१॥॥॥॥॥॥॥॥॥॥॥॥॥॥॥॥॥॥॥॥॥| 

सरस्वतीभवन-ग्रन्थमाढा 
[१२६ ] 


श्रोमद्भगवद्गोता 


'वंशी व्याख्यया विभूषिता 
व्याख्याकारः सस्पादकश्च 
पण्डितश्रीवंशीधरमिश्रः 


भूतपूर्वंप्राध्यापकः, 


राजकीयसंस्क्ृतमहाविद्यालयस्य 
भागळपुरम्‌ ( विहारप्रदेशः ) 


वाराणस्याम्‌ 


२०४७ तमे वैक्रमान्दे १९१२ तमे शकाब्दे १९९० तमे ख स्ताब्दे 


अनुसत्धात-प्रकाशन-पर्यंवेक्षक:-- 
निदेशक: अतुसत्धात-संस्थानस्य, 
सम्पूर्णानन्द-संस्कृत-विश्त्रविद्यालये 
वाराणसी 


च्छ 


प्रकाशक:-- 
डॉ० हरिश्चन्द्रमणिन्रिपाडी 


प्रकाशनाधिका री, 
सम्पूर्णानन्द-संस्कृत-निश्वविद्याळयस्य 
चाराणसी-२२१ ००२ 


प्राप्तिस्थानम्‌ 

विक्रय-विभागः, 
सम्पूर्णानन्द-संस्कृत-विङ्वविद्यालयस्य 
वाराणसी-२२१ ००२ 


७ 
प्रथमं संस्करणम्‌, १००० प्रतिरूपाणि 
मुल्यम्‌--५६ ०० रूप्यकाणि 


““ छि 


मुद्रक:-- 

डाँ० रासमनोहरमिश्नः 

विशेषाधिकारी, 
सम्पूर्णानन्दसंस्क्रतविशवबिद्याळ्यीयमुद्रणालयस्य 
वाराणसी 


प्ररोचना 


सर्वोपनिषत्सारभूता श्रीमद्भगवद्गीता सर्वे: प्रस्थानै समधीता, 
व्याख्याता । निरन्तरं विद्वदुभिः स्वानुभवमधिक्कत्य नवोन्मेषपूर्वकं विशदीकृता 
अद्यत्वे$पि विदुषां लेखनीं समुत्तेजयतीति ग्रन्थस्यास्य किमप्यपूर्वं वेशिष्टचस्‌ । 
यः कोऽपि ब्रह्मविद्यायां मनो नियुङ्क्ते, कर्ममार्गस्य सन्धानं कुरुते. 
योगरहस्यं वेत्तुं प्रयतते, स श्रीमद्भग वदुगीतासूपनिषत्सु अवश्यमेव अवगाहते । 
अवगाह्य च नवनवार्थमौक्तिकान्युदाहरति । 


मिथिलाक्षेत्रस्य तपोवृद्धानां विद्वत्तल्लजानां श्रीवशीधरमिश्रमहा- 
भागानां श्रीमदुभगवद्गीतानिमञ्जनफळं 'वंशी'नाम्ती टीका, यया संवलितः 
श्रीमदुभगवद्गीताग्रन्थः सम्पूर्णानन्दसंस्कृतविश्वविद्यालयेन प्रकाश्यते । अस्यां 
टीकायां पूर्वटीकापदार्थानां समावेशो यत्र तत्र नवोन्मेषपूर्वंकमर्थेस्य प्रकाश- 
नः्च उभयं समुदितम्‌ अभिलक्ष्यते । अस्माद्धेतोरयं ग्रन्थः श्रीमदुभगवदु- 
गीताव्याख्यापरम्परायां किञ्चिन्तवं योजयति । एतदर्थं श्रीमिश्रमहाभागाः 
सभाजनपदानीति शम्‌ । टु 


काश्याम्‌, 3 विद्यानिवाससिश्रः 
आषाढकृष्णैकादश्याम्‌ | कुरूपतिः, 
वि० सं० २०४७ | सम्पूर्णानन्दसंस्कृतविश्वविद्यालयस्य 
(१९-६-१९९०,खूं स्ताब्दे) > वाराणसी 


गीताया नीराजना 


(१) अँ जय भगवद्‌गीते, हीं जय भगवद्गीते । 
_ सर्वोपनिषद्मातर्वाड्मनसातीते (श्र वस्‌ ॥ 
(२) सच्चिद्‌ब्रह्मनिरूपिणि, सोहनिवारिणि हे। 
अनाद्यविद्यानाशिनि, विद्यादायिनि हे ।।ॐ जय०॥ 
(३) श्रीक्षीकृष्णमुखाम्बुजचन्द्राउप्तकिरणे: । 
परिपुर्णाइसि कलामयि, सौवर्णाऽऽभरणैः ॥।३ॐ०॥ 
(४) शास्त्रीयं निष्कासं स्वंस्वं कर्म जनः। 
कुर्वन्‌ हरौ विदध्यात्‌ स्वच्छं स्वस्य मनः ॥३%०॥। 
(५) ततः सुयोग्याद्‌ गुरोलभेतात्मज्ञानम्‌ । 
सवे ब्रहमेवेति ततः स्याद्‌ विज्ञानम्‌ ।।३ॐ०॥ 
(६) दैवी संपद्‌ ग्राहा हेयाऽऽमुरी तु सा। 
इत्येवं शिक्षयसि दयामयि, शान्तिरसा ॥७७४०॥ 
(७) हर हर शोकं मोहं हृदि नः संनिहिता । 
शरणं भव हरिगीते त्बं तः सर्वेहिता ॥३४०७ 
(८) एतां वाङ्मयपुजां स्वीकुरु हरिगीते । 
नमोऽस्तु ते मयि दयतां भवती भवभीते ॥ 
ॐ जय भगवद्गीते, ह्लं जय भगवद्गीतेत 
सर्वोपनिषद्मातर्वाङमनसातीते 1 


अर आला 


अथ गीतावंश्या भूमिका 


हेरम्बमम्बिका गङ्भां विश्वेशं माधवं रमाम्‌ । 
वाग्देबीं शङ्करं व्यासं काशीं च प्रणमाम्यहम्‌ ॥ १॥ 


पाणिन्यादीन्‌ गुरूंश्च श्रीदामोदरसभापतीन्‌। 
वन्दे येभ्यश्च विज्ञानं प्राप्य पश्यामि विइवतः॥ २॥ 
नौमि  श्रीचन्द्रिकादत्तं . पण्डितं ज्ञानदं पुरा । 
स्वामिनं करपात्रं च याभ्यां किञ्चिदवाप्तवान्‌ ॥ ३॥ 


वन्दे. पितामहं श्री श्रीशालग्रामं शुचिव्रतम्‌ । 
पितरं मङ्गलानन्दम्‌ अम्बां बुद्धिमतीं च ताम्‌ ॥ ४॥ 


मध्वार सुद्धयुपास्यं तम्‌ धात्त्रंशं छाक्कात हरिम्‌ । 
गीताख्यशास्त्रकारं श्री कुष्णं वन्दे जगद्गुरुम्‌ ॥ ५॥ 


शङ्करं शङ्करं वन्दे: भाष्यकारं तपोनिधिम्‌ । 
यद्ग्रन्थात प्राप्य विज्ञानं वंशीमहमवादयम्‌ ॥ ६॥ 


नमोऽस्ठु. भगवद्गीते . . तुभ्यमह्वतदर्शिके। . 
देहिं देवि सुविज्ञानं यत्‌ तरेयं भवार्णवम्‌ | ७॥ 


विइवविद्यालयं नौमिं संम्पूर्णानन्दसंस्कृतम्‌ । 
यस्माद्‌ उदेति गीतेयं वंशीव्याख्यासमन्विता ॥ & ॥ 


विश्वविद्यालयं काइयाः सपम्पूर्णानन्दसंस्कुतंमु । . 
नौमि यंस्मांद्‌ं उदेतीयं सेम्पूर्णाळनन्ददायिनी ॥ ९ ॥ 


विश्वविद्यालयं काश्याः संम्पूर्णाळनन्दसंस्कृतम्‌ । 
नौमि यस्मादुदेतीयं गीता वेशीचमत्कृता ॥ १० ॥ 


__ विइवविद्यालयं काश्याः सम्पूर्णानन्दसंस्कृतम्‌ । 
नौमिच्छात्राः पठिष्यन्ति प्राप्य वंशीमिमां यत: ॥ 41 ॥ 


२ भुमिका 


प्रणिपत्य पुनर्‌ देवं कृष्णं नारायणं विभुस्‌। 
भूमिकां वच्मि गीतानां प्रकाशेऽभिनवे हरेः॥ १२॥ 


विश्वस्य मानवा मान्याः, श्रीवंशीव्याख्ययाऽन्वितस्‌। 
लभन्ताम्‌ अद्य संसिद्धये गीताशास्त्रं सुबोधितम्‌ ॥ १३॥ 


अहो भाग्यमहोभाय्यं ` नृणाम्‌ अद्य समागतम्‌ । 
साक्षान्नारायणप्रोक्तं : ` यल्लभ्यं सुखमेव नः॥ १४॥ 


मनुष्यजन्म - साफल्यं सज्जनाः, कुरुताश्धुना । 
सुखं गीतासु. -विज्ञानं प्राप्य तीर्णां भवाणवस्‌ ॥ १५॥ 


इदमेव -सुपाण्डित्यम्‌ इयमेव सुचातुरी। 

;- ऽभयमेव च सुस्वार्थः -पुंसां यद्‌ ब्रह्मदर्शनम्‌ ॥ १६॥ 
 गीतानाम्‌- अद्य माधुयं वंशीवेयं रमापतेः। 

, . वंशीव्यांख्या सुधीस्वाद्या वितनिष्यति विश्वतः॥ १७॥ 


यावत्‌ - परेशस्य : कथा. नुलोके 
` गीता: इमाः सन्ति सुधीसमाजे । 
` -तांवत्‌ ˆ` परेशं परिंदशंयन्ती | 
... . वंशीयमास्तां दुंशि सज्जनानाम्‌ ॥ १५ ॥ 
अथेदानीं गद्यगिरा तत्र तावद्‌ अनुबन्धा निगद्यन्ते--अस्य गीताख्य- 
शास्त्रस्य सुप्रसिद्धस्य.प्रधानो विषयः-परंमात्मा परत्रह्माख्यः सग्रुणो निर्गृणश्च । 
शास्त्राऽध्ययनस्य प्रयोजनं ब्रह्मात्मैक्यज्ञानं ब्रह्मज्ञानपूवंकम्‌ । तेन च दुःख- 
त्रयाऽभिघातरूपातसंसाराद्‌_ विमोक्षः । शास्त्रश्नवणाधिकारी भगवदु-भक्तस्तः 
पस्वी सुश्रृषुर्‌. अनसूयुमुंमुक्षु: | _ग्रन्थविषययोः प्रतिपाद्य-प्रतिपादकभाव 
संबन्धः । तत्र तावतु प्रयोजनं प्रपञ्च्यते | 


इह. हि. श्रीमन्नारायणेन सकलसुराऽसुरसिद्धगन्धर्वमुनिजनादिवन्दित- 
चरणारविन्देने स्वलीलया स्वशक्तिभूतया मायया प्रदर्शिते नाना विधचित्र- 
प्रपश्वाःश्चिते एतस्मिन्‌ 'विश्वस्मिन्‌- वयं मानवा एव प्रधानभूताः स्मः। 
सुदुलंभं फरमानन्दपदमपि सम्प्राप्तुं वयमेव अर्हामः। अतो वयं विशेष-कृपां 
भजामहे भगवतः -परमेश्वरस्यं । _ प्रत्यक्षमिदं बुद्धीन्द्रियादिसकलसामग्री- 


भूमिका ३ 


संपन्नाः सन्तो मानवाः स्वेतरान्‌ अतिशेरते भुञ्जते च । इतरेषु शासनं कुर्वन्ति 
गजादिष्वपि विशालकायबलेषु। प्रत्यक्षप्रमाणाद्‌ अन्येऽपि पुराणादयः 
प्रमाणभुता अत्र सन्ति । तथाहि दिव्यभोगान्‌ भुञ्जाना अपि स्वर्लोकसौभाग्यं 
नन्दनवनसुरद्रुमवनितादिप्रदत्त-सुखं लब्धवन्तोऽपि देबजना इह नुंषु 
जन्मने स्पृहयन्ति, कामयन्ते मनुष्यभावम्‌ । यथोक्तं श्रीमद्भागवते--'अहो 
अमीषां किमकारि शोभनम्‌, प्रसन्न एषां स्विदुत स्वयं हरिः। यैर्जन्म लब्धं 
नृषु भारताऽजिरे, मुकुन्दसेवौपयिकं स्पृहा हिनः॥ ( ) इति। अत्रेदं 
कारणम्‌-नास्ति स्वर्गे शाश्चतं सुखं निरतिशयं च । तस्मादु युक्तं तत्र निवा- 
सिनां शाश्वत निरतिशयसुखलाभाय मनुष्यजन्मने स्पृहाकरणस्‌ । अत एव हि 
दुष्टानुश्भविकविषयसुखेभ्यो विरज्यन्ते मनीषिणः। विरज्य च तत्प्राप्तये 
ब्रह्मणः श्रवणमनननिदिध्यासनानि समाचरन्ति। तैश्च परमानन्दबोधस्वरूप- 
मात्मानं साक्षात्‌ कुर्वन्ति। एतद्‌ मनुष्यभावेनैव भवितुमहति नान्यथा । कि 
बहुना-मनुष्यान्‌ स्वसृष्टान्‌ दृष्ट्वा भगवान्‌ अपि मुदं प्राप्तवान्‌। यथोक्तं 
श्रीमद्गागवते एव--“सृष्ट्बा पुराणि विविधान्यजयाऽऽत्मदाक्त्या, वृक्षान्‌: 
सरीसृपपशुन्‌ खगदंशमत्स्यान्‌ । तैस्तैरतुष्टहृदयः पुरुषं विधाय ब्रह्मावलोक- 
ध्चिषणं मुदमाप देवः ॥' (११।९।२८) इति । अत्र इलोके 'पुरुषं-न्रह्मावलोक- 
धिषणम्‌' इति विशेष्य विशेषणाभ्यां पुरुषस्य (मनुष्यस्य) ब्रह्मावलोक एवः 
मुख्यं विशिष्टं च फलम्‌ अस्तीति गम्यते । ब्रह्मावलोको ब्रह्मात्मैक्यसाक्षात्कारः 
एवं स चास्य गीताशास्त्रस्य श्रवणादिभिः सुतरां साध्योऽस्ति। इयं हि. 
गीता आत्मविद्याऽस्तीत्यपि श्रीमद्भागवते स्पष्टमुक्तम्‌ । भीष्मेण परमविदुषा; 
भगवतः श्रीकृष्णस्य स्तवने प्रोक्तम्‌--“व्यवहितपृतनामुखं निरीक्ष्य, स्वजनः; 
वधाद्‌ विमुखस्य दोषबुद्धया । कुमतिमह्रदात्मविद्ययायश्चरण रतिः परमस्य - 
तस्य मेऽस्तु ॥' ( . : ) इति। अत्र 'आत्मविद्यया' इति पदं भगवद्गीतामेव . 
विषयीकरोतीति इलोकार्थपर्यालोचनेन निश्चीयते। अपि च सकलां गीतो- 
पनिषदं श्रावयित्वा भगवता पृष्टः शिष्य:--कच्चिदेतच्छ _तं पार्थं त्वयकाग्रेण _ 
चेतसा । कच्चिदज्ञानसंमोहः प्रणष्टस्ते धनञ्जय ॥' (१८७२) इति । : 
शिष्येण उत्तरं दत्तम्‌-'नष्टो मोहः स्मृतिळंब्धा त्वतुभ्रसादान्मयाऽच्युत। 
स्थितोऽस्मि गतसन्देहः करिष्ये वचनं तव ॥” (१८७३) इति । आश्यां गुरोः 
शिष्यस्य च प्रश्‍न प्रतिवचनाभ्यां निश्चीयते यदु अनेन शास्त्रेण मोहनाशपूर्वेकः 
स्मृतिलाभ संभवतीति । अत्र मोहशब्देन अविद्यैव गृह्मते, स्मृतिशन्देन च. 
आत्मसाक्षात्कारः । एवश्व गीताशास्त्रस्य प्रयोजनं स्फुटीकृतम्‌ । अपि च महाः : 


॥ 1 भूमिका 


भारत एव अनुगीतासु--'एष धमं: सुपर्याप्तो ब्रह्मणः पदवेदने ।' इतिं। 
ब्रह्मात्मैक्यसाक्षात्कारादेव संसारसागरात्‌ समुद्धारो नाऽन्यथेति श्रृतिस्मृति- 
झ्याम्‌ ज्ञायते । 'तमेव विदित्वाऽतिमृत्युमेति नान्यः पन्था विद्यतेऽयनाय ॥' 
इति । 'ब्रह्म वेद ब्रह्म व भवति’ इति । तरति शोकम्‌ आत्मवित्‌’ इति चेवं- 
मादयः श्रुतयः। स्मृतयंश्च-'ददामि बुद्धियोगं तं येन माम्‌ उपयान्ति ते ॥।' 
(गी० १०।१०) इति । 'मद्भक्त एतद्‌ विज्ञाय मद्भावायोपपद्यते ॥' (१३।१८) 
इति च। 'एषा ब्राह्मी स्थितिः पार्थ, नैनां प्राप्य विमुह्यति । स्थित्वाऽस्याम्‌ 
अन्तकालेऽपि ब्रह्मनिर्वाणमृच्छति ।' (२।७२) इति चैवमाद्याः। जीवात्मा 
सच्चिदानन्दोऽपि सन्‌ अनाद्या अविद्यया उपहते इवेति तन्मूल एव संसार- 
परिश्रमोऽस्ति यथोक्तं भागवते-'अनाद्यविद्योपहंतात्मसंविदस्तन्मूलसंसारं- 
परिश्रमातुराः' (म .) इति। तस्माद्‌ गीताशास्त्रेऽस्मिन्‌ यतनीयं 
धीमता । 

अथ संक्षेपेण विषयाः कथ्यन्ते शास्त्रस्य । प्रथमेऽध्याये भंवंरोगंस्य 
बीजभूता दोषाः प्रदशिताः। दोषज्ञाने सत्येव तन्निवारण औषंधप्रंयोगंः साँधुं- 
भवति । तथाहि अर्जुनेन अत्र स्वकीयात्‌ क्षात्त्रधर्माद्‌ विरामे कारणभुतौ झोक- 
मोहौ प्रदशितौ। तौ च तस्य नित्ये भीष्मद्रोणादिजनात्मनि अनित्यत्वस्य 
संभावनया संजातौ ।. अपि च तस्य शोकमोहौ स्वाऽहङ्कारममकारजन्यौ= 
अहम्‌ एषां हन्ता, एते च मम पुज्यस्वजना इति । इमो तस्य अहङ्कारममः 
कारौ अनाद्यविद्याजन्यौ । पूवोक्ता तस्य अनित्यंत्वसंभांवंनाऽपि अविद्याः 
जन्यैव। सा च अविद्या भ्रान्तिरेव । एवमेव अर्जुनइवं अन्योऽपि भ्रान्त्या 
शोकमोहाभ्यां प्रयुक्तः स्वधर्माऽऽचरणाद्‌ विमुखो भवति। परकीयं धर्म चें 
स्वस्य अधर्मभूतमेव अर्जुन इव भिक्षाशनादिकं कतुम्‌ उद्य॑तः सन्‌ करोति 1 
स्वधमे स्थिता अपिं केचन सकामाः साहङ्काराश्च भवन्ति। एवश्च तेषां पुण्य- 
पापोपचयात्‌ संसारदुःखं जन्ममरणादि निरन्तरं प्रचलति नत्वेव विरमंतिं। 
इत्येनं संसाररोगस्य बीजं प्रदशितं प्रथमाऽध्याये । एवं सति अर्जुनस्य विंषा- 
दोऽपिः घटध्वंसं प्रति घट इव ब्रह्मज्ञानोपदेशाय कारंणत्वं प्रपेदे । तस्माद 
अर्जुनस्य अयं विषादोऽपि योग इति युक्तम्‌ उच्यते । इदं च अत्र द्रष्टव्यम्‌ == 
वस्तुतस्तु योजयतीति योग इति व्युत्पत्त्या सम्यग्दर्शनमेव मुख्यो योगों योंगँ- 
रूढया-'योगसंन्यस्तकर्माणम्‌' (४।४१) इत्यादीं व्यवहाराद्‌ अस्ति तथापिं 
योग इव योग इति लक्षणया सम्यग्दर्शनप्रयोजकाः कर्मयोंगादंय इतरेऽपि 
योगा अत्र शास्त्रे परिपठिता? । 

ट्वितीयाऽध्यायादारभ्य अष्टादशं यावत्‌ साङ्गोपाङ्गं भवरोगस्य निवा- 
रणाय औषधस्वरूपं ब्रह्मज्ञानं प्रदशितम्‌ । द्वितीये तावद्‌ आत्मा अशोच्यः” 
इति पूर्वं प्रतिज्ञाय तत्‌-सिद्धये महताऽऽडम्बरेण आत्मनः सार्वकालिकत्वं 
विनाशशुन्यत्वरूपं नित्यत्वं प्रदर्शितम्‌ । देहादिकमपि न शोकाऽऽस्पदम्‌ सर्वथा 
विनाशशीळत्वाद्‌ आगमाऽपायित्वाच्चेति दर्शितम्‌ । तत्र विशेषतः इलोकोऽयं 
द्रष्टव्य:--“नासतो विद्यते भावो नाऽभावो विद्यते सतः' (२।१६) इति । अस्य 
वंशी व्याख्याऽपि द्रष्टव्या । 


यद्यपि प्रासद्धिक किञ्चिद्‌ अन्यदपि उक्तम्‌ अत्राध्याये तथापि आत्म- 
स्वरूपनिरूपणमेवास्य मुख्यो विषयः। अत एवायं साङ्ख्ययोगो नामा- 
ऽध्यायः । यद्यपि कर्मयोगोऽपि सूत्रितोऽस्मिनु तथापि ज्ञानयोगस्यैव अत्र 
प्राधान्येन निरूपणम्‌ । अत एव च विस्तरेण स्थितप्रज्ञस्य (आत्मदशिनः) 
लक्षणम्‌ अध्यायोपसंहारे निरूपितम्‌ । 

इदमत्राऽवधेयम्‌--शास्त्रजन्यं ज्ञानं पुर्व शान्दत्वात्‌ परोक्षं भवति ततश्च 
मनननिदिध्यासनबलात्‌ तदेव अपरोक्षत्वाय कल्पते । अपरोक्षमेव ब्रह्मज्ञानम्‌ 
अपरोक्षात्मकस्य संसारश्रमस्य निवर्तकं भवतींति शारीरकभाष्यभामत्यां 
स्पष्टम्‌ । 

अत एवोच्यते अभियुक्तैः-'श्रोतव्यः श्रुतिवाक्येभ्यो मन्तव्यश्चो- 
पपत्तिभिः। मत्वा च सततं ध्येय-इति-दर्शनहेतवः।।' इति। क्वचितु तु 
घ्राक्तनजन्मान्तरीयदुढसंस्कारवश्यातु केवलेन श्रवर्णेनापि अपरोक्षं ज्ञानं भवति 
अर्जुनस्य यथा । अत एव च अभियुक्तैरिति दर्शनहेतव इति बहुवचनं प्रयुक्तम्‌ । 
अन्यथा “इति हेतुस्तदुद्भवे’ इति काव्यप्रकाश इव अत्रापि दण्डचक्रादि- 
न्यायेन मिलितानां हेतुत्वे हेतुरिति एकत्रचनमेव प्रयुज्येत । 

तृतीयेऽध्याये द्वितीये कर्मयोगस्य, 'कमंण्येवाधिकारस्ते' इति योगस्थः 
कुरु कर्माणि’ इति च सूत्रितस्य विस्तरोऽस्ति। न हि सामान्यजनस्य कमं- 
योगानुष्ठानं विना चित्तशुद्धिरूपा ज्ञानयोगप्राप्तेर्योग्यता स्याद्‌-'विविदिषन्ति 
यज्ञेन दानेन तपसाऽनाशक्रेन' इति श्रुतेः । स्मृतेश्च--'योगिनः कमं कुर्वैन्ति 
सङ्गं त्यक्त्वाऽऽत्मशुद्धे’ (गी०) इति । अत एव च अयं तृतीयोऽध्यायः कर्म- 
योगनामा भवति । 

कर्मग्रोगाऽनुगुहीतं ज्ञानयोगं तृतीय्रद्वितीयाभ्यां निरूप्य शास्त्रार्थ 
समाप्त मत्वा भगवान्‌ चतुर्थे उपक्रमे विद्याया अस्याः ङृत्त्रिमत्वशङ्काया 

निवारणाय सम्प्रदायवंशं वर्णयतिस्म--'इमं विवस्वते योगम्‌’ इत्यादिना । 
तत्रैव प्रश्‍नबीजं समुपलभ्य पृष्टवते शिष्याय भगवान्‌ स्वावतारकालप्रयोजनादि 
निरूपितवान्‌ । अस्मिन्‌ चतुर्थे-'कर्मेण्यकर्मं यः पश्येद्‌ अकर्मणि च कर्म यः! _ 
इति ग्रन्थस्य ग्रन्थिभंगवता कृता, क्षेत्रस्य कण्टकशाखाऽऽवरणवत्‌ पश्चादि- ` 
तुल्यानां प्रवेशवारणाय । सा तु ग्रन्थिर्भगवता शङ्करावतारेण शङ्करेण योग्या- 
नाम्‌ अधिकारिणां प्रवेशाय उद्घाटिताऽस्ति। मयाऽपि तदनुयायिना वंशी .. 
व्याख्यायाम्‌ । 


अस्मिन्नेवाऽध्याये ब्रह्यार्पणमन्त्रोऽपि विद्यते । अपि च ज्ञानयज्ञस्य. 
श्रेष्ठत्वं निरूपयिष्यन्‌ भगवान्‌ अत्र द्वादशविधान्‌ यज्ञान्‌ वर्णयामास--देव- ` 
मेवापरे यज्ञम्‌? इत्यादिना । ज्ञाने प्राप्ते सति कर्मसंन्यासस्य इष्टत्वाद, इमं 
चतुर्थं ज्ञानकर्मसंन्यासयोगनामानं कृतवान्‌ सर्वज्ञः । 


पुनः प्रश्‍नबीजोपलब्धौ सत्यां पृष्टवते प्रियशिष्यांय जगद्गुरुः-प-्चमम्‌ ` 
अध्यायं कृतवान्‌ । अत्र विशेषतो द्रष्टव्याः इलोकाः--'नैव किञ्चित्‌ करो- _ 
मीति युक्तो मन्येत तत्त्ववित्‌’ (51९) इति। 'कायेन मनसा बुद्धया’ (११) `. 
“सर्वेकर्माणि मनसा’ (१३) 'तदुबुद्धयस्तदात्मानः' (१७) 'विद्याविनयसम्पन्ने' `. 
(१८) इति च । करमंसंन्यासस्यैवात्र प्राधान्यात्‌ प्राधान्येन व्यपदेशा भवन्तीति’ 
न्यायात्‌ कर्मसंन्यासयोगेनामाऽयं पञ्चमः । | 


- पुनः स्वयमेव भक्तवत्सलो भक्तभक्तिमांन्‌ भगवान्‌ सम्यग्दशैनं प्रति ` 
अन्तरङ्गसाधनत्वं समीक्ष्य ध्यानयोगस्य साङ्गस्योपदेशाय षष्ठमध्यायं प्रवतँ- `, 
यामास । अयं ध्यानयोग एवात्मसंयमयोगो, नाममात्रे भेदात्‌ । आत्माऽत्र 
अन्तःकरणम्‌ । संयमो नाम धारणाध्यानसमाधित्रयम्‌, 'त्रयमेकत्र संयमः’ 
इति पातञ्जलयोगशास्त्रे परिभाषणातु । अत्र आसनाहारविद्टारादीनां नियम 
उक्तो भगवता । असम्प्रज्ञातयोगो योगशास्त्रे प्रसिद्धोऽत्र भगवता समुपदिष्ट)। | 
“यथा दीपो निवातस्थो नेङ्गते सोपमा स्मृता । योगिनो यतचित्तस्य युञ्जतो :- 
योगमात्मनः ॥' (१९) इत्युपमाऽत्र भगवता दत्ता । तत्र अन्ते 'आत्मसंस्थं मनः `` 
कृत्वा न किञ्चिदपि चिन्तयेत्‌’ (२५) इत्यभिदधता भगवताऽत्र निर्गुणनिवि- ˆ 
शेषाऽक्षरञ्रह्मण एव ध्यानं समुपदिष्टम्‌ । वस्तुतस्तस्यैव ज्ञेयत्वातु । क्षेत्राः ` 
ध्यायेऽपि वक्ष्यते ज्ञेयं यत्‌ तत्‌ प्रवक्ष्यामि यज्ज्ञात्वाऽमृतमइ्नुते । अनादिमत्‌ ˆ 
परं ब्रह्म न सतु तद्‌ नासदुच्यते ॥' इति । अपि चात्र षष्ठे कर्ममागँस्य सीमा 
कृता भगवता-'आरुरुक्षोमुंनेर्योगं कमं कारणमुच्यते । योगारूढस्य . तस्यैव ` 

कृताऽस्ति शमःका रणमुच्यते॥' (३) इति । अत्र शमः सर्वकर्म भ्यो निवृत्तिरित्ये- 
वार्थः प्रतिकूलर्वातिभिरपि रामानुजाचार्यादिभिः स्वीकृतो, न केवलं भगवत्पादे-. 
रेव भाष्यकारैः स्वीकृतः । युक्तं सीमाकरणं कर्ममागंस्य । अन्यथा ज्ञानमागंस्य ; 
निरवकाशताऽऽपद्येत । श्रीमङ्गागवतेऽपि भगवत्कथाऽनुरांगाविर्भावं -यावत्‌ . 
कर्मेमार्गस्य सीमा कृतास्ति । अपि चात्र षष्ठे 'उद्धरेदात्मनाऽऽत्मानम्‌' 'आत्मैव , 
ह्यात्मनो बन्धुरात्मैव रिपुरात्मनः’ इत्यादि हृदयग्राही समुपदेशः कृतो भगंवता.. 
प्रियशिष्याय । एवमयं षष्ठ आत्मसंयमयोगशब्देन व्यपदिष्टः । ie 


अग्रेऽपि भक्तपराधीनो भगवान्‌ अपृष्टवंतेऽपि शिष्याय आवश्यक इति- 
सप्तमं प्रवतँयामास । अत्र मुख्यतः पराऽपरप्रक्ृतिद्वयनिरूपणं कृतवान्‌। ध्यानार्थं. 
सरव॑साधारणानां कृते कतिचन स्वकीया विभूतयोऽपि बोधिताः । अत्र सप्तमे . 
विशेषतो द्रष्टव्याः रलोका:-- देवी हयेषा गुणमयी’ (१४) 'चतुविधा ˆ भजन्ते 
माम्‌? (१६-१९) इति । पराध्परप्रकृतिद्य--द्वारा सकलजगद्योनिभँगवान्‌ इति . 
प्राधान्येनात्र निरूपयामास। अत एवायं ज्ञानविज्ञानयोगो नामाऽध्यायः। 
सम्यग्दर्शनं प्रति प्रकृत्या दिज्ञानविज्ञानस्य साधनंत्वादिति । 


सप्तमान्ते प्रनबीजमुपन्यस्तं भगवता शिष्यबुद्धिपरीक्षणाय | तदु- 
पलभ्य योग्यशिष्याय पृष्टवते भगवान्‌ अष्टमं प्रवत॑यामास। अन्न शिष्येणः . 
सप्त प्रश्‍ना उपस्थापिताः । भगवताऽपि प्रश्‍नसप्तकं समाधाय शिष्यस्य विज्ञानं 
वर्धयामास । अत्र विशेषतः कण्ठस्थीकरणीयाः ₹लोकाः-सर्वेद्वाराणि ` 
संयम्य' (१२-१४) इत्यादयः । अपि च भगवान्‌ अत्रं वैराग्यदीपनाय “भूतग्रामः ` 
स एवाऽयं भूत्वा भूत्वा प्रलीयते’ इत्याद्युक्तम्‌ । "परस्तस्मात्तु भावोऽन्यो' ` 
इति (२०-२१) इलोकद्वयेन अक्षरन्रह्मणो . निरूपणं कृतवान्‌ । अत एवायम्‌ 
अक्षरब्रह्मयोगनामाऽध्याय, । श्रुत्युक्तौ देवयानपितृयाण मागौं च प्रदशितौ। -. 


अग्रेऽपि भगवान्‌ सर्वलोकसुहृद्‌ गुह्यतमं ज्ञानविज्ञानं वर्णयिष्यन्‌ नवमं ` 6 
प्रवर्धयामास । प्रकारान्तरेण अत्रापि सम्यग्दशनमेव न्यरूपयद भगवान्‌ । अत्र 
विशेषतः स्मरणीयाः ₹लोकाः-'मया ततमिदं सवम्‌ (४-६) “मयाऽध्यक्षेण -. 
प्रकृतिः सूयते’ (१०) 'अनन्याश्चिन्तयन्तो मास्‌’ (२) 'पत्रं पुष्पं फलं तोयम्‌' ट 
(२६) 'यत्करौषि यदश्नासि’ (२७), 'अपिचेत्‌ सुदुराचारः, (३०-३३) “अहं . 
क्रतुरहं यज्ञ» (१५-२१) इति। राजविद्याराजगुह्ययोगनामाऽयमध्यायंः । 5 
आत्मविद्यायास्तथात्वादिति । i 

अग्नेऽपि प्रीयमाणाय शिष्याय सवँसुहृद्‌ भगवान्‌ स्वयमेव दशमं प्रवतँ- 
याम्बभुव । अत्र कण्ठस्थीकरणीया विशेषतः इलोका:--'मच्चित्ता मद्गत- 
प्राणाः” (९-११) प्राथितवते-ज्ञिष्याय दिव्यविभुतीरपि भगवान्‌ कतिचन 
अनुक्रान्तवानु । तत्र उत्तमाऽधिकारिणं प्रत्याह--'अहमात्मा गुडाकेश (२०) 
इति । इतरानंधिकारिणः प्रत्याह-'आदित्यानामहं विष्णु: (२१) इत्यादि (४१), 
यावत्‌ । पुनरुत्तमाय प्राह--'अथवा बहुनैतेन’ (४२) इति । अत एव विभूति; 
योगो नामाऽयमध्यायः। ध्यानकरणार्थं विभूतय उपदिष्टा भगवता | 


विश्वरूपदर्शनाय दिष्यस्य प्रार्थनायां भगवान्‌ एकादशे विश्वरूपं. स्वस्य 
तस्मै दशितवान्‌। तद्‌ दुष्ट्वा तुष्टाव शिष्य: पश्यामीति (१५-३१) । पुन- 
भगवानु 'द्रोणं च भीष्मं च” (३४) इत्यनेन शिष्यस्य ध्रवं विजयं बोधित- 
वांन्‌। भूयोऽपि किरीटी तुष्टाव--'स्थाने हृषीकेश' (३६) इत्यादिना । अयं 
इलोको मन्त्र॒शास्त्रेऽपि मन्त्रत्वेन प्रोक्तोऽस्ति। तत्र 'पितासि लोकस्य’ (४३) 
तस्मातु प्रणम्य’ (४४) इतीमौ इलोकौ, “स्थाने (३६)? इति च विशेषत्‌ 
स्मतंव्याः | सम्यर्दशँनं प्रति भक्तेः साधनत्वं स्पष्टीकृतवान्‌-'मत्कर्मं कदु 
(५५) इति । अतोऽयं विश्वरूपदशँनयोगनामाऽध्यायः॥ 


प्रश्नबीजं समुपलम्य पृष्टवते रिष्याय द्वादशं प्रवर्तेयाच्चकार । तत्र 
साँकर्यमभिप्रेत्य सगुणोपासनायां: श्रेयस्त्वम्‌ अभिहितं भगवता । सगुणोपा- 
सनायाः क्रममुक्तिप्रदत्वं प्रमाणान्तरसंवादेन समायाति । साक्षान्मुक्तिदानेन तु 
निर्गणोपासनाया एव श्रेयस्त्वं स्वीकृतं भंगवतेति ग्रन्थेऽवलोक्यम्‌। 'अद्वेष्टा 
(१३) इत्यादय: समाप्ति यावदु अक्षरोपासकानामेव आत्मज्ञानिनां. निष्ठां 
वर्णयन्ति लोकाः । अत्र 'भक्तास्ते$्तीव मे प्रिया? इति अभिदधद्‌ भगवान, 
सप्तमे प्रियो हि ज्ञानिनोऽत्यर्थंम्‌ अहं स च मम प्रियः’ (१७) इति सूत्रिताया 
एव प्रतिज्ञायां अत्र विवरणं कृतवानिति ध्यातव्यम्‌ । सप्तमे सूचितस्य ज्ञानि- 
भक्रस्यवाऽयं प्रपः्वः । अत्र भक्तिश्रतुर्थी ज्ञानात्मिकेवेति स्मतँव्यम्‌ । 


अग्रेऽपि शिष्याय अपृष्टवतेऽपि आवश्यक इति क्त्वा करुणानिधिस्त्रः 
योद्रशं वर्णयामास । प्रथमषट्के त्वं पदार्थस्य जीवस्य निरूपणम्‌, द्वितीयषट्के. 
ततु पदार्थस्य ब्रह्मणो निरूपण कृत्वा भगवान्‌ अत्र तृतीये षट्के जीवब्रह्मणोः. 
रेकत्वं 'ततु त्वमसि’ इति श्रतिसिद्धं बोधयति--श्षेतरज्ञं चापि मां ब्रिद्धि'' सर्वे- 
क्षेत्रेषु भारत” (२) इति । अस्य अन्यथा व्याख्यानं कृतवन्तः खण्डिताः सन्तीति 

वंशी द्रष्टव्या । इच्छाद्वेषादिक क्षेत्रधर्म एव, न क्षेत्रज्ञस्य । ज्ञानसाधनग॒णमू, 
अन्तरङ्गं प्राह भगवान्‌ अत्र त्रयोदशे--'अमानित्वम्‌' इत्यादि (७-११) । 

ज्ञेयं ब्रह्म श्रुतिरिव अत्र निषेधमुखेनैव प्रतिपादयति--“न सतु तदु ना-- 
सदुच्यते’ (१२) इति । विधिमुखेन शब्दस्य तत्र गत्यभावात्‌ । जात्यादि धर्मे- 
पुररकारेणैव शब्दप्रमाणस्य प्रवृत्तिर्भवति। निरस्तसर्वविशेषेः ब्रह्मणि 
जात्यादीनास्‌ अभावातु। 


एवं कस्यचिद्‌ असत्त्वाशङ्का मा भूदिति अध्यारोपन्यायेन 'सवंतः 
पाणिपादे तद्‌’ (१२-१७) इत्यादि भगवता वणितम्‌। उक्तञ्च अभियुक्तः 
'अध्यारोपाऽपवादाभ्यां निष्प्रपञ्चं प्रपञ्च्यते’ इति । जीवब्रह्मणो रेक्यमभि- 
रेत्यैव 'उपद्रष्टाऽनुमन्ता च' (२२) इत्यादिः इलोकः । अयमपि स्मरणीय 
इलोक:-- 'प्रकृत्यैव च कर्माणि’ (२९) इति । यथा--वर्णितं तथा क्षेत्रक्षेत्रज्ञ- 
विभागयोगनामाऽयमध्याय इति युज्यते । 


पुनः प्रकारान्तरेणापि भगवान्‌ शिष्याय उपदिष्टवान्‌ आत्मज्ञानसाधनं. 
ज्ञानम्‌ चतुर्दशे । अत्र स्मरणीयाः इलोकाः--'सत्त्वं रजस्तम इति गुणा 
(५-१८) इति । अत्र विशेषतो द्रष्टव्यसु--नान्यं गुणेभ्यः कर्तारं यदा द्रष्टाऽन्नु 
पश्यति । गुणेभ्यश्च परं वेत्ति मद्धावं सोऽधिगच्छति (१९)' इति । अत्राध्याये: 
प्रकाश च' (२२) इत्यादिना “माँ च' (२६) इत्यन्तेन गुणातीतस्य 
जीवन्मुक्तस्य लक्षणं-साधनं च भगवान्‌ प्राह। एवं सति त्रिषु स्थानेषुः 
शिष्यबुद्धि वैशद्याय भगवान्‌ शास्त्रेऽस्मिन्‌ करुणानिधिः सर्वलोकसुहृद्‌ 
मातापितृसहस्त्रेभ्योऽपि वत्सलतरः प्रोवाच आत्मज्ञानिनां लक्षणं साधनञ्च । 
द्वितीये स्थिप्रज्ञलक्षणेन, द्वादशे भक्तलक्षणेन, अत्र चतुर्देशे गुणातीतलक्षणेनेति 
स्मतँव्यम्‌ । गुणत्रयविभागयोगनामाऽयमध्यायः । 


अग्रेऽपि दयानिधिः स्वयमेव पञ्चदशस्‌ उपदिष्टवान्‌ । अत्र पूर्व 
वैराग्यदीपनाय वृक्षरूपककल्पनया संसारस्य मिथ्यात्वमु उक्तवाच्‌। तत्र. 
प्राक्तनजन्मतः सहायाता वासना एव संसारस्य वृक्षस्य विरूढानि अवान्तर- 
मूलानीति वणितम्‌ । वृश्च्यते इति वृक्ष इति व्युत्पत्तिमभिप्रेत्य इवोइपि न. . 
स्थाता अश्वत्थ इति च व्ुत्पत्त्या क्षणभङ्गुरत्वमपेक्ष्य च संसारस्य अर्वृत्थुः _ 
वक्षत्त्वेन अध्यवसायो विहितः। वृक्षत्वादयमुच्छेदयोग्यः । क्षणभङ्‌गुरत्वा 
दस्मादू वैराग्यमेव युक्तमिति बोधयितुम्‌ । अत्र स्मरणीय: श्छोकः-- निर्मातुः 

मोहाः? (५) इत्यादि: । अपि चात्राऽध्याये जीव ईश्वरांश इति वेदान्तसूतरप्रसिद्धं . 
“ममैवांशो जीवलोके” (७) इति इलोकेन निरूपितं भगवता । इलोकोऽयं शारी- 
रकंभाष्येऽपि भगवता शङ्करेण समद्धृतः । अत्र इदञ्च स्मर्तव्यम्‌ मुख्यम्‌ 
एकदेशरूपम्‌ अंशत्वं जीवस्य भवितुं नाहँति ईश्वरस्य जीवस्य च निरा- 
कारत्वात्‌ । किन्तु अंश इवांश इति लक्षणया गोणम्‌ अंशत्वं विवक्षितमत्र । 
यथा कोमुदीव कौमुदीति सिद्धान्तकौमुदीशब्दे । यथा घटाकाशो महाकाशस्य 
अंश -इव एवमेव उपाधिवशाद्‌ ईश्वर एव स्वयम्‌ स्वस्य अंश इव जीवरूपेण 
विद्यते । घटाद्युपाधिनाशे यथा घटाकाशो महाकाश एकी भवति तथैव अन्तः- 
करणरूपोपाधिनाशे मोक्षदशायां जीव ईश्वरे एकीभवति। इदमेव कैवल्यं . 
नामेति । क्षराऽक्षरपुरुषरूपेण मूलप्रकृति तत्कार्याणां वर्णनं कृत्वा पुरुषोत्तमः 
रूपेण . ताभ्याय्‌ अन्यं सच्चिदानन्दमात्मानं निरूपितवानिह्‌। अत एव 
पुरुषोत्तम--योगनामाऽयमध्यायः । 


अग्रेऽपि षोडशे स्वयमेव भगवान्‌ आत्मज्ञानसाधनं ज्ञानं प्रोवाच । 
तत्र आदानाय दैवी संपद्‌ 'अभयं सत्त्वसंशुद्धिः” (१-३) इति प्रोक्ता । परिहाराय 
च 'दम्भो दर्पोऽभिमानश्च’ (४) इति प्रवृत्ति च निवृत्ति च (७-१०)! इति 
इलोकेरासुरी संपद्‌ उक्ता। 'यः शास्त्रविधिम्‌’ (२३) इति 'तस्माच्छास्त्रम्‌' 
(२४) इति च इलोकाभ्याम्‌ कार्याऽकार्यव्यवस्थितौ शास्त्रस्य. प्रामाण्यं ` 
ग्राह्यम्‌ इति स्थापितवान्‌ । दैवासुरसंपद्‌विभागयोगोऽयं षोडशः ॥। अंत्र काम- 
क्रोधलोभान्‌ त्यजेदिति च उपदेशः कृतो भगवता (२१-२२). इलोकाभ्यास्‌। ` 


, . .प्रश्‍नबीजमुपल्भ्य पृष्टवते शिष्याय सप्तदशं प्रारेभे भगवान्‌ । अत्र - 
श्रद्धाऽऽहारयज्ञतपोदानानां सात्तिवकादिभेदेन त्रैविध्यमुक्तवान्‌ सात्त्विकानां 
ग्रहणाय अन्येषां परिहाराय च । अत एव श्रद्धात्रयबिभाग _ योगोऽय--- 
मध्यायः ॥ 


` “ अष्टादशे संन्यासत्यागशन्दार्थयोस्तत्त्वं बुभुत्सुना शिष्येण प्रार्थितो ` 
भगवान्‌ तयोस्तत्त्वं बोधयित्वा अवशिष्टम्‌ अन्यदपि आवश्यकं ज्ञातव्यं प्रोक्त- 
वान्‌ । आत्मज्ञान सम्पादनाय कर्तृत्वं नात्मगतम्‌ इति हि विस्तरेणाऽत्र अष्टा- - 
दशे प्रतिपादितं भगवता । पूवंत्र तु संक्षेपेणैव प्रोक्तम्‌--“गुणा गुणेषु वतंन्ते’ ` 
(३1२८) 'इन्द्रियाणीन्द्रियार्थेपु वतेन्ते' 'नैवकिस्दित्करोमि’ (५८-९) इति 
लोक: । इह्‌ अष्टा- दशे ‘अधिष्ठानं तथा कर्ता’ (१४-१७) इत्यादिना 'कतुँत्वं - 
नात्मगतम इति विशदीकृतम्‌ । अत्र विशेषतः स्मरणीयाः इलोकाः--४६, ४७, 


५१-५४, ६१-६६ इत्यङ्किताः ॥ तत्रैव--“सवंगुह्यतमौ इलोकौ--'मन्मना . भवं ˆ 
मद्भक्तो मद्याजी माँ नमस्कुरु' (६५) इति। “स्वधर्मान्‌ परित्यज्य मामेकं.. 
शरणं ब्रज' (६६) इति च। अनयोः प्रथमः कर्मयोगस्योपसंहारः । -द्वितीयस्तु 
ज्ञानयोगस्योपसंहारो वेदितव्यः । द्वयोरेव योगयोरुपसंहार्येत्वात्‌। इह गीतासु 
कर्मयोंगानु गृहीतज्ञानयोगस्य निरूपणं 'विहितम्‌-'एषा तेऽभिहिता ` सांख्ये 
बुद्धियोगे. त्विमां श्गणु' इति । 'लोकेऽस्मिन्‌ द्विविधा निष्ठा पुरा प्रोक्ता मेया$ : 
नघ । ज्ञानयोगेन सांख्यानां कर्मयोगेन योगिनाम्‌ ।' इति च। मध्ये “मध्ये > 
अभ्यासोऽपि .उभयोर्योगयोः। तस्मादु उपसंहारोऽपि हृयोर्न्याय्य: । प्रथम- 
इलोके ,एव. कर्मयोगंनिष्ठाया: सीमा भूता ईश्वरशरणता -उपसंहृता । न हि. | 
ईश्वरमनस्त्वम्‌ ईश्वरभक्तत्वस्‌, ईश्वरयाजित्वस्‌, ईस्वरनमस्कारम्‌ विहाये ` 
अन्यां ईसवरशरणता अस्ति । द्वितीये तु ज्ञाननिष्ठा उपसंहुता । -'शरणं ब्रज. 
इत्यस्य “शरणं सर्वाधिष्ठानम्‌ एकं सजातीयविजातीयस्वगतभेदरहितम्‌ अद्वि- 
तीयम्‌ मास्‌ आत्मानं सच्चिदानन्दम्‌ अहमेव, न मत्तोऽन्यत्‌ किस्चिदिति अव- 
धारय” इत्यर्थः । न हि उत्तरदेशसंयोगानुकूल व्यापार खूपोरऽर्थोऽत्र ब्रजगतौ 
इत्यस्य भवितुमहँति ईइवरस्य व्यापकत्वातु देशान्तरपरित्यागपूर्वंकः देशान्तर- 
गमनं नात्र. संभवितुमहति अपि तु “ब्रज गतो’ इत्यस्यात्र अवगतिरूप- 
ज्ञानार्थत्वमेव संभवति । व्याख्यातं च भगवत्पाद रेवमेव । तदनुयायिभिवच्चा 
झा स्वामिकरपात्रमहोदयादिभिः पण्डितेन्द्रैश्चाऽपि तथैव । अनेन वेदान्तप्रसिद्धं 
जीवन्रह्मणो रैक्यं स्थापितम्‌ । ‘तरति शोकम्‌ आत्मवित्‌’ इति श्रुतिसिद्धमेवात्र 
“मा शुचः? इति शोकनिषेध्विधानम्‌ । अन्यथा व्याख्यानं श्रुतियुक्तिविरुद्ध- 
मेवेति कृत्वा अतोऽन्यथा व्याचक्षाणाः सर्वेऽपि ` पण्डितेरुपेक्ष्या एव मूढैः 
संमानिता अपीति विभावनीयम्‌ । ये तु केचन सम्प्रदायक्रमागतगुरुजनाऽनादृत- 
चरणाः स्वयमेव ' स्वमनीषया यत्किचिज्ज्ञाः अजुँनस्य पश्चाद्‌ भावियुद्धादिकं 
समीक्ष्य कर्म॑योगपरकत्वं शास्त्रस्य व्याचख्युस्ते न समीचीनविचाराः। 'लोक- 
संग्रहमेवापि संपञ्यन्‌ कतुंमहेसी ति. भगवद्वचनं तै विंस्मृतमेव । :प्रारन्धशेष- 
वशाद्‌ आत्मज्ञानिनोऽपि लोकसंग्रहार्थं कमं कुर्वाणा दुस्यत्ते। न तेषां तत्‌ 
कर्म बन्धकं भवेदित्यन्यत्र विस्तरो ज्ञेयः । 2 


“नष्टो मोह? स्मृतिळंब्धा' इति शिष्यस्य प्रतिवचनेन गुरोश्च कच्चिद- 
ज्ञानसंमोहः प्रणष्टस्ते धनञ्जय’ इति प्रश्नेन अविद्यात्मक मोहरूपाऽऽवरण- 
नाश एव शास्त्रस्य फलमिति निश्चीयते । आवरणनाशे. स्वयमेव आत्मा 
साक्षाद्‌ भवतीत्यलम्‌ । सवेधर्मान्‌ परित्यज्येत्यत्र धमंशब्देन उपलक्षणार्थ- 


१२ भुसिका 


त्वादु अधर्मो$पि गृह्मते='त्यज धर्ममधर्मं च? इति महाभारतग्रन्थान्तर संवा;: 
दातु औचित्याच्चेति कृत्वा 'सवेकर्माणि संन्यस्य’ इति तदर्थः । अतः सर्वके 
संन्यांस;पवैक/द्‌ भगवत्‌ ततत्वविज्ञानान्मोक्षो भवतीति समायातम्‌ । तस्मद्‌ 


अथुमूष्टादशोऽध्यायो मौक्षसंन्यासयोगनामा निगद्यते । 

'शत्रानि पच, पद्यानां सचतुःसप्ततीन्यजः। प्राह चत्वार्यंशीतिः च 
प्रसते; प्र्ानि पाण्डवः । संजयो हथेकचत्वारिशतमाहाऽनुवादङृदु । धृतराष्ट्र 
उवशल्लैकं गीताया मातरमुच्यंते ॥ इतिवयस्‌ ॥।' 

यत्तु 'षट्शतानि सविशानि ₹लोकानां प्राह केशवः। अर्जुनः सप्तप्चा- 
शत्रु, सप्तर्षाष्ट तु संजयः । धृतराष्ट्रः इलोकमेक॑ गीताया मानमुच्यते ।' इति, 
(मह\० भीष्म» ४३।५) तत्‌ प्रक्षिप्तमिति नीलक्रण्ठादयः । अन्येऽपि भग़वदु- 
भाष्य॒काररीत्या सप्तैव शतानि पद्यानां व्याख्यान्ति। इति शम्‌ ॥. 


अथ. ग्रन्थप्रकाशे सहायकाः स्मर्यन्ते 


श्रीरामकरणं घीरं मान्यं कुलपति तदा ।. 
श्रीमन्तं च हरिश्रन्द्रमण वन्देऽधिकारिणम्‌। १॥. 


सन्तं कुलपति श्रीमद्राजदेवमहोदयम्‌ । 
नोमि. प्रशासते यस्य प्रशस्ये भाति भारती ॥.२-॥, 
श्रीक्रैलासपति भव्यभारतीभाषणक्षमम्‌। | 


स्तौमिः वंशीप्रकाशेऽस्मिन्‌ य॒ एतेऽस्मत्समर्थकाः॥ ३॥ 


श्रीमदुरामप्रसादाख्यः शाब्दिकानां शिरोमणि: । 
श्रीम्नदुरामप्रसादाद्‌ यस्तं च. नोमि. हितेषिणम्‌ ॥ ४ ॥; 
श्रेष्ठं प्रहह्नादसयं श्रीमन्तं कुष्णो$वतात्‌. सदा । 
कृतवान्‌ मम; कारयां यो यथाशक्ति व्यवस्थितिम्‌ ५: 
सिद्धिनन्दनशर्माणं रसशास्त्रमनीषिणम्‌ । 
प्रसंसामि सुकार्येऽस्मिन्‌ य उत्साहं ममैधयत्‌-॥ ६॥ 


नमामि च सुधीवृन्दमान्यं राममनोहूरम्‌.।. 
्रिपाठिहूरिवंशं च पण्डितं सूक्तम्‌ ७३ 


भूमिका १३ 


त्रुटिश्चेदु मुद्रणादा या सा संशोघ्या$नसूयुभि: । 
सूचितव्या च विद्वद्धिः सताम्‌ एतत्‌ कुलब्रतम्‌ ॥ ५ ॥ 


विधाय भुमिकास्‌ एतां गीताशास्त्रार्थदशिनीम्‌ । 
वंश्याया च संवन्दे पार्वतीपरमेश्वरौ ॥ ९॥ 


इत्येवं सच्चिदानन्दस्य कृष्ष्णस्थ जगद्गुरोः । 
परमं धाम संगन्तुं वंशीधर उपस्थितः॥ १०॥ 


पुनरभ्यर्थये युक्तान्‌ गीतार्थः श्रूयतामिति। 
मनुष्यजन्मसाफल्यं यथा स्यादु भवतामहो॥ ११॥ 


कुशाऽऽप्याकारतो गीता गम्भीरार्था प्रवतंते। 
बंशीयमधुना व्याख्या तां सुबोधां करिष्यति ॥ १२॥ 


भ्यो भूयो निवेद्यचैतद्‌ विद्वत्सु परमात्मनः । 
चरणाम्बुजयोर्वासं करिष्यत्‌ विरमाम्यहम्‌ ॥ १३॥ 


श्रीमद्गङ्ाधरं सन्तं चिदानन्दं शिवं गुरुम्‌। 
संनमन संस्मरंश्च श्रीकृष्णं बन्दे जगढ्गुरुम्‌ ॥ १४॥ 
बिइज्जनानुरागी सोऽहं बंशीधर मिश्रः 


(प्राप्तस्वर्णपदकव्याकरणाद्यनेक-- 
शास्त्राचार्यः) 


तिथिः-(२२।१।९०) [ ग्राम - चन्दोत-निवासी 
पोस्ट--चन्दौत-ढोगरा 
जिला--औरंगाबाद 
( विहार ) ] 

१. वंशीव्याख्यारम्भे मङ्गलाचरणम्‌ २. 
२. गीतावंशीयं शाङ्करभाष्यानुसारिणी १ 
३. नारायणोऽव्यक्तादिभ्यः परः i» 


४. भगवान्‌ स्वसुष्टजगतः स्थितये 


मरीच्यादिप्रजापतिभ्यः कर्मयोग रूपं धर्म ग्राहयामास । सनका- ` | 

१३. मंहाभारते भीष्मपर्वणि शास्त्रमिदम्‌ | | कह 

२४. विषयप्रीतेरिन्द्रिथाणि निवतंयेत्‌ १५१ 
२५. कथंभूतो बह्म प्राप्तोति -कामक्रोधोद्धवो वेगः कष्टतमो दोषः १५१-१५२ 
२६. आत्मज्ञानस्य साधनान्तरमाह 

८ 
२७; कामक्रोधौ त्याज्यौ १५३ 
२८. षष्ठे वक्ष्यमाणस्य ध्यानयोगस्य सूत्रभूता: श्लोकाः १५३-१५४ 
अथ षष्ठे 

१. कर्मयोगं स्तौति १५१ 

२. साग्नेः सक्रियस्य च संन्यासो गौण १५६ 

३. कर्मयोगो ध्यानयोगस्य साधनम्‌ १५७ 
४. तीन्रेच्छायाः प्राप्तेरनन्तरं योगारोहणस्य सर्वेकर्मेभ्यो निवृत्तिरेव 

` ` साधनम्‌ 

५. कदा योगारूढो भवति ३ 

६.: उद्धरेदात्मनाऽऽत्मानम्‌ इत्यस्य व्याख्या १५९ 

७. एकस्येवात्मनो मिथोविरुद्धं रिपुत्वं बन्धुत्वं च कथम्‌ 7 

८. वशीकृतकार्यकरणस्य बन्धुरात्मा १२ 

९.. कदा युक्त इत्युच्यते १५९-१६० 
१०६ योगारूढानां मध्ये विशिष्टमाह १7 
११. साङ्गं योगं विधत्ते १६०-१६९ 
१२. साधकस्य आसनाहारविहारादीर्ना नियमः १६१-१६३ 
१३..ध्यान योगस्य फलम्‌ १६२ 
१४. युक्ताहारादेर्योगो भवति १६३ 
१५. कदा युक्तो भवतीति विशेषान्तरविवक्षया पुनरुच्यते 27 
१६. समाहितचित्तस्य उपमानम्‌ १६४ 
१७. द्विविधः समाधिः 2१ 
१८. असम्प्रज्ञातसमाधेलंक्षणम्‌ १६४-१६५ 
१९. केन क्रमेण योगः कर्तव्यः १६५-१६६ 
२०. चऱचलस्य मनसः कथमु आत्मसंस्थत्वस्‌ २? 
२१. मनः प्रशान्तेः फलम्‌ १२७ 
२२. ध्यानयोगस्य फलं ब्रह्मात्मैक्यदशैनं प्रदर्शयति १६८ 
२३. आत्मैकत्व दर्शनस्य फलम्‌ 5 
२४. सम्यग्दरांनस्य फलं मोक्षमभिधत्ते १६९ 

.- सर्वेयोगिनां मध्ये श्रेष्ठो योगी १६९-१७० 

२६ शिष्येण पृष्टो भगवान्‌ दुनिग्रहस्य मनसो निग्रहोपायमाह १७०-१७१ 

२७. प्रयलशैथिल्यात्‌ सम्यग्दशेनस्य इह अलाभेऽपि उत्तरे जन्मनि 
लाभः स्यादिति शिष्याय प्ररनकारिणे भगवानाह १७२-१७४ 
२८. अल्पकालाऽभ्यस्तयोगश्रंशे गतिम्‌ उक्त्वा चिराऽभ्यस्तयोगध्रंशे 
गतिमाह १७३-१७४ 
२९. योगनिष्ठस्य श्रेष्ठत्वम्‌, ध्यानयोगोपसंहा रश्च १७५-१७६ 
अथ सप्तमे 
१. प्रथमे षट्के त्वंपदार्थं निरूप्य द्वितीये षट्के तत्पदार्थं 
निरूपयितुमाह १७७: 
` २. श्रोतारं प्ररोचनेन अभिमुखी कृत्य ज्ञातव्यमुपदिशति १७७ 
३. पराऽपरे प्रकृती १७९ ` 
४. प्रक्ृतिद्वयस्वामितया अभिन्ननिमित्तोपादानत्वं भगवतः शर 
५. भगवति सर्वमिदं प्रोतम्‌ १८०: 
६. अप्सु रसोऽस्मीत्यादि विभूतीनां निरूपणम्‌ १८०-१८२ 
७. मोहितं जगद्‌ भगवन्तं न जानाति पर 
८. दुरतिक्रमां दैवीं मायां तरन्ति भक्ताः १८३ 
९. नराधमा भगवन्तं न साक्षात्कुर्वन्ति १८४ 
१०. नरोत्तमाश्च भगवन्तं भजन्ते - 127 
११. तेषां मध्ये ज्ञानी विशिष्यते १८४-१८५ 
१२. प्राप्तज्ञान परिपाकः सुदुर्लभः $ १८५-१८६ 
१३. भगवान्‌ योगमायासमावृतत्वात्‌ सर्वस्य न प्रकाशः .. १५८ 
१४. सर्वभूतानि सगे द्वन्द्व मोहेन संमोहं यान्ति इच्छाद्वेष समुत्थेन जश १८९ 
१५. उत्तमाधिकारिणो निर्गुणं जानन्ति, मध्यमाधिकारिणां सगु 
भगवान्‌ ध्यातव्यः ; १ ९०-१९ १ 
अथ अष्टसे 
१. कि तद्‌ब्रह्म त्यादयः सप्त प्रश्‍ना अजुँनस्य १९२ 
२. भगवतः क्रमेणोत्तरम्‌ १९३-१९४ 
३. मरणकाले यद्‌ यदेव चिन्तयति तत्‌-तदु-भावं याति १९५ 


३. तीर्थे श्वपच गृहे वा नष्टस्मृति रपि परित्यजत्‌ देहं ज्ञानी मुक्त 


ए्‌व १९७ 


१० निषयाईनुक्रसः 
५. सतत भावना$न्त्य भावना हेतुः १९६-९७ 
६. भगवान्‌ सर्वदा स्मरणीय: १९८-१९९ 
७. प्रणवाधारस्‌ अभ्यासयोगं विधत्ते २०० 
८. सर्वेद्वाराणि संयम्य ओमित्येकाक्षरं ब्रह्म व्याहरन्‌ मृतः परम- 
गति लभते २०१ 
९. वायुनिरोधविधुरेणापि अनन्यचेतसा सततं भगवन्तं स्मरता 
सुच्यते २०२ 
१०. इतरपुण्यविशेषेण ब्रह्मलोकं गत्वाऽपि पुनरावर्तते २०३ 
११. ब्रह्मलोकसहिता भूलोकादयः कालपरिच्छिन्नाः २०४ 
१२. भूतग्रामः स एवायं भूत्वा भूत्वा प्रलीयते २०५ 
१३. भगवदु-धामगता न निवतेन्ते २०६ 
१४. आवृत्त्यनावृत्तिमागौं २०७-२०८-२०९ 
१५. श्यृणु योगस्य माहात्म्यम्‌ २१० 
अथ नचमे 
१. सुषुम्नाख्य नाडीद्वारेण अनावृत्तिम्‌ उक्त्वा अन्यथापि मोक्षप्राप्ति- 
रित्याह २११ 
२. आत्मज्ञाने श्रद्धाहीना बहुक्लेशभाजः २१२ 
३. आत्मज्ञानं व्याख्याति २१२-२१४ 
४. स्वस्य निमित्तोपादानत्वं स्फुटी करोति २१५ 
५. विषमं विदधतोऽपि परमेश्वरस्य न धर्माऽधर्माभ्यां संबन्धः २१६ 
६. मयाऽध्यक्षेण प्रकृतिः सूयते इत्यस्य व्याख्या २१६-२१८ 
७. मूढा मानुषीं तनुमाश्रितस्य अवज्ञा कुर्वंन्ति अतः शोच्याः २१८ 
८. महात्मानस्तु भगवन्तं भजन्ति २१९ 
९. द्वाभ्यां भजनस्य प्रकारमाह २२०-२२१ 
१०. अहं क्रलुरित्यादि विभूतीन्‌ आह २२१-२२ 
११. कामकामा गतागतं लभन्ते २२३ 
१२. निष्कामानां योगक्षेमौ वहति भगवान्‌ २२४-२२५-२२६ 
१३. सुखाराधनोऽपि भगवान्‌ अन्यदेवताभक्तानां न तावत्‌ फलति „, 
१४. क्रिया-भोजन-हवन-दानादि कृष्णापंणं कुर्यात्‌ २२६ 
१५. अपेणफलं संसारान्मोक्षः २२७ 

१६. सर्वभूतेषु समोऽपि भगवान्‌ अग्निवद्‌ दूरस्थानाँ सुखं न करोति २२८ 
१७, दुराचारोऽपि भक्तिबलात्‌ साधुरेव भवति, तस्य प्रणाशो न २२2 
१८. भक्तौ जातिनियमो नास्ति २२९ 
१९. केन रूपेण भगवद्भजनं कतंव्यम्‌ २३० 
अथ दशमे 
१. दशमस्य अवतरणम्‌ २२१ 
२. भगवन्तं विद्वान्‌ सर्वपापैः प्रमुच्यते २३१ 
३. भयाऽभयाऽहिसादयो लोकमहेस्वरादेव भवन्ति २३२ 
४. भृग्वादयो भगवद्गतभावा मानसा जाताः २३२ 
५. भगवद्विभूतियोगयो ज्ञानस्य फलम्‌ २३३ 
६. बुधा भगवन्तं भजन्ते २३३ 
७. प्रेमपूरवेकं यद्‌ भजनं बुधानां तदेव विवृणोति २३४ 
८. प्रीतिपूर्वकं सततं भजतां भगवान्‌ बुद्धियोगं ददाति येन मोक्षः २३४ 
९. ज्ञानदीपेन भास्वता तेषाम्‌ अज्ञानजं तमो नाशयति भगवान्‌ २३४२३५ 
१०. विस्तरेण दिव्यविभूति योगं च श्रावयितुं शिष्यः प्रार्थयामास २३६-२३९ 
११. भगवानु दिव्यविभूतिप्रकथन प्रस्तावे आदौ एव पारमेश्वरं पार- 
माथिकं रूपं श्रावयति २४० 
१२. समस्तं विभूतियोगं ध्यातुम्‌ अशक्तेभ्थो व्यस्तं वि्तियोगस्‌ उप- 
दिशति २४१-२४७ 
१३, अतिसंक्षिपति यदु यदिति २४७ 
२४. मन्दमध्यमाधिकारिणां ध्यानविषयस्य विवक्षया आदित्यानामहं 
विष्णुरित्यादिना व्यस्तं विभूतियोगं व्याचख्यौ । उत्तमाधि- 
कारिणां ध्यानविषयस्य विवक्षया पुनः समस्तं विभूतियोगं 
प्रकारान्तरेण व्याख्याति २४८ 
अथेकादशे 
१. एकादशाऽवतरणम्‌ २४९ 
२. -विश्वरूपप्रदर्शनाय शिष्यः प्रार्थयते २४९-२५० 
३. भगवान्‌ तद्‌ दशनाय शिष्यं नियुनक्ति २५०-२५१ 
४. तस्मै पारमेश्वरं रूपं दर्शयामास २५१ 

“परै विषयाऽनुक्रमः 
^ ५. विश्वरूपं विशिनष्टि २५२ 
` ६. देवदेवस्य शरीरे तदा पाण्डव एकस्थं सकलं जगद्‌ अपश्यत्‌ २५३ 
- ७. उपमा विश्वरूपस्य प्रभायाः 4 
` ८. ततोऽजुंनः कृताञ्जलिरभाषत २५३-२६० 
९. अर्जुंनं श्रीभगवानाह २६१-६२ 
१०. अजुनः स्तौति स्थाने इत्यादिभिः २६३-६९ 
११. अजुंनं भीतमुपलभ्य उपसंहृत्य विश्वरूपं चतुर्भुजो बभूव २६९-२७१ 
१२. ततो निर्भयः सन्‌ स्वस्य स्वस्थतां निवेदयामास २७१ 
१३. स्वक्कतस्य अनुग्रहस्य पुण्यातिशयलभ्यत्वमाह २७१-२७३ 
१४. अधुना सवस्य गीताशास्त्रस्य सारभरुतोऽर्थः संगृह्योच्यते 'मत्कर्म- . 
कुदिति' २७३ 
अथ द्वादशे 
` १. सगुणोपासन निर्गुणोपासनयौः कतरद्‌ विशिष्टम्‌ २७४ 
“ २. सुरक्यत्वगुणेन सगुणोपासनस्य श्रेष्ठत्वम्‌ ३७५-२७७ 
` ३. क्लेशं विनैव सगुणशरणानां समुद्धारः २७७-२७८ 
४. अत्र अशक्तं प्रति सुगमोपायमाह २७८ 
५. सर्वकर्मफलत्यागं स्तौति २७९-२८० 
६. अक्षरोपासकानां धर्मजातमाह ` ` २८०-२८५ 
अथ त्रयोदशे , 
१. प्रथमद्वितीय षट्कयोस्त्वपदार्थतत्पदाथौं निरुक्तौ । अधुना तृतीये 


षट्के तथोरेक्यं निरूपयिष्यते । तत्र क्षेत्रक्षेत्रज्ञलक्षणं प्रकृतिद्वयं 


निरूपयति तत्त्वज्ञान ञ्च म; २८६-२९० 
. क्षेत्रक्षेत्रजञ-क्षेत्रज्ञेश्वरैक्यानि निरूपयति २८६-२९० 
- क्षेत्राध्यायार्थस्य प्रतिपत्तिसौकर्याय संप्रहहछोकमाह _ २९० 
- 'विवक्षितं क्षेत्रक्षेत्रज्ञयो याधात्म्यं स्तौति २९१ 
: स्तुत्याइभिमुखी भूताय शिष्यायाह २९१-२९२ 
- यदिह अव्यक्तमिति सा मूलप्रकृतिः कापिल सांख्यानाम्‌ . २९२ 


* तत्सांस्यमताद गीतामते विशेषः हज 0 रर 

८. वैशेषिका आत्मगुणा इति यान्‌ आहुस्ते$पि भगवन्मते क्षत्रधर्मा 
एव इच्छाद्वषादयः २९२-२९४ 
९, अमानित्वादिं विशतिसंख्याकतत्त्वज्ञानसाधनगणम्‌ आह २९४-९६ 
१०; अमानित्वादिसाधनेन ज्ञातव्यं परब्रह्म प्रवक्ति २९६-२९७ 
११. परं ब्रह्म निषेधमुखेनैव कथम्‌ उच्यते, विधिमुखेन कुतो न ? २९७-९८ 
१२. सदादिशब्दाऽविषयस्य ज्ञेयस्य ब्रह्मणोऽसत्त्वमेव कि न स्यात्‌ ? 
तत्राह अ २९८-३०२ 
१३. क्षेत्रक्षेत्रज्ञयोरपि प्रक्षत्यो: किञ्चित्‌ प्रकृत्यन्तरं स्यादिति शङ्का 
८. . निवर्तयति ३०२-३०४ 
१४. प्रकृतेः पुरुषस्य च संसारकारणत्वस्‌ - ३०४-३०५ 
१५. असङ्गस्य पुरुषस्य प्रकृतिस्थत्वाद भोक्तृत्वम्‌ ३०५-३०६ 
१६. मोक्षसाधकस्य आत्मज्ञानस्य साक्षाद्‌ निर्देश: ३०६-३०८ 
१७. आत्मज्ञानाद्‌ लाभमाह ३०८ 
१८, आत्मदशँने उपायविकल्पा ध्यानादयः ३०९-३१२ 
१९. अथ मन्दान्‌ आत्मज्ञाने प्रवतेयति ३१० 
२०, क्षेत्रज्ञेसव रैक्यज्ञानं मोक्षसाधनम्‌ ३१०-३११ 
२१. अविद्याया निवर्तकं सम्यग्ज्ञानं पुनराह्‌ ३११-३१२ 
२२. प्रकृत्यैव क्रियमाणेषु कमंसु आत्मनः कतृँत्वाभावं पश्यन्‌ सम्यक्‌ 
पश्यति ३१३ 
२३. क्षेत्रभेददशंनमपि अपाकरोति ३१३-३१४ 
२४. एकस्यैव आत्मनः सवंदेहात्मत्वेऽपि देहृविशेषगतँदोषिनं तस्य 
संबन्धः ३१४-३१५ 
२५. अध्यायार्थोपसंहारः ३१५-३१६ 
अथ चतुर्दशे 
१. पुभषस्य प्रकृतिस्थत्वं गुणेषु सङ्गश्च संसारकारणमिति पूर्वा- 
ध्याये उक्तम्‌ । तत्र के वा गुणाः, कस्मिन्‌ गुणे कथं सङ्गः ? कथं 
वा ते बध्नन्ति कथं च गुणेभ्यो मोक्षणं स्यात्‌ ? मुक्तस्य च कि 
क्षणम्‌ तत्राह ३१७-३३१ 
२.- यज्ञादि जडवर्गविषयेभ्यो ज्ञानेभ्यो गुणादिविषयकज्ञानस्य उत्तः 


मत्वं न तु अमानित्वादिभ्योपि . -३१७ 


व्‌ विषयाऽनुक्रमः 
३. ब्रह्मसाक्षात्कारसाधनं ज्ञानं प्रकारान्तरेण पुनर्वेक्ष्यति ३१७ 
४. गुणादि विज्ञानेन मोक्षसाधनः साक्षात्‌का रोऽवश्यंभावी ३१८ 
५. परमेशवराधीनयोः प्रकृतिपुरुषयोः सर्वभूतयोनित्वस्‌ न तु 
स्वतन्त्रयोः ३१९ 
६. पूर्वोक्तमेव शङ्कानिराकरणेन स्पष्टीकरोति ३१९-२० 
७. क्षेत्र-क्षेत्रज्ञ संयोगरूपया अविद्यया ब्रह्मैव संसरति । तत्र के गुणाः 
कथं च बध्नन्तीति प्रश्नद्वयं समुत्तरति ३२०-३२२ 
८. सत्त्वादीनां गुणानां लक्षणं बन्धकत्वप्रकारं चाह ३२१-३२३ 
९. उदुभुतस्य सत्त्वादेर्लक्षणम्‌ ३२३-२४ 
१०. मरणात्‌ परं यत्फलं तदपि अन्यतमगुणजन्यमेव ३२४-३२५ 
११. कस्माद्‌ गुणात्‌ कि जायते ? ३२५-३२६ 
१२. गुणानाम्‌ ऊ्ध्वंमध्याऽधो नयनं च फलम्‌ ३२६ 
१३. सम्यग्दर्शनान्मोक्षमाह ३२६-३२७ 
१४. गुणातीतस्य लिङ्गानि ३२७-३२९ 
१५. गुणान्‌ कथम्‌ अतिवतंते ? ३२९-२३० 
१६. गुणातीतस्य ब्रह्मभावे कि कारणम्‌ ३३०-३३१ 
अथ पः्चदशे 
१. वैराग्यहेतो वुक्षरूपक कल्पनया संसारस्वरूपं वर्णयति 
२. संसारस्य मिथ्यात्वम्‌ तत्त्वज्ञानेनोच्छेदश्च ३३४-३३५ 
३. तत्त्वज्ञानेन च्छित्वा कि कतंव्यम्‌ ३३५-३६ 
४. कर्थंभूतास्तत्पदं गच्छन्ति ? ३३६-३३७ 
५. तदु धामगतानाम्‌ अनिवृत्तौ कारणम्‌ ३३७-३८ 
६. जीवः परमात्मनोंऽशो जलसुयेको जळस्येव । घटाद्याकाशो महा- 
काशस्येव वा ? ३३७ 
७. तदेव पदं विशिनष्टि ३३७ 
८. जीवो निराकारस्य परमात्मनो लक्षणया अंश इव ३३६ 
९. जीवः शरीरत्याग ग्रहणयो रिर्द्रियाणि कर्षति ३३७-३२३८ 
१०. जीवस्य संसरणे मनः षष्ठानि इन्द्रियाणि प्राधान्येन निमित्ताति ३३९ 


. विमूढा एनं संनिहिततमपि न पश्यन्ति ३३९ 


१२. 
१३. 
१४. 


विषयाऽनुक्रमः १५ 


कृतात्मानो यतमाना एनं पझ्यन्ति ३३९-४० 
तस्य पदस्य विशूतिसंक्षेपमाह चतुभिः ३४०-४२ 
नारायणस्य निरुपाधिकस्य स्वरूपं निर्धारयति क्षराऽक्षरोपाधिभ्यां 

भिन्नतया पुरुषोत्तमत्वेन 


३४२-३४४ 
१५. यथा निरुक्तमात्मानं पुरुषोत्तमं यो वेद तस्य फलम्‌ ३४४ 
१६. यदुक्तं तत्त्वज्ञानं मोक्षफलं तत्स्तौति ३४४-४५ 
अथ षोडशे 
१. दैवीं संपदमाह ३४६-३४८ 
२. आसुरीं संपदम्‌ एकेन ३४८ 
३. अनयोः संपदो: फलविभागः ३४९ 
४. विस्तरेण आसुरी सम्पदुच्यते ३५०-३५२ 
५. असुराणामेव व्यवहारं निरूपयति तत्र सादृश्यलक्षण- 
विचारश्च ३५३-३५४, ३४२ 
६. आसुरसम्पद्युक्तानां परिणाममाह्‌ ३५४-३५५ 
७. सर्वस्या आसुर्या संपदः संक्षेपः ३५५ 
८. शास्त्रप्रमाणादेव ज्ञात्वा विहितं कर्म कतंव्यम्‌ ३५६-५७ 
अथ सप्तदशे 
१. शिष्यस्य प्रश्ने श्रीभगवान्‌ श्रद्धाया भेदत्रयमाह ३५८-३६० 
२. आहार-यज्ञ तपोदानानां च प्रत्येकं त्रयो भेदाः ३६१-३६७ 
३. ब्रह्मणस्त्रिविधो निर्देशः ३६८ 
४. ओंकारस्य प्राशस्त्यस्‌ च ३६८ 
५. तदित्यस्य विनियोगः ३६९ 
६. सच्छब्दस्य विनियोगः a 
७. अश्रद्धया कृतम्‌ असद्‌ ३७० 
८. सप्तदशाध्यायेन क्कतोपदेशस्य संग्रहः ३७१ 
अथाष्टादशे 
१. अध्यायावतरणस्‌ ३७१ 


२. 


संन्यासत्यागराब्दार्थयोस्तत्त्व जिज्ञासा ३७२ 


बिषयाऽनुक्रमः 


. श्रीभगवता उत्तरम्‌ 

, संन्यासत्यागशब्दाथौँ 

. कर्मेत्यागविषये विप्रतिपत्तिः 

. तत्र भगवतः स्वनिर्णयः 

. कर्मणो मोहात्‌ परित्यागस्तामसः 
. राजसः परित्यागः 


९. सात्त्विकत्यागः 


. सात्तिवकत्यागिनो व्यवहारः 

. देहभृता कर्मणः स्वरूपेण त्यागो न संभवति 
. अनिष्टादिरूपं कर्मणः फलस | 

. सवेकर्मेणां सिद्धये पञ्च कारणानि निबोध 
, अधिष्ठानादयः पश्च कारणानि 


अष्टादशे 


१५. 
१६. 
१७. 
१८. 
१९, 
२०. 
२१. 
२२. 
२३. 
२४. 
२५. 
२६. 
२७. 
२५. 
२९. 


३० 


अधिष्ठानादीनां पञ्चानां सर्वेकर्मंसाधकत्वं विवृणोति 
आत्मानं कर्तारं पश्यन्‌ दुर्मतिः 

कः सुमतिर्यंः सम्यक्‌ पश्यति 

कर्मणां प्रवतँकविधया संग्रहविधया च आत्माऽस्पशित्वम्‌ 
क्रियाकारकफलानां सर्वेषाम्‌ आत्मसंबन्धो नास्ति 
ज्ञान-क्मे-कतूं णां प्रत्येकं त्रैविध्यम्‌ 

सात्तिवकं, राजसं, तामसं च ज्ञानम्‌ 

सात्त्विकं, राजसं तामसं च कर्म 

सात्त्वको राजसस्तामसर्‍्च कर्ता 

बुद्धेधृंतेरच गुणतस्त्रैविध्यम्‌ 

सात्त्विको, राजसी, तामसी च बुद्धिः 

सात्तिवकी, राजसी, तामसी च धृतिः 

सुखं त्रिविधम्‌-सात्तिवकं, राजसं तामसं च 
ब्राह्मणक्षत्त्रियविशां शूद्राणां च कर्माणि 

स्वे-स्वे कर्मणि प्रवृत्तो नरः सिद्धि लभते 


- स्वधर्मो विगुणोऽपि प्रशस्यः 


३७३ 
३७२-३७४ 
३७४-३७५ 
३७६-२७७ 

३७2 
3? 
३७९ 
३८० 
३८१ 
३८२ 
३८२ 
३८४ 


२८५-३८६ 
३८६ 
३८७-२८८ 
३८९-३९० 
३९०-३९१ 
३९० 
३९१-३९२ 
३९२-३९२ 
३९३-३९४ 
३९४ 
३९५-३९६ 
२९६-२९७ 
३९८-३९९ 
३९९-४२२ 
४०३ 
४०१४ 


३१. 
३२ 
३२. 
३४. 
३५. 
३६. 
३७. 
३५. 


३९. 
४०. 
४१. 
४२. 
४२. 
४४. 
४५. 
४६. 
४७. 
४८. 


विषयाऽनुक्रमः १७ 


सहजं कमे सदोषमपि न त्यजेत्‌ ४०५-४०६ 
सर्वत्र असक्तबुद्धिः परमां नेष्कम्येसिद्धि लभते ४०७ 
नैष्कर्म्य॑लक्षणा सिद्धिः केन क्रमेण भवति ४०७-४११ 
ब्रह्मप्राप्तियोग्यस्य स्वभावः फलं च ४११-४१३ 
स्वकर्मणा भगवदशभ्यर्चनस्य भक्तियोगाख्यस्य स्तुतिः ४१४-४१५ 
वासुदेवे सर्वेकर्मंसमर्पणं कृत्वा तदेकशरणो भवेत्‌ ४१५ 
ईश्वरः सर्वभूतानां हृद्देशे तिष्ठति ४१६-४१७ 
नारायणस्य सर्वान्तर्यामित्वात्‌ सर्वंभावेन नारायणमेव शरणं 

गच्छेत्‌ ४१७ 
शास्त्रमुपसंहतुँमिच्छन्नाह ४१७ 
स्ंगुह्यतमं प्राह ५१८-४२२ 
आत्मज्ञानस्य तु केवलस्य निःश्रेयसहेतुत्वम्‌ ४२२-४२४ 
शास्त्रार्थसंप्रदायविधिमाह ४२५ 
संप्रदायस्य कतुं: फलम्‌ ४२५-४२६ 
गीताश्रवणस्य फलम्‌ ४२७-४२५ 
भगवानु शिष्यस्य शास्त्रार्थग्रहणं परीक्षते ४२८ 
शिष्यः स्वङ्ृतार्थतां गुरवे निवेदयति ४२८-४२९ 
षरिसमाप्ते शास्त्रार्थे कथासंबन्धं प्रदश॑यति ४३०-४३२ 
बंशीव्याख्याकृदुत्तरमङ्गलाच रणम्‌ ४३२-४३५ 


१३०३७६४ 


॥ श्रीगणेशाय नम: ॥ 
श्रीहरिः शरणम्‌ 
श्रीमद्भगवद्गीता 
[ वंशीव्याख्योपेता ] 
॥ प्रथ मोऽध्यायः ॥। 
ननम 
॥ वंशीव्याख्याकृन्मङ्कलाचरणम्‌ ॥ 


श्रीकृष्णं परमात्मानं वेदव्यासं सरस्वतोम्‌ । 
शङ्करं च प्रणम्याद्यं गोतावंशों तनोम्यहम्‌ ॥१॥ 
भगवच्छड्कुराचार्यकृतभाष्यानुसारिणीम्‌ । 
श्ृण्वन्तु रसिका गीतावंशीं वंशीधरस्य मे ॥२॥ 
“३% नारायणः परोऽव्यक्तादण्डमव्यक्तसंभवम्‌ । 
अण्डस्यान्तस्त्विमे लोकाः सप्तद्वीपा च मेदिनी ॥३।।” 


उपोद्धातः 


2५ < मरीच्यादीनु 


स भगवान्‌ सृष्ट्वेदं जगत्‌ तस्य स्थिति चिकोषु्मरीच प्रजा- 
पतीन्‌ अग्रे सृष्ट्वा तान्‌ प्रवृत्तिलक्षणं वेदोक्तं धर्म ग्राहयामास । ततोऽन्यांश्च 
सनकसनन्दनादीन्‌ उत्पाद्य तान्‌ निवृत्तिलक्षणं ज्ञानवैराग्यगम्यं शमदमादि- 
रूपं वेदोक्तं धर्म ग्राहयामास । “द्विविधो हि वेदोक्तो धः, प्रवृत्तिलक्षणो 


२ वंशीव्याख्योपेता [प्र अर 


निवृत्तिलक्षणश्च” इति भगवान्‌ शङ्कराचार्यः । “अभ्युदयनिःश्रेयससिद्धिहेतु- 
बेदप्रतिपाद्योऽथों धर्मः” इति कणादजैमिनी । ततः सुदीर्घेण कालेन अनुष्ठा- 
तृणां कामोद्‌भवाद्‌ हीयमानविवेकविज्ञानहेतुकेन अधर्मेण धर्मेऽभिभूयमाने 
प्रवर्धभाने चाऽधर्मे जगतः स्थिति परिपिपालयिषुः स एवादिकर्ता नारायणो 
विष्णुधेर्मस्य रक्षणाय देवक्यां वसुदेवाद्‌ अंशेन कृष्णः किल संबभूव । स च 
भगवान्‌ ज्ञानैश्वर्यञक्तित्रलवीर्यतेजोभिः सदा संपन्नस्त्रिगुणात्मिकां वैष्णवीं 
स्वां मायां मूलप्रकृति वशीकृत्य अजोऽव्प्रयो भूतानाम्‌ ईश्वरो नित्यशुद्धबुद्ध- 
मुक्तस्वभावोऽपि सन्‌ स्वमायया देहवानिव जात इव लोकानुग्रहं कुवेन्‌ इव 
च लक्ष्यते । स्वप्रयोजनाऽभावेऽपि भूतानुजिघृक्षया वैदिकं हि धर्मे- 
द्यस्‌ अर्जुनाय शोकमोहमहोदधौ निमग्नाय उपदिदेश । तं धर्म भगवता 
यथोपदिष्टं वेदव्यासः सर्वज्ञो भगवान्‌ गीताख्यैः सप्तभिः इलोकशतैरुप- 
निवबन्ध । तदिदं गीताशास्त्रं समस्तवेदार्थंसारसंप्रहभूतं दुविज्ञेयार्थम्‌ अस्ति । 


ततः पुनरदीर्घेण कालेन कलौ बुद्धिमालिन्यात्‌ पण्डितम्मन्येडुंगू हीत 
स्वगीतार्थमवलोक्य स एवादिकर्ता भगवान्‌ नारायणाख्यः कृष्ण: स्वाऽभिन्न- 
भगवच्छङ्करस्यांशतः श्रीशङ्कुराचार्यो भूत्वा स्वाऽभीष्टसिद्धान्तार्थप्रतिपादकं 
शाङ्करभाष्यं गीताशास्त्रे रचयामास । पुनश्च दीर्घेण कालेन कलिकालप्रभा- 
वादिदमपि शाङ्करभाष्यं दुविज्ञेयं संजातम्‌ । अत एव भगवता प्रेरितोऽहं 
वंशीधरेण वंशीधराख्यः शाङ्करभाष्यानुसारिणीं गीताशास्त्रे गीतावंशीं तनोमि 
यथाऽद्यत्वे दुर्गेमस्तद्भाष्यार्थः  सुकुमारमतिभिरपि सुगृहीतः स्यादिति । 
तस्याऽस्य गीताशास्त्रस्य संक्षेपतः प्रयोजनं सहेतुकस्य संसारवन्धस्य अत्यन्तो- 
परमळक्षणं निःश्रेयसम्‌ । तच्च सर्वेकर्मेसंन्यासपुर्वेकाद्‌ आत्मज्ञाननिष्ठारूपाद्‌ः 
निवृत्तिलक्षणाद्‌ धर्माद्‌ भवति । सोऽयं गीतार्थधर्मः। तदुक्तं--“सर्वेधर्मान्‌ 
परित्यज्य मामेकं शरणं व्रज? (१८1६६) इति । अभ्युदयार्थोऽपि य: प्रवृत्ति- 
लक्षणो धर्मो वर्णान्‌ आश्रमांश्च, उद्दिश्य विहितः स देवादिस्थानप्राप्तिहेतुरपि 
सत्रु ईश्वरार्पणबुद्धचाऽनुष्ठीय॒मानः सत्त्वशुद्धये भवति फलाऽभिसन्धिवर्जितः । . 


प्रे अ०] श्रीमद्भगवद्गीता दै 
शुद्धसत्त्वस्य च ज्ञाननिष्ठायोग्यताप्राप्तिद्वारेण ज्ञानोत्पत्तिहेतुत्वेत च निःश्रेयः 
सहेतुत्वमपि प्रतिपद्यते । तथा च इभमेवार्थम्‌ अभिसंधाय वक्ष्यति 'ब्रह्मण्या- 
धायकर्माणि' (५।१०) योगिनः कर्म कुर्वन्ति सङ्ग त्यक्त्वात्मशुद्धये’ (५११) 
इति। 


इमं द्विप्रकारं धर्म निःश्रे यसप्रयौजनं परमार्थतत्त्वं च वासुदेवाख्यं 
परब्रह्म अभिधेयभुतं विशेषतोऽभिव्यञ्जयद्‌ विदिष्टसंबन्धाऽभिधेयवद्‌ 
गीताशास्त्रमिदम्‌ । यतोऽस्यार्थे विज्ञाते समस्तपुरुषार्थसिद्धिरतस्तद्विवरणे 
यत्नः क्रियते मया । 


अबतरणम्‌--तत्र भगवद्वेदव्यासविरचिते महाभारतग्रन्थे भीष्मपर्वणि 
त्रयोदशाध्यायाद्‌ चतुविशमध्यायं यावच्छीमद्‌भगवद्गीतापर्वाऽवान्तरपर्वंभूतं 
विद्यते । तत्र पञ्चविशादध्यायादारभ्य दि वत्वारिशम्‌--अध्यायं यावच्छी- 
मदुभगवदुगीताशास्त्रं विराजते । तत्र त्रयोदशे संजयेन धृतराष्ट्राय भीष्मस्य 
मृत्योनिवेदनं -'संजयोऽहं महाराज, नमस्ते भरतर्षभ । हतो भीष्म: शान्त- 
नवो भरतानां पितामहः ॥।' (१३।३)--इत्यादिना । चतुर्दशे विलपतो धृत- 
राष्ट्रस्य भीष्मवधविस्तुतवृत्तान्तजिज्ञासया प्रश्‍न: संजयं प्रति । पञ्चदशातु 
त्रयोविशं यावत्‌ संजयेन युद्धारम्भस्य भूमिकानां वर्णनम्‌ । चतुविशे सैनि- 
कानां हर्षोत्साहविषये धृतराष्ट्रस्य प्रश्‍ने संजयेन तदुत्तरस्य कथनम्‌ । पञ्चः 
विशे पुनधू तराष्ट्रस्य प्रश्‍ने--'धमेक्षेत्रे कुरक्षत्रे' इत्यादिना एकेन श्लोकेन 
ततः प्रभृति संजयेन अष्टादशभिरध्यायै द्विचत्वारिशमध्यायं यावत्‌, सम्पूर्णस्य 
भगवदुगीताशास्त्रस्य निवेदनम्‌ । तत्र "धृतराष्ट्र उवाच' 'संजय उवाचः इति 
वचनं परीक्षित्पुत्रं जनमेजयं प्रति महाभारतकथानिवेदनाय प्रवृत्तस्य वैश- 
म्पायनस्य मुनेरस्ति । ततश्च सम्प्रति वैशम्पायनमुनिर्जेनमेजयं राजानं प्रति 
गीताशास्त्रस्य श्रीकृष्णार्जुनसंवादस्य प्रस्तावाय कथामारभते- 

धृतराष्ट्र उवाच-- 
धर्मक्षेत्रे कुरुक्षेत्र समवेता युयुत्सवः । 
सामकाः पाण्डवाश्चेव किमकुर्वत संजय ॥१॥ 


संजय उवाच- 
दृष्ट्या तु पाण्डवानीकं `व्यूढं दुर्योधनस्तदा । 
आचार्यमुपसंगम्य राजा वचनमब्रवीत्‌ ॥२॥ 

____ 1 NN 

व्याख्या-संजय, हे सञ्जय, धर्मक्षेत्रे धर्मस्य प्रवृत्तिनिवृत्तिलक्षणस्य 
यथोक्तस्य क्षेत्रम्‌ सस्यस्येव उत्पत्तिवृद्धयोः स्थानम्‌ तस्मिन्‌ । कुरुक्षेत्रे पाण्डव- 
धार्तराष्ट्राणाम्‌ आदिपुरुषः कुरुनामा बभुव । तस्य तपःस्थानविशेषः कुरु- 
क्षेत्र नाम, तस्मिन्‌ । अस्य धर्मक्षेत्रत्वं महाभारते शल्यपर्वणि त्रिपः्चाशत्तमेऽ- 
ध्याये स्पष्टम्‌ । धर्मक्षेत्रे इति विशेषणेन तत्र करिष्यमाणो धर्मविचारः 
सूचित: । समवेता एकत्रभूताः । युयुत्सवो योद्ुम्‌, इच्छवः । मामकाः मम धृत- 
राष्ट्रस्य इमे । पाण्डवाः पाण्डोरिमे । उभयत्र 'तस्येदम्‌’ (पा० सू०) इत्यण्‌ । 
चेति समुच्चयार्थः । एवेति पादपूरणार्थः । किम्‌ अकुर्वत कृतवन्तः ? अस्य 
युद्धारम्भादु अव्यवहिते पूर्वकाले इति शेषः सामर्थ्याद्‌ गम्यते । तथा हि 
एतत्प्रस्नस्य उत्तरे संजयेन गीताशास्त्रस्य अष्टादशभिरध्यायैस्ततः परेण 
एकेन त्रिचत्वारिशेन अध्यायेन सहितैः कृते सति महाभारते भीष्मपर्वणि 
चतुश्चत्वारिशेऽध्याये धृतराष्ट्रः पुनर्युद्धारम्भविषये प्रश्‍नं करिष्यति धृतराष्ट्र 
उवाच--एवं व्यूढेष्वनीकेषु. मामकेस्वितरेषु च । के पूर्वं प्राहरंस्तत्र कुरवः 
पाण्डवा नु किम्‌ ॥' (४४।१) इत्येवम्‌ । ततश्च तदा सञ्जयः कौरवपाण्डवयोः 
प्रथमदिनस्य युद्धारम्भं वर्णयिष्यतीति। तस्माद्‌ युद्धारम्भाऽव्यवहितपूर्वकाल- 
वृत्तिघटनाया एव विषयेऽयं प्रश्‍न: संगच्छते ॥१॥ 

अबतरणम्‌--एवं प्रश्ने संजयः 'किमुत्तरं कृतवान्‌ धृतराष्ट्रं प्रति 
इत्यपेक्षायाम्‌ जनमेजयमाह वेराम्पायनः (मूलम्‌) संजय उवाच--इत्यादि । | 

व्याख्या-तदा-यस्मिन्काले युयुत्सुषु धार्तराष्ट्रेषु पाण्डवेषु च कुरु- 
क्षेत्रे समवेतेषु, पाण्डवानीकं ब्युढं जातमु--तस्मिन्काळे, राजा--'वीरपुरुषा 
अत्यादरेण स्वकायें युद्धादौ प्रवर्त्याः' इति राजनीतिविदित्यर्थः । दुर्योधनस्तु 
पाण्डवानीकम्‌-पाण्डवानाम्‌ अनीकं सेन्यम्‌, व्यूढं व्यूहयुक्त दुष्ट्वा अवलोक्य 
आचार्य द्रोणम्‌ उपसंगम्य तस्य समीपं गत्वा, वचनं वाक्यं वक्ष्यमाणम्‌, 


प्र अ०] श्रीमद्भगवद्गौता 


पश्येतां पाण्डुपुत्राणामाचार्यं महतीं चमुस्‌ । 
व्यूढां द्रुपदपुत्रेण तव शिष्येण धीमता ॥३॥ 
अत्र शूरा महेष्वासा भीमार्जुनसमा युधि । 
युयुधानो विराटश्च द्रुपदश्च महारथः ॥४॥ 


अब्रवीत्‌ उवाच' अञ्रवीदित्येव सिद्धे वचनपदं वक्ष्यमाणवाक्यबोधकम्‌ । अत्रा- 
नन्दगिरिः-'पाण्डवानां भयप्रसङ्गो नास्ति इत्येतत्‌ तु शाब्देन द्योत्यते 
प्रत्युत दुर्योधनस्यैव राज्ञो भयं प्रभूतं प्रादुर्बभूव ।' इत्याह ॥॥२॥ 
अवतरणम्‌-'कि तर्‌ वचनम्‌’ इत्यत आह-पश्यैतास्‌ इति । 
व्याख्या-आचार्ये हे गुरो, तव भवतः, धीमता बुद्धिमता शिष्येण 
छात्रेण द्रुपदपुत्रेण द्रुपदस्य राज्ञः पुत्रेण तनयेन धुष्टयुम्नेन, व्यूढां कृतव्यूहां 
पाण्डुयुत्राणां युधिष्ठिरादीनां महतीं पूजितां चमू सेनां पश्य अवलोक्य । 
प्रार्थनायां लोटू । तव शिष्येण इति कथनं 'स्वशिष्यरचितो व्यूहो भवता 
गुरुणा भेत्तुं सुशकः इति सूचयितुम्‌ : धृष्टद्युम्नेन इत्यनुक्त्वा द्रुपदपुत्रेण इति 
कथनं द्रुपदेन सह द्रोणस्य पूर्वंजात वैरस्य स्मारणेन तस्मिन्‌ तत्क्रोधस्योही- 
पनार्थम्‌ । स्वकीयसेनाऽपेक्षया संख्यायामल्पत्वेऽपि वक्ष्यमाणमहारथबाहुल्येन 
धीमत्कृतव्यूहवत्वेन च पाण्डवीयसेनायाः शक्तया पूजितत्वरूपं महत्त्वमस्तीति 
महतीमित्युक्तम्‌ । महतीम्‌ इत्यनेनापि पाण्डवसेनाया अनुपेक्षणीयता 
सूचिता ॥३॥ 
अवतरणम्‌-पाण्डव-सेनाया महत्त्वे हेतोः कथनस्याऽभिप्रायेण तत्र 
शूरमहारथबाहुल्यं प्रदशेयन्नाह्‌-अत्रेति । 
व्याख्या-अत्र पाण्डुपुत्राणां चम्वाम्‌, युधि संग्रामे, भीमार्जुनसमाः, 
भीमश्च अर्जुनश्च तयोः समाः सदृशाः महेष्वासा इषवो बाणा अस्यन्ते 
क्षिप्यन्ते एभिरिति इष्वासा धनूंषि, बाहुलकातु करणे घम्‌ । महान्त इष्वासा 
येषां ते । शूरा वीराः । युयुधानः सात्यकिः । विराटश्च । महारथो द्रुपदश्च । 
सात्यकिरर्जनस्य शिष्यः । विराट उत्तरायाः पिता। द्रुपदो द्रौपद्याः पिता । 
धृष्टकेतुशचैद्यशिशुपालस्य पुत्रः । चेकितानो यादवशुरः। वीर्यवान्‌ शक्तिमान 
काशिराजश्च काश्याः स्वनामप्रसिद्धपुर्याः काशीनां वा जनपदविशेषाणां 
राजा काशिराजः । पूर्वत्र काशीशब्दे 'संज्ञाच्छन्दसो बहुलम्‌’ (पा. सू.) इति 
कालिदास इव ह्लस्ववत्म्‌। उत्तरत्र 'काशि’ इति ह्वस्वान्त एव शब्दोऽस्ति । 

धुष्टकेतुश्चेकितानः काशिराजश्च वीर्यवान्‌ । 


पुरुजित्डुन्तिभोजश्च शब्यश्च नरपुङ्गवः ॥५॥ 


युधामन्युश्च विक्रान्त उत्तमौजाश्च वीर्यवान्‌ । 
सौभद्रो द्रौपदेयाश्च सर्व एव महारथाः ॥६॥ 


अस्साकंतु विशिष्टा ये तान्‌ निबोध द्विजोत्तम । 
नायका सम सन्यस्य संज्ञार्थ तान्‌ ब्रवीमि ते ॥७॥ 


पुरुजित्‌ कुन्तिभोजश्च । इमौ कुन्त्या भ्रातरो । नरपुङ्गवः नरेषु पुंगवः श्रेष्ठः । 
सुप्सुपेति समास: । शैव्यशच, अयं केवलयुधिष्ठिरस्य भार्यायाः पिता । विक्रान्तो 
विक्रमवान्‌ युधामन्युश्च, अयं पाञ्चालः । सौभद्रोऽभिमन्युः सुभद्राया अपत्यं 
पुमान्‌ । 'अवृद्धाभ्यो नदीमानुषीभ्यस्तन्तामिकाभ्यः' (पा० सू०) इत्यण्‌ । 
आदिवृद्धिः । द्रौपदेयाश्च द्रौपद्या अपत्यानि पुमांसः। प्रतिबिच्ध्य-सुतसोम- 
श्रृतकर्म-शतानीक-श्रुतसेननामानः क्रमेण युधिष्ठिरभीमार्जुननकुलसहदेवेभ्यो 
जाताः पञ्च । “स्त्रीभ्यो ढक्‌ (पा० सू०) इति ढक्‌ । तस्य एयादेशः । (एते) 
सर्वे एव महारथाः सन्ति। महान्तो रथा येषां ते महारथाः । महारथलक्षणं 
महाभारते-'एको दश सह्राणि योधयेद्यस्तु धन्विनानु । सस्त्र-शास्त्र- 
प्रवीणश्च महारथ इति स्मृतः॥' (महा०उद्योग १६९/१७२) इति । पुन- 
महारथ इति विशेषणाद्‌ द्रुपदस्य विशिष्टमह!रथत्वं गम्यते। एवमेव 
सविशेषणाः शैव्ययुधामन्यरत्तमौजसश्च विसिष्टवीर्यविक्रमादिगुणा आसन्‌ 
इति गम्यते ॥६॥ 


अवतरणम्‌ सम्प्रति स्वकीयसेनाया विशिष्टान्‌ निर्देक्ष्यन्‌ तेषां 
निबोधाय आचार्य तावत्‌ प्रार्थयते-अस्माकं तु-इति । 


व्याख्या द्विजोत्तम, द्वाभ्यां जन्मसंस्काराभ्यां जात इति द्विजः । 'अन्ये- 
ष्वपि दुस्यते’ (पा. सु.) इतिङः। द्विजेषु उत्तम इति 'सुप्सुया” (पा. सू.) 
इति समासः । तत्संबुद्धौ हे द्विजोत्तम ब्राह्मणश्रेष्ठ? अस्माकं तु निर्धारणषष्ठया 
अस्माकं मध्ये तु इत्यर्थः । ये विशिष्टाः शौर्यादिविशेषगुणयुक्ताः, (अतो) मम 
राज्ञो दुर्योधनस्य सैन्यस्य नायकाः सेनापतयः सन्तीति शेषः । तान्‌ निबोध 
जानीहि । भौवादिकस्य परस्मैपदिनो बुधधातो रूपम्‌ । प्रार्थनायां लोट्‌। तान्‌ 


प्र अ०] श्रीमद्भगवद्गीता ७ 


भवान्‌ भीष्मश्च कर्णश्च कृपश्च समितिञ्जयः । 
अश्वत्थामा विकर्णश्च सौमदत्तिस्तथैव च ॥८॥ 
अन्ये च बहवः शूरा मदर्थे त्यक्तजीविताः । 
नानाशस्त्रप्रहरणाः सर्वे युद्धविशारदाः ॥९॥ 


ते तव संज्ञार्थम्‌, सम्यकज्ञान संज्ञा, परिज्ञानम्‌; 'आतश्चोपसगे’ (पा. सू.) 
इति भावे अङ ! संज्ञा अर्थः प्रयोजनं यस्मिन्‌ कर्मणि तद्‌ इति ब्रवीमि इति 
क्रियाया विशेषणमु । क्रियाविशेषणानां कर्मत्वम्‌ एकत्वम्‌ नपुंसकत्वञ्चेति 
द्वितीयाया एकवचनम्‌ । ब्रवीमि अहं वदामि ।।७॥। 


अवतरणम्‌-तानाह--भवान्‌ इत्यादि । 


व्याख्या- भवान्‌ द्रोणाचार्यः । गुरुत्वात्‌ प्रथमं गणयति । ततः शौर्याऽनु- 
सारम्‌ अन्यान्‌ । भीष्मश्च कर्णश्र कृपश्च । समितिञङजयः समिति संग्रामं जयतीति 
‘संज्ञायां भृतृवृजि’ (पा. सू.) इत्यादिना खश्‌ । संज्ञायां खशूविधानाद्‌ इयं 
क्वचित्संग्रामजयनिमित्ता कृपाचार्यस्य संज्ञाऽस्तीति गम्यते । अश्वत्थामा 
अश्वस्येव स्थामा स्थितिर्यस्य सः । “पृषोदरादीनि यथोपदिष्टम्‌’ (पा. सू.) इति 
निपातनात्‌ समासः । विकर्णः, अयं दुर्योधनस्य भ्राता । तथेव च सौमदत्तिः 
सोमदत्तस्य अपत्यं पुमान्‌ श्रेष्ठत्वाद्‌ भूरिश्रवाः । "तस्यापत्यम्‌ अत इज्‌’ 
(पा. सू.) इति साधुत्वम्‌ । झन्तनु-श्राता वाह्लीको नाम, तस्य पुत्रः 
सोमदत्तस्तस्य पुत्रोऽयम्‌ । तथैव चेत्यस्य स्थाने 'जयद्र्थः' इति पाठः 
श्रीमधुसूदनसरस्वती श्रीनीलकण्ठकुतव्याख्ययोधृ त: ।।८॥। 


अन्ये इतरे च शल्यक्ृतवर्मप्रभृतयो बहवः शुरा वीराः मदर्थं मम दुर्योध- 
नस्य अर्थे प्रयोजने त्यक्तजीविता? त्यक्तं जीवितं यैस्ते । जीवितमपि त्यक्तुम्‌ 
अध्यवसिताः सन्तीतिभावः। एतेन स्वस्मिन्‌ तेषामनुरागातिशयः सूचितः । 
अचिरेणेव ते जीवितं त्यक्ष्यन्तीत्यपि सूचितम्‌ । (ते च) नाना शस्त्रप्रहरणाः 
नाना बहूनि शस्त्राणि खड्गादीनि, प्रहरणानि प्रहरणसाधनानि येषां ते सच्ती-- 
तिशेषः (किञ्च) सर्वे भवदादय एते, युद्धविशारदाः युद्धे युद्धकर्मणि विशिष्टा 
अधिका शारदा बु द्धियेयां ते सन्तीति शेषः ॥९॥। 

अवतरणम्‌-अथ द्योः सेनयोः सामर्थ्यासामर्थ्ये निबोधयति-- 
अपर्याप्तमिति। : . : NP 


दु वंशीव्याख्योपेता [प्रण अ० 


अपर्याप्तं तदस्माकं बलं भीष्माऽभिरक्षितम । 
पर्याप्तं त्विदमेतेषां बलं भीमाऽभिरक्षितस्‌ ॥१०॥ 


अयनेषु च सर्वेषु यथाभागमवस्थिताः । 
भोष्ममेवाभिरक्षन्तु भवन्तः सवं एव हि॥११॥ 
तस्य संजनयन्‌ हर्ष कुरुवृद्धः पितामहः । 
सिहनादं विनद्योच्चेः शङ्कुः दध्मो प्रतापवान्‌ ॥१२॥ 


व्याख्या--अस्माक धार्तराष्ट्राणास्‌, भीष्माभिरक्षितम्‌ भीष्मेण अभितः 
पालितम्‌, तत्प्रक्रान्तं बलं सैन्यम्‌ अपर्याप्तम्‌ असमर्थम्‌ परकीयसैन्यकर्मकविजय- 
करणे इति शेषः । अस्तीति च शेष: अस्मदीयबले परकीयबलापेक्षया संख्याया 
आधिक्येऽपि भीमार्जुनसदृशशूराणामल्पत्वाद्‌ इत्याशयः । एतेषां पाण्डवानां 
लु भीमाऽभिरक्षितं भीमेन अभितः पालितम्‌ इदं प्रत्यक्षं दृश्यमानं बलं सैन्यं 
पर्याप्तं समर्थम्‌ अस्मदीयसैन्यकर्मकविजयकरणे अस्तीति शेषः। भीमार्जुन- 
सदृश बहुशुर साहित्यादित्याशयः ॥ 'भीमादयोऽपादाने’ (पा. सू.) इति भीम- 
भीष्म शब्दौ निपातितौ ॥१०॥। 

अवतरणम-इदानीं स्ववचनमुपसंह्रति दुर्योधनः अयनेषु इति । 


व्याख्या—सर्वेषु निखिळेषु अयनेषु व्यूहप्रवेशमार्गेषु चकाराद्‌ अन्यत्रापि 
युद्धस्थानेषु, यथाभागं स्व-्वसमुचितस्थानम अनतिक्रम्य अवस्थिताः 
स्थिताः सः्तो भवन्तः सर्वे एव हीति निश्चयेन, भीष्मम्‌ सेनाभिरक्षकमेव 
अभिरक्षन्तु परिरक्षन्तु । सेनाभिरक्षके भीष्मेऽभिरक्षिते सत्येत्र वयं सरवेऽभि- 
रक्षिताः स्यामेत्याशयः ।।११।। 

अवतरणम्‌--तदेवम्‌ आचार्य प्रति संवादं स्वविषयकसंमानयुक्तं कृतवन्तं 
भयाविष्टं राजानं दुष्ट्वा तदभ्याशवर्ती पितामहस्तदुबुद्धयनुरोधार्थमित्थं 
कृतवानित्याह तस्येति । 

व्याख्या-कुरुवृद्धः कुरुषु कुरुवंशभवेषु वृद्धः, सुप्सुपेति समासः । वृद्धो 
वयसा ज्ञानेन च श्रेष्ठः । प्रतापवान्‌ अति तेजस्वी, पितामहो भीष्मः । तस्य 
दुर्योधनस्य हर्ष मोदं संजनयन्‌ संजनयितुम 'लक्षणहेत्वोः क्रियायाः’ (पा. सू.) 
इति शता । तत्र हेतु शाब्देन फलस्याऽपि ग्रहणात्‌ । सिंहनादं विनद्य सिंहस्येव . 


प्र० अ० ] श्रीमद्भगवद्गीता ९ 


ततः शङ्खाश्च भेर्यश्च पणवानकगोमुखाः । 
सहसवाऽभ्यहन्यन्त स शब्दस्तुमुलोऽभवत्‌ ॥१३॥ 


cc ०५ 


ततः शतेहेयेर्यृक्त महति स्यन्दने स्थितौ । 
साधवः पाण्डवश्चेच दिव्यौ शङ्खौ प्रदध्मतुः ॥१४॥ 


गर्जनं कृत्वा. “उपमाने कर्मणि च' (पा. सू.) इति णमुळू । उच्चैस्तारस्वरेण 
शङ्ख दध्मौ वादयाञ्चक्रे । हर्ष संजनयन्‌ इत्यनेन इतः पूर्वं दुर्योधनो हर्षहीन 
आसीदिति गम्यते । प्रतापवानिति विशेषणेन भीष्मे दुर्योधनस्प्र हर्षजनने ` 
सामर्थ्यं सिंहनादेन च सूचितम्‌, दूरादेव अरिनिवहं प्रति भयजननलक्षणस्यं 
प्रतापस्य तस्मिन्‌ सत्त्वात्‌। कुरुवृद्धमितामहपदाभ्यां तस्यैवं शङ्कवादनं 
समुचितमिति सूचितम्‌, कुरु शब्देन योगशक्तथा पाण्डवानामपि ग्राह्यत्वेऽपि 
योगरूढ्या धातेराष्ट्राणामेव ग्राह्यत्वातु 'कुरवः पाण्डवानु किम्‌” (महा० 
भीष्म० ४४।१) इत्यन्न यथा ॥१२॥ 

अवतरणम्‌ -तदनन्तरं दुर्योधनसेनायास्‌ अन्यैरपि शङ्खादयो वादिता 
इत्याह-तत इति । 


व्याख्या-ततः भीष्मक्रतशङ्घवाइनात्परमनन्तरस्‌, सहसैव झटित्येव 
शङ्खाश्च भेर्यश्च (नगाड़े) पणवानकगोमुखाः पणवाइच (ढोल) आनकाइच 
(मृदङ्खानि) गोमुखाश्च (रणसिहे) इन्द्रसमासः। अभ्यहन्यन्त वादिताः 
सैनिकं युद्धोत्सवरूपेणेतिशेषः । स अभिहतशङ्घादिजन्यः शब्दो ध्वनिः, तुमु- 
लोऽतीव महान्‌ अभवत्‌ जातः । एतदन्तेन मामकाः किमकुर्वतेति धृतराष्ट्रः 
प्रश्‍न: समाहितः ।।१३।। 
अवतरणम्‌--अथ पाण्डवाः किमकुर्वतेति प्रश्‍नस्योत्तरं करिष्यन्‌ सञ्जय 
आह-तत इति । - 
व्याख्या--ततः परकीय सैनिकक्कतशङ्घादिवादनानन्[रम्‌, श्वेतैः शुक्लैहँ- 
येरइवैर्युक्ते महति विशाले स्यन्दने रथे स्थितौ । खाण्डववनदाहावसरे प्रीतेन 
अग्निदेवेन अजुंनाय दत्तः इवेताश्वयुक्तो महान्‌ रथस्तत्र स्थितावित्यर्थेः ।- 
माधवः श्रीकृष्ण: पाण्डवोऽ्जुनः। अग्रे धनञजयपदेन विवरणात्‌ । दिव्यौ दिवि 
स्वर्ग भवौ जातौ शङ्कौ कम्बू प्रदध्मतुः प्रकर्षेण वादितवन्तौ । (तत्र) हृषीकेशः 
> हँबीकाणाम्‌ इन्द्रियाणाम्‌ ईशः प्रवर्तकः सर्वान्तर्यामी परमात्मा श्रीकृष्णः । 


१० वंशीव्याख्योपेता [प्र० अ० 


पाञ्चजन्यं हृषीकेशो देवदत्तं धनञ्जयः । 
पौण्ड्‌ दध्सौ महाशङ्खं भीमकर्मा वृकोदरः ॥१५॥ 
अनन्तविजयं राजा कुन्तीपुत्रो युधिष्ठिरः । 
नकुलः सहदेवश्च सुघोषमणिपुष्पकौ ।।१६॥ 
काश्यश्च परमेष्वासः शिखण्डी च महारथः । 
धृष्टद्युम्तो विराटश्च सात्यकिश्चापराजितः ॥१७॥ 


यथोक्तं श्रीमद्भागवते ( यो$न्तःप्रविश्य मम वाचमिमां प्रसुप्तां संजीव- 
यत्यखिलशक्तित्ररः स्वधाम्ना । अन्यांश्च हस्तचरणश्रवणत्वगादीन्‌ घ्राणान्‌ 
नमो भगवते पुरुषाय तुभ्यम्‌ ।' ( ४|) इति। पाञ्चजन्यम्‌ पच्चजने भवः 
पाञ्चजन्यस्तम्‌ । 'पञ्चजनादुपसंख्यानस्‌"--(का० वा०) इतिञ्यः । समुद्रमध्ये 
पश्वजननामा झङ्काकारः कञ्चिदसुरः प्रतिवसति स्म । भगवान्‌ श्रीकृष्णः स्व- 
गुरुपुत्रानयनप्रसङ्गे तं निहत्य तस्य अस्थ्ता स्वशङ्घ कारथामास। स एव 
शङ्खः पाश्चजन्यो नाम तम्‌ । दध्मौ इति संबन्धः । धनञ्जयः अर्जुनः । दिग्वि- 
जयसमये अर्जुनो राज्ञो विजित्य तेभ्यः प्रभूतं धनमाहृतवान्‌ । तन्निमिततेयं 
सञ्ज्ञाऽजुनस्य । धनञ्जयतीति विग्रहे (संज्ञाया भृतूजि-- (पा० सू०) इत्या- 
दिना खश्‌ । (अरुद्विषदजन्तस्य मुम्‌ (पा० सू०) इति मुम्‌ । एतेन अयं पराचु 
जेष्यतीति सूचितम्‌ । देवदतस्‌ देवेन इन्द्रेण दत्तोऽज्जुनायेति देवदत्तनामायं 
शङ्खस्तम्‌ । दध्मौ इत्यन्वयः भीमकर्मा भीमं भयङ्करं हिडिम्ववधादिरूपं कर्म 
यस्य सः। वृकोदरः वृकस्थेवोदरम्‌ यस्य सः। भीमः । पौण्डूं नाम महाशङ्खं 
दध्मौ वादितवान्‌ ॥१५॥ 


कुन्तीपुत्रः कुन्ती नाम पाण्डोर्भार्या तस्याः पुत्रः । राजा नृपः युधिष्ठिरः 
अनन्तविजयं अनन्तविजयं नाम दाङ्खं दध्मौ इत्यन्वयः । नकुलः सहदेवश्च - 
(क्रमेण) सुघोषमणिपुष्पकौ नाम शङ्खौ दध्मतुरिति विभक्तिविपरिणामेन 
अन्वयः कार्य: । 'कुन्तीपुत्रः, राजा, युधिष्ठिरः, अनन्तविजयम्‌’ इति शब्दैः 
कुन्त्या महता तपसा धर्ममाराध्य लब्धत्वादयमेव युधि स्थिरो भूत्वा विजयं 
प्राप्य राज्यं करिष्यतीति सूचितम्‌ ।।१६॥ 


व्याख्या- काश्य: काशिराज इति श्रीधरस्वाम्यादथः। काशी निवासोऽ- 
स्येति काश्यः । यद्वा काशयितुं योग्य इत्यर्थे णिजन्तात्‌ 'काश्दीप्तौ' इत्य" 

बुपदो द्रौपदेयाश्च सर्वशः पृथिवीपते । 
सौभब्रश्च महाबाहुः शङ्कान्दध्मुः पृथक्‌ पृथक्‌ ॥१८॥ 
स घोषो धातंराष्ट्राणां हृदयानि व्यदारयत्‌ । 
नभश्च पृथिवीं चेव तुमुलो व्यनुनादयन्‌ ॥१९॥ 


स्माद्‌ अचोयत्‌ । पूर्वत्र 'सोऽस्य निवासः? (पा० सुर) इत्यण्‌ । सञ्ज्ञापूर्वंक- 
विधेरनित्यत्वादीकारस्य 'यस्येति च' (पा० सू०) इति लोपाभावे --इकोयण- 
चीति यण्‌ । . परमेष्वासः परमो विशाळ इष्वासो धनुर्यस्य सः । महान्‌ रथो 
यस्य स महारथः, न पराजितोऽपराजितः । परमेष्वासत्व महारथत्वाऽप- 
राजितत्व-महाबाहुत्वेति विशेषणचतुष्टयं प्रत्येकं राजनि संबध्यते इत्या- 
नन्दगिरिः । महान्तौ बाहू यस्य स महाबाहुः । शिखण्डी शिखःडो$स्यास्तीति 
शिखण्डी । अयं द्रुपदस्य ज्येष्ठः पुत्र: । धृष्टद्युम्नः, अयं द्रुपदस्य कनिष्ठः 
पुत्रः। विराटः अयं परिक्षिन्मातुरुत्तरायाः पिता । सात्यकिः, अयम्‌ 
अजुँनस्य शिष्यो यादवः । द्रुपदो द्रौपद्याः पिता । द्रौपदेयाः द्रौपद्याः 
प्रतिविन्ध्यादयः पञ्च पुत्राः पूर्वोक्ताः । सर्गशः सर्वे 'वह्वल्पार्थाच्छस्‌' 
( पा० सू०) इति शस्‌। सोौभद्रोऽभिमन्युः सुभद्राया अपत्यं पुमान्‌ । 
पृथिवीपते धृतराष्ट्र पृथक्‌ पृथग्‌ अन्यम्‌ अन्यम्‌ स्वं स्वं शङ्खं दध्मुः 
इति शङ्कान्‌ दध्मुः-वादितवन्तः। स मारधवपाण्डवादिवादितशङ्क- 
जन्यस्तुमुलोऽतीव तीव्रः घोषः शब्दः, नभश्च आकाशं च पृथिवींचेव 
व्यनुनःदयन्‌ प्रतिध्वनिभिः पुरयनु ( सन्‌ ) धातेराष्ट्राणाम्‌ धृतराष्ट्रस्य इमे 
धातं राष्ट्रा दुर्योधनादिसकळ्सैनिकास्तेषाम्‌ । हे धृतराष्ट्र भवदीयानां दुर्यो- 
धनादीनामित्यर्थेः । हृदयानि वक्षांसि व्यदारयत्‌ विदीर्णानि अकरोत्‌ । हृदयः 
विदारणजन्यदुःखसदृशं दुःखम्‌ तेभ्यो ददाविति भावः । एतेन भगवता शङ्क- 
वादनकाल एव दुर्योधनभीष्मकर्णादयः सद्रोणाः सर्वेऽपि निहता इति सूचि- 
तम्‌ । अतएव वक्ष्यते मयैवैते निहताः पूर्वमेवेति ॥१९॥ 


अवतरणम्‌-एवं पाण्डवशङ्कघोषेण धातंराष्ट्राणां हृदयविदारणं कथः 
यित्वा. तत्परं संजातां पाण्डवचेष्टां -कथयितुमारभते संजयः-अथेति । 


१२ बंशीव्याख्योपेता [प्रण अं० 


अथ व्यवस्थितान्दृष्ट्वा धातं राष्ट्रान्‌ कपिध्वजः । 
प्रवृत्त शस्त्रसंपाते धनुरुद्यस्य पाण्डवः ॥२०॥ 
हृषीकेशं तदा वार्क्यामदमाह महीपते । 
सेनयोरुभयोमंध्ये रथं स्थापय मेऽच्युत ॥२१॥ 
यावदेतान्‌ निरीक्षेऽहं योध्दुकासानवस्थितान्‌ । 
केमया सह योद्धव्यमस्मिन्‌ रणसम्‌ चमे ॥२२॥ 


व्याख्या-अथ अनन्तरम्‌ कपिध्वजः कपिहँनुमान्‌ ध्वजे यस्य सः। अजुन: । 
अजुँनस्य कपिध्वजत्वं महाभारते वनपर्वणि स्पष्टमुक्तम्‌ । एतेन अजुँनस्य 
महान्‌ प्रकर्षो द्योतितः । पाण्डवोऽर्जुनः । धातं राष्ट्रान्‌ हे धृतराष्ट्र भवदीयान्‌ 
दुर्योधनभीष्मद्रोणकणँशल्यप्रभूतीन्‌, व्यवस्थितान्‌ स्वहृदयविदारणें वृत्तेऽपि 
कथञ्चिद्‌ धैर्यमवलम्ब्य वैषम्येण अवस्थितान्‌ दुष्ट्बाऽवलोक्य शस्त्रसंपाते 
लक्षणया शस्त्रसंपातफलकशास्त्रग्रहणावसरे प्रवृत्ते प्रवर्तमाने सति 'आदि- 
कर्मणिनिष्ठावक्तव्या' (का० वार ) इतिक्त: । धनुर्गाण्डीवाख्यम्‌ उद्यम्य 
उत्थाप्य तदा तस्मिन्‌ काले महीपते हे भूपते धृतराष्ट्र, हृषीकेशम्‌ सर्वान्तर्या- 
मिणं परमात्मानं श्रीकृष्णस्‌, इदम्‌ अनन्तरमेव वक्ष्यमाणं वाक्यं वचनम्‌ आह 
उवाच । उवाचेत्यर्थे आहेति विभक्तिप्रतिरूपकम्‌ अव्ययम्‌ । अच्युत देशकाल- 
वस्तुषु व्यापकत्वेन च्युतिरहित हे विष्णो सच्चिदानन्द, उभयोद्व॑योः सेनयो- 
मंध्ये मे मम रथं स्यन्दनं स्थापय स्थिरं कुरु । अत्रानन्दगिरिः--“'अहो सर्वे- 
शश्वरेश्वरोऽपि भगवान्‌ अर्जुनेन सारथ्ये नियुज्यते ! कि हि भक्तानास्‌ अशक्यम्‌? 
यदुः भगवानपि तञ्चियोगम्‌ अनुतिष्ठति । युक्तं हि भगवतो भक्तपारवस्यम्‌ ।” 
इति प्राह । वयमपि तथैव मन्यामहे यथोक्तं श्रीमद्भागवते--“भगवानु- 
वाच--(अहं भक्तपराधीनो ह्यस्वतन्त्र इव द्विज । साधुभिग्रस्तहृदयो भक्तेर्भक्त- 
जनप्रियः ॥ (१०/) इति । "श्री शुक उवाच--एवं स्वभक्तयो राजन्‌ भगवान्‌ 
भक्तभक्तिमान्‌। उपदिश्य सतां मागं पुनर्द्वारवतीमगात्‌ ॥' ( १०/ ) इति 
च ॥२०-२१॥ 
अवतरणम्‌-सेनयोर्मेध्येऽपि प्रदेशस्यविस्तृतत्वात्‌ कुत्रप्रदेशे ? किमर्थः्च- 
रथः स्थाप्यताम्‌ इत्यत आह--यावदिति। 
* व्याख्या-यावदित्यव्ययस्‌ । यावति प्रदेशेस्थित्वेत्यर्थः । एतान्‌ सन्नि- 
हितान्‌ योद्धुकामान्‌ योद्धुंकामोयेषां तान्‌ 'लुं काममनसोरपि’ (का. वा.) इति 

योत्स्यमानानवेक्षेहं य एतेऽत्र समागताः । 
धार्तराष्ट्रस्य दुर्बृदधर्युद्धे प्रियचिकीर्षवः ॥२३॥ 


मकारलोपः। अवस्थितान्‌ प्रकार विशेषेण स्थितान्‌ 'धातँराष्ट्रान्‌' इत्यनुवर्तते । 
अहं निरीक्षे वर्तमान समीपे भविष्यति काले निरीक्षिष्ये 'वर्तेमानसामीप्ये- 
वर्तमानवद्‌ वा? (पा.सू.) इति वर्तमानसमीपे भविष्यति लट्‌। यद्ठा 'यावत्पुरा- 
निपातयोः? इति भविष्यति लट्‌ । सामान्यतो दुष्टानपि विशेषतो द्रक्ष्यामीत्यर्थः 
किमेषां निरीक्षणेन ? इत्यत आह-कैरित्याद । अस्मिन्‌ वर्तमाने रणसमुद्यमे 
रणोद्योगे मया अर्जुनेन कै धातिराष्ट्रे: सह योद्धव्यम्‌ युद्धंकर्तव्यम्‌ ? किञ्च 
तन्त्रेण मया सह कर्धातै राष्ट्रेर्योद्धब्यम्‌ ? इति पर्यालोचनार्थमिति शेषः । एकेन 
शब्देन अनेकार्थयोधनं तन्त्रमिति वैयाकरणाः । यद्यपि सहशब्दबलाद्‌ युद्ध- 
क्रियायाः कर्तृत्वं सहार्थस्य प्रतियोग्यनुयोगिनो रुभयोरेव विश्राम्यति तथापि 
शाब्दबोधे विशेष्यविशेषणभावमात्रे भेदः। मया सहेत्युक्ते अस्मच्छब्दार्थे 
विशेषणता । कैः सहेत्युक्तेतु किशब्दार्थ विशेषणतेत्यन्यत्र विस्तरः । योद्धव्यम्‌ 
इत्यत्र अहे तव्यप्रत्ययः । योग्यैरेव घ्रतिभटैः सह्‌ युद्धकरणम्‌ उचितमित्यभि- 
प्रायः ॥२२॥ 


नन्विह समवेता भीष्मद्रोणादयः पक्षद्वयहितैषितया सन्धिमेव कार- 
यिष्यन्ति कुतो युद्धस्यावसरः ? इत्यत आह-योत्स्यमानान्‌ इत्यादि । य एते 
भीष्मद्रोणादयो दुरुद्धेर्धातं राष्ट्रस्य धृतराष्ट्रपुत्रस्य दुर्योधनस्य युद्धेसर्वं- 
वाक्यं सावधारणम्‌ इति न्यायाद्‌ युद्ध एवेत्यर्थः । प्रिय चिकीर्षवः प्रियं 
प्रियमेव नतु हितं कर्तुम्‌ इच्छवः सन्तोऽत्र कुरुक्षेत्रं समागताः संप्राप्ताः 
(एतान्‌) योत्स्यमानान्‌ भविष्यत्कालवृत्ति युद्धक्रियाकत न्‌ (एव न तु सन्धिः 
प्रयोजकान्‌) अहम्‌ अवेक्षे एतेषां शस्त्रोद्यमन प्रदर्शनादि चेष्टाया व्यञ्जि- 
काया दशनेन उपलभे चेष्टाया व्यञ्जकत्वं हि काव्यप्रकाशादौ स्फुटम्‌ । 
अतो योग्यप्रतिभटावलोकनं ममावश्यकम्‌ इत्याशयः ।।२३॥ 


अवतरणम्‌-एवम्‌ अर्जुनस्य वचनं श्रुत्वा श्रीकृष्णेन कि कृतम्‌ ? इति 
धृतराष्ट्रस्य जिज्ञासामाशङ्क्य संजयेन यत्‌ कथितं तद्‌ अनुवदितुं वैशम्पायनो 
जनमेजयमाह-- 


१४ वंशीव्याख्योपेता [प्र० अठ 
संजय उनाच-- 


एवमुक्तो हृषीकेशो गुडाकेशेन भारत । 
सेनयोरुभयोर्मध्ये स्थापयित्वा रथोत्तमम्‌ ॥२४॥ 
भीष्सट्रोणप्रमुखतः सर्वेषां च महीक्षिताम्‌ । 
उवाच पार्थं पश्येतान्‌ समवेतान्‌ कुरूनिति ॥२५।। 


SS 


व्याख्या-भारत, हे भरतवंशोद्धव, धृतराष्ट्र, गुडाकेशेन गुडाका निद्रा 
तस्या ईशेन विजयिना, सर्वदा सावधानेनेति भावः । अर्जुनेन एवं पूर्वोक्त- 
प्रकारेण उक्तो हृषीकेशः सर्वान्तर्यामी सर्वेन्द्रियप्रवर्तकों भगवान्‌ श्रीकृष्ण: । 
उभयोट्वयोः सेनयोर्मेध्ये भीष्मद्रोणप्रमुखतः भीष्मद्रोणयोः प्रमुखतः संमुखे 
'आद्यादिभ्यउपसंख्यानम्‌’ ( का. वा.) इति सार्वविभक्तिकस्तसिः। सर्वेषां 
महीक्षिताञ्च राज्ञाञ्च प्रमुखतः सर्वेषाञ्चेतिचकारेण समासनिविष्टस्यापि 
प्रमुखतः दाब्दस्य सम।सैकदेशस्य महीक्षितामित्यनेन संबन्धः । पृथग्नामग्राहं 
कीत॑नेन भीष्मद्रोणयोः प्राधान्यं सूचितम्‌ । तत्रापि अभ्यर्हितञ्च' (पा. सू.) 
इति पूर्वनिपातेन भीष्मस्य प्राधान्यं सूचितम्‌ । रथोत्तमम्‌ रथेषु उत्तमस्तम्‌ । 
अग्निना दत्तत्वादु दिव्यत्वाद्‌ हन्‌मताऽधिष्ठितत्वाच्च ध्वजे रथेषुश्रेष्ठं रथम्‌ । 
स्थापयित्वा, स्थिरीकृत्यं उवाच उक्तवान्‌-पार्थं पृथाया अयम्‌ पार्थस्तत्सम्बुद्धौ 
रूपम्‌ । 'तस्येदम्‌' (पा. सू.) इत्यण्‌ । 'तस्यापत्यम्‌’ (पा. सु.) इत्यधिकारे 
'अवृद्धाभ्यों नदीमानुषीभ्यः' (पा. सू.) इत्यण, तु न 'द्वयचः' (पा. सू.) इति 
ढका परत्वाद्बाधस्य प्रसङ्गात्‌। एतान्‌ मयाङ्गुल्या निर्दिश्यमानान्‌ सम- 
वेतान्‌ संगतान्‌ कुरून्‌-कुरु्नाम कर्चिद्राजा । कुरवो देशविशेषारच। कुरो 
राज्ञोऽपत्यानि पुमांसः कुरूणां जनपदानां राजानो वा कुरवः, तान्‌। जन- 
पदक्षत्त्रियवाचकात्‌ कुरु शब्दात्‌ अपत्ये राज्ञिवाऽथे 'कुरुनादिभ्योण्यः' (पा. 
सू.) इतिण्यः। तस्य “तद्राजस्य बहुषुतेनैवाऽस्त्रियाम्‌’ (पा. सू.) इति बहुत्वे 
छूक्‌। ¬ कौरवशब्दे तु नैषधशब्द इव शैषिकोऽण्‌ । पश्य अवलोकय । अत्र 
हृषीकेशपार्थं कुरुशब्दैः सर्वेन्द्रिनियामकः परमात्मैव स्वबान्धवकौरव दर्शन- 
प्रेरणाव्याजेन पृथासम्बन्धिनोर्जुनस्य अन्तःकरणे पृथास्वरूपस्त्रीस्वभावभती 
शोकमोहौ संसारबन्धकारणभ्रूतौ तक्निवारणव्याजेन सकलाधिकारिलोको- 
द्वारकगीतोपनिषत्प्रकाशनफळायेव प्रवर्त॑यामासेति सूचितम्‌ ।।२४-२५॥। . 


अवतरणम्‌ -ततः पार्थेन कि कृतम्‌ ? इत्यत आहतत्रेति । 


प्र अ०] श्रीमद्भगवद्गीता १५ 


तत्राऽपश्यत्‌ स्थितान्‌ पार्थः पितनथ पितामहान्‌ । 
आचार्यान्‌ सातुलान्‌ श्रातृन्‌ पुत्रान्‌ पौत्रान्‌ सखींस्तथा॥।२६॥ 
श्वशुरान्‌ सुहृदश्चेव सेनयोरुभयोरपि । 
तान्‌ समीक्ष्य स कौन्तेयः सर्वान्पन्धूनवस्थितान्‌ ॥२७॥ 
कृपया परयाऽऽविष्टो विषीदन्निदसन्रवीत्‌ । 


अर्जुन उवाच-- 
दृष्ट्वेमं स्वजनं कृष्ण युयुत्सुं समुपस्थितम्‌ ॥२८॥ 


व्याख्या—तत्र भगवता द्वयोः सेनयोर्मध्ये रथोत्तमस्य स्थापने कृते सति 
“पार्थ, एतान्‌ समवेतान्‌ कुरून्‌ पश्य” इति दशैनस्य अनुज्ञायां कृतायां सत्याच्च । 
पार्थः पृथापुत्रो$जुंनः उभयोरपि सेनयोः स्थितान्‌, पितृन्‌ पितृव्यान्‌ भूरिश्रवः- 
प्रभृतीन्‌ । अथ शब्दस्तथाशब्दपर्याय इत्यानन्दगिरिः । पितामहान्‌ भीष्म- 
सोमदत्तादीन्‌ । आचार्यान्‌-द्रोणक्ृपादीन्‌ । मातुलान्‌ शल्यशकुनिप्रभृतीच्‌ । 
भ्रातृन्‌ दुर्योधनादीन्‌ । पुत्रान्‌ लक्ष्मणादीन्‌-पौत्रान्‌ लक्ष्मणादीनां पुत्रान्‌ । 
तथा सखीन्‌ अश्वत्थामजयद्रथादीन्‌ वयस्यान्‌ । श्वशुरान्‌ दुर्योधनादीनां पत्नीनां 
जनकान्‌ । सुहृदो मित्राणि कृतवर्मभगदत्तादीन्‌ । एव अपश्यत्‌ । दृष्टवान्‌ । 
एव शब्दादु न बन्धुभ्योञ्न्यान्‌ दुष्टवानित्यर्थः । उभयोरपीत्यपिशब्दात्‌ 
स्वकीयसेनायां स्थितान्‌ . बन्धूंस्तु मध्ये रथस्य स्थापनात्‌ पूर्वम्‌ दुष्टवाने- 
वासीत्‌। किन्त्वधुना परकीयसेनायामपि स्थितान्‌ उक्तान्‌ बन्धून्‌ एव दृष्टवान्‌ 
नान्यानित्यर्थः । सः पूर्वोक्तः । कौन्तेयः कुन्तेस्तन्नामकस्य क्षत्त्रियस्य अपत्यं स्त्री 
कुन्ती, 'वृद्धेस्कोसलाजादाञ्ञ्यङ्‌' तस्य स्त्रियामवन्ति कु न्तिकुरुभ्यश्च' ( पा० 
सु०) इति लुक । “'इतोमनुष्यजातेः' (पा० सू०) इति ङीष्‌ । कुन्त्या अपत्यं 
कौन्तेयः, 'द्रयचः इति ढक्‌ । तान्‌ .उक्तानु पितृव्यपितामहाचार्य-मालुलः 
भ्रातापुत्रपौत्रसखिश्वशुरसुहृदः सर्वान्‌ अशेषान्‌ बन्धून्‌ स्वजनान्‌ अवस्थितान्‌ 
युद्धार्थमुपस्थितान्‌ समीक्ष्य दुष्ट्वा विचार्यं (तदनन्तरमेव न तु ततः पूर्व॑म्‌) 
परथा महत्या कृपया दयया आविष्टो व्याप्तः सन्‌ विषीदन्‌ विषादम्‌ अनुः 
भवन्‌ 'धातुसंबन्धे प्रत्ययाः’ (पाऽ सू०) इति लट्‌ । तस्य शत्रादेशः । इदम्‌ 
अनन्तरं वक्ष्यमाणम्‌ अब्रवीत्‌ उवाच श्रीकृष्णमिति शेषः ॥।२७॥ 
कृष्ण हे वासुदेव, युयुत्सुम्‌ योद्धम्‌ इच्छुम्‌ समुपस्थितम्‌ संग्रामक्षेत्र 
संप्राप्तम्‌ इमं मयाङ्गुल्या निदिश्यमानस्‌ स्वजनस्‌ आत्मीयं पितृव्य पिता- 


१६ वंशीव्याख्योपेया [प्र० अ० 


सीदन्ति मम गात्राणि मुखञ्च परिशुष्यति । 
वेपथुश्च शरीरे मे रोमहषंश्च जायते ॥२९॥ 
गाण्डीवं स्तंसते हस्तात्‌ त्वक्चैव परिदह्यते । 
न च शक्नोम्यवस्थातुं भ्रमतीव च मे मनः ॥।३०॥ 
निमित्तानि च पश्यामि विपरीतानि केशव । 
नच श्रेयोऽनुपश्यामि हत्वा स्वजनमाहवे ॥३१॥ 


महादिजनम्‌ दुष्ट्वा ( स्थितस्य) मम गात्राणि शरीराङ्गानि सीदन्ति- 
करचरणादीनि ब्यथन्ते। मुखम आननच्च परिशुष्यति परितः शोषम्‌ 
आप्नोति । वेपथुः कम्पश्च मे मम, शरीरे जायते भवति। रोमहर्षश्च 
रोमाञ्चश्च जायते। चकारबलाद्‌ जायते’ इत्येकस्याऽपि वेपथुश्चेत्य- 
त्रापि संबन्धः । हस्तात्‌ करात्‌, गाण्डीवम्‌ तन्नामकं मम प्रसिद्धं धनुः 
स्रंसते अधःपतति । महाभारते विराटपर्वणि गाण्डीवस्य परिचयः स्वयम्‌ 
अर्जुनेनैव बृहन्नलारूपेण उत्तराय कुमाराय दत्तः-यन्मां पूर्वमिहापृच्छः 
शत्रुसेनापहारिणम्‌ । गाण्डीवमेतत्पार्थस्य लोकेषु विदितंधनुः ॥' (महा० 
विराट० ४३।१) इत्यादिना वाक्यकदम्बेन । त्वक्‌ शरीरचर्म चैव 
परिदह्यते परितो दाहमाप्नोति । न च अवस्थातुं शरीरं वोढुमपि शक्नोमि 
पारयामि । तत्र कारणमाह-श्रमतीव च मे मम मनः। चो हेतौ। 
यतो मम मनो भ्रमतीव घूर्णतीव ततोश्वस्थातुमपि न शक्नोमीत्यर्थः । 
दुष्ट्वेति क्त्वा प्रत्ययस्थ 'समानकर्तृ कयोः पूर्वकाले वत्वा’ (पा० सू०) इति 
विहितस्य साधुत्वाय ततः परं 'स्थितस्य' इति पदम्‌ अध्याहार्यम्‌ । 'स्वजनं 
दृष्ट्वा' इत्यजुँनस्य तेषु स्वजनत्वाभिमानः सूचितः । तेषां दशनेन तदृविषयक- 
स्नेहस्याविर्भावादेव अजुँनस्यायं विषादो न तु भयाद्‌ इति सूचितम्‌ ॥३०॥ 
अवतरणम्‌ -एवं स्व-विषाद कार्याणि स्वगात्रसदनादीनि उक्त्वा स्वविषाद- 
कारणभूताम्‌ स्वबुद्धि - युद्धःरणे अनिष्टजनकत्वज्ञानरूपाम्‌-इष्टसाधन- 
त्वाभावज्ञान रूपाञ्च, सम्प्रत्याह-निमित्तानीति । 


व्याख्या-केशव, हे अभिरूपकेश । ''अभिरूपा: केशाअस्य स केशव: । 
केशादवोऽन्यतरस्याम्‌' (पा. सू.) इति व प्रत्ययः प्रशंशायास्‌ । यद्वा कश्च 
अश्च ईशश्च त्रिमूर्तयः केशाः, ते यढुवशेन वतन्ते स केशवः । केशिवधाद्वा । 


“ge — 


Dosis: >>> 

न काङ्क्षे विजयं कृष्ण न च राज्यं सुखानि च । 
कि नो राज्येन गोविन्द कि भोगैर्जीवितेन वा ॥३२॥ 


“यस्मात्‌ त्वयैष दुष्टात्मा हतः केशी जनार्दन । तस्मात्‌ केशव नाम्ना त्वं लोके 
ख्यातौ भविष्यसि” इति विष्णुपुराणे (५।१६।२३) श्रीकृष्णं प्रति नारदवचनम्‌ । 
एषोदरादित्वाच्छन्दसाध्ुत्वकल्पना ।”” इति भगवान्‌ शङ्कराचार्यो विष्णुसहरू- 
नाम भाष्ये (१६) इलोके । “'केशसञ्ज्ञिताः सूर्यादिसङ्कान्ता अंशवः । तद्वत्तया 
केशवः । ‘अंशवो ये प्रकाशन्ते मम ते केशसञ्ज्ञिताः । सर्वज्ञाः केशवं तस्मान्मा- 
माहुद्विजसत्तमाः॥' (शान्ति ३४१४८/४८) इति महाभारते । ब्रह्मविष्णुशिवा- 
ख्या: शक्तयः केशसञ्ज्ञिताः । तद्वत्तया वा केशवः । 'त्रयः केशिनः, इति श्रुतेः। 
मत्केशौ वसुधातले' (विष्णुपु० ५/१/६१) इति केशशब्दः श क्तिपर्याथत्वेन प्रयुक्तः 
“को ब्रहमेति समाख्यात ईशोऽहं सर्वदेहिनाम्‌ । आवां तवांशसंभूतो तस्मात्‌ 
केशवनामवान्‌ ।।” (३८८/४३) इति हरिवंशे ।”” इति च भगवान्‌ शद्धुराचार्य- 
स्तत्रैव (०२ तमे ₹लोके) । निमित्तानि शकुनानि च विपरीतानि प्रतिकूलानि- 
वामाङ्गध्फुरणादीनि पश्यामि । यद्वा निमित्तानि युद्धस्य फलानि च विपरी- 
तानि अनिष्टानि पश्यामीत्यर्थः । आहवे संग्रामे स्वजनं पितुव्यपितामहाचार्यादि 
हत्वा मारयित्वा श्रेयः कल्याणं न अनुपश्यामि । अनु युद्धात्पञ्चाद्‌ जनिष्य- 
माणं नच पञ्यामि। ननु विजयराज्यादि कल्याणं स्यादेव ? इत्यत आह 
न काङ्क्षे इत्यादि । कृष्ण, हे सच्चिदानन्द ? यथोक्तं विष्णुसहस्रनामभाष्ये 
भगवता शङ्कराचार्येण “कृषिर्भूवाचकः शब्दो णञ्चनिर्वृ तिवाचकः। विष्णु- 
स्तदद्भावयोगाच्च कृष्णो भवति शाञ्वतः॥ (महा० उद्योग ७/५) इति 
ब्यासवचनात्‌ सच्विदानन्दात्मकः कृष्णः।” इति । विजयं पराऽभिभवं, 
न काङ्क्षे नेच्छामि । राज्यं सुखानि च न काङ्क्षे । गोविन्द, हे गुहागतनष्ट- 
धरणिप्रापक “नष्टां वै धरणीं पूर्वेम्‌ अविन्दं यद्‌ गुहागताम्‌ । गोविन्द इति 
तेनाऽहं देवैर्वारिभ रभिष्टुतः॥। (महा०्शान्ति० ३४२/७०) इति मोक्षधर्मवचनाद्‌ 
गोविन्द: ।” इति विष्णुसह्रनामभाष्ये भगवान्‌ शङ्कराचार्यः । हे वाणी- 
प्राप्तिप्रयोजक हे गवामिन्द्र “अहं किलेन्द्रो देवानां त्वं गवामिन्द्रतां गतः । 
गोविन्द इति लोकस्त्वां स्तोष्यन्ति भुवि शाश्वतम्‌ । (हरि.२/१९/४५) इति 
गौरेषा तु यतोवाणी तां च विन्दयते भवान्‌ गोविन्दस्तु ततो देव मुनिभिः 
कथ्यते भवान्‌ ।। 'इति च (३/८८/५०) हरिवंशे । इति च त्रयस्त्रिशत्तमे इलोके- 
र 

येषामर्थे काङ्क्षितं नो राज्यं भोगाः मुखानि च । 
त इमेऽवस्थिता युद्धे घ्राणांस्त्यक्त्बा धनानि च ॥।३३॥ 
आचार्याः पितरः पुत्रास्तथैव च पितामहाः । 
मातुलाः श्वशुराः पौत्राः श्यालाः सम्बन्धिनस्तथा ।।३४॥ 


विष्णुसह्रनामभाष्ये स एव भगवान्‌ शङ्कराचायं: । हे वेदान्तवाणीवेद्य, 
“गोभि ्वाणीभि विन्दते, वेत्ति वेदान्तवाक्यैरिति वा गोविन्दः । गोभिरेव यतो 
वेद्यो गोविन्दः समुदाहृतः । 'इति श्रीविष्णुतिलके” इति च भगवान्‌ 
शङ्कराचार्यस्तत्रैव एकसप्ततितमे इलोके । नोऽस्माकम्‌ । राज्येन किम्‌ ? न 
किमपि साउग्रमित्यब्रे: । पोगैः भोगा विषयाऽनुभवास्तैः, किम्‌ ? न किमपि 
प्रयोजनम्‌ अस्माकमित्यनुवर्तते । जीवितेन वा किम्‌ ? न किमपि फलम्‌ । 
इह सर्वत्र आक्षेपवाची कि शब्दो न प्रश्‍नवाची । राज्यादीनां वैयर्थ्ये अन्यदपि 
कारणमाह-येषामित्यादि । येषाम्‌ आचार्यादीनाम्‌ अर्थे प्रयोजने राज्यं भोगाः 
सुखानि च न: काङ्क्षितम्‌ । भोगा विषयानुभवाः। सुखानि विषयास्वादा 
इति विवेक: । त इमे आचार्यादयो वक्ष्यमाणाः प्राणान्‌ प्राणाशाम्‌, धनानि 
धनाशा च त्यक्त्वा युद्धे अवस्थिता उपस्थिताः सन्ति । केचन `प्राणत्यागेऽपि 
प्राप्ति. धनं न त्यजन्ति। अपरे धनत्यागेऽपि प्राप्ते प्राणान्‌ न जिहासन्ति । 
अतस्तदुभयोपादानम्‌ ॥३९-३३।। 

_ अन्तरणम्‌-एतेन स्वस्य विषयेभ्यो वैराग्येऽपि स्वकीयानां लाभाय युद्ध 
कार्यमित्यपास्तस्‌ के इमे प्राणान्‌ धनानि च त्यक्त्वा युद्धेश्वस्थिताः ? येषा- 
मर्थे न का$ड्क्षतं राज्यादित्यत आह्‌ --आचार्या इति । 

_ व्याख्या--आचार्या द्रोणङ्गपादयः । पितरः पितृव्या भरिश्रवःप्रश्नुतयः । 
पुत्रा दुर्योधनादीनां लक्ष्मणादयः । पितामहाः भीष्मसोमदत्तादयः । मातुलाः 
शल्यशकुनिप्रभृतयः । शवशुरा दुर्योधनादिपत्नीनां जनकाः पौत्रा लक्ष्मणादीनां 
पुत्राः। श्याला दुर्योधनादिपत्नीनां भ्रातरः । तथा संवन्धिनः इतरे अश्वत्थाम- 
जयद्रथकृतवर्म भगदत्तादय: । अत्र भ्रातृभूतानां दुर्योधनादीनां ग्रहणं न कृतम्‌ 
i सह साक्षाद विरोधात्‌ । न तु तत्पुत्रादिभिः सह अर्जुनस्य बिरोधः 
त्याशयः ।।३४।। 

क ह तनय नन यदि कृपया त्वम्‌ एतान्‌ न हंसि ताहि एत एव त्वां 
निःसपत्नराज्यलोभेन हन्युः । अतस्त्वमेव एतानु हत्वा राज्यं भुङ्क्ष्वेतिचेत्‌ 
तत्राह्‌-एतान्‌ इति । 

एतान्‌ न हन्तुमिच्छामि घ्नतोऽपि मधुसुदन । 
अपि त्रैलोक्यराज्यस्य हेतोः किनु महीकृते ॥३५॥ 
निहत्य धार्तराष्ट्रान्‌ नः का प्रीतिः स्याज्जनार्दन । 
पापमेवाश्रयेदस्सान्‌ हत्बेलानाततायिनः ॥३६॥ 


व्याख्या--एतान्‌ धार्तराष्ट्रान्‌ धृतराष्ट्रसम्बन्धिनः, घ्नतोऽपि धातं 
कुर्वतोऽपि त्रैलोक्यराज्त्रस्यापि हेतो हन्तुं नेच्छामि । कि नु महीकृते पृथ्वी- 
मात्रकृते हन्तुं नेच्छामीति कि वक्तव्यम्‌ ? मधुसूदन हे मधुनामकदैत्यविनाशन, 
“भ्रधुनामानमसुरं सुदितत्रानितिमध्रुसुदनः” इति विष्णुसह्रनामशाङ्कुर- 
भाष्ये । जनार्दन, हे दुर्जनहिसक, हे दुर्जननरकगतिप्रयोजक, हे भक्तजन- 
पुरुषार्थ प्रदायक, “जनान्‌ दुर्जनान्‌ अर्दयति हिनस्ति नरकादीन्‌ गमयतीति वा 
जनार्दन: । जनैः पुरुषार्थम्‌ अभ्युदय निःश्रेयसलक्षणम्‌ अयते याच्यते इति वा 
जनार्दनः” इति विष्णुसहु्ननामशाङ्करभाष्ये । अदै हिंसायाम’ “अर्द गतौ 
याचने च! इति धातुट्वयमत्र । धात राष्ट्रान्‌ धृतराष्ट्रस्य पक्षवतिनो भीष्मद्रोण- 
क्णेदुर्योधनादीन्‌ निहत्य मारयित्वा (स्थितानाम्‌) नोऽस्माकं का प्रीतिः 
स्थादु न कापि घ्रीतिः स्यादित्यर्थः । प्रत्युत एषां हननस्य फलं प्रीतेः प्रति- 
कूलमेव नः स्यादित्याह्‌ पापमेवाश्रयेदित्यादि । एतान्‌ धार्तराष्ट्रान्‌ आतता- 
यिनः, आततायिनोऽपीत्यर्थः सामर्थ्यात । हत्वा (स्थितान्‌) अस्मान्‌ पापम्‌ एव 
आश्रयेत्‌ आश्रित्य तिष्ठेत्‌ । एवकारेण न किञ्चिच्छ यो न च काचित्प्रीतिर- 
स्मानाश्रयेदित्यर्थः । आततायिलक्षणम्‌ । वसिष्ठस्मृताबुक्तम्‌ -'अस्निदो गरद- 
इचेव झस्त्रपाणिर्धनापहः । क्षेत्रदारापहारी च षडेते ह्याततायिनः । (व० 
स्मृ ३/३/९) इति । एषां दुर्योधनादीनां स्वंप्रकारैराततायित्वमिति स्पष्टं 
महाभारते । ननु आततायिवधे कथं पापं स्यात्‌ ? पुण्यपापयोः शास्त्रैकगम्य- 
त्वातु 'आततायिनमायान्तं हुन्यादेवाऽविचारयन्‌ ।' ` 'नाततायिवधे दोषो 
हन्तुर्भवति कश्चन ॥' ( मनु. 5|३५१ ) इति स्मृतिशास्त्रेण तदुविधानाद्‌ 
इतिचेत्‌ -श्रीमदुभागवते समाहितमु--“वपनं द्रविणादानं स्थानान्निर्यापणं 
तथा । एष हि ब्रह्माबन्धूनां वधो नाऽन्योऽस्ति दैहिकः (१।७।५७) इति । 
तथाहि द्रोणाचार्यैस्य ब्राह्मणस्य दैहिकवधं विना युद्धविश्रान्तेर-संभवात्तस्य 
दैहिकवधे तु पापस्यावश्यं निष्पत्तिरिति । राज्ञो दुर्योधनस्य आततायित्वे- 
तदनुसारिणां द्रोणादीनामपि आततायित्वं सिध्यतीत्याशयः । किञ्च अजुँन- 

तस्मान्नार्हा वयं हन्तुं धार्तेराष्ट्रान्‌ स्वबान्धवान्‌ । 
स्वजनं हि कथं हत्वा सुखिनः स्याम माधव ॥३७॥ 
यद्यप्येते न पश्यन्ति लोभोपहतचेतसः । : 
कुलक्षयकृतं दोषं मित्रद्रोहे च पातकम्‌ ॥३८॥ 
कथं न ज्ञेण्मस्माभिः पापादस्मात्निवतितुम्‌ । 
कुलक्षयकृतं दोषं प्रवश्यद्भिजनादंन ॥३९॥ 
स्यायं विचारः पूर्वपक्ष एव न सिद्धान्तपक्षो मोहमूलकत्वादित्यळं तत्र 
शास्त्रसम्मतेरन्वेषणेनेति सुधियो विभावयन्तु ॥३५-३६। = 

अवतररणम्‌-'द्ष्ट्वेमं स्वजनं कृष्ण’ इत्यादि यदुक्तं तदुपसंहरति-- 
तस्मादिति । 

व्याख्या--तस्मात्‌ (दृष्ट्वेम स्वजनं कृष्णे’ त्यारभ्य 'पापमेवाश्रयेदस्मान्ह- 

` व्वैतानातताथिनः' इत्यन्तेन उक्ताद्‌ हेतोः स्ववान्धवान्‌ स्वबन्धून्‌ धार्तराष्ट्रान्‌ 
धृतराष्ट्रस्य संवन्धिनो दुर्योधनभीष्मद्रोणकर्णादीन्‌ हन्तुं मारयितुं वयं न 
अर्हा न योग्याः स्म: । सिंहावलोकनन्यायेन पुनः समर्थयते - स्वजनं हीति । 
हि यतः स्वजनं स्वबान्धवान्‌ हत्वा माधव हे श्रीपते, वयं कथं सुखिनः स्याम ? 
न कथञ्चिदित्यर्थः । “मायाः श्रियो धवः पतिर्माधवः मधुविद्याऽवबोध्यत्वाद्वा 
माधवः । मौनाद्‌ ध्यानाच्च योगाच्च विद्धि भारत माधवम्‌ ? (महा. उद्योग.- 
७०/४) इति व्यासवचनाद्वा माधवः” “माया विद्यायाः पति र्माधवः।' मा 
बिद्या च हरेः प्रोक्ता तस्या ईशोयतो भवानु। तस्मान्माधवनामासि धवः 
स्वामीतिशब्दितः । 'इति हरिवंशे (३/८८/४९)'' “मधुकुले जातत्वादुमाधवः' 
इति विष्णुसह्रनामशाङ्करभाष्ये । हे मधुविद्या$वबोध्य, हे मौनध्यान- 
योगाऽनुष्ठानसाक्षात्करणीय, हे विद्यापते, ।।६७।। 

अवतरणम्‌-नजु यथा दुर्योधनादयः प्रवर्तन्ते तथा त्वमपि युद्धकर्मणि 
प्रवतँस्वेति ? तत्राह-यद्यपीति। 

__. व्याख्या-जनारदैन, हे भक्तजनपुरुषार्थप्रदायक, यद्यपि लोभोपहतचतेसः 
लोभेन उपहतं विवेकभ्रष्टं चेतो येषांते । एते धातंराष्ट्राः । कुलक्षयकृतं कुलस्य 
स्ववंशस्य क्षयेण नाशेन कृतं जनितं दोषं वक्ष्यमाणं न पश्यन्ति न विचारयन्ति। 
मित्रद्रोहे मित्राणां द्रोहे वैरे पातकं पापं च न पश्यन्तीति संबन्धः । (तथापि) 
अस्माभिः अलोभोपहतचेतोभिः कुलक्षयक्रतदोषं प्रकर्षेण पश्यद्धिः अस्मात्‌ 

कुलक्षये प्रणश्यन्ति कुलधर्माः सनातनाः 
धर्मे नष्टे कुलं ङृत्स्नमधर्मोऽभिभवत्युत ॥४०॥ 
अधर्माऽभिभवात्कृष्ण प्रदुष्यन्ति कुलस्त्रियः 
स्त्रीषु दुष्टासु वाष्णंय जायते वर्णसंकरः ॥४१॥ 


कुलक्षयकृतदोषजनकाद्‌ मित्रद्रोहे जायमानाच्च पापाद्‌ निवर्तितुं पृथग्‌, भवितुं 
कथं न ज्ञेयम्‌ ? अवश्यं ज्ञेथम्‌ ज्ञातव्यम्‌ इत्यर्थः ।।३5-३९॥ 


अवतरणम्‌-कुलक्षयकृता दोषाः के ? इत्यत आह- कुलेति । 


व्याख्या--क्कष्ण हे सच्चिदानन्द, कुलस्य वंशस्य क्षये नाशे सति सनातनाः: 
सना सर्वेदाभवा परस्परा प्राप्ताः शाइवताः कुलधर्माः कुलस्य वंशस्य धर्माः 
शास्त्रविहितानि अग्निहोत्रदशेपौ्णेमासयागसन्ध्योपासनादीनि कर्माणि 
प्रणश्यन्ति प्रकर्षेण नश्यन्ति अनुष्ठातृणाम्‌ अभावातु इतिशेतः । धर्मेनष्टे जातौ 
एकवचनादु धर्मेषु नष्टेषु इत्यर्थः । कृत्स्तं सम्पूर्णं कुळं वंशम्‌ अवशिष्टं नारी- 
बालकादिरूपम्‌ अधर्मः पापम्‌ अभिभवति वशीकरोति। अधर्माऽभिभवात्‌ 
अधर्मेण वशीकारात्‌ कुलस्त्रियः कुलस्य वंशस्य स्त्रियो नार्यः प्रदुष्यन्ति प्रकर्षेण 
दुष्यन्ति दोषं व्यभिचारे जारे: सह मैथुनं कुर्वेन्ति । वाष्णेंय हे वृषणिर्वेशप्रसुत, 
स्त्रीपु नारीषु दुष्टासु व्यभिचारिणीषु (जातासु) वर्णसंकरः वर्णा ब्राह्मण- 
क्षत्त्रियवैश्यसूद्राः, तेषु अन्यतमयोद्व॑यो वर्णयोः संकरो मिश्रणं जायते। संकरो- 
वर्णद्वयमिश्चितपुत्रादिः 'कुलध्नानाम्‌ अवशिष्टानां कुळघातिनाम्‌ कुलस्य 
च अवशिष्टस्य नारीबालकादिरूपस्य नरकाय एव नरकगमनधप्रयोजक एव 
भवतीतिशेषः । नरकास्तु 'तामि्रमन्धतामि्रं महारौरवरौरवौ’ इत्यादिना 
मनुस्मृतौ परिगणिताः । न केवलं कुलध्नानां कुलस्य चावशिष्टस्य नरकः 
गमनाय भवति अपि तु ततुपितृणामपि नरकगमनाय भवतीत्याह-पतन्तीत्यादि। 
एषाम्‌ अवशिष्टानां कुळध्नानास्‌ अवशिष्टस्य कुलस्य च पितरोहि पितरोऽपि 
पितृलोकगताः लूप्तपिण्डोदकङ्रियाः पिण्डश्च उदकञ्च तयोः क्रिया लुप्तायेषां 
ते सन्तः। पिण्डोदकदानकर्तृ णाम्‌ अभावात्‌ संकरदत्तपिण्डाद्यग्रहणाच्चेत्या- 
शयः । पतन्ति पितृलोकाद नरकायैवेति तन्त्रेण अत्रापि संबध्यते । अत्र 
नीळकण्ठकृतव्याख्यायाम्‌- हि शब्दो वैदिकीं प्रसिद्धिं योतयति । वैदिकः 

संकरो नरकायैव कुलध्नानां कुलस्य च। 
पतन्ति पितरो हयेषां जुप्तपिण्डोदकक्रियाः ॥४२॥ 


दोष रेत: कुलघ्नानां| वर्णसंकरकारकेः । 
उत्साद्यन्ते जातिधर्माः कुलधर्माश्च शाश्वताः ॥४३॥ 
उत्सन्नकुरुधर्माणां मनुष्याणां जनादन । 
नरके नियतं वासो भवतीत्यनुशुश्रुम ।।४४॥ 


प्रसिध्या बीजपतेरेव पिण्डादिप्राप्तिनं क्षेत्रपतेरिति लूप्तपिण्डोदकक्गियत्वाद- 
वश्यं पितृणाँ पातो भवति । क्षेत्रजपुत्रस्मृतिस्तु इहलोके वंशस्थापनमात्रपरा । 
नतु तेन क्षेत्रपतेः कर्चिदामुष्मिक उपकारोऽस्ति श्र तिविरोधात्‌ ।” इत्युक्तम्‌ । 
अत्र वैदिकी प्रसिद्धिरपि पूर्वोक्ता दशिता नीलकण्ठेन - “सा हि 'न शेषो अग्ने 
अन्यजातमस्ति' इति श्रृतिः । अन्यस्माज्जातं शेषोऽपत्यं नास्तीति तदर्थः 
'अन्योदयों मनसा पि न मन्तव्यो ममायं पुत्रः इति यास्कवचनाच्च' ये 
यजामहे' इतिशास्त्रात्‌ ये वयं स्मस्तेवयं यजामहेइत्यर्थकादृदृश्यमानस्य 
पित्रादेः संशयग्रस्तत्वाद अयं मम पिते वेति निश्चयस्य दुःसाघ्यत्वात्‌ । 
न्वरच 'योऽहमस्मि स सनूयजे'। ब्राह्मणे अर्थवादश्च “न चेतद्‌ विद्मो 
ब्राह्मणाः स्मो वयम्‌ अब्राह्मणावा' । इति ॥।' इति।। ४०-४२॥ 


अवतरणम्‌ अधुना कुरक्षयक्ृतदोषानुपसंहरति ¬ दोषैरिति । 


व्याख्या-जनार्दन, हे दुर्जनविनाशन, कुळूघ्नानां स्वकुलघातकानाम्‌ 
वणंसंकरकारकैः वर्णयोः संकरः कारकः प्रयोजको येषां तैः वर्णयों: संकरंस्य 
कारकंश्चेतितन्त्रेग समासद्वयम्‌ । वर्णसंकरप्रयोज्यैः वर्णंसंक रप्रयोजकैश्चैत्यर्थंः । 
एतैः पूर्वोक्तः सनातनकुळध मंप्रणाशाऽधर्माऽभिभवःस्त्रीव्यभिचार-पिण्डोदक- 
क्रियालोपऽपितृनरकपात-स्वनरकपातात्मकंः, दोषे:, जातिधर्माः स्वकु लघ्नाना- 
मेव अवशिष्टानां क्षत्त्रियत्वादिजातितिबन्धना वर्णधर्माः शाश्वताः परम्परा- 
पराप्ता नित्याः कुलधर्मारच वंशधर्मारच चकाराद्‌ आश्रमधर्माञ्च उत्साद्यन्ते. 
विनाझ्यन्ते । कुळघ्नानामित्यस्य दोषेरित्यत्र जातिधर्मा इत्यादौ च संबन्धः । 
उत्सन्नकुलधर्माणाम्‌ उत्सन्ना विनष्टाः कुलधर्मा .उपलक्षणतया जात्याश्रम- 
कुलधर्मा येषां तेष।म्‌ । मनुष्याणाम्‌ मनोर्जान्तिमन्तो मनुष्यास्तेषाम्‌ 'मनोर्जा- 
तावज्यतोषुक्‌ च' (पा. सु.) इतियत्षुकौ । नरके रौरवादौ, नियतं निश्चित, 

अहो वत महत्पापं कतुं व्यवसिता वयम्‌ । 

यद्राज्यसुखलोभेन हन्तुं स्वजनमुद्यताः ॥४५। 

यदि मामप्रतीकारमशस्त्रं शस्त्रपाणयः । 

धार्तराष्ट्रा रणे हन्युस्तन्मे क्षेमतरं भवेत्‌ ॥४६॥ 
संजय उवाच-- 


वासो भवति प्रेतत्वनरकवासविमुक्तिक्रारणपिण्डोदकादिक्रियाणां नाशादिति 
भावः । इति अनुशुश्रुम शास्त्रादभियुक्तानां मुखाच्च वयं अश्रुत- 
वन्तः। अतुुर्वक्ाद्‌ 'श्रुश्ववणे' इत्प्रस्माल्लिटि उत्तमपुरुषवहुवचने रूप- 
मिदुम्‌ ॥ ४३-४४।॥। 

अवतरणम्‌--इदानीं स्वजनहननव्यवसायेनापि संतप्यमान आह 
अहो बतेति। 


व्याख्या--अहो बतेति दारुणखेदसूचक प्‌ अव्ययद्वयम्‌ । वयं महत्पापं कतुं 
व्यवसिताः सयत्नाः स्मः । यद्राज्यसुखलोभेन राज्यस्य सुखं तस्य लोभेन स्वजनं 
पितृव्यपितामहादि हन्तुम्‌ उद्यता उद्युक्ताः स्मः । तद्‌ महत्मापं कुँ 
व्यवसिता वयम्‌ इति संबन्धः। उत्तरवाक्यस्थेन यच्छब्देन पुर्वेवावयस्थस्य 
तच्छब्दस्याध्याहारः प्रसिद्धः ॥४५॥ 


अवतरणम्‌-एतन्महापापाऽपेक्षया मृत्युमेव वरं मन्वान आह--यदी ति । 


व्याख्या--यदीति संभावनाद्योतकम्‌ । झास्त्रपाणयः शस्त्रं पाणौ येषां 
ते। धार्तराष्ट्रा दुर्योधनादयः । असस्त्रम्‌ अविद्यमानं शस्त्रं यस्यतम्‌ । 
अप्रतीकारं प्रतीकाररहितम्‌ ( तूष्णीमुपविष्टम्‌ ) माम्‌ अजुन रणे संग्रामे 
इन्युस्तद्‌ हननं मे मम क्षेमतरं हिततरं भवेत्‌ स्यातु । पूर्वोक्तमहापापाऽ- 
निष्पत्ते रित्याशयः । अशस्त्रम्‌ अप्रतीकारम्‌ इति विशेषणाभ्याम्‌ सप्रतीकारत्वे 
सरास्त्रत्वे च अर्जुनोऽयम्‌ अजेय एव अस्ति इति सूचितम्‌ ॥४६॥ 


अवतरणम्‌--ततः किं कृतम्‌ अजुनेन ? इत्यपेक्षायाम्‌ यत्‌ संजयो धृत- 
राष्ट्रमाह तदनुवदितुं वैशम्पायनो जनमेजयमाह- संजय उवाचेति । _ 

एवमुक्त्वाऽर्जुनः संख्ये रथोपस्थ उपाविशत्‌ । 
विसृज्य सशरं चापं शोकसंविग्नमानसः ॥४७॥ 


३+ तत्सदितिश्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीक्ृप्णाजुँन- 
संवादे अर्जुनविषादयोगो नाम प्रथमोऽध्यायः ।॥।१।। 


व्याख्या-एवम्‌ पूर्वोक्तप्रकारेण उक्त्वा कथयित्वा अजुंनः संख्ये युद्धक्षेत्रे 
शोकसंविग्नमानसः सन्‌ 'शोकग्रहणं मोहस्यापि उपलक्षणार्थम्‌’ इत्यानन्द- 
गिरि: । अतः शोकमोहाभ्यां संविग्नं प्रकम्पितं मानसं यस्य सः सन्‌ । सशरं 
शरेण सहितं चापं धनुः, सबाणं धनुः, विसृज्य त्यकत्वा रथोपस्थे रथस्य 
उपस्थे पश्चादभागे उपाविशत्‌ उपविवेश ।।४७॥। 


3 तत्सदिति श्रीमद्‌भगतद्गीतासुपनिषट्सु बंशीव्याख्यायां वंशीधरमिश्रसंवादि- 
तायां शाङ्करभाष्यानुसारिण्यां प्रथमोऽध्यायः ॥१॥ 
श्रीकृष्णार्पंणमस्तु ।१॥ 


॥ अथ गीतावंश्यां डितीयोऽध्यायः ॥ 
अवतरणस्‌--ततः परं किम्‌ अभूदित्यपेक्षायाम्‌ वैशम्पायन आह-- 


संजय उवाच-- 
तं तथा क्ृपयाविष्टम अश्रपूर्णाकुलेक्षणस्‌ । 
विषीदन्तमिदं वाक्यमुवाच सधुसुदनः ॥१॥ 
श्रीभगवान्‌ उवाच 
कुतस्त्वा कश्मलसिदं विषमे समुपस्थितम्‌ । 
अनार्यजुष्टमस्वर्यंम «शतिक रमजन ॥२॥ 


व्याद्या--मधुसूदन: मधुर्नाम दैत्यविशेषः । सूदयतीतिसूदनः मधोः सूदनः 
मधुसूदनः श्रीकृष्णः श्रीविष्णुः । तथा तेन प्रकारेण कृपया दयया आविष्टं 
व्याप्तम्‌ अश्चुपूर्णाकुलेक्षणस्‌ अश्रुणा पूर्णे आकुले ईक्षणे नयने यस्य तम्‌ । 
विषीदन्तं विषादम्‌ दुःखम्‌ अनुभवन्तं तम्‌ अजुंनम्‌, इदम्‌ अनन्तरवक्ष्यमाणम्‌ 
वाक्यं वचनम्‌ उवाच जगाद । मधुसूदन इति स्वयं दुर्जननिग्रहक्कदु, भगवान्‌ 
अजुँनं प्रत्यपि दुर्जेननिग्रहार्थमेव वक्ष्यतीति सूचितम्‌ ॥१॥ 

अरतरणम्‌-कोऽयं मधुसूदनः ? किः्चोवाच ? इत्यत आह-- 
श्रीभगवान्‌ इति । 

व्यःख्या-श्रीभगवान्‌ श्रीरक्ष्मीस्तत्सहितो भगवानु श्रीभगवान्‌ शाक- 
पाथिवादेराक्कतिगणत्वादु मध्यमपदलोपी समासः। ऐश्वयंस्य समग्रस्य 
धर्मस्य यशसः श्रियः । ज्ञानवैराग्ययो₹चैव षण्णां भग इतीरणा’ ( विष्णु’ 
६।५।७४) सोऽस्यास्तीति भगवान्‌ | उत्पत्ति प्रलयं चैव भूतानामागति 
गतिम्‌ । वेत्ति विद्यामविद्यां च स वाच्यो भगवानिति ॥ (६।५।७८) इति 
विष्णुपुराणे ।”” इति विष्णुसहस्रनामशाङ्करभाष्ये । समग्रम्‌ ऐर्वर्यादिषट्कम्‌ 
यस्मिन्‌ नित्यमस्ति नित्ययोगे मतुप्‌ । स भगवान्‌ उवाच। परमात्माऽयं मधु- 
सूदन इत्यर्थः । एतेन नित्यैश्वयंज्ञानादिमानयं मधुसूदनो ज्ञानोपदेशेन अर्जुनस्य 
शोकमोहौ निवाय तं दुर्जननिग्रहे लोकसंग्रहचिकीर्षया नियोक्ष्यतीति सूचितम्‌ । 
अर्जुन हे शुरशिरोमणे ? अनार्यजुष्टम्‌ न आर्योऽनार्यस्तेन जुष्टम्‌ सेवितम्‌ 

क्लैव्यं मा स्म गमः पार्थ नैतत्‌ त्वय्युपपद्यते । 
क्षुद्रं हृदयदौर्बल्यं त्यक्त्वोत्तिष्ठ परंतप ॥३॥ 


अझिष्टसेवितम्‌ । अस्वर्ग्यस्‌ स्वर्गस्य निमित्त स्वग्येम्‌ 'गोद्वयचः' (पा० सू०) 


इति यत्‌ । न स्वग्यंम्‌ अस्वर्ग्यम्‌, स्वगैजनकविरुद्धम्‌ नरकजनकमित्यर्थैः 
अकीतिकरम्‌ अयशस्करम्‌ । इदं कश्मलम्‌ 'अयं मोहः’ इति श्रीधरस्वामी । 
“अयं शोक: इति रामानुजाचार्यः । 'कश्मल मूर्च्छा’ इत्यमरः । मूर्च्छाया मोह- 
रूपतया 'अयं मोह्‌ः' इति वयमपि । विषमे संकटकाले त्वा त्वां कुतः कस्मात्‌ 
समुपस्थितम्‌ प्राप्तम्‌ ? इदं युद्धपराङमुखत्वरूपं कश्मळं तव शुरशिरोमणेर्नं 
योग्यं निर्हेतुकञ्च । यस्तु त्वयाऽत्र हेतुरुक्तः स हेत्वाभास एव न वस्तुतो 
हेतुरिति भावः ॥२॥ 

अवतरंगम्‌-एवं श्रुत्वाऽपि कश्मलस्‌ अत्यजन्तं तं पुनराह्‌ श्रीभगवान्‌- 
क्ळैव्यमिति । 

व्ाख्या—पार्थ, हे पृथापुत्र, पथा मम पितृष्वसा। अतो मम सम्बन्धिन- 
स्तव ममेव क्लैब्यं नोचितमिति संबोधनेन सूचयति । क्लैव्यस्‌ क्लीबम्‌ नपुं- 
सकम्‌ । तस्यभावः कर्मवा क्लैव्यम्‌ । “गुणवचन ब्राह्मणादिभ्यः कर्मणिच' 
(पा. सू.) इति ष्यञ्‌ । तन्त्रेणेह्‌ दयं विवक्षितम्‌ । क्लीबस्य भावः स्वभावः 
युद्धकाले उपस्थिते गात्रसादः, मुखपरिशोषः शरीरकम्पः, रोमहर्षः, मनोभ्र- 
मणम्‌, अवस्थानाऽशक्तिः अश्रुपूर्णाकुलेक्षणादिञ्चेति । क्लीबस्य कर्म-युद्धात्प- 
राङ्‌मुखभवनम्‌ सशरचापविसर्जनांदि च। तद्‌। मास्म गमः त्वं मास्म घ्रापः । 
एतत्‌ क्लैब्यम्‌, त्वयि अजुँने व्यञ्जनया साक्षान्म हेशवरेणापि सह कृतयुद्धे 
झुरशिरोमणौ प्रख्यातवीर्याऽतिशये, न उपपद्यते न युज्यते। परन्तप, हे 
शत्रृतापन, परं तापयतीति विग्रहे 'द्विषतूत्परयोस्तापेः' (पा. सू.) इति खच्‌- 
प्रत्ययः । एतेन 'लाक्षागृहानलविषदानादिदारुणकर्मभि धातराष्ट्रास्तव 
शत्रव एव संजाता न स्वजनाः सन्ति, तान्‌ परान्‌ बुद्धवा तास्तापयितुं युद्धं 
कुरु इति भगवतस्तात्पर्यं सूचितम्‌ । क्षुद्रम्‌ अकीर्त्यंधर्मादितुच्छकार्यक रत्वात्‌ 
तुच्छम्‌ । हृदयदौर्बल्यम्‌ मनोनिर्बेलत्वम्‌, त्यक्त्वा परित्यज्य वस्तुतत्त्व विवेकेने- 
तिशेषः । उत्तिष्ठ युद्धार्थम इतिशेषः । उक्तं गात्रसादादिरूपं क्लैव्यं तव न 
शारीरशक्त्यभावकृतम्‌, अपि तु स्वधर्मभूते युद्धे अधर्मत्वाऽभिमानात्‌ 
अनश्वरे भीष्मद्रोणादौ नर्वरत्वाऽभिमानाच्च भवतीति तव अविवेकक्कतमेव । 


अत ईदुशं मनोदौर्बेल्यं त्वया तत्त्वविवेकेन सुत्यजम्‌ । अतस्तत्परित्यज्य 
युद्धार्थम्‌ उत्तिष्ठेति भगवतोऽभिप्रायः ॥३॥ के ० 

अर्जुन उवाच-- 
कथं भीष्ममहं संख्ये द्रोणं च मधुसुदन । 
इषुभिः प्रतियोत्स्यामि पूजार्हावरिसूदन ॥४॥ 
गुरूनहत्वा हि महानुभावान्‌- 
श्रेथो भोक्तुं भेक्षमपीहलोके । 
हत्वार्थकामांस्तु गुरूनिहैव 
भुञ्जीय भोगान्‌ रुधिरप्रदिग्धान्‌ ॥५॥ 


अवतरणम्‌--भगवतः एूर्वोक्तं भावं किञ्चिद्‌ गूढत्वाद्‌ अर्जुन: शोकमा- 
हाऽभिभूतविवेकविज्ञानतया अनवधार्य स्वस्मिन्‌ कृतयो इ्दयदौर्वल्यैक्लीवत्वा- 
रोपयोः समाधानस्याऽभिप्रायेण भगवन्तं श्रीकृष्णं यदवोचत तद्‌ धृतराष्ट्र 
बोधयितुं सञ्जय आह--अजुंन उवाचेति । यु 

व्याख्या - मधुसूदन,हे मधुनामकदैत्यविनाशन, अरिसूदन, हे शत्रुनाशन, 
अहं शिष्टोञ्जुँनः संख्ये संग्रामे पूजाहौं । 'पूजाया योग्यौ भीष्मं पितामहम्‌ 
द्रोणञ्च आचार्यम्‌ कथं केन प्रकारेण इषुभिः शरै: प्रतियोत्स्यामि प्रति युद्धं 
करिष्यामि ? न कथमपीत्यर्थः । योत्स्यामीति परस्मैपदम्‌ आर्षम्‌ । यदा 
पुजाहँण सह वाचापि क्रीडास्थानेऽपि युद्धं न करणीयम्‌ गुरु हुकृत्य त्वंकृत्य' 
इत्यादिना निषिद्धत्वात्तदा इषुभिस्तत्रापि संग्रामे कथङ्कारं युद्धं कतेव्यंस्यात्‌ ? 
महदनुचितं तद्‌ । नहि भीष्मद्रोणौ अपुरस्कृत्य युद्धक्षेत्रे, दुर्योधनादयः स्था- 
स्यन्ति । अतो युद्धस्थ अधमेत्वादू अहं ततः पराङ्मुखोऽस्मि न क्लीवत्वाद्‌ न 
वा हूदथदौरबल्यादित्याशयः। मधुसूदनारिसूदनेति पदाभ्यां यथा भवान्‌ 
दैत्यस्येव सूदनं कृतवान्‌ न तु पूज्यस्य । किञ्च पुज्यस्याऽपि कंसस्य अरिः 
त्वादेव सूदनं कृतवान्‌ न तु अनरेस्तथैव अहमपि अनरिपूज्ययोहुँननार्थं न 
प्रेरणीयो भवतेति सूचितम्‌ ॥४॥ 

अवतरणम्‌--ननु भीष्मद्रोणयो विघाताऽभावे दुर्योधनस्य राजत्वे तव 
देहयात्रापि न भवितुमहँति । किञ्च यदि त्वं तान्‌ न जयेस्तहि त एव त्वां 
जयेयुरिति चेत्‌ तत्राह--गुरूनिति । 

व्याख्या--महानुभावान्‌ महान्‌ पुज्य: पूजितो वा अनुभावः श्रुताध्ययन- 
तपस्याचारादिनिबन्धनः प्रभावो येषां तान्‌ । एतेन 'गुरोरप्यवलिप्तस्य 
कार्याऽकार्यमजानतः । उत्पथं प्रतिपन्नस्य परित्यागो विधीयते ॥' (महा० 

२५ बंशीव्याख्योपेता [द्विश अ० 


न चैतद्‌ विद्मः कतरन्नो गरीयो 

यहा जयेस यदि वा नो जयेयुः । 
यानेव हत्वा न जिजीविषाम- 

स्तेऽवस्थिताः प्रमुखे धातराष्ट्राः ॥६॥ 


इति परित्यागस्मृतेरविषयान्‌ इति सूचितम्‌ । गुरून्‌ भीष्मद्रोणादीन्‌, अहत्वा 
भैक्षम्‌, भिक्षणंभिक्षा भावेअः। भिक्षाया इदं भैक्षम्‌ भिक्षान्नम्‌ इत्यर्थः । 
यद्वा भिक्ष्यते इति भिक्षा भिक्ष्यं वस्तु, कर्मणि अः भिक्षाणां समूहों भैक्षम्‌ । 
अपि भोक्तुं श्रे यःप्रशस्थम्‌ । स्वार्थे ईथसुन्‌ 'अल्पाच्तरम्‌' इति वत्‌ । हि शब्दो 
मैक्षभोजनस्य प्रशस्यत्वे हेतोः प्रसिद्धि द्योतयति । गुरुवधप्रयोज्य महापातकाऽ- 
सम्घर्कादिति भाव: । अपि शब्दात्‌ तान्‌ हत्वा राज्यमपि भोक्तुं न श्रेय 
इत्यर्थः । महापातकसम्पर्कादिति भावः । इहलोके मृत्युलोके सर्वस्यैव 
पदार्थस्य क्षणभङ्गुरत्वात्‌ कञ्चरितक्षणं भैक्षमेव भुक्तवा जीवनयापनं श्रे योऽस्ति। 
महापापेन परलोके अनन्तकाल दुःखं माभूदिति सूचितम्‌ । यद्वा इहलोके 
अस्मिन्‌ मनुष्य शरीरे इत्यर्थः । मनुष्यदेहस्य बहुप्राक्तनपुण्यलभ्यत्वाद्‌ मोक्षैक- 
फळकत्वाच्च विषयभोगे तस्य व्ययो नैव कार्य इत्यभिप्रायः | गुरूणां हननेन 
प्राप्तो भोगस्तु अतीव जुगुप्सित इत्याह -हत्वार्थकामांस्तु इत्यादि । गुरून्‌ 
हत्वा तु इहैव जन्मनि इहैव लोके वा, न तु जन्मान्तरे परलोंके वा । रुधिर- 
प्रदिग्धान्‌ रुधिरेण रक्तेन प्रदिग्धान्‌ प्रलिप्तान्‌ लक्षणया रुधिरप्रलिप्तानिव 
अतीव जुगुप्सितान्‌ । अर्थकामान्‌, अर्थाश्च कामाश्च तान्‌ । धनरूपान्‌ इन्द्रिय- 
तर्पेणरूपांश्च । भोगानु भुज्यन्त इति भोगा विषयास्तान्‌ । भुञ्जीय अइनी- 
याम्‌ आशङ्कायां शक्तौ वा लिङ्‌। “सर्वं वाक्यं सावधारणम्‌' इति न्याथाद्‌ 
अर्थका मान्‌ एव भोगान्‌ भुञ्जीय न तु धर्ममोक्षावपि भोगो भुञ्जीयेत्यर्थः । 
अतो गुरुवधादिसाध्यान्‌ भोगान्‌ परित्यज्य भिक्षाशनमेव युक्तमिति भाव: | 
अत्र श्रीधरस्वामी--“यद्घा अर्थकामानिति .गुरूणां विशेषणम्‌ । अथ तृष्णा- 
कुलत्वाद एते तावद्‌ न निवर्तेरन्‌ तस्मादेतद्वधः प्रसञ्येतैवेत्यर्थंः । तथा च 
युधिष्ठिरं प्रति भीष्मेणोक्तम्‌ अर्थस्य पुरुषोदासो दासस्त्वर्थो कस्यचित्‌ । 
इति सत्यं महाराज बद्धोऽस्म्यर्थेन कौरवैः ।' इति ॥५॥ 


ननु विजयलाभार्थेमेव युद्धं कतँब्यम्‌ इति चेत्‌ तत्राह--न चैतदित्यादि। 
च किञ्च, यद्‌ वा । जयेम, वयम्‌ तान्‌ अभिभवेम । यदि वा नोऽस्मान्‌ ते 

जयेयुः अभिभवेयुः । (एतयोर्मध्ये) कतरद--किम्‌ अस्मत्कतृःकं धातेराष्ट्र- 
कर्मेकं जयनम्‌ ? कि वा धातेराष्ट्रकतृ कम्‌ अस्मत्कर्मकं जयनम्‌ नोऽस्मभ्यम्‌ । 
गरीयो गुरु प्रशस्यं स्यात्‌ ? पूर्वत्र लोकप्रसिद्धिः प्रशस्यताहेतुः । किन्तु युद्ध 
करणे गुरुवधादिजन्यपापसम्पर्कभयम्‌ । उत्तरत्र गुरुवधादिजन्य पापसम्पके- 
भिया युद्धाऽकरणे धातैराष्ट्राणां जये सत्यपि पापाऽनिष्पत्तिः प्रशस्यताहेतुः 
किन्तुं लोकगर्हाभयम्‌ । अतः कोटिद्वयस्य उत्थानात्‌ सन्देहात्‌ एतद्‌ न विद्मो 
न निश्चिनुमो वयम्‌ । इति व्याचक्षीत । किन्त्वत्र पक्षे एकादशे वक्ष्यमाणं भाष्यं 
न स्वारस्यं दधाति। तथाहि द्रोणञ्च भीष्मञ्च जयद्रथञ्च कर्णम्‌' 
इत्यादिइलोके भाष्यम्‌ “थेषु येषु योधैषु अजुँनस्याशङ्कासीतु तांस्तान्‌ 
सर्वान्‌ व्यपदिशति भगवान्‌-मया हतानिति” इति। तत्रैव च 'माव्य- 
थिष्ठाः' इति वाक्यं विवृण्वन्‌ “तेभ्यो भयं माकार्षी युँद्धयस्व जेतासि 
दुर्योधनप्रभ्ृतीन्‌ सकलान्‌ शत्रून्‌ ।” इत्युक्तं भाष्ये तेन गम्यते यदु 
जयविषयेऽपि अजुँनस्य संदेह आसीदिति । अतोऽत्र आनन्दगिरे- 
व्याख्या द्रष्टव्या श्रोधरस्वामिनः श्रीनीलकण्ठस्य च। अत्रानन्दगिरिः- 
क्षत्त्रियाणां स्वधर्मेत्वाद्‌ युद्धमेव श्रेयस्करम्‌ इत्याशङ्क्याह-न चैतदिति । 
एतदपि न जानीमो भैक्षयुद्धयोः कतरन्नोऽस्माकं गरीयः श्रेष्ठम्‌ । कि भैक्षं 
हिंसाशून्यत्वादु उत युद्धं स्ववृत्तित्वादिति। संदिग्धा च जयस्थितिः। क्रि 
साम्यमेव उभयेषाम्‌ ? यद्वा वयं जयेम अतिशयीमहि यदिवा नोऽस्मान्‌ धाते- 
राष्टरदुर्योधनादयो जयेयुः ?” इति। अत्रश्नीधरस्वामी-“किञ्च यद्यपि 
अधर्ममङ्गीकरिष्यामस्तथापि किमस्माकं जयः पराजयो वा भवेदिति न 
ज्ञायते इत्याह--न चेति। एतदु द्वयोर्मध्ये नोऽस्माकं कतरत्‌ कि नाम 
गरीयोऽधिकतरं भविष्यतीति न विद्मः। तदेव द्वयं दर्शयति । यद्वा एतान्‌ 
वयं जयेम जेष्यामः, यदि वा नोऽस्मान्‌ एते जयेयुः जेष्यन्तीति ।” इत्याह्‌ । 
अत्रनीलकण्ठः-“'एवं तहि भैक्षमेव तव श्रेय इत्यारङ्क्याह- न चैतदिति 
यद्यपि अक्षत्त्रियस्य भैक्षम्‌ एवेष्टम्‌ तथापि नोऽस्माकं क्षत्त्रियाणां भेक्षराज्य- 
भोगयोर्भध्ये कतरद्‌ गरीय इति वयं न विद्य: । ननूक्तं युद्धमेव गरीय इति ? 
तत्राह--यद्वेति । यदि वा वयं जयेम शत्रून्‌ यदि वा नोऽस्मान्‌ शत्रव एय 
जयेयुरिदमपि न विद्मः । अन्त्यपक्षे पुनर्मरणम्‌ अप्रार्थितं भैक्षमेव वा आपद्येत 
इति भावः।” इत्याह। ननु मयि सहाये सति तव जय एव निश्चित 
इत्यतआह--यानेवेति । यानेव हृत्वा न जिजीविषामः । जीवितुं नेच्छामस्त- 
एव धातंराष्ट्राः धृतराष्ट्रसंबन्धिनो . भीष्मद्रोणादयः प्रमुखे सेनाया अग्रभागे 


३० वंशीव्याख्योपेता [हि० अ० 


कार्पण्यदोषोपहतस्वभावः 
पृच्छामि त्वां धमंसंमूढचेताः । 


अवस्थिताः युद्धोदयोंगेन स्थिताः । युद्धकरणे नूनं भीष्मद्रोणादीनां विनाशो 
भविष्यति । ततस्च तैविना जीवितुं नेच्छाम इति महान्‌ अनर्थो भविष्यतीति 
जयोऽप्यस्माकं फलतः पराजय एव तस्माद्‌ भेक्षाद्‌, युद्धस्य श्रेष्ठत्वं न सिद्धम्‌ 
इत्यर्थ: । इदञ्चात्र द्रष्टव्यम्‌ कृपया परयाविष्टो विषीदन्‌’ तं तथा कृपया- 
बिष्टम्‌' इत्यादि प्रकरण पर्यालोचनयाऽुनस्य युद्धकरणे स्वजननाशसम्भाव- 
नया स्वजनविषयकर्नेहादेव युद्धपराङ्मुखत्वं दृढतया प्रतीयते न तु युद्धकरणे 
जयपराजयोः सन्देहादपीति निश्चीयते तथापि युद्धे जयपराजययोः सन्देहस्य 
अतिस्वाभाविकतया आनुषङ्गिक्रूपेण तस्य सन्देहोऽत्र प्रतिभाति न मुख्प्र- 
तया । न च तदेवाश्रित्य युद्धपराङ्मुखत्वमिह तस्य गोचरीभवति । न च तद्‌ 
विदुम इत्यत्र चकारोऽपि अन्वाचय द्योतकएव न समुच्चयद्योतक 
इत्यलम्‌ ॥६।। 


अवतरणस्‌- एवं युद्धं न.कतँग्यम्‌ इति पुनः पुन विचारेणाऽपि क्षात्त्र- 
स्वभावात्‌ प्रसिद्धशुरशिरोमणे रर्जुनस्य एकान्ततः कर्तेब्यविषयकः सन्देहो 
न निवृत्तः। अत एव अष्टादशे भगवान्‌ वक्ष्यति प्रकृतिस्त्वां नियोक्ष्यतीति 
(५९)। स्वभावजेन कौन्तेय निबद्धः स्वेन कर्भणा । कर्तुं नेच्छसि यन्मोहात्‌ 
करिष्यस्यवशोऽपितत्‌'(६०) इति च । अतः कि भैक्षं हिसाशून्यत्वाद मम 
कतँव्यम्‌ ? उत युद्धं स्वधर्मत्वान्मम क्षत्त्रियस्य कर्तव्यम्‌ ? इत्येर्वं संदिहानोऽ- 
न्यतर कोटिकनिश्चयम्‌ अपश्यन्‌ विषादञ्च अतुभवच्‌ आत्मानं धर्मसंमूढचेतसं 
मन्वाऽनोऽजुंनः शोकसोहाभ्याम्‌ मुक्तये धर्मविज्ञानाय 'आचार्यवान्‌ पुरुषोवेद' 
(छा०) इति श्रुतेः 'तरतिशोकम्‌ आत्मविद्‌’ (छा ) इतिश्रुतेश्च तद्विज्ञा- 
नाथ गुरुमेवाऽभिगच्छेत्‌ श्रोत्रियं ब्रह्मनिष्ठम्‌’ इतिश्रुतेश्च श्री गुरुचरणाम्बुजोपं 
सरणमेवोपायं निर्चित्य सम्प्रति जगदुगुरोः श्रीकृष्णस्य चरणाम्बुजं शिष्यं- 
भावेन समाश्रयते-कार्पण्येति । 


क्ष्याख्या-कार्पण्यदोषोपहतस्वभावः क्ृृपणोऽनात्मविद्‌--'यो वो एत- 
दक्षरं गाग्येंविदित्वाःस्माल्लोकात्प्रेति कृपणः, (वृ.) इतिश्चृतेः, तस्य भावः 
कार्पण्यम्‌ अनात्मवित्त्वम्‌, आत्मज्ञानाऽभाव इति यावतु । तत्कृतो दोषः 


द्वि० अ० | श्रीसद्भगवदगीता ३१ 
यच्छ यः स्यान्निश्चितं ब्रूहि तन्मे 
शिष्यस्तेऽहं शाधि मां त्वां प्रपन्नम्‌ ॥७॥। 


"एते धाते राष्ट्रा मम स्वजनाः, तेषु हतेषु जीवितुं न इच्छामि’ इत्यभिनिवेश- 
लक्षणो ममतास्वरूपः । शाकपार्थिवादेराक्गतिगणत्वात्समासः । कृतशब्द- 
लोपश्च । तेन उपहतोऽभिभूतः स्वोभावो विद्याबुद्धिविवेकरूपो यस्य सः। 
अथवा कार्पण्यं दीनता--'एतान्‌, हृत्वा कथं जीविष्यामि’ इति बुद्धिरूपा । 
दोषो लक्षणया कुलक्षयकृतदोषज्ञानं गुर्वादिवधक्ृतदोषज्ञानं वा, तढु भयं वा, 
ताभ्याम्‌ उपहतः स्वभावः शौर्यादिलक्षणो यस्य सः । (अतएव) धर्मसंमूढचेताः 
धर्मे स्वधर्मे संमूढं विवेकहीनतां गतं चेतो यस्य सः। अथवा धारयतीति धर्मः 
सर्वाधिष्ठानं परं ब्रह्म तदभिन्नम्‌ आत्मतत्त्वम्‌ । तत्र संमूढं चेतो यस्य सः। 
त्वां सर्वज्ञं लोकगुरु' पृच्छामि । निङ्चितं श्रेय इति मुख्यकर्मणोऽनुषङ्कः । 
त्वामिति गौणकर्म, प्रच्छधातो द्विकर्मकत्वात्‌ निर्चितं श्रेयो निर्णीतं श्रेयः । 
श्रेयो धर्म॑स्‌। अतो निश्चित निर्णीतं श्रेयो धर्मो यत्‌ स्यात्‌ तत्‌ श्रेयो 
मे मह्यं ब्रूहि व्यक्तं कथय । यद्वा निश्चितम्‌ ऐकान्तिकम्‌ आत्यन्तिकं च 
श्रेयो दुःखत्रयापघातकारणं मोक्षसाधनं ब्रह्मज्ञानम्‌ । तन्मह्यं ब्रूहि । 
अपि च निङ्चितम्‌ अवश्यम्‌ ब्रूहि । अपि च निङ्चितं निःशेषेण चितं 
सविस्तरं प्रत्यक्षत्रोधात्मकफलोपधानपर्यन्तं यथा स्यात्‌ तथा ब्रूहि इत्यर्थः । 
तन्त्रेण सर्वेऽर्याः। ननु विद्या ब्राह्मणमेत्याह शेवधिस्तेऽस्मि रक्ष माम्‌ । 
असूयकाय मां मा दास्तथा स्यां वीर्यवत्तमा' (मनु) इत्यादिस्मृत्या शिष्यायैव 
भक्ताय विद्या देया नान्यस्मै इति चेतू-तत्राह-शिष्यस्तेऽहमित्यादि । अहं ते 
तव शिष्योऽस्मि शासनयोग्योऽस्मि । त्वां लोकगुरुम्‌ सर्वज्ञं प्रपन्नं शरणंप्राप्तं 
माम्‌ अर्जुनं शाधि उपदिश । प्रार्थनायां लोट्‌ । श्रीमदृभागवतेऽपि एवस्‌- 
'अनाद्यविद्योपहतात्मसंविदस्तन्मूलसंसारपरिश्रमातुराः । यदृच्छयेहोपसृता 
यमाप्तुयुः स मुक्तिदो नः परमो गुरुर्भवान्‌ ।।८।२४।४६ इति ॥७॥ 


अवतरणम्‌ --ननु निःश्रेयसमेव कुतः पृच्छसि ? ऐहिकपारलोकिकसुख- 
साधनं किमिति न पृच्छसि। अपि च क्षुद्र हृदयदौबैल्यं त्यक्त्वोत्तिष्ठ' 
इत्यनेन वाक्येन 'युद्धं तव धर्म” इति मयोक्तमेव किमर्थं पुनः पृच्छसि ? 
किच त्वं स्वयमेव निङिचितं श्रेयो विचास्येतिचेत्‌ तत्राह- नहिति । 


३२ वंशीव्याख्योपेता [द्वि० अ० 


न हि प्रपश्यामि समापनुद्याद्‌ 
यच्छोकसुच्छोषणसिन्द्रियाणाम्‌ । 
अवाप्य भूमावसपत्नमृद्धं 
राज्यं सुराणामपि चाधिपत्यम्‌ ॥८॥ 


संजय उवाच-- केशं 
एवमुक्त्वा हृषी गुडाक्रेशः परंतपः । 


न योत्स्य इति गोविन्दमुक्त्वा तुष्णीं बभूव ह ॥९॥ 


व्याख्या-भूमौ इहलोके असपत्नं सपत्नेन शत्रुणा रहितम्‌ ऋद्धं पूर्णम्‌ 
राज्यम्‌ राजत्वभ्‌ । (परलोके) सुराणाम्‌ देवानाम्‌ आधिपत्यम्‌ स्वामित्वम्‌ 
इन्द्रत्वम्‌ इत्यर्थः । चापि, अवाप्य (स्थितस्य) मम अजुँनस्य इन्द्रियाणाम्‌ 
अन्तःकरणवाह्यकरणानास्‌ उच्छोषणम्‌ अतिशोषणकरम्‌ शोकम्‌ अनिष्ट- 
चिन्तात्मकस्‌ चित्तवृत्तिविशेषस्‌ । यत्‌ श्रेयः कल्याणकरं कर्मे अपनुदात्‌ 
निवारयेत्‌ तत्श्रेयः कल्याणकरं कर्मे नहि प्रपश्यामि हि यस्मात्‌ तस्मादु 
अहं धर्मसंमूढचेता भवन्तं निश्चित श्रेयः इस्यस्य पूर्व॑हलोकादनुकषँः सा मर्थ्यात्‌ । 
यद्यपि युद्धधर्मेण भुमौ निःसपत्नं पूर्णं राज्यं प्राप्नुयाम्‌। तथा युद्धधर्मेण 
राज्यं लब्ध्वा कृतेन यागादिधमेण परलोके सुरेन्द्रत्वमपि प्राप्नुयाम्‌ । 
तथाप्यहं स्वशोकापनोदं न प्रपश्यामि । 'तदु यथेह कर्मचितो लोकः क्षीयते 
एवमेवाऽमुत्र पुण्यचितो लोकः क्षीयते’ (छा० ८।१।६) इति श्रुत्या कर्मफलानां 
क्षयित्वस्य वोधनात्‌ । अतः प्रपन्नं शिष्य मां शास्तु भवाम्‌ जगदगुरु: सर्वज्ञः 
कृपानिधिः । इतिवाक्यार्थः । एवम्‌ इहामुत्रार्थभोगविरागस्य ब्रह्मजिज्ञासायां 
ममुक्षोरधिकारिणो विशेषणता सूचिता ॥८॥ 

अवतरणम्‌-ततः 'कि कृतवान्‌ अर्जुन’ इत्यपेक्षायां धृतराष्ट्रं प्रति यत्सं- 
जयेन प्रोक्तं तदनुवदितुं वैशम्पायनो जनमेजयमाह--संजयेति । 

व्याख्या-'परन्तपो गुडाकेशो हृषीकेशं गोविन्दम्‌ एवम्‌ उक्त्वा “न योत्स्ये” 
इति उकत्वा तूष्णीं बभूव ह ॥' इत्यन्वयः । परंतपः परं शत्रु तापयति संताप- 
यति दहति वा इत्यर्थे 'तपसंतापे’ इति भ्वादिण्यन्तातु 'तपदाहे’ इति चुरा- 
दिण्यन्ताद्वा “द्विषत्परयोस्ताये’ (पा० सू०) इति खच्प्रत्यये ह्वश्वे मुमि च रूपं 
साधु । गुडाकेशः-गुडाका निद्रा तस्या ईशो विजयी जितनिद्रः अर्जुनः, हृषी- 
केरामु-“हृषीकाणि इन्द्रियाणि, तेषाम्‌ ईश: क्षेत्रज्ञरूपभाक्‌ । यद्वा, इन्द्रियाणि 


हि० अ०] श्रीमद्भगवद्गीता ३३ 
सञ्जय उवाच-- 


तसुवाच हृषीकेशः प्रहलश्चिव भारत । 
सेनयोरुभयोर्मध्ये विषीदन्तसिदं वच: ॥१०॥ 


यद्वशे वर्तन्ते स परमात्मा हृषीकेश: । यस्य वा सुयँरूपस्य चन्द्ररूपस्य च 
जगत्प्रीतिकरा हृष्टाः केशा रशमयः स हृषीकेशः । 'सूर्येररिमहेरिकेशः पुरस्तात्‌' 
इतिश्चृतेः पृषोदरादित्वात्‌ साधुत्वस्‌ । यथोक्तं मोक्षधमे “सूर्याचन्द्रमसौ 
शश्वदंशुभिः केशसञ्ज्ञितैः। बोधयन्‌ स्वापयंश्चैव जगढुत्तिष्ठते पृथक्‌ ॥ 
वोधनात्स्वापनाच्चैव जगतो हर्षणं भवेत्‌ । अग्नीषोमङ्कतैरेवं कर्मभिः पाण्डु- 
नन्दन । हृषीकेशो महेशानो वरदो लोकभावनः ॥' (महा: शान्ति० ३४२।- 
६६-६७) इति विष्णुसह्रनामभाष्ये भगवान्‌ शङ्कुराचार्यः। तम्‌, इति? 
सर्वेन्द्रियप्रवर्तकत्वेन अन्तर्यामिणम्‌ । गोविन्दम्‌ 'गां वेदलक्षणां वाणीं विन्द- 
तीति व्युत्पत्या सर्ववेदोपादानत्वे सर्वज्ञम्‌’ इत्यर्थो मधुसूदनीये । एवंभूतं 
श्रीकृ्णम्‌ । एवम्‌ "कथं भीष्ममहं संख्ये’ (२/४) इत्यारभ्य “राज्यं सुराणामपि 
चाधिपत्यम्‌' (२/८) इति यावदुक्तेन प्रकारेण उक्त्वा (पूर्व) कथयित्वा (पश्चात्‌) 
“न योत्स्ये” युद्धं न करिष्यामीत्युक्त्वा कथयित्वा (ततः पश्चात्‌) तूष्णीं बभूव 
ह, मौनं निःशब्दतास्‌ अवलम्बितवान्‌ । हेति प्रसिद्धौ अव्ययम्‌ इति प्रौढ- 
मनोरमा । इह परन्तपगुडाकेशशब्दाभ्याम्‌ अर्जुनस्य स्वाभाविकशोर्येजिता- 
लस्यत्वयोः सूचकाभ्याम्‌ अर्जुने आगन्तुकमेव शत्रोरतापनत्वम्‌ आलस्यञ्च 
वर्तेते । अतस्ते चिराय न स्थास्येते इति सूचितम्‌ ' एवम्‌ हृषीकेशगोविन्द- 
पदाभ्यां भगवतः सर्वशक्तिमत्त्व सर्व॑ज्ञत्वयोः सूचकाभ्यां भगवान्‌ अर्जुनस्य 
शोकमोहौ अनायासेनैव निवारयिष्यतीति सूचितम्‌ ॥९॥ 


अवतरणम्‌-ततः परं पाण्डवपक्षवर्ती श्रीकृष्ण: कि कृतवान्‌ ? इत्यपे- 
क्षायां धृतराष्टं प्रति संजयेन यदुक्तं तदनुवदितुं वैशम्पायनो नाम मुनिर्जन- 
मेजयं राजानं प्राह -तसुवाचेति । 


व्याख्या-भारत, हे भरतवंशोद्भवधूतराष्ट्र, हृषीकेशः हूषीकाणा- 
मिन्द्रियाणाम्‌ ईशः प्रवतँकः सर्वान्तर्यामी परमात्मा श्रीकृष्णः, प्रहसन्निव 
प्रहसन्‌ प्रकृष्टहासं कुवन्‌ जनो यथा प्रसन्नमुखो भवति तथा प्रसन्नमूखः सन्‌ 
इत्यर्थः । हृषीकेशत्वेन सर्वान्तर्यामितया भक्तवत्सलतया च भगवतः स्वसकल- 
भक्तसमुद्धारफलकपरमार्थतत्त्वप्रकाशनस्य स्वचिकीषितस्यैव अर्जुनस्य 


३ 

शोकमोहरूपं निमित्तमाश्रित्य 'अयम्‌ इष्टोऽवसरः संप्राप्त इति भगवत- 
इचेतसि संजाता प्रसन्नता, तस्य मुखचन्द्रेऽपि प्रादुरभूत्‌, इत्याशयः। उभयोः . 
स्वकीयपरकीययोः सेनयोर्मध्ये मध्यस्थाने, विषीदन्तं दुःखम्‌ अनुभवन्तं, तस्‌ 
अर्जुनम्‌ । इदम्‌-'अशोच्यान्‌ अन्वशोचस्त्वम्‌' (२११) इत्यारभ्य 'कच्चिद- 
ज्ञानसंमोहः प्रणष्टस्ते धनञ्जय’ (१८/७२) इतियावद्‌, क्वचिन्षिरन्तरं क्वचित्‌ 
तत्प्ररनपूर्वकञ्च वक्ष्यमाणं वचो वचनम्‌ अध्यात्मशास्त्ररूपम्‌, उवाच- 
परिभाषितवान्‌। 'उभयोः सेनयोर्मध्ये विषीदन्तम्‌’ इत्यनेन अर्जुनस्य 
विषादस्य स्वजननिरीक्षणजन्यशोकमोहमात्रहेतुकत्वं पूर्वोक्तं स्मारि- 
तवान्‌ ॥१०॥ 


अवतरणम्‌- ननु स्वार्थवोधे समर्थानाम्‌ अङ्गाङ्भित्वव्यपेक्षया । वाक्या- 
नामेकवाक्यत्वं पुनः संहत्य जायते ।। इति दर्पणोक्तरीत्या गीताशास्त्रेऽस्मिन्‌ 
कथं सर्वेषां वाक्यानाम्‌ अङ्गाङ्गित्वरूपम्‌ एकवाक्यत्वम्‌ ? इतिचेत्‌-श्रूयताम्‌ 
“श्रीभगवानुवाच-अशोच्यान्‌ अन्वशोचस्त्वस्‌ (२।११) इत्यारभ्य 'अहं त्वा 
सर्वपापेभ्यो मोक्षयिष्यामि मा शुचः' (१८।६६) इति यावद्‌ अङ्गी ग्रन्थः । 
शेषस्तु ग्रन्थोऽङ्गम्‌ । तथाहि धृतराष्ट्र उवाच धर्मक्षेत्रे कुरुक्षेत्रे (१।१) 
इत्यारभ्य विषीदन्तमिदं वचः’ (२१० ) इति यावत्‌ श्रीकृष्णार्जुनमुख्य 
संवादप्रस्तावक-कथानिरूपणम्‌ । इदं ते नातपस्काय (१८।६७) इत्या रभ्य- 
"करिष्ये वचनं तव’ (१८।७३) इति यावत्‌ शास्त्रोपदेशाधिकारिशास्त्रघ्रवचन- 
ग्रहणफल-शास्त्रोपदेशसाफल्यप्ररनोत्तरनिरूपणम्‌ संजय उवाच-इत्यहं वासुदेव- 
स्य (१८। ५४) इत्यारभ्य “नीतिर्मेतिमँम ' (१८।७८) इति यावद्‌ गीताशास्त्रस्योप- 
संहारः कृत-इति । तत्र प्रथमाध्यायस्थप्रथमरलोकस्य 'धृतराष्ट्र उवाच’ इति 
सहितस्य गीताशास्त्र-कथा-सम्बन्धप्रद्शनपरत्वम्‌ प्रकृतशास्त्रस्य महाभा रतेऽ- 
वतारस्य द्योतकत्वात्‌ । 'संजय उवाच--दृष्ट्वा तु पाण्डवानीकम्‌’ (१।२) 
इत्यारभ्य 'न योत्स्य इति गोविन्दमुक्त्वा . तूष्णीं बभूव ह’ (२।९) इत्येत- 
दन्तो ग्रन्थः प्राणिनां शोकमोहादिसंसारबीजभूतदोषोद्‌भवकारणप्रदश- 
नार्थत्वेन व्याख्येयः । प्राणिनां संसारस्य जन्ममरणादिदुःखचक्रस्य बीजभूता 
दोषाः शोकमोहमिथ्याभिमानस्नेहगर्हादयरिचित्तदोषाः तेषाम्‌ उद्भवे कारणम्‌ 
अहुङ्कारोऽहमितिबुद्धि्ममकारो ममेतिबुद्धिस्तद्धेतुरविद्या च तत्प्रदर्शनार्थो 
ग्रन्थः । तथाहि अर्जुनेन राज्य-गुरु-पुत्र-मित्र-सुहूत्स्वजनसम्बन्धिबान्ध- 
वेषु 'अहमेषाम्‌’ ममैते’ इत्येवं यो भ्रान्तिप्रत्ययस्तन्निमित्तको यस्तेषु 
स्वस्य स्नेहस्तद्विच्छेदादि प्रत्ययश्च, तस्िमित्तकौ स्वस्य शोकमोहौ प्रदर्शितौ । 

श्रीभगवानुवाच 
अशोच्यान्‌ अन्वशोचस्त्वं प्रज्ञावादांश्च भाषसे । 
गतासुन्‌ अगतासूंश्च नानुशोचन्ति पण्डिताः ॥११॥ 


तत्र शोकः प्रतिकूलवेदनात्मिका चिन्ता । मोहो विवेकाभावः । भ्रान्तिप्रत्ययो 
भ्रमात्मकज्ञानम्‌ । तस्य कारणम्‌ अविद्या । यतः स्वत एव क्षात्र धमे युद्धे 
प्रवृत्तोऽप्यसौ शोकमोहाऽभिभूतविवेकविज्ञानतया तस्मात्‌ स्वधर्मभूताद्‌- 
युद्धादु उपरराम। परधर्मं च भिक्षाजीवनादिकं कर्तुं प्रववृते । तथा च (अजुँन- 
स्थेव सर्वप्राणिनां शोकमोहादिचित्तदोषाविष्टचेतसां स्वभावत एव स्वधर्मे- 
परित्यागः प्रतिषिद्धक्मँग्रहणं च स्याताम्‌ । स्वधर्मे येऽपि प्रवृत्तास्तेषामपि 
शोकमोहादिचित्तदोषाविष्टचेतसाम्‌ वाङमनःकायादीनां प्रवृत्तिः फलाभि- 
सन्धिपूविकैव कर्तं_त्वभो क्तृत्वाभिमानरूपाऽहङ्कारसहिता च भवति। तत्रेवं 
सति धर्माऽधर्मोपचयाद्‌ इष्टाऽनिष्टजन्मसुखदुःखसंप्राप्तिलक्षणः कष्टप्राय 
संसारस्तेषाम्‌ अनुपरतो भवति । अतः संसारस्य बीजभूताः शोकमोहादयो- 
दोषा इति सिद्धम्‌ । 'शोकसंविग्नमानसः' 'शोकमुच्छोषणमिन्द्रियाणाम्‌ 
'धीरस्तत्र न मुह्यति’ 'तत्र का परिदेवना' 'अज्ञानसंमोहः प्रणष्टस्ते धनञ्जय’ 
(नष्टो मोहः) 'अशोच्यान्‌ अन्वशोचस्त्वम्‌’ “मा शुचः इत्येवं स्पष्टतया च 
अर्जुनस्य शोकमोहौ प्रदशितौ । तौ च अर्जुनस्य राज्य गुरु-पुत्र-मित्रसुहृतस्व- 
जनसम्बन्धिबान्धवेषु 'अहमेषाम्‌’ 'ममैते’ इति अहङ्कारममकारात्मकभ्रम- 
प्रत्ययजन्यस्तेह्रमतद्वियोगादि्रमजन्यौ । अहङ्कारममकारभ्रमो च 
अनाद्यविद्याजन्यौ । अविद्या नाम अनिर्वचनीया भागवती माया । अतश्च 
तयोः शोकमो हयोः सर्वेकमँसंन्यासपूर्वेकादु अविद्याविरोधिनः) परमात्मज्ञान- 
निष्ठारूपात्‌ स्वधर्माद्‌ नान्यतो निवृत्तिरिति तदेवोपदिदिक्षुर्भगवान्‌ वासुदेव 
सर्वलोकानुग्रहार्थञच तम्‌ अर्जुनं 'अशोच्यान्‌ अन्वशोचस्त्वम्‌' (२।११) इत्यादि 
अध्यात्मशास्त्र प्राह्‌ । तदनुवदितुं संजयो धृतराष्ट्रमाह-श्रीभगवानिति। 
व्याख्या--(हे अर्जुन) त्वम्‌ अशोच्यान्‌, शोच्याः शोकविषयीभावयोग्या 
न शोच्या अशोच्याः । अशोच्या भीष्मद्रोणादयस्त्वञ्च, सद्वृत्तत्वात्‌, परमाथ- 
पेण नित्यत्वाच्च । तान्‌ भीष्मद्रोणादीन्‌ आत्मानञ्च । अन्वशोचः ते 
नङ्क्ष्यन्ति मन्निमित्तम्‌, अहं तै विनाभूतः कि करिष्यामि राज्य्रसुखादिना' इत्येव- 
मादिरूपेण अनुशोचितवान्‌ असि--'दृष्ट्वेमं स्वजनं कृष्ण” (१/२5) 
इत्यादिना 'क्थंभीष्ममहं संख्ये’ (२/४) इत्यादिना च वचनेन । प्रज्ञावादांइच 

तत्वेवाहं जातु नासं न त्वं नेमे जनाधिपाः । 
न चेव न भविष्यामः सर्वे वयमतः परम्‌ ॥१२॥ 


Ss 
>>> 


किञ्च प्रज्ञावतां वादा: प्रज्ञावादास्तान्‌, देहादन्यम्‌ आत्मानं जानन्तः प्रज्ञा- 
वन्तो बुद्धिमन्तः, तेषां वादान्‌ वचनानि 'उत्सन्चकुलधर्माणां मनुष्याणां 
जनार्दन । नरके नियतं वास: (१।४३) 'पतन्ति पितरो हृचेषाँ छुप्तपिण्डो- 
दकक्रियाः' (१/४?) इत्यादीनि, भाषसे वदसि । तदेतद्‌ मौढ्यं बुद्धिमत्त्वं च 
विरुद्धम्‌ आत्मनि दर्शयसि उन्मत्त इवेतिभावः । प्रज्ञावतां वादान्‌ भाषमा- 
णोऽपि त्वं वस्तुतः प्रज्ञावान्‌ नासि । तत्र हेतुमाह--गतासूनिति । (यस्माद्‌) 
गतासून्‌ गता असवः प्राणा येषां तान्‌, मृतान्‌, अगतासूंश्च अगतप्राणान्‌ 
जीवतश्च । पण्डिताः आत्मज्ञाः “पाण्डित्यं निविद्य’ (बृह ३।५।१) इतिश्रुतेः । 
न अनुशोचन्ति तद्विषये शोकं न कुर्वन्ति । तस्माद्‌ अशोच्यान्‌ अनुशोचित- 
वांस्त्वम्‌ मूढ एवासीति भावः--'अयं च भावः 'तरति शोकमात्मवित्‌’ (छा,) 
इत्यादि श्रुतेः परमार्थदुष्ट्या न शोकस्थानं किञ्चित्‌ । मायिकव्यवहार- 
दुष्ट्याऽपि सदवत्ता न शोकस्थानम्‌ मरणादिविषये । तेषां मरणोत्तरम्‌ 
उत्तमगतिप्राप्तेः। नापि असद्वृत्ताः केचन शोच्यास्तद्विषये । तैः स्वकर्म 
फलस्यावशयं भोक्तव्यत्वेन उपेक्षणीयत्वात्‌ । 'मैत्रीकरुणामुदितोपेक्षाणां 
सुखदुःखपुण्याऽपुण्यविषयाणां भावनातद्चित्तप्रसादनम्‌’ (पा. यो. सू.) 
इत्युक्तेः । परमार्थप्रकरणे सर्वस्यैव प्रपञ्चस्य मिथ्यात्वेन अशोच्यत्वेऽपि इह 
मृतजीवितयोरेवाऽशोच्यत्वाऽभिधानं पुरःस्फूतिकत्वेन उपलक्षणार्थत्वादिति । 
अनद्यतने लङविधानाद्‌ अन्वशोचइति आर्षम्‌ ॥११।। 

अवतरणम्‌-ननु भीष्मादीनां वधे तेषां विनाशः स्यादिति शोच्यास्ते 
स्युः इतिचेत्‌ मैवम्‌ यतस्ते नित्याः । कथम्‌ ? इत्यत आह-नत्वेवाहमिति । 

व्याख्या-अहं वक्ता श्रीकृष्णः, व्यञ्जनया सर्वेश्वरो भगवान्‌ । जातु । 
कदाचिद्‌ नआसम्‌ (इति) तु नैव (अस्ति) अपि तु सर्वदा अहम्‌ आसम्‌ एव । 
त्वं बोद्धव्योऽर्जुनः, व्यञ्जनया जीवः, जातु न (आसीरिति) न त्वेव अपि 
लु सवेदा आसीरेव । इमे, दृश्यमानाः, जनाधिपा राजानः, व्यञ्जनया अन्ये 
जीवाः, जातु न आसन्‌ (इति) न त्वेव। अपि तु सर्वदा आसन्‌ एव। 'आसम्‌ 
इत्येकस्यापि विभक्तिविपरिणामेन प्रोक्तरीत्याऽन्वयः । एतेन आत्मन 
(ईश्वरस्य जीवस्य च) प्रागभावाऽप्रतियोगित्वं दशितम्‌ । सर्वे वयम्‌ अहं च त्वं 


च इमे चेति वयम्‌ । एकशेषः । अतोऽस्मात्कालात्परम्‌ उत्तरकालमपि जातु 


er 


द्विश अ०] श्रीमद्भगवद्गीता ३७ 


कदाचिद्‌ न भविष्यामः न स्थास्यामः (इति न चेव । अपितु सर्वदा स्थास्याम 
एव । एतेन आत्मनः प्रध्वंसाऽप्रतियोगित्वमुक्तम्‌ । तथा च त्रिष्वपि 
कालेषु सत्त्वात्‌ प्रागभावाऽप्रतियोगित्वे सति अत्यन्ताऽभावाऽप्रतियोगित्वे 
च सति प्रध्वंसाऽभावाऽप्रतियोगित्वरूपं ` नित्यत्वम्‌ आत्मनः सिद्धस्‌ । 
अतीतेषु देहोत्पत्तिविनाशेषु नित्य एवाहमासम्‌ । अस्माद्‌ देहविनाझात्पर- 
मपि नित्य एव स्थास्यामि । त्रिष्वपि कालेषु सर्वे वयस्‌ मरणे सति 
देहविनाशेऽपि आत्मस्वरूपेण नित्या एव स्म आत्मनोऽविनाशाद्‌ इत्यर्थः । 
तन्त्रेण जातु इत्यस्य सर्वत्रान्वयः । अत्र भगवान्‌ शङ्कुराचार्यः-'सवें 
वयमिति देहभेदाऽनुवृत्त्या वहुवचनम्‌, नात्मभेदाऽभिप्रायेण ।' इति प्राह । 
अयं भावः-'अयमात्मा ब्रह्म’ (बृह० २।५।१९) 'तत्‌ त्वमसि’ (छा० ६।८।७।१६) 
“अहं ब्रह्मास्मि’ (बृह० १।४१०) ब्रह्मवेद ब्रह्मैव भवति’ (मु०)' तत्‌ सृष्ट्वा 
तदेवानुप्राविशत्‌’ (तै उ २।६)' स एष इह्‌ प्रविष्ट आ नखाग्रेभ्यः' (वृहू०- 
१४७) इत्यादिश्रुतिभ्यः स्मृतिभ्यश्च-क्षेत्रज्ञं चापि मां विद्धि’ (गीता १३।२) 
'विभेदजनकेऽज्ञाने नाशमात्यन्तिकं गते । आत्मनो ब्रह्मणो भेदमसन्तं कः 
करिष्यति ॥।' (विष्णुपुराण ६।७।९६) 'यज्ज्ञात्वा न पुतरमोहम्‌ एवं यास्यसि 
पाण्डव । येन भूतान्यशेषेण द्रक्ष्यस्यात्मन्यश्रो मयि’ (गीता ४३५) 'अहं 
ब्रह्म परं धाम ब्रह्माहं परमं पदम्‌’ (श्रीमदभागवत १२!,) 'ज्ञानमात्रं परं ब्रह्म 
परमात्मेश्वरः पुमान्‌ । दृश्यादिभिः पृथगूभावैर्भगवान्‌ एक ईयते ।।' 
(श्रीमद्भागवत) इत्यादिभ्यो जीवब्रह्मणो रभेदोऽब्रसीयते यदा समस्तदेहषु 
पुमानेको व्यवस्थितः । तदा हि को भवान्‌ सोहमित्येतद्‌ विकलं वचः ॥' 
(विष्णुपुराण २।१३।९१) इत्यादिभ्यश्च । 'एकमेवाद्वितीयम्‌' (छा० ६।२।१)' 
एको देवः सवं भूतेषु गूढः सर्वव्यापी सर्वभुतान्तरात्मा ।' (श्वेता० ६1११ 
‘अग्निर्यथैको भुवनं प्रविष्टो रूपं रूपं प्रतिरूपो बभुव’ (कठो० २।२।९) 
'वायुर्यथैकोभुवनं प्रविष्टो रूपं रूपं प्रतिरूपो बभूव । एकस्तथा सर्वभूतान्त 
रात्मा रूपं रूपं प्रतिरूपो बहिश्च ॥' (कठो ` २।२।१०) 'एको देवो बहुधा 
सन्निविष्टः’ (तै० आ० ३।१४) इत्यादिश्रुतिभ्यो ब्रह्मण एकत्वम्‌ जीवरूपत्वञ्च 
अवगम्यते । तथा च ब्रह्मणा सह अभेदे जीवस्य एकत्वं सुतरां सिद्धयति । 
“बुद्धयाद्युपाधिनिमित्तं _ त्वस्य्‌ प्रविभागप्रतिभानम्‌ आकाडास्येव घटादि- 
निमित्तम्‌ ।' इतिशारीरकमीमांसाभष्येऽपि भगवान्‌ शङ्कराचार्यः प्राह्‌ । 


एवं सति यत्त्वत्र श्रीरामानुजाचार्यं आह- "भगवतः सर्वेश्‍वराद आत्मनां 


परस्परञच भेद: पारमाथिक इति ।' तदु असदेव, प्रोक्तश्रुतिस्मृतिविरोधादु 
न्यायविरोधाच्चेत्यलम्‌ ॥१२॥ 


३ऽ बंशीव्याख्योपेता [द्वि० अ० 
देहिनोऽस्मित्‌ यथा देहे कौमारं यौवनं जरा । 
तथा देहान्तरप्राप्तिर्धीरस्तत्र न मुह्यति ॥१३॥ 
मात्रास्पर्शास्तु कौन्तेय शीतोष्णसुखदुःखदाः । 
आगमाऽपायिनोऽनित्यास्तांस्तितिक्षस्व भारत ॥/ ४॥ 


अवतरणम्‌ -आत्मनो नित्यत्वं प्रतिज्ञाय तत्र दृष्टान्त प्रदर्शयन्‌ धीरस्य 
देहान्तर (प्राप्तौ मोहाऽभाव इति बोधयति-देहिन इति । 

व्याख्या -यथा देहिनः आत्मनः आध्यासिक सम्बन्धेन देहोऽस्यास्तीति 
देही आत्मा तस्य । अस्मिन्‌ दृश्यमाने स्थूलदेहे कौमारं कुमारस्य भावो 
बाल्यावस्था, यौवनं यूनो भावो मध्यमावस्था, जरा वथोहानि जीर्णाऽवस्था 
(भवन्ति) तथा देहान्तरप्राप्तिः, तेन प्रकारेण अन्यो देही देहान्तरम्‌, 'मगूरव्यं- 
सकादयश्च' (पा. सू.) इति साधुत्वम्‌ । तस्य प्राप्तिर्भवतीति शेषः। यथा 
(वेनप्रकारेण) आत्मनोऽस्मिच्‌ स्थूलदेहे कौमारयौवनजरावस्था अन्योऽन्य- 
विलक्षणा अपि अनष्टस्यैवात्मनो दुष्टास्तथा ( तेन प्रकारेण ) स्थूलदेहान्तर- 
प्राप्तिरपि अनष्टस्यैवात्मनः स्यात्‌ । ( एव सति) धीरो धीमान्‌ तत्र 
तस्मिन्‌ स्थूलदेहान्तरप्राप्तौ (अपि) न मुह्यति, न मोहम्‌ आपद्यते । आत्मानम्‌ 
अनष्टं पर्यालोच्य न खिद्यते इति भावः ॥१३॥ 

अबतरणम्‌-तन्वेस्‌ आत्मनो नित्यत्वात्‌ तद्विनाशं प्रति शोकस्य 
अकतंव्यत्वेपि भीष्मादीष्टस्थूलदेहसंयोगवियोगनिमित्तकसुखदुःखा पेक्षया 
शोकः कतंव्यः, इतिचेदृ-मैवम्‌-इत्याह--मात्रेति । 


व्याख्या-कौन्तेय, हे कुन्तीपुत्र, मात्रास्पर्शास्तु मीयन्ते ज्ञायन्ते शब्दा- 
दयो विषया आभिरिति मात्राः श्रोत्रादीनि इन्द्रियाणि | तासां स्पर्शाः, 
विषयैः शब्दादिभिः सह संबन्धाः । अथवा मीयन्ते इति मात्राः ज्ञायमानाः । 
स्पृष्यन्त इति स्पर्शाः शब्दादयो विषयाः । मात्राइच ते स्पर्शाक्चेति कर्म- 
धारयसमासः । ज्ञायमानविषयाः। तु आत्मनो वैपरीत्येन, शीतोष्णसुख- 
दुःखदाः, शीतं च उष्णं च शीतोष्णं शीतोष्णे, सुखं च दुःखं च सुखदुःखं 
सुखदुःखे, शीतोष्णे च सुखदुःखे च. शीतोष्णसुखदुःखानि, तानि ददतीति 
उपपदसमासः । शीतोऽणग्रहणम्‌ अनियतसुखदुःलजनकसकलवस्तूपलक्षणार्थम्‌ । 
अतो न न्यूनता । शीतं हि कदाचित्सुलजनकमु्‌ कदाचित्तु दुःखजनकम्‌ । 

यं हि न व्यथयन्त्येते पुरुषं पुरुषर्षभ । 
समदुःखसुखं धीरं सो$सृतत्वाय कत्पते ॥१५॥ 
नासतो विद्यते भावो नाभावो विद्यते सतः । 
उभयोरपि दृष्टो5न्तस्त्वनयोस्तत्त्वदशिभिः ॥१६॥ 


एवम्‌ उष्णमपि । अनियतसुखदुःखजनकत्वादेव शीतोष्णयोः सुखदुःखाभ्यां 
पृथग्‌ ग्रहणम्‌ । कञ्चिन्मात्रास्पर्शो हिं अनियतसुखदुःखजनकः कर्चिच्च 
नियतसुखदुःखजनकः । इतिद्वयोरेव शीतोष्ण-सुखदुःखयोग्रेहणम्‌ । यद्यपि 
सन्ति तथापीतिशेषः। आगमापायिनः आगमश्च अपायश्च तौ स्तो येषां ते 
उत्पत्तिविनाशवन्तः (अत एव) अनित्या अस्थिराः क्षणिका इति यावत्‌ । 
आगत्य कंचित्कालं स्थित्वा ततः परं निवतंन्ते इत्यर्थः । (तस्माद्‌) भारत, 
हे भरतबंशोदुभवार्जुन, तान्‌ अनित्यान्‌ क्षणिक्रान्‌ मात्रास्पर्शान्‌ तितिक्षस्व 
त्वं सहस्व । 'एते अस्थिरत्वान्मम अकिञ्चित्‌ कराः इति विवेकबुद्धया 
तान्‌ उपेक्षस्व । तेषु जायमानेषु हर्षविषादौ मा कार्षीरिति वाक्यार्थः । यद्यपि 
शीतोष्णादयः पटावरणादिप्रतीकारमन्तरेण सोढुं नोपेक्षामात्रेण शक्यन्ते 
इति सामान्य लोकस्य प्रत्यक्षम्‌ तथापि तदुपेक्षया सुखदुःखयोः स्वल्पत्वं 
भवत्येवेत्यपि प्रत्यक्षम्‌ इति वयम्‌ ॥१४।॥। 


अवतरणम्‌-मात्रास्पर्शंसहनस्य फलमाह भगवानयं हीति । 


व्याख्या-एते मात्रास्पशँप्राप्ताः । शीतोष्णादयः, समदुःखसुखं, समे- 
दुःखसुखे यस्य तम्‌, सुखदुःखप्राप्तौ हर्षविषादरहितम्‌ । यं धीरं धीमन्तं पुरुषम्‌ 
न व्यथयन्ति न क्षोभयन्ति, नित्यात्मदर्शंनाद्‌ न चालयन्ति इति यावत्‌ । स 
नित्यात्मदर्शननिष्ठो दवन्द्रसहिष्णुः पुरुषः, हे पुरुषर्षभ, पुरुषश्रेष्ठ, अमृतत्वाय 
कल्पते मोक्षाय समर्थो भवति। हीति निश्चये हेतौ वा । यस्मातु तत्सहनस्येदं 
फलम्‌ तस्मात्‌ तत्‌ सहस्वेति पूर्वेणान्वयः ।।१५॥ 

अवतरणम्‌ -ननु तथापि अतिदुःसहृम्‌ उत्कटं शीतोष्णादिकं कथं सोढ 
व्यम्‌ ? इत्याशङ्य तत्त्वविचारतस्तद्‌ असदिति ज्ञात्वा सोढं शक्यम्‌ इत्या- 
शयेनाह--नासत इति । 

व्याख्या--असतः, अविद्यमानस्य, देहादेः शीतोष्णादेशच सकारणस्य, 
भावो भवनमु अस्तिता, न विद्यते (स्वक्रारणादन्यत्रेति शेषः) । सतः आत्मनः 

अभाव: अबिद्यमानता न विद्यते नास्ति । अयंभावः-श्रान्तैर्लोकैः प्रतीय- 
मानमपि हूतं शीतोष्णादि सकारणम्‌ तत्त्वविचारेण आमज्ञकतृ केण बाध्य- 
त्वाद्‌ सूलकारणाद्‌ ब्रह्मणः पृथग्‌ नास्त्येव । तद्वैपरीत्येन तु अज्ञलोकंर्‌ 
अप्रतीयमानमपि अद्वैतस्‌ आत्मवस्तु तत्त्वज्ञैः प्रतीयमानत्वाद्‌, अस्त्येवेति । 
तथाहि द्वैतम्‌ असद्‌ अप्रामाणिकत्वाद्‌ रज्जुसर्पादिवतु । रञ्जुसर्पादौ धमि- 
ग्राहकस्य प्रत्यक्षादेः प्रामाण्याऽबोधकत्वद्शंनात्‌ । ननु क्वचित्प्रत्यक्षादे- 
अ्जमत्वेऽपि न सर्वत्र तथा । ततश्च प्रत्यक्षादिविषयस्य शीतोष्णादेः कथम्‌ 
असत्त्वम्‌ ? इतिचेदु-मैवम्‌, शोतोष्णादे इँतस्य विकारत्वेन आगमापायित्वाद्‌ 
असत्त्वस्य निर्णयात्‌ । तथा चायं प्रयोगः शीतोष्णादिकं कार्यम्‌ असद्‌ (मिथ्या) 
आगमापायित्वाद्‌ रज्जूरगवदिति । अपि च जन्मनः प्राक्‌ प्रध्वंसा दूध्वंञ्च 
अनुपलब्धेः सर्वेषां विकाराणां सर्वदा असत्वं सिद्धयति। 'आदावन्ते च 
यन्नास्ति वर्तमानेऽपि तत्‌ तथा’ इति न्यायात्‌ । किञ्च, यथा घटादिसंस्थानं 
बहिरन्तश्च चक्षुषा निरूप्यमाणं मृदु-व्यतिरेकेण अनुपलब्धेर्‌ असद्‌ मृदि 
कल्पितमात्रम्‌ । तथैव सर्वोऽपि विकारः स्व-स्वकारणव्यतिरेकेण अनुपलब्धेर्‌ 
असन्‌ । कार्यस्य घटादेः कारणस्य मृदादेस्तत्‌कारणस्य तत्कारणस्य चाऽव्य- 
क्तस्य तत्कारणपरमात्मव्यतिरेकेण अनुपलव्धेः। तथा च “सर्वः शीतादि- 
विकारोऽसनु स्व-स्वकारणव्यतिरेकेण अनुपलब्धेर्‌ 'घटकुण्डलादिवद्‌’ इत्य 
नुमानप्रयोगः । एवं च केवळपरममूलकारणस्य परमात्मन एव सत्त्वं परि- 
शिष्यते । तस्मिन्नेव अधिष्ठाने सर्वेषां विकाराणाम्‌ कल्पितत्वात्‌ । श्रतिरपि 
सर्वेविकाराणाम्‌ असत्वं प्रतिपादयति--'वाचारम्भणं विकारो नामधेयम्‌ 
मृत्तिकेत्येव सत्यम्‌’ (छा. ६१ ४) इत्यादिः । ननु एवं विकाराणाम्‌ असत्त्वे 
परममूलकारणमपि न स्यात्‌ विकारभावशून्यस्य तस्य प्रत्यक्षानुमानाभ्याम्‌ 
असिद्धेरिति सर्वाऽभाव प्रसङ्गः । इतिचेद्‌-मैवम्‌ । सर्वत्र व्यवहारभूमौ सर्वे: 
सदु-बुद्धेरसद्‌-बुद्धेशचोपलम्भात्‌ सदसतोरुभयोरेव प्रत्यक्षानुभान सिद्धत्वात्‌ । 
तथाहि संत्र व्यवहारभूमौ सर्वँ हे, बुद्धी उपलभ्येते समानाधिकरणे--सतो 
बुद्धिरिति असतो-बुद्धिरिति च। यथा 'सन्‌ घटः' 'सन्‌ पटः' “सन्‌ हस्ती’ 
त्येवम्‌ । तत्र विशेषणविषया बुद्धिः सतो बुद्धिः । घटादिविशेष्यविषया बुद्धिर्‌ 
असतो बुद्धिः । त्रिकालाऽवाध्यत्वस्‌ सत्त्वम्‌ इति सतो लक्षणाद्‌, यद्विषया 
बुद्धि ने व्यभिचरति तत्‌ सत्‌ । यद्विषया तु बुद्धि व्यभिचरति तद्‌ “असत्‌? 
इत्येवं सदसद्विभागो बुद्धितन्त्र: । तत्र सन्‌ घटः? इत्यादौ घटादिविषया 
बुद्धि व्यंभिचरति, घटादीनां विकारत्वादु, जन्मनः प्राक्‌ प्रध्वंसादूध्वंञ्च 

तदनुपलब्धेः । 'सन्‌-पट' इत्यादौ तददशैनाच्च । न तु सद्विषया बुद्धिः 
कदापि व्यभिचरति । घटे विनष्टे घटबुद्धेव्येभिचारे$पि सदुबुद्धेः 'सन्‌ पट: 
इत्यादावन्यत्र दर्शनात्‌ । ननु सदुबुद्धिवद्‌ घटबुद्धिरपि घटान्तरे दृश्यते 
इति चेन्न, पटादौ घटबुद्धेर दर्शनात्‌ । ननु सद्बुद्धिरपि नष्टे घटे न दृश्यते 
इति चेन्न, विशेष्यरूपव्यञ्जकाऽभावात्‌ । सद्बुद्धि विशेषणविषया सती 
विशेष्याऽभावे विशेषणाऽनुपपत्तौ (व्यञ्जकाऽभावे व्यङ्गयानुपपत्तौ) व्यक्तौ 
नष्टायां जाति रव व्यञ्जकाऽभावात्‌ कि विषया स्यात्‌ ? नन्वेवम्‌, अद्वेत- 
वादिनये घटादीनां सर्वेषां विशेष्याणास अभावाद्‌ विशेष्याऽभावे सद्बुद्धिरपि 
न स्यादितिचेन्न 'सद्‌ इदम्‌ उदकम्‌ इति मरुमरीच्यादौ वस्तुत उदकाऽभावेऽपि 
व्यवहारभूमौ सामानाधिकरण्यद्शनात्‌ प्रातिभासिकं विश्ेष्यमाश्रित्यापि 
सदुबुद्धेरूपपत्ते: । तथा च व्यावृत्तेषु यद्‌ अनुवृत्तं तत्‌ सद्‌ अव्यभिचरितत्वात्‌ । 
यथा “सर्पोऽयम्‌' 'उदकमिदम्‌’ इत्यादौ सर्पोदकादिषु व्यावृत्तेषु रज्जुमरी- 
च्यादेरिदसंशः । यद्‌व्यावृत्तं तन्मिथ्या । यथा सर्पजलादि। इति नियमः 
सिद्धः । एवञ्च सदुबुद्धेरव्यभिचारे तद्वोध्यस्य सतोऽपि परमकारणस्य 
अव्यभिचाराद्‌ । घटादि विकारविषयकबुद्धेव्यभिचारे तद्वोध्यस्य घटादेरपि 
व्यभिचारात्‌ 'प रमकारणं सत्‌ सर्वत्र अव्यभिचारात्‌ विकाराइच असन्तः पर- 
स्परं व्यभिचार त्‌ ।' इत्यनुमानद्वयेन परमकारणस्य परमात्मनः सत्त्वम्‌, 
विकाराणां सर्वेत्राम्‌ असत्त्वः्च सिद्धयति । अपि च सर्वत्र अनुवृत्तत्वात्‌ सद्रूपं 
ब्रह्म कारणम्‌ मृत्सुवर्णादिवत्‌। परस्परस्मिन्‌ व्यावृत्तत्वाद्‌ विइवं कार्यंघट- 
कुण्डलादित्रत्‌' इत्यनुमानमपि ब्रह्मणः परमकारणत्वे श्री धरस्वाभिना श्रीमद्‌- 
भागवतप्रथमपद्यऱ्य स्वव्याख्यायां दशितमिह ध्येयम्‌ । तयाच श्रृतिरपि 
परमकारणस्य सत्वं प्रतिपादयति-सदेव सोम्येदमग्र आसीदेकमेवाऽद्वितीयम्‌' 
(छ. ६।२।१) इत्यादि: । ननु तहि कथम्‌ असतः शीतोष्णादेः सत्त्वम्‌ सतश्च 
ब्रह्मणः असत्त्वं लौकिकानां प्रतिभाति ? इति चेत्‌ तत्त्वदशंनाऽभावादित्याह-- 
उभयोरपीति । उभयोरपि अनयोरात्माऽनात्मनोः सदसतोः “सत्‌ सदेव’ ‘असत्‌ 
असदेव' इत्येवम्‌ अन्तो निर्णयस्तु तत्त्वदशिभिः, तस्य भावस्तत्त्वम्‌ 
ब्रह्मणो याथात्म्यम्‌, तद्द्रष्टुं शीलं येषां तैरेव “स्ववाक्यं सावधारणम्‌' 
इति न्यायाद्‌ एवशब्दार्थलाभः । दृष्ट उपलब्ध: प्रत्यक्षीकृतः । हे अर्जुन, 
त्वमपि तत्त्वदशिनां दृष्टिमाश्रित्य शोकं मोहं च हित्वा 'शीतोष्णादीनि निय- 
ताऽनियतरूपाणि द्वन्द्वानि 'विकारोऽयम्‌ असन्नेव मरीचिजरल्वन्मिथ्यावभासते' 
इत्येवम्‌ प्रत्येकं मनसि निश्चित्य तितिक्षस्वेत्यभिघ्रायः ॥१६॥ 

अविनाशि तु तद्‌ विद्धि येन सर्वभिदं ततम्‌ । 
विनाशमव्ययस्यास्थ न कश्चित्कर्तृसहति ॥१७॥ 
अन्तवन्त इमे देहा नित्यस्योक्ताः शरीरिणः । 
अनाशिनोऽप्रमेयस्य तस्माद्युध्यस्व भारत ॥१८॥ 


अवतरणम्‌ -ननु कि पुनः सद्‌ इति ? यत्सर्वदा सदेवास्ति ? 
इत्यत आह- अविनाशीति । 

व्याख्या-तु शब्दोऽसदपेक्षया सति भेदस्य सूचकः । अविनाशि तु, न 
विनष्टुं शीलम्‌ अस्येति अविनाशि । अर्थात्‌ सत्‌ तु (सदुसतोर्मध्ये), तद्‌, 
विद्धि, जानीहि येन अर्थात्‌ आत्मना इदं दृश्यमानं सर्व साकाशं जगत्‌ ततं 
व्याप्तम्‌ आकाशेन घटादिकमिव ब्रह्मणा । येन ब्रह्मणा आत्भना सर्वमिदं 
साकाशं जगद व्याप्तम्‌ तत्तु सदिति जानीहि इति संबन्धः । साकाशसर्वेजगदु- 
व्यापकं ब्रह्मैव सच्छन्दवाच्यमित्यर्थः। अविनाशीति सुप्यजातौ णिनिस्ता- 
च्छील्ये (पा० सू०) इति ताच्छील्येणिनिः । आत्मनो विनाशाऽभावे युक्तिमाह ¬ 
विनाशम्‌ अव्यस्येत्भ्यादि । अव्ययस्य, न व्येति उपचयापचयौ याति यत्‌ तद्‌ 
अव्ययम्‌ । नैतत्सदाख्यं ब्रह्म देहादिवत्‌ स्वेन रूपेण व्येति निरवयवत्वाद्‌ । 
नापि आत्मीयेन रूपेण व्येति यथा देवदत्तो धनहान्या व्येति अपचीयते तथा, 
एतस्य आत्मीयाऽभावातु, अतो हि अव्ययस्य उपचयापचयरहितस्य अस्य 
सदाख्यस्य ब्रह्मणो विनाशम्‌ अदर्शनम्‌ अभावं न कर्चितु कर्तुम्‌ अर्हति । 
ईञ्वरोऽपि आत्मानं विनाशयितुस्‌, नाहँति न शक्नोति । अव्ययत्वात्‌ । 
आत्मा हि ब्रह्म । आत्मनि क्रिया विरोधाच्चेत्याशयः । “कः पण्डित स्त्वदपरं 
शरणं समीयाद्धक्तप्रियादृतगिर: सुहृदः कृतज्ञात्‌ । सर्वान्‌ ददाति सुहृदो 
भजतोऽभिकामान्‌ आत्मानमप्युपचयापचयौ न यस्य ॥”” (श्रीमद्भाग० ११।) 
इति भागवतेऽपि अस्योपचयापचयराहित्यमुक्तम्‌ तदनुसन्धयेस्‌ ।।१७॥ 

अवतरणम्‌-ननु कि पुनरसदिति ? यत्‌ सर्वदा असदेवेति ? इत्यत 
आह-अन्तवन्त इति । ट 

व्याख्या - नित्यस्य कूटस्थस्य । अनाशिनः, नाशरहितस्य । नित्यस्य 
अनाशिन इति न पुनरुक्तम्‌ नित्यत्वस्य नाशस्य च प्रत्येक द्विविधत्वाद्‌, 
मुख्यनित्यत्वबोधस्य द्विविधनाशराहित्यबोधस्य च स्फुटीकरणाय तदोभयावश्य- 
कत्वात्‌ । तथाहि नित्यत्वं द्विविधं मुख्यं, गौणं च । तत्राद्यं कूटस्थत्वरूपम्‌ । 

यथा ब्रह्मणः । अन्त्यन्तु कल्पादिप्रभृ तिकल्पान्तपर्यन्त स्थायित्वरूपं यथा पृथिव्या- 
दीनाम्‌ । तत्र अनाशिन इति वलात्‌ कूटस्थत्वरूपमेव मुख्यं नित्यत्वं स्फुटतया 
गृह्यते । एवं नाशोऽपि द्विविधो मुख्यो गौणश्च । तत्रा&्दयो$दर्शनरूप: । 
अन्त्यस्तु अन्यथा परिणामरूपः । यथा देहो भस्मीभुतो$दर्शंनं गतो नष्ट 
इत्युच्यते । विद्यमानोऽपि देहो व्याध्यादिना अन्यथा परिणतो नष्ट इत्युच्यते 
तथा च नित्यस्येति विशेषणबलाद्‌ द्विविधेनापि नाशेन असंबन्धोऽस्य 
शरीरिणः स्फुटतया गृह्यते । अप्रमेयस्य, प्रत्यक्षादिप्रमाणैरपरिच्छेद्यस्य । 
रूपादिराहित्याद्‌ आत्मा तावन्न चक्षुरादिप्रत्यक्षः । नापि अनुमेयो व्याप्ति- 
ग्रहाऽभावात्‌ । नाप्युपमेयः तत्सदृशस्याऽन्यस्याऽभावात्‌ । ननु आगमेन आत्मा 
परिच्छिद्यते ? न, आत्मनः स्वप्रकारात्वेन स्वत एव (प्रमाणानपेक्षयेव) । 
ज्ञातत्वात्‌ । ज्ञाते हि आत्मनि प्रमातरि सति प्रमेयं घटादिकं प्रमित्सोः 
पुरुषस्य प्रत्यक्षादीनां प्रमाणानाम्‌ अन्वेषणा भवति न हि आत्मा नाम कस्य- 
चिद्‌ अप्रसिद्धो भवति । नहि पूर्वम्‌ 'इत्वमहम्‌' इत्यात्मानम्‌ अप्रमाय पश्चात्‌ 
प्रमेयद्यटादिपरिच्छेदाय प्रवतेते लोकः। तस्मादु आत्मनः स्वप्रकाशचेतन्य- 
रूपतया स्वत एव ज्ञातत्वाद्‌ न प्रमाणपरिच्छेद्यता । शापस्त्रन्तु 'मनुष्योऽहस्‌ 
कर्ताऽहम्‌' 'भोक्ताऽहम्‌’ इत्याऽद्यनात्मधर्माध्यारोपनिवर्तंकत्वमात्रेण प्रमाण- 
त्वम्‌ आत्मनि प्रतिपद्यते। नतु अज्ञातार्थज्ञापकत्वेन। तया च श्रुतिः 
यत्साक्षादपरोक्षादब्रह्म य आत्मा सर्वान्तरः’ (बृह० ३।४।१) इति । यत्‌ 
स्वतोऽपरोक्षम्‌, तद्‌ ब्रह्म, स एवआत्मा सर्वान्तर इत्यर्थः । स्वतो विज्ञाते तु 
आत्मनि पञ्चाद्‌ देहादिभिन्नत्वम्‌ अनुमानेनापि तस्य विज्ञायते । आत्मा 
देहादन्यः’ 'योऽहं बाल्ये पितरौ अन्वभूवम्‌, स एवाहं सम्प्रति जरसि पोत्रादीन्‌ 
अनुभवामि ।' इत्यनुसंधानात्‌ । “आत्मा इन्द्रियेभ्योऽपि भिन्नः 'योऽहमुद्ाक्षं 
स एवाहं शृणोमि’ इत्यहमालम्बनस्य प्रत्यभिज्ञानात्‌ । 'बुद्धिमनोभ्यामपि 
भिन्न आत्मा” तयोः करणत्वेन कर्तृत्वाऽयोगात्‌ । अहमालम्बनस्य कतृतया 
प्रतीतेः । यद्यपि औषाधिकमेवात्मनः कर्तृत्वम्‌ बुद्धिसम्पृक्तस्यैव न तु स्वत- 
स्तथापि केवलमनोबुद्धयोः करणत्वस्येव प्रतीति ने कतेत्वस्येति भावः। 
अहं स्थूलः? 'अहं कृशः’ इत्यादिप्रत्ययस्तु प्रेमास्पदे भार्यादौ विकले 'अहमेव 
विकल? इत्यादिप्रत्ययवद्‌ उपचारादुपपद्यते । शरीरिणः आध्यासिकसंबन्धेन 
शरीरमस्यास्तीति शरीरी, तस्य । इमे प्रतीयमानाः । देहाः स्थूलसूक्ष्मः 
कारणरूपा। देहा इति शीतोष्णादिसर्वंविकाराणामु उपळक्षणम्‌ । सकरस्य 
द्वैतप्रपञ्चस्येति यावत्‌ । अन्तवन्तः, अन्तो विनाशो विद्यते येषां ते । यथा 

य एनं वेत्ति हन्तारं यश्चैन॑ सन्यते हतम्‌ । 
उभौ तौ न विजानीतो नायं हन्ति न हन्यते ॥१९॥ 


मृगतृष्णिकोदकादौ सदुबुद्धिरनुवृत्ता प्रमाणनिरूपणान्ते विच्छिद्यते, स तस्या- 
अन्तः । तथा अन्तवन्तः । स्वप्नमायादेहादिवच्च अन्तवन्तः (असन्तः) 
इत्युक्ताः । तत्त्वज्ञानिभिरितिशेष: । यस्मादेवं नित्योऽविक्रियश्चात्मा, 'सन्‌' 
इति न शोकस्यानस्‌ । तस्य देहा असन्त इति तेडिप न शोकस्थानम्‌ । 
मात्रास्पर्शारच सोढव्या एवेति तेडिप न शोकस्थानमिति। तस्माद्‌ भारत 
हे भरतवंशोद्भवार्जुन, भरतवंशोन्ल्ूवत्वेनापि शोकमोहयोरनौचित्यं सूचितस्‌ । 
युद्धयस्व, युद्धादुपरमं मा कार्षीः । अत्र भाष्ये “नह्यत्र” युद्धकर्तव्यता 
निधीयते । युद्धे प्रवृत्त एव ह्यसौ शोकमोहुप्रतिबद्धस्तूष्णीम्‌ आस्ते । तस्य 
कतंव्यप्रतिबन्धापनयनमात्रं भगवता क्रियते । तस्माद्‌ 'युद्धयस्व’ इत्यनुवाद- 
मात्रं न विधिः” इत्युक्तम्‌ । 'एतेन आत्मनौ नित्यत्वादिस्वरूपस्‌ उपपाद्य 
युद्धक्तेव्यत्वविधानाद, मोक्षं प्रति ज्ञानकर्मंसमुच्चयस्य साधकत्वं प्रतिभाति’ 
इत्यपास्तम्‌ । केवलस्य ब्रह्मसाक्षात्कारमात्रस्यंव साक्षान्मोक्षसाधकत्वात्‌ । 
“तमेव विदित्वाऽतिमृत्युमेति नान्यः पन्था विद्यतेऽयनाय’ (इवे.) इत्यादिश्रुत्या 
ब्रह्मसाक्षात्कारमात्रस्य मोक्षं प्रति साधकत्वस्य निर्णयात्‌ । ग्रन्थान्ते विस्तरे- 
णेतद्‌ निरूपयिष्यते । अस्य गीताशास्त्रस्य च तत्रैव तात्पर्यमिति तत्रैव 
वर्णयिष्यते विस्तरेणेत्यवधेयम्‌ ।।१८॥ 9 


अवतरणम्‌--उपनिषच्छास्त्रमिव शोकमोहादिसंसा रका रणनि वृत्त्यर्थ मिदं 


गीताशास्त्रमपि विद्यते । न कर्मकाण्डशास्त्रवतु प्रवर्तकमस्ति । इत्यस्यार्थ- 


स्यैकदेशाउनुमत्या साक्षिभूते कठोपनिषदन्तर्गते हे ऋचौ इह आनिनाय 
भगवान्‌ । तत्र 'अहमेषां भीष्मादीनां हन्ता’ 'एते भीष्मादयो मया हन्यन्ते’ 
इत्यर्जुनस्य वुद्धेमू षात्वं बोधयितुं तावत्‌ प्रथमाम्‌ ऋचमुदाहरति भगवान्‌-- 
एनमिति । 
व्याख्या--यः पुरुषः, एनं देहिनम्‌ आत्मानम्‌, 'देहिनः' “शरीरिणः? 
इत्येवं पुर्वेत्र प्रकृतम्‌, हन्तारम्‌ हननक्रियायाः कर्तारं 'हन्ताऽहम्‌' इति 
वेत्ति जानाति । यश्च अन्यो जनः, एनम्‌ आत्मानम्‌ हृतम्‌ देहहनने 'हतोऽहम्‌' 
इति हननक्रियायाः कर्मभूतम्‌, मन्यते जानाति। तौ आत्मनि हननकर्त त्व 
कर्मेत्वाऽऽरोपिणौ, उभौ द्वावपि, न विजानीतः न विवेकेन अहंप्रत्ययः 
विषयम्‌ आत्मानं जानीतः । देहे स्थूळे सूक्ष्मे वा हन्तरि सति 'हन्ताऽहम्‌? इति, 


§ 

न जायते खियते वा कदाचिद्‌ 

नायं भूत्वाभविता बा न भूयः। 
अजो नित्यः शाश्वतोऽयं पुराणो 

न हन्यते हन्यसाने शरीरे ॥२०॥ 


देहे स्थूले हते सति 'हतोऽहम्‌' इति 'हतोऽयम्‌ आत्मा! इति वा यौं जानीतः, 
तौ द्वावपि देहात्मबुद्धिकत्त्वेन भ्रान्तौ सन्तौ 'अहंप्रत्ययविषयस्य आत्मनः 
स्वरूपस्य अनभिज्ञौ एव स्तः, इत्यर्थः । (यस्मात्‌) अयम्‌ आत्मा, न हृन्ति, 
न हननक्रियायाः कर्ता भवति । न हन्यते न च हननक्रियायाः कर्म भवतीत्यर्थः 
अविक्रियत्वादिति शेषोश्त्र । एतेन आत्मनोऽव्ययत्वेन हननक्रियायाः 
कर्मेत्वस्याऽसम्भवेऽपि देहकर्म॑कहननक्रियायाः कर्ता आत्मा स्यादित्यपास्तस्‌ । 
अविक्रियत्वेन समाधानात्‌ । अनेन वाक्येन आत्मनि सर्वंविकाराऽभावस्योप- 
लक्षणीयत्वातु । अतः कस्या अपि क्रियायाः कर्ता आत्मा न भवति, क्रिया- 
कतृ त्वस्य विकारत्वेन आत्मनि तदभाव।त्‌ । यथा लौहपिण्डे वह्मिसंवन्धादेव 
दग्धृत्वं, न स्वतः । तथैव अन्वयव्यतिरेकाभ्यां बुद्धयादिसमनियतं कतृं त्वं 
बुद्धयादेरेव धर्मो नात्मनः । आत्मनि कतृ त्वघ्रतीतिस्तु बुद्धयादिसंबन्धादेव । 
आत्मनो बन्धोऽपि बुद्धयादिविशिष्टस्यैवात्मनो न केवळस्य । आत्मनो मोक्षश्च 
बुद्धयादिवियोग एवेति बन्धमोक्षयोरनै वैयधिकरण्यस्‌ । जगद्रचनाकतृत्वमपि 
ब्रह्मणो मायासंबन्धादेव, न स्वतः । तस्मान्न कतृ त्वम्‌ आत्मधर्मः । स्पष्टः 
ञ्चेदं 'कर्ता शास्त्रार्थवैत््वात्‌’ यथा च तक्षोभयथा' इति ब्रह्मसूत्राधिकरणे 
शाङ्करभाष्ये । आत्मन्येव क्रियामात्रस्यैव करतुंत्वाऽभावेऽपि नायं हन्तीति 
विशेषक्रियोपादानं हन्तेः प्रकृतत्वेन पुरः स्फूर्तिकतया काकेभ्यो दधि रक्ष्यताम्‌ 
इतिवद्उपलक्षणार्थत्वात्‌ । कठोपनिपदि अयं श्रौतः पाठः-“हन्ता चेन्मन्यते 
हन्तुम्‌ । हतश्चेन्मन्यते हतम्‌ । उभौ तौ न विजानीतो नायं हन्ति न 
हन्यते ॥” (१।२।१९) इति । नार्थे भेद इति द्रष्टव्यस्‌ ॥१९॥ 

अवतरणम्‌-ननु आत्मनो हननक्रियाया अभावे 'अविक्रिय आत्मा 
इति कारणमुक्तं पूर्व॑म्‌ । तत्र कथम्‌ अविक्रिय आत्मा ? इति चेद्‌ द्वितीयो 
मन्त्रः न इति । 

व्याख्या--अयं कदाचिद्‌ न जायते म्रियते वा । (यस्मात्‌) न भूत्वा 
भूयो भविता न वा। (तन्त्रेण) भूत्वा भूयो न भविता न वा (इति)। 

(यस्माद्‌ न जायते तस्माद्‌) अज: । (यस्मान्न म्रियते तस्माद्‌) नित्य: । (अपि च) 
अयं शाइवतः पुराणः । शरीरे हन्यमाने (अपि) (अयं) न हन्यते । इत्यन्वयः । 
अयं प्रकृत आत्मा । कदाचिच्छन्दः. सर्वविक्रियाप्रतिषेधेःः संबध्यते कदाचिद्‌ 
न जायते कदाचिन्न म्रियते इत्येवम्‌ वाशब्दौ चार्थे। कदाचित्‌ कस्मिन्नपि 
काले । न जायते नौत्पद्यते। जनिलक्षणा विक्रिया आत्मनो नास्तीत्यर्थः । 
कदाचिद्‌, ञ्रियतेवा, विनश्यति च । वाशब्दस्य चार्थैत्वात्‌ “न जायते” इत्यतो 
नकारष्यानुकर्षणाद, न कदाचिद्‌ ञ्रियते चेत्यर्थः । अनेन आत्मनो विनाश- 
लक्षणा अन्त्या विक्रिया प्रतिषिद्धा । 'न जायते’ इत्यत्र हेतुमाह--नायं भूत्वे- 
त्यादि (यस्यादयं कदाचिद) न भुत्वा अविद्यमानो भुत्वा भूयः पुनः पश्चात्‌ 
कदाचित्‌ भविता उत्पत्ति गन्ता न वा न चास्तीत्यर्थेः । भुत्वेत्यत्र महाविभा- 
षया वैकल्पिकत्वात्‌ समासाऽभावः । भवितेति तृजन्तं कृदन्तम्‌ । यो हि प्राग्‌ 
अविद्यमानो भूत्वा पर्चादुत्पत्ति गच्छति 'स जायते’ इत्युच्यते लोके | नैवम्‌ 
आत्मा । तस्माद्‌ आत्मा न जायते इत्याशयः । अपि चात्र तन्त्रेण न म्रियते 
इत्यत्रापि हेतुमाह-नायंभूत्वेयादि । इह्‌ वा शब्दवलान्नशब्दबलाच्च तन्त्रं 
गम्यते । एकेन अनेकार्थबोधनं तन्त्रम्‌ इत्युक्तम्‌ । (यस्माद्‌) अयमात्मा 
(कदाचिद्‌) भूत्वा उत्पद्य भूयः पुनः पश्चात्‌ (कदाचिद्‌) न भविता अभावं 
गन्ता न वा न चास्ति । अत्र न भवितेत्यत्र महाविभाषया वैकल्पिकत्वात्‌ 
समासाऽभावः। योहि कदाचिद्‌ भूत्वा कदाचिद्‌ न भवति अभावं गच्छति स 
“म्रियते' इत्युच्यते लोके । नैवम्‌ आत्मा । तस्मादात्मा न श्रयते इत्याशयः । 
न जायते इत्यादिनो क्तमुपसंहरन्नाह-अजो नित्य इति। (यस्मादयं कदाचिन्न- 
जायते तस्माद्‌) अजःआत्मा न जात इत्यर्थः । “अनेन जन्मपूविका अस्तित्व 
विक्रियापि न आत्मनोऽस्तीत्याह्‌” इत्यानन्दगिरिः । (तथा यस्मादयं न 
प्रियते तस्माद्‌ आत्मा) नित्यः कूटस्थः । 'त्यन्नेर्धव इति वक्तव्यम्‌’ (का.वा.) 
इति निशाब्दात्‌ त्यप्‌ । शेषानपि विकारात्‌ निराकर्तुमाह-शाइवत इत्यादि । 
(तथा अयमात्मा) शाइवतः शश्वत्‌ सवेदा भवः सत्तावान्‌ । एतेन आत्मनि 
अपक्षयलक्षणविकारस्य निषेध: । यो हि अपक्षीयते नामौ देहादिः सर्वदा 
सत्तावान्‌ । आत्मा तु सर्वदा सत्तावान्‌। तस्मान्त अपक्षीयते। अपक्षयो 
हि आकारक्षयेण वा स्याद्‌ गुणक्षयेण वा । नाद्यः आत्मनो निरवयवत्वात्‌ । 
न च द्वितीयः स्यात्‌ तस्य निर्गृणत्वादिस्यारयः। “अपक्षयविपरीताऽपि 
वृद्धिलक्षणा विक्रिया प्रतिषिध्यते-पुराणइति। योहि अवयवागमेन उपचीयते 
स 'वर्धते' 'अभिनवः' इतिचोच्यते । अयन्तु आत्मा निरवयवत्वात्‌ पुराऽपि 

वेदाऽविनाशिनं नित्यं य एनमजमव्ययम्‌ । 
कथं स पुरुषः पार्थ क॑ घातयति हस्ति कम्‌ ॥२१॥ 


न व एवेति पुराणो न वर्धते इत्यर्थः ।' इत्ति भाष्यम्‌ । 'पृषोदरादीनि यथोप- 
दिष्टम्‌’ ( पा. सू. ) इति पुराणशब्दशस्य साधुत्वम्‌ । अत्र कठोपनिषदि 
शाङ्करभाष्यम्‌-“यो हि अशाइवतः सोऽपक्षीयते अयन्तु शाइवतः, अत एव 
पुराणः पुरापि नव एवेति। यो हि अवयवोपचयद्वारेण अभिनिवेत्य॑ते स 
इदानीं नवो यथा कुम्भादि: । तद्विपरीतस्तु आत्मा पुराणो वृद्धिवजित 
इत्यर्थः ॥” इति । विपरिणामलक्षणविकारमपि प्रतिषेद्धमाह-न हन्यते 
इत्यादि । (तथा) शरीरे स्थूलदेहे हन्यमाने विपरिणम्यमाने (अपि) अयमात्मा । 
न हन्यते न विपरिणम्यते।” हन्तिरत्र विपरिणामार्थको द्रष्टव्योऽपुनरुक्त- 
ताये । न विपरिणम्यते इत्यर्थः ।” इति भगवान्‌ शङ्कराचार्यः । अन्यथा 
न म्रियते इत्यनेनैव गतार्थत्वाद्‌ 'न हन्यते’ इति पुनरुक्तं स्यात्‌ । किञ्च 
पूर्वमपि नायं हन्ति, न हन्यते इत्युक्तम्‌ इति भाष्याशयः। एवः्चात्र— 
“जायतेऽस्तिवर्धते विपरिणमतेऽपक्षीयते विनश्यतिचेति षड्भावविकाराः” इति 
निर्क्तकारमहषियास्कोक्ता उपलक्षणतया तत्रैवान्तर्भूता इतरेऽपि यौवनादयः 
क्रियादयश्च सर्वे एव विकारा आत्मनि निराकृताः । एवच्च यस्मात्‌ सर्वे- 
विकारशुन्य आत्मातस्माद्‌ उभौ तौ न विजानीत इति पूर्वमन्त्रेणास्य 
मन्त्रथ संबन्धः। कठोपनिषदि तु अयं श्रौतः पाठ:-“न जायते म्रियते वा 
विपरिचिन्तायं कुतर्चिन्न वभूव कश्चितु । अजो नित्यः शाश्वतोऽयं पुराणो 
न हन्यते हन्यमाने शरीरे ॥” (कठो० १1२१८ इति ॥२०॥ 
अवतरणम्‌--'य एनं वेत्ति हन्तारम्‌’ इति प्रथम मन्त्रेण 'आत्मा हनन- 
क्रियायाः कर्ता कर्म च न भवतीति प्रतिज्ञाय तत्र हेतुम्‌ आत्मनो स्यविक्रियत्वं 
द्वितीयमन्त्रेण 'न जाथते म्रियतेवा' इत्यादिना संसाध्य सम्प्रति भगवान्‌ पूर्व- 
मन्त्रप्रतिज्ञातमर्थम्‌ उपसंहरति-_वेदेति । 
व्याख्या-पार्थं हे पृथापुत्रार्जुन, यः पुरुषः, एनं प्रकृतम्‌ आत्मानम्‌ । अजम्‌ 
जन्मतदनन्तरसत्तारूपप्रथमद्वितीयविका रहितम्‌ । (तथा) अव्ययम्‌ अपक्षय- 
रहितम्‌ (तथा) अविनाशिनं विनाशरूपान्त्यविकाररहितम्‌ (तथा) नित्यम 
परिशिष्टवृद्धिविपरिणामकतृ त्वभोक्तृत्वादिरूपसकलविकाररहितं वेद विजा- 
नति, स विद्वान्‌, पुरुषः, कथं केन प्रकारेण, क॑ घातयति कस्य हन्तारं 
प्रयोजयति ? (कथं वा) कं हन्ति कस्य हननक्रियां करोति? न कथस्चित्‌ कंचिद्‌ 

घातयति न च कथव्वित्‌ कञ्चिद्‌ हन्तीत्यर्थः । किम्‌ शब्द आक्षेपार्थकः सर्वत्र, 
न प्रश्‍नार्थकः । हननक्रियानिषेधे हेतुत्वेनो क्तस्य अविक्रियत्वस्य (अजत्वाव्यय- 
त्वादिरूपस्य) हननप्रतिषेध इव सर्वकर्मप्रतिषेधे तुल्यरूपेण हेतुतया विदुषः 
सर्वकर्मप्रतिषेध एव प्रकरणारथोऽभिप्रेतो भगवतः । हन्तिमात्रस्य तु आक्षेप 
उपलक्षणार्थतया कृतः प्रकृते हननस्यैव पुरःस्फृतिकत्वात्‌ । विदुषः सर्वकर्माऽ- 
संभवे त्यात्मनोऽविक्रियत्वमेव कारणमिति द्रष्टव्यस्‌ । विदुषः एवाऽऽत्मत्वात्‌ । 
न हि देहादिसंघातस्य विद्वत्ता । विदुषः कर्माऽसंभववचनाद्‌ यानि कर्माणि 
शास्त्रेण विधीयन्ते तानि अविद्वदुविषयाणि” इति भगवतो निञ्चयोऽवगम्यते । 
अत एव भगवानु नारायणः सांख्यान्‌ विद्ुषोऽविदूषश्च कर्मिणः प्रविभज्य 
द्वे निष्ठे ग्राहयति-“ज्ञानयोगेन सांख्यानां कर्मयोगेन, योगिनाम्‌'”' (३।३) 
इति । 'जन्मादिसर्वभावविक्रियारहितोऽहस्‌' 'अविक्रियोऽहम्‌’ 'अकर्ताऽ- 
हम्‌’ 'अभोक्ताऽहम्‌’ तथा 'एकोऽहमात्मा’ इति विज्ञानं शास्त्राचार्योपदेशतद 
नुष्ठानजनितैः शमदमादिभिः संस्कृते मनसि उत्पद्यते एव । “मनसँवाऽनुद्रष्ट- 
व्यस्‌” (बृह. ४४१९) इति श्रृत्या आत्मनः संस्कृतमनोरूपकरणगोचरत्वस्य 
स्पष्टमुक्तत्वात्‌ । अत्र 'शास्त्राचार्योपदेशजनितशमदमादिसंस्कृतं मन आत्म- 
दर्शने करणम्‌” इति भगवान्‌ शङ्कराचार्य: । शास्त्राचार्योपदेशलदनुष्ठान जनित 
शमदमादि संस्कृतं मन आत्मसाक्षात्कारे करणम्‌ इति तदर्थः। आत्मनः 
करणाऽगोचरत्वस्यो क्तिस्तु असंस्कृतमनोऽपेक्षया चक्षुरा दिकरणाऽगोचर- 
त्वाच्च । अत एव मनःसंस्कारार्थंतया कर्मयोगस्य साफल्यम्‌ । शुद्धचित्ते एव 
आत्मविज्ञानस्य संभवातु । एतेन 'तादुशम्‌ आत्मविज्ञानं न कस्यापि जायते' 
इति परास्तम्‌ । अत एवोक्तं खण्डनखण्डखाद्ये--“'ईश्चरा{ग्र देषा पुंसाम्‌ 
अद्वेतवासना । महाभयक्तत्राणा द्वित्राणां यदि जायते ॥” (१।२५) इति । 
अवधूतगीतायाच्चोक्तम्‌ “ईश्वरानुग्रहादेव पुंसामद्वेतवासना । महाभयपरि- 
त्राणा विप्राणामुपजायते ॥” (१।१) इति। ननु यदि विडुषः सर्वविकार 
शून्यत्वेन कर्माऽसंभवरस्ताह कथं जनकादेर्जीवन्मुक्तस्य कर्मवर्णनस्‌ ? इति- 
चेन्न । प्रबळप्रारब्धफलककर्मवशाद्‌ वाधिताऽनुवृत्त्या लोकसंग्रहाय वा 
विदुषः शरीरेन्द्रियैः कर्माऽऽभाससंभवेऽपि विदुषः स्वस्मिन्‌ कतृ त्वाऽभिमा- 
नाऽभावात्‌ तादृशकर्माऽऽभासस्य बन्धफलाऽजनकत्वाद्‌ वस्तुगत्या तस्य 
कर्माऽऽभावस्यैव सत्त्वात्‌ । तदुक्तं श्रीमदुभागवते--“मुक्तोऽपि तावद्‌ विभृयात्‌- 
स्वदेहं प्रारब्धमरनन्‌ अभिमानशुन्यः । यथाऽ्नुभूतं प्रतियातनिद्रः किन्त्वन्य- 
देहाय गुणान्‌ न वृङ्क्ते ॥' (५।१।१६) इति। ननु य एनमेवं वेद स न हन्ति 

वासांसि जीर्णानि यथा विहाय 

नवानि गृह्णाति नरोऽपराणि । 
तथा शरीराणि विहाय जीर्णान्य- 

न्यानि संयाति नवानि देही ॥२२॥ 
नैनं छिन्दन्ति शस्त्राणि नैतं दहति पःवकः । 
न चेनं बलेदयन्त्यापो न शोबयलि सारतः ॥२३॥ 


इत्युक्ते यो हि अज्ञः स तुहन्तीति वोधः स्वात्‌ ? न चेष्टापत्तिः नायं हन्ति 
इति सामान्यप्रतिज्ञाया विरोधातु । इति चेन्न ! 'य एनमेवं वेद स न हन्ति,’ 
आत्मानं हन्तारं नाऽभिमन्यते । यो हि आत्मानं हन्तारम्‌ अभिमन्यते स न 
वेद' इति विवक्षितत्वात्‌ । एवश्च विदुषोऽविदुषश्च द्वयोरेव सर्वकर्माऽभावे 
समानेऽपि विद्वान्‌ स्वात्मनि कर्तृत्वं नाऽभिमन्यते अविद्वांस्तु स्वात्मनि 
कतृत्वम्‌ अभिमन्यते इति भेद: । शरीरेन्द्रियसंघातस्यैव कर्तृत्वं न कूटस्थः 
स्यात्मन इति अष्टादशे 'अधिष्ठानं तथा कर्ता’ इत्यादिप्रकरणे विस्तरेण 
वक्ष्यते ॥२१।॥। 

अवतरणस--आत्मनो ह्यविनारित्वं यत्‌ प्रतिज्ञातं प्रकृते तद्‌ दुष्टान्ते- 
नापि स्फुटीकरोति --वासांसीति । 

व्याख्या--नरः पुरुषः यथा येन प्रकारेण, जीर्णानि दुर्बलतां गतानि, 
वासांसि वस्त्राणि, विहाय परित्यज्य, अपराणि अन्यानि नवानि नूतनानि 
(वासांसि) गृह्वाति उपादत्ते। तथा, तद्वत्‌, देही आत्मा जीर्णानि दुर्बलतां 
गतानि, शरीराणि तत्तदुजन्मभेदप्राप्तानि स्थूलशरीराणि विहाय परित्यज्य 
अन्यानि अपराणि नवानि अभिनवानि शरीराणि स्थूलजीर्णेशरीरत्यागेऽपि 
संयाति संगच्छति । यथा जीणंवस्त्रत्यागे पुरुषो न नश्यति तथैव जीर्णशरीर- 
त्यागेऽपि आत्मा न नश्यति इति तात्पर्यम्‌ । बुद्धी न्ट्रियादिचटितं सूक्ष्मशरीरम्‌ 
अविद्यात्मकं कारणशरीरञ्च मोक्षकाल एव विद्वानेव त्यजतीति द्रष्टव्यस्‌ । 
आत्मनः स्थूलशरीरग्रहणत्यागौ पूर्वोक्तौ बुद्धिसम्पृक्तस्येव न केवलस्य । 
केवलस्य तु सर्वकर्माऽसंभवस्य पूर्वत्र प्रदशितत्वादित्यवधेयम्‌ ॥२२॥ 

अवतरणम्‌ आत्मनो ह्यबिनाशित्वमेव सुबोधयितुमाह- नैनमिति । 

व्याड्या-एनं प्रकृतं देहिनम्‌ आत्मानम्‌ शस्त्राणि खड्गादीनि, न 
छिन्दन्ति निरवयवत्त्वान्नास्य अवयवविभागं कुर्वन्ति । (तथा) पावकोऽग्निः, 

¥ 


५० वंशीव्याख्योपेता [द्वि० अ० 


अच्छेद्योड्पसदाह्मोड्यमक्लेयोइशोष्ण एव च । 
नित्य: सर्वगतः स्थाणुरचलोऽथं सनातन: ॥२४॥ 
अव्यक्तोश्यसखिन्त्योञ्यमबिकार्योयमुच्यत । 
तस्सादेवै विदित्वैनं नानुशोचितुसहसि ॥२५॥ 


एनं न दहति, न भस्मीकरोति । आपो जलानि च एनं न क्लेदयन्ति सावयव- 
मृत्पिण्डादिकमिव विर्लिष्टावयवं न कुर्वन्ति निरवयवत्वादेवेति भावः। 
(तथा) मारुतः पवनः, एनमात्मानस्‌, न शोषयति स्नेहवद्द्रव्यमिव स्नेह 
शोषणेन न. नाशयति स्नेहाऽभावादिति भावः। इह्‌ पृथिव्यप्तेजोवायूनां 
नाशकत्वाक्षेपः झस्त्राणां पृथिव्यन्तर्गतत्वात्‌ । आकाशस्य तु न नाशकत्वा- 
क्षेपः तस्य नाशकत्वस्याऽप्रसिद्धेः ।।२३।। 

(यत एवं तस्मात्‌) अयम्‌ आत्मा अच्छेद्च:, द्वैधीकरणायोग्यः (तथा) 
अयम्‌ अदाह्यः भस्मीकरणाऽयोग्यः । (तथा) अक्लेद्य आर्द्रीकरणाऽयोग्यः, 
अशोष्य एव च, तथा शुष्कीकरणाऽयोग्य एवास्तीति शेषः। एव शब्दस्य 
अच्छेद्यत्वादावपि संत्र संबन्धः-अच्छेय एव, अदाह्य एवेत्येवस्‌ । एवेन 
न तु छेदनयोग्यः, न च दहनयोग्य इत्येवमर्थः । (यस्माद्‌ अन्योन्यनाशहेतू- 
न्यपि भूतानि नैनम्‌ आत्मानम्‌ नाशयिलुस्‌ उत्सहन्ते तस्माद्‌) अयं नित्यः, 
अविनाशी, (नित्यत्वात्‌ सर्वगतः, सवंत्रप्राप्तः, सर्वगतत्वात्‌) स्थाणुः स्थाणु- 
खिव स्थिरः, (स्थिरत्वाद्‌) अचलोऽयमात्मा, (अतः) सनातनर्चिरन्तनोऽनादिनँ 
कारणात्‌ कुतर्चिन्निष्पन्नोऽभिनवः किन्तु सनातन एवेत्यर्थः । ननु 'न जायते 
म्रियते वा? इत्येकेनैव इलोकेन आत्मनो नित्यत्वम्‌ अविक्रियत्वञ्चोक्तम्‌ 
पुन 'वेंदाविनाशिनम्‌' इत्यारभ्य 'अचलोऽयं सनातनः' इति यावद्‌ व्यर्थ 
इलोक्रकथनम्‌, क्वचिच्छब्दतः क्वचिच्चार्थतः पुनरुक्तेरिति चेद्‌ न । दुर्बोधत्वा- 
दात्मत्रस्तुनः पुनः पुनः प्रसङ्गमापाद्य शब्दान्तरेण तदेव वस्तु निरूपयति 
भगवान्‌ भक्तवत्सलः कथं तु नाम संसारिणाम्‌ अव्यक्तं तत्त्वं बुद्धिगोचरताम्‌ 
आपन्नं सत्‌ संसारनिवृत्तये स्यादित्याशयात्‌ ।।२४।। 

अकतरणम्‌-प्रकारान्तरेणाऽपि आत्मस्वरूपं निरूपयन्‌ भगवान्‌ वासु- 
देवोऽजुँनाय आत्मस्वरूपमेवंभूतं परिज्ञाय आत्मविषये शोको न कतँव्य इत्युप- 
दिशति अव्यक्तेति । 

व्याख्या-(किञ्च) अयमात्मा अव्यक्तः सर्वेकरणाऽविषयत्वाद- 
प्रत्यक्ष: । यो हि इन्द्रियगोचरो भवति स प्रत्यक्षत्वाद्‌ व्यक्त उच्यते अयन्तु 


द्वि० अ०] श्रीमदभगवद्गीता शप्‌ 


अथ चैनं नित्यजातं नित्यं वा सन्यसे सृतस्‌ । 
तथापि त्वं महाबाहो नैनं शोचितुमर्हसि ॥२६॥ 


रूपादिहीनत्वान्न इन्ब्रियगोचरस्तस्माद्‌ अव्यक्तः उच्यतेऽभियुक्तरितिशेषः । 
“उच्यते? इत्यस्य तन्त्रेण त्रिष्वपि संबन्धः । (अव्यक्तत्वादेव) अयमात्मा 
अचिन्त्यः चिन्तनाऽनहुः, उच्यते । यद्‌, हि वस्तु इन्द्रियगोचरं भवति तदेव 
चिन्ताविषयत्वमापद्यते । अयन्तु आत्मा अनिन्द्रियगोचरस्तस्माद्‌ अचिन्त्य 
उच्यते । (अचिन्त्यत्वाद्‌) अविकार्यः, विकारानहँः । यथा क्षीरादि दध्यादि- 
रूपेण विकारि, न तथाऽयमात्मा निरवयवत्वाच्च अविक्रियः। न हि निरु 
वयवं किमपि विकारि दृष्टस्‌ । अविक्रियत्वादु अयम्‌ अविकार्यं उच्यते । 
तस्माद, एवं यथोक्तप्रकारेण, एनस्‌ आत्मानस्‌ विदित्वा विज्ञाय (त्वम्‌) 
अनुशोचितुं 'हन्ताहमेषाम्‌’ “एते मया हन्यन्ते’ इत्येवं शोकं कर्तु न अरहसि न 
योग्योऽसि । यद्यपि “मनसँवानुद्रष्टव्यम्‌” (बृह. ४४1१९) इतिश्चृतेः 'शास्त्रा- 
चार्योपदेशजनितशमदमादिसंस्कृतं मन आत्मदर्शने करणम्‌’ इति 'वेदावि- 
नाशिनम्‌? (२।२१) इति इलोकस्य भाष्ये भगवता शङ्कुराचार्येणो क्तत्वात्‌ तत्र 
दर्शन इत्यस्य प्रत्यक्षे इत्यर्थाद्‌ आत्मा संस्कृतमनःकरणकप्रत्यक्षविषय 
एव । स्वघ्रकाशत्वाद्‌ रूपाउद्यभावेषपि आत्मनः प्रत्यक्षस्य मानसस्य स्वीकार 
एव तथापि सामान्यलोकस्य असंस्क्ृतमनसोऽप्रत्यक्षत्वमाश्रित्यैव अस्य अव्य- 
क्तत्वम्‌ अचिन्त्यत्वश्चोकतमिति द्रष्टव्यम्‌ । नित्यनिविकारात्मस्वर्पज्ञाने 
सति आत्मनि हन्तृत्वहतत्वाऽभिसानौ अनुचितौ । एवंभूतात्मस्वरूपस्य 
अज्ञानदशायां क्रियमाणं शोकं सम्प्रति यथोक्तमात्मस्वर्पे ज्ञात्वा नित्यनिवि- 
कोरात्मस्वरूपज्ञानदशायां परित्यजेति भगवतस्तात्पर्यं म्‌ ॥२५।। 


अचतरणम्‌-एवं तत्त्वदृष्ट्या आत्मनो जन्मविनाशाऽभावात्‌ सर्वे- 
विकारशून्यत्वाच्च तस्य देहादेश्च असत्त्वेन तयोविनाशे विनाशकत्वे वा 
शोको न कर्तव्य इत्युक्तम्‌ । इदान प्राक्ृतजनदृष्ट्या यदि देहेन सह आत्मनो 
जन्म, तद्विनाशेन च आत्मनो विनाशः, इति अङ्गीक्रियेत तथापि शोको न 
कार्यः, इत्युच्यते-अथेति । 


व्याख्या--अथ चेति पक्षान्तराभ्युपगमार्थस्‌। अथ च यदि च । प्राकृत- 
जनदुष्ट्या देहेन सह आत्मनोऽपि जन्ममरणयोः स्वीकारस्य पक्षे इत्यर्थः । 
एनम्‌ आत्मानम्‌, नित्यजातम्‌ नित्यं जातो नित्यजातस्तम्‌ । पुनः पुनर्जातम्‌ । 


। 
| 
[ 

जातस्य हि भ्र्‌ वो सृत्युध वं जन्म सृतस्य च । 
तस्मादपरिहायेऽ्थे न त्वं शोचितुमहंसि ॥२७॥ 
अव्यक्तादीनि तानि व्यक्तमध्यानि भारत । 
अव्यक्तनिधनान्येन तत्र का परिदेवना ॥२८॥ 


पौनः पुन्यवाचकोऽत्र नित्यशब्दः 'नित्यवीप्सयोः' (षा. सू.) इत्यत्र यथा । 
लोकप्रसिद्ध्या तत्तदेहे जाते जाते सति जातं जातम्‌ । नित्यं मृतं वा, तत्तहेंहे 
विनष्टे विनष्टे सति विनष्टं विनष्टं च, मन्यसे अभिमन्थसे, तथापि तथा 
स्वीकारपक्षेऽपि, महाबाहो, महान्तौ बाहू यस्य स महाबाहुस्तत्संबुद्धौ हे 
महाबाहो । अनेन शोकं परित्यज्य युद्धे बाह्वोर्महत्वं प्रकाशयेति सूचितम्‌ । 
त्वस्‌ अजुन:, एवम्‌ स्वोक्तेन प्रकारेण अर्था, भीष्मादिनाशविषये शोचितुम्‌ 
शोकं कतुम्‌, न अहँसि न योग्थोऽसि। अत्र कारणं परेण इलोकेन 
वक्ष्यते ॥। २६।। 

अवतरणम्‌ -पूर्व॑र्लोकार्थे कारणमाह जातस्येति । 

व्याख्या-हि, यतः, जातस्य जन्मप्राप्तस्य, ध्रुवोऽव्यभिचारी, अवश्यं 
भावी, मृत्युर्सरणम्‌ । अस्तीति शेषः । मृत्योध्नुँवत्व विधेयम्‌ स्ववर्तमानस्थूर- 
शरीरधारकप्रारव्धफलककर्मेक्षये जाते इति भावः । मृतस्य घ्राणवियोगं 
प्राप्तस्य जन्म च ध्रुवम्‌ अवश्यं भावि अस्तीति शेष: । तत्तद्देहक्कतनूतनतत्त- 
हेहारम्भक प्रारव््रफलककर्मक्तभोगप्राप्तौ सत्यामिति भावः । जन्मवतो नाशो 
नाशवतो जन्म च अवश्यं भाविनौ इति तात्पर्यम्‌ । तस्माद्‌ अवश्यं भावि- 
त्वाद अपरिहार्ये अवर्जनीये अर्थे जन्ममरणलक्षणे त्वं बुद्धिमान्‌ अर्जुनः 
शोचितुं नाहँसि अतः शोकं मा कार्षीरित्याशयः ॥२७॥ 

अवतरणम्‌-कार्यकरणसंघातात्मकानि भूतानि अपि उहिश्य शोको न 
युक्तः कर्तुमिति सकारणमाह्‌-अव्यक्तेति । 

व्याख्या-भारत हे भरतवंशोद्भवाजुँन, अव्यक्तादीनि अव्यक्तम्‌ 
अदर्शनम्‌ अनुपलब्धिः, आदिरत्पत्तेः प्रागूवतिरूपम्‌ येषां तानि, व्यक्तमध्यानि 
अपि) व्यक्तं दुष्टं मध्यम्‌ उत्पत्तिमरणयोरन्तरालवति रूपं येषां तानि (अपि) 
श्रुतानि पुत्रमित्रादिकार्यंकरणसंघातात्मकानि, अव्यक्तनिधनान्येव (पुनः) 
अव्यक्तम्‌ अदर्शनम्‌ अनुपलब्धिनिधनं मरणोत्तरवति रूपं येषां तान्येव 


' भवन्ति । मरणादूर्ध्वं पुनरव्यक्ततामेव प्रतिपद्यन्ते इत्यर्थः । तत्र तादृशेषु 


द्वि० अ०] श्रीसद्भगवद्गीता ५३ 


आश्चर्यवत्पश्यति, कश्चिदेनम्‌ 
आश्रर्यबद्ठदति तथैव चान्यः । 
आश्चर्यवच्चेनमन्यः श्युणोति 
श्रुत्वाऱ्येनं बेद न चेव कश्चित्‌ ।२९॥ 


अदृष्टदुष्टप्रणध्टेषु भूतेषु का परिदेवना ? कः शोकनिमित्तको विलापः ? यथा 
स्वप्ने दुष्टस्य स्वप्नात्पूर्वमुत्तरः्च न सत्ता केवलं स्वप्न एव सत्ता। नच 
प्रबुद्धः कश्चित्स्वप्नदृष्टप्रणष्टं शोचति तथैव गुर्वादीनां भूतानां कृतेऽपि शोको 
न युक्तः। 'आदावन्ते च यच्चास्ति वर्तमानेऽपि तत्‌ तथा” (मा. का. २।६) 
इति न्यायेन तेथाम्‌ अव्यक्तादित्वाव्यक्तान्तत्वाभ्यां मिथ्यात्वस्य निर्णयात्‌ । 
तथा चोक्तं महाभारते -'अदर्शनादापतितः पुनश्चादर्शनं गतः । नासौ तव न 
तस्य त्वं तत्र का परिदेवना ?' (महा. स्त्री २१३) इति ।।२८॥ 

अवतरणम्‌--प्रक्ृत आत्मा दुविज्ञेयोऽस्ति । अतः केवळस्त्वमेव नोपा- 
लम्भपात्रम्‌ । त्वदन्येऽपि वहवो जना आत्मस्वरूपविषये श्रान्ताः सन्ति। 
तस्मादात्मविज्ञानाय प्रयतस्वेत्याशयेन आत्मनो दृविज्ञेयत्वं प्रदर्शयति 
भगवान्‌--आश्चयेंति । 

व्याख्या - कर्चिदेनस्‌ आर्चर्यवत्पस्यति, तथैव त्र अन्य (एनस्‌) 
आइचर्यवद्‌ वदति । अन्यश्च एनस्‌ आश्रर्थवच्‌ शृणोति । कञ्चिच्च एनं 
श्रुत्वाऽपि नैव वेद । इत्यन्वयः । (अथ च) आ्चर्यवद्‌ (विद्यमानः) 
कर्चिद्‌ एनं पश्यति । तथैव च आश्‍चरयेवद्‌ (विद्यमानः) अन्य एनं वदति । 
आश्चर्यवद्‌ (विद्यमानः) अन्यश्च एनं शृणोति । कर्चिच्च श्रुत्वाऽपि एनं 
नेव वेद इत्यन्वयः । वक्ष्यमाण श्रुत्यनुरोधात्‌ तन्त्रेण हृयोरेवार्थयोविवक्षास्ति । 
तत्र आद्यपक्षे आश्चर्यवदिति पझ्यतीत्यादीनां क्रियाणां विशेषणम्‌ । अन्त्य- 
पक्षे तु आश्चर्यवदिति कर्तृणां विशेषणम्‌ विद्यमानपदाध्याहारातु । 
अन्यथा क्रियातुल्यत्वाऽभावात्‌ 'तेन तुल्यं क्रियाचेद्‌ वतिः (पा. सु.) इति 
वतेरेनुपपत्तिः । पक्षद्वयमिदं भाष्यक्कता ग्रृहीतमस्ति श्रुतिसिद्धान्तनिष्णातेन । 
कङ्चिद्‌ अर्थात्‌ शास्त्रज्ञः एनम्‌ आत्मानम्‌, आञ्चर्यवत्‌, आश्‍चर्य म्‌ अदृष्टपूर्वम्‌ 
अकस्माद्‌ दृश्यमानम्‌ अद्भुतम्‌ । तेन तुल्यं (दर्शंनादिकम्‌) आश्चर्यवत्‌ । 
तिन तुल्यं क्रियाचेद्‌ वतिः’ (पा. सू.) यत्‌ तुल्यं सा क्रिया चेद्‌ इति वतिः । 
आर्चर्यमिव । पश्यजि, शाब्दज्ञानविषयम्‌ करोति । परोक्षं जानातीति यावत्‌ । 


५४ बंशीव्याख्योपेता [द्विश अर 


'आर्चर्यकर्मकदशनलुल्यस्‌ आत्मकर्मकं दशनम्‌ कस्यचिद्‌’ इति बोधः । तथा 
च आस्चर्यकर्मकदशंनमिव आत्मकमकं दर्शनं बुर्लभम्‌ अस्तीति भावः। 
दुलंभत्वस्येव इयोरुपमानोपमेययोर्देशनयोः साधारणधर्मतया तुल्यताप्रयोज- 
कृत्वात्‌ । तथैव च अन्यः शास्त्रज्ञः सन्नेव शास्त्रोपदेष्टा, एनम्‌ आत्मानम्‌ 
आश्चर्यवद्‌ आश्चर्येण तुल्यं वदति, आर्चर्यमिवोपदिशति । आश्चर्यकर्मकोप- 
देश इव आत्मकर्मकोपदेशोऽन्यस्येतिबोधः । अन्यश्च तथा अन्यः, एनम्‌ 
आत्मानस्‌, आश्चर्यवद्‌ आश्चर्येण तुल्यं शृणोति । आश्चर्यकमँकश्रवणमिव 
आत्मकर्मकं श्रवणम्‌ अन्यस्येति बोधः । पूर्ववदेव वदनश्रवणयो दुर्लभत्वं 
गम्यते । कश्चित्‌ शास्त्राचार्योपदेश-तदनुष्ठानजनितशमदमादेरभावेन 
असंस्क्ृतमना: पापप्रतिबद्धो वा श्रुत्वाऽपि उपलक्षणतया श्रुत्वा दुष्ट्वा 
उक्त्वाऽपि एनम्‌ आत्मानम्‌, नेव वेद नैव प्रत्यक्षेण जानाति, अपि शब्दात्‌ 
यो न श्रुतवान्‌ यो न दृष्टवान्‌, यशच नोक्तवान्‌ स नैव वेदेति किमाइचर्यस्‌ ? 
इत्यर्थः । एतेन आत्मप्रत्यक्षे श्रवण-दर्शेन-प्रवचनानां दण्डचक्रादिन्यायेन 
मिलितानां कारणता योतिता । सस्कृतेनेव मनसा आत्मसाक्षात्कारः 
संभवतीत्यपि । प्रतिबन्धे सति आत्मविज्ञानं न जायते इति ब्रह्मसूत्रे 'ऐहिक- 
मप्यप्रस्तुतप्रतिबन्धे तद्दशनातु' (३।४।५१) इत्यत्र स्पष्टम्‌ । अथ च योऽयम्‌ 
आत्मानं पश्यति स आश्चयंतुल्यो विद्यते । यश्च वदति यश्च शृणोति 
तावपि आश्चर्यतुल्यौ विद्येते । अनेकस्मिन्‌ सहस्त्रे कश्चिदेव पञ्यति, वदति 
वा शुणोति वा । आर्चर्येतुल्यो दुलेभो जन इत्यर्थः । शेषं पूर्ववत्‌ । तथा च 
पक्षद्वयव्याख्यानाद्‌ अयमर्थः इलोकस्य सिध्यति--'आत्मविषयकं शाब्दज्ञानं 
दुलभस्‌ । आत्मविषयकशाब्दज्ञानवांरच दुर्लभः (विरलः) तथा आत्म- 
कर्मेकोपदेशो दुर्लभः आत्मकर्मकोपदेदाकर्ता च विरल: । तथा आत्मकर्मकं 
श्रवणं दुर्लभम्‌, आत्मकर्मकश्रवणकर्ता च विरलः । तथाऽऽत्मविषयकं 
प्रत्यक्षज्ञानम्‌ अत्यन्तदुर्लभस्‌, आत्मविषयकप्रत्यक्षज्ञानवाँश्च अत्यन्तविरलः ।' 
इति । तथा च श्रुतिः श्रवणायापि बहुभिर्यो न लभ्यः श्गृण्वन्तो$पि बहवो यं 
न विद्युः । आश्चर्योऽस्य वक्ता, कुशलोऽस्य लब्धा, आइ्चर्यो ज्ञाता कुशलानु- 
शिष्ट: ॥' (कठो.) इति। अत्र लब्धा शाव्दज्ञानवान्‌ । ज्ञाता प्रत्यक्षज्ञानवान्‌ । 
वेदनञ्च प्रत्यक्षज्ञानम्‌ । अस्यां श्रृतौ पूर्वाद्धेन श्रवणवेदनयोद्‌र्लभत्वं बोधि- 
तम्‌ । उत्तरारद्धैन तु वक्तृलव्धृज्ञातृणां विरळत्वमुक्तम्‌ । श्रुत्वाप्येनं वेद न चैव 
कश्चिद' इत्यस्य प्रतिबन्धवशादिति शेषः। अपरस्तु प्रतिबन्धरहितो वेद 
एवेत्याशयाद्‌, 'आर्चर्येर्योऽस्य’ ज्ञाता इत्यनेन न विरोधः । अतो दुविज्ञेय 


द्वि अ० | श्रीमद्भगवद्गीता शश 


देही नित्यमवध्योऽयं देहे सर्व॑स्य भारत । 
तस्सात्सर्वाणि भूतानि न त्वं शोचितुमहंसि ॥३०॥ 


आत्मेत्यभिप्राय: । यत्तु केचिद्‌ आश्चर्यवद्‌ विद्यमानमात्मानं कङ्चित्पश्यति 
इत्यादिरीत्या आत्मनोऽपि आइचयंतुल्यविद्यमानत्वं व्याख्यातवन्तस्तन्न 
रमणीयम्‌ दर्शितथुत्यनु रोधशुन्यत्वात्‌ सर्वेव्यापकस्य विद्यमानताया आइचयें- 
तुल्यत्वाऽभावाच्चेति दिक्‌ । ननु आत्मा दुर्बोध' इति प्रकृतश्छोकस्य तात्पर्य 
वणितम्‌ । तत्क्रथं संगच्छते ? यावता अन्तवन्त इमे देहा.' (२1१८) इति- 
इलोकस्य व्याख्याने 'अप्रमेयस्य' इति पदस्य विवरणे “आत्मा अहमित्या- 
कारकप्रत्ययवेद्यत्वेन सर्वस्यापि लोकस्य प्रसिद्ध एवेति पूर्वमुक्तं भवता इतिचेत्‌ 
सत्यम्‌ । अहं प्रत्ययेन अहं करोमि’ 'अहं गच्छामि’ इत्थादौ कर्तृत्वाद्य- 
नात्मधर्मविशिष्टस्यैव आत्मनः प्रतीति ने तु शुद्धस्य कटस्थस्य केवळस्या- 
त्मनः । अतएव तत्राप्युक्तम्‌-'शास्त्रं 'मनुष्योऽहम्‌’ 'कर्ताऽहस्‌' इत्याद्यनात्म- 
धर्माध्यारोपनिवर्तकमात्रम्‌? इति । तस्मात्‌ केवलस्य आत्मनो विज्ञानं दुलेभ- 

` मेवेति स्थितम्‌ इति न कङ्चिडु विरोधः । विज्ञानशब्देनापि अपरोक्षमेव ज्ञानस्‌ 
अभिप्रेतम्‌ इति द्रष्टव्यम्‌ । एवञ्च विज्ञानम्‌, प्रत्यक्षज्ञानम्‌, अपरोक्षज्ञानस्‌, 
अवगतिः, साक्षात्कारः-एते सर्वे शब्दाः समानार्थक्राः सन्ति । प्रत्यक्षात्मकस्य 
संसारश्रमस्य प्रत्यक्षात्मकमेव आत्मज्ञानं निवर्तकं, नान्यदित्यपि 
द्रष्टव्यस्‌ ।।२९॥ 


अवतरणम्‌ -- अथेदानीं प्रकरणार्थमुपसंहरति- देहीति । 


व्याख्या--भा रत, हे भरतवंशोद्कवार्जुन, (यस्मात्‌) सर्व॑स्य चराचरस्य 
प्राणिमात्रस्य देहे (सवंगत्वात्‌ स्थितो देहे वध्यमानेऽपि) देही शरीरी आत्मा, 
नित्यं सर्वास्तु अवस्थासु अवध्यः वधं कर्तुम्‌ अयोग्यः । निरवयवत्त्वा क्नित्यत्वा- 
च्चास्तीनि भावः । तस्मात्‌ त्वम्‌ सर्वाणि भूतानि भीष्मादीनि पञ्चभूत 
रचितदेहोपाधिकात्मनः समुहिश्य शोचितुं नाहँसि ।॥।३०॥। 


अवतरणम्‌-इह परमार्थतत्त्वमपेक्ष्य शोकमोहौ न कतेव्यो इत्युक्तं 
प्राक्‌ । सम्प्रति तु स्वधर्मम्‌ अपेक्ष्मापि, न केवलं परमार्थेतत्त्वमपेक्ष्यैव, 
शोकमोह.भ्यां विकम्पितुं नाहँसीत्युच्यते-स्वधर्मेति । 


५६ बंशीव्याख्योपेता [द्वि० अ० 


स्वधर्ममपि चावेक्ष न विकम्पितुमहसि । 
धर्म्याद्धि युद्धाच्छ योडन्यत्‌ क्षत्त्रियस्य न विद्यते ॥३१॥ 


व्याख्या--च किञ्च, क्षत्त्रियस्य क्षदति क्षतात्‌ त्रायते वा क्षत्त्रम्‌, 
्षत्त्रस्याऽपत्यं क्षत्त्रियः । तस्य । स्वधर्मम्‌ स्वः स्वाभाविको धर्मः स्वधर्मस्तम्‌ 
अपि शब्दात्‌ परमार्थतत्त्वं च पूर्वोक्तं संगृह्यते । अवेक्ष्य धर्मशास्त्रानुसारं 
विचायं त्वं (क्षत्त्रियः) धर्म्याद्‌, धर्मः पृथिवीजयद्वारेण करिष्यमाणो यागादिः। 
प्रजारक्षणश्च। तदर्थत्वाद्‌ धर्माद्‌ अनपेतम्‌, धर्मेण युक्तम्‌, धर्म्यम्‌ तस्मात्‌ । 
'धर्मपथ्यर्थन्यायादनपेते' (पा. सू.) इतिं यत्‌ । किञ्च धर्मस्य यागादेः प्रजा- 
रक्षणस्य च निमित्तं धर्म्यम्‌ तस्मात्‌ । 'तस्थ निमित्तम्‌’ इत्य धकारे 'गोद्वयचः' 
(पा. सू.) इत्यादिना यत्‌ । अपि च धर्मो युद्धविषयकन्यायः । तस्माद्‌ अनपेतं 
धर्म्यं तस्मात्‌ । युद्धाद्‌ विकम्पितुं प्रचलितुं नाहँसि । युद्धं हि अत्त्रियस्य स्वयं 
धर्मः सन्‌ धर्मान्तरस्य यागप्रजारक्षणादेः कारण-्चास्ति । तस्मात्‌ क्षत्त्रियस्त्वम्‌ 
क्षत्त्रियस्य स्वाभाविकधर्मभूताद्धर्मान्तरस्य कारणाञ्च युद्धादु विचलितुं 
नाहुँसि स्वधर्माऽपेक्षयाऽपि । परमार्थेतत्त्वाऽपेक्षया तु त्रिचलितुं नाहँसीत्युक्त- 
मेव प्रागित्याशय: । युद्धं हि क्षत्त्रियस्य स्वाभाविको धर्मं इति अष्टादरोऽपि 
बक्ष्यते- शौर्यं तेजो धृतिर्दाक्ष्यं युद्धे चाऽप्यपलायनम्‌ इति । मनुनांऽप्युक्तम्‌ -- 
'समोत्तमाधमँ राजा त्वाहूतः पालयन्‌ प्रजा: । न निवर्तेत संग्रामात्‌ क्षिति 
धर्मेण पालयन्‌ ॥' (७८७) इति । युद्धविषयकन्यायोऽपि मनुना दशितः “न 
कूटेरायुधैहन्याद्‌ युध्यमानो रणेरिपुनु । न कर्णिभिर्नाऽपि दिर्धैर्नारिनिज्वलित- 
तेजनैः’ (७।९०) इत्यादौ । ननु धम्येयुद्धादपि श्रेयोऽन्यत्‌ क्षत्त्रियस्य स्यादिति 
तदेव मया कर्तव्यस्‌ इति चेइ-मेवम्‌-इत्याह्‌-धर्म्याद्धि युद्धादित्यादि । 
धर्म्यादु युद्धाद्‌ अन्यत्‌ श्रेयः प्रशस्यतरं (कर्म) क्षत्त्रियस्य क्षत्त्रियत्वाऽभि- 
मानिनो न विद्यते । एतेन 'न च श्रेयोऽनुपश्यामि’ इति यदुक्तं तदपि समा- 
हितम्‌ । ननु युद्धस्य गुर्वा्चनेकप्राणिहिसात्मकस्य अहिंसा शास्त्रेण विरो- 
धातु कथं क्षत्त्रियस्य प्रशस्यतरम्‌ इति चेदु न अग्नीषोमीयादियागेषु पशो- 
हिसाया इव युद्धे क्षत्त्रियस्य हिंसाया विहितत्वात्‌ सामान्यशास्त्रीयोद्देश्य- 
तायां विशेषज्ञास्त्रीयोहेश्यातिरिक्तत्वेत सङ्कोचस्य स्वीकारातु । यथा च 
अग्नीषोमीशादियागेषु विहिता पशोहिसा होनतरच्छागादिदेहपरित्यागपूर्वक- 
कल्याणमयदेहस्वर्गादिप्रापकत्वान्न हानिकरी, तथैव युद्धे मृतानामपि कल्याण- 
तरदेहादिश्राप्तेस्तेषां हिँसा न क्षतिकरीति भावः ॥३१॥ 


हि० अ०] श्रीमद्भगवद्गीता ५७ 


यदृच्छया चोपपन्नं स्वगंद्वारमपावृतसू । 
सुखिनः क्ष त्त्रियाः पार्थ लभन्ते युद्धसीदृशम्‌ ॥३२॥ 
अथ चेत्‌ त्वमिमं धर्म्यं संग्रामं न. करिष्यसि । 
ततः स्वधर्म कोतित हित्वा पापमवःप्स्यसि ॥३३॥ 


अवतर णम्‌--क्षत्त्रियाणां युद्धस्य कर्तव्यत्वे कारणान्तरमाह 
यदुच्छयेति । 
व्याख्य'--च =किः्च । पार्थं हे पृथापुत्र सुखिनः सुखस्‌ अस्ति एषास्‌ 
इति 'सुखादिभ्यश्च' (पा. सू.) इति इनिः । अचिरभविष्यत्कालप्राप्य- 
राज्यस्वर्गादिसु युक्ता एवेत्यर्थः 'सर्व वाक्यं सावधारणम्‌ इति न्यायात्‌ । 
क्षत्त्रियाः क्षत्त्रियत्वजात्यभिमानिनः यदुच्छया अप्रार्थितया, अयत्नेन, उप- 
` पन्नं प्राप्तस्‌, अपावृतम्‌ उद्घाटितं, स्वर्गद्वारम्‌, स्वर्गेस्य देवभोग्यनानाविध- 
सुख सामग्रीसहितदेशविशेषस्य द्वारे प्रवेशमार्गभूतम्‌ । युद्धे मृतानां देवदेह- 
प्राप्तिपूर्वेकं स्वगे सद्यः प्रवेशलाभादु इत्याशयः । युद्धे विजयिनां कृते तु लक्ष- 
णथा स्वर्गस्य स्वर्गसदुशस्य राजधानीनगरस्य प्रवेशमार्गभूतमु । तन्त्रेण 
इदम्‌ अर्थद्वयं भवति । ईदृरां धम्यँम्‌, युद्धं संग्रामं लभन्ते प्राप्नुवन्ति । अत्र 
ईदृशं युद्धं ये भन्ते ते क्षत्त्रियत्वाऽभिमानिनः सुखिनः सन्ति’ इति सुखि- 
त्वांशेऽपि विधेयता विवक्षिता, ति कि सुखिनो न सन्ती'तिभाष्यातु तथा 
प्रतीतेः । काव्यप्रकाशे “रक्त पटं वय! इत्यत्र ईदृशी विधेयता दृष्टचरी । अत- 
एव च 'स्वजनं हि कथं हत्वा सुखिनः स्याम माधव” इति यदुक्तं तदपि 
समाहितम्‌ । इतोऽपि हेतोस्त्वं युद्धाद्‌ विकम्पितुं नाहँसीति वाक्यार्थः ॥३२॥ 
अवलरणम्‌-युद्धकरणे गुणान्‌ उक्त्वा सम्प्रति युद्धाऽकरणे दोषानाह- 
अथेति । 


व्याख्या-अथेति पक्षान्तरस्वीकारे । पक्षान्तरं स्वीकुर्वन्‌ । चेत्‌ यदि । 
त्वम्‌, इमं प्रकृतं, धर्म्यं धर्मादनपेतम्‌, संग्रामं युद्धं न करिष्यसि, ततस्तहिं, 
स्वधर्मम्‌-स्वः क्षत्त्रियस्य स्वाभाविको धर्मो युद्धाचरणरूपः, तम्‌ । कीतिः्च 
महादेवसमागमादिरूपाम्‌, हित्वा त्यक्त्वा पापं विहिता$करणजन्यप्रत्यवायमु 
अवाप्स्यसि प्राप्स्यसि । 'सबै वाक्यं सावधारणम्‌' इति न्यायात्‌ केवलं पापमेव 
प्राप्स्यसि न कल्याणं किञ्चिदित्यर्थः ॥३३॥ 


स्स्स sr atid 


५ बंशीव्याख्योपेता [हि० अर 


अकीति चापि भूताति कथयिष्यन्ति तेऽव्धयास्‌ । 
संभावितस्य चाकीर्तिर्मरणदतिरिच्यते ॥३४॥ 
अयाद्रणादुपरतं संस्यन्ते त्वां महारथाः । 
येषां च त्वं बहुमतो भत्वा यास्यसि लाधवस्‌ ॥३५॥ 
अवाच्यवादांश्च बहून्‌ वदिष्यन्ति तबाइहिताः । 
निन्दन्तस्तव सामर्थ्यं ततो दुःखतरं चु किस्‌ ॥३६॥ 


अपि च किञ्च, भूतानि लोकाः, ते तव, अव्ययाम्‌ दीर्घेकालव्यापिनीम्‌, 
अकीतिस्‌ अयशः 'युद्धात्‌ पलायितः? इत्यादिरूपाम्‌, कथयिष्यन्ति वदि- 
ष्यन्ति । अकिञ्चित्करत्वादु अकीतिः सोढव्या इति चेन्मैवम्‌ --संभावितस्य 
'धर्मात्मा' 'शूरः' इत्येवमादिगुणे लोके सम्मानितस्य, च-तु अकीतिः, अपयशः, 
मरणादु अतिरिच्यते मृत्युदुःखाऽधिकटुःखदा भवतीत्यर्थ ।३४। 


अदतरणम्‌-ननु वन्धुस्नेहाद्‌ युद्धान्निवृत्तस्य शूरस्य मम अकीतिः 
कथं स्याद्‌ अत आह--भयादिति । 


व्याख्या-(त एव) महारथा दुर्योधनादयः । त्वां, भयात्‌ कर्णादिभ्यो 
भीतेनं तु कृपया, रणाद्‌ युद्धाद्‌, उपरतं निवृत्तं, मंस्यन्ते ज्ञास्यन्ति । येषां च 
येषामेव-महारथानाम्‌ त्वम्‌, बहुमतः 'अजुंनो महान्‌ शूरः' इत्येवं बहु 
संमानितः (पूर्वं) भूत्वा 'पञ्चात्‌’ लाधवम्‌ 'अ्जुनो भयात्पलायितः' इत्येवं 
लघुभावं निरादरं, यास्यसि प्राप्स्यसि ॥३५॥ 


च-किश्च, तव, अहिताः शत्रवः, तव सामर्थ्यं समर्थतां शक्तिम्‌, 
निन्दन्तः कुत्सयमानाः, बहून्‌, अवाच्यवादान्‌ 'भीरुरथस्‌’ 'षण्ढोऽयम्‌’ इत्यादि- 
रूपान्‌ वदिष्यन्ति। ततः इात्रुकृतबह्वत्राच्यवाद-निन्दाप्राप्तिरूपाद्‌ दुःखाद्‌ 
दुःखतरम्‌ अतिशयितदुःखस्‌, कि नु, किमाक्षेपे नु वितके। नास्ति किमपीति 
मम वितर्कं इत्यर्थः ।।३६॥। 


अवतरणम्‌-युद्धाऽकरणे दोषान्‌ प्रदश्य युद्धकरणे सवैथा लाभ एवेति 
दर्शयति--हतो वेति। 

हतोवा प्राप्स्यसि स्वर्ग जित्वा वा भोक्ष्यसे महीम्‌ । 
तस्मादुतिष्ठ कौन्तेय युद्धाय कृतनिश्चयः ॥।३७॥। 
सुखदुःखे समे कृत्वा लाभऽलाभौ जयाऽजयौ । 
ततो युद्धाय युज्यस्व नेवं पापमवाप्स्यसि ॥३८॥ 


न लिलाम 


व्याख्या--कौन्तेय, हे कुन्तीपुत्र, हतो वा यदि हृतस्ताह स्वर्ग 
प्राप्स्यसि । जित्वा वा अथवा जित्वा विजयं प्राप्य, महां पृथ्वीं, भोक्ष्यसे उप- 
भोक्ष्यसे । धातूनारेव अनेकार्थत्वम्‌ उपसर्गाणां द्योतकमात्रत्वम्‌ इति स्पष्टं 
मञ्जूषायाम्‌ । वाशब्द उत्तरपक्षस्य दृढत्ववोधक इति साहित्यदर्पणे स्पष्टस्‌ । 
अतो जेष्यस्येवेति सूचितम्‌ । तस्मात्सवेथा लाभसद्भावाद्‌ हेतोः, युद्धाय 
कृतनिश्चयः “युद्ध दरिष्याम्येव' इति निश्चयं क्रतवानु सन्‌ (युद्धाय) उत्तिष्ठ 
उत्थितो भव । एतेन, 'नचेतद्विदुमः कतरन्नो गरीयो यद्वा जयेम यदि वा 
नो जयेयुः? (२१) इःयपि समाहितम्‌ । युद्धे जयपराजययोः संदेहस्य अतिस्वा- 
झाविकत्वेऽपि उभयथा लाभसद्धभावे सति सन्देहस्य अकिञ्चित्करत्वमस्ती- 
त्याशयः ।॥।३७॥। 

अबतरणम्‌--इह्‌ प्रसङ्गाद्‌ युद्धकरणे यथा पापं न स्यात्‌ तं प्रकारं 
शिक्षयति भगवान्‌--सुखेति। १ 

व्याख्या--सुख दुःखे, अनुकूलवेदनात्मिका चित्तवृत्तिः सुखम्‌ । प्रति- 
कूलवेदनात्मिका चित्तवृत्ति दुःखम्‌ । ते । समे तुल्ये, कृत्वा, (तथा) लाभा. 
लाभौ जयाऽजयौ (समात्‌ कृत्वा) तद्विषयकरागद्वेषयोः परित्यागेन सुखदुःखयो- 
लाभाऽलाभयोरज॑याऽजयोइच समीकरणं संभवति । सुखे लाभे जये च रागम्‌ 
अक्कत्वा दुःखे अलाभे अजये च द्वेषम्‌ अकृत्वा इति यावत्‌ । लाभाऽलाभौ सुख- 
दुःखयोः कारणभूतौ । जयाऽजयौ तु लाभाऽलाभयोरपि कारणभूतौ भवतः । 
ततः तत्परम्‌ । युद्धाय युद्धक्रियायै, युज्यस्व घटस्व । एवम अनेन प्रकारेण, 
पापम्‌, न अवाप्स्यसि, न प्राप्स्यसि । 'एतेन, 'पापमेवाश्रयेदस्मान्‌’ (२१) 
इत्यपि समाहितम्‌ । एष उपदेशः प्रासङ््गिकः । अत्रापि पूर्वंदशितरीत्या युद्धाय 
युज्यस्वेति अनुवादमात्रं न विधिरित्यवधेयम्‌ ।।३८॥ 

अवतरणम्‌--'स्वधर्ममपि चावेक्ष्य’ इत्यादिभिर्‌, 'नैवं पापमवा- 
प्स्यसि' इत्यन्तैः इलोकै) शोकमोहापनयनाय लोकिको न्यायः प्रसङ्गाढुक्तो 
भगवता, न तु तात्पर्येण । परमार्थदशैनं त्विह प्रकृतम्‌ `नत्वेवाहं जातु नासम्‌" 


RRS 

एषा तेऽभिहिता सांख्ये बुद्धियोगे त्वि्मा शुणु । 
बुळ्या युक्तो यया पार्थ कर्मबन्धं प्रहास्यसि ॥३६॥ 


ee ट्ट टेस्ट नलाग अनानननााजन- 


(२१२) इत्यादौ तच्चोक्तम्‌ । सम्प्रति उपसंहतँव्यम्‌ तत्‌ । उपसंहारोश्यम्‌ 


शास्त्रस्य विषयविभागस्य प्रदर्शनाय । इह हि प्रदर्शित विषयविभागे _अग्रे- 
वक्ष्यमाणम्‌ “ज्ञानयोगेन सांख्यानाम्‌ कर्मयोगेन योगिनाम्‌ ॥ (३।३)' इति 
निष्ठाद्वयविषयं शास्त्रं सुखं प्रवतिष्यते । श्रोतारश्च विषयविभागेन सुखं 
ग्रहीष्यन्ति शास्त्रम्‌ इत्यत आह भगवान्‌--एषेति । 

व्याख्या--पार्थ हे पृथापुत्र, एषा 'जन्मादिसर्वविक्रियाशून्यत्वाद्‌ 
अकर्ता, अभोक्ता आत्मा? इत्येषा । सांख्ये सम्यग्‌ अविद्या तत्कार्येभ्यो विविक्त 
रूपेण ख्यायते प्रक्राइयते परमार्थतत्त्वम्‌ अनया इति संख्या सम्ययूज्ञानरूपाऽन्तः- 
करणवृत्तिः । तत्र प्रकाशमानम्‌ आत्मतत्त्वं सांख्यम्‌ । तस्मिन्‌ । तद्विषया । 
बुद्धिर्ञानम्‌ सम्यगृज्ञानम्‌ (साक्षाच्छोकमो।दिसंसारहेतुदोषनिवृत्तिकारणम्‌) 
ते तुभ्यम्‌, अभिहिता मयोक्ता-'अशोच्यान्‌ अन्वशोचस्त्वम्‌' (२1११) इत्यारभ्य 
स्वधर्ममपि चावेक्ष्य’ इत्यतः प्राक्तनेन ग्रन्थेनेति शेषः । तादृशज्ञानप्रयोजको 
बाक्यसमुदाय उक्त इति यावत्‌ । एतेन प्रकृतो क्तं परमार्थदर्शनम्‌ उपसंहृतम्‌ । 
ननु श्रुताष्पि सांख्यबुद्धिने मम प्रत्यक्षीभूतान्तःकरणे । केवलं शाब्दबोध- 
रूपेणैन भासते । न च तादु्शाब्दबोधमात्राच्छोकमोहौ नस्यतः। इति चेत्‌ 
सत्यम्‌-प्रत्यक्षरूपैव सांख्यबुद्धिः सम्यग्दर्शनरूपा अज्ञान(श्रम)निवतिका 
सती शोकमोहादिदोषान्‌ दूरीकरोति । यतः प्रत्यक्षात्मकस्य मोहपूर्णस्य 
भ्रमस्य प्रत्यक्षात्मकेनैव तत्त्वज्ञानेन निवृत्तिदिङ्मोह-भ्रमादौ दृश्यते । 
स्पष्टञ्चेदं ब्रह्मासूत्रशाङ्करभाष्यस्य भामत्यां जिज्ञासाधिकरणे। तस्मात्‌ 
सांख्यबुद्धेरात्मज्ञानस्य प्रत्यक्षत्वाय चित्तशुद्धये कर्मयोगोऽनुष्ठेयः । इत्याशयेन 
कर्मयोगं निरूपयितुं प्रस्तौति भगवान्‌ योगे त्विमां श्ुणुं' इति । योगे--चित्त 
शुद्धिद्वारा रोक्तर्साख्यबुद्धिप्रत्यक्षताप्राप्तेरुपायभुते 'फलाभिसन्धिवैधुर्य 
निःसङ्गत्वम्‌’ इत्यानन्दगिरिः । निःसङ्गतया सुखदुःखादिद्न्दरप्रहाणपूर्वेके- 
श्‍वराधनार्थके चित्तशुद्धिद्वार॑व सम्यग्द्शेनान्तरङ्गसाधकध्यानयोगारोहण- 
सामर्थ्यंप्रदे च स्वधर्माऽनुष्ठानलक्षणे कर्मयोगे । युज्यते ब्रह्मणा साकम्‌- 
अनेनेति योगः सम्यग्दर्शनम्‌ आत्मसाक्षात्कार इत्यर्थः । तत्साधकत्वाल्लक्ष- 
णया ईश्वराराधनार्थकं कर्माऽपि योगः। कर्मचासौ योगञ्चेति कर्मयोगस्तत्र 
ठु । इमाम्‌ अनन्तरमेव मया वक्ष्यमाणां बुद्धि शुणु । तत्प्रयोजकं वाक्यकदम्बं 

नेहाइभिक्रमनाशो5स्ति प्रत्यवायो न विद्यते । 
स्वल्पत्षप्यस्य धर्सस्य त्रायते महतो भयात्‌ ॥४०॥ 


शृणु इत्यर्थः । तां कर्मयोगबुद्धि स्तौति प्ररोचनार्थम्‌-बुद्धया युक्तइत्यादि 
यया कर्मेयोगबुद्धघा युक्तस्त्वं कर्मवन्धं ईश्चराराधनार्थैककर्माऽतिरिक्तं 
कमेव धर्माऽधर्मेरूपं वन्धः संसारबन्धः । तं प्रहास्यसि प्रकर्षेण पुन रुत्पादरा- 
हित्येन हास्यसि त्यक्ष्यसि । ईश्वरप्रसादनिमित्तकचित्तशुद्धिपूर्वकञ्ञानप्राप्तेरिति 
भावः । ज्ञानं साक्षात्कार इह । अत एवाग्रे वक्ष्यते 'योगिनः कर्म कुर्वन्ति सङ्गं 
त्यक्त्वात्मशुद्वये ॥! (५।११) इति । “स्वकर्मणा तमभ्यर्च्य सिद्धि विन्दति 
मानवः ।' (१८।४६) इति च । 'मत्प्रसादादवाप्नोति शाश्वतं पदमव्ययम्‌" 
(१८।५६) इति । तत्प्रसादात्‌ परां शान्ति स्थानं प्राप्स्यसि शाइवतम्‌ (१८1६२) 
इति च । श्रुतावपि 'तमेतं वेदानुवचनेन ब्राह्मणा विविदिषन्ति यज्ञेन दानेन- 
तपसाऽनाशकेन--(बृह) इति प्रोक्तम्‌ ॥३९॥ 


अवतरण्म्‌--तनु कृष्यादिवत्‌ कर्मणां कदाचिद्‌ विध्नवाहुल्येन चित्त- 
शुद्धि--फले व्यभिचारस्याऽपि संभवात्‌ कदाचिच्च मन्त्रादियत्किच्चिदङ्ग- 
वैगुण्येन चिकित्सादिवत्‌ प्रत्यवायजनकत्वस्याऽपि संभवातु कथं कर्मयोगेन 
कर्मबन्धप्रहाणम्‌ ? इत्याशङ्काया: समाधानं कुर्वन्‌ पुनः कर्मयोगं स्तौति 
भगवान्‌--नेहेति । 


व्याख्या इह मोक्षमार्गभूते--योगे (कर्मयोगे) अभिक्रमनाशः अभि- 
क्रमः प्रारम्भोऽनुष्ठानम्‌ । तस्य नाशः फलसाघकत्वाऽभावो नास्ति । अन्यत्र 
तु कृष्यादिकाम्ये कर्मणि प्रारम्भस्य नैकान्तिकफलकत्वम्‌ । (अपि च) 
प्रत्यवायोऽनर्थो _न विद्यते । चिकित्सावदु ज्योतिष्टोमादिकाम्यकर्मवच्च 
मन्त्रादियत्किस्ब्रिदङ्गवैगुण्ये कदाचिदिति शेषः। (किञ्च) अस्य कर्मयोगा- 
ख्यस्य धर्मस्य स्वल्पमपि स्वल्पांशोऽपि महतो भयात्‌ संसारळक्षणात्‌ त्रायते 
रक्षति। समयान्तरे कर्मयोगस्य परिंपाकादिति शेषः । यदि स्वल्पमपि 
वृथा न भवति, कालान्तरे फलत्येव, तहि कि वक्तव्यं सर्वाशसहितः संसार- 
भयात्‌ त्रायते इति ? ईश्वरप्रसादहेतुकचित्तशुद्धिद्वारा तत्त्वसाक्षात्कारजन- 
कत्वादिति भावः ॥४०॥। 

व्यवसायात्सिका बुद्धिरेकेह कुरुनन्दन । 
बहुशाखा ह्यनन्ताश्च बुद्धयोऽव्यवसायिनास्‌ ॥४१॥ 


अवतरणस्‌-पूर्वेण इलोकेन काम्यकर्माऽपेक्षया नियमेन मोक्षसाधक- 
तया कर्मयोगस्य वैशिष्ट्यमुक्तम्‌ । अथ परेण काम्यकर्मबुद्धचपेक्षया प्रोक्तायाः 
सांख्यबुद्ध्वक्ष्यमाणायाः कर्मयोगबुद्धेश्च वैशिष्ट्यमुच्यते- व्यवसायेति । 

व्याख्या-कुरुनन्द्न, हे कुरुवंशभूषण, इह श्रेयोमारगे-कर्मयोगे तदुप- 
कृतसांख्ययोगे चेत्यर्थः । व्यवसायात्मिका व्यवसायः निश्चयः प्रत्यासत्त्या 
आत्मतत्त्वनिश्चयः। स आत्मा स्वरूपं यस्याः सा आत्मतत्त्वनिश्चयस्वरूपा । 
बुद्धिः आत्मा जन्मादिसर्वविकारशून्यः।' 'निःसङ्गम्‌ ईश्वराय कृतं कर्म 
ईश्वरप्रसादेन चित्तशुद्धिद्ठारा तादृशात्मप्रत्यक्षजनकम्‌ सत्‌ सर्वंदुःखनिवारकम्‌' 
इत्येवं ज्ञानरूषा । एका-बुद्धिद्वयत्वेऽपि अङ्गाङ्गिभावेन मोक्षरूपैकफल्जन- 
कत्वात्‌ एकत्वसंख्यावती । अस्तीतिःशेषः। योगबुद्धिहि सांख्यबुद्धेरङ्गम्‌ । 
संख्यायाः स्वेतरसंख्याव्यवच्छेदकत्वस्वभावाद्‌ एकेत्यस्य एकेवेत्यर्थः । मुमुक्षो- 
रिति च शेषः । कुरुनन्दनेति संबोधनेन उत्तमकुले जातस्य तव व्यवसायात्म- 
कैकबुद्धिरेव युक्तेति सूचितम्‌ । ननु इह श्रेयोमागें मुमुक्षोः कर्मयोगोपकुतसांख्य- 
योगबुद्धौ जातायाम्‌ तद्विपरीता इतराः काम्यकर्मेविषयक त्ुद्धयस्तदीयशाखा- 
भेदाइच कुतो न जायन्ते ? कामानां हूदि उत्थाने सति तःपूर्तयेऽधीतवेदतया 
तत्पुरककर्मंविषयकबुद्धेरपि प्राप्तत्वादितिचेद्‌-मैवम्‌ । यतः सांख्ययोगबुद्धि- 
रितरविपरीतबुद्धिशाखाभेदानां कामोत्थानवाधनद्वारा बाधिका भवति, 
वेदान्तरूपसम्यक्‌प्रम।णजनितत्वात्‌ । अतः श्रेयोमार्गे व्यवसायात्मिका एकैव 
बुद्धिरस्तीति भावः । (तद्विपरीतम्‌) अव्यवसायिनाम्‌ वेदान्तजनिततत्त्व- 
निङ्चयात्मकतत्त्वविवेकबुद्धिरहितानाम्‌ । हि तु । बुद्धयः अव्यवसायात्मिकाः 
काम्यकर्मेविषयकबुद्धयः, बहुशाखाः, बहुभेदाः, कामानां स्वर्गेपुत्रधनकलत्रादि- 
भेदेवंहुभेदत्वादिति भावः । अनन्ताञ्च ऐकेकस्याऽपि काम भेदस्य बह्ववान्वर- 
भेदवत्त्वेन अनन्तसंख्यारच भवन्तीति शेषः । मुमूक्षूणाम्‌ व्यवसायत्मकेकबुद्धेः 
फळं संसारान्मोक्षे अनन्तसुखम्‌, कामिनाम्‌ अव्यवसाथात्मकानन्तबुद्धीनां 
फळं तु अनन्तसंसारदुःख मितिभाष्ये स्पष्टम्‌ ।।४१॥। 


अवतरणम्‌ -विषयासक्तानां तु व्यवसायात्मिका बुद्धि ने भवतीति 
निरूपयति भगवान्‌- यामिमामिति । 


द्विश अ०] श्रीसद्भगवद्गीता ६३ 


यामिमां पुष्पितां वाचं प्रवदन्त्यविषश्चितः । 
वेदबादरताः पार्थे नान्यदस्तीतिवादिन: ॥४२॥ 
कामात्मानः स्वर्गपरा जन्सकर्मफलप्रदाम । 
क्रियाविशेषबहुला ओगैश्वयगति प्रति ॥४ ३॥ 
भोगेश्वर्यत्रसक्तानां तयाऽपहृतचेतसाम्‌ । 


व्यया याति त धों ~ 
व्यवसायात्मिका बुद्धिः समाधौ न विधीयते ।।४४॥ 


व्याख्या-पार्थ, हे पृथापुत्र, अनेन संवोधनेन मत्सम्वन्धिनस्तव ममेव 
व्यवसायात्मकबुद्धिरेव भवितुं युक्तेति सूचितम । विपश्चितः पण्डिता 
बहुमेधसः तद्द्रिन्ञास्तत्सदृशाः अविपञ्चितः अल्पमेधसः । सादृश्यञ्च 
मेधावत्त्वेन । भिन्नत्वच्च मेधाया महत्त्वाऽल्पत्वभेदाभ्यास्‌ । “'नजिवगुक्त- 
मन्यसदृशाधिकरणे' इति महाभाष्यस्थपरिभाषया तद्भिन्नतत्सदुशास्य 
बोध: । अत एव 'अब्राह्मणमानये' त्यादौ ब्राह्मणभिन्नब्राह्मणसदृशः क्षत्त्रिया- 
दिरेवानीयते न तु पश्वादि: (एतेन वेदवाक्यानां तात्पर्यस्य ज्ञाने तेषाम्‌ 
असामर्थ्यं सूचितम्‌ । (अत एव) वेदवादरताः वेदानां वादेषु अर्थवादेषु 
'अक्षय्यं हवे चातुर्मास्ययाजिनः सुकृतं भवति’ 'अपाम सोमस्‌ अमृता अभूम’ 
इत्येवमादिषु वाक्येषु रताः प्रीताः। अर्थवादो नाम विहितकर्मस्तुति- 
निषिद्धकर्म निन्दाऽन्यतरफलकं विधिनिषेधभिन्नं विधिनिषेधाऽन्यतरशेषभ्नूतं 
वाक्यम्‌ । तदुक्तं 'विरोधे गुणवादः स्याद्‌ अनुवादोऽवधारिते । 
भुतार्थवादस्तद्धानाद्‌ अर्थवादस्त्रिधा मतः॥ इति । प्रकृते 'तद्यथेहकर्मचितो- 
लोकः क्षीयते एवमेवाऽमुत्र पुण्यचितो लोकः क्षीयते’ “तमेव विदित्वाऽति- 
मृत्युमेति’ इत्येवमादिश्रुत्यन्तरप्रमाणेहि स्वंसुकृतस्य क्षयित्वबोधनात्‌ 
तत्त्वज्ञानादेव च अमृतत्वप्राप्ते बोधनात्‌ पूर्वोक्तग्रोः श्रुत्योर्गृणवादत्व पार्थैः 
वादत्वमेव । तथा च अक्षय्यं सुक्तम्‌, अमृता अभूमेत्यत्र बहुकालबव्यापित्व- 
मात्रं शरुत्या प्रतिपाद्यते न मोक्षरूपं फलम्‌ । अर्थवादस्य प्रयोजनं हि विहिते 
कर्मणि प्रशंसयाऽधिकारिणः' प्रवर्तनम्‌ । निषिद्धात्क्म॑णोऽधिकारिणो निन्दया 
निवर्तनम्‌ इत्यन्यत्र विस्तरः । अन्यत्‌ स्वर्गेप्राप्तथादि फलसाधनेभ्यः कर्मभ्यो- 
ऽन्यदु आत्मविज्ञानम्‌, तत्फलभ्ूतो मोक्षशच, नास्तीति वादिनो वदनशीलाः । 
कामात्मानः कामस्वभावाः । कामो विषयभोगेच्छा' स्वर्गपराः स्वर्गः परः 


हेड वंशीव्याख्योपेता [द्वि अ० 


प्रधानः पुरुषार्थो येषां ते । जन्मकर्मफलप्रदाम्‌ जत्मैव कर्मणः फलम्‌ तत्प्रददा- 
तीति ताम्‌ । जन्मेति संसारोपलक्षणम्‌ । वेदवादेन कर्मणि (काम्ये) प्रवृत्तिः 
कास्यकर्मणा च जन्मादिसंसारलाभः । अतो वेदवाग्‌ जन्मकर्मफलप्रदा । 
भोगैस्वर्यगति प्रति, भोगोऽमृतपानोर्वंसीविहारपारिजातपरिमलाद्यास्वाद- 
ग्रहणम्‌ । ऐश्वर्य देवादिप्रभुत्वस्‌ । तयोर्गतिः प्राप्तिः, तां प्रतिःसाधनभूता 
थे क्रियाविशेषाः, ते बहुलाः सन्ति यस्यां वाचि ताम्‌ । तत्र साधनभूता 
इत्यंशो वाक्यमर्यादया लभ्यते । सापेक्षत्वेऽपि गमकत्वात्‌ समासः । क्रियाणां 
विशेषाः क्रियाविशेषाः-अग्निहोत्र-दशे-पौर्णेमासज्योतिष्टोमादयः । ते बहुला 
अधिकाः सन्ति यस्यां वाचि ताम्‌ इत्यर्थः । पुष्पितां पुष्पितपलाशवक्षवद्‌ 
विफलतया आपातमात्ररमणीयास्‌ । अनित्यसातिशयफलजनकतया नित्य- 
निरतिशयफलाऽजनकत्वादु न तु अन्ततोऽपि रमणीयाऽम्‌ इत्यर्थः । याम्‌ 
इमास्‌ क्रियाविशेषबहुळत्वेन उच्यमानाम्‌ वाचम्‌ काम्यकर्मकाण्डस्थवेदवाक्य- 
लक्षणाम्‌ प्रवदन्ति गूढं तत्तात्पर्यम्‌ सम्यग्‌ अनवधारयन्त एव बाह्यार्शमात्रम्‌ 
अवलम्ब्य निगदन्ति । अधमाधिकारिणां पूर्वं स्वर्गादिलोभस्‌ उत्पाद्य 
षञश्चादु नित्यनैमित्तिककर्मणि प्रवर्तनया तदनुष्ठानद्वारा तेषां चित्तशोधनं 
संपाद्य उत्तमाधिकारित्वे प्राप्ते ब्रह्मज्ञाने तान्‌ प्रवर्त्य क्रमशो मो&!सम्पादन एव 
काम्यकर्मकाण्डवेदस्य तात्पर्यम्‌ इति हि रहस्यस्‌। तया क्रियाविशेषबहुलया 
वाचा, अपहृतचतेसाम्‌ आच्छादितविवेकप्रज्ञानां, भोगेर्वर्यप्रसक्तानाम्‌ 
भोगैङ्वर्ययोः प्रकर्षेण सक्तानाम्‌ अविपद्चितां वक्तृणां तत्त्छोतृणाः्च । 
समाधौ समाधीयतेऽस्मिन्‌ पुरुषोपभोगाय सर्व॑म्‌ इति समाधिरन्तःकरणम्‌ 
बुद्धिः, तत्र । व्यवसायात्मिका आत्मतत्त्वनिशचयस्वरूपा बुद्धिः सांख्ययोग- 
कर्मयोगयोर्चित्तवृत्तिः, न विधीयते, न भवतीत्यर्थः । कमँकतै रे लट्‌ । यद्वा 
न विधीयते न क्रियते इत्यर्थः । शास्त्राचार्योपदेशाभ्यामणोतिशेषः। ते 
मूढाः संसारे परिवर्तन्ते। ततश्च अनन्तं दुःखं लभन्ते इति भावः । 
समाधाविति बुद्धिरन्तः करणम्‌, वृत्तिमती गृह्यते । व्यवसायात्मिका बुद्धिरिति 
बुद्धिरन्तःकरणस्य वृत्तिमतो वृत्तिविशेषो गृह्यते निश्चयात्मक इति 
विवेकः ।।४२-४४।। 


अवतरणम्‌ ननु मातापितृसहस्त्रेभ्योऽपि वत्सलतरतया जीवकल्याणे 
प्रवृत्ता वेदाः स्वर्गादि स्वल्पफलानि पुनर्जन्मादिदुःखमूलसंसारप्रदानि कर्माणि 
किमर्थं वदन्ति ? इत्याशङ्काया: समाधान कुर्वैनु ब्यवसायात्मकबुद्धिहीनानां 


हि० अ०] श्रोमद्भगवद्गीता द्ण्‌ 


त्रेगुण्णविषया वेदा निस्त्रैगुण्यो भवार्जुन । 
निद न्हो नित्यसस्वस्थो निर्योगक्षेम आत्मवान्‌ ॥४५॥ 


संसारवन्धनरूपं फल च स्फुटीकुर्वन्‌ दयानिधि भगवान्‌ भक्ताय शिष्याय 
व्यवसायात्मकबुद्धिलाभाय कर्मयोगाङ्गं यत्नं शिक्षयति -त्रैगुण्येति । 
व्याड्या--अजुन, हे शिष्य, वेदाः, काम्यकर्मेकाण्डस्थाः, प्रकरणसाम- 
थर्यादिह सामान्यवेदवाचकोऽपि वेदशब्दो वेदविशेषपरः। ''वेदशब्देनात्र 
कर्मकाण्डमेव गृह्रते” इत्यानन्दगिरिः। तत्रापि प्रकरणपर्यालोचनयाऽत्र 
वेदशब्देन काम्यकर्मकाण्डस्थवेदानामेव ग्रहणं भाष्यपर्यालोचनया चेति 
वयम्‌ । त्रैगुण्यविषयाः त्रयाणां गुणानां सत्त्वरजस्तमसां भगवन्मायास्वरूप- 
घटकानां समाहारस्त्रिगुणम्‌ 'पात्राद्चन्तस्य न! इति ङीषः प्रतिषेधः । त्रिगु- 
णस्य कर्मे त्रैगुण्यम्‌ । 'गुणवचन ब्राह्मणादिभ्यः ष्यज_ कर्मणि च' (पा० सू०) 
इति ष्य । त्रैगुण्यं काममूलः संसारः स एव प्रकाव्यत्वेन विषयो येषां ते । 
सन्तीति शेषः । अर्थाद्‌ ब्यवसायात्माक्रविवेकबुद्धिरहितानाम्‌ अतएव कामिनाम्‌ 
जन्मादिलक्षणः संसार एव काम्यकर्मानुष्ठानस्य फलं भवतीति । काम्यकर्म- 
काण्डस्थवेदाः सकामा येऽधिकारिणस्तान्‌ प्रत्येव प्रवृत्ताः। निष्कामानु 
अधिकारिणः प्रति तु नित्य मित्तिककर्मकाण्डस्थवेदानां ज्ञानकाण्डस्थवेदा- 
नाञ्च प्रवृत्तिः । अतो युक्तं काम्यकर्मकाण्डस्थवेदानां संसारप्रकारकत्वस्‌ 
सकामान्‌ अधिकारिणः प्रत्येव प्रवृत्तत्वात्‌ । एवश्च अधिकारिभेदेन उभय- 
विधानां वेदानां प्रवृत्तिरिति न वेदानां वत्सलतरत्वे विरोध इति भाबः। 
(त्वं तु संसार वन्धप्रहाणमिच्छन्‌ मुमुक्षु व्येवसायात्मक बुद्धिलाभाय) निस्त्रै 
गुण्यो भव निष्क्रामो भव । अत्र त्रैगुण्यं त्रिगुणस्य कर्म कामस्तस्मा्निगैतो 
भव । “गुणवचने” त्यादिसुत्रे क्रियतेइति कर्मेत्यथेः । अतएव कवेः कर्म काव्यम्‌ 
इति व्युत्पत्तिः स्वीकृता काव्यप्रकाशे । ` त्रैगुण्यविषया वेदा इत्यत्र त्रैगुण्यं 
योग्यत्वात्‌ काममूलः संसारः । निस्त्रैगुण्यो भवेत्यत्र तु त्रिगुणस्य कर्म कामएव 
योग्यत्वाद्‌ गृह्यते इति न काऽपि क्षतिः । स्पष्टञ्चेदं भाष्ये । ननु शीतो- 
ष्णादिद्वन्दप्रतीका राय वस्त्राद्मपेक्षणात्‌ कथं निष्क्रामो भवेयम्‌ ? तत्रोपा- 
यमाह दयानिधिनिंद्न्द्र इति । निद्रेन्धो भव । भवेति सर्वत्र संवध्यते । सुख- 
दुःखे तद्धेतू च सप्रतिपक्षौ (परस्परविरोधिनौ) शीतोष्णादिरूपौ पदार्थों 
इन्द्रशब्वाच्यौ ततो निर्गतो भव। 'मात्रास्पर्शास्तु' इत्युक्तन्यायेन सुखदुःख- 
शीतोष्णमानापमानादिद्वन्द्सहिष्गु भवेत्यर्थः । ननु अत्यन्तदुःसहं दुःखं 
+ 


| 
3 
॥' d 
| 
|| 

यावानर्थ उदपाने सर्वतः संप्लुतोदके । 
तावाऱ्सर्चेषु वेदेछु ब्राह्मणस्य विजानतः ॥४६॥ 


कथं सोढव्यम्‌ ? तत्रोपायमाह दयानिधि निंत्यसत्त्वस्थो भवेति। सदा सत्त्वः 
गुणाश्रितो भव सदा विवृद्धसत्त्वगुणो भवेत्यर्थः। नित्यसत्त्वस्थतया धैर्य- 
मवलम्व्य इन्द्रानि सहस्वेति भावः। ननु कथं विवृद्धसत्त्वो भवेथम्‌ ? 
तत्रोपायमाह भगवाव्‌-निर्योयक्षेमो भवेति। अनुपात्तस्योपादानं योगः, 
उपात्तस्य रक्षणं क्षेमः। ततो निर्गतो भवेत्यर्थः । योगक्षेमभ्रधानस्य श्रेयसि 
प्रवृत्तिढुँष्करा । अतो निर्योगक्षेमो भवेति भावः। (तथा) आत्मवान्‌ भव, 
अप्रमत्तो भव । न हि सकामस्य द्वद्धाकुलस्य नित्प्रसत्त्वाऽनाश्रितस्य योगक्षेम- 
प्रधानस्य प्रमादिनः संसारनिवर्तनक्षसा विवेकबुद्धिः स्यादिति भावः। एष 
तु तवोपदेशः स्वधर्ममनुतिष्ठतः कर्सयोगघटकः ।।४५॥ 

अनतरणम्‌-ननु सर्वेषु वेदोक्तेषु कर्मसु कृतेषु प्राप्यानि फलानि स्वर्गा- 
दीनि यदि न काम्यन्ते कर्मयोगिना, ताट किमर्थ कर्माणि नित्यनँमित्तिकानि 
अनुष्ठीयन्ते ईश्वरायेति’ कसैयोगिना ? ईश्वरार्पणधियाऽपि स्वधर्माऽनुष्ठाने 
फलकामनाया अभावे वैफल्यं कर्ममार्गस्थापद्मते । किश्च तैस्तै रानन्दविशे- 
शेर्वेस्चितःस्यात्‌ कर्म॑योगीति चेत्‌ तत्राह -यावानिति । 


व्याख्या--ळोके उदपाने (अनेकस्मिन्‌) यावान्‌ अर्थस्तावान्‌ सर्वतः 
सम्प्लुतोदके (यथा एकत्रैव भवति तथैव) सर्वेषु वेदेषु (अपि यावान्‌ अर्थः) 
तावान्‌ (अर्थः) विजानतो ब्राह्मणस्य (भवत्येव) इति सम्वन्धः । लोके 
जगति उदपाने उदकं पीयते अस्मिन्निति उदपानम्‌ कूपतदागादिः क्षुद्रजलाशयः 
तस्मिन्‌ (एकत्र कृतुस्तस्य प्रयोजनस्य क्षुद्रजळाशये परिच्छिन्नोदके असंभवाद्‌) 
अनेकस्मिन्‌ परिच्छिन्नोदके क्षुदूजलाशये कूपतडागादौ यावान्‌ यत्परिमाणः 
स्नानपानादिरर्थः प्रयोजनम्‌ सकलः, तावान्‌ अर्थः सकलः सर्वतः सम्प्लुतोदके 
महाजलाशये गङ्गादौ एकत्रैव संपद्यते यथा तथैव सर्वेषु वेदेषु वेदोक्तेषु 
कर्मसु (अपि) (परमार्थतत्त्वस्‌ अविजानतः कामिनः) यावान्‌ स्वर्गादिफलां- 
नन्दः सम्पद्यते तावान्‌ फलानन्दः (वस्तुतो निःसीमानन्दः) परमार्थतत्त्व 
विजानतो ब्राह्मणस्य ब्रह्मभूतस्य संन्यासिनः (एकत्रैव ब्रह्मविज्ञाने) संपद्यते 
एव । सवेषां कर्मफलानां ज्ञानफलेऽन्तर्भावातु । “सर्वं तदभिसमेति यत्किञ्च 
प्रजाः साधु कुर्वन्ति । यस्तद्वेद यत्‌ स वेद’ (छा. ४।१।४) इतिश्रुतेः । 


हि० अ०] श्रीमद्भगवद्गीता ६७ 
कमेण्येवाधिकारस्ते सा फलेषु कदाचन । 
मा कर्मफलहेतुर्भू भा ते सद्भोऽस्त्वकर्मणि ॥४७॥ 


क्षुद्रानन्दानां ब्रह्मानन्दांशत्वात्‌ स्वर्गादिहिरण्यगर्भानन्दपर्यन्तानन्दानां ब्रह्मा- 
नन्दे$न्तर्भूतत्वाच्च । 'एतस्यैवानन्दस्यान्यानि भूतानि मात्रामुपजीवन्ति’ 
(बृह०) इतिश्रुतेश्च । इहापि च “सर्व कर्माऽखिलं पार्थं ज्ञाने परिसमाप्यते 
(४३३) इति वक्ष्यति । तस्मात्‌ प्रागूज्ञाननिष्ठाधिकारप्राप्तेः कर्माणि नित्य- 
नौमित्तिकानि अधिक्ृतेनेश्वरभ्रसादद्वारा चित्तशुदिद्वारा सर्वतः संप्लुतोदक- 
स्थानीयात्मस्वरूपभूतब्रह्मानन्दप्रापक्रज्ञाननिष्ठाधिकारप्राप्तये ईश्चरायेति- 
कूपतडगादिस्थानीयान्यपि कतेव्यान्येवेतिभावः ।।४६।। 

अवतरणस्‌-ननु यदि कर्म॑योगमवलम्व्य अर्थाद्‌ निष्कामैः कर्मेभि- 
रात्मज्ञानं संपाद्य परमानन्दप्राप्तिः क्रियते कर्मयोगिना । तहि मया ज्ञानयोग- 
मवलम्ब्य साक्षादेव आत्मज्ञानं गिन संगाद्यं ज्ञानयोगिनां सता ? इतिचेत्‌- 
तत्राह-कर्मणीति । 


व्याख्या--(हे अर्जुन) ते तव अपरिपक्वक्रषायस्य, आत्मसाक्षात्कार- 
प्रतिबन्धकपापाऽश्ुद्धान्तःकरणस्येति यावत्‌ । कर्मणि एव कर्मनिष्ठायामेव, 
अधिकारो योग्यता । न तु ज्ञाननिष्ठायाम्‌ अस्तीति शेषः । ज्ञाननिष्ठा 
वेदान्तवाक्यविचारादि पुर्वरलोकगतस्य 'विजानतः' इति पदस्य 
सामर्थ्यादिह एवशब्देन ज्ञाननिष्ठाया एव व्यवच्छेदः । ननु तहि कर्म 
कुर्वतो मम तत्फलाऽभिलाषोऽपि स्यादितिचेत्‌ तत्राह--मा फलेषु कदाचनेति । 
फलेषु फलविषये अधिकारस्तृष्णा मा भूदित्यर्थः । इह अधिकारशब्दार्थों 
क्षणया तृष्णा भवति, मा भूदित्यनेन संबन्धे मुख्यार्थस्य बाधात्‌ । कदाचन, 
कस्यामपि अवस्थायाभ्‌ । कर्मानुष्ठानात्प्राक्‌ परतस्तत्काले चेत्यर्थः 
फलेषु तृष्णा माभूद्‌ इत्येतदेव प्रपः्चयति-मा कर्मफलहेतुर्भूरिति । यदा- हि 
कर्मणः फलस्य तृष्णया प्रयुक्तस्त्वं कर्मणि प्रवृत्तो भवेस्तहि त्वं कर्मणः फलस्य 
जन्मादिलक्षणसंसारस्य प्राप्तेहेतुः प्रयोजकः स्यास्तुष्णाद्वारा। अतो मैवं- 
भूस्त्वम्‌ । ननु यदि कर्मफलं नेष्यते तहि कि कर्मणा दुःखरूपेण ? इत्यत आह 
मा ते सङ्गोऽस्त्वकर्मणि इति । ते तत्र अकर्मणि कर्मा$करणे सङ्ग: प्रीतिर्मा- 
भूत्‌ स्वधर्माऽनुष्ठानाऽभावे ईश्वरश्रसादस्याऽप्राप्तेर्चित्तशुद्धयभावे तत्त्व 
ज्ञानाऽप्राप्त्या संसारान्मोक्षो न भविष्यतीति भावः ॥४७॥ 

योगस्थः कुरु कर्माणि सङ्ग त्यक्त्वा धनञ्जय । 
सिद्ध्यसिद्ध्योः समो भूत्वा समत्वं योग उच्यते ॥४८॥ 
दूरेण ह्यवरं कर्म बुद्धियोगाद्धनञझजय । 
बुद्धौ शरणसन्विच्छ कृपणाः फलहेतवः ॥४९॥ 


अवतरणम्‌ -ननु यदि फळतुष्णा प्रयुक्तेन न कतव्य कर्म, तहि कथं 
कर्तव्यम्‌ ? अत आह -योगस्थ इति । 


व्याख्या--धनञ्जय, सिद्धयसिद्धयोः समो भूत्वा योगस्थः सन्‌ 
सङ्गं त्यक्त्वा कर्माणि कुरु, समत्वं योग उच्यते इति संबन्धः । धनञ्जयेति 
संबोधनेन यथा दिर्विजये महीपान्‌ जित्वा धनमाहत्य राजसूये यज्ञे विनि- 
योजितवानसि तथाऽधुनापि प्रतीपमहीपान्‌ जित्वा यज्ञादीन्‌ संपादयेति 
सूचितम्‌ । सिद्धयसिद्धयोः फलतृष्णाशून्येन क्रियमाणे कर्माण सत्त्वशुद्धिजा 
ज्ञानप्राप्तः सिद्धिः । सत्त्वाऽञ्युद्धिजा ज्ञानाऽप्राप्तिरसिद्धिः, तयोः । 
समस्तुल्यो भूत्वा, ज्ञानस्य प्राप्तेः संभावनायां हर्षम्‌, अप्राप्तेः संभावनायां 
विषादं च त्यक्त्वेत्यर्थः। योगस्थः सन्‌, केवलम्‌ ईश्वरार्थम्‌ इतिशेषः । 
ईश्वरार्थम्‌ ईश्वरप्रसादुनार्थम्‌ इत्यानन्दगिरीये (तत्रापि) सङ्ग ईश्वरो 
मे तुष्यतु” इति फलाऽभिलाषम्‌ त्यक्त्वा, परित्यज्य, तत्रापि = कर्मानुष्ठानस्य 
ईश्वरप्रसादनफलकत्वे स्थितेडिप तदभिळाषं न कुर्यादित्यर्थं आनन्द शिरीये । 
कर्माणि नित्यनैमित्तिकानि स्वधर्मभूतानि कुरु अनुतिष्ठ, त्वम्‌ इतिशेषः । 
ननु कोऽयं योगो यत्र स्थितः कर्माणि कुरु इत्युक्तम्‌ ? अत आह-समत्वं योग 
उच्यते इति । इह इदमेव सिद्धयसिद्धयोः समत्वं योगस्थशब्दघटकयोगशव्द- 
वाच्यम्‌ इत्वर्थेः । योगशब्दस्य अनेकार्थत्वाद्‌ योगे त्विमां शुणु’ इत्यत्रत्ययोग- 
शब्दातु कर्मेवाचकाद्‌ न विरोधः ॥४८।॥। 
अवतरणम्‌-ननु किमिति सिद्धधसिद्धिसमीभावरूपयोगे स्थितेनैव 
कर्म क्तेव्यम्‌ ? फळाऽभिलाषेऽपि तदनुष्ठातुं राक्यत्वादित्याशङ्क्य यथोक्त 
योगयुक्तं कमं स्तोति--दूरेणेति । 
व्याख्या- धनञ्जय, हे धनञ्जय, हि यस्मातु कर्म फलार्थं क्रियमाणं 
यत्‌ तत्‌ करेति प्रकरणसामर्थ्यादर्थः । बुद्धियोगातु समत्वबुद्धियोगात्‌ 
कर्मणः दूरेण विप्रकर्षेण, अवरम्‌ निकृष्टम्‌, अतिनिकृष्टम्‌ इत्यर्थः । अस्तीति 

बुद्धियुक्तो जहातीह उभे सुकुतदुष्कृते । 
तस्माद्‌ योगाय युज्यस्व योगः कर्मसु कौशलम्‌ ॥॥५०॥ 


शेषः । जन्मरणादिसंसारहेतुत्वादिति भावः । (तस्मात्‌) बुद्धौ योगविषयायां, 
तत्परिपाकजायां सांख्यविषयायां बुद्धौ, शरणम्‌ आश्रयम्‌, अन्विच्छ 
प्रार्थयस्य । अभ्रयप्राप्तेः परम्परया कारणं कर्मयोगम्‌ साक्षात्क्रारणं ज्ञान 
योगं वा आश्रयस्व । परमार्थज्ञानशरणो भवेत्यर्थः । (यतः) फलहेतवः फलं 
हेतु: कर्मणि प्रवर्तको येषां ते । अथवा फलस्य जन्ममरणादिसंसाररूपफलस्य 
हेतवस्तृष्णाद्वारा ये सन्ति ते । फलळृष्णाप्रयुक्ताः सन्तो बुद्धियोगाद्‌ दूरेण 
अवरं कर्मे कुर्वाणा जनाः। कृपणाः दीनाः । जन्ममरणादिवहुसंसारदुःखभाजः। 
सन्तीति शेष: । 'योवा एतदक्षरं गाग्येविदित्वा$स्माल्लोकात्प्रेति स कृपण: 
(बृह ३।६।१०) इतिश्रुतेः । बुद्धियोगादिति पञ्चमी 'प च्चमीविभक्ते' (पा. सू.) 
इत्यवरयोगे । दूरेणेतितृतीया 'दूरान्तिकार्थेभ्यो द्वितीया च' (पा. सू.) इति 
चकारात्‌ प्रातिपदिकार्थमात्रे ॥४९॥ 

अवतरणम्‌ -समत्वबुद्धियुक्तः सन्‌ स्वधर्मम्‌ अनुतिष्ठन्‌ यत्फलं 
प्राप्नोति तच्छुणु- बुद्धीति । 

व्याख्या-बुद्धियुक्तः सिद्धधसिद्धघोः समत्वस्य बुद्धचायुक्तः (स्वधर्मम्‌ 
अनुष्ठाय सत्त्वशुद्धिज्ञानप्राप्तिद्वारेण) उभे द्वेऽपि, सुक्ृतडुस्कृते पुण्यपापे । इह्‌ 
अस्मिन्‌ लोके। जहाति परित्यजति। सुकृतदुष्कृतहानेन संसारान्मोक्षं 
प्राप्नोतीतिभावः (यत एवम्‌) तस्मात्कारणात्‌ योगाय समत्वबुद्धिरूपाय, 
युज्यस्व घटस्व । योगः स्वधर्माऽऽछ्येषु कर्मसु ईशवरापितचेतस्तया वर्तेमान- 
स्य या सिद्धयसिद्धयोः समत्वबुद्धिस्तद्रपो योगः (हि=यस्मात्‌) कमसु 
स्वधर्माख्येषु, कौशलं कुशलभावः । अस्तीति शेष: । बन्धकत्वस्त्रभावान्यपि 
कर्माणि तादृशसमत्वबुद्धधा क्रियमाणत्वाद्‌ बन्धकत्वस्वभावाद्‌ निवर्तन्ते । 
बन्धकानि नेव भवन्ति । प्रत्युत ईश्वरप्रसादद्वारकसत्त्वशुद्धद्वारा ज्ञान- 
प्राप्तियोग्यतासम्पादनेन बन्धनाद्‌ मोचयन्तीत्येवं योगः कर्मसु कौशलं भवति । 
तस्मात्‌ त्वं सिद्धयसिद्धिसमत्वबुद्धियुक्तः सन्‌ एव कर्म स्वधर्माख्यम्‌ कुरु 
इति वाक्यार्थः ।।५०॥ 

अवतरणम्‌-ननु समत्वबुद्धियुक्तस्य सुक्कतदुष्क्ृतहानं फलम्‌ इत्यु 
क्तम्‌। तावताऽपि को लाभस्तस्यति शङ्का परिहरन्‌ योगाय युञ्यस्वेति 
पूर्वोक्तं समर्थयते-कर्मजमिति। 


७० वंशीव्याख्योपेता [हि० अ० 


कर्मज बुद्धियुक्ता हि फलं त्यकत्वा मनीषिणः । 
जन्सबन्धविनिर्मुक्ताः पदं गच्छन्त्यनामयस्‌ ॥५१॥ 


यदा ते मोहकलिलं बुद्धिव्यंतितरिष्यति । 
तदा गन्तासि निवेदं भ्रोतव्यस्य श्रुतस्य च ॥५२॥ 


व्याख्या-हि यस्मात्‌ । बुद्धियुक्ताः सिद्धिधसिद्धिसमत्वबुद्धियुक्ताः, 


मनीपिणः ज्ञानिनः (भूत्वा) कर्मजं कर्मभ्यो जातम्‌, फलम्‌ इष्टाऽनिष्टदेह- 
प्राप्तिरूपस्‌, त्यक्त्वा परित्यज्य, जन्मबन्धविनिमुंक्ताः जन्मैव बन्धो जन्म- 
बन्धः तेन विनिर्मुक्ताः जीवन्त एव ब्रह्मानन्दानुभवेन बन्धदुःखस्‌ अननुभवन्तो 
भाविजन्मबन्धरहिताश्च सन्तः, अनामयं सर्वोपद्रवरहितं, पदं पदनीयम्‌, 
विष्णो मोक्षाख्यम्‌ आत्मतत्त्वानन्दरूपं ब्रह्म, गच्छन्ति अभेदेन प्राप्नुवन्ति । 
तस्माद्‌ योगाय युज्यस्वेंति पूर्वेण संबन्धः ॥ अत्र भाष्ये पक्षान्तरमपि दरेण 
हयवरं कर्म’ इत्यादि इलोकत्रयव्याख्यायाम्‌ दशितम्‌ । अथवा 'बुद्धियोगा- 
द्धनञ्जय' इत्यारम्य परमार्थदर्शनलक्षणेव सर्वतः संप्लुतोदकस्थानीया 
कर्मयोगजसत्वशुद्धिजनिता (सम्यग्दशनरूपा) बुद्धिदेशिता साक्षात्‌ सुकृत- 
ुष्क्तप्रहाणादिहेतुत्वश्रवणात्‌' इति॥ अत्र-“यस्मिन्‌ कर्मणि क्रियमाणे 
परमार्थदर्शनलक्षंणा बुद्धिरुद्देश्यतया युज्यते तस्मात्कर्मणः सकाशाद्‌ इतरत्‌ 
कर्म तथाविधोदेस्यभूतबुद्धिसम्बन्धविधुरम्‌ अतिशयेन निकृष्यते । ततश्च 
परमार्थबुद्धिम्‌ उद्देश्यत्वेन आश्रित्य कर्मं अनुष्ठातव्यम्‌ । परिच्छिन्नफला- 
न्तरमुददिश्य तदनुष्ठाने कार्पेण्यप्रस ङ्गात्‌ । किञच परमार्थबुद्धिम्‌ उद्देश्यमाश्रित्य 
कर्मं अनुतिष्ठन्‌ स्वान्तःकरणशुद्धिद्ठारा परमार्थदर्शनसिद्धौ जीवत्येव देहे 
सुक्कतादि हित्वा मोक्षमधिगच्छति । तथा च परमार्थदर्शनलक्षणयोगार्थ 
मनो धारयितव्यम्‌ । योगशब्दितं हि परमार्थदर्शनम्‌ उद्देश्यतया कर्मसु अनु- 
तिष्ठतो नेपुण्यम्‌ इष्यते । यदि च परमार्थदरशनमुदिर्य तद्युताः सन्तः (तत्सं- 
बद्धाः सन्तः) समारभेरन्‌ कर्माणि तदा तदनुष्ठानजनितबुद्धिशुद्धया ज्ञानिनो 
भूत्वा कर्मजं फळं परित्यज्य निर्मृक्तबन्धना मुक्तिभाजो भवन्ति। इत्येवम्‌ 
अस्मिन्पक्षे इलोकत्रयाक्षराणि व्याख्यातव्यानि ।” इत्यानन्दगिरिंः ॥५१॥ 

अवतरणम्‌-योगानुष्ठानजनितसत्त्वशुद्धिजा बुद्धिः कदा प्राप्स्यते ? 
इत्याशङ्क्य तत्प्राप्तिकालमाह-यदेति । 

व्याख्या-यदा यस्मिन्काले, ते तव कर्मयोगिनः, बुद्धिरन्तः करणम्‌, 
मोहक लिलमु-मोहोऽविवेकः । सम्पृक्तयो देहात्मनो नींरक्षीरयोरिव द्वयोः पार्थ 


द्विश अ० ] श्रीमद्भगवदगीता ७१ 


श्रुतिविप्रतिपन्‍ता ते यदा स्थास्यति निश्चला । 
समाधावचला बुद्धिस्तदा योगमवाप्स्यस्ति॥५३॥ 


क्यस्य अज्ञानम्‌ । तदेव कलिलं कालुष्यम्‌ येन स्वगतेन हेतुना अन्तःकरणम्‌ 
स्वगंतं विवेकबोधं कलुषीक्कत्य विषयं प्रति प्रवर्तते तद्‌ । व्यतितरिष्यति व्यति- 
क्रमिष्यति शुद्धभावम्‌ आपत्स्यते इत्यर्थः । तदा तस्मिनु काळे । इह विवेक- 
परिपाकावस्था कालशब्देन उच्यते । (बुद्धिशुद्धिकलस्य नित्याऽनित्यवस्तु- 
विवेकबोध्रस्य प्राप्त्या) श्रोतव्यस्य बुद्धिशुद्धयभावदशायां श्रवणयोग्यत्वेन 
अभिमतस्य, श्रुतस्य श्रवणविषयीक्कतस्य च आत्मतत्त्वाऽतिरिक्तस्य पदार्थस्य 
(ऐहिकामुष्मिकविषयस्य) निर्वेदं वैराग्यं गन्तासि प्राप्स्यसि । विषयवैराग्येण 
फलेन अन्तः करणस्य शुद्धि ज्ञास्यसीतिभावः ॥५२॥ मोहकरिलात्ययद्वारेण 
लब्धात्मविवेकजप्रज्ञः कदा कर्मयोगजं फलं परमार्थदर्शेन7क्षणं योगम्‌ अवा- 
प्स्यसीतिचेच्छुणुःश्चतिविप्रतिपन्नेति । श्रृतिविप्रतिपद्ा (वैराग्यपरिपाका- 
ऽवस्थातः पूर्वम्‌) श्रुतिभिरनेकसाध्यसाधनसम्बन्धप्रकाशकश्रवर्णः विप्रतिपन्ना 
नानाप्रतिपत्तियुक्ता, विक्षिप्तेति यावत्‌ । ते तव बुद्धिरत्त:करणम्‌ यदा 
यस्मिन्काले (यस्यां वैराग्य परिपाकावस्थायाम्‌ । समाधौ-समाधीयते चित्तम्‌ 
अस्मिन्निति समाधिः परमेश्वर आत्मा तस्मिन्‌ । निश्चला तिक्षेपात्मकचलून- 
रहिता, अचला विकल्परहिता (च सती) स्थास्यति स्थिरीभूता भविष्यति 
वेदान्तार्थश्रवणमनननिदिध्यासनैरितिशेषः । तदा तस्मिन्‌ काले (तस्यां वेराग्य- 
परिपाकावस्थायां वेदान्तार्थश्रवणमनननिदिध्यासनयुक्तायाम) योगस्‌ कर्मयोग- 
फळं सम्यग्दर्शनरूपं परमार्थयोगम्‌ अवाप्स्यसि प्राप्स्यसि (विक्षेपो विपर्ययः । 
विकल्पः संशयः) इत्यानन्दगिरिः । अयं भावः - निःसङ्गनिष्काम-स्वधर्मानुः 
ष्ठानरूपेण कर्मयोगेन परमेश्वराराधने क्रियमाणे सन्तुष्टस्य परमेश्वरस्य प्रसा- 
देन तव अन्तःकरणं देहादावात्मत्वाऽभिमानलक्षणं मोहरूपं स्वगतं कालुष्यं 
विहाय यदा शुद्धभावम्‌ गमिष्यति तदा त्वं परमात्माऽतिरिक्तेषु सकलज्ञाता- 
ऽज्ञातपदार्थेषु वैराग्यं प्राप्स्यसि । ततश्च वैराग्यंपरिपाके वेदान्तार्थश्रवण- 
मनननिदिध्यासनैस्तव अन्तःकरणं विपर्ययसंसयौ परिहाय परमात्मनि स्वा- 
त्माऽभिन्ने स्थिरीभविष्यति। ततश्च त्वं स्वकमैयोगस्य फलं सर्वाऽतर्थ- 
निवर्तकं परमानन्दसंप्रापकम्‌ 'अहं ब्रह्मास्मि’ “र्वविक्रियाशून्योऽकर्ता 
अभोक्ता आत्मा” इति परमात्मसाक्षात्कारं सम्यग्दशनं प्राप्स्यसीति॥५२-५२॥ 


७२ वंशीव्याख्योपेता [द्वि० अ० 


अर्जुन उवाच-- | 
स्थितप्रज्ञस्य का भाषा ससाधिस्थस्य केशव । 
स्थितधीः कि प्रभाषेत किमासीत ब्रजेत किम्‌ ॥५४॥ 


अवतरणस्‌--तदा योगं सम्यग्दर्शनलक्षणं प्राप्स्यसीति प्रश्‍नवीजं परि- 
लभ्य अजुनः प्राप्तसम्यग्दर्शनस्य लक्षणं पृच्छति अर्जुन उवाचेति । 


व्याख्या-केशव हे भगवन्‌ ! समाधिस्थस्प स्थितप्रज्ञस्य का भाषा ? 
समाधिशब्दो नानार्थकः । समाधौ 'समाधौ न विधीयते' इत्यत्र अन्तःकरणा- 
थैक: । 'समाधावचला बुद्धिः’ इत्यत्र परमेश्वरार्थकः । इह तु तत्त्वज्ञानार्थक: । 
प्रकरणादीनां नानार्थस्थले शक्तिनियामकत्वात्‌ । (अतः) समाधौ तत्त्वज्ञाने 
तिष्ठतीति समाधिस्थस्तस्य । स्थितप्रज्ञस्य स्थिता प्रतिष्ठिता 'अहमस्मि परं- 
ब्रह्म इति प्रज्ञा यस्य स स्थितप्रज्ञः, तस्य । समाधिस्थस्य स्थितप्रज्ञस्येति 
कृद्योगे कर्मणि षष्ठयौ का भाषा ? कि भाषणम्‌ ? भाष्यतेऽनयेति भाषा, 
शुरोश्र हल? (पा. सू.) इति करणे अङ्‌ । लक्षणम्‌ इति यावत्‌ । केन लक्ष- 
णेन स्थितप्रज्ञ उच्यते इत्यर्थः । स्थितधीः (स्वयंवा) कि प्रभाषेत ? किम्‌ 
आसीत ? व्रजेत (च) किम्‌ ? (आसनं, भाषणं ब्रजनं वा तस्य (समाधि- 
स्थस्य स्थितप्रज्ञस्य) कथम्‌ ? इत्यर्थः । "स्थितप्रज्ञस्य लक्षणमनेनइलोकेन 
पृच्छति’ इति भाष्यम्‌ । परैः केन लक्षणेन लक्षितः सन्‌ स्थितप्रज्ञ उच्यते ? 
स्थितप्रज्ञः स्वयं कथं भाषेत कथम्‌ आसीत ? कथं च स ब्रजेदित्ये- 
तैश्चतुभिः प्रश्चैः कृतोत्तरैः स्थितप्रज्ञ: पुष्कलरूपेण लक्षितो भवतीति लक्षणम्‌ 
अनेन इलोकेन पृच्छतीति भाष्यस्याशयः। प्रथमप्रश्ने लक्षणं स्थितप्रज्ञक- 
तुंकभाषणाऽऽसनव्रजनातिरिकतं यत्‌ किञ्चित्‌ तत्सर्वं पृष्टमिति सर्वं संभूय 
पुष्कलं लक्षणं भवति स्थितप्रज्ञस्येति भावः। ननु इह्‌ श्लोके समाधिः 
शब्दस्तत््वज्ञानार्थक इत्युक्तम्‌ । भाष्येऽपि पूर्वलोकविवरणशेषे 'तदा 
विवेकप्रज्ञां समाधि प्राप्स्यसि’ इति नित्याऽनित्यवस्तुबिवेकजनिता प्रज्ञा 
तत्त्वज्ञानख्पैव समाधिशब्देन व्यवहृता । योगवासिष्ठेऽपि 'तत्त्वाऽवबोधो 
भगवन्‌ सर्वाशातृणपावकः । प्रोक्तः समाधिदाब्देन न तु तूष्णीमव- 
स्थितिः ॥' इति तत्त्वज्ञानस्यैव मुख्यतया समाधित्वं स्वीकृतम्‌ । अतो न 
पातञ्जळयोगदर्शनप्रसिद्धसमाध्यवस्थायुक्तस्येव स्थितप्रज्ञस्य विषयेऽयं प्रश्‍न 
इति निश्चीयते । भगवताऽपि प्रतिवचने स्थितप्रज्ञः सामान्येनैव गृहीतः । 


नए 


द्वि० अ०] श्रीमद्भगवद्गीता ७ 


तस्मात्‌ तत्त्वज्ञाननिष्ठस्यैव योगरूढ्या स्थितप्रज्ञत्वात्‌ समाधिस्थत्वाच्च 
समाधिस्थस्येति विशेषणं पुनरुक्त भवति? इति चेद्‌ अत्रानन्दरगगिरि:-- 
“ज्ञाननिष्ठस्य लक्षणबुभुत्सया प्रश्‍नमवतार्ये तन्निष्ठासाधनवुभुत्सया विशि- 
नष्टि समाधिस्थस्येति” इत्युक्तवान्‌। तस्याऽयं भावः- अत्र भाष्ये-प्रश्‍नवीज 
प्रतिलभ्य लब्धसमाधिप्रञ्चस्य लक्षणबुभुत्सयाऽजुंन उवाच- स्थितप्रज्ञस्येति’ 
इति प्रश्‍नो$्वतारितः । पुनश्चाग्रे स्थितप्रज्ञस्य का भाषा इत्यस्य विवरणं 
कृत्वा 'समाधिस्थस्य समाधौ स्थितस्य केशव” इति विवरणं कृतम्‌ । तत्रैव 
आनन्दगिरिराह--ज्ञाननिष्ठस्येत्यादि । अत्राऽपि भाष्ये लब्धसमाधिप्रज्ञस्य 
स्थितप्रज्ञस्येति शब्दाभ्या समाधि शब्दस्येह तत्त्वज्ञानार्थकत्वमेव निश्चीयते । 
ततश्च अर्थे पुनरक्तिर्माभ्ूदिति अर्जुनस्य स्थितप्रज्ञलक्षणविषये समाधिरूपस्थित 
प्रज्ञतञासाधनविषये चायं प्रश्‍न इति तात्पर्य कल्प्यते। तथाहि समाधीयते 
सम्यक्‌ संसाध्यते यः स समाधिरिति व्युत्पत्या समाधिशब्दप्रयोगेण संसाध- 
नीयताया उपस्थितेः संसाधनीयायाः स्थितप्रज्ञतायाः कि लक्षणम्‌ इत्युक्ते 
तस्याः संसाधनीयायाः कि साधनम्‌ इति बुभुत्सापि तात्पपर्याख्यशक्त्या प्रतीयते 
एव । शब्दतः स्थितप्रज्ञताया लक्षण बुभुत्सायाः प्रतीतावपि तात्पर्यतः स्थित- 
प्रज्ञतायाः साधनबुभुत्सायाः प्रतीतिरिति समाधिस्थस्येति समाधिशब्दघटित- 
विशेषणेन सूच्यते इति ॥ व्रजेत इत्यात्मनेपदमार्षस्‌ ५४ 


अवतरणम्‌ यो हि जन्मान्तरीयसंस्कारवशादेव कर्मसंग्यासकारणी- 
भूतवैराग्यसम्पत्तौ ब्रह्माचर्यावस्थात एव कर्माणि संन्यस्य ज्ञाननिष्ठायां 
वेदान्तवाक्यविचारादौ प्रवृत्तौ मुमुक्षु जिज्ञासुः । यञ्च कर्मयोगेन गाहुँस्थ्याव- 
स्थायां कृतेन प्राप्तया चित्तशुद्धया प्राप्तवैराग्यसम्पत्तिः पञ्चात्कर्माणि 
संन्यस्य ज्ञानयोगनिष्ठायां प्रवृत्तो मुमुक्षु जिज्ञासुः । तयोरुभयोरेव स्थित 
प्रज्ञता लाभाय इह “प्रजहाति यदा कामान्‌' इत्यारम्य अध्यायसमाप्तिः 
पर्यन्तं स्थितप्रज्ञस्य लक्षणं स्थितप्रज्ञतायाः साधनभूतं चोपदिश्यते । स्ंत्रैव 
हि अध्यात्मशास्त्रे यानि कृतार्थस्य स्वभावभूतानि लक्षणानि तान्येव कुतार्थ- 
तायाः साधनानि यत्नसाध्यत्वादुपदिश्यन्ते साधनोपदेशे एकस्मिन्नेवार्थे 
शास्त्रस्य तात्पर्यान्न दवैयर्थ्यंक्ृतवाक्यभेदापत्तिः । अतो भगवान्‌ समानैरेव 
वाक्ये रितोऽध्यायसमाप्तिपर्यंन्तं स्थितप्रज्ञस्य लक्षणं स्थितप्रज्ञतायाः प्राप्तेः 
साधनभूतमुपदिशति । तत्र का भाषेतिप्रथमप्रस्नस्योत्तरं द्वाभ्याम्‌ -प्रेति । 


७४ वंशौव्याख्योपेता [हि० अठ 


श्रीभगवानुवाच 
प्रजहाति यदा कामान्‌ सर्वान्‌ पार्थं मवोगतान्‌ । 
आत्मन्येवात्मना तुष्टः स्थितप्रज्ञस्तदोच्यते ॥५५॥ 
दुःखेष्वनुद्विग्ममनाः सुखेषु विगतस्पृहः । 
वीतरागभयक्रोधः स्थितधीर्मुनिङच्यते ॥५६॥ 


व्याख्या-पार्थं हे पृथापुत्र, (साधकः पुरुषः) यदा यस्मिन्‌ काले 
(यस्याम्‌ अवस्थायाम्‌) मनोगतान्‌ मनसि घविष्टान्‌ सर्वान्‌ समस्तान्‌ कामान्‌ 
इच्छाभेदान्‌ प्रजहाति प्रकर्षेण (तद्वासनाराहित्येन) जहाति त्यजति । ननु 
कामानां मनोगतत्वस्य व्यभिचाराऽभावात्‌ तद्‌ विशेषणं व्यर्थम्‌ ? संभव- 
व्यभिचाराभ्यां स्यादविशेषणमर्थवदित्युक्तेरिति चेद्‌ अत्रानन्दगिरिः ‘कामानाम्‌ 
आत्मनिष्ठत्वं कैश्चिदिष्यते तद्‌ अयुक्तम्‌ । तेषां मनोनिष्ठत्वश्चुतेरित्याशय- 
वानाह मनोगतानिति ।' इति । “कामत्यागस्य प्रकर्षो वासनाराहित्यम्‌” इति 
चानन्द गिरिः । ननु सर्वकामपरित्यागे तुष्टिकारणस्याऽभावे प्रारब्धकर्मशेष- 
वशेन जीवतस्तस्य उन्मत्तप्रमत्तस्येव प्रवृत्तिः स्थादु अत आह-आत्मनीत्यादि । 
आत्मनि एव प्रत्यगात्मस्बरूप एव आत्मना एव स्वेनैव । अत्रापि एवशब्दानु 
क्षैः । तेन नलु विषयेषु न च विषयैः साघनैरित्यर्थः । तुष्टः परमार्थदर्शना$- 
मृतरसलाभेन परमार्थदर्शनाद्‌ अन्यत्र अलं प्रत्यवाच्‌ । भवतीतिशेषः। तदा 
तस्मिन्काले (तस्यामवस्थायाम्‌) स्थित्तपरज्ञः, स्थिता प्रतिष्ठिता अहमस्मि परं 
बहा इत्याकारा प्रज्ञा सम्यग्दरोनरूपा बुद्धिर्यस्य स विद्वान्‌ सद्धिः स्थितप्रज्ञ 
इत्युच्यते । त्यक्तपुत्रवित्ततोकेषण: सकलवासनागुच्य आत्माराम आत्मक्रीडः 
पुरुषः स्थितप्रज्ञोऽस्तीतत्यर्थः ।५५।। 

(किः) (यदा) दुःखेषु आध्यात्मिकाधिदैविकाधिभौतिकेणु प्राप्तेषु अनु- 
द्विग्नमनाः न उद्विग्न प्रक्षुभितं मनो यस्यसः । (तथा) सुखेषु दुःखवदुविविधेषु 
प्राप्तेषु विगतस्पृहः विगता स्पृहा तृष्णा यस्य सः अज्ञस्य तु इन्धन घृतादि- 
दाने वहिनरिव सुखान्यनु तृष्णा प्रवर्धते, न विदुषः इति भावः। (तथा) 
वीतरागभयक्रोधः रागच भयं च क्रोधश्च ते वीता विगता यस्मात्‌ सः, 
मुनिर्मनन शीलः, भवतीतिशेषः। तदा (तस्यामुअवस्थायास्‌) (साधको 
विद्वानुभूतः सन्‌ स्थितधीः सन्‌ ) स्थितधीः स्थितप्रज्ञः इति सद्धिरूच्यते 
भाष्यते । आश्याम्‌ इलोकाभ्यां परैः स्थितप्रज्ञस्यका भाषेति प्रथमप्रश्‍न- 
स्योत्तरं कृतम्‌ ॥५६॥ 


द्वि अ०] श्रीमद्भगवद्गीता ७५ 
यः सर्वत्रानभिस्नेहस्तत्तत्प्राप्प शुभाऽशुभम्‌ । 
नाभिनन्दति न ह ष्टि तस्य प्रज्ञा प्रतिष्ठिता ॥५७॥ 
यद! संहरते चायं कूर्मोऽङ्गानीव सर्वशः । 
इन्दियाणीर्ब्रियार्थभ्यस्तस्य प्रज्ञा प्रतिष्ठिता ॥५८।॥। 


अवतर गम-अथ लक्षण-साधनविषयकस्य "स्थितधीः कि प्रभाषेते'ति- 
द्वितीयप्रश्नस्योत्तरमाह भगवान्‌--य इति । 

च्याख्या--पुर्वश्‍लोकाद मुनिरित्यनुवर्तते । यो मुनिः सर्वत्र देहजीवि- 
तादिष्वपि कि पुनः पुत्रदारादिषु अनभिस्नेहः स्नेहहीनः स (वाधितानु- 
वृत्या प्रारब्ध फलककर्मशेष प्रापितम्‌) तत्‌ तत्‌ शुभाऽशुभम्‌, शुभम्‌ अशुभ वा 
आप्य लब्ध्वा, न अभिनन्दति न प्रशंसति न द्वेष्टि न निन्दति । अर्थात्‌ शुभं 
प्राप्य न हष्यति न च प्रशंसति, अशुभं प्राप्य न विषीदति न च निन्दति । 
किन्तु केवलम्‌ उदासीन एव भाषते। तस्य एवं हर्षविषादराहित्येन प्र्ंसा- 
निन्दाक्रियाभ्यां वजितस्य मुनेः प्रज्ञा विवेकजा सम्यग्दर्ञनरूपा बुद्धिः प्रति- 
ष्ठिता दुढतया स्थिता भवति । एतेन द्वितीयस्य प्रइनस्योत्तरं कृतस्‌ ।! ॐ 

अबतरगम्‌-अथ स्थितधीः किमासीत्‌’ इति तृतीयप्रश्‍नोत्तरमाह- 
चतुर्भि-यंदेति । 


व्याख्या--च > किञ्च । कूर्मोऽङ्गानीव सर्वेशः यथा कूर्मः कच्छप 
स्वानि अङ्गानि भयात्‌ सर्वशः सर्वतः उपसंहरति संकोचयति तथा अयं मुनि- 
ज्ञाननिष्ठो यतिः सर्वशः सर्वेभ्यः, इन्द्रयार्थेभ्यः विषयेभ्यः, इन्द्रियाणि 
चक्षुरादीनि बाह्यानि, चित्तादीनि अन्तःकरणानि च, यदा उपसंहरति 
यस्मिन्‌ काले, यस्यामवस्थायाम्‌ संकोचयति, तदा तस्यास्‌ अवस्थायाम्‌; 
तस्य प्रज्ञा विवेकजा सम्यर्दशँनरूपा बुद्धिः प्रतिष्ठिता दाढ्ेन स्थिता 
भवति ॥५८॥ 

अवतरणम्‌--ननु मूढस्यापि रोगादिवशाद्‌ इन्द्रियेविषयग्रहणम्‌ 
अकुर्वेत इन्द्रियाणि विषयेभ्यो निवर्तन्ते कूर्मस्य अङ्गानीव संहियन्ते । अत 
इदं क्षणं मूढेषु अतिव्याप्तम्‌ इति चेत्‌-सत्यम्‌ भूढस्य विषयविषयकरायो 
न निवतंते । विदुषस्तु सोऽपि निवतंते इति भेदादर इन्द्रियाणां निवृत्त्या सहैव 


LL 


७६ बंशीव्याख्योपेता [द्वि अ० 


विषया बिनिवर्तन्ते निराहारस्य देहिनः । 
रसवर्ज रसोऽप्यस्य परं दृष्ट्या निवर्तते ॥५९॥ 
यततो ह्यपि कौन्तेय पुरुषस्य विपश्चितः । 
इन्द्रियाणि प्रमाथीनि हरन्ति प्रसभं सनः ॥६०॥ 


विषयविषयकरागनिवृत्तेरपि स्थितप्रज्ञलक्षणघटकतया विवक्षितत्वाद्‌ नाति- 
व्याप्तिरित्याशयेन, स राग: कथे संहियते इति चाह भगवान्‌ दयानिधि-- 
विषया इति । 

व्याख्या-निराहारस्य इन्द्रियैविषयग्रहणम्‌ अकुर्वतः, देहिनो देहाभि- 
मानिनः, कष्टे तपसि स्थितस्य मूर्खस्य (अपि) विषया लक्षणया इन्द्रियाणि 
अथवा राब्दादिविषयाऽनुभवाः, विनिवर्तन्ते विदुष इव विशेषेण निवतेन्ते । 
आद्ये विषयेभ्य इति शेष: । अन्त्ये इन्द्रियेभ्य इतिशेषः । (किन्तु) रसवर्जम्‌ 
रसो रागो विषयेषु यस्तं वर्जयित्वा विहाय (विनिवर्तन्ते) । मूर्खस्य रसो न 
निवर्तंते इत्यर्थः । रसवर्जमिति (द्वितीयायां च' (पा. सु.) इति णमुल्‌। 
रसोऽपि रसो रञ्जनरूपः सूक्ष्मः (रागः) सोऽपि, अस्य मुनेः स्थितप्रज्ञस्य यतेः 
परं दुष्ट्वा परं परमार्थतत्त्वं ब्रह्म दुष्ट्वा 'अहमेव परं ब्रह्म इत्येवस्‌ उपलभ्य 
(स्थितस्य ) निवरतंते निर्बीजं विषयविज्ञानं संपद्यते इत्यर्थः । न असति 
सम्यग्दशेने बीजभ्रूतस्य रसस्य उच्छेदः । तस्मातु सम्यग्दर्शनात्मिकाया 
प्रज्ञायाः स्थैर्यं संपादनीयम्‌ इति भावः ॥५९॥ 

अवतरणम्‌--सम्यग्दशेनात्मिकायाः प्रज्ञायाः स्थैर्यं चिकीर्षता आदौ 
इन्द्रियाणि स्ववशे स्थापयितव्यानि । यतः स्ववशे तेषाम्‌ अनवस्थापने 
दोषः स्यादित्याह्‌-यतेति । 

व्याख्या --हि यस्मात्‌, कौन्तेय कुन्तीपुत्र । यततोऽपि मोक्षाय प्रयत्नं 
कुर्वतोऽपि। यतत इति परस्मैपदमार्षम्‌ । 'अनुदात्तेतत्वप्रयुक्तमात्मनेपदम- 
नित्यम्‌? इति तु न, महाभाष्येऽस्याः परिभाषाया अदर्शनादित्यन्यत्र विस्तरः । 
पुरुषस्य पुरुषत्वाऽभिमानिनः, विपर्चितोऽपि मेधाविनोऽपि मनः (विवेकयुक्त- 
मपि) प्रमाथीनि प्रमथनशीलानि-यानि विषयाऽभिमुखं हि पुरुषं पौनः 
पुन्येन विक्षोभयन्ति आकुली कुर्वन्ति तानि-इन्द्रियाणि चक्षुरादीनि, प्रसभं 
प्रसह्य प्रकाशमेव पश्यतस्तस्य विवेकेनैव पझ्यतस्तस्य बलात्कारेण हरन्ति 
आकुलीकृत्य विषयान्प्रति नयन्ति ।।६०।। 


द्वि० अ०] श्रीमद्भगवद्गीता ७७ 


तानि सर्वाणि संयस्य युक्त आसीत सत्परः । 
दशे हि यस्येन्द्रियाणि तस्य प्रज्ञा प्रतिष्ठिता ॥६१॥ 
ध्यायतो विषयान्‌ पुंसः सङ्गस्तेषूपजायते । 
सङ्गात्संजायते कामः कामात्क्रोधोऽभिजायते ॥६२॥ 
क्रोधाद्भवति संमोहः संमोहात्स्मृतिविक्मः । 
स्झुतिश् शाद्‌ बुद्धिनाशो बुद्धिनाशात्‌ प्रणश्यति ॥१६३॥ 


क 


(तस्मात्‌) तानि सर्वाणि इन्द्रियाणि संयम्य वशीकृत्य, युक्त: समाहितः सन्‌ 
मत्परः अहं वासुदेवः सर्वप्रत्यगात्मा परः प्रधानपुरुषार्थो यस्य सः । अर्थाद्‌ 
'नान्योऽहं वासुदेवाद्‌’ इति साक्षात्कुर्वन्‌ सन्‌, आसीत उपविशेत्‌ तिष्ठेदित्यर्थंः 
यस्य एवम्‌ आसीनस्य यते वंशे हि यस्माद्‌ इन्द्रियाणि वतंन्तेऽभ्यासबलात्‌, 
तस्य तस्यैव प्रज्ञा सम्यन्दर्शनरूपा प्रतिष्ठिता । अस्तीत्यर्थः एतैश्चतुमिः 
इलोके स्तृतीयः प्रश्न: 'कथस्‌ आसीत्‌’ इति समाहितः ॥६१॥ ` 

अबलरण्‌--अथेदानीं स्थितप्रज्ञलक्षण-स्थितप्रज्ञता-साधनविषयकस्य 
“कथं इंब्रजेत' इति चतुर्थप्रःतस्य 'रागद्वेषवियुक्तँस्तु’ इत्यादिभिरष्टर्लोकं- 
रुत्तरं करिष्यन्‌ तत्र स्पष्टप्रतिपत्तये पूर्वस्‌ 'एवं न व्रजेत’ इत्याशयेन 'विषय- 
घ्यानं सर्वानर्थमूलम्‌’ इत्याह द्वाभ्याम्‌-ध्यायेति । 

व्याख्या--विषयान्‌-शब्दस्पर्शरूपसगन्धेषु स्वाभीष्टान्‌, ध्यायतङ्चि- 
न्तयतः पुंसस्तद्ध्यानात्‌ तेषु स्वाभीष्टेषु ध्यातेषु सङ्गः प्रीतिरुपजायते भवति। 
निगृहीतचक्षुरा दिवाहयेम्ब्रियस्याऽपीतिशेषः । बाह्यार्थेभ्यो निगृहीतान्यपि 
इन्द्रियाणि मनसो दौर्बल्यात्‌ पुनर्वाह्यार्थान्‌ गृह्णन्तीति भावः | (ततः) 
सङ्गात्प्रीतेः कामस्तृष्णा (तेषु) संजायते समुत्पद्यते । (ततः) कामात्कुतञ्चित 
प्रतिहतातु क्रोधः क्रोधाख्यो रिपुः, अभिजायते भवति । (ततः) क्रोधात्‌ 
संमोहः कार्याऽकार्यंविषयकोऽविवेको भवति उत्पद्यते । क्रुद्धो हि संमूढः सन्‌ 
गुरुमपि आक्रोशति । (ततः) संमोहाद्‌ अविवेकात्‌, स्मृतिविभ्रमः शास्त्राचार्यो- 
पदेशाभ्यां जायमानाया: स्मृतेः संस्कारजन्यज्ञानस्य विभ्रमोभ्रंशः स्मृत्युत्पत्ति- 
निमित्तप्राप्तौ तदनुत्पत्तिर्भवति। (ततः) स्मृतिभ्रंशाद्‌ बुद्धिनाशः स्म्रतिलोपाद्‌ 
बुद्धेरन्तःकरणस्य नाशः कार्याऽकार्यविवेकाऽयोग्यता भवति । (ततः) 
बुद्धिनाशात्‌ बुद्धेः कार्याऽकार्यविवेकाऽयोग्यतारूपाद्‌ नाशादु हेतोः पुरुषः 


| 

। 
j 
| 
|| 


७८ वंशीव्याख्योपेता [हि० अ० 


रागद्वोषवियुक्त स्तु विषयान्‌ इन्द्रियैश्चरन्‌ । 
आत्मवश्येविधेयात्मा प्रसादसधि गच्छति ॥६४॥ 
प्रसादे सर्वंदुःखानाम्‌ हानिरस्योपजायते । 
प्रसञ्चचेतसो ह्याशु बुद्धिः पर्यवतिष्ठते ॥६५॥ 


प्रणशयन्ति पुरुषार्थाऽयोग्यो भवतीत्यर्थःः । तावदेव हि पुरुषोऽस्ति यावत्‌ तस्य 
अन्तःकरणं कार्याऽकार्यविषयकविवेकयोर्‍्यस्‌ अस्ति । तदयोग्यत्वेतु पुरुषः 
प्रणष्ट एव भवति पुरुषार्थप्राप्त्यसामर्थ्यात्‌ । आयुषः क्षयेसति मरणात्‌ 
पश्चाद्‌ जन्मान्तरे पुरुषोऽपि न भवतीति भावः । तस्मात्‌ स्थितप्रज्ञतायाः 
साधकः पुरुषो विषयध्यानपूर्वक न ब्रजेत्‌ 'एवं न ब्रजेत्‌’ इति वाक्यार्थः 
॥६२-६३॥ 

अवतरणश्रू--सर्वा$नर्थस्य मुळमुक्तं विषयध्यानम्‌ । अथेदानीं मोक्षस्य 
साधनम्‌ उच्यते । 'एवं ब्रजेत्‌’ इति च प्रोच्यतेऽष्टभिः इलोके:--रागेति । 
'कथं ब्रज्रेत' इति चतुर्थप्रश्‍नस्योत्तरमाह-अष्टभिः । रागद्वेषवियुकतैस्तु इत्या- 
दिभिः । तुशब्दः पूर्वोक्ताद्‌ विषयघ्यानकारिणः सकाशाद्भेदं सूचयति । 
रागद्वेषपूविका हि इन्द्रियाणां प्रवृत्तिः स्वाभाविकी । तत्र यो मुमुक्षुर्भवति 
स तु रागद्वेषाभ्याम वियुक्तैः रहितेः (अत एव) आत्मवश्यैः स्वात्मनो वशीभूतः 
इन्द्रियैः श्रोत्रादिभि विषयानु अवर्जनीयान्‌ जीवनमात्रहेतून्‌ शब्दादीन्‌ चरन्‌ 
उपलभमानः । विधेयात्मा विधेयः स्ववशवर्ती आत्मा अन्तःकरणं यस्य सः । 
(मुनिः) प्रसादं मनसः प्रसन्नतां स्वास्थ्यम्‌, अधि गच्छति प्राप्नोति ॥६४॥ 
प्रसादे सति यत्फलं तदाह-प्रसादे मनःप्रसादे सति अस्य मुनेर्यतेः सर्वदुःखानास्‌ 
आध्यात्मिकाधिमौतिकाधिदैविकानां तापानाम्‌ हानिविनाश उपजायते 
भवति । हि यतः प्रसन्नचेतसः प्रसन्नं स्वस्थं चतोऽन्तःकरणं यस्य तस्य, 
बुद्धिः सम्पग्दर्शनरूपा प्रज्ञा, आशु शीघ्रम्‌ पर्यवतिष्ठते परिसमन्ताद्‌ आकाश- 
मिव अवतिष्ठते आत्मरूपेणेव निइचली भवति । अस्य स्थितप्रज्ञता जायते 
इत्यर्थैः । यस्मादेवं स्वस्थचेतसो मुनेः स्थितप्रज्ञस्य कृतकृत्यता भवति तस्माद्‌ 
सगद्वेषवियुक्तैरिन्द्रियैः शास्त्राऽविरुद्धेषु अवर्जनीयेषु विषयेषु स्वस्थचित्तः 
सन्‌ समाचरेदिति ₹लोकद्वयस्य वाक्यार्थः ।।६४-६५।। 

अवतरणम्‌-चित्तस्य स्वस्थता रूपा प्रसन्नता हि सुखस्य मूलम्‌ इति 
सा (चित्तप्रसन्नता) स्तूयते नास्तीति । 


हि० अ०] श्रीमद्भगवद्गीता ७९ 


नास्ति बुद्धिरगुत्तस्य न चाव्युक्तस्य भावना । 
न चाड्मावघतः शान्तिरशान्तस्थ कुतः सुखम्‌ ॥६६॥ 
इन्द्रियाणां हि चरतां यन्मनोऽनुविधीयते । 


तदस्य हुरति प्रज्ञां बायुर्नावसिवाम्भसि ॥६७॥ 


>, 


व्याख्था--अयुक्तस्य असमाहितान्तः करणस्य विक्षिप्तचित्तस्य अप्रसन्न- 
चित्तस्य अस्वस्थचित्तस्येति यावत्‌ । बुद्धिः आत्मस्वरूपविषया आत्मसाक्षात्‌- 
काररूपसम्यगदर्शन रूपा, नास्ति, न भवति । न च अयुक्तस्य असमाहितान्तः- 
करणस्य विक्षिप्टचित्तस्य, भावना आत्मज्ञानाऽभिनिवेशः । शास्त्राद्‌ आत्मनि 
ज्ञाते ततसाक्षात्का रार्थं स्पृतिसन्तानकरणं भावनेति कथ्यते । स एव च आत्भ- 
ज्ञानाऽभिनिवेशः तदेव च विजातीयप्रत्ययाऽनवच्छिन्नसजातीयप्रत्ययप्रवाह- 
रूपं निदिध्यासनस्‌ । न च अभावयतः आत्मज्ञानाभिनिवेशम्‌ अङ्गुर्वतः 
शान्तिस्तृष्णाया उपशमः । विषयतृष्णाया निवृत्तिरिति यावत्‌ । भवतीति 
शेषः । अशान्तस्य अनिवृत्तविषयतृष्णस्य संसारवारिधौ निमग्नस्य परमानन्द- 
सागराद्‌ विभक्तस्य । कुतः सुखम्‌ ? सुखं न भवतीत्यर्थः । इन्द्रियाणां हि 
विषयसेवातृष्णातो या निवृत्तिस्तत्सुखम्‌ । न विषयविषया तृष्णा सुखम्‌ । 
दुःखमेव हि सा। नहि तृष्णायां सत्यां सुखस्य गन्धमात्रमपि स्यादिति 
भावः ॥६६।। 

अवतरणभ्‌--'नास्तिबुद्धिरयुक्तस्य’ इत्यत्र हेतुमाह इन्द्रियेति । 

व्याख्या--हि = यस्मात्‌ । यन्मनः या मनोव्यक्तिः। चरतां स्वस्वविष- 
येषु प्रवर्तमानानास्‌ इन्द्रियाणां श्रोत्रादीनाम्‌ । शेषेपष्ठी । अनु विधीयते 
अनु प्रवर्तंते । कर्मकर्तरि ळट्‌ । तद्‌ मनः सा मनोव्यक्तिः, इन्द्रियविषय- 
विकल्पने प्रवृत्ता । अस्य मुनेर्यतेः प्रज्ञाम्‌ आत्माऽनात्मविवेकजां सम्यग्दर्शन 
रूपां बुद्धिय, वायुः पवनः, अम्भसि उदके, नावमिव तरिमिव, हरति 
नाशयति यथोदके जिगमिषतां नावं वायुर्मागात्पृथकूकृत्वा उन्मार्गे प्रवर्त॑यति । 
एवम्‌ इन्द्रियाणास्‌-अनुप्रवर्तमानं मनो मुनेरात्मविषयां प्रज्ञां हृत्वा 
विषयविषयां कल्पनां जनयति । यस्मादेवं तस्माद्‌ 'नास्ति बुद्धिरयुक्तस्य’ 
ति सिद्धम्‌ ॥६७॥ 

अवतरणम्‌--'यततो त्यपि कौन्तेय’ इत्यादिना इलोकद्वयेन उपन्यस्त- 
स्यार्थस्य अनेकधोपपत्तिमुकत्वा 'घ्यायतो विषयान्‌’ इत्यादिना इलोकषट्कैन 
तमर्थमुपपाद्य सम्प्रति उपसंहरति-तस्मादिति । 


। 
1! 

तस्साद्यस्य महाबाहो निगृहीतानि सर्वशः । 
इन्द्रियाणीर्द्रियार्थेभ्यस्तस्य प्रज्ञा प्रतिष्ठिता ॥ ६८॥ 
या निशा सर्वभूतानां तस्यां जागति संयमी । 

यस्यां जाग्रत भूतानि सा निशा पश्यतो सुनेः ॥६९॥ 


व्याख्या -तस्माद्‌-इर्द्रियाणां स्वतन्त्रप्रवृत्तौ दोष उपपादितो यस्मात्‌ 
तस्मात्‌ कारणाद्‌ हे महावाहो एतेन वैरिनिग्रहसमर्थस्य तव इन्द्रियनिग्रहे- 
ऽपि सामर्थ्यं भवितुमर्हतीति सूचितम्‌ । यस्य मुनर्यतेः सर्वशः सर्वाणि समन- 
स्कानि इन्द्रियाणि श्रोत्रादीनि । (सर्वशः सर्वेभ्यः) इन्द्रियार्थेभ्यः शब्दादि- 
विषयेभ्यः, निगृहीतानि पृथकूक्ृत्वा वशीकृतानि (सन्ति) तस्य यतेः प्रज्ञा 
सम्यग्द्शनरूपा बुद्धिः प्रतिष्ठिता स्थिरा ज्ञातव्येतिशेषः। ननु 'यततो ही’ 
त्यादि इलोकाभ्यास्‌ उक्तस्यैव अर्थस्य 'इन्द्रियाणां हि चरताम्‌’ इत्यादि- 
इलोकाभ्यामपि कथ्यमानत्वादस्ति पुनरुक्तिरिति चेत्‌ सत्यस्‌, उपक्रमोपसंहार- 
परकत्वान्न दोषः ।।६८।। 

अवतरणम्‌ - एवं स्थितप्रज्ञलक्षणांशवर्णनेन 'मुमुक्षुभिरतियत्नेन 
स्थितप्रज्ञत्वाय समनस्केन्ब्रियनिग्रहः कतेव्य:' इत्युक्तम्‌ । स्थितप्रज्ञस्य तु 
(जीवन्मुक्तस्य) स्वभावभूत एव समन्स्केन्द्रियनिग्रहः । अविद्यायाः 
सवँव्यवहा रसाधिकाया विरोधिन्या विद्यया निवृत्त्या समूलस्य सर्वव्यवहारस्य 
तं प्रति अविशानिवृत्तेनिवृत्तत्वात्‌ । योऽयं लौकिको वैदिकश्च व्यवहारः स 
सर्वोऽपि समुत्मन्नविवेकजविज्ञानस्य (स्थितप्रज्ञस्य) अविद्याकार्यत्वाद्‌ अविद्या- 
निवृत्ते निवर्तते । अविद्यायाइच विद्यया विरोधान्निवृत्तिर्भवति । इत्येतमर्थम्‌ 
स्फुटीकर्तुमाह भगवान्‌-या निशेति । 

व्याख्या-सर्वभूतानां सवेषां भूतानाम्‌ असंयमिनास्‌ अनात्मज्ञानाम्‌ 
इति यावत्‌ । या निशा, लक्षणया निशेव अप्रकाशमानम्‌ । तान्प्रति परमार्थेत- 
त्वस्य अघ्रकाशमानत्वात्‌ । तस्याम्‌ परमार्थतत्त्वलक्षणायास्‌ अनात्मज्ञसर्वभूत- 
निशायाम्‌ । संयमी जितेन्द्रियो योगी स्थितप्रज्ञः। जागति, स्फीतालोककदिवस 
इव तं प्रति परमार्थतत्त्वस्य चमत्कारवत्त्वेन अतिप्रकाशमानत्वाद्‌ अज्ञान- 
निद्रातः प्रबुद्धः सन्‌ सम्यग्दर्शनरूपप्रज्ञानवाच्‌ अस्ति । अर्थाद्‌ दिवाचराणां 
दिनमेव सद्‌ नक्तः्चराणामु उळूकादीनां यथा राजिरिव भवति दृष्टिदोषातु । 
तथैव परमात्मा भगवानु परमार्थतत्त्वम्‌ संयमिनां (स्थितप्रज्ञानाम्‌) चमत्कार- 
वत्त्वेन (स्वप्रकाशत्वेन) दिनमिव अतिप्रकाशमानमेव सद्‌ मूढानां रात्रिरिव 


हि० अ०] श्रीमद्भगवद्गीता 5१ 


आपुयंसाणम्‌ अचलप्रतिष्ठं 

ससुद्रमापः प्रविशन्ति यहृत्‌ । 
तद्ठत्कासा यं प्रविशन्ति सर्वे 

स शान्तिमाप्नोति न कामकासी ॥७०॥ 


न प्रकाशते दृष्टिदोषादिति । (तद्वैपरीत्येन) यस्याम्‌ (तु) अविद्यायां 
निशायामिव मुढजनज्ञानावरणस्वभावायास्‌ भूतानि मूढलोकरूपाणि जाग्रति 
लक्षणया जाग्रतीव । अर्थाद्‌ यथा अर्ध॑निद्विता: स्वप्नदशिनो जनाः स्वप्ने तं 
तं व्यवहारं कुर्वन्ति जागरिता इव तथैव अज्ञाननिद्रायां वस्तुतः प्रसुप्तान्येव 
मूढभूतानि स्वप्न इव सकलं व्यवहारं कुर्वन्ति इति । सा अविद्या, पश्यतस्त- 
त्वसाक्षात्कारं कुर्वतः । मुनेः स्थितप्रज्ञस्य। निशा निशेव निद्रास्थानस्‌ 
अस्तीति शेषः । स्थितप्रज्ञो न तत्र व्यवह्रतीत्यर्थैः । एतेन 'कर्माणि शास्त्रेण 
अविद्यावस्थां प्राप्तस्यैव विधीयन्ते न विद्यावस्थां प्राप्तस्येति’ भगवता 
बोधितम्‌ । तस्माद्‌ नात्मविदः कर्मण्यधिकार इति सिद्धम्‌ ॥६९॥ 

अबतरणम्‌---“विदुषस्त्यक्तैषणस्य यतेरेव मोक्षप्राप्ति नंतु असंयमिनः 
कामकामिनः' इत्येतमर्थं दृष्टान्तेन प्रतिपादयिष्यन्‌ आह भगवान्‌ 
आपूर्येति । 

व्याख्या-आपो जलव्यक्तयः (नाना नदीनदादिप्रवाहद्ठारेण--वृष्टि- 
द्वारेण च सर्वंदिग्भ्यः प्राप्ताः) आपूर्यमाणम्‌ स्वात्मभिः (जलव्यक्तिभिः) 
समन्तादु भ्रियमाणम्‌ (अपि) अचलप्रतिष्ठम्‌ अचला अविक्रिया एव प्रतिष्ठा 
अवस्थितिर्यस्य तम्‌ । अनतिक्रान्तमर्यादम्‌ स्वात्मनि अविक्रियमेव सन्तम्‌ । 
समुद्रं सागरम्‌ । प्रविशन्ति प्रविश्य प्रलीयन्ते (अविकुर्वेन्त्य एव ) यद्वत्‌, 
यथा । तद्दत्‌ तथा (अविकुर्वेन्त एव) सर्वे सर्वविषयेभ्यः प्राप्ताः । अशेषाः । 
(अपि) कामा इच्छाभेदाः (विषय संनिधावपि) यं मुनि स्थितप्रज्ञं संयमिनमु 
अविक्रियमेव सन्तं, प्रविशन्ति बाधितानुवृत्त्या तस्य प्रारब्धशेषेण आक्षिप्ता 
अपि प्रविश्य आत्मन्येव, प्रलीयन्ते, न स्ववशं कुर्वन्ति । स (एव) एवं भूतस्त्य- 
क्तैषणः स्थितप्रज्ञो मुनिरेव, शान्ति मोक्षम्‌ । आप्नोति लभते । न कामकामी । 
काम्यन्ते इति कामाः शब्दादयो विषयाः। तान्‌ कामयितुं शीलं यस्य सः, 
विषयाभिलाषी मूढः । न शान्तिम्‌ आप्नोतीत्यर्थ: ॥७०॥ 

अवतरणम्‌-यस्मादेवं तस्मादु--विहायेति । 

६ 


८२ वंशी व्याख्योपेता [हि० अ० 


विहाय कामान्‌ यः सर्वान्‌ पुमांश्चरति निःस्पृहः । 
निर्ममो निरहंकारः स शान्तिमधिगच्छति ।।७१॥ 
एषा ब्राह्मी स्थितिः पार्थं नेनां प्राप्य विमुह्यति । 
स्थित्वास्याम्‌ अन्तकालेऽपि ब्रह्मनिर्वाणमरृच्छति ॥७२॥ 


ॐ तत्सदिति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे श्रीक्कष्णाजुँन- 
संवादे सांख्ययोगो नाम द्वितीयोऽध्यायः ।।२।। 


व्याख्या -यः पुमान्‌, कामान्‌ इच्छाभेदान्‌ सर्वान्‌ (अपि) पुनत्रवित्त- 
लोकैषणात्मकान्‌ अशेषान्‌ समूलांश्च, विहाय परित्यज्य, निःस्पृहः शरीर- 
जीवनमात्रेऽपि निर्गता स्पृहा यस्य सः । (तथा) निर्ममः शरीरजीवनमात्रा- 
क्षिप्त परिग्रहेऽपि 'मम' इत्यभिनिवेशरहितः । (तथा) निरहङ्कारः सन्‌ विद्या- 
वत्त्रादितिमित्तकाऽऽत्मसंभावना -सत्कुछाऽभिमानरहितः सन्‌ चरति जीवन- 
मात्रचेष्टाशेषः संभवद्रागद्वेषादिके देशे प्रतिनियते वासम्‌ अकृत्वा पर्यटति । 
स एवं भूतः स्थितप्रज्ञो ब्रह्मवित्‌ शान्ति सर्व॑संसारदुःखोपरमलक्षणां निर्वाणा- 
ख्याम्‌ अधिगच्छति प्राप्नोति । ब्रह्मभूतो भवतीत्यर्थः। एतेन 'कथं ब्रजेत्‌’ 
इत्यस्योत्तरम्‌ उपसंहृतम्‌ । एवञ्च प्रोक्तप्ररनचतुष्टयस्योत्तरेण स्थितप्रज्ञस्य 
लक्षणं स्थितप्रज्ञतायै साधनञ्च निरूपितम्‌ ॥७१॥ 

अवतरणम्‌ - सैषा ज्ञाननिष्ठा स्तूयते अधिका रिप्ररोचनात्रैम्‌-एषेति । 

व्याख्या-हे पार्थ, एषा यथोक्ता स्थितप्रज्ञतालक्षणा, स्थितिर्ब्राह्यी, 
ब्रह्मणि भवा सर्व कर्मं संन्यस्य ब्रह्मरूपेणैव अवस्थानम्‌ । अस्तीति दोष: । 
एनां यथोक्तां ब्राह्मीं स्थिति प्राप्य (साधको मुनिर्भूत्वा) न विमुह्यति मोहं न 
प्राप्तोति । अस्यां ब्राह्मयां स्थित्याम्‌ अवस्थायाम्‌ अन्तकालेऽपि अन्त्ये वयस्यपि 
स्थित्वा सिद्धः सन्‌ ब्रह्मनिर्वाणम्‌ ब्रह्मणि निर्वाणं निर्वृति मोक्षम्‌ ऋच्छति 
प्राप्नोति । क्रिमु वक्तव्य, यो ब्रह्मचर्यादेव संन्यस्य यावज्जीवं ब्रह्मणि 
एव अवतिष्ठते स ब्रह्वानिर्वाणम्‌ ऋच्छतीति । तदेवम्‌ अनेन अध्यायेन 
अङ्गितया ज्ञाननिष्ठा, तदङ्गतय। कर्मनिष्ठा च निरूपपितेतिशम्‌ ॥७२॥। 

3 तत्सदिति श्रीमद्‌भगवद्गीतासूपनिषत्सु वंशीव्याख्यायां वंशीधर मिश्र- 
संवादितायां शाङ्कर भाष्यानुसारिण्यां द्वितीयोऽध्यायः ॥२॥ 
श्रीकृष्णार्पणमस्तु ॥२॥ 


॥ अथ वंशीव्याख्यायां तृतीयोऽध्यायः ॥ 


अर्जुन उवाच-- 
ज्यायसी चेत्कर्मणस्ते मता बुद्धिजनादंन । 
तत्‌ कि कर्मणि घोरे मां नियोजयसि केशव ॥१॥ 
व्यासिश्रेणेव वाक्येन बुद्धि मोहयसीव मे। 
तदेकं वद निश्चित्य येन श्रेयोऽहमाप्नृयाम्‌ ॥२॥ 


अचतरणम्‌--अनन्तरातीते द्वितीयेऽध्याये भगवता द्वे बुद्धी निदिष्टे 
सांख्ये बुद्धिरिति योगे बुद्धिरिति च इत्येषाऽभिहिता सांख्ये बुद्धियोगे त्विमां 
शुणु इत्येवम्‌ । तत्र “प्रजहाति यदा कामान्‌’ इत्यादिनाऽध्यायसमाप्तिपर्येन्तं 
सांख्यबुद्धयाश्चितानां संन्यासं कतंव्यमुक्त्वा तत एव कृतार्थता प्रोक्ता-एषा 
ब्राह्मी स्थितिरित्यादिना । अर्जुनाय तु 'कर्मेण्येवाधिकारस्ते' मा ते सङ्गोऽस्त्व- 
कर्मणि’ इति कमेव कर्तव्यमुक्तम्‌ । न च तत एव कर्मयोगात्‌ साक्षाच्छ य:- 
प्राप्तिमुक्तवान्‌ । तदेतद्‌ आलक्ष्य (कथं भक्त) मां ज्यायसीं ज्ञानयोगनिष्ठां 
बिहाय क्रूरे हिंसाळक्षणे कर्मणि नियोजयति भगवान्‌” इति पर्याकुलितबुद्धेर- 
जुँनस्य भगवता साकं यः संवादो जातस्तं धृतराष्ट्रं बोधयितुं सञ्जयः प्राप्त- 
दिव्यदृष्टिराह- अर्जुन उवाचेति । 

व्याख्या हे जनादन, चेतु यदि, कर्मणः सकाशाद्‌ बुद्धि ज्ञानम्‌ 
(आत्मज्ञानम्‌) ज्यायसी प्रशस्यतरा ते तव 'एषा ब्राह्मी स्थिति’ रिति वदतो 
मता अभिप्रेता, तत्‌ तहि हे केशव, घोरे क्रूरे हिसालक्षणें कर्मणि मां किमु 
किमर्थम्‌, नियोजयसि नियुक्तं करोषि-'कर्मण्येवाधिकारस्ते' “मा ते सङ्गोऽस्त्व- 
कर्मणि? इत्येवम्‌ । अनेन प्रश्नेन 'कर्माऽपेक्षया ज्ञानस्य ज्यायस्त्वम्‌' इत्युक्तं 
भवति ॥१॥ (किञ्च) व्यामिश्रेणेव वाक्येन त्रैगुण्यविषया वेदा निस्त्रैगुण्यो 
भवार्जुन' “मा ते सङ्गोऽस्त्वकर्मेणि' इत्येवं परस्पर संकीर्णनेव वचनेन, मम 
बुद्धिस्‌ अन्तःकरणम्‌, मोहयसीव मूढं करोषीव। यद्यपि भक्तं मां भगवान्‌ 
प्रतारयितुं नाहेति इति स्वयं विविक्ताभिधायी भगवानु तथापि मन्दबुद्धे मम 

श्रीभगवानुवाच 
लोकेस्मिन्‌ द्विविधा निष्ठा पुरा प्रोक्तामया नघ । 
ज्ञानयोगेन सांख्यानां कर्मयोगेन योगिनाम्‌ ॥३॥ 


व्यामिश्रमिव भगवद्वाक्यं प्रतिभाति इत्यर्थः । तद्‌ मम व्यामोहनिवारणाय 
एकं तयो ज्ञानकर्मणोरन्यतरद्‌ ज्ञानमेव वा कमव वा निर्चित्य “इदमेव 
अर्जुनस्य मम योग्यं बुद्धिशक्तयवस्थाऽनुरूपभ्‌' इति निर्णीय वद स्फुटतरः 
बरूहि । येन ज्ञानेन वा कर्मणा वा एकेन अहं श्रेयः कल्याणं मोक्षम्‌ आप्नुयाम्‌ 
लभेय ॥२॥ 

अवतरणस्‌- एवं ज्ञानकर्मणोः समूच्चयस्य असंभवं सूचयतः प्रश्नस्य 
अनुरूपमेव (तयोः समुच्चयस्य असंभवं स्वी कुर्व॑तैव) प्रतिवचनं भगवता यत्‌ 
कृतम्‌ तदनु वदितुं संजय आह्‌-श्रीभगवानिति । 

व्याख्या-हे अनघ अपाप, मया सर्वज्ञेन ईश्वरेण पुरा पूर्व सर्गादौ 
प्रजाः सृष्ट्वा तासाम्‌ अभ्युदयनिःश्रेयसार्थं वेदार्थसम्प्रदायम्‌ आविष्कुर्वंता, 
अस्मिन्‌ लोके शास्त्रानुष्ठानाधिकृतानां त्रैवणिकानाम्‌, द्विविधा द्विप्रकारा 
निष्ठा निर्चिता स्थितिः प्रोक्ता । का सा द्विविधा निष्ठा ? अत आह- 
सांख्यानाम्‌ आत्माऽनात्मविषयकविवेकज्ञानवताम्‌ ब्रह्मचर्याश्रमादेव कृत- 
संन्यासानां वेदान्तविज्ञानसुनिर्चितार्थानाम्‌ परमहंसपरिब्राजकानां ब्रह्मण्येव 
स्थितप्रज्ञञया अवस्थितानास्‌, ज्ञानयोगेन, युज्यते ब्रह्मणा सह अनेन 
साधनेनेति योग: । ज्ञातमेव योगस्तेन, निष्ठा प्रोक्ता । योगिनाम्‌ ज्ञानयोगा- 
नधिकारिणां कमिणाम्‌, कर्मयोगेन । युज्यते ज्ञानयोगेन चित्तशुद्धि द्वारा- 
ऽनेनेति योगः। कम्र योगः कर्मयोगस्तेन, निष्ठा प्रोक्ता । इह्‌ विशिष्ट- 
तत्तद्भिन्नपुरुषाधिकारिकर्तृके एव ज्ञानकर्मनिष्ठे वदता भगवता मोक्षं प्रति 
ज्ञानकर्मणोः समुच्चयस्य कारणत्वं नास्तीति स्पष्टं सूचितम्‌ । एतेन मोक्षं 
प्रति ज्ञानकर्मणोः समुच्चयस्य कारणत्वम्‌ इति केषाच्चिदाधुनिकानां विचारः 
खण्डितः । यत्तु प्रश्‍ने$जुंनेन बुद्धे जर्यायरुत्वमुक्तं तत्‌ स्थितम्‌ अनिराकरणात्‌ । 
“यत स्त्वं न ज्ञानयोगाधिकृतो5सि अतस्त्वं कर्मण्येव नियुज्यसे “मा ते सङ्गोस्त्व 
कर्मणि’ इत्यभिप्रायः ॥३॥ 

अवतरणस्‌-ज्ञाननिष्ठायाः साक्षान्मोक्षसाधकतया कर्मेनिष्ठापेक्षया 
ज्यायस्त्वेऽपि ज्ञाननिष्ठायाम्‌ अधिकारस्य सिद्धये, चित्तशुद्धिद्वारा कर्मनिष्ठाया 

न कर्मणामनारम्भान्नंष्करम्यं पुरुषोऽश्नुते । 
न च संन्यसनादेव सिद्धि समधिगच्छति ॥४॥ 


ज्ञाननिष्ठां प्रति हेतुत्वात पूर्वं कर्म निष्ठैव अशुद्धचित्तस्य योग्या इत्याशयेनाह 
भगवान्‌--नेति । 


व्याख्या-पुरुषोऽधिक्कृतः, कर्मणां, क्रियाणां यज्ञादिरूपाणास्‌ स्वधमः- 
णाम्‌, । इह जन्मनि जन्मान्तरेवाऽनुष्ठितस्य दुरितसः्चयस्य क्षये हेतुत्वेन 
सत्त्वशुद्धिका रणानास्‌ सत्त्वशुद्धिकारणतया च ज्ञाननिष्ठाहेतूनाझ, अनारम्भाद्‌ 
अननुष्ठानाद्‌ नैष्कर्म्यं निष्कर्मभावं ज्ञाननिष्ठास्‌, निष्क्ियात्मस्वरूपेणैवाऽव- 
स्थानमिति यावत्‌ । न अइनुते न प्राप्नोति । कर्मणाम्‌ अनारस्भान्नैष्कम्यं 
नाइनुते इति वचनात्‌ कर्मणाम्‌ आरम्भादेव नैष्कम्येत्र्‌ अश्नुते इति तदुविपयं- 
यादु गम्यते । ज्ञानमुत्पद्यते पुंसां क्षयात्मापस्य कर्मणः । यथा दर्शतलप्रख्ये 
पछ्यत्यात्मानमात्मनि ॥' (महा० शा० २-४।८) इत्यादिस्मरणात्‌ । 'तमेतं 
वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन” (वृहू० ४।४- 
२२) इति श्रुतेश्च । निर्गत कर्म यस्मादिति निष्कर्मा संन्यासी, तस्य कर्म 
ज्ञानम्‌ इति व्युत्पत्त्या नैष्क्र्म्यंशब्देन ज्ञानम्‌ उच्यते । गुणवचन ब्राह्मणादिभ्यः 
ष्यञ्‌ कर्मणि च' (पा. सू.) इत्यनुशासनेन निष्कर्मेशन्दात्‌ कर्मणि अर्थे ष्यञ्‌ । ननु 
'अभयं सर्वभूतेभ्यो दत्वा नैष्करम्यंमाचरेत्‌ ।' 'शान्तो दान्त उपरतस्तितिक्षुः’ 
“संन्यासयोगाद यतयः शुद्धसत्त्वाः’ इत्यादौ कमेसंन्यासादपि नैष्कर्म्य प्राप्ति 
दर्शयति शास्त्रम्‌ । यतो यतो निवर्तते ततस्ततो विमुच्यते । निवर्तनाद्धि 
सर्वतो न वेत्ति दुःखमण्वपि’ (विष्णु,) इत्यादि दर्शनाच्च नैष्कर्म्यं सिद्धये 
कि कर्माऽऽरम्भेणेति प्राप्तम्‌ ? अत आह-न च संन्यसनादेवेत्यादि। न च 
नापि संन्यसनादेव केवलात्‌ कतिपयकर्मपरित्यागात्‌ (ज्ञानोत्पत्तिरहितात्‌) 
सिद्धि नैष्कर्म्यलक्षणां निष्क्रियात्मस्वरूपमात्रेणावस्थानरूपाम्‌ ज्ञाननिष्ठाम्‌ 
समधिगच्छति प्राप्नोति, नापि प्राप्नोतीति संवन्धः । लोके प्रसिद्धं नैष्कर्म्यं 
कतिपयकर्मेशुन्यतामात्रम्‌ । इह तु नैष्कर्म्यं सिद्धिरूपं निष्क्रियात्मस्वरूप- 
मात्रेणावस्थानम्‌ ज्ञानयोगदिष्ठेति । इदन्तु चित्तशुद्धिद्वारा ज्ञानोत्पत्तये 
कर्मयोगम्‌ अपेक्षते एवेत्यभिप्रायः । उदाहृतानि वचनानि 'अभयं सर्वभूतेभ्यो 
दत्वा नैष्कम्यमाचरेत्‌' इत्यादीनि चित्तशुद्धिपूर्वंकसंन्यासाऽभिप्रायाणि।न हि 
चित्तशुद्धि विना रागादिदोषग्रस्तः सर्वभुतेभ्यः सर्वात्मना अभयं दातुमीष्टे । 

न हि कश्चितक्षणमपि जातु तिष्ठत्यकर्मकुत्‌ । 
कार्यते ह्यवशः कर्म सवः प्रक्ृतिजेर्गुणेः ॥५॥ 


तस्माद्‌ युक्तमुक्तम्‌-त च संन्यसनादेव सिद्धि समधिगच्छतीति। वक्ष्यते च 
योगिनः कर्म कुर्वंन्ति सङ्ग त्यक्त्वात्मशुद्धयइति ॥४॥ 


अवतरणम्‌ -ज्ञानरहितात्‌ कतिपयकर्मसंन्यासमात्रात्‌ निष्क्रियात्म- 
स्वरूपमात्रावस्थानछूपनैष्कम्यलक्षणां सिद्धि ज्ञानयोगनिष्ठां पुरुषो नाधि- 
गच्छतीत्यत्र कि कारणमिति हेत्वाकाङ्क्षायामाह भगवानु न हीति। 


व्याख्या इह “अज्ञ इति वाक्यशेषः। यतौ वक्ष्यति 'गुणैर्यो न विचा- 
ल्यते' (१४-२३) इति ।” इति भाष्यम्‌ । हि यस्मात्‌ कारणात्‌ । सर्वः प्राणी 
अज्ञः प्रकृतिजैः-प्रकृति भँगवन्माया त्रिगुणात्मिका देहादिसर्वजगदुपा- 
दानम्‌ । ततो जातैः। गुणैः सत्त्वरजस्तमोभिः । अवशः सन्‌ तदृगुणाधीनः 
(एव) सन्‌ । (सवेषु अपि क्षणेषु) कर्म कार्यते,, कर्म कठँ प्रयते, कमै कुवन्‌ 
वा प्रेरयते । गुणानां नित्यप्रचरितात्मकत्वादिति भावः। (तस्माद्‌) (अज्ञः) 
कर्चिदु (अपि) प्राणी । क्षणमपि (काळं) जातु कदाचिद्‌ (अपि) अकर्मक्ृद्‌ 
क्रियारहितः कर्मशून्यः सर्वेकर्मपरित्यागी, सर्वेकर्मसंन्यासी न तिष्ठति, न 
स्थिति लभते । हि यस्माद्‌ (एवं तस्माद्‌ नाऽपि कतिपयकर्मपरित्यागमात्रात्‌ 
केवलात्‌ इत्यर्थकं 'न च संन्यसनादेव सिद्धि समधिगच्छती'ति सिद्धम्‌ । अज्ञेन 
सर्वेकर्मपरित्यागस्य असंभवाद्‌ निष्क्रियात्मस्वरूपमात्रावस्थानलक्षणस्य 
नैष्कर्म्यस्य असंभवात्‌ । इति भावः । अत्रेदं बोघ्यम्‌--गुणै यों न विचाल्यते 
(१४-२३) इति वक्ष्यमाणेन “लोकेऽस्मिन्‌ द्विविधा निष्ठा’ (३।२) इत्याद्युक्तेन 
च सांख्यानाम्‌ (गुणातीतानाम्‌) पृथक्‌ करणाद्‌ अज्ञानामेव हि कर्मयोगो न 
ज्ञानिनाम्‌ इतिसिद्धस्‌ । ज्ञानिनां तु गुणातीतानां गुणैरचाल्यमानत्वात्‌ 
स्वतश्च आत्मस्वरूपस्य निष्क्रियत्वेन तेषां चलनाऽभावातु कर्मयोगो 
ह ॥ तथा च व्याख्यातं प्राक्‌ 'वेदाऽविनाशिनम्‌' ( २।२१ ) इत्य- 
त्रेति ।।५॥। 


अवतरणम्‌-यस्तु॒अनात्मज्ञ: शास्त्रविहितं नित्यं नैमित्तिकञ्च 
कर्म स्वधर्मेरूपं न करोतीति ततु तस्य असदेवेत्याह्‌ = कमेति । 

कर्सेन्द्रियाणि संयम्य य आस्ते मनसा स्मरन्‌ । 
इन्द्रियार्थान्‌ विमूढात्मा मिथ्याचारः स उच्यते ॥६॥ 
यस्त्विस्ट्रियाणि मनसा नियम्यारभतेऽ्जुन । 
कर्मे न्द्रियः कर्मयोगमसक्तः स विशिष्यते ॥७॥ 


व्याख्या-यः पुरुषः, कर्मेन्द्रियाणि कर्मार्थानि इन्द्रियाणि हस्तादीनि, 
संयम्य संहृत्य मनसा इन्द्रियार्थान्‌ राव्दादीन्‌ विषयानु स्मरन्‌ चिन्तयन्‌ 
आस्ते तिष्ठति, स एवं भूतो जनः विमुढात्मा विमूढान्तःकरणः अस्तीतिशेषः । 
(तथा) मिथ्याचारः मृषाचारः पापाचारः, उच्यते कथ्यते सद्धिः । अत्र 
“मनसा स्मरन्‌? इति विशेषणाद्‌ अयं नित्यनेमित्तककमेत्यागी मूढ एवास्तीति 
गम्यते । अतोऽस्य विहितकर्माऽक्ररणे प्रत्यवाय एवास्तीति पापाचारोऽय- 
मुच्यते सङ्किः । आत्मज्ञस्य नित्यनैमित्तिकादिसरवकमंसंन्यासिनस्तु न विहिता- 
ऽकरणजन्यप्रत्यवायप्राप्तिः संत्यासविधायकशास्त्रेण सर्वकर्मत्यागस्य तं प्रात 
विधानात्‌-'व्युत्थायाथ भिक्षाचर्यं चरन्ति’ (बृह० ३।५।१) इति । “न कर्मणा 
न प्रजया धनेन त्यागेनेकेऽमृतत्वमानशुः (ना० उ० २।१९) इति च। 'त्यज 
धर्ममधर्मच' (महा० शान्ति०) इति च । तस्माद्‌ न एषणाभ्यो व्युत्थितानां 
संन्यासिनां कर्माणि । अतो ज्ञानकर्मणोः समुच्चथानुपपत्तिरिति न विस्मतं- 
व्यस्‌ ॥६॥ 


अवतरणम्‌-यस्तु अनात्मज्ञ एव शास्त्रोक्तं कर्मं फलाऽभिलाषरहितः 
करोति स पूर्वस्मात्‌ सदाचारित्वेन प्रशस्योऽस्तीत्याह्‌-यस्तु इति । 


व्याख्या--यस्तु पुनः कर्मण्यधिक्ृतोऽनात्मज्ञः पुरुषः, इन्द्रियाणि बुद्धी- 
न्द्रियाणि चक्षुरादीनि मनसा अन्तःकरणेन नियम्य संहृत्य कर्मेन्द्रिये वॉक्पाण्या- 
दिभिः, असक्तः सन्‌ फलाऽभिलाषशून्यः सन्‌, कमंयोगम्‌-युज्यते चित्तशुद्धिद्वारा 
ज्ञानेन सह अनेनेति योगः, ज्ञानोपायः, कमेव योग: कर्मयोगस्तम्‌ आरभते 
करोति । हे अजुन, स? कर्मयोगी, विशिष्यते मिथ्याचारात्पूर्वोक्तादु अधिको 
भवति प्रशञस्योऽस्तीत्यभिप्रायः॥७॥। 


अवतरणम्‌-यत एवम्‌ अतो--नियतमिति । 


द्द वंशीव्याख्योपेता [छ० अ० 
नियतं कुरु कर्मत्वं कर्म ज्यायो ह्यकर्मणः । 
शरीरयात्रापि च तेन प्रसिध्येदकर्मणः ॥८॥ 
यज्ञार्थात्कमंणोऽन्यत्र ` लोकोऽयं कसंबन्धन: । 
तदर्थ कर्म कौन्तेय मुक्तसङ्गः समाचर ॥९॥ 


व्याख्या-हि यस्मात्‌, अकर्मणः, करणं कर्मे, न कर्मं अकर्म, तस्माद्‌, 
अकरणादित्यर्थः। कर्मं कर्मकरणम्‌, ज्यायः फरुतोऽधिकतरम्‌, भवतीति 
शेषः। (तस्मात्‌) हे अर्जुन, त्वम्‌ नियतं कर्म "नियतं नित्यं यो यस्मिन्कर्मणि 
अधिक्कतः फलाय च अश्रुतं तद्‌, नियतं कर्मं तत्‌ कुरु ।' इति भाष्यम्‌ । 
अकरणात्‌ करणं कथं ज्यायः ? अत आह्‌ --शरीरेत्यादि । शरीरयात्राऽपि च 
शरीरस्थितिरपि च ते तव, क्षत्त्रियस्य अकर्मणः अकरणात्‌, प्रसिध्येत्‌ प्रसिद्धि 
न गच्छेत्‌ क्षत्त्रियोचितबृत्तिक्ृतत्वलक्षणेन प्रकर्षेण न सिध्येत्‌ न निष्पद्येत । 
अतो दृष्टः कर्माऽक्मंणो त्रिशेषो लोके । भिक्षया शरीरधारणं तु क्षत्त्रियस्य 
अनुचितम्‌ । अब्राह्मणस्य विदुष स्लुल्य न्यायात्‌ कर्मसंन्यास्ते स्वीक रणीयेऽपि 
पारिब्राज्यं प्रकृत्य पुराणे-'मुखजानामयं धर्मो यद्‌ विष्णो लिङ्गधारणम्‌ । 
वाहुजातोरुजातानां नायं धर्मः प्रशस्यते ।' इति नीलकण्ठोदधूते लिङ्गधारण- 
पूर्वकस्य संन्यासस्य निषेधादिति भावः । मूले ज्याय इति पदे ईयसुन्‌, भाष्ये 
अधिकतरमिति पदे तरप्‌ च स्वार्थे। न तु प्रकर्षाऽपेक्षयेति प्रतीयते । अना- 
त्मज्ञस्य कर्माऽक्रणस्य अधिकत्वाऽभावादप्रशस्तत्वाच्च । स्वार्थेऽपि तौ 
भवत एव भाष्य-सूत्रप्रयोगादिति कॅयटादौ स्पष्टम्‌ ॥॥८॥ 

अवतरणम्‌-यदपि 'कर्मणा वध्यते जन्तु विद्यया च विमुच्यते’ 
इतिस्मृतेः सर्वं कर्म बन्धकमिति मन्तव्यम्‌ तदप्यसत्‌ । कथम्‌ ? इत्यत आह-- 
यज्ञेति । 

व्याख्या--अयं लोको$धिकृतः, यज्ञार्थात्‌ कर्मणः 'यज्ञौ वे विष्णु: 
(तै० सं० १॥७।४) इतिश्रुतते येज्ञ ईश्वर: । तदर्थं यत्‌ क्रियते तद्‌ यज्ञार्थं कर्म । 
तस्मात्कर्मण:, अन्यत्र ईदवरार्थकर्मा$तिरिक्तकर्मविषये कर्मबन्धनः, कर्म 
बन्धनं यस्य सः। अस्तीति शेषः। ईइवरार्थकर्मणो$न्येन कर्मणा लोकोऽयं 
बध्यते, न तु ईश्वरार्थकर्मणाऽपि बध्यते इत्यर्थः । ईर्वरार्थकर्मणा लु ईश्वर- 
प्रसादातु चित्तशुद्धिद्वारा ज्ञानप्राप्तेमुच्यत एवं (तस्मातु) हे कौन्तेय, 
तदर्थं कर्म, यज्ञार्थं कर्म, मुक्तसङ्गः विष्णुप्रीतिरूपस्यापि कर्मफलस्य सङ्गेन 


तृ० अ०] श्रीमद्भगवद्गीता द९ 


सहयज्ञाः प्रजाः सुष्दवा पुरोवाच प्रजापतिः । 
अनेन प्रसविष्यध्वसेष वोस्त्विष्टकासधुक्‌ ॥१०॥ 
देवात्‌ भावयताष्नेन ते देवा सावयन्लु वः । 
परस्परं भावयन्तः श्रेयः परमवाप्स्यथ ॥११॥ 
इष्ट!न्‌ भोगान्‌ हि वो देवा दास्यन्ते यज्ञभाविताः । 
तर्षरान्‌ अप्रदायैभ्यो यो भुङ्क्ते स्तेन एव लः ॥१२॥ 


अभिनिवेशेन अभिलाषेण वर्जित: सनु समाचार सम्यक्‌ कुश । उदाहृतस्मृतौ 
सामान्यविरे षन्यायेन यज्ञार्थाऽतिरिक्तत्देन कर्म विशेषणीयमिति भावः ॥॥९॥ 


अवतरणम्‌---इतश्च अधिकृतेन कर्म कर्तव्यम्‌ मुमुक्षुणा स्वर्गादचथिना 
चेति प्रसङ्ग दाह--सहेति । 


व्याउया--पुरा सर्गादौ प्रजापतिः प्रजानां स्रष्टा रक्षकश्च प्रजाः 
यज्ञाधिक्ृताःत्रयो वर्णा ब्राह्मणक्षत्त्रियवैश्याः ताः । सहयज्ञाः यज्ञेन सहिताः 
सृष्ट्वा उत्पाद्य (प्रजा) उवाच--(यूयस्‌) अनेन यज्ञेन प्रसविष्यध्वम्‌ प्रसवो 
वृद्धिस्तां कुऽध्वम्‌ । एष यज्ञो वो युष्माकम्‌ इष्टकामधुक्‌ इष्टान्‌ अभिप्रेतान्‌ 
कामान्‌ फलविशेषानु दोग्धीति सः। अस्तु भवतु । अत्र यज्ञपदम्‌ विहित- 
कर्मोपलक्षणार्थम्‌ ॥१०॥ 


अवलरणम्‌--यज्ञः कथम्‌ इष्टकामधुक्‌ स्यात्‌ अतआह--देवानिति । 


व्याख्या--हे प्रजा, (यूयम्‌) अनेन सहोत्पन्नेन यज्ञेन देवान्‌ इन्द्रादीन्‌ 
भावयत वर्धयत । युष्माभि वैधितास्ते देवा वो युष्मान्‌ भावयन्तु वृष्ट्यादिना 
वर्धयन्तु | एवं परस्परं भावयन्तः वर्धयन्तः (यूयं देवाइच) परं श्रेयो मोक्षलक्षणं 
चित्तशुद्धिद्वारा ज्ञानप्राप्तिक्रमेण स्वर्गं वा यथेष्टम्‌ अवाप्स्यथ प्राप्स्यथ ॥११॥ 
हि = किञ्च--यज्ञ भाविता यज्ञवधिता यज्ञतोषिता देवा वो युस्मभ्यम्‌, इष्टान्‌ 
शुभान्‌ अभिलषितान्‌ वा भोगान्‌ धनस्त्रीपशुपुत्रादीन्‌ दास्यन्ते वित रिष्यन्ति । 
तै देवे दत्तान्‌ भोगान्‌ धनादीन्‌ एभ्यो देवेभ्योऽप्रदाय पूजनादिना यज्ञेन 
प्रदानमक्कत्वा आनृण्यम्‌ अकृत्वा यो भुङ्क्ते स्वदेहेर्द्रियाणि एव तर्पयति, 


रजी 
|| त 
| 
1 | 
| | 
| 
| ¦ 
। 


९० वंशीव्याख्योपेता [तृ० अ० 
यज्ञशिष्टाशिनः सन्तो सुच्यन्ते सर्वकिल्विषेः । 
भुञ्जते ते त्वघं पापा ये पचन्त्यात्मकारणात्‌ ॥१३॥ 
अन्नाद्‌ भवन्ति भूतानि पर्जेन्यादन्नसंभवः । 
यज्ञादृभवति पर्जन्यो यज्ञः कर्मसमुःद्ूवः ॥१४॥ 


स देवस्वापहारी स्तेन एव तस्कर एव । अस्तीतिशेषः। तस्करवद्‌ दण्डनीय 
इति भावः ॥१२॥ 

अवतरणम्‌ - अन्ये पुन:--यज्ञशिष्टाशिन इति । 

व्याख्या--यज्ञरिष्टारिनः-यज्ञेभ्यः शिष्टम्‌ अवदिष्टम्‌ अशनीयम्‌ 
अमृताख्यमु अशितुं शीलं येषांते । देवयज्ञपितृयज्ञमनुष्ययज्ञ-भूतयज्ञ-ब्रह्मयज्ञान्‌ 
निवर्त्यं तच्छिष्टाऽमृतभोजिनः--सन्तः सर्वकिल्विषैः सर्वपापैः चुल्ली-कण्डनी- 
पेषणी-मार्जन्युदकुम्भीरूपपःचसूनाकृतै? प्रमादकृतहिसादिजनितैरन्यैशच सर्वे- 
पापैः । मुच्यन्ते रहिता भवन्ति। ये लु पापा आत्मम्भरयः आत्मकारणात्‌, 
आत्महेतोरेव पचन्ति गृहे पाकं निर्वत॑यन्ति ते तु अर्घं पापं भुञ्जते । तथा 
च स्मृति:--कण्डनी पेषणी चुल्ली उदकुम्भी च मार्जनी । पञ्चसूना गृहस्थस्य 
ताभिः स्वर्गं न विन्दति ॥' इति । 'पञ्चसूना कृतं पापं प्चयज्ञै व्यपोहति ।' 
इति च । अधिकृतेन नित्यनेमित्तिकानि अवश्यम्‌ अनुष्ठेयानीति घ्रजापति- 
वचनार्थः ।।१३।। 


अवतरणम्‌--इतश्च अधिङ्ृतेन कर्म कतँव्यम्‌ । जगच्चक्रप्रवत्तिहेतु 
हि कर्म । कथम्‌ ? इत्यत आह-त्रिभिः--अन्नादिति । 


व्याख्या-अन्नाद्‌ भुक्तातु लोहितरेतोरूपेण--परिणतात्‌ भुतानि प्राणि- 
शरीराणि भवन्ति जायन्ते (इति प्रत्यक्षम्‌) । पर्जन्याद्‌ वृष्टेः, अन्नसंभवः 
अन्नस्य अदनीयस्य संभवउत्पत्तिः (भवति) (इत्यपि प्रत्यक्षम्‌) । पर्जन्यो 
वृष्टिः यज्ञाद्‌ अपूर्वाख्याद्‌ धर्माद्‌ भवति । अत्र प्रमाणम्‌--'अग्नौ प्रास्ताहुतिः 
सम्यगादित्यमुपतिष्ठते । आदित्याज्जायते वृष्टि वृष्टेरन्नं ततः प्रजाः ॥' 
(मनु० ३।७६) इति स्मृति: । यज्ञः अपूर्वम्‌, कर्म समुद्भवः ऋत्विग्यजमानयों 
व्यापारो यागहोमादिः कर्म । ततः समुद्भवः उत्पत्ति यंख्य सः। अस्तीति 
शेषः । 'अग्नो प्रास्ताहुतिः इत्यादि स्मृतिवचनादिति भावः ॥१४॥ 


तृ० अ०] श्रीमद्भगवद्गीता ९१ 


कर्म ब्रह्मोद्भवं विद्धि ब्रह्माक्षरससुद्भवम्‌ । 
तस्मात्सर्वगतं ब्रह्म नित्यं यज्ञे प्रतिष्ठितम्‌ ॥१५॥ 
एवं प्रवतितं चक्रं नानुवर्तयतीह यः। 
अधाधुरिर्द्रियारामो मोघं पार्थ स जीवति ॥१६॥ 


अवतरणम्‌--ननु यद्‌ अपूवेहेतुत्वेन यागहोमदानादि कर्मोक्तम्‌ । तस्य 
केन प्रमाणेन अनुष्ठानं कर्तव्यम्‌ ? इत्यत आह--कर्मेति । 

व्याख्या--(तच्च) कर्म ब्रह्मोद्भवं विद्धि, ब्रह्म वेद उद्भव: प्रमाणरूपं 
कारणम यस्य तन्‌ । विद्धि जानीहि। हे अर्जुन, वेदविहितमेव कमै अपुर्वे- 
साधनं त्वं जामीहि। न तु पाखण्डादिप्रतिपादितमित्यर्थः। ननु पाखण्ड- 
वचनाऽपेक्षया देदस्य किम्‌ वैशिष्ट्यम्‌ ? अत आह-ब्र्मेत्यादि । ब्रह्म 
वेदाख्यस्‌ अक्षरमुद्‌भवम्‌ अक्षरं ब्रह्म परमात्मा समुदुभवो यस्य तद्‌ विद्धि 
इति पूर्वेण संवन्ध: ? “अस्य महतो भूतस्य निःश्वसितमेतद्‌ यद्‌ ऋग्वेदो 
यजुर्वेदः” इत्यादि श्रुतेः । साक्षात्परमात्मनः पुरुषनिःशवासवद्‌ अबुद्धि 
पूर्वम्‌ आविर्भूतो वेदः । स एव अपौरुषेयत्वेन निरस्तसमस्तपुंदोषाऽऽ- 
शद्धुतया अतीन्द्रिरेष्थे प्रमाणम्‌ । न तु भ्रमप्रमादकरणाऽपाटवविप्रळिप्सादि- 
दोषाक्रान्तपाखण्डादिवाक्यमिति भावः । वेदं यज्ञै च स्तौति-तस्मादित्यादि । 
तस्मादु यतः साक्षात्‌ परमात्मनः पुरुषनिःशवासवत्‌ समुद्भूतं तस्मात्‌ 
कारणात्‌ वेदाख्यं ब्रह्म सर्वार्थप्रकाशकत्वात्‌ सर्वगतम्‌ (विषयतासंबन्धेन 
सर्वगतमपि सद्‌ यज्ञविधिप्रधानत्वाद्‌) यज्ञे नित्यं सदा प्रतिष्ठितं प्राधान्येन 
स्थितम्‌ । अस्तीति शेषः। अतः पाखण्डप्रतिपादितोपधर्मपरित्यागेन वेदबोधित 
एव धर्मो यागादिरनुष्ठेय इत्याशयः ।।१५॥। 

अवतरणस्‌--तस्माद्‌ अधिकृतेन अध्ययनानुष्ठानाभ्यां वेदयञ्चपूर्वंकं 
जगच्चक्रम्‌ अनुबर्तैनीयम्‌ । अन्यथा ईश्वराज्ञोल्लङ्नस्तस्य प्रत्यवायः 
स्यादित्याहं--एवमिति । 

व्याख्या--एवम्‌ इत्थम्‌ ईश्चरेण वेदयज्ञपूर्वंकं, प्रवतितं प्रवृत्तिमत्‌ 
कृतं चक्रं जगच्चक्रं जगद्रूपं चक्रम्‌ यः पुरुषः, इह लोके कर्मणि अधिकृतः 
सन्‌ न अनुवतँयति न अनुसरति हे पार्थ, अघायुः अघं पापम्‌ आयु जीवन 
यस्य सः पापजीवनः । इन्द्रियारामः इन्द्रियैः आरामः आरमणम्‌ विषयेषु 
आक्रीडा यस्य सः । स जगच्चक्राननुसारी पुरुषः मोघं निष्फल वृथा जीवति 

यस्त्वात्सरतिरेव स्यादात्मतृप्तश्च मानव: । 
आत्मन्येव च संतुष्टस्तस्य कार्य न विद्यते ॥१७॥ 


मोक्षाऽनिष्पत्तः पुरुषजीवनं तस्य वृर्थैवास्तीत्यर्थः। तस्माद्‌ अनात्मज्ञेन 
अधिकृतेन कर्तव्यमेव शास्त्रोक्तं कर्मेति प्रकरणार्थः ॥ अत्र इदन्तु वोव्य्रस्‌- 
'प्रागात्मज्ञाननिष्ठायोग्यताप्राप्तेरनात्मज्ञेन अधिकृतेन आत्मज्ञाननिष्ठायोग्य- 
तायाः प्राप्तये निःसङ्गतया योगस्थतया च कर्तव्यमेव शास्त्रोक्तं कर्म” इत्येतद्‌ 
न कर्मणामनारम्भाद्‌' इत्यारभ्य 'शरीरयात्रापि च ते न प्रसिध्येदकर्मणः इत्येव- 
मन्तेन ग्रन्थेन प्रतिपाद्य यज्ञार्थात्‌ कर्मणोऽन्यत्र' इत्यादिना 'मोघं पार्थं स 
जीवति’ इत्येवमन्तेन ग्रन्थेनापि प्रासङ्गिकम्‌ अधिकृतस्य अनात्मविदः कर्माऽ- 
नुष्ठाने बहु कारणमुक्तम्‌, तदकरणे च दोषसंकीर्तनं कृतस्‌ । एतेन 'इष्टका- 
मधुग्‌' “इष्टान्‌ भोगान्‌’ इति काम्यकर्मक्रीतैनं मोक्षानुपयोगित्वाद्‌ अप्रकृत- 
प्रकियेति कथनम्‌ अपास्तम्‌ प्रासङ्गिक्रत्वेन अदोषादिति ।।१६॥ 

अवतरणम्‌ - “एवं प्रवतितं जगच्चक्रं केवलं कर्मयोगानुष्ठानप्राप्यां 
ज्ञानयोगतिष्ठाम्‌ अप्राप्तेन अनात्मविदैव अनुवतँनीयम्‌ । न तु ज्ञानयोगनिष्ठां 
प्राष्तेन आत्मविदापि’ इत्येवं शास्त्रार्थस्य विवेकप्रतिपत्त्यर्थं “यदेव साक्षादपरो- 
क्षादु ब्रह्म य आत्मा सर्वान्तरः” (बृह० २।४।१) “योऽशनायापिपासे शोक मोहं 
जरां मृत्युम्‌ अत्येति एतं वै तम्‌ आत्मानं विदित्वा ब्राह्मणाः पुत्रैषणायाशच 
वित्तेषणायाइच लोकेषणायाश्च व्युत्थायाऽथ भिक्षाचर्यं चरन्ति’ (बृह० ३।५।१) 
इतिश्रुतेः 'अयमहमस्मि परं ब्रह्म” इत्येवमात्मानं ज्ञात्वा निवृत्तमिथ्याज्ञानाः 
सन्तो ब्राह्मणा = मिथ्याज्चानवद्धिरवश्यं कतंव्येभ्यः पुत्रेषणादिभ्यो व्युत्था- 
याथ भिक्षाचर्यं शरीरस्थितिमात्रघ्रयुक्तं चरन्ति न तेषाम्‌ आत्मज्ञाननिष्ठा- 
व्यतिरेकेण अन्यत्‌ कार्थम्‌ अस्ति’ इत्येवमर्थम्‌ इह गीताशास्त्रे प्रतिपिपाद- 
यिषितम्‌ आविष्कुर्वन्‌ श्रीभगवानाह द्वाभ्याम्‌ - यस्तु इति । 

व्याख्या-यस्तु मानवः, सांख्य आत्मज्ञाननिष्ठ: आत्मरतिरेव स्यात्‌, 
आत्मनि एव रति न॑ विषयेषु यस्य सः स्यात्‌ । आत्सतृप्तरच स्यात्‌ । आत्म- 
नैव तृप्तो न अन्नरसादिना स्यात्‌ । आत्मन्येव च संतुष्टः स्यात्‌, सर्वतो 
वीततृष्णः स्यात्‌ । संतोषी हि वाह्यार्थलाभेऽनात्मज्ञस्य भवति । वाह्यार्थ- 
लाभानपेक्षः स्यात्‌ तस्य ईदृशस्य आत्मविदः, कार्यं कर्तव्यं, न विद्यते । 
इन्द्रियारामो हि स्त्रकचन्दनवनितादिषु रतिम्‌ अनुभवति । मनोज्ञान्नपानादिषु 

नेव तस्य छृतेनार्थो नाकृतेनेह कश्चन । 
न चास्थ सर्वेभूतेष कश्चिदर्थव्यपाश्चयः ॥१८॥ 
तल्सादसतक्तः सततं कार्य कर्म समाचर। 
असरको ह्याचरन्‌ कर्म परमाप्नोति पुरुषः ॥१९॥ 


तृप्तिमू, पशुपुत्रहिरण्यादिलाभेन रोगाद्यभावेन च संतुष्टिम्‌ अनुभवति । 


रतितुष्टितृप्तयो अनोवृत्तिविशेषाः साक्षिसिद्धा:। लब्धपरमात्मानन्दस्तु 
दतदर्शनाइभावात्‌ विषयसुखं न कामयते । य एवंभूतः प्राप्तपरमात्मानन्द- 
स्तस्य अविद्यारूपस्य अधिकारहेतो रभावात्‌ किमपि कार्य लौकिक वैदिक वा 
नास्तीत्याशयः ।।१७॥ 

तस्य कार्यं न विदचते इति, यदुक्तं, तदेव विवृणोति नैव तस्ये- 
त्यादि । तस्य परमात्मरते मानवस्य, इह लोके कृतेन कर्मणा, अर्थः प्रयोजनं 
नैवास्ति । स्वर्गादौ लिप्साया अभावात्‌ ' मोक्षस्य तु अङ्रियासाध्यत्वादिति 
भाव: । अङ्घतेन अकरणेन कश्चन कश्चिदपि प्रत्यवायप्राप्तिूप आत्महानि- 
लक्षणो वा, अनर्थोऽपि अस्य नास्ति । विधिनिषेधाधिकारहेत्वभावादित्याः 
शयः। च=किञ्च । अस्य आत्मविदः, सर्वभूतेषु ब्रह्मादिस्थावरान्तेषु 
कश्चित्‌ स्वल्यो$पि अर्थव्यपाश्रयः प्रयोजनसंबन्धो नास्ति। कंचिद्‌ भूतविशेष- 
माश्रित्य क्रियासाध्यः कर्चिदर्थोऽस्य नास्ति। येन तदर्था क्रिया अस्या- 
नुष्ठेया स्यात्‌ । यस्तु इति तु शब्दः पुर्वेत्र प्रकृतम्‌ अनात्मविदं व्यवच्छिनत्ति । 
इह मानवपदेन कृतकृत्यस्य तत्त्वज्ञस्य मानवमात्रस्यैव भरतऋषभादिवद्‌ 
विक्षेपपरिहारार्थं कर्मसंन्यासेऽधिकारो न ब्राह्मणत्वयुक्तस्यैवेति सूचितम्‌ । 
किन्तु रिङ्गधारणभिक्षाचर्यंसहितस्य कर्मेसंत्यासस्य ब्राह्मणानामेव वर्णानाम्‌ 
अधिकार इति भाष्यादितः सिद्धयति ॥१८॥ 

अवतरणम्‌--सम्यग्दशेननिष्ठत्वाऽभावे स्वकर्माऽनुष्ठानय्‌ आवश्यकः 
मित्याह - तस्मादिति । 

व्याख्या-तस्माद्‌-यस्मात्‌ त्वं सर्वतः संप्लुतोदकस्थानीये सम्यग्दरीने 
न वर्त॑से-तस्मात्‌, त्वम्‌, असक्तः सङ्गवजितः सन्‌ फलाभिलाषरहितः सनु 
इति यावत्‌ । कार्यं करणीयं नित्यं नैमित्तिकं च कर्मं सततं व्यभिचाररहितं 
यथा स्यात्‌ तथा समाचर निवेतेय । हि यस्माद्‌ असक्तः सन्‌ फळलाभिलाषरहितः 

कर्मणेव हि संसिद्धिमास्थिता जनकादयः । 
लोकसंग्रहमेवापि संपश्यन्‌ कतुंमहंसि ॥२०॥ 
यद्यदाचरति श्रेष्ठस्तत्तदेवेतरो जनः । 
स यत्प्रसाणं कुरुते लोकस्तदनुवर्तते ॥२१॥ 


सन्‌ केवलम्‌ ईश्वरार्थम्‌ ईश्वरप्रसादनार्थम्‌ कर्मं आचरन्‌ कुर्वन्‌ पुरुषः पुरुषः 
परं मोक्षम्‌ आप्नोति लभते सत्त्वशुद्धिदव।रेणेतिशेषः ॥१९।। 
अबतरणम्‌-अत्र दुष्टान्तं कारणान्तरं चाह--करूंणैवेति । 

' व्याख्या-हि, यस्माद्‌, जनकादयः जनकाइदपतिप्रभृतय: । पूर्वे 
क्षत्त्रियाः कर्मणैव, यदि तावत्‌ ते प्राप्तसम्यगूदशेनास्ततो लोकसंग्रहार्थं 
प्रारन्धकर्मेत्वात्‌ कर्मणा सहैव, कर्मसंन्यासे प्राप्तेऽपि असंन्यस्यैव कर्म गुणा 
गुणेषु वत॑न्ते' इति ज्ञानेनैव संसिद्धि मोक्षम्‌ आस्थिता गन्तुं प्रवृत्ताः । इत्यर्थः । 
अथ ते जनकादयो न प्राप्तसम्यग्दर्शंनास्तदा कर्मणा सस्वशुद्धि-साधनभूतेन 
क्रमेण (विद्वांसो भुत्वा) संसिद्धि मोक्षम्‌ आस्थिता इति व्याख्येयम्‌ । पक्षा- 
न्तरमाह--लोकसंग्रहमेवापीति । अपिशब्दाद्‌-अथ मन्यसे पूर्वेरपि जनका- 
दिभिरपि अजानद्धिर कतंव्यं कर्म कृतम्‌ तावता नावश्यम्‌ अन्येन (मया) 
कर्तव्यं सम्यदशेनवता कृतार्थेनेति तथापि प्रारब्धकर्माऽऽपत्तस्त्वं लोकसंग्रह 
मेव लोकस्य उन्मार्गप्रवृत्तिनिवारणं लोकसंग्रहस्तम्‌ एव तमेव केवलं प्रयोजनं 
संपश्यन्‌ । कतुँम्‌ कर्मानुष्ठातुम्‌ अहुँसि योग्यो भवसि ॥२०॥ 


अबतरणम्‌-लोकसंग्रहं कः कतुँमहेति कथं च ? इत्युच्यते -यदिति। 


. व्यखाया-श्रेष्ठः येषु येषु वेषु प्रधानभूतः । यद्यत्क्मे आचरति 
करोति । इतरो जनः तेषु तेषु वर्गेषु तदनुगतो जनः, तत्तदेव कर्मं आचरति । 
आचारे श्ेष्ठानुसारित्वम्‌ इतरजनस्य दशँयित्वा प्रतिपत्तावपि तद्‌ दर्शयति-- 
स यत्प्रमाणम्‌ इत्यादि । (किञ्च) सः श्रेष्ठो जनः, यत्‌ कमे लौकिकं वैदिकं 
वा प्रमाणं कुरुते प्रमाणत्वेन मन्यते प्रामाणिक मन्यते। लोकः अप्रधानो- 
जनः । ततु तदेव अनुवतते प्रमाणी करोति प्रामाणिकं मन्यते इत्यर्थ:॥२१॥ 


अवतरणन्‌ -कुतार्थेनापि लोकमर्यादास्थापनार्थं विहिते कर्मे कते- 
व्यम्‌ इत्यत्र अहमेव दृष्टान्तोऽसमीत्याह्‌ त्रिभिः-न मे इत्यादि । 

न से पार्थास्ति कतंव्यं त्रिषु लोकेषु किः्चन । 
नगचवाप्तमवाप्तव्यं वर्तं एवच कर्मणि॥२२॥ 
यदि हहं न वर्तेयं जातु कर्मण्यतन्तितः। 

मस वर्त्माऽनुवतंन्ते मनुष्याः पार्थं सर्वशः ॥२३॥ 
उत्सीदेयुरिसे लोका न कुर्या कर्म चेदहम्‌ । 
संकरस्य च कर्ता स्यामुपहन्यामिसाः प्रजाः ॥२४॥ 


व्याख्या-हे पार्थे, त्रिषु त्रिष्वपि, लोकेषु भूर्भुवः स्वरिति ख्यातेषु 
लोकेषु । सकलेष्वपि लोकेषु इत्यर्थः । किञ्च न किञ्चिदपि मे मम वासुदेवस्य 
कर्तव्य नास्ति । (यतो) मम अवाप्तव्यम्‌ प्राप्तव्यम्‌, अनवाप्तम्‌ अप्राप्तं 
नास्ति । आप्तसमस्तकामोऽस्मीभिप्रायः ॥ (तथापि अहस्‌) कर्मणि वर्ते एव 
च । कर्म करोम्येवाहमित्यर्थः । तथापिदान्दस्यार्थे चकारः ॥।२२।। 

अवतरणम्‌ --ननु लोकसंग्रहोऽपि न ते कतंव्यो विफलत्वाद्‌ इत्या- 
शङ्क्याह्‌-यदीति । 

व्याख्या-यदि हि पुनरहं जातु कदाचित्‌ कर्मणि अतन्द्रितः सन्‌ 
अनळसः सन्‌ न वर्तेय कर्म न कुर्याम्‌ । तहि हे पार्थ, मनुष्याः श्रेष्ठस्य मम 
वत्मं मागँम्‌ अनुवतंन्ते अनुवर्तेरन्‌ सर्वशः सर्वेः प्रकारैः कर्म न कुर्वीरन्‌ 
इत्यर्थ: ॥ लिङोऽ्थे लट्‌ प्रत्ययः ॥।२३॥ 

अवतरणम्‌ -ततश्च को दोषः स्याद्‌ ? अत आह-उत्सीदेयुरिति । 

“` <व्याख्या--चेत्‌ यदि, अहम्‌ ईश्वरः, कर्म न कुर्याम्‌ (तहि) इमे सर्वे 
लोकाः पृथिव्यादिभूतानि उत्सीदेयुविनश्येयुः। ईश्वरस्य कर्मणि अवृप्रत्तौ 
मन्वादीनां तदनुवतिनामपि कर्माऽनुपपत्ते लोकस्थितिनिमित्तस्य कर्मणोऽ- 

भावात्‌ पृथिव्यादिभूतानां विनाशप्रसङ्ग इत्यर्थः। च किश्च, यदि अहं कर्म न 
कुर्या तहि संकरस्य वर्णसंकरस्य च कर्ता प्रवर्तक: स्याम्‌ । वर्णाश्रमव्यवस्थाऽ- 
नुपपत्ते रित्याशयः। (तेन कारणेन) अहम्‌ इमाः प्रजाः उपहन्याम्‌ । प्रजानाम्‌ 
अनुग्रहाय प्रवृत्तस्य अवतीर्णस्य मम ईश्वरस्य प्रजोपहननम्‌ अननुरूपमु आप- 
स्येत इत्यभिप्रायः ॥२४॥ 

अवतरणम्‌--विदुषः कृतार्थत्वात्‌ स्वाञनुग्रहार्थं कतंव्याऽभावेऽपि 
परानुग्रहार्थमेव तेन कर्म कतंव्यम्‌ प्रारब्धकर्मवशादित्याह-सक्ता इति। 


९६ वंशीव्याख्योपेता [तृ० अर 


सक्ताः कर्मण्यविद्यांसो यथा कुर्वन्ति भारत । 
कुर्याद्‌ विद्वांस्तथाऽसक्तश्चिकोर्षुरलोकसंग्रहम्‌ ॥२५॥ 
न बुद्धिभेदं जनयेद्‌ अज्ञानां कर्मसङ्गिनास्‌ । 
जोषयेत्‌ सर्वकर्माणि विद्वान्‌ युक्तः समाचरन्‌ ॥२६॥ 
प्रकृतेः कियमाणानि गुणेः कर्माणि सर्वशः । 
अहँकारबिमुढात्मा कर्ताहमिति मन्यते ॥२७॥ 


व्याख्या--हे भारत, यथा (केचिद्‌) अविद्वांसोऽनात्मज्ञाः कर्मणि 
सक्ताः सन्तः 'अस्य मम कर्मणः फलं मम भविष्यति’ इति कर्तृंत्वाऽभिमानं 
फलाऽमिसंधि च कुवैन्तः सन्तः कर्मे कुर्वन्ति तथा विद्वान्‌ आत्मविद्‌ लोक- 
संग्रहं लोकमर्यादास्थापनं चिकीर्षुः कर्तुमिच्छुः (कर्माणि) असक्तः सन्‌ असक्त 
एव सन्‌ कर्तृत्वाभिमानं फलाऽभिसन्धिञ्च अकुर्वन्‌ एव सन्‌ कर्म कुर्यात्‌ 
प्रारब्धकर्मायत्तत्वांतु ॥२५॥ 

अवतरणम्‌-प्रारब्धफलककर्मायत्तत्त्राद्‌ लोकसंग्रहं चिकीर्षो विदुष 
इदम्‌ उपदिश्यते = नेति । 


व्याख्या-विद्वाच्‌ आत्मविद्‌ अज्ञानाम्‌ अनात्मविदाम्‌, कर्मसङ्गिनां 
कर्माणि कर्तृत्वाभिमानेन फलाभिसन्धिना च कुर्वताम्‌ । बुद्धिभेदम्‌ “मयेदं 
कर्म कर्तव्यम्‌ अस्य कर्मणः फलं स्वर्गादि मया भोक्तव्यं च' इति निश्चित- 
रूपायास्तेषां बुद्धेभेंदम्‌ तादृशबुद्धेः सकाशात्‌ तेषां चालनम्‌, न जनयेद्‌ न 
उत्पादयेत्‌ । अकर्त्रात्मोपदेशेनेति शेषः । ईदृशोपदेशानधिकारिणां कर्मसङ्भि- 
नाम्‌ अकर्त्रात्मोपदेशेन बुद्धिविचालने कृते सति कर्मसु श्रद्धाया भिवृतते ज्ञानस्य 
च अनुत्पत्तेरभयतस्तेषां भ्रंशः स्याद इति कृत्वा तेषाम्‌ अनधिकारिणां 
बुद्धिभेदं न जनयेदित्यभिघ्रायः। (अपि तु) विद्वान्‌ (प्रारब्धकर्मायत्तत्वात्‌ 
लोकसंग्रहं चिकीर्षः) युक्तोऽभियुक्तः सन्‌ (स्वयं) सर्वकर्माणि समाचरन्‌ 
कुर्वन्‌ तैरपि सर्वकर्माणि जोषयेत्‌ सेवयेतू कारयेदित्यर्थः ।।२६॥ 

अवतरणम्‌-सक्ताः कर्मणीत्यत्र अविदुषः कमंसक्तत्वम्‌ विदुषस्तु कर्माऽ- 
सक्तत्वमुक्तम्‌ तत्‌ कथम्‌ ? अत आह द्वाभ्याम्‌ भगवान्‌--प्रकृते रित्यादि । 

व्याख्या- प्रङ्ृतेः-प्रक्ृतिः प्रधानम्‌ सत्त्वरजस्तमसां गुणानां साम्या- 
वस्था । (देवात्मशक्तिं स्वगुणेनिगुढाम्‌।' इति श्रृतिप्रसिद्धा पारमेश्वरी 
शक्ति मायाख्या । “मायां तु प्रकृति विद्यान्मायिनं तु महेश्वरम्‌ ।' इति श्रुतेः । 


तृ० अ०] श्रीमद्भगवद्गीता ३ 
तत्ववित्तु महाबाहो गुणकर्मविभागयोः । 
गुणा गुणेषु वर्तन्त इति सत्वा न सञ्जते॥२५॥ 

क न य जाली 
तस्या गुणै विकारैः कार्यकरणरूपेण परिणतैः शरीरेन्द्रियेरिति यावतु 
(कर्तृभिः) क्रियमाणानि अनुष्ठीयमानानि, सर्वशः सर्वे: प्रकारैरुपलक्षितानि 
कर्माणि लौकिकानि वैदिकानि च, अहङ्कारविमूढात्मा-कार्यकरणसंघाते 
(पृथिव्यप्तेजोवाऱ्वाकाश-गन्धरसरूपस्प्षँशब्दानां कार्याणाम्‌, करणानां 
च्‌ मनोबुद्धयहङ्कारचित्तश्रोत्रत्वक्चक्षुजिह्वानासिकाहस्तपादपाग्रूपस्थवाचाम्‌ 
संघातः समूहो देहेन्द्रियरूप: तत्र) आत्मप्रत्ययोञहङ्कारस्तेन, विविधं 
नानाविधं मूढः स्वरूपविवेकहीनः आत्मा अन्तः करणं यस्य स: । अविद्यया 
कार्थंकरणधर्मा कार्यकरणाऽभिमानी देही अविद्ययैव अहंपदवाच्ये सच्चिदा 
नन्दे आत्मनि निविकारे कर्तृत्वभोक्तृत्वादिरहिते कार्यकरणगतं कत्वम्‌ 
अध्यस्य तत्ततकर्मणाम्‌ अहं कर्ता कर्तृ शीलं यस्य सोऽस्मि इति मन्यते 
अभिमन्यते । 'कर्ता', ईति शीले तृन्‌ प्रत्ययः । “न लोकाऽव्ययनिष्ठाखलर्थ- 
तृनाम्‌ (पा. सू.) इति षष्ठीनिषेधात्‌ कर्माणीति द्वितीयान्तम्‌ । 'सर्वस्य द्वे! 
इति पाणिनीयसूत्रे 'द्रव्यध्रकाराऽवयवकारस्न्यंरूपंवृत्तिः सर्वशब्दः’ इति कैयटो- 
क्तेरत्र सर्वंश इति सर्वप्रकारवाची सर्वशब्दस्तस्मा त्कर्मकारकवाचका च्छ्श्‌ 
प्रत्ययः । अविद्वान्‌ अविद्यया कतुँत्व॑ भोक्तृत्वं च आत्मनि निविकारे निष्क्रिये 
अभिमन्यमानः सन्‌ तदभिमानरूपं सङ्गं कर्मणि कुरुते इति कर्मणि सञ्जते 
अविद्वान्‌ इत्यर्थः ।।२७॥ 

अवतरणम्‌ -अविदुषः कमं सक्तिप्रकारमुक्त्वा विदुषः कर्मासक्तिमाह-- 
तत्त्वेति । 

व्याख्या- हे महाबाहो, गुणकमंविभागयो- स्तत्ववित्‌ तु-विभागरच 
विभागश्च विभागौ । गुणाइच कर्माणि चेति गुणकर्माणि, तेभ्यो विभागौ 
गुणकर्मविभागौ तयो स्तत्त्वं याथात्म्यम्‌ वेत्तीति तत्त्ववित्‌ । विभागो विञ्लेषः । 
कस्येत्याकाङ्क्षायाम्‌ प्रत्यासत्त्या 'आत्मनः' इति लभ्यते। तथा च 
“नाहं कार्यकरणसंघातरूपगुणात्मकः' इत्येवम्‌ आत्मनो गुणविभागस्य याथा- 
त्म्थज्ञानम्‌ । 'न मे कर्माणि’ इत्येवम्‌ आत्मनः कमंविभागस्य याथात्म्यज्ञानम्‌ । 
तद्वास्तु इत्यर्थः । तु शाब्दः ूर्वोक्ताहङ्कारविमुढात्मसकाशाद्‌ भिन्नताया 
द्योतकः । 'गुणा इन्द्रियाणि गुणेषु विषयेषु वतन्ते न ठु अहमात्मा इति 

७ 


९८ बंशीव्याख्योपेता [ तृ० अ० 


प्रकृतेगुणसंसुढा: सज्जन्ते गुणकर्मसु । 

तान्‌ अङ्ृत्स्तविदो मन्दान्‌ कृत्स्नविक्त विचालयेत्‌ ॥२९॥ 
सयि सर्वाणि कर्माणि संन्यस्याध्यात्मचेतसः । 

निराशी निर्मसो भूत्वा सुद्धघस्व विगतज्वरः ॥३०॥ 


मत्वा विज्ञाय, न सज्जते न कर्तृत्वभोक्तृत्वाऽभिमानं करोति । लोकसंग्रहार्थे 
कर्मणीतिशेषः । गुणानां परिणामोऽपि गुण एवेति गुणा गुणेषु इत्युक्तम्‌ ।।२८॥ 

अवतरणम्‌--विद्वान्‌ अविद्वांस्चेत्युभौ प्रकृत्य विदुषः कर्मणि असक्तिस्‌ 
अविदुषस्तु कर्मणि सक्तिम्‌ उपपाद्य विद्वात्‌ अज्ञानां बुद्धिभेदं न जनयेदिति 
यदुक्तं तदधुना उपसंहरति--प्रेति । 

व्याख्या--(ये पुनः) प्रकृते भंगवन्मायायाः, गुणसंमूढाः गुणैः सत्त्व- 
रजस्तमोभिः संमूढाः सम्यग्‌ मूढाः संमोहिताः स्वरूप विवेक्राऽसमर्थीक्ृताः 
सन्तः गुणकर्मसु गुणानां देहादीनां कर्मसु व्यापारेषु देहादीन्‌ एव आत्मतया 
मन्यमानाः सञ्जन्ते-वयं कर्म कुर्मः फलाय' इति कर्तुत्वभोक्तृत्वलक्षणां 
दुढतरां स्वकीयबुद्धि कुर्वन्ति । तान्‌ कर्मसङ््षिनः अक्कत्स्नविद: कर्मतत्तत्‌फल- 
मात्रदशिन आत्मज्ञानशुन्यान्‌ मन्दान्‌ मन्दबुद्धीन्‌, क्ृत्स्तविद्‌ आत्मवित्‌ 
(स्वयं) न विचालयेत्‌ कर्मनिष्ठातो न प्रच्यावयेत्‌ । अकर्त्रात्मोपदेशेनेति 
शेषः । तेषां ज्ञानानधिकारिणाम्‌ उभयभ्रष्टत्वापत्तेरिति भावः ॥२९॥ 

अवतरणस्‌--कर्थ पुनर्मुमुक्षणा कर्मणि अधिकृतेन अनात्मज्ञेन कर्म 
कर्तव्यम्‌ ? अत आह--मयीति । 

व्याख्या—मयि वासुदेवे परमेश्वरे सर्वज्ञे सर्वात्मनि । सर्वाणि नित्य- 
नैमित्तिकानि कर्माणि क्रियमाणानि, अध्यात्मचेतसा 'अहं कर्मं ईश्वराय 
करोमि भृत्यवत्‌’ इत्यनया बुद्धया (विवेकबुद्धया) संन्यस्य निक्षिप्य, समप्यं, 
(अपि च) निराशीः फलप्रार्थनाहीनः सन्‌ निर्ममः निर्गतो ममभावो यस्य सः। 
शरीरपुत्रादिषु वित्तेषु त्र लब्धेषु कर्मणि च क्रियमाणे ममताशून्यो, भूत्वा, 
विगतञ्चरः विगतसंतापो विगतशोकः सन्‌ युद्धयस्व उपलक्षणतया स्वधर्मा- 
चरणं कुरुष्वेत्यर्थः ।।३०।। 

अवतरणम्‌--फलाऽभिसन्धिराहित्पेन भगवदर्पणसाहित्येन च शास्त्र- 
विहितनित्यनै मित्तिककर्मानुष्ठानम्‌ ईश्वरप्रसादसत्वशुद्धिज्ञानप्राप्तिक्रमेण 
मुक्तिफलकम्‌ इत्याह--ये मे इति । 


तृ० अ०] श्रीमद्भगवद्गीता ९९ 


ये भे सतमिदं नित्यमनुतिष्ठन्ति मानवा: । 
भ्रद्धावन्तो$तसूयन्तो मुच्यन्ते तेऽपि कर्मभिः ॥३१॥ 
ये त्वेतदभ्यसूयन्तो नानुतिष्ठन्ति मे मतम्‌ । 
सर्वज्ञानविसुढांस्तान्‌ विद्धि नष्टानचेतसः ॥३२॥ 


सदृशं चेष्टते स्वस्याः प्रक्रतेरज्ञानवानपि । 
प्रकृति यान्ति भूतानि निग्रहः कि करिष्यति ॥३३॥ 


व्याख्या--ये मानवाः, मे मम वासुदेवस्य परमेश्वरस्य, इदं पूर्वोक्तं 
मतम्‌ 'फलाभिसन्धिराहित्येन भगक्दर्पणसाहित्येन च नित्यनैमित्तिकं शास्त्रः 
विहितं कर्म अनुष्ठेयम' इत्येवम्‌, श्रद्धावन्तः श्रह्दधानाः, अनसूयन्तः मयि- 
वांसुदेवे असूयाम्‌ अकुर्वेन्तश्च नित्यं सदा अनुतिष्ठन्ति अनुवतंन्ते तेऽपि 
मानवाः कर्मभि धैर्माधर्माख्ये वन्धनँ मुच्यन्ते मुक्ता भवन्ति ईश्चरप्रसादसत्त्व- 
शुद्धिज्ञानप्राप्ति क्रमेणेतिशेषः। अपि शब्दाद्‌ ये शुद्धसत्त्वा जञाननिष्ठास्ते तु 
मुच्प्न्त एव, इति किम्‌ वक्तव्यम्‌ इत्यर्थः ।।३९॥ 

अवतरणम्‌ -एवं भगवन्मतानुवर्तने गुणम्‌ उक्त्वा तदुवैपरीत्ये 
दोषमाह--ये तु इति । 

व्याख्या -ये तु तद्विपरीताः । तुशब्दो वैपरीत्यं द्योतयति । (अतः) 
श्रद्धाहीनाः एतत्‌ पूर्वोक्तं मे मतम्‌ अभ्यसूयन्तः गुणेषु दोषाविष्करणम्‌ 
असूया ताम्‌ अभितः कुर्वन्तः, न अनुतिष्ठन्ति नाऽनुवर्तन्ते। तानु मानवान्‌ 
सर्वज्ञानविमूढान्‌ सर्वेषु ज्ञानेषु कर्मज्ञाने सगुणब्रह्मज्ञाने निर्गुणब्रह्मज्ञाने च 
विविध प्रमाणतः प्रमेयतः प्रयोजनतश्च मूढान्‌ मूर्खान्‌ अचेतसः विवेकशून्यान्‌ 
नष्टान्‌ स्वर्गापवगँभ्यो भ्रष्टान्‌ (च) त्वं विद्धि जानीहि ॥३२॥ 

अवतरणम्‌--कस्मात्‌ पुनः कारणात्‌ केऽपि त्वदीयं मतं नाऽनुतिष्ठन्ति ? 

सर्वेऽपि स्वधर्मं नानुवर्तन्ते ? त्वप्रतिकूलाः कथं न विभ्यति त्वच्छासनाति- 
क्रमदोषात्‌ ? तत्राह्‌-सदृशमित्यादि । 


व्याख्या-सर्वो जन्तु ज्ञानवानपि शास्त्रजशान्दबोधवान्‌ अपि, कि 
पुन मूर्खः, स्वस्याः आत्मीयायाः प्रकृतेः स्वभावस्य, सदृशम्‌ अनुरूपम्‌, चेष्टते 
करोति । सदृशमेव चेष्टते इत्यर्थः “सर्वं वाक्यं सावधारणस्‌’ इति न्यायात्‌ । 


१०० वंशीव्याख्योपेता [तृ० अ० 


इन्द्रियस्येन्द्रियस्यार्थे रागद्वेषौ व्यवस्थितौ । 
तयोने वशमागच्छेत्‌ तौ ह्यस्य परिपन्थिनौ ॥३४।॥ 


oe ion on 


'प्रकृति नाम पूर्वकृतधर्माऽधर्मादिसंस्कारो वर्तमानजन्मादावभिव्यक्तः सा 
प्रकृतिः’ इति भाष्यम्‌ । 'धर्माऽधर्मादीत्यादिपदेन ज्ञानेच्छादि संगृह्यते’ इत्या- 
नन्दगिरिः। (तस्माद्‌) भूतानि प्राणिमात्राणि सर्वजन्तवः, प्रकृति यथोक्तां, 
यान्ति अनुसरन्ति । तत्र निग्रहः शासनं (मम वा अन्यस्य वा) कि करि- 
ष्यति ? न किमपि करिष्यतीत्यर्थः । उत्कटरागादिना शास्त्रस्य गुरोरन्यस्य 
वा शासनं जनोऽतिक्रामति । इति भावः ।।३३।। 


. अवतरणम्‌-ननु यदि सर्वो जन्तुः स्वप्रक्ृतिसदुशमेव चेष्टते न च 
प्रकृतिशुन्यः कर्चिदस्ति । तहि पुरुषप्रयत्नस्य स्वतन्त्रविषयाऽनुपपत्तेः 
शास्त्राऽऽनर्थक्यं प्राप्तस्‌ । विधिनिषेधमोक्षशास्त्राणाम्‌ अकिञ्चित्करत्वप्रस- 
ङ्गादु इति चेत्‌ तत्राह्‌-इन्द्रियस्येति । 


व्याख्या-इन्द्रियस्येन्द्रियस्येति वीप्सायां द्विर्वचनम्‌ प्रत्येकं सर्वेषा- 
मिन्द्रियाणामित्यर्थः । अर्थे शब्दादौ विषये रागद्वेषौ 'इष्टेऽथे रागः, अनि- 
ष्टेऽ्थे द्वेषः' इत्येवं व्यवस्थितौ अवश्यंभातिनौ स्तः । अशास्त्रदुष्टे जनस्येति 
शेष: । तत्रायं पुरुषप्रयत्नस्य शास्त्रार्थस्य च विषय उच्यते--(शास्त्रार्थे 
प्रवृत्तः पुरुषः पूर्वमेव) तयोः रागद्वेषयो वंश नागच्छेदिति। या हि पुरुषस्य 
प्रकृतिः सा रागद्वेषपुरःसरेव स्वकार्ये पुरुषं प्रवर्तयति । तदा पुरुषेण स्वधर्म- 
परित्यागः प्रतिषिद्धानुष्ठानं च क्रियते । यदा तु पुरुषस्तौ रागद्वेषौ शास्त्र- 
दुष्ट्या तत्भ्रतिपक्षेण विवेकविज्ञानेन निवारयति तदाऽसौ शास्त्रदृष्टिरेव 
भवति न प्रक्कतिवशः शास्त्रानुसारमेव व्यवह्रतीत्यर्थः । तस्मात्पुरुषस्तयोः 
रागद्वेषयो वेश नागच्छेत्‌ । शास्त्रार्थं दुष्ट्वा प्रकृतेः कार्यकरणे सहकारिणौ 
रागद्वेषौ पूर्वमेव निवारयेदु इति भावः। हि यस्मात्कारणात्‌ । अस्य 
-पुरुषस्य तौ रागद्वेषौ परि भन्थिनौ श्रेयोमार्गस्य विघ्नकर्तारौ तस्कराविव भवतः। 
विषये शब्दादौ पुरुषं विक्षोभ्य श्रेयोमार्गात्‌ पातयत इत्यभिप्रायः ॥३४।॥। 


अवतरणम्‌-तत्र रागद्वेष प्रयुक्तो जनः शास्त्रार्थमपि अन्यथा मन्यते-- 
“वरधर्मोऽपि धर्मेत्वाद अनुष्ठेय एव स्वधर्मवद्‌' इत्येवम्‌ । .तद्‌ असदिति बोध- 
यितुमाह- श्रेयांनिति । 


तृ० अ०] श्रीमद्भगवद्गीता १०१ 


श्रेयान्‌ स्वधर्सो विगुणः परधर्मात्‌ स्वनुष्ठितात्‌ । 

स्वधर्मे निधनं श्रेयः परधर्मो भयावहः ॥३५॥ 
अर्जुन उवाच-- 

अथ केन प्रयुक्तोऽयं पापं चरति पुरुषः । 

अनिच्छन्नपि वाष्णय बलादिव नियोजितः ॥३६॥ 


व्याख्या--अत्र अपिशव्दत्रयं वाक्यमर्यादया लभ्यते “विगुणोऽपि, स्वनु- 
ष्ठितादपि, निधनमपीति । विगुणोऽपि किञ्चिदङ्गहीनोऽपि अनुष्ठीयमानः, 
स्वधर्मः आत्मीयो धर्मः, यथा ब्राह्मणस्य शमदमादिः, क्षत्त्रियस्य शौर्यतेजः- 
प्रभृतिः, वैञ्यस्य कृष्यादिः शूद्रस्य परिचर्येति। स्वनुष्ठितादपि साद्‌-गुण्येन 
संपादितादपि, परधर्माद्‌ यथा ब्राह्मणस्य क्षत्त्रियादिधमँः, क्षत्त्रियस्य ब्राह्मणा- 
दिधर्म: तस्मात्‌ । श्रेयान्‌ प्रशस्यतरः, अस्तीतिशेषः। (किञ्च) स्वधर्मे 
(स्थितस्य) निधनं निधनमपि मरणमपि परधमे स्थितस्य जीवितात्‌ श्रेयः 
प्रशस्यम्‌ (यतः) परधर्मः ब्राह्मणस्य क्षत्त्रियादिधर्म: क्षत्त्रियस्य ब्राह्मणादिधर्मे 
एवं वैश्यशूद्रयोरपि । भयावहः नरकादिलक्षणं भयम्‌ आवहतीति । 'चोदनाल- 
क्षणोऽर्थो धर्मः! (वेदप्रतिपादचोऽ्थो धर्मः) इतिन्यायाद्‌ धर्मस्य शास्त्रैक- 
गम्यत्वाद्‌ यो यस्य वर्णस्य विहितः स एव तस्य धर्मः । अन्यस्य तु स ह्यधमं 
एव । अतः स्वधर्मम्‌ अवधूय परधमंम्‌ अनुतिष्ठतः स्वधर्माऽतिक्रमणजन्य- 
पापान्नरकप्राप्तिरित्यानन्दगिरिः। एवं च परधर्मस्य परं प्रति प्रञस्यत्वेऽपि 
स्वं प्रति प्रशस्यत्वाऽभावातु श्रेयान्‌ इत्यस्य स्वार्थं ईयसुन्‌प्रत्ययेन प्रशस्य 
इत्येवार्थः । 'प्रशस्यतरः' इति भाष्ये यद्‌ विवरणं तदपि 'अल्पाच्तरम्‌' 
“कनीयान्‌? इत्यादिवत्‌ स्वार्थे एव तरपूप्रत्ययेनेत्यलम्‌ ॥३५॥ 


अबतरणम्‌-यद्यपि 'ध्यायतो विषयान्पुंसः' (२।६२) इत्यादिना 
“रागद्वेषौ ह्यस्य परिपन्थिनौ’ (३।३४) इत्यनेन च पुरुषस्य अनर्थमूलम्‌ उक्तम्‌ । 
तथापि 'तद्‌ न संक्षिप्तम्‌, न च अवधारितम्‌ उक्तम्‌ । अतः संक्षिप्तम्‌ अवधा- 
रितः्च इदमेव अनर्थमूलम्‌ इति ज्ञातुम्‌ इच्छया, ज्ञाते हि तस्मिन्‌ तदुच्छेदाय 
यत्नं कुर्याम्‌ इति कृत्वा -अजुँन उवाच अथेति । 


व्याख्या--वाष्णेय, वृष्णिकुलप्रसूत, (पापं कतुं स्वयम्‌ अनिच्छन्नपि 
अक्रामयमानोऽपि अयं पुरुषः, बलात्‌ हठादु नियोजितइव, भृत्य इव, राज्ञा 


१०२ वंशीव्याख्योपेता [तृ० अ० 


श्री भगवान्‌ उवाच-- 
काम एष क्रोध एष रजोगुणसमुद्भवः ! 
सहाशनो महापाप्मा विद्ध्येनमिह वैरिणम्‌ ॥३७॥ 


प्रवतित इव केन प्रयुक्तः केन प्रयोजककर्ता प्रयुक्तः प्रेरितः सन्‌, पापं दुष्कृतं 
चरति करोति ? अथेति नूतन वाक्यारम्भद्योतकम्‌ ॥३६॥ 
अवतरणम्‌-भत्रोत्तरं कतुंम्‌ श्रीभगवान, उवाच-काम इति । 
व्याख्या-अत्र भाष्ये-“श्रीभगवानुवाच - ऐश्वयँस्य समग्रस्य 
धर्मस्य यशसः श्रियः । वैराग्यस्याथ मोक्षस्य षण्णां भग इतीरणा ॥' (विष्णु० 
६।५।७४) ऐ्वर्थादिषट्कं यस्मिन्‌ वासुदेवे नित्यम्‌ अप्रतिबद्धत्वेन सामस्त्येन 
च वर्तते । उत्पत्ति प्रलयं चैव भूतानामागति गतिम्‌ । वेत्ति विद्यामविद्यां च 
स वाच्यो भगवानिति ॥' (विष्णु० ६।५।७८) उत्पत्यादिविषयं विज्ञानं यस्य 
स॒ वासुदेवो वाच्यो भगवान्‌ इति।” इत्युक्तम्‌ । स॒ उवाच । श्डृणुत्वस्‌ 
तं वैरिणम्‌ यं पृच्छसि। एषः, येन प्रयुक्तः स्वयम्‌ अनिच्छन्नपि अयं पुरुषः 
पापं चरति, स एषः। रजोगुणसमुन््वः रजोगुणात्समुद्भवो यस्य सः । 
समुद्भवउत्पत्तिः। रजोगुणस्य वा समुद्धव उत्पादकः । कामो हि उद्भूतो 
रजः प्रवर्तयन्‌ पुरुषं प्रवर्तयति । “तृष्णया हि अहं कारितः? इति दुःखितानां 
रजः कार्य सेवादौ प्रवृत्तानां प्रलापः श्रूयते ।” इति भाष्यम्‌ । महाशनः 
महद अशनं भोजनं यस्य सः। महद्‌ दातुस्‌ अपारणीयस्‌ अशनं भोजनं 
विषयरूपं यस्येत्यर्थः । यथोक्तम्‌--'न जातु कामः कामानाम्‌ उप- 
भोगेन शाम्यति हविषा कृष्णवर्त्मेव भूय एवाऽभिवर्धते’ इति । 'यत्‌ पृथिव्यां 
ब्रीहियवं हिरण्यं पशवः स्त्रियः । नालमेकस्य तत्सर्वम्‌ इति मत्वा शमं ब्रजेत्‌ ।' 
इति च । अत एव महापाप्मा महान्‌ पाप्मा पापं प्रयोज्यत्वेन यस्यास्ति सः । 
कामस्तृष्णा । अस्तींति शेषः । कामेन प्रयुक्तः पुरुषः पापं चरतीत्यर्थः। एष 
काम: केनचित्‌ प्रतिहतः क्रोधत्वेन परिणमते । अतः क्रोधोप्येष काम एवास्ति। 
(अतः) एनं कामम्‌, इह संसारे वैरिणं सर्वानर्थप्रयोजकम्‌, विद्धि त्वं जानीहि। 
ननु स्वयम्‌ अनिच्छन्नपीति प्रश्‍ने विशेषणात्‌, काम इच्छात्मा पापं प्रयोज- 
यतीत्युत्तरं कथं संगच्छते ? किःच्च इच्छां विना न काऽपि प्रवृत्ति दृष्टा । अतः 
स्वयम्‌ अनिच्छन्नपीति विशेषणम्‌ असंगतं प्रतिभाति । इति चेत्सत्यम्‌ । यथा 
पापात्मकं कर्मं कर्तुं भृत्यस्य आस्तिकस्य राजाज्ञायाः पूर्व इच्छा न भवति । 


तृ० अ०] श्रीमद्भगवद्गीता १०३ 


धूसेनाब्रियते बह्वियंथादर्शो मलेन च । 
यथोल्बेनावृतो गभंस्तथा तेनेदमावृतम्‌ ॥३८॥ 
आवृतं ज्ञानमेतेन ज्ञानिनो नित्यवँरिणा । 
कामरूपेण कौन्तेय दुष्प्रेणानलेन च ॥।३५॥ 


पश्चाद्‌ राजाज्ञायां जातायाम्‌ अकरणे राज्ञः सकाशात्‌ तात्कालिकानर्थ- 
संभावनया तात्कालिकानर्थनिवारणाय तत्करणे भृत्यस्येच्छा जायते। अथ च 
तत्करणे भृत्यः प्रवर्तते एव । तर्थैवात्र आस्तिक्रस्य उत्कटरागप्राप्तेः पूर्वम्‌ 
पापाचरणे इच्छाया अभावेऽपि पश्चात्‌ प्राप्तेन उत्कटरागेण राज्ञेव बला- 
प्रेरितः पुरुषो भृत्य इव तात्कालिकवैकल्यनिवारणाय पापाचरणद्वाराऽपि 
विषयभोगं कामयते । अथ च तत्र पापाचरणे प्रवर्तते । एवच्च कारूभेदात्‌ 
उभयम्‌ अनिच्छा इच्छाचेति सम्भवद्‌ न परस्परविरुद्धम ! अनिच्छन्निति वर्ते- 
मानसमीपभूतकालविहितलटः स्थाने आत्रादेशः । महाशनो महापाप्मेति 
विशेषणाभ्यां नायं वैरी सामदानभेदैरुपारयेः साध्यः किन्तु वक्ष्यमाण क्रमेणायं 
हन्तव्य एवेति सूचितम्‌ ।।३७॥। 

अवबतरणम्‌-क्रामः कथं वैरीति दुष्टान्तै बोधयति -धूमेनेति । 

व्याख्या-यथा वहितः प्रकाशात्मकः, धूमेन महजेन अप्रकाशात्मकेन 
आव्रियते आच्छाद्यते । च (यथाच) आदर्शो दर्पणो मलेन आगन्तुकेन आब्रि- 
यते । यथा (च) उल्वेन गर्भवेष्टनेन जरायुणा गर्भ: आवृतः सवेतो निरुद्धय 
आच्छादितः भवतीति शेषः । तथा प्रकारत्रयेणापि तेन, कामेन, इदम्‌ उत्तर- 
इलोके वक्ष्यमाणम्‌ ज्ञानम्‌ आवृतम्‌ अच्छादितं भवतीति शेषः। अनेक- 
दुष्टान्तोपादानं ध्रतिपत्तिसौकर्यार्थम्‌ इत्यानन्दगिरिः। धूमेन आवृतोऽपि 
वहिन दाहादिकं स्वकार्यं कथंचित्‌ करोति । मलेनावृत आदशः प्रतिबिम्ब- 
ग्रहणलक्षणं स्वकार्यं न करोति किन्तु स्वरूपत उपलभ्यते । उल्वेनावृतस्तु 
गर्भो न हस्तपादादिप्रसारणछ्पं स्वकार्यं करोति न च स्वरूपत उपलभ्यते 
इति विशेषः । इतिश्रीमधुसूदनसरस्वती ॥३=॥ 

अवतरणम्‌--'तेनेदमावृतम्‌' इति विवृण्वन्‌ कामस्य वैरित्वं द्रढयति-- 
आवृतमिति । 

व्याख्या--कौन्तेय हे कुन्ती पुत्रार्जुन, ज्ञानिनो विवेकिनो नित्यवैरिणा 
सर्वदा शत्रणा एतेन कामेन तृष्णया ज्ञानम्‌ अन्तःकरणं विवेकविज्ञानं वा 

इन्द्रियाणि मनो बुद्धिरस्याधिष्ठानसुच्यते । 
एतैविमोहयत्येष ज्ञानमावृत्य देहिनम्‌ ॥४०॥ 


तस्मात्‌ त्वमिन्त्रियाण्यादौ नियम्य भरतर्षभ । 
पाप्मानं प्रजहि ह्येनं ज्ञानविज्ञाननाशनम्‌ ॥४१॥॥ 


आवृतम्‌ आच्छादितं, भवतीति शेषः । ज्ञानी हि कामस्य प्रसङ्भावस्थायामेव 
जानाति अनेन अहम्‌ अनर्थ प्रयुक्त इति । दुःखी च भवति नित्यमेव, कामस्यो- 
त्पत्तिकाले कार्यकाले च अतोऽसौ ज्ञानिनो नित्यवैरी । न तु मूर्खस्य नित्य- 
देरी काम: । मूर्खो हि कामं तत्प्रसद्धकाले मित्रमिव पश्यन्‌ तत्कार्ये दुःखे 
प्राप्ति सति जानाति तृष्णयाऽहं दुःखीकृत इति । न तु दुःखप्राप्तेः पूर्वमेव । 
अतो ज्ञानिन एव नित्यवैरी नतु मुखेस्य ॥ कि रूपेण नित्यवेरिणा ? 
कामरूपेण। काम इच्छैव रूपम्‌ अस्येति कामरूपस्तेन । दुष्पूरेण दुःखेन 
पुरणस्‌ अस्येति दुष्पूरस्तेन । अनलेन च। नास्य अलं पर्याप्ति विद्यते इत्यनल- 
स्तेन । पर्याप्तिः सीमा । 'न जातु कामः’ इत्याद्युक्तस्मृतेः, यत्पृथिव्याम्‌ 
इत्याद्यक्तस्मृतेश्चेति ॥।३९॥ 

अवतरणम्‌--कामस्य मिम्‌ अधिष्ठानम्‌ ? ज्ञाते हि शत्रोरधिष्ठाने 
शत्रुः सुखेन हन्तुं शक्यते अत आह--इन्द्रियाणीति । 

व्याख्या--इन्द्रियाणि राब्दस्पर्शरूप रसगन्धग्राहकाणि श्रोत्रत्वक्चक्षु- 
जिह्वानासिकानामकानि। गमनादानवचनविसर्गानन्दजनकानि पादहस्त- 
वाक्पायूपस्थनामकानि च । मनः संकल्पात्मकम्‌ । बुद्धिरध्यवसायात्मिका । 
(च) अस्य कामस्य अधिष्ठानम्‌ आश्रय उच्यते । एष कामः, एतराश्रय- 
दशेनादिव्यापारवद्भिरिन्द्रियैः करणकारकभूतैः, ज्ञानं विवेकविज्ञानम्‌ 
आवृत्य आच्छाद्य देहिनं शरीरिणम्‌ । विमोहयति विविधं मोहयति ।।४०॥ 

अवतरणम्‌ -यत एवम्‌--तस्मादिति । 


व्याख्या -तस्मात्‌ यस्मात्कामः स्वाधिष्ठानै ज्ञांनभावृत्य देहिनं विमो- 
हयति तस्मात्‌ कारणातु । हे भरतर्षभ भरतवंशश्रेष्ठाजुँन, त्वम्‌ आदौ पूर्वम्‌ 
इन्द्रियाणि उपलक्षणतया इन्द्रियमनोबुद्धीः; नियम्य वशीकृत्य, पाप्मानं 
पापाचारं, ज्ञानविज्ञाननाशनम्‌ ज्ञानम्‌-शास्त्रत आचार्यतश्च आत्मादीनाम्‌ 
अवबोधः । विज्ञानं विशेषतस्तदनुभवः, तयोः श्रेय:प्राप्ते हँत्वो नाशनम्‌, एनं 

इन्द्रियाणि पराण्याहुरिन्द्रियिभ्य: परं सन: । 
सनसस्तु परा बुद्धिर्यो बुद्धेः परतस्तु सः ॥४२॥ 
एवं बुद्धेः परं बुद्धवा संस्तभ्यात्मानमात्मना । 
जहि शत्रं महाबाहो कामरूपं दुरासदम्‌ ।।४३॥ 


ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णाजुँन- 
संवादे कर्मयोगो नाम तृतीयोऽध्यायः ॥३॥ 


वैरिणं कामम्‌, प्रजहिहि प्रकर्षेण परित्यज । यद्वा प्रकर्षेण हि स्फुटम्‌ जहि 
मारय । गिरिदुर्गादीन्‌ स्वायत्तीकृत्य तत्र स्थितं शत्रुं राजानो यथा ध्नन्ति 
तथेति भावः । गनं शास्त्राचार्योपदेशजन्यं शाव्दवोधरूपं परोक्षम्‌ । विज्ञानं 
तन्निदिध्यासनप रिपाकजं मानसं प्रत्यक्षम्‌ इति विशेषः । प्रत्यक्षमेव ज्ञानं 
मोक्षसाधनं साक्षात्‌, प्रत्यक्षात्मकस्य भ्रमस्य प्रत्यक्षात्मकेनैव यथार्थज्ञानेन 
निवर्तनीयत्वादिति बोध्यम्‌ ॥४१॥ 

अवतरणम्‌-तत्र किमाश्रयः कामं जह्यादित्याह द्वाम्याम्‌-इन्द्रियेति। 

व्याख्या--इन्द्रियाणि श्रोत्रादीनि पञ्च ज्ञानेन्द्रियाणि स्थूलं वास्यं 
परिच्छिन्नं जडं च देहम्‌ अपेक्ष्य सूक्ष्मत्वाद्‌, अन्तरस्थत्वाद्‌, व्र्यापकत्वात्‌ 
प्रकाशकत्वाच्च पराणि प्रकृष्टानि आहुः पण्डिताः। (तथा) इन्द्रियेभ्यः 
परं प्रकृष्टं मनः संकल्षविकल्पात्मकम्‌ आहुरिन्द्रियाणां प्रवर्तकत्वात्‌ । 
“मनः संकल्पविकल्पात्मकम्‌” इति भाष्यम्‌ । मनसस्तु परा प्रकृष्टा बुद्धि- 
निश्चयात्मिकाऽन्तःकरणरूपा पण्डितैरुच्यते इतिशेषः । निश्चयोत्तरमेव 
मनसः प्रवृत्तेः । (तथा) यो बुद्धेरपि परतः सवँद्श्येम्यो बुद्धयन्तेभ्योऽभ्यन्तर- 
त्वाद्‌ द्रष्ट्त्वाच्च प्रकृष्टः श्रेष्ठोऽस्ति सः प्रकृतो देही । अस्तीति शेषः । यं 
देहिनम्‌ इन्द्रियादिभिराश्रयै युक्त: कामो ज्ञानावरणद्वारेण विमोहृयतीत्युक्तम्‌ । 
देही आध्यासिकसंबन्धेन देहवान्‌ आत्मा परमाऽऽत्माऽस्तीत्यर्थेः ॥४२॥ 

इन्द्रियादिसमाधानपूर्वंकाद्‌ आत्मसाक्षात्कारात्‌ कामजयो भवतीत्यु- 
पसंहरति-एवमिति। महाबाहो हे अजुन, आत्मना संस्कृतेन मनसा स्वेनेव 
आत्मानं मनः संस्तभ्य सम्यक्‌ मनसः स्तम्भनं कृत्वा मनः सम्यक्‌ समाधाये- 
त्यर्थः । एवम्‌ अनेन पूर्वोक्तेन प्रकारेण, बुद्धेः परम्‌ बुद्ययन्तेम्यः सर्वेदृश्येभ्य 
श्रेष्ठम्‌ परमात्मानम्‌ आत्मानम्‌ बुद्ध्वा साक्षात्कृत्य कामरूपं कामाकार दुरासद 

दुःखेन आसद आसादनं प्राप्ति येस्य तम्‌ । दुविज्ञे यानेकविशेषं प्रबलं, शत्रु 
बैरिणं जहि समूलं नाशय । अयमर्थ:--यावत्‌ काममूलसंकल्पमुलस्य अज्ञानस्य 
उच्छेद आत्मसाक्षात्कारेण न क्रियते तावतृपर्यन्त॑ कामस्य समूलोच्छेदो न 
भवतीति कृत्वा बुद्धयन्तसवंदृश्येम्यः परं परमात्मानं साक्षात्कृत्यैव कामः 
समूलघातं हन्तव्यः । परमात्मसाक्षात्कारे तु मनसः समाधान कारणम्‌ । 
मनसः समाधाने स्वयं मन एव संस्कृतं सत्कारणं भवतीति कृत्वा कर्मयोगेन 
मनः संस्कृत्य, संस्कृतेन स्वेनैव मनसा स्वं मनः समाधाय आत्मसाक्षात्कार 
कृत्वा सर्वौनर्थप्राप्तिमूलं सर्वलोकस्य शत्रु कामं समूलघातं हृत्वा (अविद्या- 
रूपं मूलं च कांममूलसंकल्पेन सहितं हत्वा) ब्रह्मानन्दसुखम्‌ अनुभवनीयम्‌ 
इति ॥ तदेवम्‌ अनेन तृतीयाध्यायेन उपायभूत कर्मनिष्ठाया आधिक्येन निरू- 
पणम्‌ उपेयभ्ूतज्ञाननिष्ठायाः संक्षेपेण निरूपणं कृतम्‌ ॥ आराध्य कर्मयोगेन 
श्रीकृष्णं तत्प्रसादतः । साक्षात्कृत्य तमेवाऽयं परमब्रह्मतां ब्रजेत्‌ ॥४३॥ 


ॐ तत्सदिति श्रीमद्‌भगवद्गीतासूपनिषत्सु बंशीव्याख्यायां वंशीधरमिश्च- 
संपादितायां शाङ्कुरभाष्यानुसारिण्यां तृतीयोऽध्यायः ॥।३।। 
श्रीकृष्णार्पणमस्तु ॥।३॥ 

अथ चतुर्थोञ्ध्याय; 
श्रीभगवान्‌ उवाच 
इसं विवस्वते योगं प्रोक्तवानहमव्ययम्‌ । 
विवस्वान्‌ भनवे प्राह मशुरिक्ष्वाकवेऽञन्रवीत्‌ ॥१॥ 
एवं परभ्पराप्राप्तमिमं राजषंयोऽविदुः । 
स॒ कालेनेह महता योगो नष्ट: परंतप ॥२॥ 


अवतरणम्‌--ज्ञानात्मनो योगस्य कर्माख्यो योगर्चित्तशुद्धिद्वारा हेतुः । 
अत उपेयोपाथभुतं ज्ञाननिष्ठाकर्मनिष्ठाद्वयम्‌, पूर्वाभ्यामध्यायाभ्याम्‌ उक्तम्‌ । 
तत्रैव निवृत्तिलक्षणः प्रवृत्तिलक्षणश्च वेदार्थः परिसमाप्तः । गोतासु च सर्वासु 
अथमेव कर्मयोगोपायकज्ञानयोगो विवक्षितो भगवता, स चोक्तः । अतः 
प्रवक्तव्यशेषाऽभावातु समाप्तं वेदार्थं मन्वानस्तं योगं तस्य कृत्रिमत्वशङ्का- 
निवृत्तये विद्यावंशकथनेन स्तौति श्रीभगवान्‌ द्वाभ्याम्‌-इममिति। 

व्याख्या--अहस्‌ आदि कर्ता नारायणो भगवान्‌ इमम्‌ पूर्वेण अध्याय- 
हयेन उक्तम अव्ययम्‌ अव्ययमोक्षफलकम्‌, अव्ययवेदमूलकञ्च, योगम्‌, 
युज्यते ब्रह्मणा अनेनेति योगस्तम्‌ कर्मेयोगोपायकं ज्ञाननिष्ठाळक्षणम्‌ विवस्वते 
आदित्याय सर्गादौ प्रोक्तवान्‌ स च विवस्वान्‌ मनवे स्वपुत्राय प्राह । स॒ च 
मनुः इक्ष्वाकवे स्वपुत्राय आदिराजाय, अब्रवीद्‌ उक्तवान्‌ ॥१॥ 


एवम्‌ उक्तप्रकारेण परम्पराप्राप्तम्‌ आदित्यमारभ्य गुरुशिष्यपरम्परया 
आगतभ्‌ इमं कर्मयोगरूपोपायलभ्यस्‌ ज्ञानयोगम्‌, राजर्षयः राजानश्च ते 
ऋषयश्च इति सूक्ष्मार्थेदशनक्षमा निमिप्रमुखाः क्षत्त्रियाः, अविदुः ज्ञातवन्तः। 
लडि रूपम्‌ । योगबलेनयुक्ताः समर्था भवन्ति जगत्‌ परिपालयितुम्‌ इति 
्षत्त्रियाणाम्‌ बलाद्याधानाय मया आदिकर्त्रा प्रचारितोऽयं योग इत्याशयः । 
परंतप हे शत्रुतापन । स योगः कर्मयोगोपायकः सम्यग्द्शनरूपज्ञानयोगः, 
महता दीर्घेण कालेन, इह इदानीम्‌ आवयोः संव्यवहारकाले द्वापरान्ते नष्टः 
विच्छिन्नसंप्रदायः संजातः । अत्र सुक्ष्मार्थनिरीक्षणक्षमत्वम्‌ ऋषित्वमित्यानन्द- 
गिरिः । संप्रदायो विद्यावंशः। गुरुशिष्यपरम्परेति यावत्‌ ॥२॥ 

स एवायं मया तेऽद्य योगः प्रोक्तः पुरातनः । 
भक्तोऽसि मे सखा चेति रहस्यं हयेतडुत्तमम्‌ ॥३॥ 


अर्जुन उवाच-- 
अपरं भवतो जन्म परं जन्म तिवस्वतः। 


कथसेतद्‌ विजानीयां त्वमादौ प्रोक्तवानिति ॥४।। 


अवतरणम्‌ -सर्गादिकालमारभ्य अर्जुनेन सह संव्यवहारकालं यावन्म- 
हता कालेन व्यवधाने सति दुर्बलान्‌ अजितेन्द्रियान्‌ कामक्रोधादिप्रधानान्‌ 
अनधिकारिणः प्राप्य कामक्रोधादिभिरभिभूयमानतया योगमिमं विच्छिन्नसम्प्र- 
दायस्‌ उपलभ्य लोकच्च योगाद्‌ ऋते अपुरुषार्थसम्बन्धिनस्‌ उपलभ्य भक्ताय 
सख्येऽर्जुनाय तमेव योगं भगवान्‌ प्रोक्तवान्‌ इत्याशयेनाह--स एवेति । 

व्याख्या—अद्य तत्सम्प्रदाये विच्छिन्ने सति पुनञ्चेदानीस्‌, स एव य 
एवम्‌ पूर्वंमुपदिष्टोऽपि अधिकार्यभावाद्‌ विच्छिन्नसंप्रदायोऽभूत्‌ । यं विना च 
पुरुषार्थो न लभ्यते, स एव अयं पुरातनोऽनादिवेदमूलकगुरुपरम्परागतो 
योगः कर्मयोगोपायकज्ञानयोगः. मया आदिनारायणावतारेण वासुदेवेन ते 
तुभ्यम्‌ अर्जुनाय प्रोक्तः । कस्मात्कारणाद्‌ अयं योगोऽन्यस्मै कस्मैचिद्‌ नोक्तो 
भगवता ? इत्याशङ्क्य आह--भक्तोऽसीति। त्वं मे मम भक्तोऽसि भक्तिः 
शरणबुद्धया प्रीतिस्तया युक्तोऽसि। सखा समानवयाः स्निग्धः सहायश्च असि 
भवसि इत्यतस्तुभ्यमेव प्रोक्त इत्यर्थः । भक्तिसख्याधिकारवन्तं प्रत्येव अस्य 
योगस्य वक्तव्यत्वे हेतुमाह--रहस्यं हीति । हि यस्मात्कारणाद्‌ एतदु योगरूपं 
कर्मोपायकं ज्ञानम्‌ उत्तमं रहस्यम्‌ अति गोप्यम्‌, अस्तीति शेषः । तस्माद्‌ 
अनधिकारिणे न वक्तव्यमित्याशयः । तथा च श्रीमदुभागवते--गब्ूयुः 
स्निग्धस्य शिष्यस्य गुरवो गुह्यमप्युत' इति ।।३॥ 

अवतरणम्‌-भगवता विप्रतिषिद्धमुक्तम्‌’ इति स्यात्‌ लोकस्य कस्यचिद्‌ 
बुद्धिरिति। तत्परिहारार्थम्‌ लोकदुष्ट्या मनुष्यदरीरेऽवस्थितस्य भगवतो 
विवस्वन्तं प्रति योगोपदेशस्य असंभवं परयन्‌ अर्जुनः पृच्छति--अजुंन 
उवाचेति । 

व्याख्या -भवतः श्रीकृष्णस्य वासुदेवस्य, जन्म शरीरग्रहणम्‌, अपरम्‌ 
अर्वाचीनम्‌ वसुदेव गृहे, अस्तीतिशेषः । विवस्वतो जन्म परं प्राचीनं सर्गादौ । 

श्रीभगवान्‌ उवाच-- 
बहूनि से व्यतीतानि जन्मानि तव चार्जुन। 
तान्यहं बेद सर्वाणि न त्वं वेत्थ परंतप ॥५॥ 
अजोऽपि सन्‌ अव्ययात्मा भूतानाम्‌ ईश्वरोऽपि सन्‌ । 
प्रकति स्वामधिष्ठाय संभवाम्यात्ममायया ॥६॥ 


तत्‌ कथमेतद्‌ अविरुद्धार्थतया अहं विजानीयाम्‌ य एव त्वम्‌ आदौ विवस्वते 
इमं योगं प्रोक्तवान्‌ स एव त्वम्‌ इदानीं मह्यं प्रोक्तवान्‌ असीति ? ।'४॥। 

अवतरणम्‌--या वासुदेवे अनीञवरत्वाऽसर्वज्ञत्वाशङ्का मूर्खाणा 7, तां 
परिहरति श्रीभगवान्‌ यदर्थो ह्यर्जुनस्य प्रसनः- श्रीभगवानिति । 

व्याख्या-हे अजुन, मे मम जन्मानि बहूनि व्यतीतानि अतिक्रान्तानि । 
तव जन्मानि च बहूनि व्यतीतानि । तानि सर्वाणि आवयोरतिक्रान्तानि 
जन्मानि, अहम्‌ ईश्वरः सन्‌ नित्यशुद्धबुद्धमुक्तस्वभावत्वाद्‌ अनावरणज्ञानशक्ति- 
रिति वेद जानामि । हे परंतप, त्वं पुनर्‌ अनाद्यविद्यया धर्माऽधर्मादिप्रतिबद्ध- 
ज्ञानशक्तिरिति तानि न वेत्थ न जानीषे। अहं सर्वज्ञ ईरवरोऽस्मि। अतो देहा- 
न्तरेण सर्गादौ विवस्वते इमं योगं प्रोक्तवान्‌ अस्मीति सर्वं जानामि। स एवाहं 
सम्प्रति देहान्तरेण युक्तस्तुभ्यं प्रोक्तवान्‌ अस्मीति न कश्चिदु विरोधः । देह्‌- 
भेदेऽपि देहस्वामी स एवाहम्‌ इत्यभिप्रायः ॥।५॥ 

अवतरणम्‌--कथं तहि नित्येश्वरस्य तव धर्माऽधर्माऽभावेऽपि जन्म ? 
तत्राह--अज इति । 

व्याख्या--अजोऽपि सन्‌ न जात इति अजः सोऽपि जन्म-रहितोऽपि 
सन्‌ (तथा) अव्ययात्मा अक्षीणज्ञानशकितस्वभावोऽपि सन्‌ भूतानाम्‌ 
्रह्मादिस्तम्बपर्यन्तानाम्‌ ईश्वरोऽपि ईरानशीलोऽपि सन्‌, स्वां स्वकोयास्‌ 
वैष्णवीम्‌ प्रकृति मायाम्‌ त्रिगुणात्मिकाम्‌ यस्या वशे सर्वं जगद्‌ वर्तेते । 
यया मोहितं सद्‌ जगत्‌ स्वम्‌ आत्मानं वासुदेवं न जानाति तां स्वां प्रकृतिस्‌ 
अधिष्ठाय वशीकृत्य आत्ममायया वशीकृतया तया प्रकृत्या स्वकोयया अहं 
संभवामि वशवतिन्या आत्मनो मायया शक्तिविशेषरूपया देहवान्‌ इव जात 
इव च दुष्टो भवामि । अत्र “न परमार्थतो लोकवद्‌? इति भाष्यम्‌ । अविद्या- 
वृतज्ञानवतो लोकस्य जन्मादिविषये यथा परमार्थत्वाऽभिमानस्तथा नास्ति 

यदा यदा हि धर्मस्य ग्लानिर्भवति भारत । 
अभ्युत्यानसधर्मस्य तदात्मानं सृजास्यहस्‌ ॥७॥ 
परित्राणाय साधूनां विनाशाय च दुष्कृताम्‌ । 
धर्मसंस्थापनार्थाय संभवामि युगे युगे ॥८॥ 


मम अनावृतज्ञानस्य ईश्वरस्येति तदाशय आनन्दगिरीये व्याख्यातः । 
प्रकृति स्वाम्‌ अधिष्ठायेति स्वस्य धर्माऽधर्मादिपारतन्त्र्यं परिहृतस्‌ । जीवा- 
पेक्षया वैलक्षण्यच्च दशितम्‌ । संभवाम्यात्ममाययेति न वस्तुतः संभवामि 
किन्तु तथा अविद्याधीनजनै दूँष्टो भवामीति भावः ॥।६।। 

अवतरणम्‌--तादुशं तव जन्म कदा कदा भवति किमर्थःच्च भवतीत्यत 
आह-द्वाम्याम्‌ यदेति। 


व्याख्या-हे भारत भरतवंशोद्धव, यदा यदा हि यस्मिन्‌ यस्मिन्नेव 
काले धर्मस्य वेदविहितस्य प्राणिनाम्‌ अभ्युदयनिःश्रेयससाधनस्थ नित्य- 
नैमित्तिककाम्यकरमंप्रवृत्तितस्निवृत्तिसाध्यस्य ब्राह्मणाद्यै वँणिभिराश्रमिभिश्चच 
श्रेयोऽथिभिरनुष्ठेयस्य, ग्लानि हानि भ॑वति किञ्च यदा यदैव अधर्मस्य वेद- 
निषिद्धस्य कर्मणः पापाचारस्य वर्णाश्रमाचारविरुद्धस्य नानाविधदुःखप्रयोज- 
कस्य धर्मविरोधिनः, अभ्युत्थानं वृद्धिरुन्भवो भवति, तदा-तदा तदा, अहं 
सर्वेश्वरः, आत्मानं सृजामि मायया जन्मवन्तमिव दर्शयामि ॥७।॥। 

तत्‌ किमर्थम्‌ ? इत्यत आह--'परित्राणायेति। साधूनां सन्मार्ग- 
स्थानाम्‌, परित्राणाय परिरक्षणाय, दुष्कृताम्‌ पापकारिणां विनाशाय च निग्र- 
हाय च (किञ्च) धर्मसंस्थापनार्थाय धर्मस्य यथोक्तस्य संस्थापनमेव अर्थः 
प्रयोजनं तस्मे। युगे युगे प्रतियुगम्‌ संभवामि मार्ययाऽवतरामि मायया 
आत्मनो लीलाविग्रहं परिदर्शयामि । इदमुपलक्षणम्‌ परमहंसानां भक्ति- 
योगविधानार्थम्‌ विषयिणां मुमुक्षणाच्च श्रवणस्मरणाहुरूपगुणकर्मप्रदर्शनार्थ 
मर्त्यानां शिक्षणार्थञच भगवतोऽवतार इति ध्येयम्‌ ॥ यत्तु अत्र केचिद्‌ 
व्याचक्षते--बह्नि मे व्यतीतानि जन्मानीति ₹लोके--'अनेन जन्मन? सत्यत्व- 
मुक्तम्‌’ इति । तथा अजोऽपि सन्निति इलोके 'आत्ममायया आत्मीयया मायया 
माया वयुनं ज्ञानम्‌’ इति (वे. नि.) इति ज्ञानपर्यायोऽत्र मायाशब्दः । आत्मी- 
येन ज्ञानेन सत्यसंकल्पेनेत्यर्थः ।” इति । तद्‌ उभयम्‌ अपि पण्डितै रुपेक्ष्यम्‌ । 

जन्मकर्म च मे दिव्यमेव गो वेत्तितत्त्वतः । 
त्यक्त्वा देहं पुनर्जन्म नेति भामेति सो$जुंन ॥९॥ 


वीतरागभयकोधा मन्मया सामुपाथिताः । 
बहवो ज्ञानतपसा पुता मद्भावमागताः ॥१०॥ 


जन्मनः सत्यत्वे अजोऽपि सन्‌ इति अजत्वेन विरोधात्‌ । 'देहीवाभाति 
मायया' इति श्रीमदुागवतविरोधाद्‌ नित्यत्वभङ्गादीस्वरत्वाऽभावप्रस ङ्गा- 
च्चेतिदिक्‌ । एवम्‌ 'आत्मीयेन ज्ञानेन’ इत्थत्रापि “सत्यं ज्ञानमनन्तं ब्रह्मे'ति- 
श्रुत्या विरोधः । अपि च मायाशब्दस्य ज्ञानार्थकत्वेऽपि संकल्पार्थताया 
असिद्धेः सत्यसंकल्पेनेत्यर्थं इति अनुपपन्नम्‌ । इत्यलं श्रीधरस्वामिमध्रुसूदन- 
सरस्वतीश्रीहर्षाऽभिनवगुप्तभामतीकारसिद्धान्तलेशकारा दिविद्न्मूर्धन्यसमादु- 
तचरणानां भगवच्छङ्कुराचार्याणां प्रातिकूल्ये प्रवृत्तस्य कुतर्कस्य परी- 
क्षया ॥८॥ 

अवतरणम्‌ -भगवतो दिव्यं जन्म कर्मं च यथोक्तरूपेण तत्त्वतो जानतः 
श्रेयः घ्राप्तिरित्याह--जन्मेति । 

व्याख्या-हे अर्जुन. मे मम नित्यसिद्धस्ये्वरस्य जन्म लीलाविग्रह- 
ग्रहणम्‌ कर्मे च साधुपरित्राणादि, एवम्‌--अजोऽपि सन्‌ इत्यादिना इलोक- 
त्रयेण अजत्वादिसहितं-मायारूपम्‌ यथो क्तम्‌ तथा दिव्यम्‌, अप्राकृतम्‌ अळौकि- 
कम्‌, ऐइवरम्‌ तत्त्वतो याथात्म्येन यो वेत्ति जानाति। एवमित्यस्य दिव्य- 
मित्यत्र तत्त्वतः इत्यत्र च अन्वयः सामर्थ्यात्‌ । स प्रारब्धान्ते देहं स्थूलं सूक्ष्मं 
कारणं च त्यक्त्वा पुनर्जन्म न एति न प्राप्नोति। (यतः) मामु परमात्मानम्‌ 
एति अभेदेन प्राप्नोति--आत्मनोऽपि तत्त्वस्य स्फुरणावित्यर्थंः। यस्तु अतत्त्वतो 
जानाति स विपर्यंयज्ञानात्‌ संसारे भ्रमत्येवेति भावः ॥।९॥ 

अवतरणस --नैष मोक्षमार्गं इदानीम्‌ एव प्रवृत्तः किन्तु पूर्व॑मपी त्याह 
प्ररोचनाय-वीतेति। 


व्याख्या-वीतरागभयक्रोधाः, रागश्चभयं च क्रोधरच वीता ये भ्यस्ते । 
वीताः विगताः। मन्मयाः ब्रह्मविदः, ईश्वराऽभेददशिनः, मामुपाश्रिताः, 
मामेव परमेशवरम्‌ उप समीपे आश्रिताः केवळज्ञाननिष्ठाः, बहवः बहुसंख्यकाः 
ज्ञानतपसा ज्ञानमेव परमात्मविषयम्‌ तप: । तेन पूताः परां शुद्धि गताः सन्तः, 

ये यथा मां प्रपदथन्ते तांस्तथैव भजाम्यहम । 
| सस वर्त्माऽनुवर्तन्ते मनुष्याः पार्थ सर्वशः ॥११॥ 
काङ्क्षन्तः कर्मणां सिद्धि यजन्त इह देवता: । 
क्षिप्रं हि मानुषे लोके सिद्धिर्भवति कर्मजा ॥१२॥ 


मद्भावम्‌ मम ईश्वरस्य भावं कैवल्यम्‌ मोक्षम्‌ = आगताः प्राप्ता: इतरतपो -- 
निसपेक्षज्ञाननिष्ठा इत्यस्थ लिङ्गम्‌ ज्ञानतपसेति विशेषणम्‌ ।।१०॥ 
अवतरणम्‌-तव तहि रागद्वेषौ स्तो येन ज्ञानपुतेभ्य एव मोक्षं 
ददासि नेतरेभ्योऽपीत्यत आह--ये यथेति । 
व्याख्या-ये मनुष्याः, यथा येन प्रकारेण येन प्रयोजनेन यत्फला- 
थितया, मां वासुदेवम्‌, प्रपदचन्ते शरणम्‌ आगच्छन्ति तान्‌ मनुष्यान्‌ तथैव 
तत्फळप्रदानेनैब अहम्‌ भजामि अनुगृह्ामीत्यर्थः । ज्ञानपूतेभ्य इतरे प्रपन्नाः 
न मोक्षाथिनः, अतस्तेभ्यो मोक्षं न ददामीति भावः। न ह्येकस्य मुमुक्षुत्वं 
धनादिफला्थित्वं च युगपत्‌ संभवति । अतो ये मोक्षेतरफलाथिनः काम्यं कर्म 
कुर्वेन्तो मां प्रपद्यन्ते तान्‌ तत्फलप्रदानेन अनुगृह्हामि । ये निष्कामनित्यनै- 
मित्तिककर्मकारिणस्तान्‌ ज्ञानप्रदानेन । ये ज्ञानिनः संन्यासिनो मुमुक्षवस्तान्‌ 
। मोक्षप्रदानेन तथा आर्तान्‌ आतिहरणेन इत्येवम्‌ ये यथा मां प्रपद्यन्ते तांस्त- 
थैवाहम्‌ अनुगृह्वामीत्यर्थः । न पुनारागद्वेषाभ्यां मोहेन वा कंचिद-भजामीति 
भाव: | हे पार्थ पृथापुत्र, मनुष्याः सर्वशः सर्वेः प्रकारैः ज्ञानरूपेण प्रकारेण, 
{| कर्मेरूपेण प्रकारेण देवतान्तरभजनप्रकारेण च मम-सर्वावस्थस्य इन्द्रादि- 
देवतान्तररूपेणापि स्थितस्य ममैव, वत्मं मार्ग ज्ञानकर्मभजनरूपम्‌ अनुवर्तन्ते 
11 अनुसरन्ति । देवतान्तररूपेणाऽपि अहमेव भजनविषयस्तथा तत्फलानां 
|} घ्रदाताऽस्मि । अतस्तांस्तथैव भजाम्यहम्‌ इति भावः। मनुष्या इति मनुष्याणा- 
मेव शास्त्रतः कर्मण्यधिकारादुच्यते ।।११॥। 


| 
| 
| 
अवतरणम्‌ - यदि तवेश्वरस्य रागादिदोषाऽभावात्‌ सर्वप्राणिषु तुल्या- 
| याम्‌ अनुजिधृक्षायाँ सर्वेफलप्रदानसामर्थ्ये च सति 'वासुदेत्रः सर्वम्‌’ इति 
| ्ञानेनेव सर्वे मुमुक्षवः . सन्तः कस्मात्‌ त्वामेव सर्वे न प्रपद्यन्ते अन्यां देवता- 
| | माश्रयन्ति ? इतिचेच्छ्णु तत्र कारणम्‌-काङक्षन्त इति । 
j 
॥ 
| 


व्याख्या -इह अस्मिन्‌ लोके कर्मणां वर्णाश्रमाद्यधिकारिकमंणां सिद्धि 
फळनिष्पत्ति काङ्क्षन्तः अभीप्सन्तो जनाः, देवता इन्द्राग्न्याद्याः, यजन्ते 

चातुवंण्यं मया सुष्टं गुणकर्मविभागशः । 
तस्य कर्तारमपि मां बिद्धयकर्तारमव्ययम्‌ ॥१३॥ 


> 


पूजयन्ति काम्यं कर्म कुर्वन्तीत्यर्थेः। यष्टु-यष्टव्यविभागद्शिनोष्नात्मज्ञा: 
स्वर्गादिफलक्रामनया इन्द्रादि देवतान्तरं पूजयन्तीति बृहदारण्यकश्चुतिरप्याह 
अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुरेवं स 
देवानाम्‌’ (बृह्‌. १।४।१०) इति । (तेषां हि इन्द्रादिदेवतान्तरयाजिनां स्वर्गा- 
दिफलाकाङ्क्षिणाम्‌) मानुषे लोके हि यस्मात्‌ कर्मजा कर्मणो जाता सिद्धिः 
फलनिष्पत्तिः क्षिप्रं शीत्र भवति । शास्त्राधिकारादिति शेषः सामर्थ्यात्‌ । 
आत्मज्ञानस्य अति दुर्लभत्वाद्‌ ज्ञानजा मोक्षरूपा सिद्धिः शीघत्र' न भवतीति 
भाव: । मानुषे लोके इति विशेषणाद्‌ अन्येष्वपि लोकेषु कर्मजा सिद्धिर्भवति 
किन्तु वर्णाश्नमा्यधिकारिकर्माऽतिरिक्तकर्मजा भवति अतो विलम्बेन 
भवतीति सूचितम्‌ भगवता । लोकान्तरेषु वर्णाश्रमाऽधिकाराऽभावात्‌ । इह 
तु मनुष्यलोके शास्त्राऽधिकारात्‌ वर्णाश्रमादिकर्माधिक्रार इति विशेषात्‌ 
कर्मजा सिद्धिः क्षिप्रं भवतीति भावः। मनुष्यलोके कर्मफलशैध्रचात्‌ तदभि- 
मुखानां सकामानां चित्तशुद्धेरभावाद्‌, ज्ञानमार्गतो वैमुख्यान्मुमुक्षव इव ते न 
मामेव साक्षान्मोक्षार्थे प्रपद्यन्ते इति वाक्यार्थः 11१२ 

अदतरणम्‌-मानुषे लोके वर्णाश्रमादिप्रविभागोपेता मनुष्या मम 
वर्त्मानुवर्तंन्ते सर्वेश इत्युक्तम्‌ । कस्मात्पुनः कारणात्‌ तवैव वर्त्माञ्नुवतन्ते 
नाऽन्यस्य ? अपि च मानुषे एव लोके वर्णाश्नमादिकर्माधिकारो नान्येषु 
लोकेषु इति नियमः किनिमित्तकः ?--इत्येतत्प्रहनद्वयं परिहरति चातुरिति। 

व्घाख्या--मया ईश्वरेण चातुवेण्येम्‌ चत्वार एव वर्णाश्रातुवेर्ण्यम्‌ । 
“चतुर्वेर्णादिभ्य: स्वार्थे उपसंख्यानम्‌’ (का. वा.) इति स्वार्थे ष्यञ्‌ । गुणकमं- 
विभागशः गुणाः सत्त्वरजस्तमांसि, कर्माणि शमदमादीनि, शौर्यतेजआदीनि, 
कृषिगौरक्ष्यादीनि, शुश्रूषा चेति तेषां विभागः--“तत्र सात्त्विकस्य सत्त्व- 
प्रधानस्य ब्राह्मणस्य शमो दमस्तप इत्यादीनि कर्माणि । सत्त्वोपसर्जनरजः- 
प्रधानस्य क्षत्त्रियस्य शौर्यतेजःप्रभृतीनि कर्माणि, तमउपसर्जनरजःप्रधानस्य 
वैद्यस्य कृष्यादीनि कर्माणि, रजउपसर्जनतमःप्रधानस्य शूद्रस्य शुश्रूषैव कर्म- 
इत्येवम्‌” इति भाष्यम्‌ । तेनःतेन करणेनेति “संख्यैकवचनाच्च वीप्सायास्‌' 
(वा-सू.) इति एकवचनात्करगकारकाद्‌ वीप्सायां शस्‌। ग्ुणकर्मविभाशः,सृष्टम्‌ 

८ 

न मां कर्माणि लिम्पर्ति न से कर्मफले स्पृहा । 
इति मां योऽभिजानाति कर्मभि ने स बध्यते ॥१४॥ 


उत्पादितम्‌ । ब्राह्मणोऽस्य मुखमासीद्‌’ इत्यादि श्रुतेः । “तच्चेदं चातुवेण्य 
नान्येषु लोकेषु अतो मानुषे लोके इति विशेषणम्‌ (पूर्वहलोके)” इति भाष्यम्‌ । 
अत्र भाष्यादेवं प्रतिभाति--ब्राह्मणे तमोगुणापेक्षया रजोगुणस्याधिक्यम्‌ 
रजोग्रुणापेक्षयाऽपि सत्त्वस्याधिक्यस्‌ । क्षत्त्रिये तमोऽपेक्ष्य सत्त्वमधिकम्‌, सत्त्वं 
चाऽपेक्ष्य रजसआधिक्यस्‌ । वैश्ये सत्वादधिक्रामात्रा तमसः, तमसः सका 
शादधिका मात्रा रजसः । शूद्रें सत्वादधिका रजसो मात्रा, रजसश्राधिका 
मात्रा तमसो भवतीति । सर्वत्र त्रैगु्यस्य सद्भावात्‌ । ईश्वरेण मनुष्यलोक 
एव वर्णाश्रमयोस्तदव्यापारस्य च सृष्एत्वाइ मनुष्यलोक्र एव वर्णाश्रमादि- 
कर्माऽधिकारो नान्येषु लोकैषु । युक्तश्च वर्णाश्नमादिप्रविभागोपेतैः स्वसष्टु- 
रीस्वरस्य वर्त्माऽनुवर्तनम्‌ इति भावः । नन्वेवं तहि चातुवेण्यसर्गादिः कर्मणः 
कतृत्वात्‌ तत्कमंफलेषु त्वं युज्यसे । अतो * त्वं नित्यमुक्तो नित्येश्वर इति? 
तत्राह--तस्येति । तस्य चातुवैण्यस्य सर्गादिः कर्मणो मायासंव्यवहारेण कर्तार- 
मपि सन्तं मां परमार्थंतोऽकर्तारं विद्धि जानीहि । (अत एव) अव्ययम्‌ असं- 
सारिणम्‌ (च) मां विद्धि । अत्र “माया संव्यवहारेण तस्य कर्मणः कर्तारमपि 
सन्तं मां परमार्थतोऽक्रर्तारं विद्वि” इति भाष्याद्‌ मूल-भगवद्वाक्याच्च 
सृष्ट्यादौ विवर्तताद एव भगवतोऽभिप्रेत इति स्पष्टम्‌ ॥।१३॥ 

अबतरणम्‌-ईश्वरस्य परमार्थतः कर्तृत्व भोक्तृत्वयोरभावे कर्मतत्फलो- 
भयसंबन्धराहित्यं फलतीत्याह-नेति। 


ब्याख्या -कर्माणि चातुवै्ण्यसृष्ट्यादीनि माम्‌ ईश्वरं न लिम्पन्ति न 
संस्पृशन्ति देहेन्द्रियाद्यारम्भकतया न निबध्नन्तीत्यर्थैः । तेषु कमसु “अहं 
कर्तः इति मम अहङ्काराऽभावादितिशेषः। न (च) कर्मफले-कर्मणां तेषां 
फले मे मम स्पृहा तृष्णा, अस्तीतिशेषः। कर्मसु कर्तृंत्वाऽभिमानस्याऽभावात्‌ 
तत्फरे स्पृहाया अभावाच्च ईइवरं कर्माणि न लिम्पन्तीत्यर्थः । येषां तु 
संसारिणाम्‌ 'अहं कर्ता’ इति अभिमानः कर्मसु स्पृहा च तत्फले स्तः, तान्‌ एव 
कर्माणि लिम्पन्तीति युक्तम्‌, तदभावात्तु मां कर्माणि न लिम्पन्ति । इति 
इत्येवम्‌, योऽन्योऽपि, मामु अभिजानाति--“सोऽहम्‌ कर्मणाम्‌ अकर्ता, अकर्म- 
फ़लतृष्णदच” इति आत्मत्वेन मम अभिज्ञां करोति, सः, सोऽपि अभिजानम्‌ 


च० अ०] श्रीमद्भगवद्गीता ११५ 


एवं ज्ञात्वा कृतं कर्म पुर्वेरपि मुमुक्षुभिः । 

कुरु कमेव तस्मात्‌ त्वं पुर्वे: पु्वंतरं कृतम्‌ ॥१५॥ 

कि कर्म किसकर्सोति कवयोऽप्यत्र मोहिताः । 

तत्ते कर्म प्रवक्ष्यामि यज्ज्ञात्वा मोक्ष्यसेऽशुभात्‌ ॥१६॥ 


विद्वान्‌ कर्मभिः कर्माभासैन वध्यते, न बन्धनं प्राप्नोति। तस्याऽपि विषटुषः 
कर्माणि वस्तुतः कर्माऽभासा देहाद्यारम्भकाणि न भवन्तीत्यर्थः ।।१४।। 

अदतरणम--एतदेव शिष्टाचारप्रदशेनपूर्वक ग्राह्यति--एवमिति । 

व्याख्या- एवं ज्ञात्वा पूर्वैरपि मुमुक्षुभिः कर्मं कृतम्‌, तस्मात्‌ पूर्व) पुर्व- 
तरं कृतं कमव त्वं कुरु इत्यन्वयः। एवम्‌-“नाहं कर्ता न मे कर्मफले स्पृहा 
इत्येवस, ज्ञात्वा, पूर्वैरपि अतिक्रान्तैरपि, मुमुक्षुभिः अनात्मज्ैयेयातियदु- 
प्रभृतिभिर्मोक्षमिच्छट्रिः कर्म स्वाधिकारेण शास्त्रविहितं कृतं निर्वतितम्‌ । 
तस्मात्‌ =पुर्वेरपि अनुष्ठितत्वातु. त्वम्‌ (यदि अनात्मज्ञस्तदा चित्तशुद्धचर्थम्‌, 
यदि तत्त्ववित्‌ तदा प्रारब्धशेषवशाल्लोकसंग्रहार्थंम्‌) पूर्वैजैनकादिभिर्विवेक- 
विज्ञानवळ्लिरपि पूर्वतरं पूर्वेभ्यो जनकादिभ्योऽपि पूर्वतः प्राप्तम्‌, वेदोक्तत्वाद्‌ 
अनादिपरम्पराऽऽगतम्‌, न तु अधुनातनम्‌, कृतम्‌ निर्वर्तितम्‌ । अतश्च 
अतिप्रामाणिकं कमैव, कुरु, न तु तूष्णीस्‌ आसनं नापि संन्यासं कुरु इत्यर्थः । 
तत्रैकं पूर्वे रिति विशेषणं मुमुक्षुविशेष्यकतयाऽनात्मज्ञविशेष्यकम्‌ । द्वितीयं तु 
पूर्वेरिति विशेषणम्‌ आत्मज्ञ-जीवन्मुक्तजनकादिविशेष्यकम्‌ इति न पुन- 
रुक्तम्‌ ॥१५॥ 

अवतरणम्‌--ननु त्वद्ृचनादेव कर्मे करिष्याम्यहं यदि तत्‌ कतेव्यम्‌ । 
कि विशेषितेन पर्वे: पूर्व॑तरं कृतम्‌’ इति ? इति चेच्छुणु-कर्मण महतो वैष- 
म्थस्थ सद्भावेन पूर्वे: पूर्वतरं कृतम्‌ इति विशेषितत्वे तत्र प्रवृत्तिस्तव सुकरा 
स्यादिति युक्तं तद्‌ विशेषणम्‌ | कथं कर्मणि महद्‌ वैषम्यम्‌ ? तत्राह 
किमिति। 

व्याख्या--कि कर्म ? किच्च अकर्म ? इत्यत्र इत्यस्मिनु कर्माऽकमे- 
विषये कवयोऽपि मेंधाविनोऽपि मोहिताः मोहं गता भवन्ति । 'विज्ञानवतामपि 
कर्मादिविषये व्यामोहोपपत्तेः सुतरामेव तव तद्विषये व्यामोहसंभवातु तद- 
पोहार्थम्‌ आप्तवाक्याऽपेक्षणाद्‌ अस्ति कर्मणि महद्‌ वैषम्यम्‌ इत्युतराशयः' 


ee 

कर्माणो ह्यपि बोद्धव्यं बोद्धव्यं च विकर्खाणः । 
अकर्सणश्च बोद्धव्यं गहना कर्माणो गतिः ॥१७॥ 
कर्मण्यकर्म यः पश्येदकर्मणि च कर्म यः । 
स बुद्धिमान्‌ मनुष्येषु स युक्तः कृत्स्नकर्मकृत्‌ ॥१८॥ 


इत्यानन्दगिरिः । तत्‌ तस्मात्‌ कारणाद्‌ अर्थात्‌ मेधाविनामपि यथोक्ते विषये 
व्यामोहस्य सत्त्वात्‌ “ते तुभ्यमहं कमं अकर्म च प्रवक्ष्यामि” इति भाष्यम्‌ 
तत्ते कर्म इत्यत्र (तन्त्रेण) अकारप्रहलेषोऽपीति भाष्याशयः' इत्यानन्दगिरिः । 
यत्‌ कर्म अकम च ज्ञात्वा विदित्वा त्वम्‌ अनुभातु संसाराद्‌ मोक्ष्यसे मुक्तो 
भविष्यसि । कर्माऽकर्मज्ञानस्य ब्रह्मज्ञाना ङ्गतयेत्याशयः ।।१६।। 

अवतरणम्‌ -न च एतत्‌ त्वया मन्तव्यम्‌ कर्म नाम देहादिचेष्टा लोक- 
प्रसिद्धम्‌ । अकर्म देहाद्यक्रिया, तूष्णीम्‌ आसनम्‌ । कि तत्र बोद्धव्यम्‌ इति । 
कुतः ? इत्यपेक्षायाम्‌ आह कर्मेति । 

व्याख्या- हि यस्मात्‌, कर्मणोऽपि शास्त्रविहितस्यापि, वोद्धव्यम्‌ ज्ञात- 
व्यम्‌ (अस्ति) तत्त्वं, याथात्म्यम्‌ इतिशेषः । विकर्मणः शास्त्रप्रतिषिद्धस्थ च, 
तत्त्वं बोद्धव्यम्‌ बोधयोग्यम्‌ (अस्ति), अकर्मणश्च तूष्णींभावस्य च तत्त्वं 
बोद्धव्यम्‌ अस्ति । अस्तीति त्रिष्वपि अध्याहारः कर्तव्यः । (यस्मात) कर्मणः 
इत्युपलक्षणार्थं कर्मादीनां कर्माकर्मविकर्मणां गति याथात्म्यं तत्त्वम्‌ गहना 
विषमा दुर्ज़ाना अस्तीत्यर्थः ।।१७।। 

अवतरणम्‌-कि पुनः कमादिस्तत्त्वं यद्‌ बोद्धव्यम्‌ इति ? प्रवक्ष्यामीति 
च प्रतिज्ञातम्‌ ? तत्राह्‌- कर्मेति । 

व्याख्या--प्रवक्ष्यामीति यत्प्रतिज्ञातं ततु प्रवक्ति- कर्मणीति । अत्र 
दरीरेन्द्रियाश्रयं कर्मं आत्मनि सच्चिदानन्दे निष्क्रिये कूटस्थे ब्रह्मणि अध्यस्य 
'अह कर्ता ममैतत्कर्मे' इति, 'मयाऽस्यफळं भोक्तव्यम्‌’ इति च अभिमन्यते 
मूढदृष्टिकोक: । तथा रारीरेन्द्रियाश्रयमेव व्यापारोपरमं तत्कृतश्व अन्तः- 
करणाश्रयं सुखित्वम्‌ तद्रहिते आत्मनि चिदानन्दे कूटस्थे ब्रह्मणि सच्छब्दवाच्ये 
अध्यारोप्य “न करोमि. किञ्चित्‌ तूष्णीं सुखी अस्मि’ इत्यभिमन्यते लोको 
मूढदृष्टि: । किञ्च प्रवृत्तिरिव निवृत्तिरपि कतृंतन्त्रत्वेन साध्यत्वात्‌ कर्मे- 
वास्ति। न च निवृत्तेवंस्तु(आत्म)तन्त्रत्वेन साध्यत्वाऽभावान्न कर्मत्वमिति- 
वाच्यम्‌ सर्वं एव हि क्रियाकारकादिव्यवहारो वस्तु (आत्मतत्त्वम्‌) अप्राप्यैव 

यस्य सर्व समारम्भाः काससंकल्पवजिता: । 
ज्ञानाग्निदग्धकर्साणं तमाहुः पण्डितं बुधा: ॥१९॥ 


अविद्याभूमावेव भवतीति सिद्धान्तात्‌ । 'अहं तुष्णीं भवामि’ इत्यहङ्काराऽभि- 
संधिहेतुत्वाद्‌ निवृत्तिरूपमपि कर्म वन्धकमेव भवति मूढस्य । तस्माद्‌ मुढदृष्टे- 
लोकस्य एतद्विपरीतद्शेनद्वयं भ्रमात्मकं निराकतु श्रीभगवानाह्‌-कर्मण्यकर्मे- 
त्यादि । कर्मणि अकर्मणि चेति विषयसप्तम्यौ । कर्मविषये कर्माऽभावं प्यति 
अकर्मेविषये च कमं पश्यतीत्यर्थः । कर्मणि, क्रियतेइति कर्म व्यापारमात्रस्‌, 
शास्त्रविहितं शास्त्रनिषिद्धं तटस्थं चेति । तस्मिन्‌ कर्मणि विषये शरीरेन्द्रिया- 
श्रये मूढेन आत्मनि चिदानन्दे कूटस्थे निष्क्रिये अविक्रियेऽध्यस्तत्वाद्‌ आत्म- 
समवेततया सूढलोकस्य प्रसिद्धे नौस्थस्य नावि गच्छन्त्यां नदीकूलस्थे नगे 
अगतिके अध्यस्तायां स्वप्रतिकूलगताविव, य आत्मज्ञः कूटस्थे आत्मनि 
चिदानन्दे अकर्म कर्माऽभावं यथाभूतं नदीकूलस्थनगे यथाभूतं गत्यभावमिव 
पश्येत्‌ पश्यति, च =तथा यः आत्मज्ञः, अकर्मणि व्यापारोपरमे शरीरेन्द्रियाश्रये, 
मुढेन आत्मनि चिदानन्दे अध्यारोपिते, दूरस्थमागें गच्छत्सु चक्षुषोऽसन्नि- 
कृष्टेषु चैत्रमैत्रादिषु अध्यस्ते गत्यभाव इव, कर्म चेत्रमैत्रादियु दूरवतिषु गच्छ- 
त्सु गतिमिव यथाभूतां शरीरेन्द्रियेषु निवृत्तिरूपं कर्मे यथाभूतं पश्येत्‌ पश्यति । 
स एवं कर्माऽकर्मविभागज्ञो यथाभूतदर्शी मनुष्येषु बुद्धिमान्‌ पण्डितः । अस्तीति 
शेषः । (तथा) स युक्तः योगी, कृत्स्नकर्मकृत्‌ सकलकर्मक्कच्च, अस्तीति शेषः । 
सकलकर्मफलानां ज्ञानफलेऽन्तर्भावात्‌ । सोऽशुभात्संसारान्मोक्षितः कृतकृत्यो 
भवतीत्यर्थः । आत्मा निष्क्रियः’ 'कर्मे च सदैव शरीरेन्द्रियादौ जायते’ इति 
हि सम्यग्दशैनम्‌ । अत्र घ्रथमचरणेन कर्मविकर्मणोस्तत्त्वं द्वितीयचरणेन अकर्म- 
णस्तत्वं प्रोक्तम्‌ । एवञ्च “तत्‌ ते कर्मप्रवक्ष्यामि’ इति प्रतिज्ञा पूरिता ॥१८॥ 

अवतरणम्‌-तदेतत्‌, सम्यग्द्शनरूपम्‌ कर्मण्यकर्मदर्शनं स्तौति षड्भिः 
प्ररोचनाय-यस्येति । 

व्याख्या--यस्य यथोक्तस्य सम्यग्दशिनः सर्वे समारम्भाः समारभ्यन्त 
इति समारम्भाः सर्वाणि कर्माणि, कामसंकल्पवजिताः कामैस्तत्कारणभूतैः 
संकल्पैर्च वर्जिताः रहिताः भवन्तीतिशेषः । कामः फळतृष्णा । संकल्पः 
फलेच्छाकारणीभूतं फले इष्टत्वज्ञानम्‌ । मुधैव चेष्टामात्रा अनुष्ठीयन्ते प्रवृत्तेन- 
चेल्लोकसंग्रहार्थस्‌ निवृत्तेन चेद्‌ जीवनमात्रार्थम्‌ । तम्‌ कामसंकल्पवजित- 

त्यक्त्वा कर्मफलासङ्भं नित्यतृप्तो निराश्रयः । 
कर्मण्यभिप्रवृत्तोऽपि नेव किच्चित्करोति सः ॥२०॥ 


सर्वेसमारम्भवन्तं,ज्ञानाग्निदग्धकर्माणं कर्मादौ अकर्मादिदर्शनं ज्ञानम्‌ तदेवार्नि- 
स्तेन दरधानि शुभाऽशुभलक्षणानि कर्माणि यस्य तम्‌ बुधाः ब्रह्मविदः परमार्थ 
तः पण्डितम्‌ आहुः कथयन्ति। यथोक्तविज्ञानविरहिणामपि पण्डितत्वप्रसिद्धं 
वैशेषिकादीनामाशङ्क्य तेषां पण्डिताभासत्वं विवक्ष्य भगवता भाष्यकृता 
'परमार्थतः' इति विशेषणं भगवत्तात्पर्यविदा प्रोक्तम्‌ ॥१९॥ 


अवतरणम्‌ यस्तु अकर्मादिसम्यग्दर्शी सोऽक्रर्मादिसम्यग्दर्शनादेव 
निष्क्रर्मा संन्यासी जीवनमात्रार्थचेष्टः सन्‌ कर्मणि न प्रयतते वर्णाश्नमाधिकार 
विहितादौ, यद्यपि प्रागूविवेकविज्ञानोत्पत्तेः प्रवृत्तः । यस्तु प्रारब्धकर्मा 
सन्‌ उत्तरकालम्‌ उत्पन्नात्मविवेकविज्ञानः स्यात्‌। स कर्मणि प्रयोजनम्‌ 
अपद्यत्‌ प्रारब्धमपि कर्मं ससाधनं परित्यजत्येव। स कुतश्चित्‌ कारणात्‌ 
कर्मपरित्यागाऽसंभवे सति कर्मणि तत्फले च सङ्गरहिततया स्वप्रयोजनाऽ- 
भावाल्लोकसंग्रहार्थं पूर्ववत्‌ कर्मणि प्रवृत्तोऽपि 'नैव किञ्चत्करोति, ज्ञानाग्नि- 
दग्धकर्मत्वात्‌ । तदीयं कमं अकमॅव संपद्यते । इत्येतमर्थं दर्शयिष्यन्‌ श्रीभगवान्‌ 
आइ - त्यक्त्वेति । 


व्याख्या कर्मफलासङ्गं त्यक्त्वा कर्माणि च फलानि च तेषु आसङ्गम्‌ 
कमसु कतृत्वाउभिमानं तत्फलेषु च तृष्णाम्‌ त्यक्त्वा 'नाऽहं करोमि नाहः्च 
तत्फलभोक्ता' इत्येवं बुद्धयमानः, नित्यतृप्तः यथोक्तेन ज्ञानेनैव नित्यं तृप्तः 
निराकङ्क्षो विषयेषु इत्यर्थः । निराश्रयः दुष्टाऽदृष्टेष्टफलसाधनार्थम्‌ 
आश्रयणीयेन रहितः। आश्रयो नाम यमु आश्रित्य पुरुषार्थं सिषाधयिषति सः। 
यथा राजाश्रयेण कर्चिदु अर्थरूपं पुरुषार्थं सिषाधायिषति । स्वप्रयोजनाऽ- 
भावातु प्राप्तेऽपि ससाधनकर्मपरित्यागे प्रारब्धफलककर्मसोषप्राबल्याल्लोक- 
संग्रहूचिकीषेया पूर्ववजू, ज्ञानविवेकोदयात्‌ प्रागवस्थायामिव लोकदुष्ट्या कर्मणि 
अभितः प्रवृत्तोऽपि आत्मज्ञदृष्ट्या स किञ्चिन्नैव करोति निष्क्रियात्मदर्शन- 
सम्पन्नत्वाद्‌ इत्यर्थः ।।२०॥ 


अवतरणम्‌--यः पुनः सम्यग्दर्शी लोकसंग्रहादिनिरपेक्षः घ्रागेव कर्मा- 
रम्भाद्‌ ब्रह्मणि सर्वान्तरे प्रत्यगात्मनि निष्क्रिये संजातात्मदर्शनो दुष्टाऽदुष्टे- 
ष्टविषयाशीविवजिततया दृष्टादुष्टार्थे कर्मणि प्रयोजनम्‌ अपश्यन्‌ ससाधनं 

निराशीयंतचित्तात्मा त्यक्तसवंपरिग्रहः । 
शारीरं केवलं कमं कुर्वन्‌ नाप्नोति किहिबषम ॥२१॥ 


कर्म संन्यस्य शरीरयात्रामात्रचेष्टो भवति स यति ज्ञाननिष्ठः सम्यग्दर्शी 
विक्षेपककर्माऽभाबात्‌ सुतरां विमुच्यते इत्येतमर्थं दर्शयितुम्‌ आह्‌ श्रीभगवान्‌- 
निरेति । 


व्याझ्या--निराशी: निर्गता आशिषः स्पृहा यस्मात्सः । यतचित्तात्मा 
चित्तम्‌ अन्तःकरणम्‌, आत्मा वाह्यः कार्यकरणसंघातः, तो उभौ अपि यतौ 
संयतौ येन सः । त्यक्तसर्वपरिग्रहः त्यक्तः सर्वः परिग्रहो येन स: | शारीरस्‌ 
शरीरस्थितिमात्रप्रयोजनकम्‌ केवलम्‌ तत्रापि ‘अहं करोमि’ इति कर्तृत्वाऽभि- 
मानवजितम्‌ कर्म भिक्षाटनादिकम्‌ लोकदुष्टा कुर्वन्‌, किल्बिषं संसारम्‌ न 
आप्नोति (न प्राप्नोति)' एवं भूतस्य यतेः किल्बिषशब्दवाच्यस्य पापस्य प्राप्तेर्‌ 
असंभवात्‌ तन्निषेधवैयर्थ्यात्‌ तात्पर्यानुपपत्तिपूविकया लक्षणया किल्बिष- 
शब्दस्येह संसाररूपोऽथेः । किञ्च पूर्वोक्तया लक्षणयैव किल्विषम्‌ अनि- 
ष्टरूपं पापं धर्मञ्च न घ्राप्नोतित्यर्थः। “किल्बिषं अनिष्टरूपं पापं धर्मश्च 
न आप्नोति न प्राप्नोति । धर्मोऽपि मुमुक्षोः किल्विषमेव बन्धापादकत्वात्‌ ।” 
इति भाष्यकारः । “एवं भूतस्य पापशब्दवाच्यकिल्विषप्राप्त्यसंभवात्‌ 
किल्बिषं संसारं न आप्नोति । ज्ञानाग्निदग्धकर्मत्वाद्‌ अप्रतिबन्धेन मुच्यते 
एवेति ।” इति च भगवान्‌ भाष्यकारः ॥ ससाधनसर्वकर्मसंन्यासे कृते शरीर- 
स्थितिरपि कथम्‌ ? अत आह-शारीरमिति । ननु शरीरस्थितिमात्रप्रयोजन- 
कचेष्टानिविष्टचेतस्तया सम्यज्ज्ञानवहिमुखस्य कुतो मुक्तिरित्याशङ्क्याह- 
निराशीरिति । शरीरस्थितिमात्रप्रयोजनकचेष्टायामपि अनादरान्नैवम्‌, 
किन्तु निराशीर्ज्ञाननिष्ठइत्याशयः । विदुषो निराशीर्भावे हेतुमाह-यतचित्ता- 
त्मेति । यतचित्तात्मत्वे सति अर्थसिद्धम्‌ अर्थमाह-त्यक्तसर्वंपरिग्रह इति । 
परिग्रहः संगुहीतसामग्री । सर्वपरिग्रहत्यागे पुनर्देहस्थितिः कथम्‌ इत्यत आह- 
शारीरमिति । ज्ञानाग्निदग्धसर्वेकर्मत्वाद्‌ अप्रतिबन्धेन सम्यग्दर्शी मुच्चते एवेति 
भावात्‌ पूर्वोक्तसम्यग्दशंनफलानुवाद एवैषः। लोकसंग्रहिणः सत्यपि विक्षेपके 
कर्मणि कूटस्थात्मानुसन्धानस्य सिद्धे केवल्यहेतुत्वे लोकसंग्रहनिरपेक्षस्य सर्वे- 
कर्मसंन्यासिन आत्मज्ञस्य विक्षेपककर्माऽभावे सुतरां कूटस्थात्मानुसंधानस्य 
कैवल्पहेतुत्वसिद्धिरित्यभिप्रायः ॥२१॥ 

यढ्च्छालाभसंतुष्टो दन्द्वातीतो विसत्सर: । 
समः सिद्धावसिद्धौ च क्त्वाऽपि न चिबध्यते ।। २२॥ 


अवतरणम्‌-त्यक्तसवंपरिग्रहस्य यतेः शरीरस्थिति हेतोरन्नादेः परि- 
ग्रहस्याऽभावात्‌ याचनादिनाऽपि शरीरस्थितेः कतँव्यतायां प्राप्तायां तत्र 
नियमाय 'अयाचितमसंक्ळप्तमुपपन्तं यदृच्छया’ (बौधा० स्मृ० २१।८।१२) 
इत्यादिना वचनेन अनुज्ञातं यतेः ञरीरस्थितिहेतोरन्नादेः प्राप्तिद्वारम्‌ 
अविष्कुवेन्नाह - यदुच्छेति । 


व्याख्था-यदुच्छालाभसंतुष्टः अप्रा थितोपनतो लाभो यदुच्छालाभस्तेन 
संतुष्टः संजाताऽलंप्रत्ययः । एतेन 'भिक्षाटनेऽपि याचनादिप्रयत्नो न कर्तव्यः? 
इति सूचितम्‌ । तथा च 'अयाचितमसंक्लुप्तमुपपन्नं यदृच्छया’ (बौधा० 
स्मु० २१।८।१२) इति स्मृत्या एकवाक्यता भवति। द्वन्द्वातीतः “इन्दः 
शीतोष्णादिभि हन्यमानोऽपि अविषण्णचित्तो दृन्द्वातीत उच्यते” इति भाष्यम्‌ । 
विमत्सरो विगतमत्सरः निर्वैरबुद्धिः । सिद्धौ असिद्धौ च यदृच्छालाभस्य सिद्धौ 
असिद्धौ च समस्तुल्यः । अन्नादेः रारीरस्थितिहेतोर्लाभाऽलाभयो हँर्षविषाद- 
रहितत्वेन समस्तुल्यः कर्मादौ अकर्मादिदर्शी यथाभ्रूतात्मदशैननिष्ठः शरीर 
स्थितिमात्रप्रयोजने भिक्षाटनादिकर्मेणि शरीरादिनिवंत्ये 'नैव किचित्क- 
रोम्यहम्‌' गुणा गुणेषु वर्तन्ते’ इत्येवं सदा परिसंचक्षाण आत्मनः क्तृत्व- 
भोक्तृत्वाऽभावं पश्यन्‌ नैब किचिद्‌ भिक्षाटनादिकं कर्म करोति । लोक- 
व्यवहारसामान्यदर्शनेन तु लौकिकरारोपितकतृंत्वे भिक्षाटनादौ कर्मणि कर्ता 
भवति । भिक्षाटनादिचेष्टास्वपि अकतृत्वाद्यनुसन्धानमेव विदुष: । अत्रादि- 
पदेन स्तानाचमनभोजनादि गृह्यते । स्वानुभवेन तु शास्त्रप्रमाणादिजनितेन 
अकर्ता एव स: । एवंभूतः स पराध्यारोपितकतृंत्वक॑ शरीरस्थितिमात्रप्रयोजनकं 
भिक्षाटनादिकं कर्म कृत्वाऽपि न निबध्यते, बन्धनं न प्राप्नोति, बन्धहेतोः 
कर्मेणः सहेतुकस्य ज्ञानारिननाऽस्य दग्धत्वादु इत्येषोऽपि अनुवाद एव 'शारीरं 
केवलं कर्म कुर्वन्नाप्नोति किल्बिपस्‌' इत्यादाबुक्तस्यैति । 'अन्नादेरित्यवतरणभा- 
प्यस्य 'अन्नादेरित्यादिशब्देन पादुकाच्छादनादि गृह्यते’ इत्यानन्दगिरिः। 
“कौपीनयुगलं वासः कन्थां शीतनिवारिणीम्‌ । पाढुके चापि गृह्हीयात्‌ कुर्या- 
च्ञाऽच्यस्य संग्रहम्‌ ॥' इत्यादिशास्त्रनियतमेव वस्तु भिक्षया ग्राह्यम्‌ नान्य- 
दिति श्रीमधुसूदनसरस्वती भाष्योत्कर्षकृद्धनपतिश्च ॥२२॥ 

गतसङ्गस्य मुक्तस्य ज्ञानावस्थितचेतसः । 
यज्ञायाचरतः कर्मं समग्रं प्रविलीयते ॥२३॥ 
्रह्मापंणं ब्रह्महविन्नह्माग्नो ब्रह्मणा हुतम्‌ । 
ब्रह्म व ` तेन गन्तव्यं ब्रह्मकर्समाधिना ॥२४॥ 

अवतरणम्‌--'त्यक्त्वा कर्मेफलासङ्ग' (४२०) इत्यनेन इलोकेन यस्य 
ब्रह्मविदः कर्माऽभाव उक्तः-“यः प्रारब्धकर्मा सनु यदा निष्क्रियब्रह्मात्मदर्शन- 
सम्पन्न: स्यात्‌ तंदा तस्य कतृकर्मे-प्रयोजनाऽभावदशिनः (ङ्रियाकारकफला- 
ऽभावदशषिनः) कर्मेपरित्यागे प्राप्तेऽपि कुतङ्चित्‌ कारणात्‌ तदसंभवे सति 
पूर्ववत्‌ तस्मिन्‌ कर्मणि अभिप्रवृत्तोऽपि 'नैव किञ्चित्करोति सः” इत्येवम्‌ । 
तस्य अधुना समग्रकर्मेबन्धनप्रविलयम्‌ आह--गतेति । 
व्याख्या-गतस ङ्गस्य सवेतो निवृत्तासन्तेः, मुक्तस्य निवृत्तपुर्वकृतधर्मा- 
ऽधर्मादिवन्धनस्य, ज्ञानावस्थितचेतसः ज्ञाने एव अवस्थितं चेतो यस्य तस्य, 
यज्ञाय यज्ञनिवृत्त्यर्थम्‌, ज्योतिष्टोमादियज्ञसंरक्षणार्थंमु, ज्योतिष्टोमादौ यज्ञं 
` श्रेष्ठाचारत्वेन लोकप्रवृत्त्यर्थमु, विष्णवे विषणुप्रीत्यर्थम्‌ इति वा आचरतः 
कुर्वंतः कर्म यज्ञदानादिकस्‌, समग्रं सह अग्रेण कर्मफलेनवर्तते इति समग्रं कर्म 
तत्‌ समग्रं प्रविलीयते प्रकषण तत्त्वदर्शनात्‌ कारणोच्छेदेन विलीयते विनश्यती- 
त्यर्थः । संसारबन्धनरूपं फळं तस्मै न ददातीति यावत्‌ । यद्यपि विष्णोः प्रीति- 
स्तत्प्रीतिफळं च ज्ञानं प्रागेव प्राप्तम्‌, तथापि प्रारव्धशेषवशाद्‌ लोकसंग्रहे 
प्रवृत्तस्य तस्य स्वभावो भजनं हरे भेवति । अत्रोत्तरोत्तरविशेषणस्य पूर्वपूर्व- 
विशेषणहेतुत्वेन अन्वयो द्रष्टव्यः । यथा-गतसङ्गत्वे हेतुमुंक्तत्वम्‌, मुक्तत्वे च 
ज्ञानावस्थितचेतस्त्वं हेतुरिति श्रीमधुसूदनसरस्वती ॥२३॥ 
अवतरणम्‌-कस्मातुनः कारणात्‌ क्रियमाणं कमं स्वफलारम्भम्‌ 
अकुर्वेतु समग्रं प्रविलीयते ब्रह्मविदः ? इत्यत, आह- ब्रह्मेति । 
व्याख्या-(यस्मात्‌) ब्रह्म ति अर्पणम्‌’ इति च असमस्ते पदे । 
` अर्पंणम्‌-अर्पयति अनेनेति अर्पणं स्रुवादिकम्‌ । येन करणेन ब्रह्मविद्‌ अग्नौ 
हृविररप॑यति तत्‌ स्रुवादिकम्‌ । ब्रह्म, अस्य ब्रह्मविदो ब्रह्मैवास्ति । लोके यत्‌ 
खरुवादिकमिति गृह्यते तद्‌ ब्रहमैवास्तीति ब्रह्मवित्पश्यतीत्यर्थः । (तथा) हविः 
रह्म । लोके यदु हविरिति गृह्यते तद्‌ अस्य ब्रह्मविदो ब्रह्मैवास्तीत्यर्थः । ब्रह्म- 
व्यतिरेकेण द्वैतप्रपःचस्य ब्रह्मविदोऽनुभवे अभावादिति सर्वत्र हेतुः । (त॒था) 

ब्रह्माग्नौ, ब्रहमैवागिनन्रह्मारिनिस्तस्मिन्‌, ब्रह्मणा हृवनकर्ता यजमानेन हुत्‌ 
हवनक्रिया (अपि) ब्रह्मैव अस्यास्तीत्यर्थः । एव शब्दस्य सर्वत्रान्वयः । एवम्‌ 
मध्यदीपन्यायेन तन्त्रेण आवृत्त्या वा ब्रह्मैव इत्यस्य हुतम्‌ इत्यत्र गन्तव्यस्‌ 
इत्यत्र चान्वयः । लोके यद्‌ अग्निरिति बुद्धया गृह्यते यत्र हूयते तदपि तथा 
हवनकर्ताऽपि, तथा हवनक्रियाऽपि अस्य ब्रह्मविदो ब्रह्मैवास्तीत्यर्थ: । ब्रह्म- 
कर्मसमाधिना ब्रस्मैव कर्म ब्रह्माकर्म तस्मिन्‌ समाधिरिचित्तवृत्तिनिरोधो यस्य 
तेन । तेन ब्रह्मविदा, तेन हुतेन कर्मणा (च) गन्तव्यं प्राप्तव्यं फलम्‌ अपि 
ब्रह्मैव अस्तीति शेष: । एवं लोकसंग्रहं चिक्रीर्षृणा क्रियमाणे यज्ञे सर्वेषां 
साध्यसाधनादीनां क्रियाकारकफलानां ब्रह्मत्वे उक्ते ब्रह्मविदा क्रियमाणं 
कर्माऽपि परमार्थंतोऽकमेवास्त, ब्रह्मबुद्धया उपमदितत्वात्‌ । तदेवं (लोकसंग्रहं 
चिकीर्षुणा सम्यग्दर्शनवता क्रिथमाणे यज्ञे सवेषां साध्यसाधनादीनां ब्रह्मत्वे 
उक्ते सति) निवृत्तक्र्मणोऽपि सर्वेकर्मसंन्यासिनः सम्यग्दर्शनस्यैव केवलस्य 
हवनादिरूपतया यज्ञत्वं संपादितं भवति अनेन ब्रह्मार्पण मन्त्रेण । अन्यथा 
सर्वस्यैव ब्रह्मात्वे अर्पणादीनामेव विशेषतो ब्रह्मत्वाभिधानं निरवकाशं स्यात्‌ । 
इदं सम्यग्दर्शनस्य यज्ञत्वसम्घादनं यज्ञान्तरापेक्षयाऽस्य ज्ञानयज्ञस्य श्रेयस्त्व- 
बोधनरूपायाः स्तुतेः सिदुध्यर्थम्‌-- श्रेयान्‌ द्रव्यमयाद्‌ यज्ञाद्‌ ज्ञानयज्ञः परन्तप’ 
(४।३३) इति । लोके हि अधिद्रव्ययज्ञं यदर्पणादि प्रसिद्धं तत्सर्वम्‌ अस्य सर्व- 
संन्यासिनः सम्यग्दशिनोऽध्यात्मं प्रकाशमानं ब्रह्मैवास्तीति सुतराम्‌ अस्य 
सम्यग्दर्शनं यज्ञोऽस्तीति सम्यग्दर्शनस्य यज्ञत्वं संपाद्यतेऽनेन ब्रह्मार्पणमन्त्र- 
कलोकेन तस्माद्‌ ब्रह्मैवेदं सर्वम्‌’ इत्यभिज्ञानवतो विदुषः सर्वकर्माऽभावः 
सिद्धः । कारकबुद्धयभावाच्च । न हि कारकबुद्धिरह्तं किमपि कमं दुष्टम्‌ । 
सर्वमेव कर्मे अग्निहोत्रादिकं शब्दसमपितदेवताविशेषसम्प्रदानादिकारकबुद्धि- 
मत्‌ कतृत्वाऽभिम।न-फलाऽभिसन्धिमच्च दृष्टम्‌ । न उपमृदितक्रियाकारक- 
फलभेदबुद्धिमत्‌ कतृत्वाभिमान-फलाभिसन्धिरहितिच्च दृष्टम्‌ । इदं तु ब्रह्म- 
बुद्धयुपमृदितार्पंणादिकारकक्रियाफलभेदबुद्धिमत्‌ कर्म । अतोऽकमँव तत्‌ 
सम्यग्दाशिनो लोकसंग्रहे प्रवृत्तस्य । तथा च दशितं भगवता 'कर्मण्यकर्मं यः 
पश्येत्‌’ (४।१८) कर्मेण्यभिप्रवृत्तोऽपि नैव फिस्बित्करोति स? (४।२०) 'गुणा- 
गुणेषु वतन्ते’ (३।२८) 'नेव किस्चित्‌ करोमीति युक्तो मन्येत तत्त्ववित्‌’ (५।९) 
इत्यादिभिः । तथा दर्शयंस्तत्र तत्र क्रियाकारकफलभेदबुद्धयुपमर्दं करोति 
भगवान्‌ । अतश्चेष्टामात्रेण कर्माऽपि विदुषोऽकमँव संपद्यते । अत उक्तं समग्रं 
प्रविलीयते' इति ॥२४॥ 


ES MOEN 


च० अ०] श्रीमद्भगवद्गीता १२३ 


देवभेवापरे यज्ञं योगिनः पर्युपासते । 
ब्रा्ाग्तावपरे यज्ञं यज्ञेनेवोपजुज्कति ।।२५॥ 
श्रोत्रादीनीन्द्रियाण्यन्ये संयमाग्निषु जुह्वति । 
शम्दादीन्‌ विषयान्‌ अन्ये इन्द्रियाग्निषु जुह्वति ॥२६॥ 
सर्जाणीन्ट्रियकर्साणि प्राणकर्माणि चापरे । 
अत्मसंयमयोगाग्नौ जुह्वति ज्ञानदीपिते ॥२७॥ 
द्रव्ययज्ञास्तपोयञ्ञा योगयज्ञास्तथापरे । 
स्वाध्यायज्ञानयज्ञाश्च यतयः संशितव्रताः ॥२८॥। 
अपाने जुह्लति प्राणं प्राणेऽपानं तथाऽपरे । 
प्राणापानगती रुद्ध्वा प्राणायामपरायणाः ॥२९॥ 
अपरे नियताहाराः प्राणान्‌ प्राणेषु जुद्धति। 
सर्ेऽप्येते यज्ञविदो यज्ञक्षपितकल्मषाः ।।३०॥ 


अवतरणम--न्रह्मार्पणमन्त्रेण सम्यग्दर्शनस्य यज्ञत्वं संपाद्य यज्ञान्त- 
राऽपेक्षया तस्य श्रेयस्त्वबोधनरूपां स्तुति करिष्यमाणस्तेन सह अन्यानपि 
एकादश यज्ञान्‌ तस्य सङ्कुलनया द्वादश यज्ञान्‌ उपक्षिपति षड्भि देवमिति 

व्याख्या-तत्र सवेस्य श्रेयःसाधनस्य यज्ञत्वं मुख्यगौणवृत्तिभ्यां दर्शयन्‌ 
आदौ यज्ञद्वयं दशैयति-दैवमिति । अपरे केचिद्‌ योगिनः किणः, दैवस्‌ एव, 
देवा इन्द्रवरुणादय इज्यन्ते पूज्यन्ते येन यज्ञेन असौ दैवो यज्ञः, तम्‌ एव यज्ञं 
दर्शपौर्णमासज्योतिष्टोमादिरूपम्‌ पर्युंपासते कुर्वन्ति। एवकारेण इन्द्रादिषु 
तेषां ब्रह्मब्रुद्धिरहितत्वं दशितम्‌ । अपरे अन्ये ब्रह्मविदो ब्रह्मात्मेक्यदर्शननिष्ठा 
इति यावत्‌ । ब्रह्माऽनौ “ब्रह्मशब्देन, “सत्यं ज्ञानमनन्तं ब्रह्म” (तैत्ति० 
२।१) 'विज्ञानमानन्दं ब्रह्म (बृह ३।९।२८) 'यत्साक्षादपरोक्षाद-ब्रह्म य 
आत्मा सर्वान्तरः’ (वृह० ३४१ ) इत्यादिविधिमुखवचनोक्तम्‌ ( तथा ) 
“योऽशनायापिपासे शोकं मोहं जरां मृत्युस्‌ अत्येति’ ( बृह० ३।५।१ ) 
“अथात आदेशो नेति नेति' ( बृह ४४२२) इत्यादिनिषेधमुखवच- 
नोक्तम्‌ (अत्रादिपदाद्‌ 'अस्थूलजनणु' (बृह ३।२।८) इति निषेधमुखवच- 
नोक्तम्‌ इत्यर्थः ) अशनाथापिपासादिसवेसंसारधर्मवजितस्‌ निरस्ता- 


| 
| 

शेषविशेषं गृह्यते ।॥” इति भाष्यम्‌ । तत्रानन्दगिरिः परपृष्ठे द्रष्टव्यः । 
ब्रह्म च तद्‌ अग्निञ्च सः होमाधिकरणत्वविवक्षयेति ब्रह्माग्निस्तस्मिनु । 
यज्ञम्‌ 'यज्ञशब्दवाच्य आत्मा । आत्मनामसु यज्ञशब्द पाठात्‌’ इति भाष्यम्‌ । 
यज्ञशब्द आत्मनामसु यास्केन पठित इति श्रीमधुसूदनसरस्वती। तम्‌, 
आत्मानं यज्ञं, परमार्थतः परमेव ब्रह्म सन्तम्‌, बुद्वघाद्युयाधिसंयुक्ततया 
अध्यस्तसर्वोपाधिधर्मकम्‌, आहुतिरूपम्‌ यज्ञेनैव आत्मनैव, इत्थं भुतलक्षण- 
तृतीयया अशनायादिसवंसंसारधर्मवजितनिविशेषस्वरूपेणैव इत्यर्थः । 
उपजुह्वति प्रक्षिपन्ति । “'सोपाधिकस्यात्मनो निरुपाधिकेन परब्रह्मस्वरूपेणेव 
यद्‌ दशनं स तस्मिन्‌ होमस्तं कुर्वन्तीत्यर्थः ।' सोऽयं सम्यग्दर्शनलक्षणो यज्ञो 
दैवयज्ञादिषु यज्ञेषु उपक्षिप्यते 'ब्रह्मार्पणम्‌” इत्यादिभिः इलोके: “श्रेयान्‌ द्रव्य- 
मपाचज्ञाज्‌ ज्ञानयज्ञः परं तप” (४३३) इत्यादिना स्तुत्यर्थम्‌ ।” इति भाष्यम्‌ । 
ननु ब्रह्मार्पणमित्यादिना इलोकेनैव सम्यग्दर्शनस्य यज्ञत्वं संपादितमिति पुनर्‌ 
दैवमेवापरे इत्यादिना इलोकेन तस्य यज्ञत्वसम्पादनं किमर्थम्‌ ? इति चेत्‌ 
सत्यम्‌ ठ्विबँद्ध सुबद्धमितिन्यायात्सम्यगदर्शनरूपस्य यज्ञस्य सुयज्ञत्वं सूच्यते । 
किञ्च दैवयज्ञादिषु तस्य पाठेन तत्सहिता द्वादश यज्ञा भवन्ति । तेषु द्वादशसु 
अयं ज्ञानयज्ञः श्रेष्ठ इति श्रेयान्‌ द्रव्यमयादित्यनेन वक्ष्यते । तत्र सुखप्रति- 
पत्त्यर्थम्‌ अयं पठितः पुनरपि भगवता । किञ्च ब्रह्मार्पणङलोके सम्यग्दर्शने- 
कदेशस्य स्पष्टतया यज्ञत्वे संपादितेऽपि ब्रह्मात्मेक्यज्ञानस्य सम्यग्दशीन- 
मुख्यघटकस्य स्पष्टतया यज्ञत्वं न सम्पादितम्‌ इति पुनदेवमित्यादिना इलोकेन 
कृतम्‌ तत्‌ । “ब्रह्माऽग्नौ सत्यं ज्ञानमनन्तं ब्रह्म’ (तैत्ति २।१) 'विज्ञानमानन्दं 
ब्रह्म (बृह० ३।९।२८) 'यत्साक्षादपरोक्षाद ब्रह्म’ (बृह० ३।४।१) 'य आत्मा 
सर्वान्तरः' (बृह० ३।४।१)'' इत्यादि भाष्ये आनन्दगिरिः--“'सम्यगृज्ञानाख्यं 
यज्ञं विभजते-ब्रह्माग्नाविति। तत्र ब्रह्मशब्दार्थ श्रृत्यवष्टम्भेन स्पष्टयति 
सत्यमिति। यदु अजस्‌ अनृतविपरीतम्‌ अपरिच्छिन्नं ब्रह्म, तस्य परमानन्दत्वेन 
परमपुरुषार्थत्वमाह--विज्ञानमिति । तस्य ज्ञानाधिकरणत्वेन ज्ञानत्वमौपचा- 
रिकमित्याशङ्कय आह-यत्साक्षादिति। जीवनब्रह्मविभागे कथम्‌ अपरिच्छिन्न 
त्वमित्याशङ्कय विशिनष्टि य आत्मेति। परस्यैवात्मत्वम्‌ सर्वस्माद्‌ देहा 
देरव्याङृतान्ताद्‌ आन्तरत्वेन साधयति सर्वान्तर इति ।” इत्याह ॥ “यज्ञेनैव 


आह्मनेवोक्तलक्षणेन” इतिभाष्ये इत्थैभूतलक्षणां तृतीयामेव व्याकरोति 
उक्तेति इत्यानन्दगिरि ॥२५॥ 


यज्ञान्तरमाह-श्रोत्रादीनित्यादि । अन्ये योगिनः प्रत्याहाररूपयोगा ङ्का- 
नुष्ठानपराः श्रोत्रादीनि इन्द्रियाणि श्रोत्रत्वक्चक्षजिहवानासिकारूपाणि 

ज्ञानजनकानि इन्द्रियपदवाच्यानि, संयमाग्निषु प्रतीन्द्रियं संयमो भिद्यते इति 
बहुवचनम्‌ संयमा एव अग्नयस्तेषु जुह्वति इन्द्रियसंयममेव यज्ञ कुर्वन्तीत्यर्थः । 
झब्दादिविषयेभ्यः श्रोत्रादीनां निवर्तनरूपो यः प्रत्याहारस्‌ श्रेयस्करत्वेन 
यज्ञसादृश्याद्‌ यज्ञः, तं कुर्वन्तीति यावत्‌ । अन्ये योगिनो रागद्वेवरहिताः 
(पघ्रारब्धफलककर्मवशात्प्राप्तान्‌) शब्दादीन्‌ विषयान्‌ इन्द्रियारिनिषु ज्ञानेन्द्र 
याण्येव अग्नयस्तेपु जुह्वति । श्रोत्रादिभिः शास्त्राऽवि रुद्धशब्दादिविषयग्रहणं 
तत्र होमं मन्यन्ते । अनेनाऽपि इलोकेन यजद्दयं दशितम्‌ ॥२६॥ 

यज्ञान्तरं कथयति-सर्वाणीन्द्रियक्रर्माणीत्यादि । अपरे अन्ये च योगिनः, 
सर्वाणि इन्द्रियकर्माणि इन्द्रियाणां श्रोत्रत्वक्चक्षुरजि ह्वा घ्राणाख्यानाम्‌ ज्ञानेन्द्र 
याणाम्‌ वाक्पाणिपादपायूपस्थानां कर्मेन्द्रियाणां च कर्माणि यथाक्रमं शब्द- 
स्पर्शरूपरसगन्धग्रहणात्मकानि वचनादानविहरणोत्सर्गानन्दात्मकानि च 
(तथा) प्राणकर्माणि 'घाणस्य आध्यात्मिकवायोः कर्माणि आकुच्चनप्रसारणा- 
दीनि’ इति भाष्यम्‌ । शरीरान्तर्वेतिनाम्‌ घ्राणाऽपानव्यानोदानसमाननागकूर्म- 
कृकरदेवदत्तधनञ्जयनामकानां प्राणवायूनां दशानामिह ग्रहणम्‌ इति टीका- 
कृत: । भाष्ये तु जातौ एकवचनम्‌ इति तद्भावः । प्राणानां दशानां कर्माणि 
प्राणस्य बहिर्गमनम्‌ । अपानस्य अधोनयनम्‌, व्यानस्य व्यानयनाकु*चनप्रसार- 
णादि, समानस्य अशितपीतादीनां सम्यग्‌ उन्नयनम्‌, उदानस्योर्ध्वनयनस्‌, 
उद्गारे नाग आख्यातः कूर्म उन्मीलने स्मृतः। कृकरः क्षुतकृज्‌ ज्ञेयो देवदत्तो 
विजुम्भणे ॥ न जहाति मृतं चापि सर्वव्यापी (धनञ्जय: ।' इत्येवंरूपाणीति 
श्रीधरस्वामी । ज्ञानदीपिते विवेकविज्ञानेन उज्वलभावं-गमिते स्ने हेनेव प्रदी- 
पिते, आत्मसंयमयोगाग्नौ आत्मनि अन्तःकरणे संयम एव योगार्निः, 
तस्मिन्‌ । 'आत्मनि संयमो धारणाध्यानसमाधिलक्षणः इत्यानन्दगिरिः। 
“त्रयमेकत्र संयमः' इति पातञ्जलयोगसुत्रः्च । जुह्वति प्रक्षिपन्ति, प्रविलापय- 
न्तीत्यर्थः । इह चित्तसमाधाने यावन्मात्रं विवेकविज्ञानम्‌ अपेक्षितम्‌ तावन्मात्रं 
विवेकविज्ञानं गृह्यते ज्ञानशब्देन । न सन्यग्दर्शनरूपम्‌, सम्यग्दशिनर्चित्त- 
समाधानस्य पूर्वसिद्धत्वेन धारणाध्यानसमाधिळक्षणसंयमस्य अनुपयोगातु । 
अत एव भाष्यं व्याचक्षाण आनन्दगिरिराह~'सर्वमपि व्यापारं निरुद्धय 
आत्मनि चित्तसमाधानं कुर्वैन्तीत्याह-विवेकेति ।” इति । अत्र भाष्ये-“ज्ञान- 
दीपिते स्नेहेनेत प्रदीपिते विवेकविज्ञानेन उज्ज्वलभावम्‌ आपादिते प्रविलाप- 
यन्ति इत्यर्थः 1” इत्युक्तस्‌ ॥२७।। 

एवं देवमेवापरे यज्ञम्‌ इत्यादिभिस्त्रिभिः इलोके यंज्ञप्चकम्‌!उक्त्वा वक्ष्य- 

माणेन एकेन इलोकेन अपरान्‌ पश्च यज्ञानाह -द्रव्ययज्ञा इत्यादि । तथा अपरे 
संशितव्रताः-सम्यक्‌ शितानि तनूकुतानि तीक्ष्णीकृतानि व्रतानि येषां ते, यतयः 
यतनशीलाः, द्रव्ययज्ञाः तीर्थेषु द्रव्यविनियोगं यज्ञबुद्धया ये कुर्वन्ति ते द्रव्य 
यज्ञाः सन्ति । (तथा अपरे संशितव्रता यतयः) तपोयज्ञाः, तपः कृच्छ्चान्द्रायण- 
पश्चाग्निसेवनादि, एव यज्ञो येषां ते तपस्विनो भवन्ति । (तथा अपरे संशित- 
ब्रता यतयः) योगयज्ञाः-यम नियमासनप्राणायामप्रत्याहारधारणाघ्यानसमाधि- 
लक्षणो योग एव यज्ञो येषां ते भवन्ति (तथा अपरे संशितव्रता यतश्रः) 
स्वाध्यायज्ञानयज्ञारच स्वाध्यायो-यथाविधि क्रगादीनाम्‌ अभ्यासो यज्ञो येषां 
ते भवन्ति । (तथा अपरे संशितव्रता यतयः) ज्ञानं शास्त्रार्थपरिजानं यज्ञो 
येषां ते भवन्तीत्यर्थः ॥२८॥ एकादशं प्राणायामाख्यं यज्ञमाह्‌ अपाने जुह्वती- 
त्यादि । तथा अपरे अन्ये प्राणायामपरायणाः सन्तः अपाने अपानवायु- 
वृत्तौ, प्राणं-प्राणवायुवृत्ति जुह्वति प्रक्षिपन्ति, पुरकाख्यं प्राणायामं कुर्वेन्ती- 
त्यर्थः । (तथा) प्राणे घ्राणवायुवृत्तौ अपानस्‌ अपानवायुवृति जुह्वति । रेच- 
काख्यं च प्राणायामं कुर्वन्तीत्यर्थः (तथा) प्राणाऽपानगती-प्राणर्च अपानश्च 
तयोगंती । “मुखनासिकाभ्यां वायो निर्गमनं घ्राणस्य गतिः । तद्विपर्ययेण 
अधो गमनस्‌ अपानस्य, ते प्राणापानगती एते । रुदुध्वा निरुध्य प्राणायाम- 
परायणाः प्राणायामतत्पराः, कुम्भकाख्यं प्राणायामं कुर्वन्तीत्यर्थः” इति 
भाष्यम्‌ । प्राणापानयोर्गती खासप्रश्वासौ निरुध्य कुम्भकं कुर्वन्तीत्यर्थः’ 
इत्यानन्दगिरीये ।।२९॥। 

द्वादशं यज्ञमाह-अपरे नियताहारा इत्यादि । (किञ्च) अपरे अन्ये नियता- 
हाराः नियतः 'द्वौ भागौ पुरयेद्‌ अन्नँस्तोयेनैकं घ्रपुरयैत्‌ । मारुतस्य प्रचारार्थ 
चतुर्थस्‌ अवशेषयेतु ॥' इत्येवमुक्तो नियत आहारो येषां ते इति श्रीधरीये ॥ 
परिमित आहारो भाजनं येषां ते सन्तः, घ्राणान्‌ दशानां वायुभेदानां मध्ये 
अजितान्‌ प्राणादीन्‌ वायुभेदान्‌, प्राणेषु जितेषु वायुभेदेषु प्राणादिषु जुह्वति । 
अत्र भाष्यम्‌-“यस्य यस्य वायोर्जयः क्रियते इतरान्‌ वायुभेदान्‌ तस्मिन्‌ 
तस्मिन्‌ जुह्वति ते तत्र प्रविष्टा इव भवन्ति ।” इति । अत्रानन्दगिरिः-'प्राणा- 
पानगतिनिरोधरूपं कुम्भकं कृत्वा पुनः पुनर्वायुजयं कुर्वन्तीत्यर्थः । आहारस्य 
परिमितत्वं मेध्यत्वहितत्वोपलक्षणार्थंम्‌ । प्राणानां प्राणेषु होममेव विभजते 
यस्येति । जितेषु वायुभेदेषु अजितानां तेषां होमप्रकारं प्रकटयति ते तत्रेति ।' 
इत्याह । तथा च यस्य यस्य वायोजँयः क्रियते तस्मिन्‌ तस्मिन्‌ वायौ अजि- 
तान्‌ इतरान्‌ वायुभेदानु जुह्वति प्रवेशयन्तीवेति शब्दार्थ:। प्रकृतान्‌ यज्ञान्‌ 

यज्ञशिष्दा$मृतभुजो यान्ति ब्रह्म सनातनम्‌ । 
नयं लोकोऽस्त्ययज्ञस्थ कुतोऽन्यः कुरुसत्तस ॥३१॥ 


उपसंहरति-स्वेऽप्येते इत्यादि । सर्वेऽप्येते, द्वादशविधाः, यज्ञविदः-यज्ञान्‌ 
विदन्ति विन्दन्ति वेति यज्ञविदो यज्ञानां ज्ञातारः कर्तारञ्चेत्यर्थः । 'विद्‌ ज्ञाने’ 
'विदुळलाभे' ततः क्विप्‌ । यज्ञक्षपितकल्मषाः यज्ञैर्यैथोक्तैः क्षपितो नाशितः 
कल्मषः पापं येषां ते, भवन्तीति शेषः।।३३॥ 


अवतरणब्-यथौक्तयज्ञानुष्ठानानन्तरं क्षीणे कल्लषे कि स्यात्‌ ? 
अत आह -यज्ञेति । 


व्याख्या--(एवं यथोक्तान्‌ यज्ञान्‌ निवेत्ये) यज्ञशिष्टामृतभुजः “यज्ञाना 
शिष्टं यज्ञशिष्टम्‌, यज्ञशिष्टं च तद्‌ अमृतञ्चेति यज्ञशिष्टाऽमृतम्‌, तद्‌भुञ्जते 
इति । यथोक्तान्‌ यज्ञान्‌ कृत्वा तच्छिष्टेन कालेन यथाविधि चोदितमन्नम्‌ 
अमृताख्यं भुञ्जते इति यज्ञशिष्टाऽमृतभुजः'' इति भाष्यम्‌ । सनातनं 
चिरन्तनं ब्रह्म यान्ति गच्छन्ति । अत्र “मुमुक्षवस्चेत्‌ कालातिक्रमाऽपेक्षयेति 
सामर्थ्याद्‌ गम्यते” इति भाष्यम्‌ । “ब्रह्माग्नावपरे यज्ञं यज्ञेनैवोपजुह्वति ॥' 
इत्युक्तं द्वादशसु द्वितीयं यज्ञं सम्यग्दशेनरूपं कुर्वाणा जीवन्मुक्तास्तु साक्षादेव 
प्रारब्धान्ते ब्रह्मत्वं गच्छन्ति। तस्मादितरान्‌ एक्रादश तु यज्ञान्‌ कृत्वा 
साधकाः मुमुक्षवश्चेत्‌ चित्तशुद्धिद्वारा कालान्तरे सम्यग्दशैनं प्राप्येति क्रमेण 
मुक्ति लभन्ते, इति भाष्यस्य तात्पर्यं सामथ्यांदु गम्यते । एवम्‌ अधिकसंख्यका 
याज्ञिकास्तु क्रमेणैव मुक्तिं लभन्ते इति तानेवापेक्ष्य कालातिक्रमापेक्षयेति 
भाष्योक्तिः 'छत्रिणो यान्ति’ इतिवत्‌ ॥ यज्ञविहीनं निन्दति भगवान्‌ 
नायमिति। अयज्ञस्य यथोक्तानां यज्ञानां मध्ये एकोऽपि यज्ञो यस्य नास्ति 
सोऽयज्ञस्तस्य । अयं लोकः सर्वप्राणिसाधारणोऽपि नास्ति । अन्यो लोकः 
स्वर्गापवगौं लु अस्य कुतः स्याताम्‌ ? अयज्ञस्य मरणादूर्ध्वं म्त्यँलोकेप्यस्मिन्‌ 
मनुष्यभावो न स्यात्‌ । विशिष्टसाधनसाध्यं लोकान्तरं तु तस्य बहुदुरं निरस्तं 
स्यादित्यर्थः । कुरुसत्तमेति संबोधयन्‌ भगवान्‌ अस्य ब्रह्मभावप्राप्तियोग्यतां 
सूचयति ॥३१॥ 


अवतरणम्‌, -उक्तानां यज्ञानां वेदमूलकत्वं वदन्‌ अश्रामाण्यशङ्कां 
निरस्यति-एवमिति । 

एवं बहुविधा यज्ञा वितता ब्रह्मणो मुखे। 
कर्मजान्‌ विड़ि तान्‌ सर्वान्‌ एवं ज्ञात्वा विमोक्ष्यसे ॥३२॥ 
श्रेयान्‌ द्रव्यमयासयज्ञाजूज्ञानयज्ञः परन्तप । 
सर्व कर्माऽखिलं पार्थं ज्ञाने परिसमाप्यते ॥३३॥ 


—————— 


व्याख्या-एवम्‌ यथोक्ता बहुविधा बहुप्रकारा यज्ञा ब्रह्मणो वेदस्य 
मुखे द्वारे वितता विस्तीर्णाः, सन्तीति शेषः। वेदद्वारेण अवगम्यन्ते इत्यर्थ: । 
तद्यया--'वाचि ह प्राणं जुहुमः, ध्राणे वा वाचम्‌ । यो ह्येव प्रभवः स 
एवाप्ययः' इत्यादयः । तान्‌ सर्वान्‌ यज्ञान्‌ कर्मजान्‌ कायिकवाचिकमानस- 
कर्मोद्भवान्‌ (एव) विद्धि जानीहि, न त्वात्मजान्‌। निर्व्यापारो हि आत्मा। 
(अतः) एवमु--'न मदुव्यापारा इमे । निवव्यापारोऽहस्‌ उदासीन? इत्येवम्‌, 
ज्ञात्वा अनेन सम्यगूदर्शनरूपेण ज्ञानयज्ञेन पूर्व प्रोक्तेन, त्वम्‌ विमोक्ष्यसे 
अशुभात्‌ संसारबन्धनाद्‌ विमुक्तो भविष्यसीत्यर्थः ॥३२॥ 

अवतरणम्‌ --ब्रह्मार्पणम्‌ इत्यादि ₹लोकमन्त्रेण सम्यग्दर्शनस्य यज्ञत्वं 
यदर्थं संपादितम्‌, यदर्थच्च वहवो यज्ञा उपदिष्टाः सिद्धपुरुषार्थप्रयोजनाः । 
ताँ सम्यर्दशैनस्य ज्ञानयज्ञशन्दितस्य स्तुति सम्प्रति करोति--श्रेयानिति। 
सिद्धपुरुषार्थं प्रयोजनाः सिद्धपुरुषापेक्षितप्रयोजना इत्यर्थः । पुरुषेण अर्थ्यते 
इति पुरुषार्थ: बाहुलकात्‌ कर्मणि कृत्प्रत्ययः । 

व्याख्या-हे परन्तप शत्रुतापन, द्रव्यं प्रकृतं प्राचुर्येण प्रस्तुतं यस्मिन्‌ 
स द्रव्यमयः, तत्प्रकृतवचने मयट्‌’ (पा. सू.) इति मयट्‌ । तस्माद्‌, द्रव्यसाधन- 
साध्यात्‌ । “द्रव्यसाधनसाध्यादिति स्वाध्यायादेरपि उपलक्षणम्‌ । ततोऽपि 
ज्ञानयज्ञस्य श्रेयस्त्वाऽविशेषाद्‌ द्रव्यमयादियज्ञभ्यो ज्ञानयज्ञस्य प्रशस्यतरत्वं 
प्रपः्चयति-द्रव्यमयो हीति” इत्यानन्दगिरिर्भाष्यटीकाकृत्‌ । अतो द्रव्यमयादे- 
रित्यर्थः । यज्ञात स्वेतरेभ्यः सर्वेभ्यो यज्ञेभ्यः, ज्ञानयज्ञः ज्ञानयज्ञशब्दितः । 
सम्यग्दशनरूपो यज्ञः श्रेयान्‌ प्रशस्यतरः। श्रत्र भाष्यम्‌ “द्रव्यमयो 
हि यज्ञः -फलस्य आरम्भकः, ज्ञानयज्ञो न फलारम्भकः अतः प्रशस्यतरः । 
कथमु ? यतः सर्वं समस्तम्‌, अखिलम्‌ अप्रतिबद्धस्‌ असंकुचितम्‌ निरवशेषम्‌ 
(यज्ञप्रकरणात्‌ कर्मणां संकोचो माभूदिति सबँशब्दः) कर्म पार्थं ज्ञाने मोक्ष- 
साधने सर्वतः संप्छूतोदकस्थानीये परिसमाप्यते । अन्तभंवतीत्यर्थं । 'यथा 
कृताय विजितायाधरेयाः संयन्त्येवमेनं सर्वं तदभिसमेति यत्तक्रिञ्चित्प्रजाः 
साधु कुर्वेन्ति यस्तद्वेद यतु स वेद ।' (छा० ४।१।४) इति श्ुतेः।” इति । 

तद्‌ विद्धि प्रणिपातेन परिप्रश्नेन सेवया । 
उपदेक्ष्यन्ति ते ज्ञानं ज्ञानिनस्तत्त्वदशिन: ॥३४॥ 


अत्र भाष्येऽपि आनन्दगिरिरीत्योपलक्षणत्वाद्‌ द्रव्यमयो हि इत्यस्य द्रव्यमया- 
दिहिँ इत्यर्थः 'सर्वमखिलमिति-पदद्वयोपादानम्‌? असंकोचार्थम्‌'इत्यानन्दगिरीये 
भाष्योत्कर्षे च । “सर्वं कर्माखिलं पार्थं ज्ञाने परिसमाप्यते’ इति हेतुवचनेनाऽपि 
स्फुटमेतद्कवति यत्‌ कर्मात्मकाः सर्वे यज्ञा ज्ञानयज्ञेऽन्तर्भवन्तीति । अतः स्वेत- 
रेभ्य? सर्वेभ्यो यज्ञेभ्यः कर्मात्मकेभ्यः सम्यग्दर्शनयज्ञः श्रेयान्‌ इति भगवतोऽ- 
भिप्रायोस्तीति । ज्ञानयज्ञो न फलारम्भकोऽतः श्रेयान्‌? इति भाष्ये “न 
फलारम्भको न कस्यचित्‌ फलस्योत्पादकः किन्तु नित्यसिद्धस्य मोक्षस्याभि- 
व्यञ्जक इत्यर्थः ।” इत्यानन्दगिरिः ॥३३॥ 

अवतरणम्‌-तदेतद्‌ विशिष्टं ज्ञानं तहि केन विधिना प्राप्यते? 
इत्युच्यते तदिति । 

व्याख्या-(येन विधिना तदेतद्‌ विशिष्टं ज्ञानं प्राप्यते तं विधि शुणु) 
प्रणिपातेन 'आचार्यान्‌ अभिगम्य प्रकर्षेण नीचैः पतनं प्रणिपातो दीर्घनम- 
स्कारः। तेन। परिप्रनेन 'कथं बन्धः कथं मोक्षः? का विद्या? का च 
` अविद्या ? इत्यादिरूपेण परितः प्रश्‍नेन । सेवया गुरुशुश्रूषया, उपलक्षणतया 
एवमादिना प्रश्रयेण’ इति भाष्यम्‌ । तत्र आदि पदेन शमादयो गृह्यन्ते । 
प्रश्रयो भक्तिश्रद्धापूर्वको निरतिशयो नतिविशेषः' इत्यानन्दगिरिः। आव- 
जिताः (प्रसादिताः) सन्तः इतिशेषः । तत्त्वदशिनः सम्यग्दर्शिनः, ज्ञानिन 
शास्त्रार्थपरिज्ञानवन्तः । ते तुभ्यम्‌ तद्‌ ज्ञानस्‌ यथोक्तविशेषणम्‌ उपदेक्ष्यन्ति 
कथयिष्यन्ति । इत्येवं प्रणिपातादिभिरुपायैः तद्‌ विज्ञानं त्वं विद्धि जानीहि 
लभस्वेत्यर्थः गुरुभ्य इति शेषः। अत्र भाष्यम्‌--ज्ञानिन>ज्ञानवन्तोऽपि केचिद्‌ 
यथावत्‌ तत्त्वदर्शनशीलाः, अपरे न, अतो विशिनष्टि-तत्त्वदशिन इति। ये 
सम्यग्‌ दशिनस्तैरपदिष्टं ज्ञानं कार्यक्षमं भवति नेतरद्‌ इति भगवतो मतम्‌ । 
इति । . अत्र ज्ञानिनः पदवाक्यत्यायविचारपूर्वेकशास्त्रार्थपरिज्ञानरूपपरो 
क्षज्ञानवन्तः। तत््वदशिनस्तु शास्त्रजन्याऽपरोक्षज्ञानवन्त इति भेदः। तत्त्व 
दशिनोऽपि ` केचित्पदवाक्यत्यायविचारपूर्वंकतत््ववोधनकुशला अपरे नेति 
ज्ञानिन इति विशेषणं तुल्यन्यायात्‌ कृतमिति वयम्‌ । अतएव भाष्योत्कर्षदी- 
पिकाकारेणो क्तम्‌- -'पदवाक्यप्रमाणज्ञैः सम्यकृतत्त्वविवेकिभिः । उक्ताज्ज्ञानादु 
भवेत्कार्यमु नान्यैरिति हरेमंतंम्‌ ॥' इति । बहुवचनम्‌ आदरार्थस्‌ ॥३४॥ 

१ 


।॥ 
| 

यज्ज्ञात्वा न. पुनर्मोहमेवं यास्यसि पाण्डव । 

येन भूतान्यशेषेण द्रक्ष्यस्यात्मन्ययो मथि ॥३५।। 
अपि चेदसि पापेभ्यः सर्वेभ्यः पापकृत्तमः । 

सर्व ज्ञानप्लवेनेव वृजिनं संतरिष्यसि ॥३६॥ 
यथैधांसि समिद्धोऽग्निभेस्ससात्‌ कुरुतेऽजुन । 
ज्ञानाग्निः सर्वकर्साणि भस्मसात्‌ कुरुते तथा ॥३७॥ 


अवतरणम्‌-ज्ञानिभिस्तत्त्वदशिभिरुपदिष्टे कार्यक्षमे ज्ञाने प्राप्ते सति 
इदमपि वचनं समर्थं भवति--यदिति । 

व्याख्या-हे पाण्डव, यद्‌ जात्वा तैरुपदिष्टं यद्‌ ज्ञानम्‌ अधिगम्य 
प्राप्य पुनर्भूयो मोहस्‌ अविवेकम्‌ एवं यथेदानी गतोऽसि तथा न यास्यसि न 
गामिष्यसि। (किञ्च) येन ज्ञानेन ब्रह्मसाक्षात्काररूपेण भूतानि चराचराणि 
अशेषेण. ब्रह्मादिस्तम्वपर्यन्तानि आत्मनि प्रत्यगात्मनि द्रक्ष्यसि साक्षात्करि- 
ष्यसि "मत्स्थानि इमानि भूतानि’ इति। अथो अपि मयि वासुदेवे परमेशव- 
रेऽपि इमानि भूतानि साक्षात्करिष्यसि--'मदभिन्नपरमेश्वरसंस्थानीमानि 
भूतानि सन्ति’ इति सर्वोपनिषत्प्रसिद्धंक्षेत्रज्ञेस्वरैकत्वं साक्षात्करिष्यसि 
इत्यर्थः ।।३५॥। 

अवतरणम्‌--इदःच एतस्य ज्ञानस्य माहात्म्यम्‌-अपीति । 


व्याख्या--चेद्‌ यदि सर्वेभ्यः पापेभ्यः, पापम्‌ अस्ति अस्येति पापः, 
तेभ्यः। 'अर्शैआदिभ्योऽच्‌’ (पा. सू.) इत्यच्‌ । कृत्स्नेभ्यः पापक्ृद्भ्यः 
पापकृत्तमः अतिशयेन पापकृत्‌ पापकृत्तमः,असि भवेः। संभावनायां चेदिति- 
शब्दः । अपि तथापि, सर्व॑म्‌ अखिलम्‌ वृजिनं पापं ज्ञानप्लवेन एव-ज्ञानं 
्रह्मात्मेक्यसाक्षात्कारः स॒ एव प्लवः पोतस्तेनैव अर्णवमिव संतरिष्यसि 
सम्यक्‌ तदु उत्तीर्णो भविष्यसि । धर्मोऽपि इह मुमुक्षो: पापम्‌ उच्यते’ इति 
भाष्यम्‌। ज्ञानमाहात्म्यात्‌ धर्माऽधर्मौ समुत्तीयं मोक्षं गमिष्यसीतिभावः।।३६॥ 

अवतरणम्‌-ज्ञानं कथं नाशयति पापमिति सदुष्टान्तमाह-यथेति । 


व्याख्या-हे अजुन, यथा समिद्धः सम्यग्‌ इद्धः संदीप्तः, अग्निवह्निः, 
एधांसि काष्टानि भस्मसात्‌ कुरुते कृत्स्नानि भस्मी कुरुते 'विभाषासातिः कात्स्त्ये 


(पा.सु.) इति सातिः । तथा तेन प्रकारेण ज्ञानाग्निः ज्ञानमेव अग्नि ्नाशकत्वाद्‌ 


च० अ०] श्रीमद्भगवद्गीता १३१ 


न हि ज्ञानेन सदृशं पवित्रमिह विद्यते। 
तत्‌ स्वयं योगसंसिद्धः कालेनात्मनि विन्दति ॥३८॥ 


अरिनिरिवेति, ज्ञानाग्निः ज्ञाने अग्निव्यपदेशो लक्षणया । सवैकर्माणि ज्ञानिनः 
इति शेषः । भस्मसात्‌ कुरुते “निर्वीजी करोतीत्यर्थ' इति भाष्यम्‌ । ज्ञानरूपस्य 
अन्नेरिन्धनानामिव कर्मणाम्‌ भस्मीकारस्याऽयोगादिह भस्मसादिव करोती- 
त्यर्थेन निर्वीजीकरणे एवाऽभिप्राय इत्याशयः । “सामर्थ्याद्‌ येन कर्मणा शरीर 
मारब्धं तत्‌ प्रवृत्तफलत्वाद्‌ उपभोगेनैव क्षीयते । अतो यानि अप्रवृत्तफलानि 
ज्ञानोत्पत्तेः प्राक्‌ कृतानि ज्ञानसहृभावीनि च अतीतानेकजन्मक्कतानि च 
तान्येव सर्वाणि भस्मसात्कुरुते । इति चात्र भाष्यम्‌ । ज्ञानोत्पत्ते रुत्तरत्र 
कृतानां कर्मणां तु श्लेष एव न भवतीति तत्र भस्मीभावस्य नावश्यकता इति 
भाष्यस्य तात्पर्यम्‌ । तथा चात्र ब्रह्मासूत्राणि-'तदधिगम उत्तरपूर्वाघयोरङ्लेष- 
विनाशौ तद्व्यपदेशात्‌’ 'इतरस्याप्येवस्‌ अइलेषः पाते तु’ 'भोगेन तु इतरे 
क्षपयित्वा संपद्यते' 'अनारब्धकार्ये एव पुर्वे तदवधेः' इति । श्रुतिश्च-“तस्य 
तावदेव चिरं यावन्न विमोक्ष्येऽथ संपत्स्ये’ 'भिद्यते हृदयग्रन्थिश्छिद्यन्ते 
सर्वसंशयाः क्षीयन्ते चास्य कर्माणि तस्मिन्‌ दृष्टे परावरे ॥' इत्यादिः ॥३७॥। 

अवतरणभ्‌--तादृशेन सम्यग्दर्शनेन तुल्यम्‌ अन्यदषि पावनकरं किमपि 
अस्ति नवा ? तच्च ज्ञानं केन कियता कालेन, कुत्र अधिष्ठाने, केन च करणेन- 
लभ्यते ? इत्यत आह--नेति । 

व्याख्या-इह व्यवहारभूमौ, ज्ञानेन सम्यग्दर्शनेन सदृशं तुल्यं पवित्रं 
पावनं शुद्धिकरं न हि नैव विद्यते । यतः क्षणादेव अनेकजन्मसंचितसंचीयमान- 
सकलकिल्बिषाणां नाशं करोति अविद्यामलञ्च अपाकरोति ज्ञानम्‌ । अत- 
स्तत्सदृशं पवित्रं नास्तीत्यभिप्रायः । 'तद्‌ ज्ञानं स्वयमेव योगसंसिद्धो योगेन 
कर्मयोगेन समाधियोगेन च संसिद्धः संस्कृतो योग्यताम्‌ आपन्नो मुमुक्षुः 
कालेन महता आत्मनि विन्दति लभते इत्यर्थः ॥' इति भाष्यम्‌ । “स्वयमेव 
स्वप्रयत्नेनैव योगसंसिद्धः स्वयमेव विन्दतीति वा । _ आत्मविषयसाक्षात्कारस्य 
स्वेनैव लभ्यत्वात्‌ । गुर्वादेः परोक्षज्ञाने एव उपयोगात्‌ ।” इति भाष्योत्कर्ष- 
दीपिका ॥३८॥ ु 

अवतरणस्‌--अथ येनोपायेन एकान्तेन ज्ञानप्राप्तिभेवति स उपाय 
उपदिश्यते--श्रद्धेति । 

श्रद्धावान्‌ लभते ज्ञानं तत्परः संयतेन्द्रियः । 
ज्ञानं लब्ध्चा परां शान्तिम्‌ अचिरेणाधिगच्छति ॥३९॥ 
अज्ञश्राश्भदृधानश्च संशयात्मा विनश्यति । 
नायं लोकोऽस्ति न परो न सुखं संशयात्मनः ॥४०॥ 


व्याख्या-'कर्मयोगेन समाधियोगेन च सम्पन्नस्य- साक्षात्कारो- 
त्पत्तौ अन्तरङ्गं साधनम्‌ उपदिशति-श्रद्धावान्‌ इती'त्यानन्दगिरिः। श्रद्धावान्‌ 
शास्त्राचार्योपदेशे 'इदम्‌ इत्थमेव’ इतिप्रमारूपास्तिक्यबुद्धिः श्रद्धा । 'गुरु- 
वेदान्तवाक्येषु 'इदमित्थमेवेति प्रमारूपास्तिक्यबुद्धिः श्रद्धेतिमधुसूदनसर- 
स्वती । तद्वान्‌, श्रद्धालुः । श्रद्धालुत्वेशपि भवति कश्चिन्मन्दप्रयत्नः, इत्यत 
आह तत्पर इति । तत्परः ज्ञानलाभोपाये शास्त्रगुरूपासनादौ अभियुक्त: । 
श्रद्धावान्‌ तत्परोऽपि अजितेन्द्रियो माभूदत आह--संयतेर्द्रिय इति। संयतानि 
विषयेभ्यो निवतितानि इन्द्रियाणि यस्य सः (एवंभूतो जिज्ञासुः) ज्ञानं लभते। 
“य एवंभूतः श्रद्धावांस्तत्परः संयतेन्द्रियश्च सोऽवश्यं ज्ञानं लभते । प्रणि- 
पातादिस्तु बाह्योऽनैकान्तिकोऽपि भवति मायावित्वादिसंभवाद्‌ न तु तथा 
तच्छूद्धावत्त्वादौ इत्येकान्ततो ज्ञानलव्ध्युपायः ।' इति भाष्यम्‌ । ज्ञानलाभस्य 
फलमाह- ज्ञान लब्ध्वेति । ज्ञानं लब्ध्वा ब्रह्मात्मैक्यसाक्षात्कारं कृत्वा, परां 
मोक्षाख्यां शान्ति सुखमु अचिरेण क्षिप्रमेव अधिगच्छति । 'सम्यग्दशनातु 
क्षिप्रं मोक्षो भवतीति स्वंशास्त्रन्यायप्रसिद्धः सुनिञ्चितोऽर्थः ॥' इति भाष्यम्‌ । 
अत्रानन्दगिरिः--'शास्त्रशब्देन 'तमेव विदित्वा’ ज्ञानादेव तु कैवल्यम्‌’ इत्यादि 
विवक्षितम्‌ । न्यायस्तु ज्ञानादज्ञाननिवृत्तेः रज्ज्वादौ प्रसिद्धत्वाद्‌ आत्मज्ञाना- 
दपि निरपेक्षाद्‌ -अज्ञानतत्कार्यप्रक्षयलक्षणो मोक्षः स्यादित्येवंलक्षणः ॥' 
इत्याह ॥३९॥। 

अवतरणम्‌ यथोक्तसाधनवान्‌. उपदेशम्‌ अपेक्ष्य अचिरेण ब्रह्म साक्षा- 


त्करोति । साक्षात्क्ृतत्रह्मत्वे अचिरेणैव मोक्षं प्राप्नोतीत्येतसिमिन्न्थे सर्व- 


शास्त्रन्यायप्रसिद्धे सुनिर्चिते संशयो न कर्तव्यः। पापिष्ठो हि संशयः। 

कथम्‌ ? इत्यत आह-अज्ञेति । 
'व्याइ्या-अज्ञश्र-अज्ञोऽनात्मज्ञः, स च । अश्रहृधानश्च--गुरुवेदान्त- 

वाक्यार्थे 'इदमु एवं न भवत्येव’ इति विपर्ययरूपा नास्तिक्यबुद्विरश्रद्धा, 


तद्वान्‌ अश्रद्दधानः स च। संशयात्मा ( च ), अत्रापि चकारोऽध्याहार्यः 

योगसंन्यस्तकर्माणं ज्ञानसंछिन्नसंशयम्‌ । 
आत्मवन्तं न कर्माणि निबध्नन्ति धनञङजय ॥४१॥ 


सामर्थ्यातु । भाष्ये तथा पाठात्‌ । 'इदमु एवं भवति न वा” इति सर्वत्र संशया- 
क्रान्तचित्तः संशयात्मा । संशयः सार्वकालिकतया आत्मा आत्मेव यस्य सः 
इति व्युत्पत्तेः! स च । विनश्यति। चकारेण अनुकर्षणात्‌ प्रत्येकं संबन्धः । 
अज्ञश्च विनश्यति, अश्रद्धानश्र विनश्यति संशयात्मा च विनश्यतीति । विन- 
श्यति पुरुषार्थाद्‌ भ्रष्टो भवति । “अज्ञाऽश्रहृ्धानौ यद्यपि विनश्यतस्तथापि न 
तथा यथा संशयात्मा । संशयात्मा तु पापिष्ठः स्वेषाम्‌ कथम्‌ ? नायं साधार- 
णोऽपि लोकोऽस्ति तथा न परो लोको न सुखं तत्रापि संशयोपपत्तेः संशयात्मनः 
संशयचित्तस्य । तस्मात्‌ संशयो न कतँव्यः ।” इति भाष्यम्‌ । अज्ञस्य अश्रद्द्धा- 
नस्य च परो लोको नास्ति, मनुष्यलो के भोजनादिसुखं तु वर्तेते एव । संशयात्मा 
तु सवत्र संशयध्रवृत्ते लोक्रसाधन-परलो कसाधन सुखसाधनकर्मणि अधवृत्तेस्त्रि- 
तयहीनत्वेन सर्वेषां पापिष्ठोऽस्तीत्यतः संशथात्मता न युक्तेति भावः ॥४ ॥ 
अवतरणम्‌ --यद्यपि संशयः सर्वानर्थहेतुरिति सर्वत्र न कर्तव्यों भवति 
तथापि निवर्तकाऽभावे उत्थापकसत्त्वे च स्थाणुर्वा पुरुषो वेत्यादिः संशयः 
क्वचिद्‌ असंशयशीलस्यापि भवत्येव । अत्रापि अध्यात्मविषये अज्ञात 
उत्थापितः संशयो निवर्तका$भावे कथं निवर्तेत ? इत्याशङ्कां समादधदेव 
सकलाध्यायविस्फारितमर्थ संक्षिप्याह -योगेति । 
व्याख्या--'पाठक्रमादर्थक्रमस्य बलीयस्त्वादु आदौ द्वितीयं पादं 
व्याचक्षीतेःत्यानन्दगिरिः। ज्ञानसंछिन्नसंशयम्‌ ज्ञानेन आत्मेश्वरैकत्वदशैन- 
लक्षणेन संछिन्नाः संशयाः -आत्मा देहाद्यभिन्नो देहादिभिन्नोवा ? देहादि- 
भिन्लोऽपि अविभु विभुर्वा ? विभुरपि कर्ता अकर्ता वा ? अकर्ताऽपि भोक्ता 
अभोक्ता वा ? अभोक्ताऽपि एकोऽनेको वा ? एकोऽपि सगुणो निर्गुणो वा ? 
(सविशेषो निर्विशेषो वा ?) निविशेषज्ञानात्‌ कर्मसमुख्चिताद्‌ मोक्षः केव- 
काढा ? केत्रलज्ञाननित्रत्यंः प्रपञ्च: सत्यो मिथ्याभ्रूतो वा, ज्ञानमपि परोक्षं 
मुक्तिजनकम्‌ अपरोक्षं वा ? आत्मा ब्रह्म व तदन्यो वा ?--इत्येवमादयो यस्य 
स ज्ञानसंछिन्नसंशयः, तम्‌ । संसयरहितस्याऽपि कर्माणि अनर्थहेतवो भवन्ती- 
त्याशङ्क्याह्‌--योगेति । अत्रानन्दगिरिः “तच्च परमार्थदर्शनम्‌ वेधसंन्यासपक्षे 
परोक्षम्‌ । फलसंन्यास पक्षे तु अपरोक्षम्‌ इति विवेक:।” इत्याह । योगसंन्यस्त- 
कर्माणम्‌ योगेन परमार्थदशनलक्षणेत संन्यस्तानि कर्माणि येन परमार्थदशिना 
धर्माऽधर्माख्यानि तम्‌ । विषयपरवशस्य पुंसः परमार्थदशैनयोगस्याऽयोगात्कथं 


“= 

तस्मादज्ञानसंभूतं हृत्स्थं ज्ञानासिनात्मनः । 
छित्वेनं संशयं योगमातिष्ठोत्तिष्ठ भारत ॥४२॥ 


ॐ तत्सदिति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुँनसंवादे ज्ञानक्मसंन्यासयोगो नाम चतुर्थोऽध्यायः ॥४॥ 


St र. 
योगसंन्यस्तकर्मत्वम्‌ इत्याशङ्क्याह-आत्मवन्तमिति। आत्मवन्तम्‌ अप्रमत्तम्‌ । 


कर्माणि गुणचेष्टाहपेण दुष्टानि लोकसंग्राहकानि वा शरीरस्थितिमात्रार्थानि 
वा अतीतातेकजन्मसंचितानि वा ज्ञानोदयात्प्रागतीतानि वा ज्ञानसहभावीनि वा 
इत्येवमादींनि कर्माणि न निबध्नन्ति, न अनिष्टेष्टमिश्चरूपं फलम्‌ आरभन्ते । 
हे धनञ्जय । श्रुतियुक्तिप्रयुक्तम्‌ आत्मेस्व रैकत्वज्ञानं संशयनिवतैकं भवति । 
परमार्थदर्शनतः सर्वसंशयोच्छेदे तदुच्छेदकज्ञानमाहात्म्यादेव कर्मणां च निवृत्तौ 
अप्रमत्तस्य प्रातिभासिकानि कर्माणि बन्धहेतवो न भवन्तीति भावः ॥४१॥ 
अवतरणम्‌ सम्प्रति एतदध्यायार्थमुपसंहरति-तस्मादिति । 
व्याख्या-तस्माद्‌- यस्मात्क्म॑योगानुष्ठानाद्‌ अशुद्धक्षयहेतुकज्ञान- 
संछिन्नसंशयो न निवध्यते कर्मभिर्ज्ञानाग्निदग्धकर्मत्वादेव । यस्माच्च ज्ञान- 
कर्माऽनुष्ठानविषये संशयवान्‌ विनश्यति-तस्मात्‌ । अज्ञानसंभूतम्‌ अज्ञानाद्‌ 
अविवेकादु जातम्‌ हृत्स्थम्‌ हृदि बुद्धौ स्थितम्‌ (नत्वात्मनिष्ठम्‌) आत्मनः आत्म- 
विषयकम्‌, एनम्‌ स्वविनाशहेतुभूतम्‌ संशयम्‌, ज्ञानासिना शोकमोहादिदोष- 
हरं सम्यग्दशेनरूपं ज्ञानमेव असिः खड्गस्तेन छित्वा नाशयित्वा योगम्‌ 
सम्यग्दर्शनोपायं कर्मानुष्ठानम्‌, आतिष्ठ कुरु । उत्तिष्ठ (इदादौं युद्धाय) भार- 
तेति ॥ हे भारतेति संबोधयन्‌ क्षत्त्रियस्य युद्धकरणं स्वधर्म इति स्मारितवान्‌। 
छित्वा "5" तादुशेन प्रापणीयेन अपरोक्षेण ज्ञानेन सर्वांशतच्छेत्तुम्‌ अधुना कर्म- 
योगानुष्ठानविषये अंशतो जायमानं संशयं छित्वा अपरोक्षपरमार्थद्शनो- 
पायमु कर्मेयोगमु कर्मानुष्ठानं कुरु इत्यर्थः । तदनेनाध्यायेन योगस्य क्कत्त्रि- 
मत्वं भगवतोऽनीर्वरत्वं च निराकृत्य कर्मादौ अकर्मादिदर्शंनाद्‌ आत्मनः 
सम्यग्दर्शनात्‌ प्रणिपातादिवहिरङ्गसाधनेन श्रद्धायन्तरङ्गसाधनेन उद्भूताद्‌ 
अशेषानर्थनिवृत्त्या ब्रह्मभावम्‌ अभिदधता सर्वयज्ञेषु श्रेष्ठे तस्मिन्‌ असंशया- 
नस्य अधिकारात्‌ संशयं हित्वा उत्तमाधिकारिणो ज्ञाननिष्ठाऽन्यस्य कर्म 
निष्ठेति स्थापितम्‌ । रागवैराग्यभेदाभ्यां कर्मज्ञानमयी द्विधा । निष्ठोक्ता येन 
भक्तेभ्यः श्रेयसे नौमि तं हरिम्‌ ॥४२॥ 
इति श्रीमद्‌भगवद्गीतासूपनिपत्सु वंशीव्याख्यायां बंशीधरभिश्रक्कतायां ज्ञाक्ुर- 
भाष्यानुसारिण्यां चतुर्थोऽध्यायः श्रीकृष्णाप॑णमस्तु । 


॥ अथ वंशीव्याख्यायां पञ्चमोऽध्यायः !! 


अवतरणम्‌ -अतीते चतुर्थ 'कर्मण्यकर्म यः पश्येत्‌' इत्यारभ्य कर्मण्य- 
कमँदशैनमुक्त्वा 'स युक्तः कृत्स्नकर्मकृत्‌’ इति तत्प्रशंसा प्रसारिता । 'ज्ञानाग्नि- 
दग्धकर्माणम्‌' इति ज्ञानफलभूतं संन्यासं विवक्षन्‌ विविदिषोः साधनरूपमपि 
संन्यासँ भगवान्‌ विवक्षितवान्‌ । विविदिषु: संजातविविदिष इत्यर्थः । गुद्ध- 
बुद्धिरिति यावत्‌ । “विविदिषन्ति यज्ञेन दानेन तपसा5नाशकेन?” इति श्रुतौ 
यज्ञादिना विविदिषां जनयन्ति इत्यर्थः । तत्रापि सामान्यतः विविदिषायाः 
पुर्वतः सत्त्वेऽपि उत्कटविविदिषां कार्यक़रणक्षमां जतयन्तीत्यर्थः कार्यः । 
“निराशीर्यंतचित्तात्मा' इत्यारम्य 'शारीरं केवलं कर्म कुर्वन्‌’ इत्यपि द्विविधं 
संन्यासं सूचितवान्‌ । 'यदूच्छालाभसंतुष्टः' इत्यादावपि संन्यासः सूचितस्तद्धर्म- 
फलायोपदेशात्‌ । ब्रह्मार्पणं ब्रह्महविः' इति ज्ञानस्य यज्ञत्वसम्पादनपुर्वकें 
प्रशंसावचनादपि कर्मसंन्यासो दर्शितो ज्ञाननिष्ठस्य । 'कर्मेजान्‌ विद्धि तान्‌ 
सर्वान्‌’ इति वचनादपि विविदिषोः सर्वक्रमेसंन्यासेऽधिकारो दशितः । 'सर्व- 
कर्माखिलं पार्थ ज्ञाने परिसमाप्यते’ इत्यपि जिज्ञासोः सर्वेकर्मसन्यासेऽधिकारः 
सूचितः । ज्ञानाग्निः सर्वकर्माणि’ इत्यपि ज्ञानाथिनः सँन्यसिऽविकारो दशितः। 
'योग-संन्यस्तकर्माणम्‌' इत्यनेनापि द्विविधः संन्यासो भगवतोक्तः । तत्र भग- 
वता कमंसंन्यासस्य कतंव्यत्वेन विर्वाक्षतत्वात्प्राधान्यमस्ति । अन्तरेण च 
कर्तारं संन्यासस्य कर्तव्यत्वाऽसँभवाद, अर्थापत्तिन्यायेन पक्षे शुद्धबुद्धिः पक्षे च 
अशुद्धबुद्धिरपि कर्ता प्राप्तोऽनुद्यते एत्र । न पुनः शुद्धबुद्धिकर्तृकत्वमेव 
संन्यासस्येति विवक्ष्यते । विवक्षाद्वये कर्त्रेन्तरपर्युदासः संन्यासविधिइचेति 
अर्थभेदे वाक्यभेदप्रसङ्गात्‌ । सामान्यवैराग्यमात्रेण अपि अशुद्धबुद्धेरपि 
संन्यासविधेरदेशनाच्च । तथा 'छित्वैनं संशयं योगमातिष्ठ' इत्यनेन 
वचनेन कर्मानुष्ठानलक्षणं योगं प्रोक्तवान्‌ । तयोरुभयोश्च कर्मानुष्ठातकर्म- 
संन्यासयोः स्थितिगतिवत्परस्परविरोधादेकेन पुरुषेण सह कर्तुमशक्यत्वात्‌ 
कालभेदेन च अनुष्ठानत्रिधानाऽभावा द्‌ अर्थादेतयो रन्यतरस्य कतंव्यताप्राप्तौ 
सत्यां यत्प्रशस्यतरम्‌ एतयोः कर्मानुष्ठानकमंसंन्यासयोस्तत्कतंव्यं नेतरदु 
इत्येवम्‌ मन्वानः प्रशस्यतरबुभुत्सया--भगवन्तं ` सववज्ञ प्रति--अजुंन 
उवाच । 

अर्जुन उवाच-- 
संन्यासं कर्मणां कृष्ण पुनर्योगं च शंससि । 
यच्छूय एतयोरेकं तन्मे ब्रूहि सुनिश्चितम्‌ ॥१॥ 
श्रीभगवान्‌ उवाच 
संन्यासः कमंयोगश्च निःश्रेयसकरावुभो । 
तयोस्तु कमंसंन्यासात्‌ कर्मयोगो विशिष्यते ॥२॥ 


व्याख्या- है कृष्ण सच्चिदानन्द सर्वज्ञ, कर्मणां शास्त्रीयाणास्‌ अनु- 
ष्ठानविरोेषाणाम्‌ संन्यासं परित्यागं शंससि कथयसि । कर्मण्यकर्म इत्यादिना । 
पुनर्योगं तेषामेव अनुष्ठानं च अवश्यक तँव्यं शंससि --छित्वैनमित्यादिना । 
अतो मे कतरच्छे य इति संशयः । कि कर्मानुष्ठानं श्रेयः ? किवा तद्धानम्‌ 
इति ? प्रशस्यतरं च अनुष्ठेयस्‌ अतश्च यच्छ यः प्रशस्यतरमेतयोः कमंसंन्यास- 
कर्मानुष्ठानयो येदनुष्ठात्‌ श्रेयोश्वाप्तिमंम स्यात्‌ इति मन्यसे तदेकम्‌ अन्यतरत्‌ 
सहैकपुरुषानुष्ठेयत्वाऽसंभवान्मे ब्रूहि सुनिश्चितम्‌ अभिप्रेतं तवेति 11१1 

अवतरणम्‌-एवं प्रश्ने प्रवृत्ते तन्निर्णयाय कर्मयोगस्य सौकर्यम्‌ अभि- 
प्रेत्य प्रशस्यतरत्वमभिधित्सुः- श्रीभगवान्‌ उवाच । 

व्याख्या--संन्यास: कर्मणां परित्यागः । कर्मयोगइच कर्मणाम्‌ अनुष्ठानं 
च। उभौ तौ द्वावपि, (यद्यपि) निःश्रेयसकरौ निःश्रेयसं मोक्षं कुर्वति अशुद्ध- 
बुद्धेश्चित्तशुद्धिद्वा रा ज्ञानोत्पत्तिहेतुत्वातु (तथापि) तयोस्तु निःश्रेयसहेत्वोः कमे- 
संन्यासात्‌ केवलात्‌ कर्मयोगो विशिष्यते । ज्ञानसहायस्य कमंसंत्यासस्य कर्म्‌- 
योगाऽपेक्षया विशिष्टत्वविविक्षया केवलादिति कर्मसंन्यासस्य विशेषणं कृतं 
भाष्ये । केवलात्‌ ज्ञानरहितादित्यर्थेः । तत्र अयं भावः-अत्र भाष्ये उक्तम्‌ 
“आत्मतत्त्वविद: सम्यग्दर्शनविरुद्धो मिथ्याऽज्ञानहेतुकः कर्मयोगः स्वप्नेऽपि न 
संभावयितुं शक्यते यस्मात्तस्माद्‌, अनात्मवित्कतृकयोरेव संन्यासकर्म॑योगयो- 
निंःश्रेयसकरत्ववचनं तदीयाच्च कर्मसंन्यासात्‌ पूर्वोक्तात्मवित्कतुकसबंकर्म- 
संन्यासविलक्षणातु सत्येव कतूँत्वविज्ञाने क्मैकदेशविषयाद्‌ यमनियमादिसहि- 
तत्वेन च दुरनुष्ठेयात्‌ सुकरत्वेन च कर्मयोगस्य विशिष्टत्बाऽभिधानम्‌ । इत्येवं 
प्रतिवचनवाक्यार्थनिरूपणेनाऽपि पूर्वोक्तः प्रष्टु रभिप्रायो निश्चीयते।” इत्युक्तम्‌ । 
अत्रानन्दगिरिः-“ननु कर्मयोगेन शुद्धबुद्धेः संन्यासो जायमानस्तस्मा दुत्क्ृष्यते । 
कथं तस्मात्कर्मयोगस्य उत्क्ष्टत्ववाचो यु्तिर्यृक्ता ? इति । तत्राह-पूर्वोक्तेति । 

वेलक्षण्यमेव स्पष्टयति सत्येवेति । स्वाश्रमविहितश्रवणादौ कर्तृत्वविज्ञाने 
सत्येव पूर्वाश्नमोपात्तकमँकदेशविषयसंन्यासात्‌ कर्मयोगस्य श्रेयस्त्ववचनं 
'नैतादुशं ब्राह्मणस्यास्तिवित्तम्‌? इत्यादिस्मृतिवि रुद्धम्‌ इत्याशङक्याह-यमनि- 
यभादीति। आनृशंस्यं क्षमा सत्यम्‌ अहिसा दम आर्जेवम्‌। प्रीतिः प्रसादो माधुर्यम्‌ 
अक्रोधश्च यमा दश ॥ दानमिज्या तपो ध्यानं स्वाध्यायोपस्थनिग्रही । ब्रतोप- 
वासौ मौनं च स्नानं च नियमा दश ॥ इत्युकतैयैम नियमै रन्यैश्चाश्रमधमैविशि- 
ष्टत्वेन अनुष्ठातुमु अशक्यत्वात्‌ उक्तसंन्या पात्‌ कर्मयोगस्य विशिष्टत्वो क्तिर्युक्ते- 
त्यर्थः । न हि कर्चिदितिन्यायेन कर्मयोगस्य इतरापेक्षया सुकरत्वाच्च तस्य 
विशिष्टत्ववचनं डिलष्टम्‌ इत्याह-सुकरत्वेनचेति । प्रतिवचनवाक्यार्थालोचनात्‌ 
सिद्धमर्थमुपसंहरति-इत्येवमिति ।” इत्याह । पूर्वोक्तः प्रष्टुरभिप्रायो निश्‍ची- 
यते' इति भष्ये पुर्वोक्तगदेन प्रथमश्छो काऽवतरणेऽस्मिन्‌ अध्यायेऽस्माभिः 
प्रष्टुराशयः प्रकटीकृतः स ज्ञातव्यः । ततः पूर्वमा! भाष्ये प्रपञ्चितम्‌-- 
“अत्रोच्यते--आत्मविदो निवृत्तमिथ्याऽज्ञानत्वाद्‌ विपर्ययज्ञानमूलस्य कर्मयो- 
गस्य असंभवः स्यात्‌ । जन्मादिसर्व विक्रिया रहितत्वेन निष्क्रियम्‌ आत्मानम्‌ 
आत्मत्वेन यो वेत्ति तस्यात्मविदः सम्यग्दर्शनाद्‌ अपास्तमिथ्याऽज्ञानस्य 
निष्क्रियात्मस्वरुपावस्थानलक्षणसर्वकर्मसंन्यासमुक्त्वा तदुविपरीतस्य मिथ्या- 
ज्ञानमूळककर्तृंत्वाऽभिमानपुरःसरस्य॒सक्रियात्मस्वरूपाऽवस्थानलक्षणस्य कर्म- 
योगस्येहशास्त्रे तत्रतत्रात्मस्वरूपनिरूपणप्रदेशेषु सम्यगृ-ज्ञानमिथ्याज्ञान- 
तत्कार्यविरोधादभावः प्रतिपाद्यते यस्मात्तस्मादात्मविदो निवृत्त मिथ्याज्ञानस्य 
विपर्ययज्ञानमूलः कर्मयोगो न संभवतीति युक्तमुक्तं स्यात्‌ ।' इति। 
एतस्यानन्तरं भाष्ये “केषु केषु पुनरात्मस्वरूपनिरूपणप्रदेशेषु आत्मविदः 
कर्माभावः प्रतिपाद्यते इति ? अत्रोच्यते-'अविनाशि तु तद्विद्धि' इति 
प्रकृत्य 'य एनं वेत्ति हन्तारम्‌’ 'वेदाऽविनाशिनं नित्यम्‌ः इत्यादौ तत्र तत्र 
आत्मविदः कर्माऽभाव उच्यते ।” इत्युक्तम्‌ । एतत्परतश्चोक्तं भाष्ये - सम्यग्‌ 
ज्ञान मिथ्याज्ञानतत्कार्यवि रोधातु--ज्ञानयोगेन सांख्यानाम्‌’ इत्यनेन सांख्यानाम्‌ 
आत्मतत्त्वविदाम्‌ अनात्मवित्कतूँककर्मयोगनिष्ठातो निङ्गियात्मस्वरूपावस्थान- 
लक्षणाया ज्ञानयोगनिष्ठायाः पृथक्करणात्‌ कृतकृत्यत्वेन आत्मविदः प्रयोज 
नान्तराऽभावात्‌ 'तस्य कार्यं न विद्यते इति कतँव्यान्तराऽभाववचनाच्च न 
कर्मणामनारभ्मात्‌' “संन्यासस्तु महाबाहो दुःखमाप्तुमयोगतः ।' इत्यादिवचना- 
च्च आत्मज्ञानाङ्गत्वेन कर्मयोगस्य विधानात्‌ 'योगारूढस्य तस्यव शमः 
कारणमूच्यते' इत्यनेन चोत्पन्नसम्यग्दशनस्य कर्मयौगाऽभाववचनात्‌ जशञारोरं 

ज्ञेयः स नित्यसंन्यासी, यो न द्द्रेष्टि न काङ्क्षति। 
निद्वेन्द्री हि महाबाहो सुखं बन्धात्‌ प्रमुच्यते ॥३॥ 


केवलं कर्म? इति च शरीरस्थितिकारणातिरिक्तस्य कर्मणो निवारणात्‌ 'नैव 
किञ्चित्करोमीति युक्तो मन्येत तत्त्ववित्त्‌” इत्यनेन च शरीरस्थितिमात्र- 
प्रयुक्तेष्वपि दर्शेनश्रवणादिकर्मसु आत्मयाथात्म्यविदः करोमीतिप्रत्ययस्य समा- 
हितचेतस्तया सदाऽकरतंव्यत्वोपदेशाद्‌ आत्मतत्त्वविदः सम्यग्दर्शनविरुद्धो- 
मिथ्याज्ञानहेतुकः कर्मयोग: स्वप्नेऽपि न संभावयितुं शक्यते ।” इति । तस्मात्‌ 
“तयोस्तु कर्म॑संन्यासात्कर्मयौगो विशिष्यते’ इत्यत्र केवलात्‌ 'ज्ञानरहितात्‌' 
कर्मसंन्यासादित्यर्थः कार्यं एव सामर्थ्यादित्यलम्‌ । ज्ञानरहितादित्यत्र ज्ञानं 
शुद्धबुद्धित्वमपीत्यलम्‌ । अत एव संन्यासस्य द्वैविध्यम्‌ विविदिषुसंन्यासो । 
विद्वतुसंन्यासश्चेति ॥२॥ 

अवतरणम्‌-ननु कर्मे हि बन्धकारणमिति प्रसिद्धम्‌ । तत्कथं निःश्रेव- 
सकर स्यात्‌ ? कथं वा कर्मेत्यागात्‌ कर्मानुष्ठानं विशिष्येत? अतआह-- 
ज्ञेय इति । 

व्याख्या-स कर्मयोगी, नित्य संन्यासी, इति ज्ञेयः ज्ञातव्यः । नित्यं 
सवेदा, अकर्त्रात्मविज्ञानात्‌ प्रागपि, संन्यासी इति मुख्यसंन्यासिसादृश्या- 
दित्यर्थः । यो न द्वेष्टि दुःखं दुःखसाधनं च । न काङ्क्षति सुखं सुखसाधनं 
च। एवंविधः कर्मणि वर्तमानोऽपि नित्यसंन्यासीति ज्ञेय इत्यर्थः । अतो 
नित्यसंन्यासित्वातु तस्य कर्मं न बन्धकमिति भावः । हि यस्मात्‌ कारणात्‌, 
हे महाबाहो, नि्ईन्द्रो रागद्वेषादिइ्न्द्वासिर्गतः, बन्धात्‌ संसारलक्षणात्‌ सुखम्‌ 
अनायासेन प्रमुच्यते प्रमुक्तो भवति । सत्वशुद्धिद्वारा ज्ञानप्राप्तेरिति शेषः । 
यो रागद्वेषौ न करोति स सर्वदा अकर्त्रात्मविज्ञानात्प्रागपि सादुश्यातु संन्या- 
सीति मन्तव्यः । यथा आत्मविदं मुख्यसंन्यासिनं कर्माणि न निबध्नन्ति, 
तेषां कर्माणि ज्ञानाग्निना दह्यन्ते, तथव अनभिसंहितफलानि नित्यनै मित्तिक- 
कर्माण अनुष्ठीयमानानि कर्मयोगिनमपि न निबध्नन्ति । कर्मयोगद्वारा 
समभ्याचतस्येश्वरस्य प्रसादेन निवर्तयन्ति च कर्मयोगिनः सर्वाणि दुरितानि । 
ततश्च वेदान्तवाक्यवचारादिना आत्मसाक्षात्कारं प्राप्य अनायासेनैव कर्म- 
योगी मुच्यते। आत्मज्ञानरहित आत्मज्ञानयोग्यतारूपतीब्रवैराग्यरहितरच 
गौणसंन्यासी तु यमनियमाद्नुष्ठानसापेक्षतया बहुक्लेशेन साक्षात्कारं प्राप्य 
प्रमुच्यते इति भावः ।।३॥ 

सांख्ययोगो पृथग्बालाः प्रवदन्ति न पण्डिताः । 
एकमप्यास्थितः सम्यग्‌ डभयोविन्दते फलम्‌ ॥४॥ 


अवतरणम्‌-मुख्यसंन्यासेन आत्मज्ञानसहक्कतेन निःश्रेयसं प्राप्यते 
इति निविवादम्‌ । किन्तु मुख्यसंन्यास-कर्मयोगयो ज्ञानयोगेन सांख्यानां कमं- 
योगेन योगिताम्‌' इत्युक्तदिशा विभिन्नपुरुषानुष्ठेयत्वात्‌ विरुद्धयोः फलेऽपि 
विरोधो युक्तः । कथं कर्मयोगस्य निःश्रेयसकरत्वम्‌ ? इत्यत आह--सांरुयेति। 

व्याख्या--वालाः शास्त्रार्थविवेकशून्याः सांख्ययोगौ, सांख्यम्‌ ज्ञान- 
संयुक्तः संन्यासः, योगः ज्ञानोपायभूतं समवुद्धित्वादियुक्तं कर्मे, कर्मयोग इति 
यावत्‌ । तौ सांख्ययोगौ, पृथग विरुद्धभिन्नकफलो प्रवदन्ति । पण्डिताः शास्त्रार्थ- 
विवेककुशलाः सांख्ययोगौ पृथग्‌ न प्रवदन्ति। पण्डितास्तु उभयोरेकमेव 
अविरुद्धं फलं मोक्षाख्यं प्रवदन्तीति भाव: । कथम्‌ ? इत्यत आह-एकमपीति । 
सांख्ययोगयोमँध्ये एकम्‌-अपि यथाधिका रंडसांख्यं वा योगं वा आस्थितः सम्यग्‌ 
अनुष्ठितवान्‌ इत्यर्थः । उभयोः फलं विन्दते लभते । उभयोस्तदेव हि निःश्रेयसं 
फलमु । अतो न फले विरोधोऽस्ति इति भावः। एकमप्यास्थितः-अतेदं द्रष्टव्यम्‌- 
यथा मधुसूदनीये-'यत्सांख्यैः प्राप्यते स्थानम्‌’ इति वक्ष्यमाणे पञ्चमपः्चमे 
₹लोके--“'अयं भावः-येषां संन्यासपूविका ज्ञाननिष्ठा दृश्यते तेषां तयैव 
लिङ्गेन प्राग्जन्मसु भगवदपितकर्म निष्ठाऽनुमीयते, कारणमन्तरेण कार्योत्पत्त्य- 
योगात्‌ । तदुक्तम्‌--'यान्यतोऽन्यानि जन्मानि तेषु नूनं कृतं भवेत्‌ । यत्कृत्यं 
पुरुषेणेह नाऽन्यथा ब्रह्मणि स्थितिः ॥' इति । एवं येषां भगवदर्पितकर्म निष्ठा 
दृश्यते तेषां तयैव लिङ्गेन भाविनी संन्यासपुर्वेकज्ञाननिप्ठाऽनुमीयते सामग्र्याः 
कार्याऽव्यभिचारित्वातु । तस्मादज्ञेन मुमुक्षुणाऽन्तःकरणशुद्धये प्रथमं कर्म- 
योगोऽनुष्ठेयो न तु संन्यासः । स तु वैराग्यतीव्रतायां स्वयमेव भविष्यतीति ।” 
इत्युक्तम्‌ । तथा यथाधिकारम्‌ एकस्मिन्क्राले एकमेव संन्यासं वा योगं वाऽनु- 
तिष्ठेत्‌। कालभेदे तु पर्यायेण मोक्षं प्रति द्वयोरेवाऽनुष्ठानं कर्तव्यं भवतीति । 
एकमित्यस्याऽभिप्रायः ॥ अपि शब्दाद्‌ पूर्वं यदि क्वयं-योगं ततः सांख्यम्‌ इति 
क्रमेण हेतुहेतुमद्भावात्‌ कालभेदेन आस्थितस्तहि उभयोः फलं विन्दते इति किमु- 
वक्तव्यमित्यर्थः । एकदा हयन्तु आस्थातुं न शक्यते विरुद्धत्वादिति भावः ॥ 
“नन संन्यासकर्मयोगशान्दाभ्यां प्रस्तुत्य सांख्ययोगयोः फलैकत्वं कथमिह 
अप्रकृतं ब्रवीति ? नैष दोषः। यद्यपि अजुँनेन केवलं संन्यासं कर्मयोग*च 
अभिप्रेत्य प्रश्‍न: कृतस्तथापि भगवांस्तु तदपरित्यागेनैव स्वाभिप्रेत विशेषं 


wh 
sar 

यत्सांख्यैः प्राप्यते स्थानं तद्योगैरपि गम्यते । 
एकं सांख्यं च योगं च यः पश्यति स पश्यति ॥५॥ 


तत्र संयोज्य झब्दान्तरवाच्यतया प्रतिवचनं ददौ-सांख्ययोगाविति। तौ 
एव हि संन्यासकर्मयोगौ ज्ञानतदुपायसमबुद्धित्वादिसंयुक्तौ सांख्ययोगाविति 
भगवतो मतस्‌। अतो न अप्रकृतप्रक्रिया।” इति भाष्यम्‌ ॥ अर्थात्‌ 
केवलस्य संन्यासस्य ज्ञानद्वारैव निःश्रेयसकरत्वस्‌ । केवलस्य कर्मेयो- 
गस्य च समबुद्धित्वादिसंयुक्तस्यैव सत्त्वशुद्धिद्वारा निःश्रेयसकरत्वं स्यादिति 
सांख्ययोगयोनिःश्रेयसैकफलकत्वे उक्ते अजुँनाभिप्रेतसंन्यासकर्म॑योगयोरपि 
ज्ञानद्वारा निःश्रेयसरूपैकफलकत्वम्‌ उक्तं भवतीति न अपृष्टाभिधानमित्या- 
शय: ॥ इदमत्र बोध्यम्‌-संत्यासो द्विविधः-विद्वत्कतृँकः, विविदिषु- 
क्तृकश्चेति। विविदिषुकतृंकोऽपि द्विविधःपूर्णबिरक्तक्कतोऽपूर्णंविरक्तक्कत- 
सचेति । तत्र विद्वत्कतुंकस्य संन्यासस्य साक्षादेव मोक्षजनकत्वम्‌ । विविदिषु- 
पुर्णविरक्तक्ृतस्याऽपि अचिरेण ज्ञानप्राप्तिद्वारा जीवन्मुक्तताजनकत्वम्‌ । 
अपूर्णविरक्तविविदिषुक्रतस्य तु बहुक्लेशेन ज्ञानप्राप्तेमुंक्तिजनकत्वम्‌, अस्य 
चित्तशुद्धेरभावात्‌ । एददपूर्णंविरक्तविविदिषुक्रृतसंन्यासापेक्षयैव कर्मयोगस्य- 
विशिष्टत्वाऽभिधानं सौकर्यमपेक्ष्य कृतं भगवतेति ।॥४॥ 

अवतरणम्‌-सांख्ययोगयोरेकस्याऽपि सम्यगनुष्ठानादुभयोः फलं कथं 
विन्दते इति स्पष्टी करोति भगवान्‌--यदिति । 

व्याख्या- सांख्यैज्ञानिष्ठे, संन्यासिभिः, यत्स्थानं मोक्षाख्यं, प्राप्यते, 
तद्‌ योगैरपि योगिभिरपि, ज्ञानप्राप्त्युपायत्वेन ईश्वरे समर्प्ये कर्माणि 
आत्मनः फलम्‌ अनभिसंधाय येऽनुतिष्ठन्ति ते योगिनस्तैरपि, परमार्थज्ञान- 
संन्यासप्राप्तिद्वारेण गम्यते प्राप्यते । अतो यः सांख्यं च योगं च एकम्‌, एक- 
फलकम्‌, पश्यति, स पश्यति, स सम्यक्‌ पश्यतीत्थर्थः । एवश्च अजुंनस्य 
प्रसनाऽनुरूपं ज्ञानरहित-ज्ञानयोग्यतारूपतीव्रवेराग्यरहितसंन्यासाऽपेक्षयैव 
सौकर्येण कर्मयोगस्य विशिष्टत्वाभिधानप्रतिवचनम्‌ । विज्ञानसहितस्तु 
विज्ञानयोग्यतारूपतीव्रवेराग्यसहितश्च संन्यास एव कर्मयोगाद्‌ विशिष्ट इति 


_ स्थितम्‌ । ज्ञेयः स॒ नित्यसंन्यासी'ति गौणसंन्यासित्वविधानात्‌ ‘यत्सांख्यैः 


प्राप्यते स्थानम्‌’ इति यच्छब्दयोगाच्च वहूक्तबहुवक्ष्यमाणग्रन्थाच्च तथैव 
प्रतीतेरित्यळम्‌ ॥५॥ 

संन्यासस्तु महाबाहो दुःखमाप्तुमयोगतः । 
योगयुक्तो सुनिब्रेह्यम न चिरेणाधिगच्छति ॥६॥ 
योगयुक्तो विशुद्धात्मा विजितात्मा जितेन्द्रियः । 
सर्वभृतात्मभूतात्मा कुर्वन्नपि न लिप्यते ॥७॥ 


अवतरणम्‌-एवं तहि योगात्‌ संन्यास एव विशिष्यते । कथं तहि 
इदमुक्तम्‌ तयोस्तु कर्मेसंन्यासात्कर्मयोगो विशिष्यते’ इति? शृणु तत्र 
कारणम्‌ । त्वया पृष्टं केवलं कर्मसंन्यासं कर्मयोगं च अभिप्रेत्य तयो- 
रन्यतरः कः श्रेयान्‌ ? तदनुरूपं प्रतिवचनं मया उक्तं कर्मसंन्यासात्‌ कर्मयोगो 
विशिष्यते इति, ज्ञानम्‌ अनपेक्ष्य । सांख्यम्‌ इति मया ज्ञानापेक्षस्तु संन्यासो- 
ऽभिप्रेतः। परमार्थयोगश्च स एव । यस्तु कर्मयोगो वैदिकः, स तादर्थ्याद्‌ 
योगः संन्यास इति च उपचर्यते । कथं तादर्थ्यम्‌ ? इत्युच्यते-संन्यासस्तु- 
इति । 

व्याख्या- हे महावाहो, संन्यासस्तु पारमार्थिकः, सम्यग्दशंनसहित इति 
यावत्‌ । अयोगतः कर्मयोगं विना आप्तु प्राप्तुम्‌, दुःखम्‌ कठिनः । योगयुक्तः 
वैदिकेन कर्मयोगेन ईइ्वरसमपितरूपेण फलनिरपेक्षेण युक्तः मुनिः “मनना- 
दीञवरस्वरूपस्य मुनिः ।” “ब्रह्म परमात्मज्ञानलक्षणत्वात्‌ प्रकृतः संन्यासो 
ब्रह्म उच्यते । “न्यास इति ब्रह्म ब्रह्म हि पर (ना. उ. १।७८) इति श्रुतेः। 
ब्रह्म परमार्थसंन्यासं परमात्मज्ञाननिष्ठालक्षणम्‌, न चिरेण क्षिप्रमेव अधि- 
गच्छति प्राप्नोति । अतो ज्ञानरहित --ज्ञानयोग्यतारूप-तीब्रवैराग्यरहितकर्म- 
संन्यासाऽपेक्षया क्षिप्रपरमार्थसंन्यासप्रापकत्वात्‌ कर्मयोगस्य श्रेयस्त्वाऽभिधानं 
मया कृतम्‌ इति वाक्यार्थः ॥ अत्र श्रीधरस्वामी “'अतर्चित्तशुद्यै प्राक्‌ कर्म 
योग एव संन्यासादु विशिष्यते” इति पूर्वोक्तं सिद्धम्‌ । तदुक्तं वातिककृद्धिः- 
“प्रमादिनो बहिङ्चित्ताः पिशुनाः कळहोत्सुकाः । संन्यासिनोऽपि दृश्यन्ते देव- 
संदूषिताशयाः॥।' इति ।” इत्युक्तवान्‌ ।॥६॥। 
: . अवतरणम्‌-ननु कर्मयोगयुक्तः कदा जीवन्मुक्तो भवति ? अत- 
आह-योगेति। 
व्याख्या -(यदा पुनरयं पुरुषः सम्यग्दर्शनप्राप्त्युपायेन योगेन युक्तः) 
योगयुक्तः, विशुद्धात्मा विशुद्धान्तःकरणः, विजितात्मा विजितदेहः, जिते- 
न्द्रियः, जितबाह्यकरण: (च सन्‌) सर्वुतात्मभूतात्मा सर्वेषां ब्रह्मादीनां 

नेव किचित्करोम्मीति युक्तो मन्येत तत्त्ववित्‌ । 
पश्यन्‌, श्युण्वन्‌,स्पृशन्‌, जि त्रन्‌, अश्नन्‌, गच्छन्‌, स्वपन्‌, श्वसन्‌।॥८॥। 
प्रलपन्‌ विसृजन्‌, गृहन उन्मिषन्‌ निमिषन्नपि। 
इन्द्रियाणीन्द्रियार्थषु वर्तन्त इति धारयन्‌ ॥९॥ 


स्तम्बपर्येन्तानां भूतानाम्‌ आत्मभूत आत्मा प्रत्यक्‌ चेतनो यस्य सः, सम्यग्दर्शी 
इत्यर्थ: । (भवति, तदा स तत्र एवं वर्तमानो छोकसंग्रहाय कर्म) कुर्वन्‌ अपि, 
न लिप्यते, न कर्मभिर्बध्यते इत्यर्थः । तदा जीवन्मुक्तो भवतीत्यभिप्रायः ॥।७॥ 


अवतरणम्‌ - न चासौ सम्यग्दर्शी परमार्थतः किच्चित्करोति । अत- 
उच्यते- नैवेति । 

व्याख्या-तत्त्वतिदु आत्मनो याथात्भ्यं तत्त्वम्‌, तद्‌ वेत्तीनि तत्त्ववित 
परमार्थदर्शी, युक्तः सन्‌ समाहितः सन्‌, पश्यन्‌, शुण्वन्‌, स्पृशन्‌, जिघ्यन्‌, 
अश्नन्‌, गच्छन्‌, स्वपन्‌, वसन्‌, प्रलपन्‌, विसृजन्‌, गृहणन्‌, उन्मिषन्‌ निमिषन्‌ 
अपि । अपेः सर्वत्र संबन्धः। शरीरस्थितिमात्रप्रयुक्तानि दर्शनादिकर्माणि 
कुर्वन्‌, अपि, इन्द्रियाणि प्राणादेरपि अस्योपलक्षणार्थतया इन्द्रियादीनि चक्षुरा- 
दीनि (एव) इन्द्रियार्थेषु स्वस्वविषयेषु वर्तन्ते । नत्वहम्‌ आत्मा, इति धारयन्‌ 
इत्यवधारयन्‌ 'अहं नैव किञ्चित्‌ करोमि’ इति मन्येत चिन्तयेत्‌ । तत्र दर्शैन- 
श्रवणस्पर्शनघ्राणाशनानि चक्षुःश्रोत्रत्वरघ्राणरसनानां पञ्चानां ज्ञानेन्द्रियाणां 
व्यापाराः । गतिः पादयोः, प्रलापो वाचः, विसर्गः पायूपस्थयोः, ग्रहणं हस्त- 
योरिति पश्चकर्मेन्द्रियव्यापाराः । इवास: प्राणस्य। श्‍वसन इति प्राणादि 
वायुपश्चकव्यापारोपलक्षणम्‌ । उन्मेषनिमेषणे कूर्माख्यप्राणस्य । इदञ्च 
नागादिवायुपच्चकव्यापाराणामुपलक्षणम्‌ । स्वपन्‌ इति बुद्धे्व्यापारः। इदञ- 
चोपलक्षणम्‌ अन्तःकरणचतुष्टयस्य व्यापाराणाम्‌ । क्रमस्तु मूळे अविवक्षितः । 
एवञ्च असौ आत्मभूतस्तत्त्ववितु परमार्थतः किञ्चित्‌ नैव करोति। अतो नैव 
किञ्चित्‌ करोमि’ इति युक्तं तस्य चिन्तनम्‌ । अत्र भाष्ये-“यस्यैवं तत्त्वविदः 
सर्वेकार्यंकरणचेष्टासु कमँसु अकमँव पश्यतः सम्यग्दरिनः (नैव किङ्चत्करो- 
मीतिचिन्तनम्‌) तस्य सर्वकर्मसंन्यास एवाधिकारः कर्मणोऽभावदर्शंनात्‌। न हि 
मृगतृष्णिकायाम्‌ उदकबुद्धया पानाय प्रवृत्त उदकाऽभावज्ञाने (जाते) अपि 
तत्रैव पानप्रयोजनाय प्रवर्तंते इत्युक्तम्‌ 15-९॥ 

ब्रह्मण्याधाय कर्माणि सङ्गं त्यक्त्वा करोति य: । 
लिप्यते न स पापेन पद्सपत्रमिवाम्भसा ॥१०॥ 
कायेन सनसा बुद्धया केवलेरिन्द्रियेरपि । 
योगिनः कमे कुर्वन्ति सद्ध त्यक्त्वाऽऽत्मशुद्धये ॥११॥ 
युक्तः कर्मफलं त्यक्त्वा शान्तिमाप्नोति नैष्ठिकीम्‌ । 
अयुक्तः कामकारेण फले सक्तो निबध्यते ॥१२॥ 


अवतरणम्‌-ननु यस्य 'करोमी'त्यभिमानोऽस्ति, अविशुद्धचित्तत्वेन 
तत्त्वज्ञानस्याऽप्राप्तेः । संन्यासोऽपि नास्ति, किन्तु कर्मणि प्रवृत्तस्तस्य कि 
कर्मेलेपो दुर्वारः ? अत आह - ब्रह्मेति । 

व्याख्या-यः कर्मयोगी अतत्त्ववित्‌ कर्माणि शास्त्रविहितानि ब्रह्मणि 
ईश्वरे आधाय “ईश्वरार्थं करोमि भृत्यइव स्वाम्यर्थंम्‌’ इत्येवं निक्षिप्य सङ्गं 
मोक्षेऽपि फले प्रीति त्यक्त्वा करोति, स सोऽपि पापेन वन्धनेन, मुमुक्षुं प्रति 
पुण्यस्याऽपि बन्धकत्वात्‌ अम्भसा जलेन पद्मपत्रमिव, न लिप्यते. न 
संबध्यते ।।१०॥। 

अवतरणम्‌--ननु यो हि अतत्वविद्‌ ब्रह्मण्याधाय सङ्गं त्यक्त्वा कर्मे 
करोति, तस्य कर्मणः कि फलं स्यात्‌ ? अत आह- कायेति। 

व्याख्या--(केवलं सत्त्वशुद्धिमात्रफलमेव तस्य कर्मणः स्यातु, यस्मात्‌) 
योगिनः कमिणः सङ्गं फलविषयां प्रीति त्यक्त्वा, (केवलेन) “ईश्वरायैव 
करोमि न मम फलाय? इति ममत्वबुद्धिरहितेन) कायेन देहेन, (केवलेन) 
मनसा, (केवलया) बुद्धया, केवलैः ईश्वरायैव कर्म करोमि, न मम फलाय' इति 
ममत्वबुद्धिरहितैः. इन्द्रिय ज्ञानकर्मॅन्द्रिये! अपि, च, कमे शास्त्रविहितम्‌ आत्म- 
शुद्धये सत्त्वशुद्धये कुर्वेन्ति। केवलशब्दः कायादिभिरपि प्रत्येकं संबद्धयते 
स्वेव्यापारेषु ममतावर्जनाये'ति भाष्यम्‌ । यस्माद्‌ अज्ञस्य ईश्वरार्पंणबुद्धयाऽ- 
नुष्ठितं कम बुद्धिशुद्धिफलकम्‌ तस्मात्‌ तत्रैव तवाधिकार इति कुरु कर्मेवेति 
वाक्यार्थः ११॥ 

अवतरणम्‌--इतश्च त्वया फलसङ्गं त्यकत्वा कर्मानुष्ठानं कतेव्यमु 
इत्याह- युक्त इति । 

व्याख्या--युक्तः समाहितः सनु कर्मफलं त्यक्त्वा “ईश्वराय कर्माणि 
करोमि न मम फलाय” इत्येवं बुद्धवा (शास्त्रीयं कर्म क्र्वाणः) “नैष्ठिकीं 


न: 

सर्वकर्माण मनसा संन्यस्थास्ते सुखं वशी । 
नवद्वारे पुरे देही नेव कुर्वत्‌ न कारयन्‌ ॥१३॥ 


निष्ठायां भवां शान्ति मोक्षाख्याम्‌ आप्नोति प्राप्नोति सत्त्वशुद्धिज्ञानप्राप्ति- 
सर्वकर्मसंन्यासज्ञाननिष्ठाक्रमेणेति वाक्यशेषः” इति भगवान्‌ शङ्कराचार्यः । 
अयुक्तः असमाहितः (तु) कामकारेण कामप्रेरिततया फले “मम फलायेदं कर्म- 
करोमि’ इत्येवं सक्तः बुद्धि कुर्व्‌ निबध्यते । अतस्त्वं युक्तो भवेत्यर्थः ॥१३॥ 

अवतरणम्‌--एवं तावत्‌ चित्तशुद्धिशुत्यस्य केवलात्संन्यासात्‌ कर्मे- 
योगो विशिष्यते इति प्रपस्वितम्‌ । इदानीं शुद्धचित्तस्य परमार्थदर्शनयोग्यता- 
रूपतीब्रवैराग्यसम्पन्चस्य प्राप्तपरमार्थदर्शनस्य च सवेकमेसंन्यास एव श्रेयान्‌ 
इत्याह-- सर्वेति । 

व्याख्या--(यस्तु परमार्थदर्शी सः) वशी जितेन्द्रियः। एतेन कार्यकरण- 
संघातपारवश्य॑ पर्युदस्तम्‌ । देही देहसम्बन्धाञभिमानाभासवानु, सर्वकर्माणि 
नित्यनै मित्तिककाम्यप्रतिषिद्धानि सर्वाणि कर्माणि मनसा विवेकबुद्धया 
कर्मादौ अकर्मसंदशेनेन हेतुना संन्यस्य संत्यज्य, नैव कुर्वन्‌ (स्वयम्‌) न कार- 
यन्‌, न (च) देहेन्द्रियादीनि क्रियासु प्रवर्तयन्‌, नवद्वारे--सप्त शीर्षण्यानि 
विषयोपलब्धिद्वाराणि, द्वे अधस्तने मूत्रपुरीषविसजेनार्थ द्वारे, इति नवद्वाराणि 
सन्ति यस्मिन्‌ तस्मिन्‌ । पुरे पुरमिव पुरम्‌, तस्मिन्‌, शरीरे; आत्मैकस्वामिके 
तदर्थप्रयोजनैश्च इन्द्रियमनोबुद्धिविषयैरनेकफलविज्ञानस्योत्पादकँः पोरे- 
रिवाऽधिष्ठिते सुखम्‌ आस्ते तिष्ठति त्यक्तवाङ्मनःकायचेष्टो यतिनिरायासः 
प्रसन्नचित्त आत्मनोऽन्यत्र निवृत्तबाह्मसर्वप्रयोजनो भवतीति सुखम्‌ आस्ते 
इत्युच्यते । यद्यपि स्वो हि देही संन्यासी असंन्यासी वा देहे एव आस्ते 
तथापि न अनर्थकं विशेषणम्‌ । यस्तु अज्ञो देही देहेन््रियसंघातमात्रात्मदर्शी, स 
पोहे भूमौ आसने वा आस्ते' इत्यभिमन्यते । न हि तस्य देहे आसेऽहम्‌' इति 
प्रत्यय: संभवति । तस्य देह एवात्मेति भानात्‌ । देहादिसंघातव्यतिरिक्तात्म- 
दर्शिनस्तु 'देहे आसेऽहम्‌' इति प्रत्यय उपपद्यते। देहादिकर्मणाम्‌ आत्मनि 
अविद्ययाऽध्यारोपितानां विद्यया विवेकज्ञानेन मनसा संन्यासश्च तस्योप- 
पद्यते । उत्पन्नसम्यर्दर्शनस्य सर्वक्मेसंन्यासिनोऽपि जीवन्मुक्तस्य प्रारब्धः 
फलककर्मसंस्कारशेषानुवृत्त्या देहे आसनं भवति । देह्‌ एव प्रारब्धकर्मफल- 
शेषभोगोपपत्तेः प्रारब्धफलककर्मणां भोगादेव क्षयो न ज्ञानादिति न्यायस्य 
ब्रह्मसूत्रे उपपादितत्वात्‌। एवश्व देहे. (पुरे) आस्ते’ इति विशेषणफलम्‌ 

न कतृ त्वं न कर्माणि लोकस्य सृजति प्रभुः 
न कर्मफलसंयोगं स्वभावस्तु प्रवर्तते ॥१४॥ 


अस्त्येव विद्वदवि्वतप्रत्ययभेदापेक्षत्वात्‌ । यद्यपि “सर्वकर्माणि मनसा संन्यस्य' 
इत्यनेनैव 'कार्यकरणकर्माणि सर्वाणि 'नाहं तेषां कर्ता’ इत्येवं विवेकज्ञानेन 
संत्यज्य' इत्यर्थकेन प्रयोज्यप्रयोजकसर्वविधकर्मणां परित्यागस्य बोधः सिद्ध 
एवेति नैव कुर्बत्‌ न कारयन्‌ इति पुनविशेषणं व्यर्थम्‌ तथापि परसमवायि- 
व्यापाराणां त्यागेऽपि आत्मसमवायि तु कतृंत्वं कारयितृत्वः्च स्याद इति 
कस्यचिदाशङ्का स्यात्‌, तां वारयितुं पुनस्तद्विश्ेषणद्वयम्‌ कृतम्‌ । नास्ति 
आत्मनः स्वतः कर्तृत्वं कारयितृत्वं चेत्याशयः । उक्तं हि 'अविकार्योऽयमुच्यते' 
इति । "शरीरस्थोऽपि कौन्तेय न करोति न लिप्यते’ इति च । 'ध्यायतीव 
लेलायतीव” (बृह० ४।३।४) इति श्रुतिश्च । उपाधिगतैव सर्वा विक्रिया नात्मनः 
स्वतोऽस्तीति सिद्धान्तः। अत्राभिनवगुप्ताचार्याः-“यथा वेरभान्तर्गतस्य पुंसो 
न गृहगतैर्जीर्णत्वादिभिर्योगः । एवं मम चक्षुरादिच्छिद्रगवाक्षनवकालङ्कृत- 
देहगेहगतस्य न तद्धर्मयोगः” इति ॥।१३॥ 


अवतरणम्‌ -यढुक्तम्‌-आत्मनः स्वतः कतृंत्वं कारयितृत्वं च नास्तीति 
तत्रपश्चयति- नेति । 


व्याख्या-प्रभुदेहादिस्वामी, देही, आत्मा, लोकस्य लोक्यते प्रकाश्यते 
इति लोको दृश्यो देहादिसंघातः, तस्य कतुँत्व॑ न सृजति 'कर्म कुरु’ इत्येवं 
देहेन्द्रियादि न प्रेरयति । एतेन आत्मनः कारयितृत्वं नास्तीति उक्तम्‌ । तस्य 
कतुँत्वमपि नास्तीत्याह--न कर्माणीति । न, न च, कर्माणि (लोकस्य) क्रियन्ते 
इति कर्माणि, ईप्सिततमानि रथघटप्रासादादीनि वस्तूनि, तानि (स्वयम्‌) 
सृजति उत्पादयति करोति । 'अतो नैव कुर्वंतु न कारयन्‌’ इति यदुक्तं तत्‌ 
तथैव । ननु प्रभुत्वेन स रथादिकृतवतो लोकस्य जडवर्गस्य देहादे रथादि- 
फलेन संबन्धं सृजेद्‌ ? नेत्याहन कर्मफलेति । न, न च, कर्मफलसंयोगं कर्म- 
फलभोगम्‌ सृजति । अनेन भोजयितृत्वम्‌ अपि आत्मनो वारितम्‌ । उपलक्षण- 
मेतत्‌ भोक्तृत्व निषेधस्याऽपि । नाऽपि आत्मा स्वयं कर्मफलं भुङ्ते इत्यर्थः । ननु 
यदि देही स्वतः क्रिमपि न करोति, न च कारयति तहि कः कुव॑न्‌ कारयंश्च 
प्रवते ? इत्यत आह-स्वभावस्तु प्रवर्तेते इति । “स्वभावस्तु स्वो भावः 
स्वभाव: । अविद्यालक्षणा प्रकृतिर्माया प्रवतंते 'दैवी ही'त्यादिना (७१४) 


ह 

ना दत्ते कस्यचित्पापं न चेव सुकृतं विभुः । 
अज्ञ।नेनावृतं ज्ञानं तेन मुह्यग्ति जन्तवः ॥१५॥ 


वक्ष्यमाणा ।” इति भाष्यम्‌ ॥ ननु “एष एव साधु कर्म कारयति तं यमेभ्यो 
लोकेभ्यो उन्निनीषत, एष एवाश्साधु कर्मे कारयति तं यमेभ्यो लोके- 
भ्योऽधो निनीषते ।” इति श्रुत्या ईश्वरस्य कारयितृत्वं प्रसज्यते इति चेदु-- 
अस्याऽपि स एव परिहारस्तन्त्रेण-न कतृत्वमित्यादि । प्रभुरीश्वरो जीवलोकस्य 
कतुत्वादिक न सृजति किन्तु जीवस्यैव स्वभावोऽविद्यैव कर्तृत्वादिरूपेण प्रव 
तंते । अनाद्यविद्याकामवशात्‌ प्रवृत्तिस्वभावो जीवलोको जडवर्गः परमेश्चराऽ- 
भिन्नात्मसत्तामात्रेण हेतुना स्वयमेव प्रवतंते इति सिद्धान्तः । अतो न वैष- 
म्यनैर्घुण्ये ईश्वरस्येति ब्रह्मसूत्रे विस्तरः । सत्तामात्रेण ईश्वरस्य स्फूतिप्रदा- 
यित्वं सूर्यस्येव घटादिप्रकाशकत्वमभिप्रेत्य तु तथा व्यपदेशः श्रुतौ । परमार्थ- 
तस्तु भगवानेव तथा तथा भाति अविद्यामोहितस्येति सिद्धान्तः ॥१४॥ 
अवतरणम्‌-ननु परमेश्वरा$भिन्ते आत्मनि कर्तृत्व-कारयितृत्व-कर्म- 
फल्संयोजकत्वाऽभावेऽपि ईर्वरात्मनि - समपितःसमस्तव्यापारो येन तस्य 
ईश्वरैकशरणस्य भक्तस्य भगवान्‌ सुकृतं दुष्कृतं वा तदनुग्रहार्थम्‌ आददीत ? 
इति कस्यचिच्छङ्का स्यातु । तन्निर्णयाय भगवान्‌ आह-नादत्ते इति । 
व्याख्या-विभुः परमेश्वरः, कस्यचित्‌ स्वभक्तस्याऽपि कि पुनर- 
भक्तस्य । पापं दुष्कृतं, नादत्ते न गृह्वाति । सुकृतं पूजादिकं यागदानहोमादिकं 
च, नैव आदत्ते, नैव गृह्वाति । परमार्थतस्तु इति शेष: । 'ध्यायतीव लेला- 
यतीव' इति श्रुतेः परमात्मनः सर्व॑क्रियाशून्यत्वात्‌। किमर्थं तहि भक्तैः पूजादि- 
लक्षणं यागदानहोमादिकं च सुकृतं प्रयुज्यते ? इत्यत आह- अज्ञानेनेति । 
अज्ञानेन आवृतमिति आवरणकथनादु उत्तरत्र ज्ञानेन अज्ञानं नाझितम्‌ 
इत्युक्तेश्च अज्ञानस्य ज्ञानाऽभावरूपत्वं वारितम्‌। न हि अभावः किमपि आवृ- 
णोति। न च अभावस्य स्वप्रतिथोगिना प्रध्वंसो भवतीति । अज्ञानेन अवि- 
द्यया भगवन्मायया ज्ञानं विवेकविज्ञानं जन्तूनाम्‌ आवृतं तिरोहितम्‌ । तेन 
ज्ञानतिरोधानेन हेतुना, जन्तवः संसारिणोऽविवेकिनो, मुह्यन्ति । (करोमि 


कारयामि, भोक्ष्ये भोजयामि” इत्येवं मोहं भ्रमं गच्छन्ति । पुजादिकयागा- 


दिकसर्वेव्यवहारो जन्तूनां पुजायागादिजन्यधनपुत्रादिफललाभादिः सकल- 
व्यवहारश्च मायाकारित एवेति भावः। सा च माया परमेश्वरस्यैव बहिरङ्गा 
शक्तिरिति न विस्मतँव्यम्‌ । तया च अनादिकालादेव मोहितोऽयं पुरुषः 


vw 

ज्ञानेन तु तदज्ञानं येषां नाशितमात्मनः 
तेषास्‌ आदित्यवज्ज्ञानं प्रकाशयति तत्परम्‌ ॥१६॥ 


तढ्बुद्धयस्तदात्मानस्तन्चिष्ठास्तत्परायणाः । 
गच्छन्त्यपुनरार्वात्त ज्ञाननिर्धूतकल्मषाः ॥१७॥ 
स्वात्मानं सच्चिदानन्दं नावधारयति । यदा तु ईश्वरानुग्रहादेव स्वात्मानं 
मायामुक्तम्‌ अवधारयति तदा आनन्दमात्रोऽवरिष्यते । तथोक्तमु--'अना दि- 
मायया सुप्तो यदा जीवः प्रबुध्यते । अजम्‌, अनिद्रम्‌, अस्वप्नम्‌ अद्वैतं बुध्यते 
तदा ॥' इति ॥ अतस्तस्यास्तरणाय परमेश्वरः शरणीकरणीय एव जन्तुभि- 
रित्यपि ध्येयम्‌ ॥१५॥ 

अवतरणम्‌-ननु तहि अनादिमायावृतविवेकविज्ञानवतां कथं संसार- 
निवृत्तिः ? तत्राह-ज्ञानेति । 

व्याख्या-येषां तु जन्तूनाम्‌, आत्मनोऽन्तःकरणस्य, तद्‌ ज्ञानावरण- 
करम्‌, अज्ञानम्‌ अविद्यालक्षणम्‌ आत्मनः परमात्मनो ज्ञानेन तत्त्वविज्ञानेन 
नाझितम्‌, तेषां ज्ञानं तत्त्वविज्ञानम्‌, आदित्यवत्‌ सूर्यो यथा स्वोदयमात्रेण 
सहकारिकारणान्तरनिरपेक्षतया घटपटादि प्रकाशयति तथैवं 'अहमस्मि परं 
ब्रह्मेति तत्त्वविज्ञानमपि स्वोदयमात्रेण सहायान्तरनिरपेक्षतयैव तत्‌ श्रुत्यादौ 
प्रसिद्धम्‌-सत्यज्ञानानन्तादिरूपम्‌ । परं परमार्थतत्त्वं परं ब्रह्म आत्मतत्वं 
प्रकाशयति अभिव्यनक्ति । ततस्तेषां संसारनिवृत्तिरिति भावः ॥१६॥ 


अवतरणम्‌--विदुषां विविदिषूणाच्च अन्तरङ्गाणि विद्यापरिपाक- 
साधनानि उपदिदिक्षराह- तदिति । 

ब्याख्या-तदुबुद्धथः तस्मिन्‌ परमार्थतत्त्वे परब्रह्माणि बुद्धियेषां ते । 
तदात्मानः तदेव परं ब्रह्म आत्मा येषां ते । तन्निष्ठाः तस्मिन्‌ परब्रह्मणि निष्ठा 
अभिनिवेशस्तात्पर्यं सर्वाणि कर्माणि संन्यस्य परब्रह्मण्येव अवस्थानं येषां ते । 
तत्परायणाः तदेव परं ब्रह्म परम्‌ अयनं परा गतियेषां ते । केवलात्मरतय 
इत्यर्थः । ज्ञाननिर्धृतकल्मषाः ज्ञानेन ब्रह्मतत्त्वज्ञानेन निर्धूतो नाशितः कल्मष 
पापादिसंसारकारणदोषो येषां ते । यतय इत्यर्थः । अपुनरावृत्तिम्‌ अपुनदेह्‌- 
संबन्धं गच्छन्ति प्राप्नुवन्ति । तदुबुद्धित्व-तदात्मत्व-तन्निष्ठत्व-तत्परायणत्वानि 
विद्यापरिपाक्केऽन्तरङ्गसाधनानि सन्तीत्युपदेशोऽत्र फलति । “तस्मिन्परमार्थे- 

विद्याविनयसम्पन्ने ब्राह्मणे गवि हस्तिनि । 
शुनि चैव श्वपाके च पण्डिताः समर्दाशनः ॥१८॥ 


तत्त्वे परस्मिन्‌ ब्रह्मणि बाह्यं विषयम्‌ अपोह्यं गता प्रवृत्ता श्रवणमनन- 


निदिध्यासनैरसक्ृदनुष्ठितैरबुद्धिः साक्षात्कारलक्षणा येषां ते तथेति प्रथम- 
विशेषणार्थः । बोद्धा जीवो बोद्धव्यं ब्रह्मे ति बोद्धबोद्धव्यत्वं कल्पितं, वस्तुतस्तु 
न भेदोऽस्तीति तदात्मान इति विशेषणम्‌ । देहादौ आत्मत्वाऽभिमानं दूरीकृत्य 
ब्रह्मण्येव अवस्थानम्‌ 'अहमस्मि परं ब्रह्मे'ति तत्तदनुष्ठीयमानकमंध्रति- 
बन्धान्न सिद्धयतीति शङ्कासमाधानाय तन्निष्ठा इति विशेषणम्‌ । सर्वकर्माणि 
संन्यस्य तत्संभवतीत्याशयात्‌ । तथापि पुरुषार्थान्तराऽपेक्षाप्रतिबन्धात्कथं 
यथोक्ते ब्रह्मण्येवावस्थानं सिद्धयेतु ? तत्राह -तत्परायणा इति । यथोक्ता- 
नाम्‌ अधिकारिणां परमपुरुषार्थस्य परब्रह्माऽनतिरेकाद्‌ नाऽन्यत्राऽपेक्षेत 
केवळात्मरतय इत्यर्थः । आश्रमान्तरेषु उक्तविशेषसंपत्त्या मोक्षफलशालि- 
त्वम्‌ असंभावितमिति मन्वानो (भगवान्‌ भाष्यकारो) विशिनष्टि- “यतय 
इत्यर्थ इति ॥” इत्थानन्दगिर्पनुसारिणी व्याख्याऽत्र ॥ १७॥ 


अवतरणम्‌-येषां ज्ञानेन आत्मनोऽज्ञानं नाशितं ते पण्डितास्तत्तवं कथं 
पश्यन्ति ? इत्युच्यते--विद्येति । 

व्याख्या-विद्याविनयसम्पन्ते--विद्या च विनयश्च, विद्या वेदार्थ- 
ज्ञानम्‌, विनय उपशमः, ताभ्याम्‌ सम्पन्नो विद्वान्‌ विनीतश्च तस्मिन्‌, उत्तम- 
संस्कारवति, सात्त्विके, ब्राह्मणे विप्रेश गवि संस्कारहीनायाम्‌, मध्यमायां 
राजस्यां गवि, हस्तिनि, शुनि चैव स्वपाके च, अत्यन्तमेव केवलतामसे 
हस्त्यादौ च, पण्डिताः, येषामज्ञानमात्मनो नाशितं ज्ञानेन ये मोक्षगामिनस्ते । 
समदशिनः, समम्‌ एकम्‌, सत्त्वरजस्तमोभिर्गुणैस्तज्जे: संस्कारैश्च अत्यन्तमे- 
वाऽस्पृष्टम्‌, अविक्रियं, ब्रह्म, द्रष्टुं शीलं येषां ते भवन्ति॥ कूटस्थम्‌ अद्वि- 
तीयम्‌, असङ्ग च ब्रह्म सवैत्र ये पश्यन्ति, सत्ये तादृशनब्रह्मण्येवाधिष्ठाने 
मिथ्याभूतं सर्वं जगद्‌ मूढैरविद्ययाऽध्यारोपितमेवास्ति । वस्तुतस्तु ब्रह्म व एकं 
कूटस्थं सरव॑मस्तीति ये पश्यन्तीति यावत्‌ । त एव पण्डिताः सन्तीति मन्तव्यम्‌ 
इत्यर्थः ।। १८ 

अवतरणम्‌ -ननु संस्कारगुणाऽपेक्षया विषमेषु ब्राह्मणगवादिषु सम- 
दशिनः पण्डिता दोषवन्तः स्युः ? तथा च अभोज्यान्नाः स्युः ? 'तस्यान्नम्‌ 
अभोज्यम्‌' इत्युपक्रम्य 'समाऽसमाभ्यां विषमसमे पूजातः? (गौ. स्मृ. १७।२०) 

इहैव तैजितः सर्गो येषां साम्ये स्थितं मनः । 
निर्दोषं हि समं ब्रह्म तस्माद्‌ ब्रह्मणि ते स्थिताः ॥१९॥ 
न प्रहृष्येत्‌ प्रियं प्राप्य नोद्विजेत्माप्य चाऽप्रियम्‌ । 
स्थिरबुद्धिरसंसुढो ब्रह्मविद्‌ ब्रह्मणि स्थितः ॥२०॥ 


इति स्मृतेरितिचेद्‌ मैत्रम्‌ । न ते दोषवन्तः सन्ति। कथम्‌? अतआह-- 
इहैवेति । 

व्याख्या--येषां मनोऽन्तःकरणम्‌ साम्ये सर्वभूतेषु समभावे ब्रह्मणि 
स्थितं निश्चलीभूतं तैः समदर्शिभि: पण्डितैरिहैव जीवद्धिरेव सर्गो जन्म जितो 
वशीकृतः। हि यस्मात्‌ कारणात्‌ । ब्रह्म आत्मा । निर्दोषम्‌-दोषवतामपि 
इवपाकादीनां दोषेरस्पृष्टं समम्‌ एकम्‌ । अस्तीतिशेषः। नाऽपि इवपा- 
कादीनां स्वस्वगुणभेदैभिन्नम्‌-निर्गुणत्वाद्‌, आत्मतत्त्वस्य । 'अनादित्वा- 
न्निर्गुणत्वात्परमात्माऽयमव्ययः' इति वक्ष्यमाणत्वात्‌ । नापि दर्शनान्तरस्वी- 
कृता अन्त्या विशेषा आत्मनः प्रतिशरीरं भेदकाः, तेषां सत्त्वे प्रमाणाऽ- 
भावाद्‌ । अतो ब्रह्म निर्दोषमेव । तस्मात्‌, सर्वत्र निर्दोषैकब्रह्मदर्शनातु, ते 
समदर्शिनः पण्डिताः, ब्रह्मणि ब्रह्मण्येव स्थिताः । "ब्रह्म वेद ब्रह्म व भवति’ 
इति श्रृते्रह्मभूतास्ते । तस्मात्‌ पण्डितान्‌ दोषगन्धमात्रमपि न स्पृशति । 
'समासमाभ्यां विषमसमे पूजातः? (गौ. स्मृ. १७।२३) इति सुत्रं तु कमिविषयं, 
न ज्ञानिविषयं, 'पूजातः' इति विशेषणात्‌ । इदः्च समदनं सर्वकर्मेसंन्यासि- 
विषयं प्रस्तुतम्‌--'सवेकर्माणि मनसा संन्यस्यास्ते सुखं वशी ।' (५1१३) इत्या- 
रभ्य आ अध्यायपरिसमाप्तेः । अतो विषयभेदान्न विरोधः। तथाहि 
“तस्यान्नम्‌ अभोज्यम्‌' इत्युपक्रम्य गौतमः स्मरति 'समाऽसमाभ्यां विषमसमे 
पूजातः? (१७२०) इति । अत्र समासमाभ्यामिति चतुर्थीद्विवचनान्तम्‌ । 
विषमसमे इति समाहारद्न्द्रे एकवदभावेन सप्तम्येकवचनम्‌ । पूजात इति 
हेत्वर्थयञ्चम्यन्तात्‌ तसिलू । तया च अध्ययनादिभिः समाय विषमे पूजाप्रकारे 
कृते, असमाय समे पूजाप्रकारे कृते तादृशपूजाहेतोः पूजयिता दोषवान्‌ अभो- 
ज्यान्नो भवतीत्यर्थः । एवश्च कमित्रिषयमिदं सूत्रमिति स्पष्टम्‌ ।।१९॥ 

अवतरणम्‌--यस्मानिर्दोषं समं ब्रह्म आत्मा तस्मादु- नेति । 

व्याख्या--्रह्मविद्‌ यथोक्तः, ब्रह्मणि स्थितः अकर्मेङृत्संन्यासीत्यर्थंः । 
प्रियम्‌ इष्टम्‌ प्राप्य लब्ध्वा । न प्रहृष्येत प्रहर्षं न गच्छेत्‌ । अप्रियम्‌ अनिष्ठं 

बाह्यस्पर्शष्वसक्तात्मा विन्दत्यात्मनि यत्‌ सुखम्‌ । 
स॒ ब्रह्मयोगयुक्तात्मा सुखमक्षय्यमश्नुते ॥२१॥ 


प्राप्य लब्ध्वा च न उद्विजेत्‌ उद्वेगं न गच्छेत्‌ । परस्मैपदम्‌ आर्षम्‌ । देह- 
मात्रात्मदशिनां हि प्रियाऽप्रियप्राप्ती हर्षविषादयोः स्थाने भवतः। न केव- 
लात्मदशिनः, तस्य प्रियाऽप्रियप्राप्त्यसंभवातु । (किञ्च) स्थिरबुद्धिः सर्वे- 
भूतेषु एकः समो निर्दोष आत्मा इति स्थिरा बुद्धिर्यस्य सः (स्यात्‌) असंमूढः 
संमोहवजितः (च) स्यात्‌ । जीवन्मुक्तस्य स्वाभाविकमेव चरितं मुमुक्षुणा 
प्रयत्नपूर्वेकमनुष्ठेयम्‌ इति सूचयितुं लिङ्प्रत्ययौ । किः्च जीवन्मुक्तविषये 
संभावनायां लिङ्‌, तस्य हषोद्विगयोः संभावना नास्तीत्यर्थः । मुमुक्षुविषये तु 
विधौ लिङ्प्रत्यय इति विवेकः। अपि च 'दुःखेष्वनुद्विग्नमनाः सुखेषु विगत- 
स्पृहः' इति द्वितीये जीवन्मुक्तचरितत्वेन प्रोक्तमपि पुर्वाद्धम्‌ इह पुनरुक्तम्‌ 
मुमुक्षो रावञ्यकत्वद्योतनार्थम्‌ ॥1२०॥॥ 

अवतरणम-त्रह्मणि स्थितस्य विशेषान्तरमाह्‌- वाह्येति । 

व्याख्या - (किञ्च) ब्रह्मणि स्थित इति पूर्वहलोकादनुवर्तते । ब्रह्मणि 
ब्रह्मण्येव स्थितः अकर्मकृत्‌ संत्यासी, ब्राह्मस्पशेषु--स्पृश्यन्ते इति स्पर्शाः 
शब्दादयो विषयाः । बाह्याश्च ते स्पर्शाञ्चेति तेषु, असक्तात्मा असक्त आत्मा 
अन्तः करणं यस्य स विषयेषु प्रीतिवजितः सन्‌, आत्मनि प्रत्यगात्मनि यत्‌ 
सुखम्‌ स्वरूपभूतम्‌ ( अस्ति तत्सुखम्‌ ) विन्दति लभते । विषयेषु रागरूपम्‌ 
अन्तःकरणस्याऽऽवरणं यावद्यावद्‌, निवत्ते तावत्‌ तावद्‌ आत्मस्वरूपाऽभिन्नं 
सुखम्‌ अन्तःकरणे अभिव्यक्तं भवतीत्यर्थः । न केवलं बाह्मस्पशेष्व- 
सक्तात्मा सन्‌ शमवशादेव परिमितमेव स्वरूपसुखं विन्दति किन्तु ब्रह्मसमा- 
धिना समाहितान्तःकरणः सन्‌ समाधानाधीनसम्यर्ज्ञानंद्वारा स्वरूप-सुखस्‌ 
अनन्तं प्राप्नोती त्याह—स ब्रह्मेति । ब्रह्मयोगयुक्तात्मा ब्रह्मणि योगः समाधिः 
तेन युक्तः समाहितः, तस्मिन्‌ व्यापृत आत्माअन्तः करणं यस्य सः सन्‌, स 
ब्रह्मविद्‌ ब्रह्मसाक्षात्कारवान्‌ ब्रह्मणि स्थितः अक्षय्यं पूर्णम्‌ अनन्तम्‌ 
निरतिशयम्‌ सुखम्‌ आत्मस्वरूपभूतम्‌ आनन्दम्‌ अइ्नुते अनुभवति । ब्रह्मसमा- 
धानाधीनसम्यगूज्ञानद्वारा निरतिशयं ब्रह्मानन्दसुखम्‌ उपलभते इत्यर्थः । 
तस्माद्‌ बाह्यविषयप्रीतेः क्षणिकायाः सकाशाद्‌ इन्द्रियाणि निवर्तयेद्‌ आत्मनि 
अक्षयसुखार्थीति भावार्थः ॥२१॥ 

ये हि संस्पशंजा भोगा दुःखयोनय एव ते । 

आद्यन्तवन्तः कौन्तेय न तेषु रमते बुधः ॥२२॥ 
शक्नोतीहैव यः सोढुं प्राक्‌ शरीरविमोक्षणात्‌ । 
कामक्रोधोद्भवं देगं स युक्तः स सुखी नरः ॥२३॥ 


अवतरणम्‌--इतरच विषयप्रीतेरिन्द्रियाणि निवर्तयेद्‌ अदुःखार्थी-- 
ये हीति । 

व्याख्या--हे कौन्तेय, हि यस्माद्‌, ये भोगा भुक्तयः, संस्पशैजा विषये- 
न्द्रियसंस्परेभ्योजाताः, ते भोगाः, (अविद्याकृतत्वाद्‌) दुःखयोनयं एव, दुःखाणां 
कारणानि एव, दृश्यते हि (आध्यात्मिकाधिभौक्तिकाधिदैविकानि) सर्वाणि 
दुःखानि विषयेन्द्रियसंस्पशज भोग-क्कतान्येव । यथोक्तं भगवता पतञ्जलिना- 
'परिणामतापसंस्क्ारदुःखैर्गृणवृत्तिविरोधाच्च दुःखमेव सर्वं विवेकिनः ।' 
इति । सर्वं सर्वमपि विषयसुखं, दुष्टम्‌ आनुश्रविकञ्च विवेकिनः परिज्ञात- 
क्लेशादिस्वरूपस्य दुःखमेव । परिणामतापसंस्क रात्मकदुःखै रनुविद्धत्वात्‌ सुख- 
दुःखमोहात्मकसत्त्वरजस्तमोगुणवृत्तिविरोधाच्चेत्यन्यत्रविस्तरः । दुःखयोनय 
एवेति एव शब्दात्‌ यथेह लोके तेषां दुःखयोनित्वमेव तथा परलोकेऽपि तेषां 
दुःखयोनित्वमेवेति गम्यते । संसारे सुखस्य गन्धमात्रमपि नास्तीति बुद्ध्वा 
मृगतृष्णिकाया इन्द्रियाणि निवर्तयेदिति च गम्यते । न केवलं दुःखयोनयएवेति 
किन्तु आद्यन्तवन्तश्च ते । आदिविषयेन्द्रियसंयोगो भोगानाम्‌, अन्तश्च तद्वियोग 
एव । अत आद्यन्तवन्तोऽनित्या मध्यक्षणभावित्वादित्यर्थः । (तस्माद्‌) बुधः 
विवेकी अवगतपरमार्थतत्त्वः, तेषु संस्पर्शजभोगेषु, न रमते न रति प्राप्नोति । 
“'अत्यन्तमूढानामेव हि विषयेषु रतिदुँस्यते यथा पशुप्रशृतीनाम्‌” इति भाष्यम्‌ । 
वासिष्ठेऽप्युक्तम्‌ -'सम्पदः प्रमदाञ्चेव तरङ्कोत्सङ्कभङ्गुराः । कस्तास्वहि- 
फणाच्छत्रच्छायासु रमते बुधः॥।' इति ॥ २२। 

अवतरणम्‌--अयं च श्रेयोमार्गेप्रतिपक्षी कष्टतमो दोषः कामक्रोधो- 
ह्ूवो वेगः । सर्वानर्थप्राप्तिहेतुर्दुनिवार्यश्च, तस्मात्‌ तत्परिहारे यत्नाधिक्यं 
कर्तव्यं मुमुक्षुणा इत्याशयेनाह्‌--शक्नोतीति । 

व्याख्या-यो नरः शरीरविमोक्षणात्‌ शरीरत्यागाद्‌ मरणात्‌ प्राक्‌ 
पूर्वकालं, यावदिति शेष: । इहैव अस्मिन्नेव लोके जीवन्नेव, कामक्रोधोद्भवं 
कामश्च क्रोधश्च तौ उन्कवौ कारणे यस्य वेगस्य तम्‌, वेगम्‌, अन्तःकरणप्रक्षोभ- 
रूपं, सोढुं प्रसहितुं शक्नोति उत्सहते, स नरः, युक्तः योगी, समाहितः, सुखी 


| 
| 
| | 
|, 
' 

योऽन्तः सुखोऽन्तरारामस्तथान्तर्ज्योतिरेव यः । 
स॒ योगी ब्रह्मनिर्वाणं न्रह्मभुतोरशधगच्छति ॥२४॥ 
लभन्ते न्रह्मनिर्वाणमृषयः क्षींणकस्सषाः । 
छिन्नद्वौधा यतात्मानः सर्वभूतहिते रताः ॥२५॥ 


मोक्षसुखभाक्‌ (च) भवतीत्यर्थः । इष्टे विषये या तृष्णा स कामः। प्रतिकूले 


विषये यो द्वेषः स क्रोधः । 'रोमा्चनहृष्टनेत्रवदनादिलिङ्गोऽन्तःक रणप्रक्षोभ- 
रूपो कामोद्धवो. वेगः । गात्रप्रकम्पप्रस्वेदसंदष्टौष्ठपुटरक्तनेत्रादिरिङ्ग 
क्रोधोद्भवो वेगः।' इति भाष्यम्‌ । 'मरणसीमाकरणं जीवतोऽवश्यं भावी हि 
कामक्रोदूभवो वेग: । अनन्तनिमित्तवान्‌ हि स इति। यावद्‌ मरणं तावद्‌ न 
विश्रम्भणीय इत्यर्थः ।' इति च भाष्यम्‌ ॥ २३॥ 

अवतरणस --कथं भूतश्च ब्रह्मणि स्थितो ब्रह्म प्राप्नोति ? अत आह- 
योऽन्त इति । 

ब्याख्या-यो योगी समाहितः पुरुषः, अन्तः सुखः अन्तर्‌ आत्मनि एव 
सुखं यस्य सः। तथा अन्तरारामः अन्तर्‌ आत्मन्येव आराम आक्रीडा यस्य सः । 
तथा अन्तर्ज्योतिः अन्तर्‌ आत्मैव ज्योतिः प्रकाशो यस्य सः । एव शब्दस्य तथा 
शाब्दस्य च सामर्थ्यात्‌ प्रत्येकम्‌ अन्वय: । सुखक्रीडाप्रकारेषु बाह्यविषय- 
निरपेक्ष इत्यर्थः । स॒ यथोक्तविशेषणो योगी समाहितः ब्रह्मभूतो जीवन्नेव 
ब्रह्मभावं प्राप्तो ब्रह्मनिर्वाणं ब्रह्मणि निर्वाणं निर्वृति निरतिशयानन्दरूपं मोक्षम्‌ 
अधिग् 5ति प्राप्नोतीत्यर्थः । “अन्तर्‌ आत्मनि सुखमिति वाह्विषयनिर- 
ेक्षत्वं विवक्षितम्‌ । अन्तरारामत्वश्च स्त्र्थादिविषयापेक्षा मन्तरेण क्री डाप्रयुक्त- 
फलभाक्त्वस्‌ अभिमतम्‌ । इ्द्रियादिजन्यप्रकाशशन्यत्वस्‌ आत्मज्योतिष्टव- 
मिष्टम्‌ ।”” इत्यानन्दगिरिः । अन्तरितिशब्दोऽत्र श्लोके प्रत्य गात्मपरः ।॥ २४॥ 


अवतरणम्‌--मुक्तिहेतोज्ञांनस्य साधनान्तरमाह - लभन्ते इति । 

व्याख्या-क्षीणकल्मषाः क्षीणपापादिदोषाः छिन्नद्वैधाः छिन्नसंशयां 
यतात्मानः संयतेन्द्रियाः, सर्वभूतहिते रताः सर्वेषां भूतानां हिते आनुकूल्ये रता 
अहिंसका इत्यर्थः । एवंभूताः ऋषयः सम्यग्दशिनः संन्यासिनः ब्रह्मनिर्वाणं 
मोक्षं लभन्ते । प्रुवेक्कताई यज्ञादिनित्यनैमिथिककर्मानुष्ठानात्‌ पापादिळक्षण- 
कल्मषाणां नाशे श्रवणारावृत्तेः सम्यगूदशंनं जायते। श्रवणाद्यावत्तेरेव 
संरायनिरसनं कार्यकरणसंघातनियमनम्‌ अहिसकत्वःच्च सम्यञ्ज्ञानप्राप्तौ कारणं 
भवति । ततश्च मुक्तिप्राप्तिरिति॥ २५ ॥ 

कामक्रोधवियुक्तानां यतीनां यतचेतसाम्‌ । 
अभितो ब्रह्मनिर्वाणं बतंते विदितात्मनाम्‌ ॥२६॥ 
स्पर्शान्‌ कृत्वा बहिर्बाह्यांश्चक्षुश्चंवान्तरे श्र वोः । 
प्राणापानौ ससौ कृत्वा नासाभ्यन्तरचारिणो ॥२७॥ 
यतेन्ट्रियमनोबुद्धिमुं निर्सक्षिपरायणः | 
विगतेच्छाभयक्रोधो यः सदा मुक्त एव सः ॥२८॥ 
भोक्तारं यज्ञतपसां सवेलोकमहेश्वरम्‌ । 

सुहूदं सर्वभूतानां ज्ञात्वा मां शान्तिमृच्छति ॥ :९॥ 


ॐ तत्सदिति श्रीमद्‌भगवद्गीतायुपनिपत्सु ब्रह्मविद्यायां यागशास्त्रे 
श्रीकृप्णजुंनसंवादे कर्मसंन्यासयोगो नाम पश्चमोऽध्यायः ॥ 


YS 


अवतरणम्‌--पूर्वं कामक्रोधयोवेगौ सोढव्यौ इति दशितम्‌ । सम्प्रति 
कामक्रोधौ एव त्याज्यौ इत्याह--कामेति । 

व्याख्या - (किञ्च) कामक्रोधवियुक्तानाम्‌, कामक्रोधाभ्यां रहितानाम्‌ 
यतचेतसां संयतान्तःकरणानास्‌ यतीनां संन्यासिनाम्‌ विदितात्मनां विदितो 
ज्ञात आत्मा येषां तेषां सम्यगृदशिनाम्‌ इत्यर्थः। अभितः उभयतः जीवतां 
मृतानां च ब्रह्मनिर्वाणं मोक्षो वर्तते ॥ २६॥ 

अवतरणम्‌ - सम्यग्दर्शननिष्ठानां संन्यासिनां सद्यो मुक्तिरुक्ता । कमें- 
योगश्च ईश्वरापिंतसर्वभावेन ईइवरे ब्रह्मणि आधाय क्रियमाणः सत्त्वशुद्धज्ञान- 
प्राप्तिसर्वकमंसंन्यःसज्ञाननिष्ठाक्रमेण मोक्षायेति भगवान्‌ पदे पदेऽब्रवीद्‌ 
वक्ष्यति च। अथेदानीं ध्यानयोगस्‌ सम्यगूदशेनस्य अन्तरङ्गं हि साधनम्‌ 
विस्तरेण वक्ष्यामीति तस्य सूत्रस्थानीयान्‌ इलोकान्‌ उपदिशति-स्पर्शान्‌ 
इत्यादि । 

व्याख्या - बाट्यान्‌ बहिर्भवान्‌, स्पर्शान्‌ शब्दादीन्‌ विषयान्‌, बहिः 
कृत्वा--बाह्या एव शब्दादयो विषयाः श्रेत्रादिद्वारेण अन्तर्वुद्धौ प्रवेशितास्तान्‌ 
अचिन्तयतो बहिरेवकृता भवन्ति। तान्‌ एवं बहिःकृत्वा-अचिन्तयन्‌ इत्यर्थः । 
चक्षुस्चैव भ्रुवोरन्तरे मध्ये कृत्वेत्यनुषज्यते । भ्रुवोर्मध्यं पःयन्नित्यर्थः । (तथा) 
नासाभ्यन्तरचारिणौ प्राणापानौ श्वासप्रश्‍वासौ समौ कृत्वा कुम्भकेन निरुध्ये- 
त्यर्थः । यतेन्ब्रियमनोबुद्धिः यतानि संयतानि इन्द्रियाणि मनो बुद्धिश्च यस्य 


१५४ वंशीव्याख्योपेता [पं० अ० 


सः मोक्षपरायणः मोक्ष एव परम्‌ अयनं परा गतिर्येस्य सः, विगतेच्छाभय 
क्रोधः इच्छा च भयं च क्रोधश्च ते विगता यस्मात्सः । य एवंभूतः सन्‌ मुनिः 
ईछ्वरस्वरूपस्य मननकर्ता (भवेत्‌) स सम्यग्दर्शी संन्यासी सदा मुक्त एव । 
अस्तीति शेषः । न तस्य मोक्षोऽन्यः कतंव्योऽस्तीत्यर्थः ।।२७-२८।। एवं समा- 
हितचित्तेन मुनिना कि विज्ञेयम्‌ ? इत्युच्यते-भोक्तारमिति । यज्ञतपसां 
यज्ञानां तपसात्च कर्तृरूपेण देवतारूपेण च सोपाधिकेन भोगकर्तारं पालकं च 
'भुज, पालनाभ्यवहारयोः? सर्वलोकमहेश्वरम्‌ सर्वेषां लोकानां महान्तम्‌ 
ईइवरम्‌ । हिरण्यगर्भादिव्यवच्छेदार्थं महान्तमिति। सर्वभूतानां सर्वप्राणिनाम्‌ 
सुहृदं प्रत्युपकारनिरपेक्षतया उपकारिणम्‌, सर्वभूतानां हृदयेशयम्‌ सर्वेकर्मे- 
फलाध्यक्षम्‌, सवंप्रत्ययसाक्षिणम्‌, मां नारायणं. ज्ञात्वा साक्षात्कृत्य शान्तिं 
सवेमंसारोपरतिम्‌ क्रच्छति प्राप्नोतीति । अत्र “त्वां पश्यन्‌ अपि कथं नाहं 
मुक्तः ? इत्याशङ्कानिराकरणाय विशेषणानि । उक्तरूपेणेव मम ज्ञानं 
मुक्तिकारणम्‌ इति भावः” इति श्रीमधुसुदनसरस्वती । तदेवं कर्मयोगस्य 
अमुख्यसंन्यासाऽपेक्षया प्रास्तत्वेऽपि मुख्यसंन्यासस्य कर्म॑योगादाधिक्यात्‌ 
तद्वतो बुद्धिशुद्धयादियुक्तस्य कामक्रोधोद्भवं वेगं सोढु शक्तस्य शमदमादि- 
मतो योगाधिक्कतस्य त्वंपदार्थाऽभिज्ञस्य परमात्मानं प्रत्यक्त्वेन जानतो मुक्ति- 
भवतीति सिद्धम्‌ ॥२९॥ 


समुच्चयं विकल्पं च त्याजयन्‌ सांख्ययोगयोः । 
उपेयोपायभूतत्वं प्राह तं नौमि माधवम्‌ ॥ 


इति श्रीमद्‌भगवद्गीतासूपनिषत्सु वंशीव्याख्यायां वंशीधरमिश्रक्वतायां 
शाङ्करभाष्यानुसारिण्यां पञ्चमोऽध्यायः ।।॥। 


श्रीकृष्णार्पणमस्तु ॥५॥। 


६B 


॥ अथ गीतांवंश्यां पष्ठो$ध्यायः ॥ 


अनाश्रितः कर्मफलं कार्ये कर्म करोति य: । 
स संन्यासी च योगी च न निरग्निने चाक्रियः ॥१॥ 


अदतरणम्‌--अतीतप-च्चमाध्यायान्ते सम्यग्दशैनं प्रति अन्तर ङ्गसाधनस्य 
ध्यानयोगस्य सूत्रभूतास्त्रयः श्वोकाः “स्पर्शान्‌ कृत्वा बहि' रित्यादय उपदिष्टाः । 
तेषां वृत्तिस्थानीयोऽयं पष्ठोऽध्याय आरभ्यते । तस्य ध्यानयोगस्य 
वहिरङ्गसाधनं कर्मयोगः प्रोक्तः पूर्वत्र । यतोऽन्तःकरणस्याऽशुद्धौ ध्यानयोगा- 
रोहणेच्छैव न जायते, अतोऽन्तःकरणाऽशुद्धयां वैराग्यस्याऽभावेन यावदुध्यान- 
योगाऽऽरोहणेऽसामर्थं तावद्‌ गृहस्थेन अधिकृतेन कर्तव्यं कर्म अन्तःकरण- 
शुद्धये । कर्मयोगस्य यावदुध्यानयोगा रोहणाऽसमर्थस्तावदिति सीमाकरणं 
वक्ष्यते--'आररक्षो मुनेत्रोगमि' त्यादिना श्लोकेन । इत्यतः कर्मयोगं तावतु 
स्तौीति--अनाश्रित इति । 

व्याख्या--योऽधिकृतः कर्मफलम्‌ अनाश्रितः कर्मफळतृष्णारहितः सन्‌, 
कार्यं कर्म कर्तव्यं नित्यं नैमित्तिकं च अग्निहोत्रादिकं काम्यातिरिक्तं कर्म 
करोति निव॑र्तयति | स कर्मफलसंन्यासी कर्मयोगी, संन्यासीं च संन्यासः 
परित्यागोऽस्ति यस्येति स च; योगी योगश्चित्तसमाधानं यस्यास्तीति स च । 
मन्तव्य इति शेषः। न निरग्निः, न केवलं निरर्निरेव, न चाक्रियः, न च 
केवलम्‌ अक्रिय एव संन्यासी योगी च मन्तव्य इत्यर्थः । निरग्निःनिर्गेता 
अग्नयः कर्माङ्गभूता यस्मात्सः। अक्रियः-अनरिनिसाधना अपि क्रियास्त- 
पोदानादिका अविद्यमाना यस्य स अक्रिय? । इह्‌ 'न केवलं निराग्निरेव, न च 
केवलम्‌ अक्रिय एवेति केवलपदस्य एवेति पदस्य चाऽध्याहारः सामर्थ्याद्धवति, 
न हि एकेनैव वाक्येन कमफलास ङ्कसंन्यासस्तुति श्चतुर्थाश्रमप्रतिषेधश्चोपः 
पद्यते । न च प्रसिद्धं निरग्नेरक्रियस्य परमार्थसंन्यासिनः श्रृतिस्मृतिपुराणेति- 
हासयोगशास्त्रविहितं संन्यासित्वं योगित्वं च प्रतिषेधति भगवान्‌ । स्ववचन- 
विरोधाच्च । “सर्वकर्माणि मनसा संन्यस्य’ 'नैव कुर्वन्‌ न कारयत्‌’ “मौनी 
सन्तुष्टो येन केनचित्‌’ अनिकेतः स्थिरमतिः' 'विहाय कामान्‌ यः सर्वान्‌ 

यं संन्याससितिप्राहुर्‌, योगं तं विद्धि पाण्डव । 
न ह्संन्यस्तसंकल्पो योगी भवति कश्चन ॥२॥ 


नन: 


पुमांश्वरति निःस्पृहः? 'सर्वारम्भपरित्यागी' इति च तत्र तत्र भगवता स्ववच- 
नानि दशितानि। तैविरुद्धयेत चतुर्थाश्रमप्रतिषेधः। अतो न केवल निरग्निरेव, 
अक्रिय एव च संन्यासी च योगी च मन्तव्य? किन्तु फलाकाङ्क्षारहितः सन्‌ 
कर्मी अपि संन्यासीति योगीति च मन्तव्यः, फलाकाङक्षासहितकमे कार्यन्तराऽ- 
क्षया स विशिष्टोऽस्तीति स्तूयते इति ॥ १॥ 

अवतरणम्‌ -ननु च निरग्नेरक्रियस्यैव श्रुतिस्मृतिपुराणेतिहासयोग- 
शास्त्रेषु संन्यासित्वं योगित्वश्च प्रसिद्धम्‌ । तत्‌ कथमिह साग्नेः सक्रियस्य 
संन्यासित्वं योगित्वः्च अप्रसिद्धम्‌ उच्यते ? नैष दोषः। कयाचिद्‌ गुणवृत्त्या 
उभयस्य संपिपादयिषितत्वात्‌ । अतस्तदुभयं गौणम्‌ इह विवक्षितम्‌ । कर्मफल- 
संकल्पसंन्यासात्‌ संन्यासित्वं योगाङ्गत्वेन च कर्माऽनुष्ठानात्‌ कर्मफलसंकल्पस्य 
बा चित्तविक्षेपहेतोः परित्यागाद्‌ योगित्वञ्चेति। न पुनमुँख्यं संन्यासित्वं 
योगित्वच्व अभिप्रेतम्‌ साग्नेः सक्रियस्येत्येतमर्थं दशैयितुमाह--यमिति । 

व्याख्या -यं सर्वकर्मंतत्फलोभथपरित्यागरूपं संन्यासं परमार्थसन्यास 
इति प्राहुः श्रृतिस्मृतिविदः। “संन्यास एवात्यरेचयत्‌’ इति बराह्मणाः पुत्रैष- 
णायाश्च वित्तैषणायाश्च लोकैषणायाइच व्युत्थायाथ भिक्षाचर्यं चरन्ति’ 
इत्येवस्‌ । योगम्‌ कर्माऽनुष्ठानलक्षणम्‌ योगम्‌ । तं विद्धि परमार्थसन्यास इति 
प्रोच्यमानम्‌ जानीहि। ननु प्रवृत्तिलक्षणं योगं वैपरीत्याद्‌ निवृत्तिलक्षणं 
परमार्थसंन्यासं कथं जानीय।म्‌ ? इत्यत आह-न हीति। हि यस्माद्‌ असं- 
न्यस्तसंकल्पः न संन्यस्तः न परित्यक्तः फलविषयकः संकल्पोऽभिसन्धिर्येन 
सः, कञ्चन एकोऽपि कर्मी कञ्चिद्‌ योगी समाधानवान्‌ न भवति न संभवति । 
फलसंकल्पस्य चित्तविक्षेपहेतुत्वात्‌ । तस्माद्‌ यः कश्चन कर्मी संन्यस्तफल- 
संकल्पो भवेत्‌ सः योगी, समाधानवान्‌ अविक्षिप्तचित्तो भवेत्‌ फलसंकल्पस्य 
संन्यस्तत्वादित्यभिप्रायः। एवं परमार्थसंन्यासकर्मयोगयोः कर्तृद्वारकं साम्यम्‌ 
अस्तींति परमार्थसंन्यासलुल्यत्वाद्‌ गुणवृत्त्या कर्मयोगं (परमार्थ) संन्यास इति 
विद्धि इति कर्मयोगस्य स्तुत्यर्थं संन्यासत्वमुक्तम्‌ ॥२।। 

अवतरणम्‌ - ध्यानयोगस्य फलनिरपेक्षः कर्मयोगो बहिरङ्ग साधन- 
मिति तं संन्यासत्वेन स्तुत्वा अधुना कर्मयोगस्य ध्यानयोगसाधनत्वं दशयति 
भगवान्‌-आरुरुक्षोरिति । 

आएरुरुक्षोमुंनेयोंग॑ कमं कारणमुच्यते । 

योगारूढस्य तस्येव शमः कारणमुच्यते ॥॥३॥ 
यदा हि नेन्द्रियार्थेषु न कर्मस्वनुषज्जते । 
सर्व॑संकत्पसंन्यासी योगारूढस्तदोच्यते ॥।४।। 


व्याख्या -मुनेः कर्मफशसंन्यासिन इत्यर्थः । यद्यपि ईश्वरस्वरूपस्य 
मननात्सम्यग्दशनसम्पन्न एव मुनिस्तथापि पूर्ववत्‌ तत्सादृश्यात्कमंफल- 
संन्यासी एव गुणवृत्त्यासुनिरिह कथ्यते । योगं ध्यानयोगं वक्ष्यमाणम्‌, आरुः 
रुक्षो: भावप्रधाननिर्देशादू आरुरुक्षत्वस्येत्यर्थः । अग्रे आरूढस्येत्यस्य 'आरूढ- 
त्वस्य साधनम्‌? इति भाष्ये आरूढत्वपदेन विवरणाद्‌ इहापि तथैव विवरणीय- 
त्वातु । ततञ्च आरोढुं तीव्रेच्छायाः प्राप्तौ इत्यर्थः फलति । कर्मे कर्मयोग: 
कारणं चित्तशुद्धिद्वारा साधनम्‌ उच्यते कथ्यते शिष्टैः । तस्यैव, यः पूर्व 
योगारोहणेच्छायास्तीब्रायाः प्राप्त्यर्थं कर्मं करोतिस्म, तस्यैव कर्मफलसंन्या- 
सिनो गौणमुनेः योगारूढस्य, पूर्वेवद्भावप्रधाननिर्देशाद्‌ योगारूढत्वस्येत्यर्थंः । 
योगारोहणस्य, शम एव सर्वकर्मेभ्यो निवृत्तिरेव । अत्रापि एव शब्दस्य संबन्ध- 
स्तन्त्रेण मध्यमणिन्यायाद एव शब्दान्वयः । कारणम्‌ साधनम्‌ उच्यते । 
शिष्टैरित्यर्थः ॥ यावद्‌ यावत्कर्मभ्य उपरमते तावत्तावद्‌ निरायासस्य 
जितेन्द्रियस्य चित्तं समाधीयते । तथा सति स झटिति योगारूढो भवति । 
तथा चोक्तं व्यासेन 'नैतादृशं ब्राह्मणस्यास्ति वित्तं यथैकता समता सत्यता 
च। शीलं स्थितिर्दण्डनिधानमार्जवं ततस्ततञ्चोपरमः क्रियाभ्यः ॥' (महा? 
शाति० १७५।३७) इति ॥ तत्रैकता सर्वभूतेषु एकब्रह्मघ्रतिपत्तिः; समता 
सर्वेषु भूतेषु औपाधिके वैषम्ये सत्यपि स्वतः साम्यधीः । सत्यता सर्वभूतानां 
हितवचनम्‌ । शीलं स्वभावसाधुत्वम्‌ । स्थितिः स्थैर्यम्‌, दण्डनिधानम्‌ अहिस- 
नम्‌, आर्जवम्‌ अवक्रत्वम्‌, क्रियाभ्यः सर्वाभ्यः उपरमः संनिवृत्तिश्चेति सर्वं 
ब्राह्मणस्य पुमर्थसाधनाय निरतिशयं वित्तमस्तीत्यर्थः । 'यावदुध्यानयोगा- 
रोहणाऽसमर्थस्ताबद्‌ गृहस्थेन अधिङ्गतेन कर्म कतंव्यम्‌' इति कर्मणः सीमा- 
करणम्‌ इह कृतं भगवता । अतो न यावज्जीवं कतैव्यत्वप्राप्तिः कर्मणः । 
आरुरुक्षोरारूढस्येति कर्मतन्निवृत्तिरूपशमयोविषयभेदेन विभागकरणादिति 
प्रागुक्तं न विस्मतेव्यम्‌ ॥।३॥ 

अबतरणम्‌-अथेदानीं कदा योगारूढो भवतीत्युच्यते- यदेति । 

व्याख्या--यदा यस्मिन्कारे यस्यां समाधानावस्थायाम्‌, हि, शब्दादिषु 
कर्मसु च अनुषङ्गस्य योगारोहणप्रतिबन्धकत्वातु तदभावस्य तदुपायत्वं 


| 
| 

उद्धरेदात्मनात्मानं नात्मानमवसादयेत्‌ । 
आत्मेव ह्यात्मनो बन्धुरात्मैव रिपुरात्मनः ॥५॥ 


प्रसिद्धमिति द्योतयितु हीत्युक्तम्‌ । इन्द्रियार्थेषु इन्द्रियाणाम्‌ अर्थेषु श्रोत्रादीनां 
शब्दादिविषयेषु, कर्मसु 'कर्मसु चेति भाष्यम्‌ । नित्यनैमित्तिककाम्यप्रति- 
बिद्धेषु कमँसु च (प्रयोजनाऽभावबुद्धया) न अनुषज्जते अनुषङ्गो कर्तेव्यता- 
बुद्धि न करोति। सर्वंसंकल्पसंन्यासी, सर्वान्‌ संकल्पान्‌ इहामुत्रार्थकामहेतून्‌ 
मनोवृत्तिविशेषान्‌ संन्यसितुं शीलम्‌ अस्य सः । सर्वंसंकल्पसंन्यासी (च भवति, 
समाधीयमानचित्तो योगाभ्यासी) तदा हि तस्यां समाधानावस्थायां हि 
'योगारूढः' योगारूढः प्राप्तयोग: । इत्युच्यते शिष्टे: । अत्र भाष्ये--“सर्वे- 
संकल्पसंन्यासीति वचनात्‌ सर्वाश्च कामान्‌ सर्वाणि च कर्माणि संन्यसेदि- 
त्यर्थः” संकल्पमूला हि सर्वे कामाः-संकल्पमूलः कामो वै यज्ञाः संकल्प- 
संभवाः ।' (मनु० २।३) 'काम जानामि ते मूल संकत्पातु त्वं हि जायसे। न 
त्वां संकल्पयिष्यामि तेन मे न भविष्यसि.॥' (महा. शान्ति. १७७।२५) इत्यादि- 
स्मृतेः । सर्वकामपरित्यागे च सर्वकर्मसंन्यासः सिद्धो भवति । (स यथाकामो 
भवति तत्क्रतुर्भवति यत्क्रतुर्भवति तत्कर्मं कुरुते’ (वृह. ४।४।५) इत्यादि- 
श्रुतिभ्यः । (यद्‌ यद्धि कुरुते कर्म तत्तत्कामस्य चेष्टितम्‌ ।।” (मनु. २।४) 
इत्यादिस्मृतिभ्यश्च । न्यायाच्च । न हि सर्व॑संकल्पसंन्यासे कश्चित्‌ स्पन्दितुमपि 
शक्तः । (नित्यनैमित्तिककर्मानुष्ठानं तु तस्य दूरं निरस्तम्‌) । तस्मात्‌ सर्व- 
संकल्पसंन्यासीति वचनात्‌ सर्वान्‌ कामान्‌ सर्वाणि कर्माणि च त्याजयति 
भगवान्‌ ॥।” इत्युक्तम्‌ ।।४॥ 

अवतरणम्‌-यदा एवं योगारूढस्तदा तेन आत्मा आत्मना उदुधृतो 
भवति संसारादनर्थब्राताद्‌ अतः--प्राह- उद्धरेदिति । 


व्याख्या-आत्मना स्वेन, आत्मानं स्वम्‌, (संसारसागरे निमग्नम्‌) उद्‌ 
ऊध्वे हरेत्‌ कुर्यात्‌। संसारबन्धनाद्‌ मोक्षं प्रापयेदित्यर्थः, योगारूढो भूत्वेति शेषः 
प्रकरणात्‌ । साधक इति कर्तृपदम्‌ अध्याहार्य॑म्‌ । आत्मानं स्वम्‌ न अवसादयेत्‌ 
अधो न नयेत्‌ न अधो गमयेत्‌ । योगारोहणाद्‌ औदासीन्यादिति शेषः। ननु 
आत्मीयो बन्धुरुद्धरिष्यतीति चेदु-मैवम्‌ इत्याह-आत्मैवेति। हि यस्माद्‌ आत्मनः 
स्वस्य बन्धुः सहायकः आत्मैव स्वएव। “न ह्यन्यः कर्चिद्‌ बन्धुर्यः संसार- 
मुक्तये भवति । बन्धुरपि तावन्मोक्षं प्रति प्रतिकूल एव स्नेहादिबन्धनायतन- 
त्वात्‌ । तस्माद्‌ युक्तम्‌ अवधारणम्‌ आत्मैव ह्यात्मनो बन्धुरिति (तथा) 

बन्धुरात्सात्मनस्तस्य येनात्मैवात्मना जित: । 
अनात्मनस्तु शत्रुत्वे वर्तेतात्मैव शत्रुवत्‌ ॥६॥ 
जितात्मनः प्रशान्तस्य परमात्मा समाहितः । 
शीतोष्णसुखडुःखेषु तथा मानापमानयोः ॥७॥ 
ज्ञानविज्ञानतृप्तात्मा कूटस्थो विजितेन्त्रियः । 
युक्त इत्युच्यते योगी समलोष्टाइमकाःच्चनः ॥८॥ 


आत्मनो रिपुः शत्रुरात्मैव । योऽन्योऽपकारी बाह्यः शत्रुः, सोऽपि आत्मप्रयुक्त 
एवेति युक्तमवधारणम्‌ आत्मैव रिपुरात्मन इति ।” इति भाष्यम्‌ ॥५॥ 

अवतरणम्‌ - ननु एकस्यैवात्मनो मिथो विरुद्ध बन्धुत्वं रिपुत्वं च कथम्‌ 
अत आह-वेति । 

व्याख्या--येन आत्मना जीवेन देवदत्तादिना, आत्मा एव, कार्यकरण- 
संघातरूपः स्वशरीरेन्द्रियसमुदाय एव, नान्यो जितो वशीकृतः, यो जितेन्द्रियो- 
ऽस्तीत्यर्थः । तस्य जितेन्द्रियस्य आत्मनो जीवस्य देवदत्तादेः, आत्मा स्वः 
(स्वं प्रति ) बन्धुर्मित्रम्‌ । अस्तीति शेषः । स्ववशीकृतकार्यकरणसंघातस्य 
विक्षेपाऽसंभवाद्‌ उपपन्नम्‌ स्वं प्रति स्वस्य बन्धुत्वम्‌ । इतरस्य तु विक्षेपोप- 
पत्तेरात्मनि समाधानाऽयोगातु स्वं प्रति स्वस्य शत्रुत्वम्‌ इत्याह-अनात्मनस्तु 
अजितेन्द्रियस्य तु शत्रुत्वे शत्रुभावे आत्मैव स्व एव स्वं प्रति शत्रुवत्‌ वर्तेत । 
यथा स्वभिन्नः शत्रुः स्वस्य अपकारी वतंते तथा स्वोऽपि स्वस्यापकारे वर्तते । 
अन्योऽपि शत्रुरजितेन्द्रियस्य स्वप्रयुक्त एव भवतीति मुख्यं शत्रुत्वं स्वस्यैव स्वं 
प्रति भवतीतिभावः ॥६।॥ 

अवतरणम्‌-कथं वशीकृतकार्यंकरणस्य बन्धुरात्मा ? इत्यत आह-- 
जितेति । 

व्याख्या - जितात्मनः जित आत्मा कार्यकरणसंघातो येन तस्य। 
प्रान्तस्य प्रशान्ताऽन्तःकारणस्य, परमात्मा भगवान्‌ ईश्वरः, समाहितः 
साक्षाद्‌ आत्मभावेन वतंते इत्यर्थः । न केवल परमात्मा साक्षाद्‌ आत्मभावेन- 
तस्य वर्तते किन्तु शीतोष्णादिभिरप्यसौ न चाल्यते इत्याह--शीतोष्णसुख- 
दुःखेषु नियताऽनियतसुखदुःखविषये, तथा मानापमानयोः माने पूजायाम्‌ 
अपमाने परिभवे च, समाहितः समाधानवान्‌ । तन्त्रेण समाहित इत्यस्य 
उभयत्र संबन्धोऽथंद्वयं च हुर्षविषादरहितो भवतीत्यर्थः ॥७॥ 

सुहन्सित्रायुंदासी नमध्यस्थद्व ष्यबन्धुषु । 
साधुष्वपि च पापेषु समबुद्धिविशिष्यते ॥९॥ 
योगी युञ्जीत सततम्‌ आत्मानं रहसि स्थितः । 
एकाकी यतचित्तात्मा निराशीरपरिग्रहः ॥१०॥ 


(किञ्च) ज्ञानविज्ञानतृप्तात्मा- ज्ञानं शास्त्रोक्तपदार्थानां परिज्ञानम्‌ । 
विज्ञानं शास्त्रतो ज्ञातानां तथैव स्वानुभवकरणम्‌ । ताभ्यां तृप्तः संजातालं- 
प्रत्यय आत्मा अन्तःकरणं यस्य सः। कूटस्थोऽप्रकम्प्यः । विजितेन्द्रियः 
विशेषेण जितानि इन्द्रियाणि यस्य सः । एवं भूतो भवतीत्यर्थः । यद्यपि 
जितात्मन इत्येव विजितेन्द्रियत्वं बोध्यते तथापि द्विबं द्धंसुबद्धमितिन्यायाद्‌ 
अत्यावस्यकत्वद्योतनाय शब्दान्तरेण पुनरुपादानम्‌। (किच्च) समलोष्टा- 
इमकाश्वनः लोष्टाइमकाञ्चनानि समानि यस्य सः, भवतीतिशेषः । (एवंभूतः) 
योगी ध्यानयोगी 'युक्तः' समाहितः, प्राप्तयोगः, योगारूढः इत्युच्यते ॥८॥ 

अवतरणम्‌--सरवेषां योगारूढानां मध्ये विशिष्टमाह- सुहृदिति । 

व्याख्या—सुहून्मित्रार्युदासीनमध्यस्थद्वेष्यबच्धरुषु-` सुहृत्‌ प्रत्युपकारस्‌ 
अनपेक्ष्यं उपकर्ता । मित्रं स्नेहवान्‌ । अरिः शत्रु: । उदासीनः यो न कस्यचित्पक्षं 
भजते सः । मध्यस्थो यो विरुद्धयो यो हितैषी विद्यते सः। द्वेष्यः अप्रियः, बन्धुः 
सम्बन्धी । एतेषु (तथा) साधुषु शास्त्रानुवतिषु अपि च पापेषु प्रतिषिद्ध- 
कारिषु (सर्वेषु एतेषु) समबुद्धिस्तुल्यबुद्धिः क: किकर्मा' इत्यव्यापृतबुद्धिर्योगा- 
रूढः, विशिष्यते योगारूढानां स्वेषां मध्ये अत्युत्तम इत्यर्थः । 'विमुच्यते इति 
वा पाठान्तरम्‌’ इति भाष्यम्‌ ॥९॥ 

अवतरणम्‌--एवं योगारूढस्य लक्षणं फलं चोक्त्वा एवमुत्तमफल- 
प्राप्तये योगानुष्ठानाय घ्रयतनीयस्‌ इति तस्य साङ्ग योगं विधत्ते योगी 
युञ्जीत” इत्यारभ्य 'स योगी परमो मतः? इत्यन्तैस्त्रयोविशत्या इलोकै:-- 
योगीति । 

व्याख्या—(विमुक्तिफलकयोगारूढत्वप्राप्तये-) योगी ध्यायी, रहसि 
एकान्ते गिरिगुहादौ, “गिरिगुहादौ इत्यादिशब्देन योगप्रतिबन्धकदु्जँनादिविधुरो 
देशो गृह्यते’ इत्यानन्दगिरिः । एकाकी असहायः, स्थितः आसीनः। “रहसि स्थित 
एकाकी चेति विशेषणात्‌ संन्यासं कृत्वेत्यर्थः ।' इति भाष्यम्‌ । यतचित्तात्मा 
यतौ संयतो चित्तम्‌ अन्तः करणम्‌, आत्मा देहरुच यस्य सः, निरासीर्वीततृष्णः, 
अपरिग्रहः परिग्रहरहितः सन्‌ संन्यासित्वेऽपि त्यक्तसर्वपरिग्रहः सन्‌ अर्थात्‌ 

शुचो देशे प्रतिष्ठाप्य स्थिरमासनमात्मनः । 
नात्युच्छितं नातिनीचं चैलाजिनकुशोत्तरम्‌ ॥११॥ 
तत्रैकाग्रं मनः . कृत्वा यतचित्तेन्द्रियक्रियः । 
उपविश्यासने युञ्ज्याद्‌, योगमात्मविशुद्वये ॥१२॥ 
समं कायशिरोग्रीवं धारयन्नचलं स्थिरः । 
संप्रेक्ष्ण नासिकाग्रं स्वं दिशश्चानवलोकयन्‌ ॥१३॥ 
कौपीनाच्छादनादिष्वपि सक्तिरहितः सन्‌ सततं सर्वदा । 'सवेदे'ति भाष्यम्‌ 
'आदरदीर्घकालयोरुपलक्षणम्‌' इत्यानन्दगिरिः । आत्मानम्‌ अन्तःकरणं 
“प्रत्यगात्भानं व्यावतँयति अन्तःकरणमिति’ इतिचानन्दगिरिः । युञ्जीत 
समादध्यात्‌ ॥१-॥। 
अवतरणम्‌-अथेदानीं योगं युञजत आसनाहारविहारादीनां योग- 
साधनत्वेन नियमो वक्तव्यः, प्राप्तयोगलक्षणं तत्फलादि च, इत्यत आरभ्यते । 
तत्र आसनमेव तावत्प्रथममुच्यते--शुचाविति । 
व्याख्या -शुचौ शुद्धे स्वभावतः संस्कारतो वा विविक्ते, देशे स्थाने, 
स्थिरम्‌ अचलम्‌, ना।त्युच्छितम्‌ न अतीव उन्नतम्‌, नातिनीचम्‌ नापि अतीव 
नीचम्‌, चैलाजिनकुशोत्तरम्‌ चैलम्‌, अजिनं कुशाश्च उत्तरे उपरिवतिनो यस्मिन्‌ 
तदु । 'पाठक्रमादु विपरीतोऽन्र क्रमस्चैलादीनाम्‌' इति भाष्यम्‌ । स्थण्डिलस्यो- 
परि कुशाः, कुशानामुपरि अजिनं मृगचर्म, अजिनस्योपरि चैलं वस्त्रं कम्बला- 
दिकम्‌ इति क्रमोऽत्र विवक्षितः । आत्मनः स्वस्य, आसनम्‌, आस्यतेऽस्मिन्‌ इति 
आसनम्‌ प्रष्ठाप्य प्रतिष्ठितं कृत्वा, तत्र तस्मिन्‌ आसने उपविश्य आसीनो 
भूत्वा, मनः एकाग्रं कृत्वा सर्वविषयेभ्य उपसंहृत्य एकस्मिन्‌ ध्येये परमात्मनि 
समाधाय, यतचित्तेर्द्रियक्रि यः यताः संयताः चित्तं च इन्द्रियाणि च तेषां क्रिया 
यस्य सः। (एवं भूतः सत्‌) आत्मविशुद्धये अन्तःकरणस्य विशुद्धयर्थेस्‌ योगं 
ध्यानं युञ्ज्यात्‌ अभ्यसेत्‌ ॥११-१२॥ 
अवतरणम्‌ वाह्यम्‌ आसनम्‌ उक्तम्‌, अधुना शरीरधारणं कथं भवेद्‌ ? 
इत्याह-सममिति । 
व्याख्या -स्थिरः स्थिरो भूत्वा समं सरलम्‌ । अचळम्‌ (च), कायशिरो- 
ग्रीवम्‌ कायश्च शिरश्च ग्रीवा च तदु । कायशब्देन शरीरमध्यभागो विवक्षितः । 
कट्यधोभागस्योपवेशने सरलत्वाऽयोगात्‌ । मूलाधारादारभ्य शिरःपर्यैन्तं सर- 
लम्‌ अचञ्चलश्च धारयत्‌ इत्यर्थः । सरलत्वेऽपि चलनं संभाव्यते तद्वारणायाह्‌- 


११ 

प्रशान्तात्मा विगतभोब्रह्मचारित्रत स्थित; । 
सनः संयम्य मच्चित्तो युक्त आसीत मत्परः ॥१४॥ 
युञ्जन्नेवं सदात्मानं योगी नियतमानसः । 
शान्ति निर्वाणपरमां मत्संस्थामधिगच्छति ॥१५॥ 
नात्यश्नतस्तु योगोऽस्ति न चेकान्तमनश्नतः । 
न चातिस्वप्नशीलस्य जाग्रतो नेव चार्जुन ॥१६॥ 


अचलमिति । स्वम्‌ आत्मीयम्‌, नासिकाग्रं नासिकाया अग्रम्‌, संप्रेक्ष्य संप्रेक्ष्येव 
अंधनिमीलितनेत्र इत्यर्थः । “इवशब्दो लुप्तो द्रष्टव्यः । न हि स्वनासिकाग्र-, 
संप्रेक्षणमिह विधित्सितम्‌ । कि तहि चक्षुषोदृष्टिसंनिपात:। स च अन्तः-; 
कंरणसमाधानापेक्षो विवक्षितः । स्वनासिकाग्रसंप्रेक्षणमेव चेद्‌, विवक्षितं, 
मनस्तत्रैव समाधीणेत, न आत्मनि, आत्मनि हि मनसः समाधानं वक्ष्यति- 
'आत्मसंस्थं मनः कृत्वा’ इति । तस्माद्‌ इवशब्दलोपेन अक्ष्णोदुँष्टिसन्निपात 
एव संप्रेक्ष्य इत्युच्यते ।” इति भाष्यम्‌ ॥ दिशश्चानबलोकयन्‌ दिशां च अव- 
लोकनम्‌ अन्तरा अकुर्वन्‌ इत्यर्थः ॥१३॥ 

(किच्च) प्रशान्तात्मा प्रकर्षेण शान्त आत्मा अन्तःकरणं यस्य सः, 
विगतभीः; विगता भीर्यस्य सः । ब्रह्मचारिव्रते स्थितः ब्रह्मचारिणो व्रतं ब्रह्म- 
चर्यगुरुशुश्रूषाभिक्षाभुक्त्यादि तस्मिन्‌ स्थितः, व्युत्थानकाले तद्‌ आचरन्‌, 
मनः संयम्य मनसो वृत्तीरुपसंहूत्य मच्चित्तो मयि परमेर्वरे चित्तं यस्य सः। 
युक्तः समाहितः सन्‌, मत्परः-अहं परमेश्वर एव परः श्रेष्ठो यस्य सः-आसीत 
उपविशेत्‌ । भवति कश्चिद्‌ रागी स्त्रीचित्तः किन्तु स्त्रियमेव परत्वेन न 


गृह्ाति। अपि तु राजानं महादेवं वा । अयन्तु मच्चित्तो मत्परश्च स्थादि- 
त्यांशयः ॥१४॥ 


. अवतरणम्‌--अथेदानीं ध्यानयोगस्य अन्तःकरणशुद्विद्वारकं प्रधान- . 

फलमाह--युञ्जनिति 

व्याख्या-योगी ध्यायी नियतमानसः नियतं संयतं मानसं मनो यस्य स: 
सन्‌ एवं यथोक्तेन विधानेन सदा आत्मानं युञ्जन्‌ सर्वदा स्वान्तःकरणस्य 
परमात्मनि समाधानं कुर्वन्‌, मत्संस्थाम्‌ मदधीनां मदात्मका मित्यर्थ इत्यानन्दं- 
गिरि: । निर्वाणपरमाम्‌-निर्वार्णं मोक्षस्तत्‌ परमा निष्ठा यस्यास्ताम्‌ शान्तिम्‌ 
उपरतिम्‌, सुखम्‌, अधिगच्छति प्राप्नोति ॥१५॥ 

अवतरणम्‌अथेदानीं योगाभ्यासनिष्ठस्य आहारादिनियममाह्‌ 
द्वाभ्याम्‌ नातीति | 

युक्ताहारविहारस्य युक्तचेष्टस्य कमंसु। 
युक्तस्वप्नावबोधस्य योगो भवति दुःखहा ॥॥१७॥ 
यदा विनियतं चित्तमात्मन्येवावतिष्ठते । 
निःस्पृहः सर्वकामेभ्यो युक्त इत्युच्यते तदा ॥१८॥ 


व्याख्या-अत्यश्नतस्तु आत्मसंमितम्‌ अन्नपरिमाणस्‌ अतीत्य भोजन 
कुवेतस्तु योगो ध्यानं न अस्ति । एकान्तम्‌ अत्यन्तमेव, अनश्नतश्च भोजनम्‌ 
अकुर्वाणस्य च योगो नास्ति । 'यदुह वा आत्मसंमितमन्तं तदवति तन्न हिनस्ति’ 
“यद्‌ भूयो हिनस्ति तदु, यत्कनीयो न तदवति’ इति (शतपथ) श्रूतेः । तस्मादु 
योगी न आत्मसंमितादन्ञादधिकं न्यूनं वाऽशनीयात्‌ । अथवा योगिनो योगशास्त्र 
परिपठितादन्नपरिभाणाद्‌, अतिमात्रम्‌ अइनतो योगो नास्ति । उक्तं हि योग- 
शास्त्रे--“'अर्धमशनस्य सव्पञ्जनस्य तृतीयमुदकस्य तु । वायोः संचरणार्थं तु 
चतुर्थमवशेषयेत्‌ ॥” इति परिमाणम्‌ । अति स्वप्नशीलस्य अतिनिद्राशीलस्य 
च, योगो'नास्ति। नैव च अतिमात्रं जाग्रतो योगो भवति हे अर्जुन ॥१६॥। 

अवतरणम्‌ --कथं पुनर्योगो भवतीत्याह-युक्तेत्यादि । 

व्याख्या-युक्ताहारविहारस्य, आहियते इत्याहारोञ्नम्‌ । विहरणं 
विहारः पादक्रमः । तौ युक्तौ नियतपरिमाणौ यस्य स युक्ताहारविहारस्तस्य, 
(तथा) कर्मधु क्रियासु युक्तचेष्टस्य युक्ता चेष्टा यस्य तस्य, नियतपरिमाण- 
चेष्टस्य (तथा) युक्तस्वप्ताऽगबोधस्य युक्तौ नियतमात्रौ स्वप्नश्च अवबोधश्च 
यस्य तस्य । योगिनो ध्यानसाधकस्य योगो ध्यानं दुःखहा, दुःखानि सर्वाणि- 
हन्तीति दुःखहा, सर्वसं सारदुःखक्षयक्ृद्‌, भवतीत्यर्थः । विशुद्धविज्ञानद्वारेति शेष 
इत्यानन्दगिरिः ॥१७॥ 

अवतरणम्‌ -अयाऽ्रुना कदा युक्तो भवतीति यदा हि नेन्द्रियार्थषु' 
इत्यादिनोक्तमपि विशेषान्तरविवक्षया पुनरुच्यते-यदेति । 

` `` ठ्याख्या--यदा यस्यां संमाधानावस्थायाम्‌, विनियतं विशेषेण नियतं 

संयतम्‌ एकाग्रतामापन्नमित्यर्थ:। चित्तम्‌ अन्तःकरणम्‌, आत्मनि एव चिदानन्दे 
बाह्यचिन्ता हित्वा केवले स्वात्मनि अवतिष्ठते स्थिति लभते । सर्वकामेभ्यो- 
दृष्टाऽदृष्टसवेविषयेभ्यो निःस्पृहः निर्गता स्पृहा तृष्णा यस्य सः (भवति) तदा 
तस्यां. समाधानावस्थायास्‌ स योगाभ्यासी युक्त इत्युच्यते । समांहित इति 
कथ्यते ।।१८॥ 


| 
| 
| 


१६४ वंशीव्याख्योपेता [ष० अ० 


यथा दीपो निवातस्थो नेङ्गते सोपमा स्मृता । 
योगिनो यतचित्तस्य युञ्जतो योगमात्मनः ॥१९॥ 


यत्रोपरमते चित्तं निरुद्धं योगसेवया । 
यत्र चैवात्मनात्मानं पश्यन्नात्मनि तुष्यति ॥२०॥ 
सुखमात्यन्तिकं यत्‌ तद्‌ बुद्धिग्राह्ममतीन्द्रियम्‌ । 
देत्ति, यत्र न चेवाऽयं स्थितश्चलति तत्त्वतः ॥२१॥ 
अवतरणम्‌ -यत्‌ चित्तं योगिनः समाहितं तस्य चित्तस्य उपमा 
(उपमानम्‌) उच्यते--यथेति । 
व्याख्या--आत्मनः परमात्मनः योगम्‌ समाधिम्‌ युञ्जतोऽनुतिष्ठतो 
योगिनः समाधिभाजो जनस्य यतचित्तस्य यतं संयतं चित्तम्‌ अन्तःकरणम्‌ यत्‌ 
तस्य । यथा येन प्रकारेण निवातस्थो निवाते वातवजिते देशे स्थितो दीपः 
प्रदीपो, न इङ्गते न कम्पते, सा निवातस्थनिष्क्रम्पश्रदीपरूपा उपमा उप- 
मीयतेऽनयेति उपमा उपमानं, स्मृता कथिता योगज्ञैः ।।१९॥। 
अवतरणम -- (अत्रानन्दगिरिः- ) “द्विविधः समाधिः संप्रज्ञातोऽसं- 
प्रज्ञातरच । ध्येयैकाकारसत्ववृत्तिभेदेन कथंचिज्ज्ञायमाना संप्रज्ञातः समाधिः । 
कथमपि पृथग्‌ अज्ञायमाना सेव सत्त्ववृत्तिरसंप्रज्ञातः समाधिः । तत्र सामान्येन 
समाधिलक्षणमभिधाय असंप्रज्ञातस्य  समाधेरधुना लक्षणं विवक्षन्नाह 
एवमिति ।” “एवं योगाऽभ्यासबलाद्‌ एकाग्रीभूतं निवातप्रदीपकल्पं सत्‌-” 
(इति भाष्ये) यत्रेति । 
व्याख्या-यत्रेत्यादीनां यच्छब्दानां तं विद्यादिति चनतुर्थेनाऽन्वयः । 
य॒त्र यस्मिनु आत्मस्वरूपमात्रावस्थानरूपे आत्मावस्थाविशेषे सति, योगसेवया 
योगानुष्ठानेन निरुद्ध सर्वतो निवारितप्रचारं चित्तम्‌ उपरमते उपरति गच्छति 
निवृत्तिकं भवति। यत्र च यस्मिश्च आत्मस्वरूपमात्रावस्थानरूपे आत्मावस्था- 
विशेषे आत्मना समाधिपरिशुद्धेन अन्तःकरणेन आत्मानं परं चैतन्यज्योतिः 
स्वरूपं पश्यन्‌ उपलभमानः आत्मनि स्वे एव तुष्यति तुष्टि भजते ।।२०। 
चकि-च, यत्र आत्मावस्थाविशेषे सति बुद्िग्राह्यम्‌ बुद्धया एव इन्द्रियं- 


निरपेक्षया ग्रहीतुं शक्यम्‌, अतीन्द्रियम्‌ इन्द्रियविषयातीतम्‌ रूपरसादिविषयाऽ- 


जनितमित्यर्थः। आत्यन्तिकम्‌ अत्यन्तमेव भवतीत्यात्यन्तिकमु अनन्तमित्यर्थः। 


ध० अ०] श्रीमद्भगवदगीता १६५ 
यं लब्ध्वा चापरं लाभं मन्यते नाधिकं ततः । 
यस्मिन्‌ स्थितो न दुःखेन गुरुणाऽपि विचाल्यते ॥२२॥ 
तं विद्याद्‌ दुःखसंयोगवियोगं योगसंज्ञितम्‌ । 
स॒ निश्चयेन योक्तव्यो योगोऽनिविण्णचेतसा ॥२३॥ 


संकल्पप्रभवान्‌ कामांस्त्यक्त्वा सर्वानशेषतः । 
मनसेवेन्द्रियग्रामं विनियम्य समन्ततः ॥२४॥ 


यतु सुखम्‌ अस्तीति शेषः । तत्‌ सुखं वेत्ति अनुभवति साक्षात्करोति॥ च = 
किच्च, यत्र यस्मिन्‌ आत्मावस्थाविशेषे सति आत्मस्वरूपे स्थितोऽयं विद्वान्‌ 
तत्त्वतस्तस्मात्‌ तत्त्वस्वरूपादु न चलति न प्रच्यवते ॥।२१॥ 

च =किञ्च, यम्‌ आत्मस्वरूपमात्रावस्थानरूपम्‌ आत्मावस्थाविशे- 
षम्‌, आत्मलाभं लब्ध्वा प्राप्य अपरं लाभं विषयप्राप्तिरूपं, ततोऽधिकं 
न मन्यते । (किञ्च) यस्मिन्‌ आत्मावस्थाविशेषे सति, स्थितः आत्मस्वरूपे 
स्थितोऽयं विद्वान्‌ गुरुणाऽपि महताऽपि दुःखेन शस्त्रनि 1तादिलक्षणेन न विचा- 
ल्यते तत्त्वस्वरूपान्न पृथक्‌ क्रियते ॥२२॥ 

दुःखसंयोगवियोगम्‌ दुःखैः संयोगो दुःखसंयोगस्तस्माद्‌ वियोगस्तस्‌ । 
तम्‌ आत्मस्वरूपमात्रावस्थानरूपम्‌ 'यत्रोपरमते इत्याद्यारभ्य यावद्धि- 
विशेषणैविशिष्टम्‌ आत्मावस्थानविशेषम्‌ दुःखसंयोगवियोगमपि सन्तं विप- 
रीतलक्षणेन योगसंज्ञितम्‌ योग इत्येवं सञ्ज्ञितम्‌ विद्याद्‌ विजानीयादि- 
त्यर्थः ॥ योगस्य फलम्‌ उक्तप्रकारेण उपसंहृत्यापि निश्चयाऽनिवेदयोर्योग- 
साधनत्वविधानाय पुनर्योगस्य कतँव्यतामाह स इति । स यथोक्तफलो योगो 
निश्चयेन अध्यवसायेन सह अनिविष्णचेतसा, न निविष्णम्‌ अनिविष्णम्‌ चेत- 
स्तेन निर्वेदरहितचेतसा सोत्साहेन चित्तेनेत्यर्थेः । योक्तव्यः कतंव्यः । इह्‌ 
जन्मनि जन्मान्तरे वा सेत्स्यत्येवेत्येवं निश्चयोऽध्यवसायस्तेन सह । निर्वेदो 
योगाद्‌ विरक्तिस्तद्रहितेन चित्तेन योगः कतव्य इत्यर्थः ॥२३॥ 

अवतरणम्‌-अथ 'केन क्रमेण योगः कतंव्यः’ इत्यपेक्षायाम्‌ आह-- 
संकल्पेति । 

व्याख्या-(योगाभ्यासी) संकल्पप्रभवान्‌ संकल्पः शब्दा दिविषयग्रहणे 
इष्टसाधनत्वज्ञानम्‌, स प्रभवो जनको येषां तान्‌, सर्वान्‌ सकलान्‌ कामान्‌ 
विषयग्रहणविषयकेच्छाभेदान्‌ अशेषतः निळेपेन, सवासनान्‌ इत्यर्थः । त्यक्त्वा 


| 

शनैः शनेरुपरमेद्‌ ब्रुद्धया धृतिगृहीतया । 
आत्मसंस्थं सनः कृत्वा न किस्चिर्दाप चिन्तयेत्‌ ॥२५॥ 


यतो यतो निश्चरति मनश्चञ्चलमस्थिरम्‌ । 
ततस्ततो नियम्येतदात्मन्येव वशं नयेत्‌ ॥२६॥ 


परित्यज्य संकल्पनिरोधादिति शेषः। एतेन योगसाधनत्वेन अन्त रिन्द्रियनिग्रह्‌- 


रूपः शमो विहितः । मनसैव विवेकयुक्तेन इन्द्रियग्रामम्‌ इन्दियसमुहं बाह्य- 
मिति भावः । समन्ततः सर्वविषयेभ्यः, नियम्य प्रत्याहृत्य । एतेन योगसाधन- 
तया बाह्ययेन्द्रियनिग्रहरूपो दमो विहितः ।।२४॥ 


कामत्यागद्वारेण इन्द्रियाणि अन्तर्वाह्यानि प्रत्याहृत्य ततः कि कुर्यादि- 
त्यत आह-शनैरिति । शनैः शनैनँ सहसा, धृतिगृहीतया धृतिधॅर्यमु अत्वरा, 
तया गृहीतया युक्तया, बुद्धया अन्तःकरणविशेषरूपया उपरमेत्‌ उपरति कुर्यात्‌ । 
उपरति मनसो व्यावृत्ति कुर्यादित्यर्थः । अत्रानन्दगिरीये “सहसा उपरमे 
क्रियमाणे मनः स्वस्थं न संभवतीत्याह-शनैः ज्ञनै रित्ति। भुम्यादिधारणप्रवि- 
लापनङ्रमेणेत्यर्थः। “भूमिरापोऽनलो वायुः रवं मनो बुद्धिरेव च। अहङ्कार 
इतीयं मे भिन्ना प्रकृतिरष्टधा” (७४) इति वक्ष्यमाणासु प्रकृतिषु पूर्वपूर्वत्र 
मनसो धारणं कृत्वा पूर्वंपर्वमुत्तरोत्तरत्र प्रविलाप्य अहङ्काररूपस्‌ अव्यक्तम्‌ 
आत्मनि प्रविलापयेदिति भावः । शनैः शनैरुपरमे साधनं धैर्ययुक्ता बुद्धिरेवे- 
त्याह बुद्धयेति । अव्यक्तम्‌ आत्मनि प्रविलाप्य.आत्ममात्रनिष्ठं मनो विधाय 
चिन्तयितव्याऽभावादु अतिस्वस्थो भवेदित्याह्‌-आत्मसंस्थमिति ।” इति। 
तदेवम्‌ इतरसर्वविषयेभ्यो निवारितं मनः आत्मसंस्थं कृत्वा आत्मनि संस्था 
सम्यक्‌ स्थितिर्यस्य तत्‌ कृवा-“आत्मैव सर्व, न ततोऽन्यत्‌ किञ्चिदस्ति” इत्येवं 
कृत्वा 'आत्मैव सवं न ततोऽन्यत्‌ किस्चिदस्ति’ इत्याकारकं मनः कृत्वेत्यर्थेः। न 
किचिदपि चिन्तयेत्‌ । आत्मसंस्थमेव यथोक्तरूपेण मनः कृत्वा तिष्ठेद्‌ । “एष 
योगस्य परमो विधिरिति भगवानु शङ्कराचार्यः॥ एष एव असम्प्रज्ञातः 
समाधिरिति आनन्दगिरीये ॥२५॥ 

अवतरणम्‌-- ननु मनसश्चः्चलत्वेन अस्थिरस्य कथम्‌ आत्मसंस्थत्वम्‌ 
नेश्विन्त्यं च संभवतीत्यत आह--यत इति । 


व्याख्या-(योगप्रारम्भे पूर्वोक्तप्रकारेण मन आत्मसंस्थं कतुं प्रवृत्तो 
योगी) चञ्चलं मिथ्याज्ञानाधीनरागादिस्वाभाविकदोषाद्‌ अत्यर्थं चलम 


ब्‌० अ०] श्रीमद्भगवद्गीता वृद्७ 


प्रशान्तमनसं ह्येनं योगिनं सुखमुत्तमम्‌ । 
उपेति शान्तरजसं ब्रह्मभुतमकल्मषम्‌ ॥ २७॥ 
युञ्जन्नेवं सदात्मानं योगी विगतकल्मषः । 
सुखेन ब्रह्मसंस्पर्शमत्यन्तं सुखमश्नुते ॥ २८॥ 


(अतएव) अस्थिरम्‌ स्थैर्यरहितम्‌ मनो यतो यतो यस्माद्‌ यस्माद्‌ निमित्ता- 
च्छब्दादेनिश्चरति आत्मतत्वाद्‌ निर्गच्छति, ततस्ततस्तस्मात्तस्माच्छन्दादे- 
निमित्तादु नियम्य (याथात्म्यनिरूपणेन वैराग्यभावनया शब्दादि तत्तन्निमित्तम्‌ 
आभासीकृत्य) पृथक्‌ कृत्वा, एतद्‌ मनः, आत्मनि एव चिदानन्दे आत्मतत्त्वे 
एव, वशं नयेत्‌ वश्यतां प्रापयेत्‌ स्थापयेदित्यर्थेः । शाब्दादेर्याथात्म्यनिरूपणं 
क्षयिष्णुत्व-दुःखसंमिश्रत्व मिथ्यात्वाद्यालोचनम्‌ । निमित्ताभासीकरणं निमित्त- 
खण्डनम्‌ । “एवं योगाभ्यासबलादु योगिन आत्मन्येव प्रशाम्यति मनः 
इति भाष्यम्‌ ॥ योगाभ्यासो मनोतिग्रहप्रकारस्यावृत्तिरिति ॥२६॥ 

अवतरणम्‌-एवं योगाम्यासेन कृताया मनःप्रशान्तेः फलमाह-- 
प्रशान्तेति । र 

व्याख्या--प्रशान्तमनसँं प्रशान्तं मनो यस्य तम । 'प्रशान्तं निर्वृत्ति- 
कतया निरुद्धं संस्कारमात्रशेषं मनो यस्य तम्‌! इति श्रीमधुसुदनसरस्वती । 
प्रशान्तस्‌ आत्मनि विलीनम्‌ इति आनन्दगिरीये । 'आत्मन्येव प्रशाम्यति 
मनः’ इति भाष्यात्‌ । प्रशान्तमनस्त्वे हेतुगर्म विशेषणमाह शान्तरजसं, शान्तं 
रजो यस्य. तम्‌ प्रक्षीणमोहादिक्लेशरूपरजोगुणम्‌ । मोहोऽविवेकः । तन्मूलक- 
त्वमेव इतरेषां क्लेशानाम्‌ । उपलक्षणतया प्रक्षीणतमोगुणमपि, अकल्मषम्‌, 
संसारहेतुधर्माऽधर्मादिवजितम्‌ः (अतएव) ब्रह्मभूतम्‌ जीवन्मुक्तम्‌ ब्रह्मैवेदं 
सवम्‌’ इत्येवं निश्चयवन्तम्‌, एवं योगिनम्‌ उत्तमं निरतिशयम्‌ सुखम्‌ आनन्दः 
उपैति उपगच्छति हि। मनस्तदुवृत्तीनामु अभावे स्वरूपभूतसुखाविर्भावस्य 
प्रसिद्धिं द्योतयति हि शब्दः । सुषुप्तौ निद्रावृत्तिसत्त्वेऽपि वृत्त्यन्तरनिरोधेन 
स्वरूपसुखाविर्भावः सकललोकप्रसिद्धः । निद्रासहितसमस्तवृत्तीनां निरोधे तु 
किमपि अलौकिकमेव स्वरूपसुखमाविर्भवेदिति ॥२७॥ 

अवतरणम्‌--योगिनं कर्मीभुतम्‌ उत्तमं सुखं कतृभूतमुपतीति उत्तमं 
सुखं योगिनो भवतीत्युक्तं तदेव स्फुटयति--युञ्जनिति । 

व्याख्या-एवम्‌ यथोक्तेन क्रमेण 'संकल्मप्रभवान्‌ कामांस्त्यक्त्वा सर्वा- 
नशेषतः' (६।२४) इत्याद्यृक्तेन क्रमेणेत्यर्थः । आत्मानं सदा युञ्जन्‌ सर्वदा 


१६द वंशीव्याख्योपेता [ष० अ० 


सर्वेभूतस्थमात्मानं सर्वभुतानि चात्मनि । 

ईक्षते योगयुक्तात्मा सवंत्र समदर्शनः ॥॥ २९॥ 

यो मां पश्यति सर्वत्र सर्वं च मयि पश्यति । 
तस्याहं न प्रणश्यामि स च मे न प्रणश्यति ॥३०॥ 


स्वान्तःकरणं समाहितं कुर्वन्‌ (अतएव) विगतकल्मषः विगतपापपुण्यो, योगी 
ध्यायी 'योगान्तरायवर्जितः' इति भाष्यमत्र । तत्र योगान्तरायो रागद्वेषादि- 
रित्यानन्दगिरिः । तेव्जितो रहितः । 'व्याधिस्त्यानसंशयप्रमादालस्या- 
ऽतिरतिभ्रान्तिद्शनालब्धभ्मिकत्वाऽनवस्थितत्वानि चित्तविक्षेपास्तेऽन्तरायाः? 
'ढु.खदोर्मनस्या ङ्गमेजयत्वश्वासप्रश्वासा विक्षेपसहभुवः ।' इति योगसूत्रे । 
तैरन्तरायै रहितः । सुखेन-अनायासेन । ब्रह्मसंस्पराम्‌ ब्रह्मणा परेण संस्पर्शो- 
यस्य तदु ॥ संस्पर्शस्तादात्म्यम्‌ ब्रह्माऽभिन्नमित्यर्थः । अत्यन्तम्‌ अन्तमतीत्य 
वर्तमानम्‌ उत्कृष्टं निरतिशयं सुखम्‌ अश्नुते प्राप्नीति ।।२८॥ 

अवतरणम्‌ -इदानी ध्यानयोगस्य यत्फछं ब्रह्मात्मैकत्वदशैनं सर्व- 
संसारविच्छेदकारणं तत्प्रदर्शयति--सर्वेति । 


व्याख्या-योगयुक्तात्मा समाहितःन्तःकरणः, सर्वत्र समदर्शनः सर्वेषु 
्रह्मादिस्थावरान्तेषु विषमेषु भूतेषु समं निविदोषं ब्रह्मात्मैकत्वविषयकं दर्शनं 
ज्ञानं यस्य सः (सन्‌) आत्मानम्‌ परमात्माभिन्नप्रत्यगात्मानं स्वम्‌ सर्वभूतस्थं 
स्वेषु भूतेषु ब्रह्मादिस्तम्बपर्य॑न्तेषु स्थितम्‌ ईक्षते पश्यति । सर्वभूतानि च 
ब्रह्मादीनि स्तम्बपर्यन्तानि च आत्मनि परमात्माभिन्ने प्रत्यगात्मनि स्वस्मिन्‌ 
(एकतां गतानि) ईक्षते पश्यति ॥ अत्रानन्दगिरिः--“सर्वंभ्ूतान्यपि तदृविशेषः 
णत्वेन पश्यति चेत्न शुद्धं वस्तु (ब्रह्म) ज्ञानमिति न अविद्यानिवृत्तिरित्याशङ्कु- 
याहः सर्वेभ्रुतानीति। उक्ते दर्शने चित्तसमाधानम्‌ उपायं दशयति योगेति। 
बिषमेषूपाधिषु तदनुरोधाद्‌ विषममेव दर्शनं तदुपद्शितद्शनप्रतिबन्धकं 
प्रत्युदस्यति-सर्वश्रेति ।” इत्याह ॥ इदः्वात्रबोध्यम्‌~त्रह्मविद्‌ द्वयं पश्यति, 
आत्मानं सर्वभूतस्थम्‌, मायाकल्पितसर्वभुताधिष्ठानम्‌ पश्यति, सर्वभूतानि 
आत्मनि च अधिष्ठाने कल्पितानि पश्यति । सर्वभूतानाम्‌ आत्मनि अधिष्ठाने 
अविद्यया कल्पितत्वात्परस्परविरुद्धमपि तस्य दशंनद्वयं सम्यगुपपद्यते । नान्न 
वास्तविक आधाराधेयभावो विवक्षित इत्यलम्‌ ॥२९॥ 


अनतरणम्‌-एतस्य आत्मैकत्वदर्शनस्य फलमु उच्यते--यो मामीति। 


ष० अ०] श्रीमद्भगवद्गीता १६९ 
सर्वेभूतस्थितं यो मां भजत्येकत्वमास्थितः । 
सवथा वतमानोऽपि स योगी मयि वर्तते ॥३१॥ 


आत्मौपम्येन सवंत्र समं पश्यति योऽर्जुन । 
सुखं वा यदि वा दुःखं स योगी परमो मतः ॥३२॥ 


. व्याख्या--यः समाहितान्तःकरणः सिद्धः, मां वासुदेवं सर्वस्यात्मानं, 
सर्वत्र स्वेषु भूतेषु आत्मरूपेण स्थितं पश्यति साक्षात्करोति । सर्वञ्च किश्च 
सर्व ब्रह्मादिस्तम्वपर्यन्तं भुतजातम्‌ मयि वासुदेवे अधिष्ठाने स्थितम्‌ आरोपितं 
पश्यति साक्षात्करोति । तस्य एवम्‌ आत्मैकत्वदशिनः सिद्धस्य अहम्‌ ईश्वरो 
न प्रणर्‍्यामि न परोक्षतां गमिष्यामि । स च विद्वान्‌ मे मम वासुदेवस्य न 
प्रणञ्यति न परोक्षो भवति । तस्य मम चैकत्वात्‌ । सर्वात्मेक्यदर्शी मदमि- 
न्नोऽस्तीत्यर्थः । अत्रभाष्ये--“तस्य च मम चैकात्मकत्वात्‌ । स्वात्मा हि नाम 
आत्मनः प्रिय एव भवति। यस्माच्च अतएव सर्वात्मैक्यदर्शी ।” 


इत्युक्तम्‌ ॥३०॥ 
अवतरणम्‌-पूर्वरलोकार्थं सम्यग्दर्शनं पूर्वाद्धेन अनूद्यं उत्तराद्धेन 
तत्फलं मोक्षमभिधत्ते-सर्वेति । 


व्या्या-यः समाहितान्तःकरणः सर्वभूतस्थितं प्रत्यग्रूपेण सर्वेषु 
` ब्रह्मादिभुतेषु स्थितं मां वासुदेवं परमात्मानम्‌ एकत्वम्‌ ‘अहमेव वासुदेवः’ 
इत्येवं रूपम्‌ आस्थितः सम्यग्‌ अपरोक्षीकृतवान्‌ सन्‌ भजति स योगी सम्य- 
ग्दर्शी सर्वदा सर्वप्रकारैर्‌ (याज्ञवल्वयादिवतु सर्वकमँसंन्यासेन वा वसिष्ठजन- 
कादिवद्‌ विहितकर्मातुप्ठानेन वा दत्तात्रेयादिवद निषिद्धकर्माचरणेन वा) 
कोष्ठान्तर्गतव्याख्या मधुसूदनीये नीलकण्ठीये च कृता, न भाष्ये इति द्रष्ट- 
व्यम्‌ । वर्तमानोऽपि व्युत्थानदशायां व्यवहरन्नपि मयि ईक्वरे परमात्मनि वैष्णवे 
परमे पदे वतते । नित्यमुक्त एव सः। न मोक्षा प्रति केनचित कर्मादिनाऽसौ 
प्रतिबध्यते इत्यर्थ: । “रागादिरहितस्य यमतियमादिसंस्कारवतः सम्यग्दशिनः 
स्वैरप्रवृत्तेरसंभवेषपि तामु अद्धीकृत्य ज्ञानं स्तौति-सर्वथा वतँमानोऽपी' 
त्यानन्दगिरिः । 'दत्तात्रेयादीनां वस्तुतो निषिद्धकर्माऽभावेऽपि लोकानामेव 
अदृष्टविशेषेण तत्प्रतिभासाल्लोकबुद्धिविषयत्वेन तदङ्गीकृत्य 'सर्वथा वते- 
मानोऽपीत्याह भगवान्‌'इति गूढार्थतत्त्वालोके श्रीधर्मदत्तः ॥३१॥ 


१७० वंशीव्याख्योपेता [ष० अं० 
अर्जुन उवाच-- 
योऽयं योगस्त्वया प्रोक्तः साम्येन मधुसुदन । 
एतस्याहं न पश्यामि चञ्चलत्वात्‌ स्थिति स्थिराम्‌ ॥३३॥ 


अवतरणम्‌ -सर्वयोगिनां मध्ये श्रेष्ठं योगिनमाह--आत्मेति । 

व्याख्या-हे अर्जुन, यो योगी सम्यग्दर्शननिष्ठः समाहितान्तःकरणः 
सर्वत्र सर्वप्राणिषु आत्मौपम्येन, उपमीयते सादृश्येन परिच्छिद्यते उपमेयम्‌ 
अनयेति उपमा उपमानम्‌ सादुश्यप्रतियोगी पदार्थः । उपमाया भाव औप- 
म्यम्‌ । आत्मन ओपम्यम्‌ आत्मौपम्यस्‌ । आत्मशब्दोऽत्र आत्मगतसुखदुःखयो- 
लाक्षाणिकः । आत्मन इति षष्ठया निष्ठत्वमर्थः। औपम्येनेति तृतीयाया 
निरूपकत्वमर्थः । तस्य च सममितिसमपदार्थेक देशे तुल्यत्वे स्वरूपसंबन्धे- 
नाऽन्वयः । समं तुल्यम्‌ सुखं वा सुखं च । यदि वा दुःखम्‌ दुःखे च यत्‌ तत्‌ । 
वा शब्दरचार्थे इति भाष्यम्‌ । यदि शाब्दस्य यदित्यर्थरच भाष्ये कृतः। पश्यति 
व्युत्थानकाले इति शेष: । आत्मगतसुखदुःखनिष्ठप्रतियोगितानिरूपकसादुश्य- 
विशिष्टे सवंप्राणिगतसुखदुःखे यः पस्यति साक्षात्करोति इति शाब्दोऽर्थः । 
यथा मम सुखम्‌ अनुकूलतया इष्टम्‌ तथा सर्वप्राणिनां तदनुकूलतया इष्टम्‌ । 
यथा च मम दुःखं प्रतिकूलतया अनिष्टम्‌ तथा सवैप्राणिनामेव तदु अनिष्टम्‌ 
इत्येवम्‌ अनुभवति । अतो न कस्यचित्प्रतिकूलम्‌ आचरति अहिंसक इति 
भावार्थ: । स योगी य एवम्‌ अहिसकः स सम्यग्दर्शन निष्ठः परमः सर्व॑योगिनां 
मध्ये उत्कृष्टो मया मतः मया ज्ञायते ममाऽभिप्रेतः ।।३२॥ 


अवतरणम्‌--एतस्य सम्यग्दर्शनलक्षणस्य योगस्य यथोक्तस्य दुःसम्पा- 
दयतामालक्ष्य ध्रुवं तल्लाभोपायं श्रोतुकामः सन्‌-अर्जुन उवाच । 


व्याख्या - हे मधुसुदन, त्वया भगवता वासुदेवेन, साम्येन समत्वेन 
उपलक्षितः सर्वत्र समसुखदुःखदृष्टिलक्षणः सर्वत्र ब्रह्मात्मैकत्वदर्शनलक्षणइच 
योऽयं योगः प्रोक्तः । एतस्य योगस्य मनसइ्च्चलत्वातु स्थिराम्‌ अचलां स्थिति 
सत्ताम्‌ अहं न पश्य।मि नोपलभे ॥ मनसश्चञ्चलत्वं हि प्रसिद्धमित्याह- चञ्चलं 
हीति । “कृष्णेति क्ृषतेविलेखनार्थस्य रूपम्‌ भक्तजनपापादिदोषाकर्षणात्‌ 
कृष्णः ।”” इति भाष्यम्‌ । 'कृष विलेखने’ इत्यस्माद्‌ नक्‌ प्रत्यय औणादिकः । 
हीति प्रसिद्धमेतदित्यर्थः । मनः चञ्चलम्‌ अत्यर्थचलम्‌, न केवलं चञ्चलम्‌ 
अपि तु प्रमाथि प्रमथ्नाति शरीरमिन्द्रियाणि चेति तच्छीलम्‌ । शरीरेन्द्रिय- 

चञ्चलं हि मनः क्कष्ण प्रमाथि बलवद्‌ दृढम्‌ । 
तस्याहं निग्रहं मन्ये वायोरिव सुदुष्करम्‌ ॥३४॥ 

श्रीभगवान्‌ उचाच-- 


अशंशयं महाबाहो मनो इुनिग्रहं चलम्‌ । 
अभ्यासेन तु कौन्तेय वैराग्येण च गृह्यते ॥३५॥ 
असंयतात्मना योगो दुष्प्राप इति मे मतिः । 
वश्यात्मना तु यतता शक्योऽवाप्तुमुपायतः ॥३६॥ 


परवशीकरणशीलम्‌ । (किञ्च) बलवद्‌ न केनचिद्‌ नियन्तुं शक्यम्‌ । (किञ्च) 
दुढम्‌ तन्तुनागवद्‌ अच्छेद्यस्‌ । 'तन्तुनागो वरुणपाशशब्दितो जलचारी 
पदार्थोऽत्यन्तदुढतया छेत्तुम्‌ अशक्यत्वेन विवक्षितं’ इत्यानन्दगिरिः। अभि- 
प्रेतादु विषयाद्‌ आक्रष्टुम्‌ अशक्यमित्यर्थः । अस्तीतिशेषः। तस्यैवं भूतस्य 
मनसो निग्रहं निरोधं वायोरिव सुदुस्करम्‌ अहं मन्ये। यथा वायोनिरोधः 
सुदुष्करस्तथा मनसोऽपि निरोधः सुदुष्करः, इत्यहं मन्ये इत्यभिप्रायः ॥।३४।॥ 

अवतरगू-मनसो दुनिग्रहत्वम ङ्गीकृत्यैव तन्नियमनोपायं प्रतिवक्ष्यन्‌- 
श्रीभगवानुवाच । 

व्याख्या-हे महाबाहो, मनश्चलम्‌ (अतएव) दुनिग्रहं दुःखेन निग्रहीतुं 
शक्यम्‌, इति अशंशयम्‌ अस्ति निङ्चितमस्ति । अत्र संशयो नास्ति । एवमेतद्‌ 
यथा त्वं ब्रवीषि । तु किन्तु हे कौन्तेय, अभ्यासेन, अभ्यासो नाम कस्याञ्चित्‌ 
चित्तभूमौ (कस्मिर्चिद्‌ ध्येयविषये विजातीयप्रत्ययानन्तरिता समानप्रत्यय- 
स्थावृत्तिर्चित्तस्येति । तेन वैराग्येण च, वैराग्यं नाम दुष्टाऽदृष्टेष्टभोगेषु 
दोषदर्शनाऽभ्यासात्‌ वेतृष्ण्यम्‌ । तेन च। मनो गृह्यते निगृह्यते निरुध्यते 
प्रमाणविपर्ययविकल्पनिद्रास्मृतिनामकवृत्तिपञ्चकरहितस अविक्षिप्तं क्रियते 
इत्यर्थः ३५।। 


अवतरणम्‌-योगोपदेशं सम्प्रति उपसंहरति--असंयतेति । 


व्याख्या--असंयतात्मना-अभ्यासवैराग्याभ्यां संयत आत्मा अन्त:- 
करणं यस्य स संयतात्मा, न संयतात्मा इति असंयतात्मा तेन । योगः सर्वेत्र- 

अर्जुन उवाच-- 
अघतिः श्रद्धयोपेतो योगाच्चलितमानसः । 


अप्राप्य योगसंसिद्धि कां गति कृष्ण गच्छति ॥३७॥ 
कच्चिज्चोभयविश्रष्टश्छिञ्याञ्चसिव नश्यति । 
अप्रतिष्ठो महाबाहो विमूढो ब्रह्मणः पथि ॥३८॥ 
एतन्मे संशयं कृष्ण छेत्तुमहस्यशेषतः । 
त्वदव्यः संशयस्यास्य छेत्ता नह्युपपद्यते ॥३९॥ 


ब्रह्मात्मैकत्वदशनरूप:, दुष्प्रापः दुःखेन प्राप्यते । वश्यात्मना, तु यः पुनवैश्या- 
त्मा अभ्यासवैराग्याभ्यां वशीकृतान्तःकरणः, तेन तु यतता यतमानेन अन्तः 
करणस्य स्ववशयत्वे जातेऽपि भूयोऽपि प्रयत्नं कु॑ता पूर्वोक्तो योग: सर्वत्र ब्रह्मा- 
त्मैकत्वद्नरूपः, उपायतो यथोक्तादुपायाद्‌, वैराग्यादिपूर्वंकमनोनिरोध- 
रूपाद्‌ अवाप्तं पराप्तुं शक्यः इति मे मम वासुदेवस्य मतिरस्ति ॥३६॥ 

अबतरणम्‌-तत्र योगाभ्यासा ङ्जीकरणेन परलोकैतल्लोकप्राप्ति- 
निमित्तानि कर्माणि येन संन्यस्तानि । किन्तु प्रयत्नशैथिल्याद योगसिद्धिफलं 
मोक्षसाधनं सम्थजज्ञानं न प्राप्तम्‌, इति स योगी मरणकाले योगमार्गाच्च- 
लितचित्तः संजातस्तस्य नाशमाशङ्क्य प्रच्छति-अयतिरिति। 

व्याख्या- हे कृष्ण अयतिर्योगमागें अप्रयत्तबान्‌ श्रद्धया आस्तिक्य 
बुद्धया उपेतो युक्तश्च, योगाच्चलितमानस:-योगमार्गाद्‌ अन्तकालेऽपि चलितं 
मानसं यस्य सः भ्रष्टस्मृतिरिह्‌ (अतः) योगसंसिद्धि योगफलम्‌ सम्यग्दशँतम्‌ 
अप्राप्य कां गति गच्छति ? ॥३७॥ 


प्रश्‍नमेव विवृणोति कञ्चिदिति । हे महाबाहो, उभयविभ्रष्टः योगा- 
ऽभ्यासे लग्तत्वात्‌ कर्ममार्गाद विभ्रष्टः. अन्तकाले योगमार्गाच्चछितमानः 
सत्वाद्‌ योगमार्गाच्च विभ्रष्टः (अतं एव) ब्रह्मणःपथि ब्रह्मप्राप्तिमागे विमूढः 
सन्‌, अप्रतिष्ठो निराश्रयो (भवत्‌) छिन्नाभ्रमिव वायुना छिन्नं विशकलितम्‌ 
अभ्रं मेघो यथा नश्यति तद्वत्‌ कञ्चित्‌ कि वा न नश्यति ? ॥३८॥ 

यथोपदर्शित संशयस्याऽपाकरणाय प्रेरयन्नाह--एतदिति । हे कृष्ण मे 
मम एतमु संशयम्‌ अशेषतः समस्ततः, छेत्तुम्‌ अहँसि योग्योऽसि। त्वदन्यः 
त्वत्तोऽन्यः कञ्चिद्‌, ऋषिर्वा देवो वा अस्य मम संशयस्य छेत्ता अपाकर्ता, न 

श्रीभगवान्‌ उवाच-- 
पार्थं नैवेह नाऽमुत्र विनाशस्तस्य विद्यते । 
न हि कल्याणकृत्‌ कञ्चिद्‌ दुर्गात तात गच्छति ॥४०॥ 
प्राप्य पुण्यकृतां लोकान्‌ उषित्वा शाश्वतीः समा: । 
शुचीनां श्रीमतां गेहे योगञ्रष्टोऽभिजायते ॥४१॥ 
अथवा योगिनामेव कुले भवति धीमताम्‌ । 
एतद्धि इुलंभतरं लोके जम्म यदीदृशम्‌ ॥४२॥ 


हि उपपद्यते न हि संभवति । अतस्त्वमेव मम संशयं छिन्धि । यतस्त्वं परमे- 
३वरोऽसीत्याशयः ।।३९॥ 


अवतरणम्‌--अत्रोत्तरं श्रीभगवानुवाच -- 

व्याख्या- हे पार्थे, नैव इह, अस्मिनु लोके, न (च) अमुत्र परलोके, 
तस्य योगभ्रष्टस्य विनाशो विद्यते। विनाशो नाम पूर्वस्माद्‌, जन्मनो हीनस्य 
उत्तरजन्मनः प्राप्ति: । स योगभ्रष्टस्य नैवास्ति 'एवेति निश्चये’ हि यस्माद्‌ हे 
तात 'तनोति आत्मानं पुत्ररूपेणेति पिता तात उच्यते। पितैव पुत्र इति 
पुत्रोऽपि तात उच्यते । शिष्योऽपि (पुत्रतुल्यत्वात्‌) पुत्र उच्यते ।' इति भाष्यम्‌ । 
कल्याणकृत्‌ शुभकृत्‌ कर्चित्‌ कर्चिदपि योगभ्रष्टो योगाऽभ्रष्टो वा दुर्गेति 
कुत्सितां गतिं न गच्छति न प्राप्नोति । 'उभयभ्रष्टस्याऽपि श्रद्धेन्द्रियसयमादेः- 
सामिकृतश्चवणादेश्च सत्त्वाद्‌ उपपन्तं शुभकृत्त्वमि'त्यानन्दगिरिः ॥४०॥ 

(किन्तु योगमागे प्रवृत्तः सर्वकर्मसंन्यासी योगभ्रष्टो भूतपुवैयोगप्रवृत्ति- 
बलात्‌) पुण्यक्गताम्‌ अश्वमेधादियाजिनां लोकान्‌ स्वर्गादीन्‌ प्राप्य (तत्र च) 
शाश्वतीः समाः बहून्‌ वत्सरान्‌ उषित्वा वासम्‌ अनुभूय तद्भोगक्षये शुचीनां 
शास्त्रविहितकर्मकारिणामु श्रीमतां विभूतिमतां गेहे गृहे अभिजायते ॥४१॥ 


'अल्पकालाभ्यस्तयोगभ्रंशे गतिरियम्‌ उक्ता । चिराभ्यस्तयोगध्रंशे तु 
पक्षान्तरमाह्‌-अथवेति'इति श्रीधर स्वामी । “अथवा श्रीमतां कुलाद्‌ अन्य- 
स्मिन्‌ धोमतां ब्रह्मविद्यावतां योगिनामेव दरिद्राणां कुले भवति जायते धीमतां 
बुद्धिमताम्‌ । एतद्धि जन्म यहुरिद्राणां योगिनां कुले, दुर्लभतरं दुःखेन लभ्यतरं 
पूर्वमपेक्ष्य लोके जन्म यदीदृशम्‌ । यथोक्तविशेषणे कुले ।” इति भाष्यम्‌ । 


"योगिनामिति कमिंणां ग्रहणं माभूदिति विशिनष्टि धीमतामिति । ब्रह्मविद्या- 

तत्र तं बुद्धिसंयोगं लभते पोवंदेहिकम्‌ । 
यतते च ततो भूयः संसिद्धो कुरुनन्दन ॥४३॥ 
पूर्वाभ्यासेन तेनेव ह्वयते ह्यवशोऽपि सः। 
जिज्ञासुरपि योगस्य शब्दब्रह्मातिवर्तते ॥४४॥ 


वतां शुचीनां दरिद्राणां कुले जन्म दुलंभादपि दुर्लभं प्रमादकारणाऽभावादि- 
त्याह्‌-एतद्धीति’ इत्यानन्दगिरिः ।।४२॥ 

अवतरणम्‌ - यज्जन्मा दुर्लभतरमुक्तं तस्य उत्तमतरत्वेन हेतुमाह 
तत्रेति । 

व्याख्या - तत्र योगिनां कुले जातः सन्‌ पौर्वदेहिकम्‌ पूर्वस्मिन्‌ देहे 
भवम्‌, बुद्धि संयोगम्‌ दुद्यया आत्मविषयया सह संयोगम्‌ सम्यक्‌ संबन्धं लभते 
प्राप्नोति । ततो भूयस्तस्मात्‌ पूर्वंकृतात्‌ संस्काराद्‌ बहुतरम्‌, संसिद्धौ ग्रोगसं 
सिद्धिनिमित्तम्‌, यतते प्रयत्नं करोति च । यावती योगभूमिः पूर्व- 
जन्मनि जिता, तत्र च यावान्‌ बुद्धिलाभो जातस्तावन्तं बुद्धिसंग्रोगम्‌ अल्पेनैव 
अभ्यासेन पूर्वाऽभ्यासवलाल्लभते । तस्मादपि भूयस्यां संसिद्धौ तदूध्वंभमि- 
लाभाय प्रयत्नं करोति चेत्यर्थः । “प्रयत्नः श्रवणादचनुष्ठानविषयः' इत्यानन्द- 
गिरिः । हे कुरुनन्दनेति संवोधयन्‌ कुरुं स्मारयति भगवान्‌ ॥४३॥। 

अवतरणम्‌--कथं पूर्वदेहबुद्धिसंयोग इति ? तदुच्यते-पूर्वेति । 

व्याख्या-हि यस्मात्‌ तेनैव पूर्वाभ्यासेन यः पूर्वजन्मनि कृतोऽभ्यास- 
स्तेनेव बलवता सता अवशोऽपि कुतर्चिदन्तरायाद्‌ अनिच्छन्नपि सः विदया- 
वतां योगिनां कुले जातरिचिराऽभ्यस्तयोगश्रष्ट: । हियते योगं प्रति आकृष्यते । 
विषयेभ्यः परावत्यं ब्रह्मनिष्ठः क्रियते । अत्र भाष्ये-'यः पूर्वजन्मनि कृतोऽभ्यास 
स पुर्वाऽभ्प्रासस्तेनव वळवता ह्रियते हि यस्मादवशोऽपि सं योगभ्रष्टो न कृतं 
चेद्‌ योगाभ्याससंस्काराद्‌ बळवत्तरम्‌ अधर्मादिलक्षणं कर्म तदा, योगाभ्यास 
जनितेन संस्कारेण हियते । अधर्मच्चेदु बलवत्तरः कृतस्तेन योगजोऽपि संस्का- 
रोऽभिभ्षुयत एव । तत्क्षये तु योगजः संस्कारः स्वयमेव कार्यमारभते, न दीर्घ 
कालस्थस्याऽपि विनाशस्तस्यास्तीत्यर्थः ।' इति। ननु पूर्वतराऽनेकजन्मक्ृत- 
कर्मेकाण्डफलप्राबल्यात्‌ समनन्तरेकपूर्वंजन्मकृतयोगाभ्याससंस्कारस्य नाश- 
एव किन स्यात ? इति चेत्‌, तत्राह-जिज्ञासुरिति। योगस्य ध्यानयोगस्य 
ज्ञानयोगस्य च सम्यर्दर्शंनलक्षणस्य, जिज्ञासुरपि, स्वरूपं ज्ञातुमिच्छन्‌ योग- 

प्रयत्नाद्यतमानस्तु योगी संशुद्धकिल्बिषः । 

अनेकजन्ससंसिद्धस्ततो याति परां गतिम्‌ ॥४५॥ 
तपस्विभ्योऽधिको योगी ज्ञानिभ्योऽपि मतोऽधिकः । 
कर्मिभ्यश्चाधिको योगी तस्माद्योगी भवार्जुन ॥४६॥ 


मागें प्रवृत्तः संन्यासी योगश्रष्टोऽपि, शब्दब्रह्म वेदोक्तकर्मेकाण्डानुष्ठान- 
फलम्‌ अतिवर्तते अपाकरिष्य्रति। अपिशब्दात्‌ किमुत बुद्धवा यो योगम्‌ 
तन्निष्ठोऽभ्यासं कुर्यात्‌ सोऽतिवर्तते कर्मकाण्डफलमिति वक्तव्यम्‌ ? अतः 
प्राक्तनकर्मानुष्ठानफलेन पूर्वतराऽनेकजन्मकृतेनापि समनन्तरैकपूरवंजन्मकृत- 
स्यापि योगाभ्याससंस्कारस्य नैव नाशः संभवतीत्याशयः ।।४४।। 
अवतरणम्‌ -योगनिष्ठस्य श्रेष्ठत्वे हेत्वन्मरमाह--प्रेति । 
व्याख्या-प्रयत्ताद्‌ यतमानस्तु अधिकं यतमानस्तु इत्यर्थः । योगविषये 
प्रयत्नाऽतिरेके सति । योगी ध्यानयोगी ज्ञानयोगी च, योगमहिम्ना संशुद्ध- 
किल्बिषः व्यपगतसम्यर्ज्ञानोत्पत्तिप्रतिबन्धकपापः । अनेकजन्मसंसिद्धः 
जन्मनि जन्मनि किश्चित्‌ किश्वत्‌ संस्कारजातस्‌ उपचित्य अनेकस्मिन्‌ 
जन्मनि सति बहुषु जन्मसु जातेषु उपचितेन अनेकजन्मकृतेन संस्कारजातेन 
संसिद्धः प्राप्तसम्यग्दशेनः, सन्‌ ततः प्राप्तात्‌ सम्यग्दर्शनात्‌ परां प्रकृष्टां 
गति मोक्षाख्यां याति प्राप्नोति ॥४५॥ 
यस्मादेवं तरमात्‌- तपस्विभ्य इत्यादि । योगी ध्यानयोगी, तपस्विभ्यः 
कृच्छ्चान्द्रायणादितपोनिष्ठेभ्यः अधिकः श्रेष्ठः । ज्ञानिभ्योऽपि, ज्ञानमत्र 
शास्त्रार्थपाण्डित्यम्‌ तद्वद्‌भ्योऽपि अधिकः श्रेष्ठो मतो ज्ञातः । कमिभ्यश्च कर्म 
अग्निहोत्रादि, तद्वदभ्यशच, अधिकः श्रेष्ठो मतः। तस्माद्‌ यस्माद्‌ योगी 
तपस्विप्रभूतिभ्यो विशिष्टस्तस्मात्कारणात्‌ त्वं योगी ध्यानयोगी भव। हे 
अजुन ! ननु शास्त्रपाण्डित्यात्क्रथं ध्यानयोगस्य विशिष्टत्वम्‌ यावत्‌ सम्यग्दरानं 
प्रति शास्त्रार्थपाण्डित्यस्य अतीव प्रत्यासन्नत्वस्‌ ? 'औपनिषदः पुरुष: 
'नावेदविन्मतुते' “श्रोतव्यो मन्तव्यो निदिध्यासितव्यः' इत्यादि श्रुतिवचनानि 
हि शास्त्रपरिज्ञानेनैव मोक्षं बोधयन्तीति चेत्‌, सत्यम्‌ । ध्यानयोगेऽपि शास्त्र- 
पाण्डित्यस्य अधिकारिविशेषणतयाऽऽवञ्यकत्वात्‌ । शास्त्रपाण्डित्यप्राप्त्युत्तर- 
भेव ध्यानयोगस्याऽऽरम्भणीयत्वाद्‌ अन्यथा शास्त्रपरिज्ञानाऽभावे केन रूपेण 
आत्मा ध्येयः स्यादिति ? अतः शास्त्रपाण्डित्यं प्राप्य स चित्तशुद्धि बिना 

योगिनासपि सर्वेषां मद्गतेनान्तरात्मना । 
श्रद्धावान्‌ भजते यो मां स मे युक्ततमो मतः ॥४७॥ 


3 तत्सदिति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे 
श्रीक्ृष्णाजुंनसंवादे आत्मसंयमयोगो नाम षष्ठोऽध्यायः ।।६॥ 


अपरोक्षज्ञानस्याऽनुदयात्‌ चित्तशुद्धयर्थं यतमानो योगाभ्यासी तदर्थम्‌ अयत- 
मानेभ्यः श्रेष्ठ इति न विरोध: ॥ अपरोक्षज्ञानादेव मुक्तिरिति प्रागुक्तं न 
विस्मरणीयम्‌ । तदर्थं चित्तशुद्धेरपेक्षणात्‌ चित्तशुद्धयर्थं चच ध्यानयोगस्यापेक्षा 
शास्त्रपरिज्ञानात्परत एवास्ति, न ततः पूर्वमेव, तदा ध्यातव्यस्य अपरि 
ज्ञानात्‌ ॥४६॥ 

अवतरणस्‌--अधुना घ्यानयोगमुपसंहरन्नाह-योगिनामिति। 

व्याख्या--योगिनामपि रुद्रादित्यादिध्यानपराणां मद्ध्यानपराणाञ्च 
सर्वेषां मध्ये श्रद्धावान्‌ सन्‌ यो योगी ध्यायी मद्गतेन मयि वासुदेवे गतेन 
समाहितेन अन्तरात्मना अन्तःकरणेन मां वासुदेवं परमात्मानं सगुणं निर्गुणं वा 
भजते सेवते चिन्तयति स्मरति, स योगी ध्यानयोगी मे मम ईश्च रस्य वासुदेवस्य 
युक्ततमोऽतिशयेन युक्तः श्रेष्ठयोगी मत इष्टः । नहीश्वरस्य अभिप्रायोऽन्यथा 
भवितुमर्हतीति भावः। तदेवम्‌ अनेन अध्यायेन कमँयोगस्य संन्यासहेतोः 
सीमां दर्शयता साङ्गं च योगं विवृण्वता योगभ्रष्टस्य नाशशङ्कावकाशं शिथि- 
लयता ब्रह्मात्मैकत्वसाक्षात्कारस्य मोक्षसाधकत्वं कथयता ब्रह्मात्मैकत्व- 
साक्षात्कारं प्रति ध्यानयोगस्यान्तरङ्गसाधनत्वं प्रकाशयता 'तत्‌ त्वमसि’ 
इति वाक्यधटकस्य त्वंपदार्थस्य निरूपणं समापितम्‌ । अतः परं श्रद्धावान्‌ 
भजते यो माम्‌ इति सूत्रितां भक्तिं भजनीयं वासुदेवं च तत्पदार्थभूतं निरूप- 
यितुम्‌ द्वितीयषट्कं वक्ष्यते ।।६॥ | 


ॐ तत्सदिति श्रीमद्‌भगवद्गीतासूपनिषत्सु वंशीव्याख्यायां वंशीधरमिश्रकृतायां 


शाङ्करभाष्यानुसारिण्यां षष्ठोऽध्यायः॥ इति प्रथमषषट्कं संपूर्ण १ ॥ 
श्रीकृष्णार्पणमस्तु 

£] ॥ 2 2290 
॥ अथ गीतावंश्यां सप्तमोऽध्यायः ॥ 
श्रीभगवान्‌ उवाच-- 
सय्यासक्तमनाः पार्थं योगं युञ्जन्‌ मदाश्रयः 
असंशयं समग्रं मां यथा ज्ञास्यसि तच्छुणु ॥१॥ 


ज्ञानं तेऽहं सविज्ञानम्‌ इदं वक्ष्याम्यशेषतः 
यज्ज्ञात्वा नेह भूयोऽन्यज्ज्ञातव्यमवशिष्यते ॥ २॥ 


अवतरणम्‌ - एवं प्रथमषट्केन 'तत्‌ त्वमसि’ इति महावाक्यार्थेघटकं 
त्वंपदार्थं निरूप्य मध्यमषट्केन तत्पदार्थं निरूपयितुमारभते । तथाऽतीत- 
षष्ठाध्यायान्ते 'योगिनामपि सर्वेषां मद्गतेनान्तरात्मना । श्रद्धावान्‌ भजते 
यो मां स मे युक्ततमो मतः॥' इति प्रागुक्तस्य भगवद्भजनस्य व्याख्यानाय 
सप्तमोऽध्याय आरभ्यते । तत्र कीदुशं भगवतस्तत्त्वम्‌ ? कथं च तदुगतान्त- 
रात्मा स्यादिति प्रश्‍नवीजसदुभावाद्‌ अर्जुनेन प्रष्टव्यमेततृद्ठयं परमकारुणि- 
कतया अपृष्टमपि स्वयमेव प्रतिवक्तृम्‌, इच्छन्‌ भक्तवत्सल:-श्री भगवान्‌ उवाच- 

व्याख्या- हे पार्थ, योगं ध्यानयोगज्ञानयोगरूपम्‌ मनःसमाधानं कुर्वन्‌ 
(नतः) मदाश्रयः 'अहमेव परमेश्वर आश्रयः साधनं यस्य सः, (अतश्च) मय्या- 
सक्तमना: मयि वक्ष्यमाणविशेषणे परमेश्चरे आसक्तं विषयान्तरपरिहारेण 
निविष्टं मनो यस्य सः, तवं मां परमेश्वरम्‌, समग्रं समस्तेविभूतिबलशक्त्यैश्व- 
यादिगुणसंपन्तं यथा येन प्रकारेण, असंशयम्‌ अविद्यमानः संशयो यसिन्‌ ज्ञाने 
तद्‌ यथा स्यात्‌ तथा, "एवमेव भगवान्‌' इति ज्ञास्यसि तत्‌ तं प्रकारं ज्ञानस्य 
शृणु मया उच्यमानम्‌ अवधारय ॥ यो हि कश्चित्‌ केनचित्पुरुषार्थेन अर्थी 
भवति स तत्साधनं कर्म अग्निहोत्रादि तपो दानं वा किञ्चिदु आश्रयं प्रति- 
पद्यते । योगं युञ्जन्‌ त्वं तु मामेव आश्रयं प्रतिपद्यसे हित्वाऽत्यत्साधनान्तरम्‌ । 
अतो मय्यास क्तमनास्त्वम्‌ ्रोतुमहसीति भावः ।॥१॥ 

अवतरणम्‌ -श्रोतुरभिमुलीकरणाय विवक्षितं तजूज्ञानं स्तौति 
ज्ञानमिति । 

व्याख्या -अहं वासुदेवः कृष्णः इदं पूर्वर्लोकनिदिष्टम्‌, स्वविषयकं 
ज्ञानम्‌ शास्त्रजन्यम्‌, सविज्ञानम्‌ स्वाऽनुभवसहितम्‌ । ते तुभ्यम्‌ । अशेषतः 

सनुष्याणां सहस्र षु कश्चिद्‌ यतति सिद्धये । 
यततामपि सिद्धानां कश्चिन्मां वेत्ति तत्त्वतः ॥३॥ 
भूमिरापोऽनलो वायुः खं मनो बुद्धिरेव च । 
अहंकार इतीयं मे भिन्ना प्रकृतिरष्टधा ॥।४॥ 


समस्ततः, वक्ष्यामि कथयिष्यामि । यज्ज्ञानं ज्ञात्वा लब्ध्वा इह अस्मिन्‌ लोके 
भूयः पुनः, अन्यज्ज्ञातव्यं ज्ञानयोग्यम्‌ पुरुषार्थसाधनं न अवशिष्यते नाऽवशिष्टं 
भवति । मत्तत्त्वज्ञो यः स सर्वज्ञो भवतीत्यर्थः । अतो त्रिरिष्टफलत्वाद्‌ मज्ज्ञानं 
दुर्लभम्‌ अस्तीत्याशयः ॥।२॥ 
. अवतरणम्‌ --त्वत्तत््वज्ञानं कथं दुर्लभम्‌ ? . इत्युच्यते-मनुष्याणा- 

मिति। 

व्याख्या -मनुष्याणास्‌ असंख्यातानां जीवानां मध्ये मनुष्यव्यति- 
रिक्तानां श्रेयसि प्रवृत्तिरेव नास्ति। मनुष्याणां तु सहस्त्रेषु असंख्यातेषु इत्यर्थः । 
'शतं महस्त्रं लक्षं च सर्वेमक्षय्यवाचम्‌स्‌’ इत्युक्तेः । अक्षय्यमित्यस्य असख्यात- 
मित्यर्थात्‌ । मध्ये, कश्च्रिु प्रकृष्टपुण्यवशातु कश्चिदेकः सिद्धये सत्त्वशुद्धिद्वारा 
ज्ञानोत्पत्तये यतति प्रयत्नं करोति । यततां यतमानानाम्‌ ततश्च सिद्धानाम्‌ 
अपि शुद्धान्तःकरणानाम्‌ अपि वहूनां मध्ये कश्चिदेको मां परमात्मानं तत्त्वतो 
यथावद्‌ वेत्ति जानाति ॥३॥ 

अवतरणम्‌ इत्येवं श्रोतारं प्ररोचनेन अभिमुखीकृत्य ज्ञातव्यमाह-- 
भूमिरिति । 

व्याख्या भूमिरिति पृथिवीतन्मात्रं गन्धरूपमिह विवक्षितम्‌ । न 
स्थूला परथिवी, 'भिन्ना प्रकृतिरष्टधा” इतिवचनात्‌ । तथा अबादयोऽपि तन्मा- 
्राण्येवात्र विवक्षितानि । स्थूलानां भूम्यादीनां केवलविकृतित्वेन प्रकृतित्वा5- 


भावातु । तथा मन इह्‌ प्रक्नतिप्रसङ्गान्मनसः कारणम्‌ अहङ्कारो गृत्यते । . 


बुद्धिशन्देन अहङ्कारस्य कारणं समष्टिबुद्धिरूपं महत्तत्त्वमिह गृह्यते । अहङ्कार 
इह अविद्यात्मकम्‌ अव्यक्तम्‌ । यथा विषसंयुक्तम्‌ अन्नम्‌ विषम्‌ उच्यते एवम्‌ 
अहुङ्कारवासनावदु अव्यक्त मुलकारणम्‌ अहङ्कार इत्युच्यते । अहङ्कार एव 
हि सवस्य प्रवृत्तिबीजं दुष्टं लोके । अतः प्रवर्तेकत्वाद्‌ मूलकारणम्‌ अव्यक्तम्‌ 

हङ्काररन्दितं भवति। सत्येवाहङ्कारे ममकारो भवति, तयोश्च भावे सर्वा 
प्रवृत्तिरिति प्रसिद्धम्‌ । तथा च सूक्ष्मा भूमिर्गन्धमात्रा । सूक्ष्मा आपो रस- 


eS 


स० अ०] श्रीमद्भगवद्गीता १७९ 


अपरेयम्‌, इतस्त्वन्यां प्रकृति विद्ध मे पराम्‌ । 
जीवभूतां महाबाहो ययेदं धार्यते जगत्‌ ॥५॥ 
एतद्योनीनि भूतानि सर्वाणीत्युपधारय | 
अहं कृत्स्नस्य जगतः प्रभवः प्रलयस्तथा ॥॥ ६॥ 


मात्राः । सूक्षमोऽनलो रूपमात्रः सूक्ष्मो वायुः स्पर्शैमात्रः । सूक्ष्मं रवस्‌ आकाशं 
शब्दमात्रम्‌ । अहङ्कारो महत्तत्त्वम्‌ समष्टिबुद्धिुपम्‌ । अविद्यारूपम्‌ अव्य- 
क्तञ्च-इतीयं यथोक्ता मे मम ईश्वरस्य ऐश्वर्योपाधिभूता अष्टधा अष्टभि 
प्रकारैभिन्ना भेदम्‌ आगता । प्रक्रतिः प्रक्रियते महदाद्याकारेणेति प्रकृतिर्माया 
नाम शकिर्जगद्र वनायाम्‌ उपादानम्‌ अस्तीत्यर्थः। 'इयम्‌ इति अपरोक्षा 
साक्षिदुश्येति यावद्‌’ इत्यानन्दगिरिः ॥४॥ 

अवतरणम --एवम्‌ अचेतनवर्गस्य स्वस्मिन्‌ कल्पितत्वं बुबोधयिषन्‌ 
स्वकीयशक्तिरूपप्रकृतेरष्टधा विवतंस्‌ अभिधाय विकारावच्छिन्नकार्यकल्पस्य 
चेतनवर्गस्य स्वस्मिन्‌ कल्पितत्वं बुबोधयिषन्‌ स्वकीयात्मभूतचैतन्यस्याऽपि 
अविद्यात्रच्छिन्नस्य प्रकृतित्वं दर्शयति उक्तां प्रक्रतिम्‌ अनुवदन्‌-अपरेति । 

व्याख्या--हे महाबाहो, इयम्‌ अनन्तरोक्ता प्रकृतिः, अपरा न परा 
अपरा निकृष्टा अशुद्धा अनर्थकरी संसारवन्धनकारिणी अस्तीतिशेषः । इतोऽ- 
स्याः प्रकृतेरनन्तरोक्ताया अन्यां भिन्नां, तु अत्यन्तविलक्षणाम्‌, मे मम ईश्वरस्य 
आत्मभूतां परां विशुद्धां प्रकृष्टां, प्रकृति, जीवभूताम्‌ क्षेत्रज्ञलक्षणाम्‌ सकल- 
प्राणिप्राणधारणनिमित्तभूतां विद्धि जानीहि। यया परया प्रकृत्या अन्तः 
प्रविष्टया जगद्‌ धार्यते। न हि जीवरहितं जगद्‌, घ्रियेत इत्यभिप्रायः ॥ 
तथा च श्रुतिः-'अनेन जीवेनात्मनाऽनुश्रविश्य नामरूपे व्याकरवाणि’ (छा.) 
इति ॥५॥ 

अवतरणम्‌-'सर्वाणि भूतानि चेतनाऽचेतनरूपपराऽपरभ्रकृतिकानि, 
चेतनाऽचेतनात्मकत्वात्‌ । यथा मृदात्मको घटो मृत्प्रक्ृतिकः' इति कार्यरिङ्ग- 
कस्‌ अनुमानम्‌ उत्तप्रक्कतिद्वये प्रमाणयन्‌ तत्प्रक्कतिद्वयस्वामितया स्वस्य 
अभिन्ननिमित्तोपादानत्वं प्रदर्शयति -एतदिति । 

व्याख्या -सर्वाणि भूतानि चेतनाऽचेतनात्मकजातवस्तूनि, एतद्योनीनि 
एते पराऽपरे क्षेत्रक्षेत्रज्ञलक्षणे प्रकृती योनी कारणें येषां तानि । सन्तीति 
उपधारय इत्येवं जानीहि । एते प्रकृती योनीति नीलघटो घटः इतिवत्‌ । यतो 


१८० वंशीव्याख्योपेता [स० अ० 
मत्तः परतरं नान्यत्‌ किश्चिदस्ति धनञ्जय । 
सयि सर्वमिदं प्रोतं सूत्रे मणिगणा इव ॥७॥ 


रसोऽहमप्सु कौन्तेय प्रभाऽस्मि शशिसूर्ययोः । 
प्रणवः सवंवेदेषु शब्दः रवे पौरुषं नृषु ॥८॥ 


उभे सर्वभूतकारणे प्रकती मम वतेते अतोऽहं वासुदेवः कृत्स्नस्य समस्तस्य 
जगतः प्रभवः उत्पत्तिस्थानम्‌ तथा प्रलयः विनाशस्थानम्‌ । अस्मीति शेषः । 
स्वप्रकृतिद्वथद्वारेण अहमेव सर्वज्ञ ईश्वरो जगतोऽभिन्ननिमित्तोपादानमस्मी- 
त्यर्थः ।।६।। 


अबतरणम्‌--यस्माद्‌ अहमेव स्वप्रक्ृतिद्वयसाचिव्येन सर्वजगतः 
कारणम्‌ अस्मि तस्मातु--मत्त इति । 

व्याख्या- हे धनञ्जय, मत्तः परमेश्वरातु परत्र प्रकृष्टतरम्‌ अन्यत्‌ 
भिन्नं स्त्रतन्त्रं किव्वित्कारणं नास्ति । (यस्मात्‌) (तस्मात्‌) इदं सवे चेतनाऽ- 
चेतनं जगत्‌ मयि परमेश्वरे सूत्रे मणिगणा इव हारनिर्माणयोग्यतन्तौ 
मणिगणव ६ (दीधतिर्यक्तन्तुघु पटवच्च) घ्रोतम्‌ अनुगतम्‌, अनुविद्धम्‌ ग्रथितम्‌ 
अस्तीत्यर्थः । यथा दीर्घेषु तियंक्ु च तन्तुषु पटः प्रोतो भवति तद्वद्‌ यथा च- 
मणयः सूत्रे अनुस्यूता स्तेनैव सूत्रेण ध्रियन्ते तद्धारणाऽभावे विप्रकीर्यन्ते तथा 
मयैव आत्मभूतेन सर्वं जगद्‌ ध्रियते । मत्क्ृतधारणाऽभावदशायाः्तु सर्व 
जगन्महाप्रलये प्रलीयते एव । अतोऽहं सर्वजगतः प्रभवः प्रलयश्चेति 
भावः॥७। 


अवतरणस्‌- ननु केन केन धर्मेण विशिष्टे त्वयि सर्वमिदं प्रोतमस्ति ? 
इति । तत्राह -रसोहमिति। 


व्याख्या-हे कौन्तेय, अहम्‌ अप्सु जलेषु रसोऽस्मि। अपां यः सारः स 
रसः, सोऽस्मि । तस्मिन्‌ रसभते मयि आपः प्रोताः सन्तीत्यर्थः । एवं सवंत्राथः । 
(तथा) शशिसूर्ययोः प्रभाऽस्मि । प्रभाभूते मयि शशिसूयौँ प्रोतौ स्तः । (तथा) 
सर्ववेदेषु अहं प्रणवः सर्ववेदसारभूत ओङ्कारोऽस्मि । प्रणवभूते मयि सर्वे वेदा 
प्रोताः सन्ति । (एवम्‌) रवे आकाशे अहं शब्द: आकारस्य सारभूतोऽस्मि । 
तस्मिन्‌ मयि रवं प्रोतमस्ति। (तथा) नृषु पुरुषेषु अहं पौरुषं पुरुषस्य भावः, 
यतः पुंबुडिनुंषु भवति सोऽस्मि । तस्मिन्मयि पुरुषाः प्रोताः सन्तीत्यर्थः ८ 

पुण्यो गन्धः पृथिव्याचच तेजश्चास्मि विभावसौ । 
जीवनं सर्वभूतेषु तपश्चास्मि तपस्विषु ॥९॥ 
बीजं मां सर्वभूतानां विद्धि पार्थं सनातनम्‌ । 
बुद्धि्वुद्धिमितामसि7 तेजस्तेजस्विनामहम्‌ ॥१०॥ 


अवतरणम्‌-(किञ्च)--पुण्य इति । 

व्याख्या-पृथिव्यां च किञ्च पृथिव्याम्‌ अहं पुण्यः सुरभिर्गेन्धोऽस्मि । 
पुण्यगन्धभूते मयि पृथिवी प्रोताऽस्ति । पृथिव्यां गन्धस्य स्वाभाविकं पुण्यत्वं 
दशितम्‌ । तद्‌ जलादिषु रसादेरपि स्वाभाविकपुण्यत्वस्योपलक्षणम्‌ । 
प्रथमोत्पन्नाः पः्चाऽपि शब्दादयो गुणा: पुण्या एव, सिद्धादिभिरेव भोग्यत्वा- 
दिति भाव: । अपृण्यत्वन्तु गन्धादीनां संसारिध्राणिनास्‌ अविद्यापापाद्चपेक्षं 
भूतविशेषसंसर्गनिभित्तं भवति । विभावसौ अग्नौ तेजश्च दीप्तिश्च अस्मि । 
तेजो भूते मयि विभावसुः प्रोतोऽस्ति । सर्वभूतेषु सर्वप्राणिषु जीवनम्‌ 'येन- 
जीवन्ति सर्वाणि भूतानि तदु जीवनम्‌’ इति भाष्यम्‌ । तदु अस्मि। जीवन- 
भूते मयि सर्वाणि भूतानि प्रोतानि । तपस्विषु वानप्रस्थादिषु तपश्च द्वन्द्वसह- 
नादिसामर्थरूपं च अहम्‌ अस्मि । “तपश्चेति चकारेण आन्तरं चित्तैकाग्रयं 
बाह्ः्च जिह्वोपस्थादिनिग्रहलक्षणं धर्मजातं संगृह्यते ।” इति मधुसूदनीये 
तपो भूते मयि तपास्विनः प्रोता इत्यर्थ: ॥९%॥ 

अवतरणम्‌ - ननु सर्वाणि भूतानि स्वस्वबीजे प्रोतानि । त्वयि कथम्‌ ? 
तत्राह-बीजमिति । 

_व्याख्या- हे पार्थ, मां वासुदेवं सर्वभूतानां सनातनं चिरन्तनं बीजं 
प्ररोहकारणं विद्धि जानीहि । सनातनबीजभूते मयि सर्वाणि स्थावरजङ्गमानि 
भूतानि प्रोतानि। (तथा) बुद्धिमतास्‌ अन्तःकरणनिष्ठविवेकश क्तिमताम्‌, 
बुद्धिरन्तःकरणस्य विवेकशक्तिरस्मि । बुद्धिरूपे मयि बुद्धिमन्तः प्रोताः । 
(तथा) तेजस्विनाम्‌ तेजः प्रागल्भ्यम्‌, तद्तां तेजोऽस्मि । तेजोभूतेमपि तेज- 
स्विनः प्रोताः ॥१०॥ 

तथा हे भरतर्षम, बलवतां-बळं सामर्थ्यम्‌ ओजस्तद्वतास्‌, कामरागवि- 
वर्जितम्‌ कामस्तृष्णा असन्निङ्ृष्टेषु विषयेषु । रागो रञ्जना प्राप्तेषु विषयेषु । 
ताभ्यां विवर्जितम्‌ रहितम्‌ देहादिधारणमात्रार्थं बलं सामर्थ्यम्‌ ओजोऽस्मि । 


| 
| 
| 

बलं बलवतामस्मि कामरागविर्वाजतम्‌ । 
धर्साऽविरुद्धो भूतेषु कामोऽस्मि भरतर्षभ ॥११॥ 
ये चेव सात्तिवका भावा राजसास्तामसाश्च ये । 
सत्त एवेति तान्‌ विद्धि न त्वहं तेषु ते मयि ॥१२॥ 
त्रिभिर्गुणमयेर्भावेरेभिः  'सर्वेसिदं जगद्‌ । 
मोहितं नाऽभिजानाति मामेभ्यः परमव्ययम्‌ ॥१३॥ 


न तु यतु संसारिणां तृष्णारागकारणम्‌ । कामरागविवर्जितबलभूते मयि 
बळवन्तः प्रोताः । (तथा) भूतेषु धर्माऽविरुद्धः धर्मेण शास्त्रार्थेन अविरुद्धो यः 
कामो यथा देहधारणमात्राद्यर्थोऽशनपानादिविषयः सोऽस्मि । शास्त्रार्थाऽवि रुद्ध- 
कामभूते मयि शास्त्रार्थाऽविरुद्धकामवन्तः प्राणिनः प्रोताः ॥११॥ 


अवतरणम्‌--(क्रिः्च)-- 

व्याख्या-ये चेव किञ्च ये एव भावाः पदार्थाः सात्त्विकाः सत्त्वगुण- 
निर्वृत्ताः ये च राजसा रजोगुणनिर्वृत्ताः, ये च तामसास्तमोगुणनिवृत्ताः 
सन्ति । ये केचिद्‌ भावाः प्राणिनां स्वकर्मवशादु जायन्ते तान्‌ भावान्‌ मत एव 
मत्सकाशादेव जायन्ते इत्येवं त्वं विद्धि जानीहि । (तथापि) अहं तेषु भावेषु 
नास्मि त्कगावाधीनो नास्मि, यथा संसारिणः सन्ति । ते पुनर्भावाः मयि मद- 
धीनाः सन्ति । मम परमेश्वरत्वादिति भावः ॥१२॥ 


अबतरणम्‌-एवं भूतमपि परमेश्वरं नित्यशुद्धबुदुमुक्तस्वभावं सर्वे- 
भ्रुतात्मानं निर्गुणं संसारदोषबीजप्रदाहकारणं मां नाऽभिजानाति जगद्‌ । 
अहो कष्टं खलु तदुअनुभवति’ इति करुणां दर्शयन्‌ तदु अज्ञानं जगतः कि 
निमित्तम्‌ इति दशंयति--त्रिभिरिति । 

व्याख्या-एभिरनन्तरोक्तैः सात्त्विकराजसतामसैर्गृणमयैर्गृणविकारैः 
रागद्वेषमोहादिप्र ३ रेस्त्रिभिर्भावैः पदार्थैर्मोहितम्‌ अविवेकिताम्‌ आपादितं- 
सद्‌ इदं दुक्यमानं सर्वं जगत्‌ प्राणिजातम्‌ एभ्यो यथोक्तेभ्यो गुणेभ्यः परम्‌ 
व्यतिरिक्तं विलक्षणम्‌ अव्ययं व्ययहीनं जन्मादिसर्वभावविकारवजितं मां 
परमात्मानं न अभिजानाति न परिचिनोति, न: साक्षात्करोति-'सोऽहम्‌' 
इति ॥१३॥ 

देवी ह्येषा गुणमयी सम साया दुरत्यया । 
मामेव ये प्रपद्यन्ते मायामेतां तरन्ति ते ॥१४॥ 


अवतरणम्‌--कथं पुनदेवीमेतां त्रिगुणात्मिकां मायाम्‌ अतिक्रामन्ति ? 
इत्युच्यते--दैवीति । 


व्याख्या - दैवी देवस्य मम ईश्वरस्य विष्णो: स्त्रूता” अत्र 'स्व- 
भूता’ इति भाष्यस्य धनभूतेत्यर्थः। ऊहञ्च ईश्वरो देवस्तस्याः स्वामिभूत 
इत्यर्थः । भूतशब्दप्रयोगान्मायाया वास्तविकं धनत्वं नास्तीत्यर्थः । तस्या अपि 
कल्पितत्वात्‌ । हि, भ्रमोपादानत्वेन अर्थापत्तिप्रमाणेन प्रसिद्धा, एषा 'मामहं 
न जानामीति साकक्षिप्रत्यक्षानुभवेनापि सिद्धा, गुणमयी सत्त्वरजस्तमोरूप- 
गुणत्रयात्मिका त्रिगुणरज्जुरिव दुढतया वन्धनकारिणी मम विष्णोरेव 
लीलयाऽवतीर्णस्य माया अनृतस्य प्रपञ्चस्य इन्द्रजाळादेरिव प्रकाशिका शक्तिः 
दुरत्यया, दुःखेन अत्ययोऽतिक्रमणं यस्याः सा, अस्तीति शेषः। “तत्रैवं सति 
सर्वधर्मान्‌ परित्यज्य मामेव मायाविनं स्वात्मभूतं निर्गृणं प्रपच्चातीत ये 
प्रपद्यन्ते” मदेकशरणतया प्रत्यक्षतः प्रतिपद्यन्ते, ते त एव, मायामेतां 
सर्वंभतमोहिनीं, तरन्ति अतिक्रामन्ति। तत्त्वज्ञानेन अज्ञानरूपाया मायाया 
नाशेन संसाराद्‌ मुच्यन्ते इत्यर्थः । कस्य देवस्येत्यपेक्षायामाह मूले ममेति ॥ 
अत्र सांख्यस्मृतिकल्पितस्य प्रधानस्येव मायायाः स्वातन्त्र्यं निषेधयितुं 
दैवीति विशेषणम्‌ । मामेवेत्येवकारेण मायायास्तत्कार्यस्य च वेद्यकोटिनि- 
वेशाऽभावो विवक्ष्यते । अत एव "सर्वधर्मान्‌ परित्यज्य मामेव’ इति भाष्य- 
कारेण विवरणं कृतम्‌ । 'संसारान्मुच्यन्ते' इति फलोक्त्या इह प्रपद्यन्ते 
इत्यस्य प्रत्यक्षतः प्रतिपद्यन्ते’ इत्येवार्थः स्वीकृतः श्रीमता भाष्यक्कता । 
“बहुनां जन्मनामन्ते ज्ञानवान्‌ मां प्रपद्यते’ (७।१९) इत्यत्र प्रपद्यते’ इत्यस्य 
प्रत्यक्षतः प्रतिपद्यते’ इत्यर्थं एव भगवता भाष्यकारेण विहितः। अत्र 
नीलकण्ठः-'जीवेशवरविभागशून्ये शुद्धे चिन्मात्रे कल्पितो मायादर्पंणर्चित्प्रति- 
बिम्बरूपं जीवं वशीकृत्य बिम्बचेतन्यम्‌ अनुरुध्य प्रचलति । अयस्कान्त- 
मनुरुध्येव लोहृशलाका । इदमेव ईश्वराधीनत्वं मायायाः। ईश्वरस्य च 
मायाद्वारा सर्व्रष्ट्त्वमपि। तथा च श्रुतिः-'तस्मान्पायी सुजते विश्वमेततु 
तस्मिञ्चान्यो मायया संनिरुद्धः।' इति।' इत्याह । इद्‌ चात्र बोध्यम्‌ आश्रयत्व- 
विषयत्वभागिनी निविभागचितिरेव केवला । पूर्वंसिद्धतमसो हि पञ्चिमो 

न मां दुष्कृतिनो मूढाः प्रपद्यन्ते नराधमाः । 
साययाऽपहृतज्ञाना आसुरं भावमाश्रिताः ॥ 1 ५॥ 
चतुर्विधा भजन्ते मां जनाः सुक्ृतिनोऽजुन । 
आर्तो जितज्ञासुरर्थार्थो ज्ञानी च भरतषभ ॥१६॥ 
तेषां ज्ञानी नित्ययुक्त एकभक्तिविशिष्यते । 
प्रियो हि ज्ञानिनोऽत्यर्थम्‌ अहं स च मम प्रियः ॥१७॥ 


द ४ 
नाश्रयो भवति नाऽपि गोचर: ।' इति वातिकोक्तेर्मायाजीवेशवरविभागरहितं- 


स्वप्रकाशानन्दचैतन्यमेव केवलमाश्रयते आवृणोति च। साच अनादिः 
स्वयमपि कल्पिता कल्पनान्तरस्य च हेतु: । अविद्यावद्धिर्जीवैरेव कल्पिता 
जीवक्कतकल्पनान्तरस्य च हेतु: । अज्ञानेन यथा रज्जुरेव सर्परूपेण विवतंते, 
तथैव मायया ब्रह्मैव जगद्रूपेण विवर्तते । अतएव “ब्रह्म सत्यं जगन्मिथ्येति 
सिद्धान्तप्रवादः पण्डितानां प्रचलितः । मायायाः कल्पितत्वेऽपि नाऽन्योऽन्या- 
श्रयोऽनादित्वादिति ।।१४। 

अवतरणम्‌-यदि त्वां साक्षात्क्ृतवन्तः पुरुषा मायामेतां तरन्ति, 
कस्मात्त्वां सर्वे न साक्षात्कुर्वन्ति इत्युच्यते-नेति । 

व्याख्या--दुष्कृतिन: पापकारिणो, मूढा मूर्खाः, मायया अपहृतज्ञानाः 
संमुषितज्ञानाः: 'आसुरंभावम्‌' असुरस्य स्वभावं 'हिंसाऽनृतादिलक्षणम्‌' 
आश्रिताः प्राप्ता नराधमा नरेषु मध्ये अधमाः निकृष्टाः, मां परमेश्वरं न 
प्रपदचन्ते न प्रप्यक्षतः प्रतिपद्यन्ते न साक्षात्कुवैन्ति ॥१५॥ 

अवतरणम्‌-ये पुनर्न रोत्तमाः पुण्यकर्माणस्ते मां साक्षात्कुर्वेन्ति- 
इत्याह चलुविधा इति । 

. व्याख्या- हे भरतर्षम, आर्तो जन आतिपरिगृहीतस्तस्करव्या प्ररोगा दि- 
ना5भिभूत आपत्तिग्रस्तः जिज्ञासुर्भगवत्तत्वं ज्ञातुमिच्छति यः सः॥ अर्थार्थी 
धनकामः, ज्ञानी विष्णोस्तत्त्वविच्चेति चतुविधार्चतुष्प्रकाराः सुक्ृतिनः 
पुण्यकर्माणो जना मां परमात्मानं भजन्ते सेवन्ते । तत्र ज्ञानी तु मां प्रपन्न 
एव । अन्येऽपि कालेन मां साक्षात्कुर्वन्तीति भावः ॥।१६॥ 

अवतरणम्‌--कि सर्वेऽप्येते चतुष्प्रकारा भक्तास्तुल्या एव ? इति चेत्‌ 
तत्राह- तेषामिति । 

व्याख्या -तेषाँ चतुविधानां भक्तानां मध्ये ज्ञानी तत्त्ववित्‌ तत्त्व- 
वित्त्वाद हेतोनित्ययुक्तो भवति एकभक्तिश्च । नित्ययुक्तो भगवति प्रत्यगभिन्ने 

उदाराः सर्व एवंते ज्ञानी त्वात्मैव मे सतस्‌ । 


आस्थितः स हि युक्तात्मा मामेवानुत्तमां गतिम्‌ ॥१८॥ 
बहूनां जन्मनामन्ते ज्ञानवान्‌ मां प्रपढ्यते । 
वासुदेवः सर्वमिति स महात्मा सुडुलेभः ॥५९7 
सदा समाहितचेता विक्षेपकाऽभावात्‌। एकभक्तिः एकस्भिन्नेव भगवति 
भक्तिरनुरक्तिर्यस्य सः । अन्यस्य भजनीयस्या5दर्शनाद । अतः स एकभक्तिः। 
विशिष्यते विशेषम्‌ आधिक्यम्‌ आपदचते अतिरिच्यते श्रेष्ठो भवतीत्यर्थः । 
अत्र कारणमाह-प्रियो हीति । हि यस्माद्‌, अहं वासुदेवः परमात्मा ज्ञानिन- 
स्तत्त्वविदोऽत्यर्थं प्रियः । यस्मादहं वासुदेवो ज्ञानिन आत्मा । यस्माच्च ज्ञानी 
माम्‌ आत्मत्वेन जानाति । आत्मा च सर्वतः प्रियो भवतीति लोके प्रसिद्धम्‌ । 
तस्मादहं ज्ञानिन आत्मत्वादत्यर्थं प्रियोऽस्मीत्यर्थः । सच ज्ञानी मम वासुदेवस्य 
आत्मेवेति मम चात्यर्थं स प्रियो भवतीत्यर्थः ॥१७॥ 

अवतरणम्‌ -ननु तहिः आर्तादयस्त्रयो वासुदेवस्य प्रिया न सन्ति 
किम्‌ ? इत्यत आह--उदारा इति । 

व्याख्या--(यद्यपि) एते सर्वे एव चत्वारोऽपि भक्ताः, उदारा उत्क्रष्टाः 
सन्ति आर्तादयस्त्रयोऽपि मम प्रिया एव सन्तीत्यर्थः (तथापि) ज्ञानी तु 
तत्त्ववित्त भक्तस्तेषां मध्येऽत्यर्थं प्रिय इत्यर्थः । तत्‌ कस्मादित्यत आह-- 
(यस्माद्‌) ज्ञानी तु तत्त्ववित्तु मे मम वासुदेवस्य आत्मेव। नान्यो मत्त 
प्रवर्तते । इति मे मम मतम्‌ निश्चयोऽस्ति। अत्र कारणमाह-हि यस्मात्‌ स 
ज्ञानी युक्तात्मा “अहं भगवान्‌ वासुदेव एव नान्यस्तस्मादस्मि’ इत्येवं समा- 
हितचित्तः सन्‌, अनुत्तमाम्‌ नास्ति उत्तमा यस्यास्ताम्‌, गति गन्तव्यं मां परं 
ब्रह्म परमात्मानम्‌ एव आस्थितः गन्तुम्‌, आरोढुं प्रवृत्तोऽस्ति। अतो ज्ञानी 
तत्त्ववित्‌ मत्स्वरूप इत्यर्थः ।।१८।। 

अवतरणम्‌ ज्ञानी पुनरपि स्तूयते--बहुनामिति । 

व्याइया-बहुनां बहुसंख्यकानाम्‌ जन्मनास्‌ किञ्चित्किञ्चिज्ज्ञानार्थेः 
संस्कारोपचयाश्रयाणास्‌ अन्ते समाप्तौ चरमे जन्मनि ज्ञानवान्‌ प्राप्तज्ञान- 
परिपाकः सन्‌ मां वासुदेवं प्रत्यगात्मानं परमात्मानं 'वासुदेवः सर्व॑म्‌’ इति 
प्रपद्यते प्रत्यक्षतः प्रतिपद्यते । 'यदिदं सर्वं चराचरात्मकं श्रान्त्या भाति, 

कासैस्तैस्तैह्‌ तज्ञानाः प्रपद्यन्तेऽन्यदेवताः । 

तं तं नियममास्थाय प्रकृत्या नियताः स्वया ॥२०॥ 
यो यो यां यां तनुं भक्तः श्रद्धयार्चितुमिच्छति । 

तस्य तस्याचलां श्रद्धां तामेव विदधाम्यहम्‌ ॥२१॥ 


__ i SARS 
तत्सर्वं वासुदेवादतिरिक्तं किमपि न भवति’ इत्येवं साक्षात्करोतीत्यर्थेः । 
तथा च श्रुतिः-सवे खल्विदं ब्रह्म’ (छा) इति। वाचारम्भणं विकारो 
नामर्धयं मृत्तिकेत्येव सत्यम्‌’ (छा.) इति च । 'तदनन्यत्वमारम्भणशब्दा दिभ्यः’ 
इत्यादिसूत्र्च । य एवं सर्वात्मानं मां वासुदेवं प्रतिपद्यते स महात्मा, 
अस्तीतिशेषः। न तत्समोऽन्योऽस्ति अधिको वा । अतः सुदुर्लभः, “मनुष्याणां 
सहस्रेषु’ (७।३) इत्युक्तम्‌ । 'महत्सर्वोत्क्ृष्टमात्मशाब्दितं वैभवमस्येति महात्मा 
इत्यानन्दगिरिः ।।१९॥ 

अवतरणम्‌-किमित्ति तहि सर्वेषां प्रत्यग्भूते भगवति 'आत्मैव सर्व 
वासुदेवः' इति प्रतिपत्तिनों'देति ? तत्रोच्यते -कामैरिति । 

व्याख्या-यद्यपि “न मां दुष्कृतिनो मूढाः प्रपद्यन्ते नराऽधमाः’ (७1१५) 
इत्यत्र कारणमुक्तमेव तथाप्यत्र प्रकारान्तरेण कारणान्तरमाह--तैस्तैः कामैः 
पुत्रपशुस्वर्गादिविषयैरभिलाषँः, हृतज्ञानाः अपहूतविवेकविज्ञानाः, स्वया स्व- 
कीयया प्रकृत्या स्वभावेन जन्मान्तराजितसंस्कारविरेषेण नियताः नियमिताः 
नराः तं तं नियमम्‌ तत्तद्देवताराधने प्रसिद्धो यो यो नियमो जपोपवासपूजन- 
प्रदक्षिणनमस्कारादिस्तं तम्‌, आस्थाय आंश्रित्य अन्यदेवता वासुदेवाद्‌ आत्म- 
नोऽन्या भूतप्रेतयक्षादिदेवताः क्षुद्राः प्रपद्यन्ते प्राप्नुवन्ति । अतस्तेषां तथा 
प्रतिपत्तिर्नोदेतीति भावः ॥२०॥ 

अवतरणम्‌-ननु कामिनामपि तत्त दवेवताप्रसादातु सर्वात्मके वासुदेवे 
भक्तिः क्रमेण भविष्यति ? तत्राह-यो य इति। 

व्याख्या--कामैस्तैरतैह्‌ःतज्ञानानां देवतान्तरप्रपत्तिकारिणां मध्ये यो 
यः कामी श्रद्धया (संयुक्तः) भक्तश्च सन्‌ यां यां तनुं देवताया अचितुं पुजयि- 
तुम्‌ इच्छति कामयते। तस्य तस्य कामिनः तामेव श्रद्धाम्‌ ययैव श्रद्धया 
संयुक्तः पूर्वं स्वभावतः प्रवृत्तो देवताविशेषस्य पूजने। तस्य तस्य कामिनस्ता- 
मेव श्रद्धाम्‌ अचलां स्थिराम्‌ अहं वासुदेवः परमात्मा बिद धामि करोमि । 
नातः कामिनामपि क्रमेण भगवति भक्तिरुदेति इति भावः ।।२१॥। 


स० अ०] श्रीमद्भगवद्गीता १८७ 


स तया धद्धया युक्तस्तस्या राधनमीहते । 
लभते च ततः कामान्‌ मयैव विहितान्‌ हि तान्‌ ॥२२॥ 
अन्तवत्तु फलं तेषां तद्‌ भवत्यल्पमेधसाम्‌ । 

देवान्‌ देवयजो यान्ति मद्भक्ता यान्ति सामपि ॥२३॥ 


स कामी तया श्रद्धया मया स्थिरीकृतया युक्त: सन्‌ तस्यास्तस्या 
देवतातन्वाः, राधनम्‌ आराधनम्‌ ईहते चेष्टते निर्वतयतीत्यर्थः । पूर्वश्लोके 
यां यामिति यच्छब्दनिदिष्टाया उत्तरश्लोके तस्या इति तच्छब्देन प्रतिनिर्देशो 
देवतातन्वा बोध्य: । च किच्च स देवताविशेषभक्तस्तत्तत्कामी, ममैव सर्वेज्ञेन 
परमेश्वरेण कर्मफलविभागज्ञाननिपुणेन तत्तद्देवताया अधिष्ठात्रा विहितान्‌ 
निमितान्‌ दत्तान्‌ तान्‌ कामान्‌ यत्फलार्थितया प्रवृत्तस्तानि फलानि, ततस्तस्या 
आराधिताया देवतातन्वाः सकाशाद्‌ लभते प्राप्नोति। हि यस्मात्‌ तानि 
फलानि मयैव विहितानि अतस्तानि अवद्यं लभते इत्यर्थः । "हितान्‌ इति 
पदच्छेदे हितत्वं कामानाम्‌ उपचरितं कल्प्यम्‌ । न हि कामा हिताः कस्यचिद्‌? 
इति भाष्यम्‌ । 'फलमतस्तदुपपत्तेः' इतिब्रह्मसूत्रे च स्पष्टमिदम्‌ ॥२२॥ 

अवतरणम्‌ यद्यपि सर्वा अपि देवता ममैव मूर्तयः । अतस्तदाराध- 
नमपि ममैवाराधनमु तत्तत्फलदाताऽपि चाहमेव तथापि साक्षान्मद्भक्तानां 
च तेषाश्च वस्तुविवेकाऽविवेककृतं फळवेषम्यं भवति इत्याह-अन्तवदिति । 

व्याख्या-अल्पमेधसाम्‌ अल्पप्रज्ञानास्‌ अल्पप्रज्ञतयैव अन्यदेवता- 
भक्तानाम्‌ तेषां तत्‌ फलम्‌ मया विहितमपि तत्तद्देवताविशेषाराधनजं फलम्‌ 
अन्तवत्‌ तु अतवदेव । विनाश्येव | तु शब्दोऽवधारणार्थं इत्यानन्दगिरि । 
“यस्माद्‌ अन्तवत्साधनव्यापारा अविवेकिनः कामिनश्च ते अतः |” इति 
भाष्यम्‌ । मद्भक्तानां तु फलं न अन्तवतु किन्तु अनन्तं भवति । अनल्पमेधसो 
हि मद्भक्ता इति सामर्थ्याद्‌ गम्यते । (यस्माद्‌) देवयजो देवाच्‌ इतरदेवान्‌ 
भूतप्रेतयक्षादीन्‌ ये यजन्ति ते. देवान्‌ स्वस्वपुज्यमानान्‌ भूतादीन्‌ अन्तवत एव 
यान्ति ध्राप्नुवन्ति । मद्भक्ता (स्तु)माम्‌ अपि मामेव अनन्तं सच्चिदानन्दं- 
यान्ति प्राप्नुव न्ति, ज्ञानिनस्तु साक्षादेव । आर्तादयः सकामा अपि त्रयः प्रथमं 
मत्प्रसादद्वाराऽभीष्टान्‌ कामान्‌ प्राप्नुवन्ति, ततो मदुपासनापरिपाकाद्‌ ब्रह्मा- 
त्मैक्यज्ञानं मत्प्रसादात्प्राप्य मामपि यान्ति इत्यर्थः । अपिरान्दसा मर्थ्यादयमर्थः 
प्रतीयते । एवं समानेऽपि पूजनाद्यायासे मामेव न प्रपद्यन्ते अनन्तफलाय । 
अहो खलू कष्टं वर्तन्ते इति करुणां दर्शयति भगवान्‌ ॥२३॥ 


उडि 4 


बृद्ध वंशीव्याख्योपेता [स० अ० 


अव्यक्तं व्यक्तिमापन्नं मन्यन्ते मामबुद्धयः । 
परं भावमजानन्तो ममाव्ययमनुत्तमम्‌ ॥२४॥ 
नाहं प्रकाशः सर्व॑स्य योगमायासमावृतः । 
सुढोऽयं नाभिजानाति लोको मामजमव्ययम्‌ ॥२५॥ 
वेदाऽहं समतीतानि वरतंमानानि चार्जुन । 
भविष्याणि च भूतानि मां तु वेद न कश्चन ॥२६॥ 


अवतरणम्‌ - एवं भगवद्‌भजनस्योत्तमफलकत्वेऽपि प्राणिनां प्रायेण 
तन्निष्ठत्वाऽभावे निमित्तं दश॑यति-अव्यक्तमिति। 

व्घाख्या- मम ईश्वरस्य अव्ययं व्ययरहितम्‌, अनुत्तमं न उत्तमं 
यस्मात्‌ तम्‌, निरतिशयम्‌, परं भावं परमात्मस्वरूपम्‌, अजानन्तोऽनवधार- 
यन्तो यतोऽब्ुद्धयो विवेकहीनास्ततो हेतो माँ वासुदेवम्‌ ईश्वरम्‌ नित्यप्रसिद्धम्‌ 
अपि सन्तम्‌ अव्यक्तं व्यक्तिमापन्नम्‌, पूर्वम्‌ अप्रकाशम्‌ इदानीं प्रकाशं गतम्‌ 
मनुष्यवद्‌ उत्पत्तिमन्तं मन्यन्ते ॥२४॥ 

अवतरणम्‌-तेषां वासुदेवस्य अज्ञाने विवेकहीनत्वं कारणमित्यभि- 
धाय कारणान्तरमपि तत्राह-नाहमिति । 


व्याख्या-यस्मादहं योगमायासमावृतस्तस्मादहं सर्वस्य लोकस्य 
प्रकाशो नास्मि। केषाच्चिदेव (मद्भक्तानाम्‌) अहं प्रकाशः प्रत्यक्षज्ञानगोच- 
रोऽस्मीत्यभिप्रायः । “योगः सत्त्वादीनां गुणानां युक्तिघंटनम्‌। सेव माया 
योगमाया, तया समावृतः संछन्न इत्यर्थः |” इति भाष्यम्‌ । तस्मात्सर्वस्य 
लोकस्य अहं प्रकाशो नास्मीत्यर्थः। अत एव सूढोऽयं लोको मामु अजम्‌ 
अजन्मानम्‌ अव्ययं नाझारहितं सर्वेश्वरं नअभिजाति न परिचिनोति अयम्‌ 
ईश्वर इति ।।२५॥। 

अवतरणम्‌-यया योगमायया समावृतं मां लोको नाऽभिजानाति सा 
योगमाया मम ईश्वरस्य मायाविनो मायापतेज्ञानं न प्रतिबध्नातीत्याह-- 
वेदेति 

व्याख्या--हे अजुंन' अहं भगवान्‌ ईझ्वरः परमात्मा बासुदेवः सर्वज्ञः 
समतीतानि समतिक्रान्तानि वर्तमानानि विद्यमानानि च भविष्याणि भवि- 
ष्यन्ति च भूतानि चराचरजातानि वेद जानामि। मां तु किन्तु मांकरचन 


स० अ०] श्रीमद्भगवद्गीता १८९ 
इच्छाह षसमुत्थेन इन्द्रमोहेत भारत । 
सर्वभूतानि संमोहं सगे यान्ति परन्तप ॥२७॥ 
येषां त्वन्तगतं पापं जनानां पुण्यकर्मणाम्‌ । 
ते हन्द्रमोहनिर्मुक्ता भजन्ते मां दृढव्रताः ॥२८॥ 


कञश्चिदपि “एकं मच्छरणं मद्भक्तं मुक्त्वा अन्यः? न वेद न अभिजानाति । 
(एकमित्यादेर्‌ अध्याहारो भाष्येऽत्र) अतो मत्तत्त्वपरिज्ञानाऽभावादेव सर्वो 
लोको मां न भजते इति वाक्यार्थः ॥२६॥ 

अवतरणम्‌--केन पुनस्त्वत्तत्त्ववेदनप्रतिबन्धेन मूलाऽज्ञानाऽतिरिक्तेन 
अन्येन प्रतिबद्धानि सन्ति जायमानानि सर्वभूतानि त्वां न विदन्ति ? इत्य 
पेक्षायाम्‌ आह- इच्छेति । 

व्याख्या-हे भारत, इच्छाद्वेष समुत्येन इच्छा च द्वेषश्च, इच्छाद्वेषौ 
ताभ्यां समुत्तिष्ठतीति इच्छाद्वेषसमुत्थस्तेन । द्वन्द्वमोहेन द्वन्द्वनिमित्तो मोहो 
इन्द्रमोहस्तेन । तावेव इच्छाद्वेषौ इन्द्रम्‌, सुखदुःखतद्धेतुविषयकत्वात्‌ । 
शीताष्णादिवत्‌ परस्परविरुद्धत्वाच्च । तत्र यदा इच्छाद्वेषौ सुखदुःखतद्धेतु- 
संप्राप्त्या लब्धात्मानौ भवतस्तदा तौ सर्वभूतानां प्रज्ञाया स्ववशापादनद्वारेण 
परमार्थतत्त्वविषयकज्ञानोत्पत्तिप्रतिबन्धकारणं मोहं जनयतः । न हि इच्छा- 
द्वेषवशीकृतचित्तस्य यथाभूतार्थविषयकज्ञानमुत्पद्यते बहिरपि। कि नु वक्तव्यम्‌ 
ताभ्याम्‌ आविष्टा बुद्धिर्यस्य तस्य संमूढस्य प्रत्यगात्मनि बहुभिः प्रतिबन्धैर्‌ 
दुर्बोधे परमार्थतत्त्वे ज्ञानं नोत्पद्यते इति ? अतस्तेन इच्छाद्वेषसमुत्येन ददन्द्- 
मोहेन सर्वभूतानि सगे जन्मनि उत्पत्तिकाले संमोहं-संमूढतास्‌ अविदेकं यान्ति 
गच्छन्ति हे परन्तय । “जायमानानि सर्वभूतानि मोहवशान्येव जायन्ते । 
इत्यभिप्रायः ।” इति भाष्यम्‌। यत एवम्‌ अतस्तेन द्वन्द्रमोहेन प्रतिबद्ध 
प्रज्ञानानि सर्वभूतानि माम्‌ आत्मभूतमपि सन्तम्‌ न जानन्ति। अत एव ते 
आत्मभावेन मां न भजन्ते इति वाक्यार्थः ॥२७॥ 

अवतरणम्‌-के पुनरनेन द्न्द्रमोहेन निर्मृक्ताः सन्तस्त्वां यथाशास्त्रं 
विदित्वाऽऽत्मभावेन भजन्ते ? इत्यपेक्षितमर्थं दशैयितुम्‌ उच्यते येषामिति । 

व्याख्या-येषां तु पुण्यकर्मणाम्‌ पुण्यं कर्म सत्त्वशुद्धिकारणं विद्यते येषां 
ते पुण्यकर्माणस्तेषास्‌। जनानां, पापम्‌ अन्तगतं समाप्तप्रायं क्षीणं भवति 
पुष्यकर्मवशात्‌। ते जना इन्दरमोहनिर्मुक्ता इन्द्रमोहेन यथोक्तेन निर्मुक्ताः 


१९० वंशीव्याख्योपेता [स० अ० 
जरासरणमोक्षाय सामाश्चित्य यतन्ति ये । 
ते ब्रह्म तद्‌ विदुः कृत्स्तम्‌ अध्यात्मं कर्म चाखिलम्‌ ॥२९॥ 
साधिभूताधिदेवं मां साधियज्ञं च ये विदुः। 
प्रयाणकालेऽपि च मां ते विदुर्युक्तचेतसः ॥३०॥ 


ॐ तत्सदिति श्रीमद्‌भगवद्गीतासूपनिपत्सु ब्रह्मविद्यायां योगशास्त्रे श्रीकृष्णाजुन- 
संवादे ज्ञानविज्ञानयोगो नाम सप्तमोऽध्यायः ॥७॥ 


रहिताः (अतएव) दृढव्रताः, “एवमेव परमार्थतत्त्वं यथा वेदान्तज्ञास्त्रं वदति, 
नान्यथा” 'सर्वेविक्रियाशून्यः सच्चिदानन्दः परमात्माऽहम्‌'--इत्येवं वेदान्त- 
शास्त्रतः सुनिर्चितविज्ञानाः, इतरसर्वपरित्यागब्रतं दुढं येषां ते, मां परमा- 
त्मानं सच्चिदानन्दं प्रत्यगात्मभावेन भजन्ते ।२८।। 


अवतरणम्‌--ते किमर्थं त्वां भजन्ते ? इत्याशङ्क्य जरामरणमोक्षाये- 
त्युच्यते 

व्याख्या जरामरणमोक्षाय जरामरणादिसंसारदुःखमुक्तये, इदं पूर्वा 
न्वयि 'भजन्ते मां दुढव्रताः' इतिपूर्वेण सह्‌ मघ्यमणिन्यायेन अस्यान्वयः ! मध्य- 
माधिकारिणं प्रत्याह “मामाश्चित्य यतन्ति’ इत्यादि । ये जना मां सगुणं सप्रपच्च 
परमात्मानम्‌ आश्रित्य, मयि परमात्मनि, सामर्थ्यात्‌ सगुणे इति गम्यते । समा- 
हितचित्ता? सन्तः, इत्यर्थः यतन्ति प्रयतन्ते, भगवन्निष्ठासिद्धयर्थं बहिरज्भाणां 
यज्ञादीनाम्‌ अन्तरङ्गाणां श्रवणादीनां च अनुष्ठानं कुर्वन्ति । ते जनाः, तद्‌ 
ब्रह्म परं ब्रह्म, विदुर्जानन्ति कृत्स्नम्‌ समस्तम्‌ अध्यात्मं प्रत्यगात्मविषयं वस्तु 
विदुः अखिल समस्तं कर्म च विदुर्जानन्ति ।।२९॥ 


अवतरणम्‌-मदुभक्तानाम्‌ इदं च सिद्वयति-साधीति । 

व्याख्या-(किःच्च) मां सगुणं परमात्मानं साधिभूताधिदैवम्‌, अधिभूतं 
च अधिदैवञ्च ताम्यां सह्‌, साधियज्ञं च अधियज्ञेन सह च परमात्मानं ये विदु- 
जानन्ति । ते युक्तचेतसः समाहितचित्ताः प्रयाणकालेऽपि च मरणकालेऽपि 
च पूर्वोपचितसंस्कारपाटवादु मां परमात्मानं विदुर्जानन्ति । ततः संसाराद 
मुच्यन्ते इत्यभिप्रायः ॥ इदन्तु बोध्यम्‌ । 'जरामरणादिलक्षणसंसारनिवृत्त्यर्थ 
निर्गुणं निष्प्रपञ्चं परमात्मानं माम्‌ उत्तमाधिकारिणो जानन्ति’ इत्युक्तं 'मामेवः 

ये प्रपद्यन्ते’ इत्यादौ । मध्यमाधिकरिणामनुग्रहाय सगुणस्य सप्रपञ्चस्य 
ध्येयत्वमाह 'मामाश्चित्य यतन्ति ये” इत्यादिना | प्रयाणकालेऽपि च मां ते 
विदुर्युक्तचेतसः’ इत्यनेन युक्तचेतसां मृत्युकालेऽपि भगवदुभावनावशाद्‌ 
भगवत्तत्त्वज्ञानम्‌ अप्रतिह तिष्ठतीत्याह । तदेवम्‌ अनेन सप्तमाध्यायेन उत्तमा- 
धिकारिणं प्रति ज्ञेयं निर्गुणं ब्रह्म निरूपयता निर्गृणब्रह्मज्ञानार्थमेव मध्यमाधि- 
कारिणं प्रति ध्येयं सगुणं ब्रह्म निरूपयता च तत्पदलक्ष्यं तत्पदवाच्यं च “तत्‌ 
त्वमसि’ इत्यत्रत्यं ब्रह्म दशितम्‌ ॥३०। - 


३ॐ तत्सदिति श्रीमद्भगवद्गीतासुपनिषत्सु वंशीव्याख्यायां वंशीधरमिश्रक्ृतायां 
शाङ्करभाष्यानुसारिण्यां सप्तमोऽध्यायः ॥ 
श्रीकृष्णार्पणमस्तु । 


>> 


अथ वंशीव्याख्यायामष्टमोजञ्ध्याय; 


अर्जुन उवाच-- 
कि तद्‌ ब्रह्म किमध्यात्म कि कर्म पुरुषोत्तम । 
अधिभूतं च कि प्रोक्तम्‌ अधिदेवं किमुच्यते ॥१॥ 
अधियज्ञः कथं कोऽत्र देहेऽस्मिन्‌ मधुसुदन । 
प्रयाणकाले च कथं ज्ञेयोऽसि नियतात्मभिः ॥२॥ 


र MM 

अवतरणम्‌-पूर्वस्मित्‌ अध्याये मायोपवृंहितं ब्रह्म जगत्कारणमित्यु- 
क्तम्‌। तच्च उत्तमाधिकारिणास्‌ अनुपाधिकब्रह्मप्रतिपत्तौ उपलक्षणम्‌ । 
मध्यमाधिकारिणां च तद्‌ उपास्यम्‌ । इति मत्वा प्रतिपत्तव्यं ब्रह्मे ति तद्विषय 
एकः प्रश्नः । तस्य उपासनाविषयाञ्च षट्‌ प्रइना: । एवं सप्तानां प्रश्नानां 
विषयाः सूचिताः पूर्वाऽध्यायान्ते भगवता-ते ब्रह्मा तद्‌ विदुः’ इत्यादिना सार्धेन 
इलोकेन । तदुवृत्तिूपोऽय्रम्‌ अष्टमोऽध्याय आरभ्यते । तत्रैवं प्रश्‍नबीजमुप- 
लभ्य ब्रह्मा दिशन्दानाम्‌ अर्थ बुभुत्सुरर्जुनः पृच्छति-किमिति । 

व्याख्या- हे पुरुषोत्तम, भवता पूर्वत्र प्रोक्तास्तद्‌ब्रह्मादयः के सन्ति ? 
यदुक्तं ति तद्‌ ब्रह्म विदुः’ इति, तत्र तद्‌, ब्रह्म कि सोपाधिकम्‌ ? किवा निरुपा- 
धिकम्‌ ? ब्रह्मशब्दस्योमयत्रापि संभवान्मम संदेहः । यच्चोक्तं ‘कृत्स्नमध्यात्मं 
विदुरिति, तत्र आत्मानं देहम्‌ अधिकृत्य तस्मिन्‌ अधिष्ठाने तिष्ठती तिव्युत्पत्ति- 
केन अध्यात्मशब्देन श्रोत्रादिकरणग्रामो वा, प्रत्यगूभूतं ब्रमैव वा विवक्षि- 
तम्‌ ? इति मम संदेह: । यच्चोक्तं ते अखिलं कर्मं विदुरिति । तत्र कर्मं कि 
यज्ञरूपम्‌ ? तदन्यद्वा ? "विज्ञानं यज्ञं तनुते’ कर्माणि तनुतेऽ| च' इति 
श्र॒त्योह विध्यश्रवणात्‌ । इति मम सन्देहः । यच्चोक्तं “साधिभूताधिदैवम्‌? 
इति । तत्र भूतम्‌ अधिकृत्य तस्मिन्‌ अधिष्ठाने तिष्ठतीतिव्युत्पत्तिकेन 
अधिभूतराब्देन पृथिव्याद्रिषु भूतेषु वर्तमानं किञ्चिदेव गृह्यते ? किंबा समस्त- 
मेव कार्यजातम्‌ ? इति मम सन्देह: । यच्योक्तम्‌ 'अधिदैवम्‌’ इति। तत्र 
दैवतविषयम्‌ अनुध्यानं वा ? दैवतेषु आदित्यमण्डलादिषु वर्तमानं चैतन्यं वा 
विवक्षितम्‌ ? इति मम सन्देहः ॥१॥ किः्च यदुक्तं 'साधियज्ञम्‌' इति । तत्र 

अक्षारं ब्रह्म परमम्‌, स्वभावोऽध्यात्ममुच्यते । 
भुतभावोऱ्धवकरो विसगंः कर्मसञ्ज्ञितः ॥३॥ 


अधियज्ञः कः ? यज्ञम्‌ अधिङ्गृतो विज्ञानात्मा वा ? परमात्मा वा स च केन 
प्रकारेण कथं चिन्तनीयः ? कि परब्रह्मात्वेन ? किवा तादात्म्येन ? किवा 
अत्यन्ताऽभेदेन चिन्तनीयः ? "प्रयाणकाले च कथं ज्ञेयोऽसि’ इति चकारेण 
ज्ञेय इति पदस्येहापकर्षणात्‌ तदुपासनाप्रकारविषयोऽयंम्‌ अधियज्ञः कथमिति 
प्रश्‍न: । कथं ज्ञेयङ्चिन्तनीय इत्यर्थः । 'कः' इति स्वरूपविषयकः प्रश्‍न: । 'कथं 
कः? इति मिलितः समुदायात्मक एक एव प्ररनोधियज्ञविषयः। सर्वथाऽपि 
सोऽधियज्ञः किस्‌ अस्मिन्‌ देहे वर्तते ? ततो बहिर्वा ? देहे चेत्‌ स कोऽत्र ? 
बुद्धयादिस्तद्व्यतिरिक्तो वेति मम सन्देहः । हे मधुसूदन, प्रयाणकाले मरण- 
काले च नियतात्मभिः समाहितचित्तः कथं केन प्रकारेण ज्ञेयोऽसि ज्ञात- 
व्योऽसि ? मरणकाले करणग्रामस्य व्यग्रत्वात्‌ चित्तसमाधानस्याऽनुपपत्तेः । 
एवं भवदुक्तेषु सप्तस्वपि ज्ञेयविषयेषु मम संदेहोऽस्ति। भवता च पुरुषोत्तमेन 
मधुसूदनेन च कृपया मम इमे सप्तविषयकाः सन्देहा उत्तरप्रदानेन निवार- 
णीया: ॥२॥ 


अवतरणम्‌ -क्रमेणकृतानां क्रमेणैव प्रतिवचनं कतुंम्‌ --श्रीभगवानुवाच । 
व्याख्या --प्रथमप्रइने तावन्निणेयमाह--अक्षरमिति । परमं सर्वत 
उत्कृष्टं निरतिशयम्‌, अक्षरं न क्षरतीति न नश्यतीति, अञ्नुते सर्वं व्याप्नो- 
तीति वा अक्षरम्‌, नित्यत्वस्ेव्यापित्वाभ्याम्‌ पर आत्मा, ब्रह्म, ब्रह्मशब्देन 
उच्यते कथ्यते-श्रुतिज्ञैः-'एतस्य वा अक्षरस्य प्रशासने गागिं’ (वृ० ३।८।९) 
इति श्रतेः । परमम्‌ निरतिशयम्‌ इति विशेषणादिह अक्षरशन्दो न वर्णबोधको 
रूढ्या ग्रहीतुं शक्यः । 'ओमित्येकाक्षरं ब्रह्म” इत्यत्रापि 'तस्य वाचकः प्रणवः 
इति योगस्मृतेर्‌, 'ओम' इत्येकाक्षरवाच्यं ब्रह्मेत्यर्थः । वर्णसमुदायस्य ओङ्का- 
रस्य परब्रह्मत्वाऽसंभवात्‌ । ब्रह्मप्रतिपत्तिसाधनत्वाद्‌ वा तत्र ब्रह्मत्वेन तस्य 
व्यपदेशः। एवश्च "ते तद्‌ ब्रह्म विदुः’ इत्यत्र निरुपाधिकं निर्गृणमेव ब्रह्म 
विवक्षितमिति प्रथमप्ररने निर्णयः ॥ द्वितीयप्रश्‍्नोत्तरमाह- स्वभाव इति । 
स्वशचासौ भावश्चेति कर्मधारयव्युत्पया स्वभावस्तस्येव परस्य ब्रह्मणः प्रति- 
देहं प्रत्यगात्मभाव एवात्र अध्यात्मशब्देन ‘आत्मानं देहमधिकृत्य तस्मिन्नः 
१३ 


१९४ वंशोव्याख्योपेता [अ० अ० 
अघिभुतं क्षरो भावः पुरुषश्चाधिदेवतस्‌ । 
अधियज्ञोऽहमेवात्र देहे देहभृतां वर ॥४॥ 


अन्तकाले ` च मामेव स्मरन्‌ मुक्त्वा कलेवरम्‌ । 
यः प्रयाति स सद्धावं याति नास्त्यत्र संशयः ॥। ५॥। 


धिष्ठाने तिष्ठती'ति व्युत्पत्तिबलादु उच्यते । देहमधिक्कृत्य प्रत्यगात्मतया 
प्रवृत्तं परमार्थंब्रह्मावसानं वस्तु इह अध्यात्मशब्देन अभिधीयते । नत 
स्वकीयो भावः स्वभावः श्रोत्रादिकरणग्राम इति निर्णय: ॥ तृतीय प्रइनोत्तर- 
माह--भूतेति । भूतभावोद्धवकर: भूतानां ब्रह्मादिस्तम्बपर्यन्तानां स्थावर- 
जङ्गमानां भावः सत्ता, तस्या उद्भव उत्पत्ति करोति यः सः, विसर्गो 
देवतोहेशेन चरुपुरोडाशादेब्रव्यस्य परित्यागो यज्ञः, स एवेह्‌ कर्मंसञ्जितः। 
कर्मेशब्देनोच्यते इत्यर्थः । एतस्माद्धि बीजभूताद्‌ वृष्टयादिक्रमेण स्थावर- 
जङ्गमानि भूतानि उदुभत्रन्तीति निर्णय: ॥३॥ चवुर्थप्रश्‍नोत्तरमाह -- अधि- 
भूतमिति । अधिभूतम्‌ भूतं घ्राणिजातम्‌ अधिकृत्य भवतीति व्युत्पत्त्या 
-क्षरः क्षरतीति क्षरो विनाशी भावो, देहादिकं सर्वमेव जनिमद्‌ वस्तु अधि- 
भूतम्‌ उच्यते इत्यर्थः । पश्चमप्रश्नोत्तरमा--पुरुषश्चेति । च=किञ्च, 
` पुरुषः पूर्णम्‌ अनेन सर्वस्‌ इति, पुरि शयनाद्‌ वा पुरुषः आदित्यान्तर्गतो हिरण्य- 
` गर्भैः सर्वप्राणिकरणानामु अनुग्राहको यः सोऽधिदेवतम्‌ इहोच्यते । न दैवताऽनु- 
ध्यानस्‌ इति निर्णयः। षष्ठप्ररनोत्तरमाह्‌-अधियज्ञ इति । हे देहभृतां 
` शवर, अत्र देहे, जातावेकवचनम्‌, एषु देहेषु इत्यर्थः । अधियज्ञः सर्वयज्ञाभि- 
मानिनी देवता विष्णुशन्दिता “यज्ञो वै विष्णुः” इति (शतपथ) श्रृतेः, 
स हि विष्णुरहमेवास्मि । यज्ञो हि देहनिर्वत्यंत्वेन देहसमवायीति देहाधि- 
करणः, तस्याहम्‌ अधिष्ठाता अधियज्ञे इति शब्दितोऽस्मि । 'यज्ञो वै विष्णुः” 
-इत्यस्यापि यज्ञाधिष्ठाता विष्णुरित्यर्थः । देहे इत्यनेन देहाद्‌ वहिरन्तर्वा 
इति संदेहोऽपाकृतः । अहमेव अधियज्ञ इत्युक्त्या सा अधियज्ञशग्दिता देवता 
परब्रह्मणः सकाशाद्‌ अत्यन्ताऽभेदेन प्रतिपत्तव्या इत्युक्तम्‌ । पूर्वत्र स्वस्य पर- 
ब्रह्मतया प्रोक्तत्वात्‌ । तस्य बुद्धयादिव्यतिरिक्तत्वश्चोक्तं भवति ॥४॥ 
अधुना सप्तमप्रश्‍नस्य समाधानमाह--अन्तकःले चेति । अन्तकाले च मृत्युकाले 
च मामेव परमेश्वरं विष्णुं स्मरन्‌ कलेवरं शारीरं मुक्त्वा परित्यज्य यः प्रयाति 
-गच्छति स मदुभावं वैष्णवं तत्त्वं याति प्राप्नोति । अत्र अस्मिन्‌ अर्थ मद्भाव- 

यं यं वापि स्मरन्‌ भावं त्यजत्यन्ते कलेवरम्‌ । 
तं तमेवेति कौन्तेय सदातद्भावभावितः ॥।६॥ 


प्राप्तौ संशयो वैष्णवं भावं प्राप्नोति न वेति संदेहो नास्ति । वैष्णवं भावं 
्राप्नोत्येवेति निश्चयः खलु ज्ञेयः । अन्तकाले चेति चकारेण 'सदा तद्भाव- 
भावितः इत्यर्थः। अत एव घ्राणोत्क्रमणकाले करणग्रामवंयग्र्येऽपि तस्य 
सवँदैव नैरन्तर्येण आदरधिया भगवति समपितचेतसा तदानीमपि कार्यकरण- 
ग्रामम्‌ अगणयतः पूर्ववास गवशादेव भगवदनुध्यानं सिध्यति । तस्य तस्मिन्‌ 
शरीरे अहं ममाऽभिमानाऽभावान्न व्यग्रतेति भावः। ब्रह्मवेद ब्रह्मैव भवतिः 
(मु०) इति श्रृतिमाश्रित्योक्तं नास्त्यत्र संशय इति । तत्रायं तु विशेषः 
सगुणब्रह्मचिन्तकश्चेत्‌ ब्रह्मलोकं गत्वा तत्रान्ते प्राप्तनिर्गृणज्ञानः क्रमेण पर- 
ब्रह्मभावं गच्छति । ब्रह्मसाक्षात्कारवान्‌ : निर्गुणब्रह्मचिन्तकस्तु सद्य एव 
परब्रह्म भवति (ब्रह्म व सन्‌ ब्रह्माप्येति’ (बृह०) इति श्रुतेः । अत्र पक्षे 
कलेवरं मुक्त्वा प्रयातीति लोकदुष्ट्योकतम्‌ । “न तस्य प्राणा उत्क्रामन्ति 
अत्रैव समवनीयन्ते’ (बृह०) इति श्रुतेः 'मामेव'’ इत्येवकारेण’ अन्तकाले 
अध्यात्मत्वादिविशिष्टस्य स्मरणं वारयति, विशिष्टस्मरणे चित्तविक्षेपात्‌ 
प्रधानस्मरणस्य बाधापत्तेरिति दिक्‌ ॥५॥ 


अवतरणम्‌-मरणकाले भगवच्चिन्तने भगवद्भावप्राप्तिरिति भगव- 
द्विषय एव केवलं न नियमः किन्तु यद यदेव चिन्तयति तदानीं, तत्तद्‌भावं 
यातीत्युच्यते-यं यमिति । 

व्याख्या-हे कौन्तेय, सदा सर्वदा तदृभावभावितः, तस्मिन्‌ भावो 
भावना, वासना, संस्कारस्तदुभावः, स भावितः स्मर्यमाणतया अभ्यस्तो येन 
सः सन्‌, यं यं वाऽपि भावम्‌ देवताविशेषादिकं, स्मरन्‌ चिन्तयन्‌, अन्ते 
प्राणवियोगकाले, कलेवरं शरीरं त्यजति घ्राणी, तं तमेव स्वेन स्मर्यमाणं 
भावम्‌ एति प्राप्नोति, नान्यं भावम्‌ एति। वा शब्दः पक्षान्तरे । 'तदुभाव- 
भावितः? इत्येतेन अन्तकाले स्मरणोद्यमाऽसंभवेऽपि पूर्वाऽभ्यासजनिता 
वासनैव स्मृतिहेतुरित्युक्तं भवति । 'सदा सर्वदा तदभावेन तद्‌भावनया 
तदनुचिन्तनेन भावितो वासितचित्तः इति श्रीधरमधुसूदनीययोविग्रहः । 
श्रुतिरपि पूर्वप्रज्ञया देहान्तरसंबन्धं दर्शयति 'तमुत्क्रामन्तं घ्राणोऽनूत्क्रामति 
प्राणमनूत्क्रा मन्तं सर्वे प्राणा अनूत्क्रामन्ति सविज्ञानो भवति सविज्ञानमेवान्वव्‌- 

तस्मात्सवंषु कालेषु मामनुस्मर युध्य च । 
सय्यपतसनोबुद्धिसमिवैध्यस्यसंशयः ॥७॥ 


क्रामति तं विद्याकर्मणी समन्वारभेते पुर्वेप्रज्ञा च” (बृह ४४२) इति ! 'अथवा 
हे कौन्तेय, प्राणी सदातदभावभावित: सन्‌ अन्ते यं यं वाऽपि भावं स्मरन्‌ 
कलेवर त्यजति तं तमेव एति ।” इति संबन्धः 11६1 

अवतरणम्‌ - यस्माद्‌ एवम्‌ अन्त्या भावना देहान्तरप्राप्तौ कारणम्‌ 
सततभावनाचान्त्य भावना हेतुः-- तस्मादिति । 

व्याख्या -तस्मात्‌ अन्त्यभगवद्भावनालाभाय, सर्वेषु कालेषु आदर- 
नैरन्तर्याभ्यां सह, त्वं माम्‌ सगुणं निर्गृणं वा परमात्मानम्‌ अनुस्मर अनुचिन्तय 
यथाशास्त्रम्‌ । युध्य च युध्यस्व च युद्धं च सवधर्मं कुरु ययाशास्त्रमेव । (एवं) 
मय्यपितमनोबुद्धिः मयि वासुदेवे सगुणे निर्गुणे वा यथेष्टम्‌ अपिते मनोबुद्धी 
मनः संकल्पात्मकं बुद्धिव्यवसायात्मिका यस्य तव स त्वमु मय्यपितमनो- 
बुद्धिः सन्‌ मामेव सगुणं निर्गुणं वा यथास्मृतम्‌ एष्यसि आगमिष्यसि । 
असंशयः न संशयोऽत्र विद्यते । अत्र श्रीधरस्वामी -'तस्मादिति। यस्मात्‌ 
पुर्वंवासनैव अन्त्यकाले स्मृतिहेतु:। न हि तदा विवशस्य स्मरणोद्यमः 
संभवति। तस्मात्‌ सर्वदा मास्‌ अनुस्मर अनुचिन्तय । संततस्मरणं च चित्त- 
शुद्धि बिना न भवति, अतो युध्य च युध्यस्व चित्तशुद्धयर्थं युद्धादिकं च स्वधर्मम्‌ 
अनुतिष्ठेत्यर्थ: । एवं मप्यपितं मनः संकल्पात्मकम्‌ बुद्धिश्च व्यवसायात्मिका 
थेन त्वया स त्वं मामेव प्राप्स्यसि । असंशयः संशयोऽत्र नास्ति ॥' इति प्राह । 
श्रीमधुसूदनसरस्वत्यपि श्रीधरस्वामिवदेव व्याख्यातवान्‌ । भाष्योत्कर्ष- 
दीपिकाकारः श्री धनपतिः 'यस्मादेवं सदाऽभ्यस्ता भावना अन्त्यकालेऽपि 
सैवोद्भूता स्वविषयप्राप्तिकरी तस्मात्सर्वेषु कालेषु आदरनैरन्तर्थाभ्यां मां 
सगुणं निर्गुणं वा यथाशास्त्रम्‌ अनुस्मर युध्य च युध्यस्व स्ववर्णेधर्मं युद्धं च 
कुरु ।' 'इत्यादि प्राह । अग्रेचाध्यं प्राह- न चलति निजवर्णधर्मतो यः 
सममतिरात्मसुहृद्विपक्षपक्षे। न हरति न च हन्ति किश्चिदुच्चैःसितमनसं 
तमवेहि विष्णुभक्तम्‌ ॥ इति विष्णुपुराणे निजव्णंधर्मतोऽचलनं विष्णृभक्त- 
लक्षणमुक्तम्‌। भगवता च युध्य चेत्युक्तम्‌ । तेनोपासना कर्म समुच्चयः।' इति । 
श्री नीलकण्ठोऽपि महाभारतव्याख्याता प्राह-'युध्य चेति चकारात्‌ कर्मोपा- 
स्त्योः समुच्चयोऽव गम्यते । ज्ञानकर्मेसमुच्चयकतँरीव तदुभयानुष्ठातरि 
एकस्मिन्नेवाधिकारिणि [क्तृंत्वाऽकतृंत्वप्रत्ययक्ृतविरोधाऽभावात्‌ ।' इति । 
श्रीमानानन्दगिरिस्तु “यस्मादेवम्‌ अन्त्था भावता देहान्तरभ्राप्तौ कारणं, 

तस्मात्सवेषु कालेषु मामनुस्मर यथाशास्त्रं युध्य च युद्धं च स्वधमं कुरु । 
मथि वासुदेवे अपिते मनोबुद्धी यस्य तव स त्वं मय्यपितमनोबुद्धिः सन्‌ मामेव 
यथास्मृतम्‌ एष्यसि आगमिष्यसि । असंशयो न संशयोऽत्र विद्यते ॥' इति 
भाष्यं व्याचक्षाणः प्राह- “सर्वेषु कालेषु अदरनैरन्तर्याभ्यां सहेति यावत्‌ । 
भगवदनुस्मरणे विशेषणत्रयसाहित्यं यथाशास्त्रम्‌ इति द्योत्यते । भगवदनु- 
संधानं कर्तव्यमुक्त्वा तेन सह स्वधर्ममपि कुरु युद्धम्‌ इत्युपदिशता भगवता 
समुच्चयो ज्ञानकर्मेणोरङ्गीकृतो भाति ? इत्याशङ्कयाह-मयीति । मनोबुद्धि- 
गोचरं क्रियाकारकफलजातं सकलमपि ब्रह्मं वेति भावयन्‌ युद्धयस्वेति ब्रुवता 
क्रियादिकलापस्य ब्रह्माऽति रिक्तस्य अभावाऽभिलापाद्‌ नात्र समुच्चयो विव- 
क्षित इत्यर्थः ।' इति ॥ एवः्चात्र अयं निष्कर्षः-भगणचिन्तको निर्गृणचिन्तको- 
वाऽशुद्धचित्तञ्चेत्‌ चित्तशुद्धिद्वारा चिन्तनसातत्यस्य सिद्धये स्त्रधर्माचरणं 
कुर्यात्‌ । शुद्धचित्तञ्चेल्लोकसंग्रहार्थं स्त्रधर्मं कुर्यात्‌ । निर्गृणचिन्तक्कः प्राप्त- 
सम्यग्दर्शनञ्चेल्लोकंसंग्रहार्थमेव सर्वं ब्रह्मात्मकं पञ्यन्नेव स्वधर्माचरणं लोके 
प्रदर्शयेद्‌ इति ॥ 'यथास्मृतसिति यथाशास्त्रम्‌ इति च भाप्याभ्यां तथैव 
निष्कर्षस्य प्रतीतेरिति वयस्‌ ॥ अन्त्यभावना (मृत्युकालिकभावना)-विषये 
श्रीमध्चुसूदन सरस्त्रती-'इदःचच सगुणनब्रह्मचिन्दनस्‌ उप[सकानास उक्तम्‌ तेषाम्‌ 
(मुक्तेः) अन्त्यभावनासापेक्षत्वात्‌ । निर्गृणन्नह्मज्ञानिनां तु ज्ञानसमकालमेव 
अज्ञाननिवृत्तिळक्षणाया मुक्तेः सिद्धत्वाद्‌ न अन्त्यभावनाऽपेक्षेति द्रष्टव्यर' 
इति घ्राह । वाग्देवताऽत्रतारकाव्यप्रकाशक्ृन्मम्मट भट्टा दिपुजितनामधेयानां 
श्रीमदाचार्याऽभिनवगुप्तमहोदयानामपि तदेव मतं विद्यते । तथाहि (यं यं 
वापि स्मरन्‌ भावम्‌? इत्यादिर्लोे प्राहुस्ते--“मर्वथा मत्परम एव मत्रेप्सुः 
स्थादित्यत्र तात्पर्यम्‌ । न तु यदेवात्ते स्मर्येते तदेवाऽवाप्यते इति। एवं हि 
सति ज्ञानिनोऽपि यावच्छरीरभाविधातुदोषविकलितचित्तवृत्तेजंडतां प्राप्तस्य 
तामसस्येव गतिः स्यात्‌ । न च अभ्युपगमोऽत्र युक्तः, प्रमाणभूतश्रुति- 
विरोधात्‌ । अस्ति हि तीर्थे इवपचगृहे वा नष्टस्मृतिरपि परित्यजन्‌ देहम्‌ । 
ज्ञानसमकाळमुक्तः कैवल्यं याति हतशोक: ॥' इति । 'तनुं त्यजलु वा काइ्यां 
इवपचस्य गृहेऽथवा । ज्ञानसम्प्राप्तिसमये मुक्तोऽसौ विगतज्वरः ॥।' इति च। 
तस्मादु एवं विध्यनुवादौ-सदा येन भावितमन्तःकरणं तदेवान्ते प्रयाणानन्तर 


~ 


प्राप्यते । तच्चस्मर्येते न वा इति नात्र निर्बन्धः । अन्वाचयश्च अयम्‌ अपि- 
शब्देन सूचित: । यं यं वापि इत्यत्र स्मरणस्य असर्वेथाऽभावं वा शब्दः स्फुट- 
यति। सदा च मत्परमो जनः सर्वया स्यादिति तात्पर्यं सूनिरेव प्रकटयति ॥' 
इति ॥७॥ 

अभ्यासयोगयुक्तान चेतसा नान्यगामिना । 
परमं पुरुषं दिव्यं याति पार्थानुचिन्तयन्‌ ॥८॥ 
कवि पुराणम्‌ अनुशासितारम्‌, 
अणोरणीयांसमनुस्मरेद्यः । 
सर्वस्य धातारमचिन्त्य--रूपम्‌, 
आदित्यवर्णं तमसः परस्तात्‌ ॥९॥ 


अवतरणम्‌--एतदेव इलोकत्रयेण विवृणोति । तत्रतावत्संततस्मरणस्य 
अभ्यासोऽन्तरङ्गसाधनमिति दर्शयन्नाह--अभ्यासेति । 

व्याख्या - हे पार्थ. अभ्यासथोगयुक्तेन चित्तसमर्पणविषयभूते मयि 
एकस्मिन्‌ तुल्यप्रत्ययावृत्ति क्षणो विलक्षणप्रत्ययाऽनन्तरितोऽभ्यासः, स एव 
योगस्तेन युक्तं तत्रैव व्गापृतं तेन। नान्यगामिना, न अन्यत्र विषयान्तरे 
गन्तुं शीळम्‌ अस्येति नाऽन्यगामि, “प्रामादिकं विषयान्तरपारवश्यम्‌ अभ्यनु- 
ज्ञातुं ताच्छील्यप्रत्ययस्तेन तात्पर्याद्‌ अपरामृष्टार्थान्तरेण परमपुरुषनिष्ठेन 
इत्यर्थः? इत्यानन्दगिरिः ! तेन । चेतसा मनसा परमं निरतिशयं पुरुषं मां 
परमात्मानम्‌ अनुचिन्तयन्‌ 'शास्त्राचार्योपदेशाऽनुसारम्‌ अनुध्यायन्‌ योगी’ 
दिव्यं दिवि सूर्यमण्डले भवं सत्तावन्तं परमं निरतिशयं पुरुषं यथोक्तं मां 
परमात्मानं याति प्राप्नोति। 'तत्र विशेषतोऽभिव्यक्तिरेव भवनम्‌ । अनु- 
चिन्तयन्‌ इत्यत्र अनुशब्दार्थ व्याचष्टे शास्त्रेति’ इतिचानन्दगिरिः । “यश्चासा- 
वादित्ये” इति श्रुतिम्‌ अनुसृत्याह्‌ भाष्य कद्‌ 'दिवि सूर्यमण्डले’ इति । इतिचा- 
नन्दगिरिः ।।८॥ 

पुनः किजिशिष्टं पुरुषं याति ? इत्युच्यते कविमिति । कवि क्रान्त- 
दिनम्‌ सर्वज्ञम्‌, पुराणं चिरन्तनम्‌ अनुशासितारम्‌ सर्व॑स्य जगतः प्रशासि- 
तारम्‌, अणोः सूक्ष्मादपि आकाशादेः, अणीयांसं सूक्ष्मतरम्‌ । आकाशकाल- 
दिग्भ्योऽपि अतिसूक्ष्मतरम्‌ इत्यर्थः । तदुपादानत्वादिति भावः । सर्वस्य कर्मे- 
फलजातस्य धातारं विचित्रतया प्राणिभ्यो विभक्तारं विभज्य दातारम्‌, 
'अचिन्त्यरूपम्‌' नास्य रूपं नियतं, विद्यमानमपि केनचिच्चिन्तयितुं शक्यते 
इत्यचिन्त्यरूपस्तम्‌ । इति भाष्यम्‌ । आदित्यवर्णम्‌ आदित्यस्येव नित्यचैतन्य- 
प्रकाशो वर्णो यस्य तम्‌, तमसोऽज्ञानलक्षणाद्‌ मोहान्धकारात्‌ परस्तात्‌ परम्‌ । 
अनुस्मरेत्‌ अनुचिन्तयेद्‌ यः कर्चिन्‌ पुरुषः, स अनुस्मरन्‌ जनस्तं परमं पुरुषं 


अ० अ०] श्रीमद्भगवद्गीता 


प्रयाणकाले सनसाउचलेन 

भक्त्या युक्तो योगबलेन चेव । 
भ्र वोमंध्ये प्राणमावेश्य सम्यक्‌, 

स तं परमपुरुषमुपंति दिव्यम्‌ ॥१०॥ 


१९९ 


दिव्यं यातीति पूर्वेणैव संवन्धः। अत्र 'कवि क्रान्तदर्शिनं सर्वज्ञम्‌’ इति 
भाष्यम्‌ । तत्र क्रान्तिदशिंत्वम्‌ अतीतादेरशेषस्य वस्तुनो दर्शनशालित्वस 
तेन निष्पन्नमर्थमाह सर्वज्ञमिति’ इत्यानन्दगिरिः । 'चिरन्तनमादिमतः सर्वस्य- 
कारणत्वाद्‌ अनादि इत्यर्थः’ इति 'पुराणं चिरन्तनम्‌’ इति भाष्यव्याख्या- 
यामानन्दगिरिः। “न हि परस्य किञ्चिदपि रूपादि वस्तुतोऽस्ति, अरूपवदेव 
हीति (ब्रह्मसूत्रदर्शित) न्यायात्‌ । कल्पितमपि नाऽस्मदादिभिः शक्यते चिन्त- 
यितुमित्याह - नास्येति ।' इतिचानन्दगिरिः ॥॥९॥ 


कदा भगवदनुस्मरणे प्रयत्नाऽतिरेकोऽपेक्ष्यते ? कया च नाड्या 
उत्क्रामन्‌ भगवन्तं यातीति ? तत्राह = प्रयाणकाले इति । प्रयाणः ले मरण- 
काले भक्त्या भजनं भक्तिः परमेश्वरविषयं परमं प्रेम, तया युक्तः, योगबलेन 
चैव, योगस्य चित्तवृत्तिनिरोधस्य बलं समाधिजन्यसंस्कारप्रचयजनितचित्त- 
स्थैयैलक्षणं, तेन चैव युक्तः, भ्रुवोर्मध्ये सम्यक्‌ प्राणमावेव्य, पूर्वं हृदयपुण्डरीके 
परमात्माऽभिव्यक्तिस्थाने चित्तं यत्नतो विषयेभ्यो विमुखीकृत्य स्ववशे स्थाप- 
यित्वा पश्चाद्‌-इडापिङ्गले बामदक्षिणे नाड्यौ हृदयान्निःसृते निरुध्य हृदया- 
दुरध्वेगामिन्या-सुषुम्नानामनाड्या हृदये स्थितं प्राणं प्राणवायुम्‌ हृदयादु्ध्व 
भूमिजयक्रमेण भुवोर्मध्ये विशुद्धाख्यकण्ठस्थचक्रादुपरि आज्ञाचक्रे सम्यग्‌ 
अप्रमत्तः सन्‌ आवेश्य स्थापयित्वा (अतएव) अचलेन प्रचलनरहितेन मनसा 
यः कङ्चित्‌ परं दिव्यं पुरुषम्‌ अनुस्मरेदिति प्रकृतेन संबन्धः । स तं कवि पुरा- 
णम्‌ इत्याद्युक्तलक्षणम्‌ दिव्यं द्योतनात्मकं पुरुषं परमात्मानस “उपैति प्रति- 
पद्यते’ इति भाष्यम्‌ । तत्र प्रतिपद्यते इत्यस्य उपगच्छतीत्यर्थं आनन्दगिरीये 
कृतः। भुवोमंध्ये प्राणमावेश्य सम्यग्‌ इत्यतः परं ब्रह्मरन्ध्रादु विनिष्क्रम्य इति 
शेषोऽपि आनन्दगिरेमंते बोध्यः । अत्र भाष्ये --पूर्व हृदयपुण्डरीके वशीकृत्य- 
चित्तं तत ऊर्ध्वगामिन्या नाड्या भुमिजयक्रमेण भ्रुवोर्मध्ये प्राणमावेश्य स्थाप- 
यित्वा सम्यग्‌ अप्रमत्तः सन्‌ स एवं बुद्धिमान्‌ योगी कवि पुराणमित्यादिलक्षणं 
तं परं पुरुषम्‌ उपैति प्रतिपद्यते दिव्यं द्योतनात्मकम्‌ ॥।' इति। तत्र “भूमि- 

यदक्षरे वेदविदो वदन्ति विर्शान्त यद्‌ यतयो वीतरागाः । 
यदिच्छन्तो ब्रह्मचर्यं चरन्ति तत्ते पदं संग्रहेण प्रवक्ष्ये ॥११॥ 


जयङ्गमेणेत्यत्र भूम्यादीनां पञ्चानां भूतानां जयो वशीकरणं तस्य तस्य भूतस्य 
स्वाधीनचेष्टावैशिष्ट्यं तद्दवारेणेत्येतदुच्यते” इत्यानन्दगिरिः। नीलकण्ठस्तु- 
'भूमिकाजयक्रमेण प्रागेव मूलाधारादिब्रह्मरन्धान्तस्थानेषु आरोहावरोह- 
क्रमेण संचारितपवनोऽन्तकाले भ्रुवोमँध्ये आज्ञाचक्रे प्राणमावेश्य सुषुम्नया 
नाड्या मूलाधारादुत्थापनपूर्वकं सम्यग्‌ निवेशय स्थापित्वा' इत्याह । मधु- 
सुदनसरस्वती-'गुरूपदिष्टमागेण भूमिजयक्रमेण' इत्युक्तवान्‌ । अत्रश्चुतिः- 
“श॒तं चैका हृदयस्य नाड्यस्तासां मूर्धानमभिनिःसृतैका तयोध्वेमायन्नमृतत्व- 
मेति विष्वङ्ङन्या उत्क्रमणे भवन्ति’ (कठोर २।३।१६) इति । तत्र “एका 
इति, एका च सुषुम्ना नाम” इति भाष्यम्‌ ॥१०।॥। 


अवतरणम्‌ -अथ संक्षेपेण ब्रह्मणः प्राप्तेर्पायं प्रदर्शयितुं तथा 
केवलाद्‌ अभ्यासयोगातु प्रणवाधारम्‌ अभ्यासयोगस्‌ अन्तरङ्ग विधित्सुः 
प्रतिजानीते--यदेति । 


व्याख्या-वेदविदो वेदार्थज्ञाः यत्‌ यदं पदनीयं गन्तव्यं ब्रह्म अक्षर- 
मिति वदन्ति, न क्षरतीति अक्षरम्‌ अविनाशि इति । अश्नुते वा सर्व॑म्‌ इति 
अक्षरमिति शर्वव्यापकमित्यर्थेः । 'तद्‌ वा’ एतदक्षरं गागि ब्राह्मणा अभिवदन्ति’ 
(बृह० ३।८।८) इति श्रृतेः। अथवा अक्षरं स्वेव्यापकम्‌ अविनाशि पदं पदनीयं 
गन्तव्यं यद्‌ ब्रह्म वेदविदो ब्राह्मणा ब्रह्मविदः सर्वविशेषरहितत्वेन वदन्ति 
'अस्थूलमनण्व ह्वरवमदीर्घम्‌' (ब्ृह०२।ज्ञ।ऽ) 'अशब्दमस्पशमरूपमव्ययम्‌' इत्या- 
दिना न केवल विद्वद्नुभवसिद्धं ब्रह्म प्रमाणकुशूरेव प्रतिपन्नम्‌ किन्तु वी तरागै- 
येतिभिर्मुक्तरूपसृप्यतया तेषामपि अनुभ्ुतम्‌ इत्याह-तद्‌ यतयो यतनशीला 
वीतरागा विगतो रागो येषां ते येभ्यस्ते इति वा, विशन्ति प्रविशन्ति सम्य- 
ग्दशेनप्राप्ती सत्यामिति शेषः । साधकानामपि सर्वो ब्रह्मचर्याचरणादिप्रयास- 
स्तज्ज्ञानार्थ एवेत्याह-यद्‌ ब्रह्म ज्ञातुम्‌ इति वाक्यशेषः। इच्छन्तो ब्रह्मचर्य 
गुरौ वासादिकं तपश्चरन्ति। तद्‌ अक्षराख्यं पदं पदनीयं गन्तव्यं ब्रह्म ते 
तुभ्यम्‌ संग्रहेण संक्षेपेण प्रवक्ष्ये प्रकर्षेण कथयिष्यामि, तत्प्राप्तेरुपायं संक्षेपेण 
कथयिष्यामीत्यर्थः ।।११॥ 

सर्वेद्वाराणि संयम्य मनो हृदि निरुध्य च। 
मूर्धन्याधायात्मन: प्राणमास्थितो योगधारणाम्‌ ॥१२॥ 
ओमित्येकाक्षरं ब्रह्म व्याहरन्‌ मामनुस्मरन्‌ । 
यः प्रयाति त्यजन्देहं स॒ याति परमां गतिम्‌ ॥१३॥ 


तरणम्‌-श्रृतौ 'यः पुनरेतं त्रिमात्रेणोमित्यनेनैवाक्षरेण परं पुरुष- 
मभिध्यायीत स तमधिगच्छति’ (प्रशनो०५।५) इत्यादिना वचनेन 'सर्वे वेदा 
यत्पदमामनन्ति, तपांसि सर्वाणि च यद्‌ वदन्ति, यदिच्छन्तो ब्रह्मचर्यं चरन्ति 
तत्ते पदं संग्रहेण ब्रवीम्योमित्येतत्‌’ (कठो० १।२।१५) इत्यादिभिशच वचने 
परस्य ब्रह्मणो वाचकरूपेण प्रतिमावत्प्रतीकरूपेण च परब्रह्मप्रतिपत्तिसाधन- 
त्वेन मन्दमध्यमबुद्धीनास्‌ अधिकारिणाम्‌ ओङ्कारद्वारा ब्रह्मप्रतिपत्तिसाधनं 
ब्रह्मोपासनय्‌ कालान्तरमुक्तिफलकम्‌, 'कवि पुराणम्‌’ इति 'यदक्षरं वेदविदो 
वदन्ति’ इति च निदिष्टस्प्र परस्य ब्रह्मणः पूर्वोक्तरूपेण प्रतिपत्तेरुपायभूतस्य 
ओङ्कारस्य द्वारेण कालान्तरमुक्तिफलकम्‌ उपासनम्‌, ओङ्कारद्वारब्रह्मोपास- 
नम्‌ इति यावद्‌ योगधारणासहितं, वक्तव्यम्‌ प्रसक्तानुप्रसक्तं च यत्किञ्चिद्‌ 
वक्तव्यम्‌ इत्येवमर्थं उत्तरो ग्रन्थ आरभ्यते-कालान्तरमुक्तिफलकस्‌ इत्यस्य 
देहान्ते पूर्व कालं ब्रह्मलोकप्राप्तिस्तत्र च कालान्तरे द्विपरार्धाऽवसाने कार्य 
ब्रह्मणो विनाशे प्राप्ते तेन सहैव निर्गुणक्टस्थब्रह्मज्ञानरूपसम्यग्दरीनप्राप्तौ 
कूटस्थब्रह्म भावप्राप्तिरितिफलकम्‌ उपासनमित्यर्थः । तथा च स्मर्येते-ब्रह्मणा 
सह ते सर्वे संप्राप्ते प्रतिसंचरे । परस्यान्ते कृतात्मानः प्रविशन्ति परं पदम्‌ ॥ 
इति । तत्र प्रवक्ष्ये इति प्रतिज्ञातम्‌ उपायं साङ्गं प्रवक्तुमा रभते सर्वेति । 
व्थाख्या--सर्वंद्वाराणि सर्वाणि समस्तानि द्वाराणि उपलब्धौ करणानि 
इन्द्रियाणि संयम्य तेषां सम्यग यमन कृत्वा विषयेभ्यो निवत्ये चक्षुरादिभि- 
बाह्मविषयग्रहणम्‌ अकुर्वन्‌ । मनोऽन्तः करणं हृदि हृदयपुण्डरीके निरुध्य 
निष्प्रचारमापाद्य अर्थात्‌ बाह्यविषयग्रहणस्‌ अकुर्वंच्‌ (तत्र हृदयपुण्डरीके 
वशीक्ृतेन मनसा हृदयादूध्वेगामिन्या नाड्या सुषुम्नया ऊध्वेमारुह्य) इति 
शेषोऽत्र भाष्ये । आत्मनः प्राणं मूध्नि मस्तके आधाय कृत्वा स्थापयित्वा योग- 
धारणाम्‌ योगाङ्गभूतां धारणाम्‌ 'देशवन्धश्चित्तस्य धारणा’ इति लक्षिताम्‌ 
आस्थितः धारयितुं प्रवृत्तः सन्‌॥१२॥ 
(मूर्धनि एव प्राणवायुँ धारयन्‌) “ओम! इत्येकाक्षरं व्रह्म ब्रह्मणोऽभि- 
धानभूतम्‌ ओङ्कारम्‌ व्याहरन्‌ उच्चारयन्‌, तदर्थभूतं मास्‌ ईश्वरस्‌ अनुस्मरनु 


२०२ बंशौव्याख्योपेता [अ० अ७ 


अनन्यचेताः सततं यो मां स्मरति नित्यशः । 
तस्याहं सुलभ्षः पार्थ नित्ययुक्तस्य योगिनः ॥१४॥ 


अनुचिन्तयन्‌ यः कञ्चरिदु देहं स्थूलशरीरं त्यजन्‌ परित्यजन्‌ प्रयाति म्रियते 
स परमां गति ब्रह्म निर्वाणरूपं मोक्षं याति प्राप्नोति गच्छति । वैकुण्ठगमन- 
क्रमेणेति शेषः। अत एवानन्दगिरिः-परमामिति गतिविशेषणं क्रममुक्तिविवक्ष- 
थेति द्रष्टव्यम्‌ इत्युक्तवान्‌ । वैकुण्ठलोकः कँलासलोकश्चतुर्भुजब्रह्मलोकश्च 
सत्यलोक एवेति नीलकण्ठस्य मतं मम च। नीलकण्ठेन हि प्रयाणकाले 
इत्यादिइलोके 'स तं परमपुरुषमुपैति दिव्यम्‌ । इत्यस्य विवरणे “स एवं कृत्वा- 
योगी कवि पुराणम्‌ इत्युक्तलक्षणं परं पुरुपं हिरण्यगर्भाख्यं सर्वस्य भूतजातस्य 
जनयितारं नारायणादिशब्दप्रतिपाद्यम्‌ उपेति समीपे प्राप्नोति । तल्लोकं 
प्राप्नोतीत्यर्थंः । न हि पौराणिकानामिव वैदिकानां मते ब्रह्मविष्णुरुद्रलोकाना- 
मुपर्युपरिकल्पनास्ति । कि तहि सर्वे हिरण्यगर्भलोकाख्ये सत्यलोक एव 
अन्तर्भवन्ति । 'परा हि सोपासनकर्माजितिहिरण्यगर्भप्राप्यता’ इति बृहदा- 
रण्यके तद्भाष्यादौ च स्पष्टम्‌ (८१०) ॥' इत्युक्तम्‌ । ननु यः प्रयाती- 
त्युक्त्वा त्यजन्‌ देहमिति ब्रुवता-पुनरुक्तिः कृता स्यादिति चेद्‌ ? अत्र भाष्ये 
“त्यजन्‌ देहम्‌ इति प्रथाणविशेषणार्थं देहत्यागेन प्रयाणम्‌ आत्मनो न स्वरूप- 
नाशेनेत्यर्थः' इत्युक्तम्‌ ।।१३।। 

अवतरणम्‌--अत्र भाष्ये अवतरणम्‌ किञ्च अनन्येति ।' इत्युक्तम्‌ 
तत्रानन्दगिरिः-ननु वायुनिरोधविधराणाम्‌ उदीरितया, रीत्या स्वेच्छाप्रयुक्तो- 
त्क्रमणाऽसंभवाद्‌ दुर्लभा परमा गतिरापतेद्‌ इति ? तत्राह-किञ्चेति । इतश्च 
भगवदनुस्मरणे प्रयतितव्यम्‌ इत्यर्थः।' इत्याह । अनन्येति । 

व्याख्या - अनन्यचेताः न अन्यविषये चेतो यस्य सोऽयम्‌ अनन्यचेताः 
सन्‌ यो मां वासुदेवम्‌, परमेश्वरं नित्यशो यावज्जीवं सततं निरन्तरं 
स्मरति ध्यायति । 'सततमिति नैरन्तर्य॑मुच्यते। नित्यश इति दीर्घंकालत्व- 
मुच्यते । न षण्मासं संवत्सरं वा कि तहि यावञ्जीवम्‌ नैरन्तर्येण यो मां 
स्मरतीत्यर्थः ।' इति भाष्यम्‌ । हे पार्थं ! नित्ययुक्तस्य सदा समाहितस्य तस्य 
अनन्यचेतसो योगिनः ध्यायिनः, अहं परमेश्वर: सुलभः सुखेन लभ्यः । सगुण- 
तिन्तकस्य क्रमेण निर्गुणचिन्तकस्य तु तत्त्वविज्ञानिनः सद्य एव प्रारब्धः 
कर्मक्षये सतीति भावः। यत एवम्‌ अतोऽनन्यचेताः सन्‌ मयि सदा समाहितो 
भवेत्‌ ॥' इति भाष्यम्‌ ॥१४॥ 


अ० अ०] श्रीमद्भगवद्गीता २०३ 
सामुपेत्य पुनर्जन्म दुःखालयमशाश्वतम्‌ । 
नाप्नुवन्ति महात्मानः संसिद्ध परमां गताः ॥१५॥ 


आनब्रह्मभुवनात्लोकाः पुनरार्वातनोऽजुन । 
मामुपेत्य तु कौन्तेय पुनर्जन्म न विद्यते ॥१६॥ 


अवतरणम्‌ --तव सौलभ्येन कि स्यातु ? इत्युच्यते श्गणु तद्‌ मम 
सौळभ्येन यद्‌ भवति--मामिति । 

व्याख्या--महात्मानः महान्‌ पुज्य आत्माऽन्तः करणं येषां ते, यतयः, 
माम्‌ ईश्वरम्‌ उपेत्य 'मदुभावम्‌ आपद्य’ इति भाष्यम्‌। परमां प्रकृष्टां निरति- 
शयां संसिद्धि मोक्षाख्याम्‌, गताः प्राप्ता, सन्तः दुःखालयस्‌ दुःखानाम्‌ आध्या- 
त्मिकाधिदैविकाधिभौतिकानास्‌ आल्यम्‌ आळीयन्ते यस्मिन्निति आलयम्‌ 
आश्रयम्‌ न केवलं दुःखालयमेंव किन्तु अशाश्वतं (च) अनवस्थितस्वरूपं च, 
पुनर्जन्म पुनरुत्पत्तिम्‌, नाप्नुवन्ति न लभन्ते। ये पुनर्मा न प्राप्नुवन्ति ते 
पुनरावर्तन्ते’ इति भाष्यम्‌ ॥१५॥ 


अबतरणम्‌ --ये मां न प्राप्नुवन्ति ते इतरपुण्यविशेषेण ब्रह्मलोकादिकं 
गत्वापि पुनरावतंन्ते इत्याह--आन्रह्मे ति । 


व्याख्या--हे अर्जुन आनब्रह्मभुवनाद्‌ भवन्ति यस्मिन्भूतानि इति भुवनम्‌ 
लोकः । ब्रह्मणो भुवनं ब्रह्मभुवनं ब्रह्मलोकः । ब्रह्मभुवनम्‌ अभिव्याप्य आन्रह्म- 
भुवनाद्‌ ब्रह्मलोकसहिताः सर्वेऽपि भूप्रभृतयो ब्रह्मलोकपर्यन्ता लोकाः पुनरा- 
वतिनः पुनरावर्तनस्वभावाः, तत्र प्राप्तानामपि तदुभोगान्ते मर्त्यलोके पुन रा- 
वृत्तिभेवति । तु किन्तु माम्‌ एकम्‌ परमेश्वरम्‌ उपेत्य समीपमेत्य आगत्य मद्‌- 
भावं प्राप्य वा स्थितस्य योगिनः पुनर्जन्म पुनरुत्पत्तिर्ने विद्यते न भवति। हे 
कौन्तेय । यस्य स्वाभाविकी वंशप्रयुक्ता च शुद्धिस्तस्यैवोक्तेऽथे बुद्धिरुदेतीति 
मत्वा संबुद्धिद्वयम्‌' इत्यानन्दगिरिः । अत्रेयं व्यवस्था- ये मद्भक्ताः 
सम्यग्दशिनस्ते मां प्राप्ता न निवतंन्ते इत्यत्र नैव संशयः। येऽपि क्रममुक्तिः 
फलाभिमँदुपासनाभिब्रंह्मलोकं प्राप्तास्तेऽपि तत्रोत्पन्नसम्यग्दशँना नावतैन्ते । 
अश्वमेधादिकर्ममागेण तु ये ब्रह्मलोकं गतास्ते ब्रह्मलोकस्य (महाप्रलये) 
विनाशे पुनरावर्तन्ते इति। अतो 'ब्रह्मलोकम्‌-अभिसंपद्यते न च पुनरावतंते' 
अनावृत्तिः शब्दात्‌’ इति छान्दोग्यश्रुति-ब्रह्मसूत्रयोरुपपत्तिः । 'कर्मद्वारेण येषां 


२०४ बंशोव्याख्योपेता [अ० अप 


सहस्रयुगपर्यन्तसहयंद्‌ ब्रह्मणो विदुः । 
रात्रि युगसहस्रान्तां तेऽहोरात्रविदो जनाः ॥१७॥ 


अव्यक्ताद्‌ व्यक्तयः सर्वाः प्रभवन्त्यहरागमे । 
रात्र्यागमे प्रलीयन्ते तत्रेवाऽव्यक्तसञ््ञके ॥१८॥ 

ब्रह्मलोकप्राप्तिस्तेषां न मोक्षसिद्विरिति परिनिष्ठितिरि'ति श्रीधरस्वामिमधु- 
सूदनसरस्वती भाष्योत्कर्षदीपिकाकृद्धनपतिमहाशयाः ॥१६॥ 

अवतरणम्‌_--ब्रह्मलोकसहिताः सर्वे भूप्रभृतयो लोकाः कालपरिच्छिन्न- 
त्वात पुनरावतिनः कथं कालपरिच्छिन्नास्ते ? तत्राह--सहस्रेति । 

व्याख्या--यदु यस्मात्कारणादु एवं कालपरिच्छिन्ना ब्रह्मलोकपर्येन्ताः 
सर्वेलोकास्तस्मात्‌ पुनरावतिनस्ते इत्यर्थः । कथम्‌ ? इत्युच्यते-अहोरात्रविदः 
कालसंख्याविदस्ते प्रसिद्धाः पौराणिका जनाः ब्रह्मणः प्रजापतेविराजः’ 
(इति भाष्यम्‌) अहदिनं सहस्नयुगपर्येन्तं सहस्रं युगानि पर्यन्तः पर्यवसानं यस्य 
दिनस्य तद्‌ विदु जानन्ति (तथा) ब्रह्मणो रात्रि युगसहस्रान्तां युगानां सहस्त्रम्‌ 
अन्तो यस्या रात्रेस्तां विदुर्जानन्ति । अत्र युगशब्देन चतुर्युगम उच्यते- 
'चतुर्युगसहुस्त्रं तु ब्रह्मणो दिनमुच्यते’ इति विष्णृपुराणात्‌ ॥ तत्रायंकाल- 
गणनाप्रकारः-मनुष्याणां यदु वर्ष तद्‌ देवानाम्‌ अहोरात्रम्‌ । तादृशैरहोरात्रैः 
पक्षमासादिकल्पनया द्वादशभिवंर्षसहस्ैश्रतुर्युं भव्ति । चतुर्युगसहस्रं तु 
ब्रह्मणो दिनमेकम्‌ । तावत्परिमाणैव तस्यैका शात्रिः । तादुशैरचाहो रात्रैः 
पक्षमासादिक्रमेण वर्षशतं ब्रह्मणः परमायुरिति । तत्र देवानां वर्षाणां चतुः 
सहस्रं कृतयुस्‌ । त्रिसहस्रं त्रेता । द्विसह्रं द्वापरम्‌ । एकं सहस्र कलिः। 
अष्टशतं कृतयुगस्य पुर्वोत्त रसंध्ये । षट्शतं त्रेतायाः। चतुः शतं द्वापरस्य । 
द्विशतं कलियुगस्य पूर्वोत्तरसन्ध्ये सन्तीति। द्विंशतादीनां शब्दानां द्विगुणं 
शतं द्विशतम्‌ इत्येवं विग्रहः ॥१७॥ 


अवतरणम्‌--प्रजापतेरहनि रात्रौ च यद्‌ भवति तदु उच्यते-अव्यक्तेति। 
ब्याख्या- अव्यक्ताद्‌ अव्यक्तमिह प्रजापतेः स्वापावस्था, दैनन्दिनसुष्टि- 
प्रलययोरिह प्रकृतत्वात्‌ । इह्‌ नाऽव्यक्तशब्देन अव्याक्कतावस्थोच्यते जगतः। 
तदा वियदादीनां सत्त्वात्‌ । महाप्रलयकालान्ते एव वियदादीनामपि अव्याः 
कृतरूपाद्‌ अव्यक्ताद्‌ व्यक्तिर्भेवति । तस्मात्‌, प्रजापतेः स्वापावस्थायाः, सर्वा 
व्यक्तयः व्यज्यन्ते इति व्यक्तयः स्थावरजङ्गमलक्षणाः सर्वाः प्रजाः अहरागमे 


अ० अ०] श्रीमद्भगवद्गीता २०५ 
भुतग्रामः स एवायं भ्रृत्वा भूत्वा प्रलीयते । 
रात्र्यागमेऽवशः पार्थ, प्रभवत्यहरागमे ॥१९॥ 
परस्तस्मात्तु भावोऽन्योऽव्यक्तोऽव्यक्तात्सनातनः । 
यः स सर्वे भूतेषु नश्यत्सु न विनश्यति ॥२०॥ 

ER SD ot ON हत 

अह्न आगमस्त स्मिन्‌, ब्रह्मणः प्रवोधकाळे, प्रभवन्ति अभिव्यज्यन्ने। (तथा) 

रात्र्यागमे ब्रह्मणः स्वापकाले, तत्रैव अव्यक्तसञ्ज्ञके पूर्वोक्त एव स्वापावस्था- 

मापन्ने ब्रह्मणि प्रजापतौ प्रलीयन्ते प्रलीना भवन्ति ॥१८॥। 

अवतरणम्‌ --ननु ब्रह्मणः प्रजापतेः प्रबोधकाले यो भूतग्राम उत्पन्नः 

स तस्य स्वापकाले प्रणष्टः । पुनश्च तस्य प्रबोधकाले अन्य एव भूतग्रामो 

यदि भवति तहि सुकृतदुष्कृतयोः साम्यप्रसक्तौ अकृताभ्यागम-कृतविप्रणाञ- 

दोषौ स्याताम्‌ । किञ्च यदि स्थावरजङ्गमलक्षणप्राणिनिकायस्य प्रतिकल्पं 
भिन्नभिन्नत्वं तहि एकस्य बन्धमोक्षान्वयिनोऽभावात्‌ काण्डद्वयात्मनो बन्धः 
मोक्षार्थस्य शास्त्रस्य प्रवृत्तिः फछाऽभाववती प्रसज्यते? अतः प्रतिकल्पं 
प्राणिनिकायस्य ऐक्यम्‌ आस्थेयम्‌ अक्ृताभ्यागमकृतविप्रणाशदोषप रिहारार्थम्‌, 
बन्धमोक्षशास्त्रपरवृत्तिसाफत्यप्रदशनार्थञ्च । तत्र अविद्याऽस्मिता रागद्वेषाऽ- 
भिनिवेशात्मकपञ्चक्लेशमूलककर्माशयवशात्‌ स एव अस्वतन्त्रो भूतग्रामो 
भूत्ता भूत्वा प्रलीयते इत्यत? संसारे वैराग्यं ग्राह्ममिति प्रदर्शनार्थम्‌ इदमाह 

त। 

य व्याख्या-हे पार्थ, स एवाऽयंभूतग्रामो यः पूर्वस्मिन्‌ कल्पे आसीत्‌ स 
एवाचचं नत्वन्यो भूतग्रामः भूतसमुदायः, स्थावरजङ्गमलक्षणः अवशः अविद्या- 
दिक्लेशमूलकधर्माऽधर्मात्मककर्माशयवशाद्‌ अस्वतन्त्रः सन्‌ भूत्वा भूत्वा 
ब्रह्मणोऽहरागमे उत्पद्य उत्पद्य आविर्भूय आविर्भूय रात्र्यागमे अह्वः परिक्षये 
प्रलीयते तिरोभवति (पुनश्च) अहरागमे ब्रह्मणो दिनस्यागमे प्रभवति 
उत्पद्यते आविर्भभवति । एवं प्र्रादुर्भावतिरोभावमुलकदुःखपरिपूर्णोऽयं 

संसार: । अलम्‌ अनेन संसारेण । अतोऽस्माद्‌ वैराग्यमेव युक्तमित्यर्थः ॥१९॥ 

अवतरणम्‌- अक्षर ब्रह्म परमम्‌’ (८।३) इति यदु उपक्रान्तं तस्य पर- 

ब्रह्मणः क्रमिकप्राप्त्युपायो निदिष्टः-ओमित्येकाक्षरं ब्रह्म व्याहरत्‌ (८।१३) 


इत्यादिना । अथेदानीम्‌ अक्षरस्यैव तस्य स्वरूपनिदिदिक्षया इदम्‌ उच्यते अनेन 
योगमागेण क्रमिकप्राप्त्युपायेन इदं गन्तव्यमिति-परेति । 


व्याख्या-तस्मात्‌ पूर्वोक्ताद्‌ भूतग्रामबीजभूताद्‌ हिरण्यगर्भप्रजापतेरपि 
तदीयशतवर्षान्ते नाशावस्थात्मकाद्‌ अविद्यालक्षणाद्‌ मायाख्याद्‌ अव्यक्तातु तु 

अव्यक्तोऽक्षर इत्युक्तस्तमाहुः परमां गतिम्‌ । 
यं प्राप्य न निवतंन्ते तद्धाम परमं मम॥२१॥ 
पुरुषः स परःपाथं भक्त्या लभ्यस्त्वनन्यया । 
यस्यान्तःस्थानि भूतानि येन सर्वमिदं ततम्‌ ॥२२॥ 


विलक्षणः परो व्यतिरिक्तः भिन्नः अन्यो विलक्षणः, तुना द्योतितमपि वैलक्षण्यं 
वाचकशब्दद्वारा स्फुटीकृतम्‌ । सनातनरिचिरन्तनः, अब्यक्तोऽनिन्द्रियगोचरो 
भावोऽक्षराख्यं परं ब्रह्म योऽस्ति स भावः सर्वेषु भूतेषु ब्रह्मादिषु नश्यत्सु (अपि) 
न विनश्यति | ततश्च अविद्यातः परब्रह्मणोऽक्षराख्यस्य अत्यन्तमेव वैलक्षण्यं 
बोधितं भवति । ननु पूव॑त्र न अविद्याळक्षणोऽव्यक्त उक्तः । ब्रह्मणः स्वापावः 
स्थालक्षण एवोक्त इति तस्मादित्यस्य कथं पूर्वोक्तादित्य्थः स्यादिति ? नैष 
दोषः । आन्नह्मभुवनादित्यत्र (८१६) हिरण्यगर्भस्य कालपरिच्छिन्नत्वस्‌ 
उक्तम्‌ । तत एव तन्नाशाधिकरणभूता अविद्याऽपि उक्तप्रायैवेति। अतस्त- 
स्मादित्यस्य पुर्वोक्तादित्यरथंः । भिन्नत्वेऽपि सालक्षण्यं स्यात्‌ तन्माभूदिति 
अन्यशब्दप्रयोगः ॥२०॥॥ 

अवतरणम्‌-यथोक्ते अव्यक्ते अक्षरे भावे श्रुतेः सम्मतिमाह-- 
अव्यक्तेति । 

व्याख्या-तमाहुरिति तच्छब्देन प्रतिनिर्देशाद्‌ यच्छब्दस्याऽध्याहारः । 
यो भावोऽव्यक्त इति अक्षर इति च उक्तः पूवँत्र अस्मिन्प्रकरणे । यो भावः 
परन्नह्माख्य इत्यर्थः । तं भावं परब्रह्माख्यम्‌, श्रुतयः परमां गतिम्‌. आहुः 
कथयन्ति-पुरुषान्न परं किञ्चित्‌ सा काष्ठा सा परा गतिः ॥' (कठो.) 
इत्याद्याः । परमां प्रकृष्टां निरतिशयाम्‌, गति गन्तव्यमित्यर्थेः। यं भावम्‌ 
अक्षराऽव्यक्तशब्दितं, प्राप्य गत्वा, योगिनो न निवर्तन्ते न आवर्तन्ते संसाराय 
इति शेषः । तद्‌ मम विष्णोः परमं निरतिशयं धाम पदं स्थानम्‌ अस्तीति 
शेषः। अत्र विष्णोः परमधाम्नश्च अभेदेऽपि राहोः शिर इतिवदुपचारातु 
षष्ठी । तथा च श्रुति:--तदु विष्णोः परमं पदम्‌’ (कठो.) इति २१ i 

अवतरणम्‌ तस्य विष्णोः परमपदस्य लब्धेरुपायमाह- पुरुष इति । 

व्याख्या हे पार्थ, सः अब्यक्तोऽक्षर इत्युक्तः परः प्रकृष्टो विरतिशयः 
यस्मात्परं न किचिदस्ति सः पुरुषः पुरिशयवात्‌ पूर्णत्वाद्वा पुरुषः परमात्मा; 
अनन्यया आत्मविषयया ज्ञानलक्षणया भक्त्या तु एव लभ्यः प्राप्य: । तु 
शुब्दो$वधारणार्थः इत्यातन्दगिरिः । 'भक्तिभंजनं सेवा प्रदक्षिणप्रणामादिस्तां 

यत्र काले त्बनावृत्तिमावृत्तिञ्चेव योगिनः । 
प्रयाता यान्ति तं कालं वक्ष्यामि भरतर्षभ ।।२३॥ 


अग्नि््योतिरहः शुक्लः षण्मासा उत्तरायणम्‌ । 
तत्र प्रयाता गच्छन्ति ब्रह्म ब्रह्मविदो जनाः ॥२४॥ 


- व्यावर्तयति भाष्यकारो भगवान्‌ ज्ञानलक्षणयेति’ इति चानन्दगिरिः। पर- 
त्वमेव स्फुटयति यस्येति। यस्य परस्य पुरुषस्य परमात्मनोऽन्तःस्थानि 
मध्यस्थानि कार्यंभूतानि भूतानि चराचराणि सन्ति। कार्यं हि उपादानस्य 
कारणस्य अन्तर्वंति भवति । येन परेण पुरुषेण सर्वमिदं जगत्‌, ततं व्याप्तम्‌ 
आकारेनेव घटादिकम्‌ वतेते ॥२२॥ 

अवतरणम्‌ गनु पुरुषः स परः पार्थं भक्त्या’ इत्यत्र ज्ञानलक्षणयेति 
ज्ञानाधीना परमपुरुषप्राप्तिरक्ता । न च ज्ञानं गमनमागँमपेक्ष्य फलाय 
कल्पते विदुषो गत्युत्क्रान्तिनिषेधश्रुते:-'न तस्य प्राणा उत्क्रामन्ति ब्रह्मं व 
सन्‌ ब्रह्माप्येति’ इति । एवं सति यत्रकाले इत्यादिगमनमार्गोक्तिरयुक्ता ? 
इति चेत्‌ सत्यम्‌। 'सग्रुणशरणानां प्रकृतानां योगिनां प्रणवावेशितन्रह्म- 
बुद्धीनां कालान्तरभाविक्रमिकमुक्तिभाजां ब्रह्मप्रतिपत्तये उत्तरो मार्गो- 
वक्तव्यः’ इति विवक्षितस्य अर्थस्य समर्पणाय यत्र काले इत्याद्युच्यते । तत्र 
आवृत्तिमार्गोपन्यासस्तु उत्तरमार्गस्तुत्यर्थः-यत्रेति । 

व्याख्या-इह योगिन इति तन्त्रेण पदद्वयस्य निर्देशः । योगिनो ब्रह्मो- 
पासकाः ब्रह्मध्यायिनः। योगिन इष्टादिकमिणश्चेति। है भरतर्षम भरत- 
वंशश्रेष्ठ, यत्र काले कालाभिमानियद्चहदेवतानेत्रीके मार्गे प्रयाता मृत्वा गता 
योगिनो ब्रह्मोपासकाः, अनावृत्तिम्‌ अपुनर्जन्म यान्ति प्राप्नुवन्ति । यत्र काले 
च कालाभिमातियद्ददेवतानेत्रीके मार्गे च प्रयाता मृत्वा गता योगिनः कमि- 
णस्तु आवृत्तिम्‌ एव पुनर्जन्म एव यान्ति। तं कालं कालाभिमानितत्तद्देवता- 
नेत्रीकं मार्गम्‌ जात्येकवचनादु कालाभिमानितत्तददेवतानेत्रीको मार्गो वक्ष्यामि 
कथयिष्यामि । 'आतिवाहिकास्तल्लिङ्कात्‌' (ब्र° सु० ४।३।४) इति न्याया- 
दिह कालशब्देन कालाभिमानिदेवतानेत्रीको मार्गो विवक्षितौ । 'नेते सृती 
पार्थ जानन्‌’ (८।२७) इत्यत्र सृतीति प्रतिनिर्देशाच्च ॥२३॥ 

अवतरणम्‌-तत्र ब्रह्मोपासकानाम्‌, अनावृत्तिकारिणं देत्रयानं पन्थान- 
माह--अग्निरिति । 

व्याख्या-अग्निः अर्निकालस्यांभिमानिनी देवता । ज्योति ज्योति: 
कालस्य अभिमानिनी देवता । अथवा अग्निज्योतिषी यथाश्रुते एव देवते । 


Sr rr 

धूमो रात्रिस्तथा कृष्णः षण्मासा दक्षिणायनम्‌ । 
तत्र चान्द्रमसं ज्योतिर्योगी प्राप्य निवतंते ॥२५॥ 


अत्र पक्षे यत्र काले तं कालमिति निर्देशः कालाभिमानिदेवतानां भूयस्त्वादु 
आस्रवणवद्‌ उपपद्यते । यथा सत्यपि द्रुमान्तरे आञ्राणां द्रुमाणां भूयस्त्वाद्‌ 
आम्रवणम्‌ इति व्यपदेशस्तद्वत्‌ । इदमेव देवताद्वयं छान्दोग्ये अचिरभिमानि- 
देवतात्वेन श्रुतम्‌ । (तथा) अहः अहरभिमानिनी देवता। शुक्लः शुक्ल- 
पक्षाभिमानिनी देवता । षण्मासा उत्तरायणम्‌- षण्मासोत्तरायणदेवता । 
तत्र तत्तद्देवतानेत्रीके मागे प्रयाता मृत्वा गताः, ब्रह्मविदो ब्रह्मोपासन- 
पराः! इति भाष्याद्‌ ब्रह्मध्यायिनो जना योगिनः, ब्रह्म परब्रह्म गच्छन्ति, 
'क्रमेणेति वाक्यशेषः।' इति भगवान्‌ शङ्कराचार्य: । “न हि सद्यो मुक्ति- 
भाजां सम्यग्ददैननिष्ठानां गतिरागतिर्वा क्वचिदस्ति। “न तस्य प्राणा 
उत्क्रामन्ति’ ( ) इति श्रुतेः ब्रह्मसंलीनप्राणा एव ते । ब्रह्ममया ब्रह्म- - 
भूता एव ते ।” इति च भगवान्‌ शङ्कराचार्यः । क्रमैण तु ब्रह्मोपासक्रा असम्य- 
ग्दशेननिष्ठा एव ब्रह्म गच्छन्नि। कालान्तरे ब्रह्मलोके सम्यग्दशन॑ प्राप्येति 
भावः। इह्‌ अर्निरित्यारभ्योत्तरायणपर्यन्तदेवतानां निर्देशोऽन्यासामपि 
श्रुत्युक्तानां देवतानाम्‌ उपलक्षणार्थः । तथा च श्रुतिः-'तेऽ्चिरभिसंभवन्ति, 
अचिंषोव्हरह्ल आपूर्यमाणपक्षमापूर्यंमाणपक्षादु यान्‌ षड्‌ उदङ्ङेतिमासां- 
स्तान्‌ मासेभ्यः संवत्सरं संवत्सरादादित्यम्‌ आदित्याच्चन्द्रमसं चन्द्रमसो 
विद्युतं तत्पुरुषोऽमानवः स एनान्‌ ब्रह्म गमयत्येष देवपथो ब्रह्मपथ एतेन 
प्रतिपद्यमाना इमं मानवमावर्तं नावतँन्ते ॥” (छा. ४।१५।६) इति। अत्र 
शरुत्यन्तराऽनुसार्‌ संवत्सरादादित्यमित्यस्य स्थाने 'संवत्सराद्देव शोकं देव- 
लोकाद्‌ वाग्रुं वायोरादित्यम्‌ आदित्याच्चन्द्रमसं चन्द्रमसो विद्युतम्‌ विद्युतो- 
वरुणं वरुणादिन्द्रम्‌ इन्द्रात्प्रजापति प्रजापतेब्रह्मलोकं गच्छन्ति ब्रह्मोपासका 
इति द्रष्टव्यम्‌ । विस्तरस्तु ब्रह्वासुत्रेषु द्रष्टव्यः ।।२४।। 

अवतरणम्‌-अथ कमिणाम्‌ आकवृत्तिकारिणं पितृयाणमार्गमाह्‌- 
घुम इति । 

व्याख्या-धूमो धूमाभिमानिनी देवता । रात्रि) रात्र्यभिमानिनी 
देवता । तथा कृष्णः कृष्णपक्षाभिमानिनी देवता । षण्मासा दक्षिणायनम्‌ 
षण्मासदक्षिणायनदेवता । तत्र तत्तद्वेवतानेत्रीके मागें प्रयातो मृत्वा गतो 
योगी कर्मी इष्टादिकारी चान्द्रमसं चन्द्रमसि भवं ज्योति? फळं प्राप्यभुक्त्वा 

शुक्लकृष्णे गती ह्येते जगतः शाश्वते सते । 
एकया यात्यनावृत्तिमन्ययाऽऽवतंते पुनः ॥ २६॥ 
नैते सृती पार्थं जानन्‌ योगी सुह्यति कश्चन । 
तस्मात्सर्वेषु कालेषु योगयुक्तो भवार्जुन ।।२७॥ 


तत्क्षयाद्‌ निवतंते मृत्युलोके पुनर्जन्म गृह्वाति । अत्रापि धूमादिदेवतानां 
निर्देश: श्रुत्युक्तानां देवतानामुपलक्षणार्थः । तथा च श्रृतिः-'ते धूममभि- 
संभवन्ति धूमाद्रात्रिम्‌ रात्रेरपरपक्षमपरपक्षाद्‌ यान्‌ षडू दक्षिणैति मासांस्तान्‌ 
एते संवत्सरमभिप्राप्नुवन्ति मासेभ्यः पितृलोकम्‌ पितृलोकादाकाशम्‌ आका- 
शाच्चान्द्रमसम्‌ एष सोमो राजा तद्‌ देवानामन्नम्‌ तं देवा भक्षयन्ति तस्मिन्या- 
वत्संपातमुषित्वाऽयैतमेवाध्वानं पुनर्निवतंन्ते ॥' (छा ५।१०।५) इति। 
'कृतात्ययेऽनुशयवान्‌ अवरोहति’ (ब्र. सु. ३।१।८) इति न्यायोपीह्‌ द्रष्टव्यः 
॥२५॥ ; 
अवतरणम्‌--देवयानपितृयाणमागौँ उपसंहरति-शुक्लेति । 
व्याख्या- एते पूर्वोक्ते शुक्लक्कष्णे शुक्ला च कृष्णा च, शुक्लेति 
सामान्ये नपुंसकम्‌ । गती हि हीति श्रृतिस्मृत्योः प्रसिद्धि द्योतयति । श्रुति- 
स्मृतिप्रसिद्धौ मागौं । ज्ञानप्रकाशङृत्त्वात्‌ शुक्ला गतिस्तदभावात्तु कृष्णा 
गतिः। जगत इति ज्ञानकर्मणोरधिक्कतानां लोकानामित्यर्थः। न सर्वस्यैव 
लोकस्य एते संभवतः शाइवते नित्ये । संसारस्य अनादित्वातु । मते अभिप्रेते । 
तत्र एकया शुक्लया गत्या देवयानमारगेण । अनावृत्तिम्‌ अपुनर्जन्म; याति 
प्राप्नोति ब्रह्मोपासकः । क्रमेण ज्ञानप्राप्तेः । अन्यया कृष्णया गत्या पितृयाण- 
मार्गेण पुनर्भूयः, आवतते भूलोकमायाति । इष्टादिकर्मकृत्तु इतिशेषः । तत्र 
भोक्तव्यस्य कर्मेणः क्षये शेषकर्मवणात्‌ तत्फलभोगाय जन्म गृहीत्वेत्यर्थः ।।२६॥ 
अवतरणम्‌ -अत्रानन्दगिरिमधुसुदनसरस्वतीभ्यामुक्तम्‌- 'गतेरुपास्य- 
त्वाय तद्‌ विज्ञानं स्तौति नैते इति’ इति-- 
व्याख्या- हे पार्थ, एते यथोक्ते, सृती मागां, जानन्‌-'एका सृतिः 
क्रमेण मोक्षाय । अपरो सृतिः स्वर्गादिसंसाराय' इत्येवं फळज्ञानसहितं मार्गेद्वयं 
जानन्‌ । कश्चन योगीकर्चिदपि ध्याननिष्ठः समाहितो जनः, न मुह्यति सुख- 
बुद्धया स्वर्गादिफले न कामयते किन्तु परमेश्वरनिष्ठ एव भवति । तस्मादु, 
१४ 

योगस्य (ध्यानस्य) अपुनरावृत्तिफलकत्वाद्‌ हे अजुन सर्वेषु, कालेषु योगयुक्तः 
समाहितः परमात्मध्याननिष्ठो भव । योगं नित्यं कुरु ॥२७॥ 
वेदेषु यज्ञेषु तपःसु चेव दानेषु यत्पुण्यफलं प्रदिष्टम्‌ । 
अत्येति तत्सर्वमिदं विदित्वा योगी परं स्थानमुपेति चाद्यम्‌ ॥२८॥ 

३» तत्सदिति श्रीमदूभगवद्गीतासूपनिषत्सु ब्रह्मविद्यायां यागशास्त्रे 

श्रीकृष्णजुँनसंवादे अक्षरब्रह्मयोगो नामाष्टमोऽध्यायः ।।८ 

अवतरणम_- शुणु योगस्य माहात्म्यम्‌--वेदेति । 

व्याख्या- योगी ध्याननिष्ठतया समाहितो जनः, इदं सप्रप्रशन निर्णय- 
द्वारेणोक्तं, विदित्वा सम्यग्‌ अवधार्य, अनुष्ठाय (च) वेदेषु सम्यग्‌ अधीतेषु, 
यज्ञेषु साद्गुण्येन अनुष्ठितेषु तपः सुच सुतप्तेषु दानेषु च सम्यग्दत्तेषु पुण्य 
फळं पुण्यस्य फलं यत्प्रदिष्टं शास्त्रेण तत्सर्वंफलजातम्‌ अत्येति अतीत्य 
गच्छति । आदुयम्‌ आदौ भवम्‌ सनातनं परं प्र#ष्टम्‌ ऐश्वरं स्थानं सार्वकारणं 
निविशोषं ब्रह्म उपेति च प्रतिपद्यते च । क्रमेणेति शेषः। अत्रानन्दगिरिः - 
'विदित्वेति। न चेदं वेदनम्‌ आयातिकम्‌ किन्त्वनुष्ठानपर्यन्त मित्याह भाष्य- 
कारः “सम्यग्‌ अवधार्य अनुष्ठायेति ।' इत्याह । तदेवम्‌ अनेन अष्टमाध्यायेन 
सप्तप्रश्नप्रतिवचनेन योगमार्ग दर्शयता ध्येयत्वेन “तत्त्वमसि, इति महावाक्य- 
घटकतत्पदार्थो व्याख्यातः ॥२८॥ 


३ तत्‌ सद्‌ इति श्रीमद्भगवद्गीतासूपनिषत्सु शाङ्कुरभाष्यानुसारिण्यां 
वंशीव्याख्यायां वंशीधरमिश्चक्कतायाँ अष्टमोऽध्यायः 
श्रीकृष्णार्पणमस्तु ।॥ ८॥ 


= 


अथ नवमोऽध्यायः 


श्री भगवान्‌ उवाच 
इदं तु ते गुह्यतमं प्रवक्ष्याम्यनसुयवे । 
ज्ञानं विज्ञानसहितं यज्ज्ञात्वा मोक्ष्यसेऽशुभात्‌ ॥१॥ 
राजविद्या राजगुह्य पवित्रमिदमुत्तमम । 
प्रत्यक्षावगमं धर्म्यं सुसुखं कर्तुमव्ययम्‌ ॥२॥ 


अवतरणम्‌--अष्टमे सुषुम्ताख्यनाडीद्वारेण धारणायोगः सवैद्वारसंय- 
मनादिगुणेन सहित उक्त: । तस्य फलम्‌ अग्न्यचिरादिक्रमेण काळान्तरे ब्रह्म- 
प्राप्तिलक्षणमेव अनावत्तिरूपं निदिष्टम्‌ । तत्र 'अनेनैव प्रकारेण मोक्षप्राप्तिः 
फलम्‌ अवगम्यते नाऽन्यथा इति तदाशङ्कासमाधित्सया -श्रीभगवानुत्राच । 

व्याख्या - गुह्यतमं गोप्यतमम्‌, विज्ञानसहितं विज्ञानम्‌ अनुभवः साक्षा- 
त्कारः तत्सहितम्‌ इदं वक्ष्यमाणं ज्ञानं व्रह्मज्ञानम्‌ वक्ष्यमाणम्‌ उक्तञ्च पुबंषु 
अध्यायेषु तद्‌ बुद्धौ संनिधिकृत्य इदमित्याह । तु शब्दो विशेषनिर्धारणार्थंः । 
इदमेव सम्यमूज्ञानं साक्षाद्‌ मोक्षप्राप्तिसाधनम्‌ “वासुदेवः सर्वमिति’ 'आत्मेवेदं 
सवैमु” (बृह० २।४।६) 'एकमेवाऽद्वितीयम्‌' (छा. ६।२।१) इत्यादिश्रुतिस्मृति- 
भ्यः। न त्वन्यतु । 'अथ येऽन्यथातो विदुरन्यराजानस्ते क्षय्यलोका भवन्ति’ 
इत्यादि श्रुतिभ्यषच ।' इति भाष्यम्‌ । ते तुभ्यं प्रवक्ष्यामि कथयिष्यामि । 
अनसूयवे असूयारहिताय। यद्‌ ज्ञानं, ज्ञात्वा 'प्राप्य' अशुभात्‌ संसारबन्धनादु 
मोक्ष्यसे मुक्तो भविष्यसि ।।१॥। 


अवतरणम्‌-प्रवक्ष्यमाणं ब्रह्मज्ञानं शिष्यस्य प्ररोचनाय स्तौति-- 
राजेति । 

व्याख्या--राजविद्या इदं ब्रह्मज्ञानम्‌ विद्यानां राजा, अस्ति, दीप्त्यति- 
शयत्वात्‌ । दीप्यते हि इयं ब्रह्मविद्याऽतिरयेन सर्वविद्यानां मध्ये । (तथा) राज- 
गुस्यम्‌ गुह्यानां गोप्यानां राजा अस्ति। (तथा) उत्तमं पवित्रं सर्वेषां पाव- 
नानां मध्ये उत्कृष्टतमं पावनं शुद्धिकारणम्‌ इदं ब्रह्मज्ञानम्‌ अस्ति । ‘अनेक- 
जन्मसहस्त्रसंचितममि धर्माऽ्धर्मादि समुलंकर्म क्षणमात्राद्‌ भस्मी करोति 

अश्नरद्दधानाः पुरुषा धर्मस्यास्य परंतप । 
अप्राप्य मां निवर्तन्ते मृत्युसंसःरवरत्मंनि ॥३॥ 
सया ततमिदं सर्वं जगदव्यक्तमुतिना । 
मत्स्थानि सर्वभूतानि न चाहं तेष्ववस्थितः ॥४॥ 


यस्मादु अतस्तस्य पावनत्वं किमु वक्तव्यम्‌ ?' इति भगवान्‌ शङ्कराचार्यः 


(किञ्च) प्रत्यक्षावगमम्‌ प्रत्यक्षेण सुखादेरिव अवगमो यस्य तत्‌ । अनेकगुण- 
वतोऽपि धर्मविरोधित्वं दुष्टं न तथा आत्मज्ञानं धर्मविरोधि किन्तु धर्म्य 
धर्माद्‌ अनपेतम्‌ । एवमपि स्याद्‌ दुःसंपाद्यम्‌ इति ? अतआह-सुसुखं कतुँम्‌- 
क्त प्राप्तुं सुसुखम्‌ अतिसुखेन प्राप्यम्‌ अस्ति । 'यथारत्तविवेकविज्ञानम्‌' इति 
भाष्यम्‌ । तत्र अल्पायासानां कर्मणां सुखसंपाद्यानाम्‌ अल्पफलत्वं दुष्कराणां 
च महाफलत्वं दुष्टम्‌ इति । इदं तुं सुखसंपाद्यत्वाद्‌ व्येति इति प्राप्तम्‌ अत 
आह--अव्ययम्‌ न अस्य फलतः कर्मेवद्‌ व्ययोऽस्ति इति अव्ययम्‌ अस्ति। 
अतः श्रद्धेयम्‌ आत्मज्ञानम्‌ इत्यर्थः ॥२।। 
अवतरणम्‌-ये पुनरात्मज्ञाने श्रद्धाहीनास्ते बहुक्लेशभाजः, इत्याह 
अश्रद्धधाना इति । 
व्याख्या-हे परंतप, अस्य घर्मस्य आत्मज्ञानस्य, अश्रदुधानाः श्रद्धा- 
विरहिताःस्वरूपे फले च नास्तिकाः पापकारिणोऽसुराणास्‌ उपनिषदं देहमात्रा- 
त्मदशँनमेव प्रतिपन्ना असुतृपः पुरुषा मां परमेश्वरम्‌ अप्राप्य मत्प्राप्तिमर्ग- 
साधनभूतं भेदभक्तिमात्रमपि अप्राप्येत्यर्थेः सामर्थ्यात्‌ । परमेश्चरप्राप्तेर्माग- 
स्तुअभेदभक्तिरेव । तस्य साधनभूता भेदभक्तिरित्यर्थः । अन्यथा अप्रसक्त- 
प्रतिषेधः स्यातु। स च अनिष्टः । प्राप्तो सत्यां हि प्रतिषेधः सार्थको भवति । 
तदुक्तम्‌ अत्र भाष्ये -'अप्राप्थ मां परमेश्वरं मत्प्राप्तौ नैव आशङ्का इति 
मत्प्राप्तिमार्गसाधनभेदभक्तिमात्रमपि अप्राप्य इति मृत्युसंसारवर्त्मनि मृत्युयुक्तः 
संसारो मृत्युसंसारस्तस्य वर्त्म नरकतिर्यंगादियोनिप्राप्ति मार्गस्तस्मिन्‌, एव 
निवतंन्ते निश्चयेन वर्तन्ते आवर्तन्ते इत्यर्थः ॥ रा। 
अवतरणम्‌ आत्मज्ञानस्य स्लुत्या आत्मज्ञानाय शिष्यम्‌ अभिमुखी- 
कृत्यात्मज्ञानं व्याख्यातुमारभते--मयेति । 
व्याख्या--अव्यक्तमूतिना न व्यक्ता प्रत्यक्षभूता मूत्तिः स्वरूपं यस्ये 
सोऽहम्‌ अव्यक्तमूतिस्तेन करणाऽगोचरस्वरूपेण निरुपाधिकेन मया मम 

न च मत्स्थानि भूतानि पश्य से योगमैश्वरम्‌ । 
भूतभृन्न च भूतस्थो ममात्मा भूतभावनः ॥५॥ 


यः परो भावस्तेन परमात्मना, इदं दुःयमानं सर्वजगद्‌ ब्रह्मादिस्तम्वपर्यन्तम्‌ 
ततं व्याप्तम्‌ अस्तीति शेषः। सोपाधिकस्य व्यापकत्वाऽसंभवादाह-अव्यक्त- 
मूतिनेति । निरुपाधिकेनेति भाव: । ननु धूमवह न्योरिव यदि जगतः परमेश्व 
रस्य च व्याप्यव्यापक्रभावस्तहि परमेश्वरस्य परिच्छिन्नत्वं स्यात्‌ । अत आहः 
मत्स्थानि सर्वभूतानीति । सर्वभूतानि ब्रह्मादीनि स्तम्बपर्यन्तानि मत्स्थानि 
मयि अव्यक्तमूतौं करणाऽगोचरस्वरूपे निरुपाधिके स्थितानि मया आत्मना 
आत्मवत्त्वेत स्थितानि सन्ति। तेषां भूतानाम्‌ अहमेवात्माऽस्मि। “न हि 
निरात्मकं किचिद्‌ भूतं व्यवहाराय अवकल्पते। अतस्ते मयि स्थितानि 
सन्तीति उच्यते । (एवं सति सकलपरिच्छेदशुन्यत्वाद अपरिच्छिन्न एवा- 
ऽस्मीति भावः ।) तेषां भूतानाम्‌ अहमेव आत्मा इत्यतस्तेषु स्थित इति मूढ- 
बुद्धीनाम्‌ अवभासते । अतो ब्रवीमि न चाहं तेषु (भूतेषु) अवस्थितः मूर्तवत्‌ 
संश्लेषाऽभावेन आकाशस्यापि अन्तरतमो हि अहम्‌ । (अन्तर्व्यापकः, अन्तरतम 
परम आत्मा अन्तरात्मा अन्तर्वर्तीत्याद्यर्थः। ) नहि असंसगि वस्तु क्वचिद्‌ 
आधेयभावेन अवस्थितं भवति ।” इति भाष्यम्‌ । ननु इहोक्तम्‌ न चाह 
तेष्ववस्थित इति । अष्टादशे तु वक्ष्यते ईश्वर: सर्वभूतानां हृहेशेञ्जुन 
तिष्ठति’ (१८।६१) इति । तत्र विरोधः प्रतिभातीति चेत्‌ “सर्वव्यापक्रोऽपि 
तत्र (हृद्देशेऽन्तःकरणे भगवान्‌) अभिव्यज्यते सप्तद्वीपाधिपतिरिव राम . 
उत्तरकोसलेषु ।” इति श्रीमधुसूदनसरस्वतीये तद्‌ व्याख्यानादविरोधः । 
‘अहमात्मा गुडाकेश सर्वभूताशयस्थितः इत्यपि तथैव नेयः। असदेव भूतं 
रज्जावुरग इव परमात्मनि अधिष्ठाने मूढदृष्टेः प्रतिभासते, परमात्मा तु 
रज्जुरिव नाऽवभासते मूढस्य । एवञ्च रज्जुस्थ एव सर्पः, रज्जुरेव च तस्या- 
त्मा इत्येवं परमात्मा कल्पितस्य जगतोऽधिष्ठानतयैव आत्मा च अधिकरणःच्च 
व्यापकशच भवतीति द्रष्टव्यम्‌ ।।४॥ 

अवतरणम्‌--अत एव असंसर्गित्वात्परमात्मनः--न चेति । 

व्याख्या-भतानि ब्रह्मादिस्तम्वपर्यन्तानि मत्स्थानि आधाराधेयभावेन 
मयि स्थितानि न च नैव सन्तीति शेषः । चकारोऽवधारणार्थं इहेत्या- 
नन्दगिरिः। ईश्वरे भृत्तानां नैव स्थितिरिति ईश्वरस्य याथात्म्यम्‌ । तदाह-- 
पश्येति । मे मम वासुदेवस्य, ऐश्वरम्‌ ईश्वरस्य इमम्‌, योगं युक्ति घटनम्‌ 

यथाऽकाशस्थितो नित्यं वायुः सर्वेत्रगों महान्‌ । 
तथा सर्वाणि भूतानि सत्स्थानीत्युपधारय ॥६।। 


आत्मनो याथात्म्यमित्यर्थः । पश्य अवलोकय । तथा च श्रुतिः-'असङ्गो न हि 
सज्जते' (बृ ३।९।२६) इति असंसगिंत्वात्परमात्मनो वासुदेवस्य असङ्गतां 
द्यति इदञ्च आश्‍चर्य पश्य --पूवेरलोके मत्स्थानि सर्वभूतानि’ इत्युक्त्वाऽत्र 
“न च मत्स्थानि भूतानि’ इति तदविरुद्धमुक्तम्‌ इत्येकमु-आश्रयेम्‌ । अन्यच्च 
भूतभृदिति-आश्रयं पद्य --भूतभूदिति। मम आत्मा अहमित्यर्थः । 'राहोः 
शिरः? इतिवद्‌ अभेदेऽपि षष्ठी । देहादिसंघाते अहङ्कारम्‌ अध्यारोप्य 
लोका यथा देहादिसंघाताद्‌ आत्मत्वेन गृहीताद्‌ अन्यम्‌ आत्मानस्‌ आत्म- 
शब्देन व्यपदिशन्ति । देहादिसंघातरूपं तु आत्मानं मम शब्देन व्यपदिशन्ति 
अज्ञानात्‌ तथा लोकबुद्धिमु अनुसरन्‌ इह भगवानपि देहादिसंघातं विभज्य 
` तस्मिन्‌ अहङ्कारमध्यारोप्य परमेश्वरम्‌ आत्मानं विभक्तम्‌ आत्मतया 
व्यपदिशति स्म । किन्तु लोकवद्‌ अजानन्‌ न, अपि तु जानन्नेव। यथोक्तं 
भाष्ये-'कथं पुनरुच्यते असौ मम आत्मेति ? विभज्य देहादिसंघाते तरिमिन्‌ 
अहङ्कारम्‌ अध्यारोप्य लोकबुद्धिमनुसरन्‌ व्यपदिशति “मम आत्मा? इति। 
न पुनर्‌ आत्मन आत्मा अन्य इति छोकवद्‌ अजानन्‌ ।' इति। भूतभृद्‌ 
भूतानि बिभत्ति इति भूतभृद्‌ अस्मि असङ्गोऽपि सन्‌ । न च भूतस्थः, नैव 
भूतेषु तिष्ठतीति भूतस्थोऽस्मि यथोक्तेन न्यायेन असङ्गत्वरूपेण दशिंतत्वाद्‌ 
भूतस्थत्वाऽनुपपत्तेः । (तथा) भूतभावनः भूतानि भावयति उत्पादयति 
वर्धयति वा सोऽस्मि। ननु असङ्गश्चेदीइवरस्तहि कथं पूर्वश्लोके मत्स्थानि 
सर्वभूतानि’ इत्युक्तम्‌ ? इह च कथं तद्विरुद्धमुच्यते 'न च मत्स्थानि भूतानि' 
इति ? अत्रोच्यते -असङ्गतया वस्तुतो भूताऽसम्बन्धेऽपि रज्जूरगवत्‌ कल्प- 
नया पुवंत्र मत्स्थानीत्युक्तम्‌ इत्यविरोधः । इति त्वं मम ऐखश्वरं याथात्म्यं 
पश्येति वाक्यार्थः ।।५।। 

अवतरणम्‌-मया ततमिदम्‌ इत्यादिना यथोक्तेन इलोकद्वयेन उक्तः 
मर्थं दृष्टान्तेनोपपादयन्‌ आह--यथेति । 

व्याख्या--यथा येन प्रकारेण, सर्वत्रगः सर्वेत्रगामी (अत एव) 
महान्‌-महान्‌ महत्परिमाणवान्‌, वायुः पवतः, नित्यं सदा, सृष्टिस्थिति- 
कालेषु, आकाशस्थितः आकाशस्य निरवयत्वादु आकाशे संइलेषं विनैव 
स्थितः तथा तेन प्रकारेण, संर्लेषं विनैव सर्वाणि आकाशादीनि महान्त्यपि 


भएमा ता SOS 


न० अ०] श्रीमद्भगवद्गीता -२१४ 


सर्वभूतानि कौन्तेय प्रकृति यान्ति सामिकाम्‌ । 
कल्पक्षये पुनस्तानि कल्पादौ दिसृजाम्यहम्‌ ॥७॥ 
प्रकृति स्वामवष्टभ्य विसुजामि पुनः पुनः । 
भूतग्राममिमं कृत्स्नमवशं प्रकृतेवंशात्‌ ॥८॥ 


भूतानि मत्स्थानि मयि परमेश्वरे असङ्गेऽपि वासुदेवे सर्वगते आकाशस्याऽपि 
अन्तरतमे स्थितानि सन्ति इति एवम्‌ उपधारय जानीहि। यथाऽकाश- 
पवनयोरसंस्लेषेऽपि आधाराधेयभावो न विरुद्धयते तथा अधिष्ठाने मयि 
कल्पितस्य जगतोऽपि आधाराधेयभावोऽस्तीति जानीहीत्यर्थः ॥६॥ 

अवतरणम्‌ - यथा स्थितिकाले भूतानि मयि तिष्ठन्ति तथा प्रलय- 
कालेऽपि मयि तिष्ठन्तीत्याह—सर्वेति । 

व्याख्या--हे कौन्तेय, कल्पक्षये प्रलयकाले सर्वभूतानि आकाशादीनि 
मामिकां मदीयाम्‌ प्रकृति त्रिगुणात्मिकां निकृ'टाम्‌ अपरास अविद्यालक्षणाम्‌ 
मायाख्याम्‌ यान्ति । यान्येव भूतानि स्थितिकाले आकाशे वायुरिव मयि 
स्थितानि तान्येव प्रलयकाले मम मायायां न्रिगुणात्मिकायां प्रकृतौ अविद्या- 
लक्षणायां तिष्ठन्तीत्यर्थः। ननु प्रलयकाले प्रकृतौ लीनानां प्रकृतेरेवोत्पत्तिः 
पुनः कल्पादौ स्याद्‌ ? इत्यत आह -पुनरिति। पुनः कल्पादौ प्रलयान्ते 
तदृत्तरस्य कल्पस्यारम्भे तानि तान्येव सर्वभूतानि उत्पत्तिकाले अहं वासुदेव 
एव विसृजामि उत्पादयामि । न हि जडा प्रकृतिर्माया मम शक्तिरूपा स्वयमेव 
उत्पादयितुं समर्था मदीयप्रेरणां विना कुम्भकारं विना मृत्तिकेव घटम्‌। अह- 
मेव अभिन्ननिमित्तोपादानतया स्वप्रकृतिसचिवः सर्वं जगद्‌ यथावद्‌ व्यवस्था- 
पयामि । न मदीया प्रकृतिः स्वतन्त्रास्तीत्याशयः ॥७॥ 

अबतरणम्‌ -स्वस्य अभिन्ननिमित्तोषादानत्वमेव स्फुटीकरोति 
भगवान्‌ -प्रक्ृतिमिति । 

व्याख्या-(एवस्‌) स्वां मम स्वभूतां प्रकृति मायाख्याम्‌ अविद्या- 
लक्षणाम्‌ अवष्टभ्य अधिष्ठाय वशीक्कत्य तद्द्वारा प्रकृतेः स्वभावस्य प्राग्भवीय- 
स्वस्वसंस्कारस्य वशाद्‌ अधीनत्वाद्‌ . अविद्याऽस्मितारागद्वेषाभिनिवेशदोषै- 
रवशं वशीकृतम्‌ । अस्वतन्त्रम्‌ इमम्‌ कृत्स्नं भूतग्रामम्‌ दुस्यमानं समग्रं भूत- 
समुदायं पुनः पुनः भूयोभूयः, संसारस्य अनादित्वाद्‌ विसृजामि उत्पादयामि । 
रज्ज्वां सर्पमिव प्रदशंयामीत्याशयः । अत्र प्रथमे चरणे प्रकृतिर्माया । चतुर्थे 
तु स्वभावः इति विवेकः ।।८॥। 


curses MDS 

न च मां तानि कर्माणि निबध्नन्ति धनञ्जय । 
उदासीनवदासीनमसक्तं तेषु कमसु ॥९॥ 
सथाऽध्यक्षेण प्रकृतिः सूयते सचराचरम्‌ । 
हेतुनाऽनेन कौस्तेय जगद्‌ विपरिवर्तते ॥१०॥ 


अबतरणम्‌--नन्वेवं भूतग्रामं विषमं विदधतस्तव तच्िमित्ताभ्यां 
धर्माऽधर्माभ्यां संबन्धः स्यादित्याशङ्कय परिहरति--न चेति। 

व्याख्या-हे धनञ्जय, तानि भूतग्रामस्य विषमविसर्गनिमित्तानि, 
कर्माणि देवनरतिर्यगादिरूपसर्जनानि अर्थाद्‌ अविद्याद्वाराऽऽवरणविक्षेप- 
रूपाणि रञज्ज्वाँ सर्पसृष्टिरिव मयि तादुक्प्रद्शनानि, तेषु कर्म॑सु उदासीनवद्‌ 
उपेक्षकवदु आसीनम्‌ अर्थाद्‌ 'अहं करोमि’ इत्यभिमानवजितं (तथा) असक्तं 
फळसङ्गरहितं 'फलाय करोमि’ इत्यभिमानरहितम्‌ माम्‌ ईशं न च नैव 
निबध्नन्ति सुक्ृतदुष्कृतभागिनं संसारिणं कुर्वन्ति। अन्योऽपि यदि एवम्‌ 
कर्तूं्वाभिमानरहितः फलस ङ्गरहितरच करोति तहि सोऽपि कर्मभिनं बध्यते । 
अन्यथा तु कोशकारवद्‌ मूढः कर्मभिर्वध्यते एवेत्यभिप्रायो भाष्ये 
व्याख्यातः ।९॥ 

अवतरणम्‌ ततत्र 'भूतग्राममिमं विसृजामि’ 'उदासीनवदासीनम्‌' 
इति च विरुद्धमुच्यते इति तत्परिहारार्थमाह--मयेति । 

व्याख्या-हे कोन्तेय, मया सर्वतो दुझिमात्रस्वरूपेण अविक्रियात्मना, 
केवलं सन्निधिमात्रेण सत्तामात्रेण प्रकृतौ सत्तास्फूतिप्रदायिना, अध्यक्षेण अधि- 
ष्ठात्रा स्वामिना, निमित्तेन हेतुना (हेतौ तृतीयेयम्‌) प्रकृतिर्मम माया त्रिगुणा- 
त्मिका अविद्यालक्षणा मयि कल्पिता ममैव स्वभूता शक्तिरेका, सचराचरं 
स्थावरजङ्गमळक्षणं जगत्‌, सूयते उत्पादयति, मयि अधिष्ठाने प्रदर्शयति प्रदर्श- 
यतीवेति यावत्‌ । तथा च मन्त्रवर्णः-'एको देवः सर्वभूतेषु गूढः सर्वव्यापी सर्वे- 
भूतान्तरात्मा । कर्माध्यक्षः सर्वभूताधिवासः साक्षी चेता केवलो निर्गुणश्च ।।' 
(इवेता० ६।११) इति । अत्रानन्दगिरिः- प्रक्ृतिशब्दार्थ माह भाष्यकारो 'मम 
माया' इति। तस्या अपि ज्ञानत्वं वारयति भाष्यक्ृत्‌ 'त्रिगुणात्मिका अविद्या 
ळक्षणा' इति । पराभिप्रेतं प्रधानं व्युदस्यति 'अविद्यालक्षणा’ इति । 
साक्षित्वे प्रमाणमाह भाष्ये तथा चेति। मूतित्रयात्मना भेदं वारयति एक 
इति । अखण्डं जाड्यं प्रत्याह देव इति । आदित्यवत्‌ ताटस्थ्यं प्रत्यादिशतिः 

सर्वेभूतिष्विति । किमिति तहि सर्वैर्नोपलभ्यते ? तत्राह गुढ इति बुद्धयादिवत्‌ 
परिच्छिन्नत्वं व्यवच्छिनत्ति सवंव्यापीति | तहि नभोवदनात्मत्वस्‌ ? नेत्याह 
सर्वेभूतान्तरात्मेति । तहि तत्र तत्र कर्मफलसंबन्धित्वं स्यात्‌ तत्राह-कर्माध्यक्ष 
इति । सर्वाधिष्ठानत्वमाह सर्वेभूताधिवास इति | सर्वेषु भूतेषु सत्तास्फूति- 
प्रदत्वेन संनिधिर्वासोत्रोच्यते । न केवलं कर्मणामेवायम्‌ अध्यक्ष)। अपि तु 


तद्वतामपीत्याह-साक्षीति । दर्शनकतृंत्वरक्षां शातयति “चेता' इति । अद्वितीय- 
त्वं केवलत्वं, धर्माऽधर्मादिराहित्यमाह- निर्गुण इति । कि बहुना सर्वेविशोष- 


शून्य इति चकारार्थः । उदासीनस्याऽपीकवरस्य साक्षित्वमात्रं निमित्तीकृत्य 
जगदेतत्‌ पौनः पुन्येन सर्गसंहारौ अनुभवतीत्याह-हेतुनेति । कार्यवत्कारण- 
स्थापि साक्ष्यधीनैव प्रवृत्तिरिति भाष्यकृदाह-व्यक्ताऽव्यक्तात्मकं जगत्सचरा- 
चरम्‌ इति।' इत्याह । हे कौन्तेय, अनेन हेतुना मम अध्यक्षत्वेन कारणेन 
सचराचरं व्यक्ताऽव्यक्तात्मकं जगद्‌ विपरिवतंते सर्वासु अवस्थासु पुनः पुनरच- 

बदु परित्र्तते भ्रमति । जन्मादिनाशान्तसकलविकारजातं पुनः पुनः प्राप्नो- 
तीत्यर्थः ।। सर्वेषु भूतेषु सत्तास्फृतिप्रदत्वेन संन्निधिमात्रेण प्रकृतेरधिष्ठा- 
तृत्वात्‌ प्रकृत्यैव भूतग्रामस्य विसर्गादिकरणात्‌ प्रकृत्येव क्रियमाणस्य केवलं 
मयि आरोपान्मम भूतग्रामस्य विसर्गादिकर्तृत्वस्‌ । स्वत औदासीन्यमेव मम 
वर्तते इत्यविरोध इत्याशयः । कारणवत्‌ कार्यस्यापि जगतो ममाऽधीनेव 
प्रवृत्तिरिति व्यक्ताऽव्यक्तात्मकं सकलं जगद्‌ मदधीनमेव प्रवतंते । न हि दृशिः 
व्याप्ति (चेतन व्याप्ति) बिना जडवर्गस्य काऽपि प्रवृत्तिः संभवति। दुशिश्चेतन 
परमात्मा परमेश्वर एव । अतो यथा जगतः सृष्टिस्थितिसंहारा ईश्वराधीना- 
स्तथा अन्या अपि सर्वा जगतः प्रवृत्तयः परमेश्वराधीना एव भवन्ति । अतो 
स्येकं पत्रमपि परमेश्वरप्रेरणां बिना न कम्पितुमहँतीति प्रवादः। तथा च 
वक्ष्यते-'भ्रामयन्सर्वभूतानि यन्त्रार्ढानि मायया ॥' (१८।६१) इति । तथा 
हि-'अहमिदं भोक्ष्ये’ इति भोगविषया जगतः प्रवृत्तिः । तदर्थम्‌ इदं पश्यामि 
इदं शुणोमि, इदं जिघ्रामि, इदं स्पृशामि, इदम्‌ आस्वादयामि’ इत्यादिनाना- 
विधविषप्रोपलब्धिविषया जगतः प्रवृत्तिः | तदर्थम्‌ इदं करिष्यामि, एतदर्थं- 
मिदं करिष्ये इत्यादिविहितप्रतिषिद्धाचरणविषया जगतः प्रवृत्तिः सुखदुःखनि- 
मित्ता । इदं ज्ञास्यामि’ इत्यनुष्ठानप्रयोजकज्ञानविषया जगत्मरवृत्तिरित्याद्या 
कार्यकरणसंघातरूपस्य जडवर्गस्य जगतः प्रकृतिकार्यस्य सकलाऽपि प्रवृत्ति- 
इ्चेतनख्मक्षेत्रज्ञाऽभिन्नपरमेश्वरव्याप्ति बिना न संभवति, चेतनक्षेत्रज्ञपरमे- 
इवरव्याप्तिम्‌ उररीक्ृत्येव जायते । अवगतिनिष्ठाऽवगत्यवसानेवेति यावत्‌ । 
वृक्षपत्रकम्पनाद्यपि अन्तर्यामिचेतनसंनिधानादेव । वायुकम्पनाद्यपि अन्तर्यामि_ 

अवजानन्ति सां मुढा मानुषीं तनुमाश्चितम्‌ । 
परं भावमजानन्तो सम भुतमहेश्वरम्‌ ॥११॥ 


सोघाशा मोघकर्माणो मोघज्ञाना विचेतसः 
राक्षसीमासुरीं चेव प्रकति मोहिनीं श्रिताः ॥१२॥ 


चेतनसब्निधानादेवेति बोध्यम्‌ । स्फुटमेतदक्षोपाख्याने (केनोपनिषदि) । अतः 
“सर्वासु अवस्थासु हेतुनाऽनेन जगद्‌ विपरिवतंते' इति यदुक्तं भगवता वासुदेवेन 
भाष्यकृता च तत्‌ सूपपन्नम्‌ । तथा च परमात्मनोऽध्यक्षत्वमात्रेण जगतश्चेष्टा 
भवतीत्यत्र प्रमाणस्‌-'योऽस्याध्यक्षः परमे व्योमन्‌’ (तै. ब्रा. २।८।९) इत्यादि- 
मन्त्रा: । अस्य प्रत्यक्षादिसन्निधापितस्य जगतो योऽध्यक्षः सत्तास्फूतिप्रदानेन 
प्रवर्तकः, स परमे प्रकृष्टे हादे व्योम्नि आकाशे स्थितो दुविज्ञेय इत्यर्थः । एवं 
च केषांचितु प्रइना:-- परमेश्वरस्य सृष्टिकरणे कि प्रयोजनम्‌ ? कि स्वस्य 
भोगः ? उत चेतनान्तरस्य भोगः ? उत अचेतनस्य भोगः ? उत अपवर्ग: ? 
अपवर्गेच्चेत्‌ कस्य ? स्वस्य अन्यस्य वा ?' तथा तत्र प्रतिवचनम्‌-'न तावत्‌ 
स्वस्य भोगः प्रयोजनम्‌ । एकस्य देवस्य परमार्थसतः सर्वाध्यक्षभूतचैतन्य- 
मात्रस्य आकाशस्येव सर्वभोगाऽस्पृष्टत्वातु । न च चेतनान्तरस्य भोगोऽपि 
सृष्टिकरणे प्रयोजनम्‌, परमात्मव्यतिरिकस्य चेतनान्तरस्य अभावात्‌ । न च 
अचेतनस्य भोगः सृष्टिकरणे प्रयोजनम्‌, अचेतनस्य अनिर्वाच्यत्वेन असत्त्वात्‌ । 
'नेह नानास्ति किञ्चन’ इति श्रुतेः। अचेतनस्य भोक्तृत्वाऽयोगाच्च। नापि 
अपवर्गः फलम्‌ सृष्टिकरणे, सृष्टेस्तदुनिरोधित्वात्‌। न च स्वस्य अपवर्गः 
प्रयोजनम्‌ स्वस्य नित्यमुक्तत्वात्‌ । नापि अन्यस्यापवगँः फलम्‌ अन्यस्य 
अनिर्वाच्यत्वेन असत्त्वात्‌ ।' इत्येवं प्रला प्रतिवचनानि च अनुपपन्नानि। 
परस्य ब्रह्मणो मायातिबन्धने सगे विवतँमात्रख्पे उक्तानां शङ्कानाम्‌ अनवका- 
शातु । अतएव प्रतिवचनयोग्यतायाशच अभावात्‌ । तथा च मन्त्रवर्णः 
“को अद्धावेद ? क इह प्रवोचत्‌ ? कुत आजाता ? कुत इयं विसृष्टिः ?” 
इत्यादिः (तै. ब्रा. २।८।९) प्रोक्तप्रस्नप्रतिवचनानास्‌ अनुपपत्ति दशयति । 
दशितं च भगवता-“अज्ञानेनावृतं ज्ञानं तेन मुह्यन्ति जन्तवः ॥” (५।१५) 
अज्ञानाधीना सृष्टिरिति ॥१०॥ 

अवतरणम्‌--नन्वेवं भूतं सर्वाध्यक्षं सर्वुताधिवासं त्वां किमिति सर्वे 
आत्मत्वेन भेदेन वा न भजन्ते ? इत्याश ड्कयाह--अवेति । 

व्याख्या-'एवं नित्यशुद्धबुद्धमुक्तस्वभावं' सर्वजन्तूनाम्‌ आत्मान- 
मपि सन्तं? मानुषीं मनुष्यसम्बन्धिमीं तनुं देहम्‌ आश्रितं स्वीकृतवन्तं भक्ते- 


~ 

महात्मानस्तु मां पार्थं देवीं प्रकृतिमाश्रिताः । 
भजन्त्यनन्यमनसो ज्ञात्वा भूतादिमव्ययम्‌ ॥१३॥ 


च्छया भक्तोद्धाराय च केवलं मनुष्यदेहेन व्यवहरन्तं न तु मनुष्यवद्‌ देह- 
तादात्म्याऽभिमानेन युक्तं मां वासुदेवम्‌ मूढा अविवेकिनः, मम परं प्रकृष्टं 
भावं परमात्मत्वं नभःकल्पं नभसोऽप्यन्तरतमं भूतमहेश्वरं सर्वभूतानां 
महान्तमीश्वरं स्वमात्मानम्‌ एव मूढत्वादु अज्ञत्वाच्च अवजानन्ति नाद्रियन्ते 
न भजन्ति निन्दन्ति तिरस्कुर्वन्ति वा । ततश्च मदवज्ञानात्‌ तज्जनितदुरित- 
प्रभावात्‌ प्रतिबद्धबुद्धयस्ते सर्वपुरुषार्थबाह्या: शोच्याः सन्तीति भावः॥।११॥ 

भगवन्तम्‌ अवजानतां शोच्यत्वं स्पष्टीकरोति-मोघाशा इति । 
मोघाशा मोघा निष्फला आशा आशिषस्तत्तद्वस्तुविषयाः प्रार्थना येषां ते, 
(तथा) मोघकर्माणः मोघान्येव कर्माणि अग्निहोत्रादीनि अनुष्ठीयमानानि 
येषां ते । (तथा) मोघज्ञाना मोघं ज्ञानं शास्त्रजन्यशाव्दबोधो येषां ते, (तथा) 
विचेतसः विगतं चेतो विवेको येषां ते भवन्तीति शेषः। स्वात्मभूत- 
भगवदवज्ञाकरणादित्यर्थः । न केवलम्‌ उक्तविशेषणवत्त्वमेव तेषां भवति 
किन्तु वर्तमानदेहपातादुध्वैस्‌ अतिक्रूरयोनित्राप्तिश्च तेषां निश्चिता भवती- 
त्याह-राक्षसीमिति। (किञ्च ते) मोहिनीं मोहकरीम्‌। देहात्मवादिनीम्‌ 
राक्षसीम्‌ रक्षसामियं राक्षसी ताम्‌ (तथा) आसुरीम्‌ असुराणास्‌ इयम्‌, 
आसुरी ताम्‌, प्रकृति स्वभावम्‌-श्रिता आश्रिता भवन्ति । 'छिन्धि, भिग्धि 
पिब, खाद, इत्येवं राक्षसवतु तथा 'न देहि न जुहुधि परस्परम्‌ अपहर' इत्येवं 
असुरवद्‌ . वदनशीलाः क्रूरकर्माणस्ते भवन्तीत्यर्थः । 'असूर्या नाम्‌ ते लोका 
अन्धेन तमसा वृताः । तांस्ते प्रेत्याभिगच्छन्ति ये के चात्महनो जनाः ॥। 
(ईशा. ३) इति श्रुतेः प्रारब्धफलकदेहपातादुर्ध्व ते क्रूरयोनि प्राप्नुवन्तीति 
भावः ॥१२॥ 

अवतरणम्‌-ये पुनः श्रद्धाना भगवदुभक्तिरक्षणे मोक्षमार्गे प्रवृत्ताः, 
तानाह-महात्मेति । 

ब्याख्या हे पार्थ, महात्मानस्तु अक्षुद्रचित्ताः श्रदृधाना भगवद्भक्तिः 
लक्षणे मोक्षमागे प्रवृत्तास्तु जनाः, दैवीं देवानास्‌ इयं देवी ताम्‌, शमदम- 
दयाश्रद्धादिलक्षणां प्रकृति स्वभावम्‌ आश्रिताः प्राप्ताः, सन्तः मां वासुदेवम्‌, 
भूतादि भूतानां वियदादीनाम्‌ प्राणिनां च आदि कारणम्‌, अव्ययं विनाशः 
रहितं परमात्मानं ज्ञात्वा अनन्यमनसोऽनन्यचित्ताः सन्तः, (मां) भजन्ति 


| 
| 
है| 
| 

सततं कीततंयन्तो मां यतन्तश्च दृढव्रताः । 
जभस्यन्तश्च सां भक्त्या नित्ययुक्त उपासते ॥१४॥ 


सेवन्ते। 'अज्ञाते सेवाऽनुपथत्तेः शास्त्रोपपत्तिभ्यामादौ ज्ञात्वा ततः सेवन्ते 
इत्याइ--ज्ञात्वेति । "महान्‌ प्रकृष्टो यज्ञादिभिः शोधित आत्मा सत्त्वं येषा- 
मिति व्युत्पत्तिमाश्नित्याह-अक्षुद्रेति। तु शब्दोऽवधारणे । अनन्यस्मिन्‌ 
प्रत्यगृभूते मयि परस्मिन्नेव मनो येषामिति व्युत्पत्त्या व्याकरोति अनन्यचित्ता 
इति’ इत्यानन्दगिरिः ॥। १३।। 

अवतरणम्‌-क्रथं भजन्तीति अपेक्षायां द्वाभ्यां भजनस्य प्रकारमाह 
भगवान्‌ - सततमिति । 

व्याख्या--महात्मानस्तु इत्यनुवर्तते । भक्त्या परेण प्रेम्णा नित्ययुक्ताः 
नित्यं सदा युक्ताः संयुक्ताः सन्तः, दृढव्रताः दृढं स्थिरं प्रतिपक्षैश्चालयितुम्‌ 
अशक्यं व्रतं ब्रह्मचर्यादिनियमो येषां ते, मां भगवन्तं ब्रह्मस्वरूपं सततं सर्वदा’ 
कीर्तयन्तः संशब्दयन्तः, 'कृत' संशब्देन इति चौरादिकः, “यतन्तश्च इन्द्रि- 
योपसंहारशमदमदयाहिसादिलक्षणेधेमँ: प्रयतन्तश्चेति’ भाष्ये । अत्रा- 
नन्दगिरिः--स्वंदेति श्रवणावस्था गृह्यते । कीतंनं वेदान्तश्रवणं प्रणवजपश्च । 
“ब्रत ब्रह्मचर्यादि’ इत्याह । अत्र मधुसूदनसरस्वती-“सततं सर्वदा ब्रह्मनिष्ठं 
गुरुमुपसृत्य वेदान्तवाक्यविचारेण गुरूपसदनेतरकाले च प्रणवजपोपनिषदा- 
वर्तनादिभिर्मा सर्वोपनिषत्प्रतिपाद्यं ब्रह्मस्वरूपं कीर्तयन्तः । वेदान्तशास्त्रा- 
ध्ययनरूपश्रवणव्यापारविषयी कुर्वन्त इति यावत्‌ ।”” इत्याह । “निरन्तरं सर्वदा 
ब्रह्मस्वरूपं मां कीतँयन्तः श्रोत्रियं ब्रह्मनिष्ठ गुरुमुपसंगम्य तन्मुखादुपनिषच्छ- 
वणानन्तरम्‌ उपनिषदुभि हरेगोविन्द वासुदेव दामोदर माधव मुकुन्देत्यादि- 
नामभिश्च कीतंयन्तः'' इतिभाष्योत्कर्षंदीपिकाकृत्‌ । “सततं स्वेदा स्तोत्र- 
मन्त्रादिभिः कीर्तयन्तः'' इतिश्रीधरस्वामी प्राह । नमस्यन्तश्च घ्रणमन्तश्च मां 
हृदयेशम्‌ आत्मानम्‌ “उपासते सेवन्ते’ इति भाष्यम्र। नमस्यन्तरचेति चकारात्‌- 
“श्रवणं कीतंनं विष्णोः स्मरणं पादसेवनम्‌ । अर्चनं वन्दनं दास्यं सख्यमात्म- 
तिवेदनम्‌ ॥ (श्रीमदुभागवते) इति वन्दन सहचरितं श्रवणाद्यपि बोद्धव्यम्‌ ।” 
इति मधुसुदन सरस्वती । 'अर्चनं पादसेवनम्‌ इत्यपि गुरुरूपे तस्मिन्‌ सुकरमेव 
अत्र मामिति पुनवचनं सगुणरूपपरामर्शार्थम्‌ ।' इति च मधुसूदनसरस्वती । 
कीर्त॑नवन्दनथोः स्वशब्दांभ्यामेवोक्तत्वात्तदितरेषां श्रवणादीनां चकारादाक्षेप 
इति तद्भावः ॥1१४॥ 

ज्ञानयज्ञेन चाप्यन्ये यजन्तो मामुपासते । 
एकत्वन एथक्त्वेन बहुधा विश्वतोमुखम्‌ ॥१५॥ 
अहं ऋतुरह यज्ञः स्वधाहमहमौषधम्‌ । 
सन्त्रोऽहसहमेवाज्यमहमर्निरहं हुतम ॥१६॥ 


अवतरणम्‌ - केन केन च अपरेण प्रकारेण महात्मानो मां भजन्तीति 
बोधयितुं भगवान्‌ कीर्तननमस्कारादयुक्तप्रकारेतरभजनरूपोपासनाप्रकारा- 
नाह--ज्ञानेति । 

व्याख्या--अन्ये ब्रह्मनिष्ठा महात्मानः ज्ञानयज्ञेन ज्ञानमेव भगवद्‌- 
विषयं यज्ञः पुजनरूपत्वाद्‌ इज्यतेऽनेनेति यज्ञस्तेन, “माँ चापि’ इतिभाष्ये संवन्ध 
मां च ईश्वरमेव, अपि अन्यामुपासनां परित्यज्येत्यर्थः। 'देवतान्तरध्यानत्याग- 
मपिशब्दसूचितं भाष्यकारो दर्शयति अन्यामुपासनां परित्यज्येति’ इत्यानन्द 
गिरिः । अपि शब्द इन्द्रादिदेवता परित्यागार्थः' इति भाष्योत्कर्षदीपिका । 
मामीश्वरं चेति भाष्यस्य मामीश्वर मेवेत्यर्थः। ईश्वरं चेति चकारोऽवधारणे’ 
इत्यानन्दगिरिः । ज्ञानयज्ञमेव विभजते-एकत्वेनेति । तच्च ज्ञानम्‌ 'एकमेव परं 
ब्रह्म’ इत्येवम्‌ इति एकत्वेन परमार्थदर्शनेन यजन्तः पूजयन्तः उपासते उत्तमाधि- 
कारिणः । उत्तमाधिकारिणामुपासनामुक्त्वामध्यमानामधिकारिणास्‌ उपासन- 
प्रकारमाह-(केचिच्च) पृथक्त्वेन 'आदित्यचन्द्रादिभेदेन स एव भगवान्‌ 
विष्णुरादित्यादिरूपेणावस्थितः' इत्युपासते । मध्यमाधिकारिणामेव प्रकारा- 
न्तरेण उपासनमुदी रयति-(केचिद्‌) 'वहुधाऽतस्थितः स एव भगवान्‌ सर्वतो- 
मुखो विश्वरूपः’ इति तं विश्वरूपं सर्वतोमुखं बहुधा बहुप्रकारेण अग्न्यादि- 
त्यादिरूपेणेति यावद्‌ उपासते भजन्ति। पृथक्त्वेनेति कतिपयदेवतान्तररूपेण 
भगवान्‌ अवस्थित इति ज्ञानयन्ञेनेत्यर्थः । बहुधेति सकलविश्वरूपेणावस्थितो 
भगवान्‌ स एवेति ज्ञानयज्ञेनेत्यर्थं इति विवेकः ॥1१५॥ 

अंवतरणम्‌--यदि बहुभिः प्रका रैमंहात्मानस्त्वाम्‌ उपासते तहि कथं 
त्वामेवोपासते ? इत्यत आह चतुभिः--अहमिति । 

व्याख्या--क्रतुः श्रौतकर्मभेदोऽर्निष्टोमादिः, अहम्‌, अहमेवास्मि । 
यज्ञः स्मार्तकर्मभेदो वैस्वदेवादिः, अहम्‌ अहमेवास्मि । (किच्च) स्वधा पितृभ्यो 
यदन्नं दीयते तदन्नम्‌ अहम्‌ अहमेवास्मि। औषधं सर्वप्राणिसाधारणम्‌ यदु 
अन्नम्‌ तद्‌ अहम्‌, अहमेवास्मि। अथवा स्वधेति सर्वेप्राणिसाधारणम्‌ अन्नम्‌ । 
औषधमिति व्याध्युपशमार्थं भेषजम्‌ । मन्त्रो वेदमन्त्रोऽहम्‌ येन पितृभ्यो देवता 

पिताऽहमस्य जगतो माता धाता पितामहः । 
वेद्यं पवित्रमोङ्कारऋक्‌सामयज्ुरेव च ॥१७॥ 
गतिभर्ता प्रभुः साक्षी निवासः शरणं सुहृत्‌ । 
प्रसवः प्रयः स्थानं निधानं बीजमव्ययम ॥१८॥ 
तपाम्यहमहं वर्ष निगृहणाम्युत्सृजामि च । 
अभृतं चैव मृत्युश्च सदसच्चाहर्जुन ॥१९॥ 


भ्यश्च हविर्दीयते सोहमेवास्मि। आज्यं हविश्च अहमेव । अग्नियेस्मिन्‌ 
हूयते सोऽहमेव। हुतं हवनकर्म च अहमेवास्मि । "क्रियाकारकफलजातं भग- 
वदतिरिक्तं न अस्तीति समुदायार्थे:' इत्यानन्दगिरिः ॥१६॥ 

भगवतः सर्वात्मत्वे हेत्वन्तरमाह-पितेति । (किञ्च) अस्य प्रत्यक्षस्य 
जगतः पिता जनयिता अहम्‌ अहमस्मि। माता जनयित्री, धाता कर्मफलस्य 
विधाता, पितामहः पितुः पिता वेद्यं वेदितव्यम्‌, पवित्रं पावनम्‌, ओङ्कारः 
प्रणवः, ऋक्‌ साम यजुश्च अहमेवास्मि। नियताक्षरपादा त्र॒क्‌ । गीति- 
विशिप्टा ऋगेव साम। अनियताक्षरं यजुः । चकाराद्‌ अथर्वाङ्किरसो गृह्यन्ते । 
मन्तरब्राह्मणयोर्वेदनामधेयम्‌ । वेदत्वे सति नियताक्षरपादत्वम्‌ ऋक्त्वम्‌ 
इत्याद्यर्थः ॥१७॥ 

इतश्च भगवतः सर्वात्मत्वं मन्तव्यम्‌ इत्याह गतिरिति । गतिः 
कर्मफलम्‌, भर्ता पोष्टा, प्रभुः स्वामी, साक्षी प्राणिनां कृता$कृतस्य द्रष्टा, 
निवासो यस्मिन्‌ प्राणिनो निवसन्ति, शरणम्‌ आर्तानां मत्प्रपन्तानाम्‌ 
आतिहरः, सुहत्यत्यु पकाराध्नपेक्ष: सन्‌ उपकारी, प्रभवः प्रभवति अस्मादिति 
उत्पत्तिस्थानम्‌ । प्रलयः प्रलीयतेऽस्मिक्तिति प्रळीनतास्थानम्‌, स्थानं तिष्ठ 
त्यस्मिन्निति स्थित्यधिकरणम्‌, अव्ययं बीजम्‌ यावत्संसारभावित्वाद्‌ नित्यं 
प्ररोहधमिणां प्ररोहकारणम्‌, अहमेवास्मीति पूर्वण संबन्धः । निधानं निक्षेपः 
कालान्तरोपभोग्यं प्राणिनाम्‌ । पोप्टा पोषणकर्ता कर्मानुसारमिति शेषः। 
'कार्यकरणप्रपञ्चस्य अधिष्ठानमित्याह निवासः' इत्यानन्दगिरिः। “शीर्यते 
दुःखम्‌ अस्मिन्निति व्युत्पत्तिमाश्रित्याह शरणमिति’ इत्यानन्दगिरिः। 
“न ह्यबीजं किञ्चि प्ररोहति, नित्यं च प्ररोहदशनाद्‌ बीजसंतति नं व्येतीति 
गम्यते' इतिभाष्यम्‌ ॥१८ी। 

इतश्च भगवतः सर्वात्मकत्वम्‌ इत्याह- तपामीति। (किञ्च) हे अजुन, 
अहम्‌ आदित्यो भुत्वा कैश्चिद्रदमिभिरुल्लवणै स्तपामि, कैश्विद्रश्मिभिरनुल्व- 


न० अ०] श्रीमद्भगवद्गीता २२३ 


त्रेविद्या मां सोमपाः पूतपापा 
यज्ञैरिष्ट्वा स्वर्गति प्रार्थयन्ते । 
ते पुण्यमासाद्य सुरेन्द्रलोकम्‌, 
अश्नन्ति दिव्यान्‌ दिवि देवभोगान्‌ ॥२०॥ 
ते तं भुक्त्वा स्वर्गलोकं विशालं 
क्षीणे पुण्ये मर्त्यलोकं विशन्ति । 
एवं हि त्रेक्षम्यंसतु प्रपन्ना 
गतागतं कामकामा लभन्ते ॥२१॥ 


णेर्वर्षम्‌ उत्सृजामि त्यजामि, उत्सृज्य पुनः कैश्चिद्रश्मिभिरष्टभिर्मासै वेषं 
वर्षणं जलं निगृह््ामि शोषयन्‌ गृणामि । पुनरुत्सृजामि प्रावृषि । देवानाम्‌ 
अमृतञ्च अहमेवास्मि । मर्त्यानां मृत्युश्चाहम्‌ सद्‌ व्याकृतं जगद, असद्‌ अव्या- 
कृता प्रकृतिश्च अहमेवास्मि। यतः क्रत्वादीनामुपलक्षणार्थतया सर्वात्मतया 
अहमेव स्थितोऽस्मि । अतः पूर्वोक्तँरेकत्व पृथक्त्वादिविज्ञानैरंज्ञै माँ पूजयन्तो 
ये ज्ञानविदो जना उपासते ते यथाविज्ञानं मामेव प्राप्नुवन्ति सद्यः क्रमेण 
वेति वाक्यशेषः ।।१९॥ 

अवतरणम्‌--ये पुनरज्ञाः कामकामास्ते तु--त्रैविद्या इति । 

व्याख्या--त्रैविद्याः तिस्रो विद्या अधीयते विदन्ति वा त्रैविद्याः । 
यद्वा तिस्रो विद्या येषांते त्रिविद्याः, ते एव त्रैविद्याः, ऋगूयजुःसामविदः, 
सोमपाः सोमं पिबन्तीति सोमपाः, सोमो लता विशेषः क्रलुविधौ तद्रसपान- 
कर्तारः, पूतपापास्तैनैव विहितेन सोमपानेन शुद्धकिल्विषाः, यज्ञेरग्निष्टोमादि- 
क्रतुभि:, मां वस्वादिदेवरूपिणं परमेश्वरम्‌ इष्ट्वा पुजयित्वा स्वर्गेति स्वगं- 
गमनं प्रार्थयन्ते प्रकर्षेण याचन्ते । ततस्ते पुण्यं पुण्यफलम्‌, सुरेन्द्रलोकं सुरेन्द्रस्य 
शतक्रतोः स्थानम्‌, आसाद्य संप्राप्य दिवि स्वर्गे दिव्यान्‌ दिविभवान्‌ अप्राक्ृतान्‌ 
देवभोगात्‌ भुज्यन्ते इति भोगाः, देवानां भोगादेवभोगास्ताच्‌ अइ्नन्ति 

० 

फ se सवर्गप्राप्तिभंगवत््रांप्तितुल्यास्तीत्याह्‌-ते इति । 

ब्याख्या- ते अग्निष्टोमादिसोंमयागकारिंगः, कामकामाः काम्यन्ते 
इति कामाः विषयाः, तान्‌, कामयन्ते इति कामकामाः वि 
जनाः, तं पुर्वोक्तं विशालं विस्तीणेम्‌, स्वर्गलोक सुरेन १ भुः 

अनन्याश्चिन्तयन्तो मां ये जनाः पर्युपासते । 
तेषां नित्याभियुक्तानां योगक्षेसं वहाम्यहम्‌ ॥२२॥ 

अनुभूय पुण्ये स्वर्गभोगका रणभूते, क्षीणे भोगेन नष्टे सति, मर्त्यलोकं मर्त्याः 
मरणधर्माणस्तेषां लोकम्‌ इमं मृत्युलोकम्‌, विशन्ति आविशन्ति । एवं हि 
यथोक्तेन प्रकारेण हीति प्रसिद्धम्‌, त्रैधम्यंम्‌ त्रयाणां हौत्राध्वर्येवौदुगात्राणां 
धर्माणां वेदत्रयविहितानां समाहारः त्रिधर्मम्‌, तदेव त्ैधर्म्यम्‌ । स्वार्थे ष्य । तदु 
अनुप्रपन्नास्तदनुगताः । गतागतम्‌ गतश्च आगतश्च गतागतमेव केवलं लभन्ते 
न तु स्वातन्त्र्यं क्वचिल्लभन्ते इत्यर्थ: । हौत्रम्‌, आध्वर्थवस्‌ औदुगात्रम्‌ इति 
क्रमेण क्रग्‌यर्जु:सामाख्यवेदबोधितँ कर्मत्रयं ज्योतिष्टोमादिके काम्ये यागे 
उपयुज्यते । 'एवं हि त्रैधर्म्यमि'ति भाष्यकारधृतपाठः आनन्दगिरिधनपति- 
भ्याञ्च व्याख्यातः। मधुसूदनसरस्वती एवं हि त्रैधम्यमिति पाठं व्या ख्याय 
पुनराह-एवं त्रयीधर्ममिति पाठेऽपि स एवार्थं इति । किन्तु घ्रसिद्धिद्योत- 
कस्य हिशब्दस्यात्रपाठे न्यूनता या स महान्‌ दोषो भगवता भाष्यकृता- 
अधृतश्चे ति ।।२१॥। 

अवतरणम्‌-ये पुननिष्कामाः सम्यग्दशिनः-तेषां कथं योगक्षेमौ 
स्याताम्‌ ? इत्याशङ्क्याह -अनन्येति । 

व्याख्या -'अनन्याः नास्ति मदुव्यतिरेकेण अन्यत्‌ काम्यं-भजनीयं वा 
देवतान्तरं येषां तथा भूता’ इति श्रीधरस्वामी । ‘अनन्याः अपृथग्भूताः 
परं देवं नारायणम्‌ आत्मत्वेन गताः सन्तः’ इति भाष्यम्‌ । 'येभ्योऽन्यो न 
विद्यते’ इति व्युत्पत्तिम्‌ आश्रित्य भाष्य आह 'अपृथग्भूता इति’ इत्यानन्द- 
गिरिः | आंनन्दगिरिमेवानुसरन्‌ मधुसूदनसरस्वती घ्राह--'अन्यो भेददृष्टि- 
विषयो न विद्यते येषां ते अनन्या: सर्वाऽद्वैतदशिंन” इति । एवश्च अनन्या: 
अपृथरभूताः परं देवं नारायणम्‌ आत्मत्वेन गताः सन्तः चिन्तयन्तः-'अहमेव 
वासुदेवः सर्वात्मा न मत्तोऽन्यत्‌ किञ्चिदस्ति’ इति ज्ञात्वा तमेव प्रत्यञ्चं 
सदा ध्यायन्तः, ये जनाः संन्यासिनो ज्ञानिनो मां पर्युपासते परितः सर्व॑तोऽन- 
वच्छिन्ततया पद्यन्तीत्थर्थ:' इत्यानन्दगिरिः। तेषां परमार्थदर्शिनां नित्याभि- 
युक्तानां नित्यम्‌ अनवरतम्‌ । आदरेण ध्याने व्यापृतानां योगक्षेमं योगश्च 
क्षेमश्च अनयोः समाहारुः योगक्षेमं तदु । योगोऽप्राप्तस्य प्रापणम्‌, क्षेमःप्राप्तस्य- 
रक्षण तदुभयम्‌ अहं वहामि प्रापयामि । यस्मात्‌ कारणाद्‌ ज्ञानी त्वात्मैव- 
मे मतं स च ममभप्रियस्तस्मात्‌ कारणात्‌ ते मम आत्मभूताः प्रियाञ्चेति। 
अतस्तेषां योगक्षेमम्‌ अहं वहामि । “ननु अन्येषामपि भक्तानाम्‌ आतंजिज्ञासु- 

ये$प्यन्यदेवताभक्ता यजन्ते श्रद्धयान्विता: । 

तेऽपि मामेव कौन्तेय यजन्त्यविधिपु्वंकम्‌ ॥२३॥ 
अहं हि सर्वेयज्ञानां भोक्ता च प्रभ्रेव च । 

न तु मामभिजानन्ति तत्त्वेनातश्च्यवस्ति ते ॥२४॥ 
यान्ति देवब्रता देवान्‌ पितुन्‌ यान्ति पितुब्रताः । 
भूतानि यान्ति भूतेज्याः, यान्ति मद्याजिनोऽपि माम्‌ ॥२५॥ 


MENS NM SN 
धनाथिनां योगक्षेमं भगवान्‌ वहत्येव ? सत्यमेवम्‌ । किन्तु अयं विशेषोऽन्ये 
ये भक्तास्ते स्वात्मार्थं स्वयमपि योगक्षेममीहुन्ते। अनन्यदशिनस्तु नात्मार्थं 
योगक्षेममीहन्ते । न हि ते जीविते मरणे वा आत्मनो गृद्धि कुर्वेन्ति । केवलमेव 
भगवच्छरणास्ते। अतो भगवानेव तेषां योगक्षेमं वहतीति’ इति भाष्यम्‌ ॥२२॥ 
अवतरणम्‌ -ननु अन्या अपि देवता स्त्वमेव चेत्‌ सर्वात्मत्वात्तहि 
अन्यदेवताभक्ता अपि वस्तुगत्या त्वामेव भजन्ते। एवं सति साक्षात्तव- 
भक्तानां देवतान्तरभक्तानाञ्चच किम्‌ अन्तरम्‌ ? इत्याह-येऽपीति । 
व्याख्या- हे कौन्तेय, येऽपि अन्यदेवता भक्ता अन्यासु देवतासु वस्वा- 
दिषु भक्ताः सन्तः श्रद्धयाऽऽस्तिक्यबुद्धया अन्विता अनुगताः, अन्याः वस्वादि- 
देवताः यजन्ते पुजयन्ति तेऽपि मामेव नारायणमेव सर्वात्मानं यजन्ति 
पूजयन्ति (किन्तु) अविधिपूर्वकम्‌ अविधिरज्ञानम्‌ तत्पूर्वकं मां यजन्ति । 
“अन्या अपि देवता वासुदेव एव” इति ज्ञानाऽभावरतेषां मद्भक्ताद्‌ विशेषः । 
तत्त्वस्य अज्ञानादेव ते च्यवन्ति इत्युत्तरेणान्वयः ॥२३॥ द 
स्वाशयं स्फुटीकरोति-अहं हीति । अहं हीति प्रसिद्धमिदं-यद्‌ अहं 
सर्वयज्ञानां श्रौतानां स्मार्तानां च सर्वेषां यज्ञानां तत्तद्वेवतात्मत्वेन.भोक्ता च 
प्रभुरेव च अस्मि । मत्स्वामिको हि यज्ञः । 'अधियज्ञोऽहमेवाऽत्र' इत्युक्तवा- 
नस्मि। तु किन्तु ते अन्यदेवताभक्ता मां नारायणं तत्त्वेन यथावद्‌ न 
अभिजानन्ति “सर्वदेवतात्माऽहं भगवान्‌ नारायणोऽधियज्ञञ्च’ इत्येवं ते न 
ज्ञानन्ति। अतोऽस्मात्कारणात्‌ स्वर्गादिमात्रं क्षुद्रं फलं भुक्त्वा ते च्यवन्ति 
पतन्ति ॥२४॥ द 
अवतरणम्‌ अन्यदेवताभक्तानां स्वभक्तानाञ्च 1 
स्फुटीकरोति-यान्तीति । 
_ व्याख्या-देवब्रता देवेषु वस्वादित्येन्द्रादिषु ब्रतं वल्युपहारप्रदक्षिण- 
नमस्कारादिनियमो भक्तिश्च प्रीतिरूपा येषां ते, देवान्‌ यान्ति तद्देवतानां सां- 
है 

पत्रं पुष्पं फलं तोयं यो मे भक्त्या प्रयच्छति । 

तदहं भक्त्युपहृतम्‌, अश्नामि प्रयतात्मनः ॥२६॥ 
यत्करोषि यदश्नासि यज्जुहोषि ददासि यत्‌ । 

यत्‌ तपस्यसि कौन्तेय तत्कुरुष्व मदर्पणम्‌ ॥२७॥ 


निध्यं प्राप्नुवन्ति । पितृब्रताः पितृषु ब्रतं श्राद्धादिक्रियापरत्वं येषां ते, 
पितृभक्ताः पितृन्‌ अग्निष्वात्तादीन्‌ यान्ति पितृणां सांनिध्यं प्राप्नुवन्ति । 
भूतेज्या: भूतानां पुजकाः तत्तद्भूतानि विनायकमातृगणचतुर्भे गिन्यादीनि 
यान्ति तेषां सांनिध्यं प्राप्नुवन्ति। मद्याजिनोऽपि मद्यजनशीला वैष्णवा 
अपि तथैव मां विष्णुं यान्ति यथाविज्ञानम्‌ । ततश्च सद्यो मुक्त्या क्रममुक्त्या 
वा नावर्तन्ते इत्यभिप्रायः । समानेऽप्यायासे मामेव ज्ञात्वा न भजन्ते, तेन 
अज्ञानेन ते अन्यदेवताभक्ता अल्पफलभाजोभवन्तीत्यर्थः ॥२५।। 

अवतरणम्‌ -न केवलं मद्भक्तानाम्‌ अनावृत्तिलक्षणम्‌ अनन्तफल- 
मेव । सुखाराधनश्राऽहम्‌ । कथम्‌ ? इत्यत आह - पत्रमिति । 

व्याख्या-यः प्रयतात्मा-शुद्धबुद्धिः, भक्त्या प्रीत्या, मे मह्यम्‌ पत्रं, 
पुष्पं, फलं तोयं जलं प्रयच्छति समर्पयति (तस्य) प्रयतात्मनः छुद्धबुद्धेर्भक्तस्य, 
भक्त्युपहृतम्‌ भक्त्या प्रीत्या उपहृतं समपितस्‌ तत्‌ पत्रादिकम्‌ अहं नारायणः 
'अइनामि गृह्लामि । भक्त्या भक्त्युपहृतमिति भक्तेद्विग्रैहणं भक्तेरावस्यकत्वं 
द्रढयति ॥२६॥ 

अवतरणम्‌-सुखाराधनत्वं स्वस्य प्रकारान्तरेणापि स्फुटी करोति 
भगवान्‌ यदिति। र 
, व्याख्या हे कौन्तेय, यत्‌ करोषि त्वं यां क्रियां निवेत॑यसि स्वतः 
आप्तां गमनादिकां वा शास्त्रतः प्राप्तां सन्ध्योपासनादिकां वा । यद्‌ अइनासि 
यं कंचिद्‌ भोगं करोषि स्वतो वा शास्त्रतो वा प्राप्तम्‌ अनिषिद्धम्‌ । यद्‌ 
जुहोषि श्रुतिप्राप्तं स्मृतिप्राप्तं वा यद्‌ हवनं करोषि । यद्‌ ददासि शास्त्रतः 
आप्तं स्व॒तःप्राप्तं वा यतु किञ्चिद्‌ दानं करोषि । यत्‌ तपस्यसि शास्त्रतः 
प्राप्तं चान्द्रायणादि वा प्राणायामादि वा यत्‌ किच्चित्‌ तपश्चरणं करोषि । 
ततु तत्सर्वं क्रियाजातम्‌, मदर्पणं कुरुष्व मह्यं समर्पयस्व 'ईश्वराय करोमि 
भृत्यवत्‌’ इति बुद्धया कृत्वा 'इदं भगवतेऽस्तु’ इत्येवं कुरुष्वेत्यर्थ:। इदं 
भगवते कृष्णाय समर्पये इत्येवं वा कुरुष्वेत्यर्थ:। कुरुस्वेति आत्मनेपदेन 

शुभाष्शुभफलेरेव॑ मोक्ष्यसे कमंबन्धनैः । 

. संन्यासयोगयुक्तात्मा विमुक्तो मामुपैष्यसि ॥२८॥ 
समोऽहं सर्वभूतेषु न मे द्वेष्योऽस्ति न प्रिय: । 
ये भजन्ति तु मां भक्त्या मयि ते तेषु चाप्यहम्‌ ॥२९॥ 


समपर्कगामित्वं क्रियाफलस्य (समर्पेणफलस्य) स्यादिति सूचितम्‌ । श्रीमदुभाग- 
वतेऽप्युक्तम्‌--'नैवात्मनः प्रभुरयं निजलाभपूर्णो मानं जनादविदुषः करुणो- 
वृणीते । यद्यज्जनो भगवते विदधीत मानं तच्चात्मने प्रतिमुखस्य यथा 
मुखश्रीः ॥' ( ७। ) इति। 'कायेन वाचा मनसेन्द्रियर्वा बुद्धयात्मना वाऽनुसृत- 
स्वभावातु। करोति यद्यत्सकलं परस्मै नारायणायेति समर्पयेत्‌ तत्‌ ॥ (११ ) 
इति च । 'यत्तपस्यसि कौन्तेय इतितपःपदं नित्यनेमित्तिकसर्वकर्मोपलक्ष- 
णार्थमिति मधुसूदन सरस्वती । यत्करोषीत्यादि यत्पदानि क्रियाणां विशेष- 
णानि। यद्यपि यत्करोषीत्येतावतैव यदर्नासीत्यादीनामपि ग्रहणं सिद्धं 
तथापि प्रपञ्चार्थं तेषां ग्रहणं ब्राह्मगवसिष्ठन्यायातु ॥२७॥ 

अवतरणम्‌ - एवं कुर्वतस्तव यद्‌ भविष्यति तच्छुणु--शुभेति । 

व्याख्या - एवम्‌-मह्यं सर्वेकमँसमर्पणेन, संन्यासयोगयुक्तात्मा सन्‌, 
संन्यासश्चासौ योगश्चेति संन्यासयोगः । कमैँव सन्‌ मत्समर्पणतया संन्यासः । 
कमेव सन्‌ ब्रह्मयोजकतया योगश्च, तेन संन्यासयोगेन मत्समर्पणरूपेण युक्त 
आत्मा अन्तः करणं यस्य स सन्‌ । शुभाशुभफलैः शुभानि च अशुभानि च 
इष्टाऽनिष्टानि फलानि येषां तैः, कर्मवन्धनैः कर्माणि एव संचितसंचीयमान- 
प्रारब्धफलकानि बन्धनानि तैः, मोक्ष्यसे मुक्तो भविष्यसि । (ततश्च) विमुक्तः 
जीवन्नेव कर्मबन्धनरहितः सन्‌ माम्‌ परमात्मानम्‌ उपैष्यसि “विमुक्तः कर्म- 
बन्धनैर्जीवन्‌ एव पतिते च अस्मित्‌ शरीरे माम्‌ उपेष्यसि आगमिष्यसि ॥ 
इति भाष्यम्‌ ॥२८॥ 

अबतरणम्‌--रागद्वेषवान्‌ तहि भवान्‌ यतो भक्तान्‌ अनुगृह्णासि 
नेतरान्‌ ? तद्‌ नेत्याह-समोऽहमिति । 

व्याख्या-अहं सर्वभूतेषु समस्तुल्योऽस्मि। (यतः) मे मम द्वेष्यः द्वेष- 
विषयो, न नास्ति कर्चित्‌ । न प्रियः न च कळ्चित्‌ प्रियः घ्रीतिविषयोऽस्ति । 
तु किन्तु ये मां भक्तचा प्रीत्या भजन्ति श्रवणकीर्तनादिभिवरर्णाश्रमधर्माऽनुष्ठा- 
नैशच सेवन्ते। ते भक्ताः, मयि सन्ति अहमपि च तेषु अस्मि। 'अस्निवद्‌ 

अपि चेत्सुदुराचारो भजते मामनन्यभाक्‌ । 

साधुरेच स मन्तव्यः सम्यग्‌ व्यवसितो हि सः ॥३०॥ 

क्षिप्रं भवति धर्सात्मा शश्वच्छान्ति निगच्छति । 
कौन्तेय प्रतिजानीहि न मे भक्तः प्रणश्यति ॥३१॥ 


अहम्‌ । दूरस्थानां यथा अग्नि: शीतं न अपनयति, समीपमुपसर्पेताम्‌ अपन- 
यति, तथा अहं भक्तान्‌ अनुगृह्णामि नेतरान्‌ । ये भजन्ति तु माम्‌ ईश्वरं 
भक्तया मयि ते स्वभावत एव न मम रागनिमित्तं मयि वर्तन्ते। तेषु चापि 
अहं स्वभावत एव वर्ते नेतरेषु । न एतावता तेषु द्रेषो मम ॥' इति भाष्यम्‌ । 
सप्तमीद्वयम्‌ सामीप्ये । औपइ्लेषिकाधिक रणे ।।२९।। 

अवतरणम्‌ - शृणु मदुभक्तेर्माहःत्म्यस्‌ - अपीति । 

व्याख्या-अपिचेत्‌ यद्यपि, सुदुराचार: सुष्ठु दुसचारः अतीवकुत्सिता- 
चारस्तथापि, अनन्यभाक्‌ अनन्यभक्तिः सन्‌ मां भजते सेवते, स साधुरेव 
सम्यग्वृत्त एव मन्तव्यो ज्ञातव्यः हि यस्मात्‌ सः सम्यगूव्यवसितः यथावत्‌ 
साधुनिश्‍चयवान्‌ अस्ति । मम भजनारम्भात्‌ पूर्वं सुदुराचारोऽपि मदुभजना- 
रम्भप्रभृतिसाधुनिर्चयवत्त्वादु अनन्यभक्तिजंनः साधुरेव ज्ञातव्यो न सुदुरा- 
चार इत्यर्थः । अपि शब्दात्‌ सदाचारवान्‌ साधुरेव मन्तव्य इति कि वक्त- 
व्यम्‌ ? अनेन पापीयसामपि भगवञ्कजनेऽधिकार इति सूचयतीत्यानन्दगिरिः 
11२०] 

एतदेव स्फुटीकरोति क्षिप्रमिति उत्सृज्य च बाह्यां दुराचारताम्‌ 
अन्तः सम्यग्‌व्यवसायसामर्थ्यादसौ क्षिप्रं शीघमेव धर्मात्मा धर्मचित्त एव, 
भवति अनन्यभक्त्या मद्भजनस्य सामर्थ्यात्‌ । शश्वद्‌ नित्यं, शान्तिम्‌ 
उपशमं निगच्छति प्राप्नोति । 'उपशमो दुराचारादुपरमः' इत्यानन्दगिरिः 
शश्वद्‌ नित्यं शान्ति चोपशमं निगच्छति प्राप्नेति’ इति भाष्यस्य व्याख्यायाम्‌ । 
ननु किमिति स्वभक्तस्य दुराचारादुपरतिरुच्यते, दुराचारोपहुतचेतस्तया 
किमित्यसौ न नङक्ष्यतीत्याशङ्क्याह-कौन्तेयेति। "शृणु परमार्थ कौन्तेय, 
प्रतिजानीहि निश्चरितां प्रतिज्ञां कुरु न मे भक्तो मयि समपितान्तरात्मा मद्धक्तो 
न प्रणश्यतीति ॥” इति भाष्यम्‌ । अत्रश्रीधरस्वामी-“कुतर्ककर्कशवादिनो- 
नैतन्मन्येरन्‌ इति शङ्काव्याकुलचित्तमर्जुनं प्रोत्साहयति- हे कौन्तेय पटहका- 
हलादिमहाघोषपूर्वकं विवदमानानां सभां गत्वा बाहुमुत्क्षिप्य निःशङ्कं प्रति- 
जानीहि प्रतिज्ञा कुरु कथं, मे परमेश्वरस्य भक्तः सुदुराचारोऽपि न प्रणश्यति । 


SSNS : लक 

मां हि पार्थ व्यपाश्रित्य येऽपि स्युः पापयोनयः । 
स्त्रियो वेश्यास्तथा शूद्रास्तेऽपि यान्ति परां गतिम्‌॥३२॥ 
कि पुनर्श्राह्मणाः पुण्या भक्ता राजषंयस्तथा। | 
अनित्यमसुखं लोकम्‌ इमं प्राप्य भजस्व माम्‌ ॥३३॥ 


अपि तु कृतार्थं एव भवतीति। ततश्च ते त्वत्प्रौढिविजुम्भादु विध्वंसित 
कुतर्का निःसंशयं त्वामेव गुरुत्वेन आश्रयेरन्‌ ॥” इति प्राह ।।३१॥ 


अवतरणम्‌--'न मे भक्तः प्रणञ्यति’ इत्यत्र हेतुम्‌ आचक्षाणो भक्त्य- 
धिकारे जातिनियमो नास्ति-इत्याह मां हीति। 

व्याख्या--हे पार्थे हि यस्माद्‌ मां व्यपाश्रित्य आश्रयत्वेन गृहीत्वा, 
येऽपि पापयोनयः पापा योनिर्येषां ते पापयोनयः पापजन्मानः स्युः । के ते 
(पापयोनयः) इत्यत आह्‌ -स्त्रियो वैश्यास्तथा शूद्राः । तेऽपि परां गति 
प्रकृष्टां गति मोक्षाख्यां यान्ति गच्छन्ति ॥ ततत्र स्त्रीशूद्राणां वेदाध्ययनादौ 
अनधिकृतानां पापबाहुल्याद लब्धस्त्रीयोनीनां. पापयोनित्वं पापजन्मत्वं 
स्पष्टमेव वैश्या अपि पूर्वजन्मनि ब्राह्मणाः क्षत्त्रिया वा अनन्तरं पापकर्मणा 
वैश्ययोनिमापच्नाः कृष्यादिरता ग्राह्याः’ इति भाष्योत्कर्षदीपिकाकृत्‌ । इह्‌- 
शूद्रपदेनैव उपलक्षणार्थंतया अन्त्यजानाँ ग्रहणं सिद्धम्‌ इति तदर्थं भाष्य- 
विरुद्धतया प्रकारान्तरेण व्याख्याय पापयोनिपदेनअन्त्यजानां ग्रहणाय प्रयासः 
श्रीधरस्वाम्यादीनां वृथैव भाष्यविरुद्धत्वात्‌ शब्दस्वारस्यविरुद्धत्वाच्च पाप- 
योनय इति विशेषणं भाष्ये स्त्रीवैश्यशुद्राणामेव कृतमित्यवधेयस्‌ । यस्मात्‌ 
पापयोनयोऽपिः परां गति यान्ति तस्माद्‌ न मे भक्तः प्रणश्यतीति सुसिद्ध- 
सित्यर्थः ॥३२॥ 

“अपि चेत्सुदुराचारः' 'येऽपि स्युः पापयोनयः' इत्यपि शब्दाभ्यां सूचित- 
मर्थं स्फुटीकुर्वन्नाह-कि पुनरिति । पुण्याः पुण्ययोनयो ब्राह्मणा ब्राह्मवर्णा 
तथा राजर्षयः राजानस्ते ऋषयश्चेति। राजानः क्षत्त्रियवर्णाः, ऋषयः 
सूक्ष्मदर्शिन इत्यर्थः। भक्ताः सन्तः सन्तः परां गति यान्ति इत्यत्र पुनः कि 
वक्तव्यम्‌ ? तेषां परा गतिवेचनं विनैव सुप्रसिद्धाऽस्तीति भाव: । यतो मद्भ- 
क्तेरीदशं माहात्म्यम्‌ अतः, अनित्यं क्षणभङ्गुरम्‌ असुखच सुखहीनं च 
इमं लोकं मनुष्यदेहं परमार्थसाधनसूतं प्राप्य परमपुरुषार्थसाधनं दुलेभ॑ मनुष्य- 
देहं प्राप्य तत्साफल्याय मां भजस्व सेवस्व । इमं लोकमिति मनुष्यदेहस्य 

मन्मना भव मद्भक्तो मद्याजी मां नमस्कुरु । 
सामेवेष्यसि युक्त्व॑वम्‌ आत्मानं मत्परायणः ॥३४॥ 


3% तत्सदिति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुनसंवादे राजविद्याराजगुह्ययोगो नाम नवमोध्यायः॥९॥ 


____ 1 4 0... 
दुर्लभत्वद्योतनाय । कदाचिद्‌ अन्यदा भजिष्यामीति न युक्तम मनुष्यदेहस्य 
क्षणभङ्गुरत्वात्‌ । असुखमिति मोक्षसुखाय तस्माद्यतनीयमिति भावः। 
भगवदुभक्त्यधिकारे जातिनियमो नास्तीति पूर्वश्लोके आनन्दगिरिः ॥३३॥ 
अवतरणम्‌-केन प्रकारेण भगवद्भजनं कतेव्यम्‌ इत्यत आह-मन्मेति। 
व्याख्या-मन्मना मयि मनो यस्य स त्वं भव। (तथा) मद्भक्तः 
मनसेव शरीरेणाऽपि करचरणादिना पूजनतीर्थगमनादिरूपां मद्भक्ति कुर्वन्‌ 
भव । (तथा मद्याजी मद्यजनशीलो भव। ताच्छील्ये णिनिः। (तथा) मां 
मामेव नमस्कुरु । एवं यथोक्तेन प्रकारेण युक्त्वा समाधाय चित्तम्‌ मत्परायणः 
अहं परम अयनं परा गतिर्यस्य स सन्‌ मामेव आत्मानम्‌ सर्वेषां भूतानां प्रत्य- 
गात्मभुतम्‌ ईश्वरस्‌ एष्यसि आगमिष्यसि । अहं हि सर्वेषां भूतानाम्‌ 
आत्मा च परा गतिश्च । तं माम्‌ एकत्वेन प्राप्स्यसि । मनोवाक्कायै मंम भजनं 
कुरु मुक्तये इति भावः। यथा श्रीमःद्भागवते अम्बरीषादिप्रकरणे दशित- 
मस्ति ॥ तदेवं नवमेनाध्यायेन सोपाधिकं तत्पदवाच्यं निरुपाधिकं च तत्प- 
दलक्ष्य जञेयं ब्रह्म निरूप्य तज्ज्ञानोपायभूतं भगवद्धजनं सुकरं सार्वाधिकारिकं 
च प्रोक्तम्‌ ॥ श्रीकृष्णे परमानन्दे भक्तानुग्रहकारिणि । प्रीति निःश्रेयसार्थाय 
प्रयत्नादाचरेद्‌ बुधः ॥३४। 


ॐॐ तत्सदिति श्रीमद्‌भगवद्गीतासूपनिषत्सु वंशीव्याख्यायां वंशीधरमिश्रक्कतायां 
शाङ्करभाष्यानुसारिण्यां ` नवमोऽध्यायः ॥९॥ 
श्रीकृष्णापंणमस्तु । 


>> 


i 


अथ गीतावंश्याँ दशमोऽध्यायः 
श्रीभगवान्‌ उवाच-- 
भूय एव महाबाहो श्यूणु मे परमं वच: । 
यत्तेऽहं प्रीयमाणाय वक्ष्यामि हितकाम्यया ।।१॥ 
न मे विदुः सुरगणाः प्रभवं न महर्षयः । 
अहमादिर्हि देवानां महर्षीणां च सर्वशः ॥२॥ 
यो मामजमनादि च वेत्ति लोकमहेश्वरम्‌ । 
असंसूढः स मर्त्येषु सर्वपापैः प्रमुच्यते ॥३॥ 


अवतरणम-सप्तमेऽध्याये भगवतस्तत्त्वं विभूतयश्च प्रकाशिताः नवमे 
च । अथेदानीं येषु येषु भावेषु चिन्त्यो भगवांस्ते ते भावाः सविशेषध्याने 
निविशेषप्रतिपत्तौ च शेषत्वेन वक्तव्याः | तत्त्वं च भगवतो वक्तव्यम्‌ प्रागुक्त 
मपि दुविज्ञेयत्वादु-इत्यत आह--भूय एवेति । 

व्याख्या--हे महाबाहो, भूय एव पुनरपि मे मम परमं प्रकृष्टं निरति- 
शयवस्तुनः प्रकाशकं वचो वाक्यं त्वं शृणु । पूर्वत्र उक्तमेवार्थं विस्पष्टीकतुँ 
मया कथ्यमानं त्वं शुणु इत्यर्थः । यत्‌ प्रीयमाणाय प्रीति लभमानाय मद्द- 
चनातु त्वम्‌ अमृतमिव पिबन्‌ अतीव प्रीयसे यस्मात्‌ तस्मात्‌, ते तुभ्यम्‌ अहं 
हितकाम्यया! हितेच्छया वक्ष्यामि कथयिष्यामि ॥१॥। 

अवतरणम्‌-किमर्थंम्‌ अहं वक्ष्यामि ? इत्यत आह--न मे इति। 

व्याख्या-सुरगणा ब्रह्मदयोऽपि मे मम प्रभवं प्रभावं प्रभुराक्त्यति- 
शयम्‌ अथवा प्रभवं प्रभवनम्‌ उत्पत्ति, न विदुर्नजानन्ति। नापि महर्षयो 
भ्र्वादयो विदुः । हि यस्माद्‌ अहं परमात्मा देवानां ब्रह्मादीनां महर्षीणां च 
भृग्वादीनाम्‌, सर्वेशः सर्वेः प्रकारैः उपादानत्व-निमित्तत्व-बुद्धया दिप्रवतँकत्व- 
रूपैः आदिः कारणम्‌ अस्मीति शेषः ॥२॥ 

अवत रणम, कोऽसौ भगवतः प्रभावो यं देवादयोऽपि न विदुरित्य- 
पेक्षायां पारमार्थिकं प्रभावं तद्धीफलं च कथयति--यो मामिति । 

. व्याख्या--यः कश्रिन्मत्यें, अनादिम्‌ यस्मादहं देवानां महर्षीणां च 

आदिः, न मम अन्य आदिविद्यते, अतोऽहम्‌ अनादिरजश्च । अनादित्वम्‌ 


क्क 

बुद्धिर्तानमसंमोहः क्षमा सत्यं दमस्तथा । 

सुखं दुःखं भवोऽभावोभयं चाऽभयमेव च ॥४॥ 
अहिसा समता तुष्टिस्तपो दानं यशोऽयशः । 
भवन्ति भावा भूतानां मत्त एव प्रथरिबधाः ॥५॥ 
महर्षयः सप्त पुर्व, चत्वारो मनवस्तथा । 
मद्भावा मानसा जाता येषां लोक इमाः प्रजाः ॥६॥ 


अजत्वे हेतुः । न जातोऽज इति। तम्‌ । माम्‌ अजम्‌ अनादि च लोक- 
महेश्वरम्‌ लोकानां महान्तमीश्वरं तुरीयम्‌ अज्ञानतत्कार्यवर्जितम्‌। वेत्ति 
जानाति स मत्येंषु मनुष्येषु असंमूढः सम्मोहवर्जितः मम तत्त्वज्ञः सर्वेपापै: 
सकळैमँतिपूर्वाऽमति पूर्वकृतः किल्बिषैः प्रमुच्यते प्रमोक्ष्यते अचिरेणैव मुक्तो- 
भवतीत्यर्थः ॥३॥। 

अवतरणम्‌--इतश्चाहं महेश्वरो लोकानाम्‌-बुद्धिरिति । 

व्याख्या--बुद्धिरन्तःकरणस्य सूक्ष्मसूक्ष्मतरसूक्ष्मतमाऽर्थाऽवबोधन- 
सामर्थ्यम्‌ । यतस्तद्वन्त बुद्धिमान्‌ इति वदन्ति । ज्ञानम्‌ आत्मा दिपदार्थानास्‌ । 
अवबोधः । तद्वन्तं हि ज्ञानवान्‌ इति वदन्ति । असम्मोहः प्रत्युत्पन्नेषु बोद्ध- 
व्येषु विवेकपूर्विका प्रवृत्तिः । क्षमा आक्रुष्टस्य ताडितस्य वा अविकृत- 
चित्तता । सत्यं यथादुष्टस्य यथाश्रुतस्य च आत्मानुभवस्य परबुद्धिसंक्रान्तये 
तथैव उच्चार्यमाणा वाक्‌ । दमो बाह्येन्द्रियोपशम: । उपशमो विषयेभ्यो 
व्यावृत्तिः । शमोऽन्तःकरणस्योपशमः। सुखम्‌ आह्वादः । दुःखं संतापः। 
भवउद्धवः । अभावस्तद्विपर्ययः ) भयं त्रासः। अभयम्‌ च त्रासविप- 
रीतस्‌ ॥४॥ 

अहिसा प्राणिनाम्‌ अपीडा । समता समचित्तता । तुष्टिः संतोषः । 
पर्याप्तबुद्धिर्लभिषु । तप इन्द्रियसंयमपुर्वंकं स्वशरीरपीडनम्‌ । दानं यथा- 
शक्ति संविभागः, यशो धर्मनिमित्ता कीर्ति: । अयशोऽधर्मनिमित्ता अकीर्तिः। ` 
(एते) भुतानां प्राणिनां भावाः बुद्धयादयो यथोक्ता मत्त एव लोकमहेश्वरात्‌ 
पृथग्विधा नानाविधाः । स्वस्वकर्माऽनुरूपेण भवन्ति जायन्ते ॥॥५॥ 

अवतरणम्‌ इतर्चाऽहं महेश्वरो लोकानाम्‌ महेति । 

व्याख्या-पूर्वे अतीतकालसम्बन्धिनः, सप्त महर्षयो भृग्वादयो भूगुर्म- 
रीचिरनत्रिः पुलस्त्यः पुलहः क्रलुः। वसिष्ठञ्चेति। तथा च पुराणम्‌-भुगुं- 

एतां विभूति योगञ्च सम यो वेत्ति तत्त्वतः । 
सोऽविकम्पेन योगेन युज्यते नात्र संशयः ॥७॥ 
अहं सर्वस्य प्रभवो मत्तः सर्व प्रवतंते। 
इति मत्वा भजन्ते मां बुधा भावसमस्विताः ॥।८॥ 


मरीचिमत्रि च पुलस्त्यं पुलहं क्रतुस्‌। वसिष्ठं च महातेजाः सोऽसृजन्मनसा 
सुतान्‌ ॥' इति । तथा पूर्वे एव, चत्वारो मनवो मनुसञ्ज्ञकाः सावर्णा इति 
प्रसिद्धाः सार्वाणर्धमसार्वाण देक्षसार्वाण: सावर्णश्चेति । यद्यपि अस्मिन्‌ कल्पे 
एते सावर्णाः पूर्वे न सन्ति किन्तु भविष्यन्ति तथापि अतीतकल्पमादाय तेषां 
पूरवेत्वं सिद्धम्‌ इति 'तथा' इति 'जाताः' इति च अविरुद्वम्‌। (एते) मद्भावा मयि 
भावो येषांते मदुभावा मद्गतभावना अतएव वैष्णवेन सामर्थ्येन उपेताः, 
मनसा मनसैव मया उत्पादिता जाता उत्पन्ना: । येषां महर्षीणां मनूनां च 
(सृष्टिः) लोके इमा दृश्यमानाः स्थावरजङ्गमलक्षणाः प्रजाः सन्ततयः सन्ति ॥ 
यत्त्वत्र केचित्‌ चत्व'र इति सनकादयः, मनवः स्वायम्भुवादयश्चतु्देशेति 
व्याचख्युस्तन्न, सनकादय इति चतुर्दशेति च पदयोरध्याहारे वाक्यस्याऽसाम- 
र्यात्‌ । अतएव सर्वज्ञेन भाष्यकृता तथा न व्याख्यातमिति द्रष्टव्यस्‌ ॥६॥ 
अबतरणम्‌-यथोक्तभगवद्विभूतियोगज्ञानस्य फलमाह- एतामिति । 
व्याख्या-मम ईश्वरस्य एतां यथोक्तां विभूति बुद्धयादिरूपेविस्तारं, 
बुद्धयाद्युपादानत्वेन विविधा भूतिर्भवनं वैभवं सर्वात्मकत्वमिति यावत्‌ । 
योगश्च युक्ति्च आत्मनो घटनम्‌ । ईश्वरस्य तत्तदर्थसम्पादनसामर्थ्यं योगस्त- 
दाह भाष्यकार 'आत्मनो घटनमिति' इत्यानन्दगिरिः। “अथवा योगो 
योगमाया ईश्वरस्य शक्तिविशेषरूपा, तज्जं सर्वज्ञत्वं सवँझ्वर्य चेह योगशब्देन 
लक्ष्यते’ तदाह-भाष्ये “अथवा योगैर्वर्थसामर्थ्यं सर्वज्ञत्वं योगजं योग इत्यु- 
च्यते” इति । तं च यो जनस्तत्त्वतस्तत्त्वेन यथावदित्येतत्‌। वेत्ति जानाति- 
“भगवान्‌ सर्वात्मा सर्वज्ञः सर्वेशवरश्च' इत्येवं संजानाति। सोऽविकम्पेन 
अप्रचलितेन योगेन सम्यग्दशैनस्थैयंलक्षणेन युज्यते संबध्यते युक्तो भवतीत्यर्थः । 
सोपाधिकपरमेश्वरविषयकज्ञानं निरुपाधिकसच्चिदानन्दब्रह्मज्ञाने द्वारम्‌ 
अस्तीति भाव आनन्दगिरीये । अत्र अस्मिन्‌ अर्थे संशयो नास्ति ॥७॥ 
अवतरणम्‌--भगवद्विभूतियोगयोज्ञानेन सम्यर्दर्शनस्थैयेलक्षणाऽ 
चिकम्पयोगाऽवाप्तियंथा भवति तद्‌ दशयति चलुभिः-अहमिति । 
ब्याख्या-अहं परं ब्रह्म वासुदेवाख्यम्‌, सर्व॑स्य ब्रह्मा दिस्तम्बपर्यन्तस्य 
जगतः संसारस्य प्रभवः उत्पत्तिस्थानम्‌ । उपादानं निमित्तं च । मत्तः मत्स- 

सच्चित्ता सद्गतप्राणा बोधयन्तः ` परस्परम्‌ । 
कथयन्तश्च मां नित्यं तुष्यन्ति च रमन्ति च ॥९॥ 
तेषां सततयुक्तानां भजतां प्रीतिपूर्वकम्‌ । 
ददामि बुद्धियोगं तं येन मामुपयान्ति ते ॥१०॥ 


तेषामेवानुकम्पार्थसहमज्ञानजं तमः । 
नाशयास्यात्मभावस्थो ज्ञानदीपेन भास्वता ॥११॥ 


काशादेव, सर्व स्थितिनाशक्रियाफलोपभोगलक्षणं विक्रियारूपं जगत्‌ प्रवतंते 
मयाऽन्तर्यामिणा प्रेयंमाणं यथास्वं मर्यादामनतिक्रम्य चेष्टते । इति इत्येवं 
मम सर्वात्मत्वं सरवेनिमित्तोपादानत्वं सर्वेश्वरत्वं ज्ञत्वं च मत्वा बुधा 
अवगतसंसाराऽसारत्वार्था जनाः, भावसमन्विताः भावो भावना परमार्थ- 
तत्त्वाऽभिनिवेशस्तेन समन्विताः संयुक्ताः, मां भजन्ते सेवन्ते । भगवद्विभूति- 
योगज्ञानमाहात्म्यात्‌ प्रतिष्ठिता भगवन्निष्ठा सिद्धयतीति भावः॥८॥ प्रेम- 
पुर्वकं यदुभजनं बुधानां तदेव विवृणोति-मच्चित्ता इति। बुधा अवगतसंसार- 
निःसारत्वाः, मच्चित्ताः मयि एव चित्तं येषां ते। मद्गतप्राणाः मां गताः 
प्राप्ताञ्चक्षुरादयः प्राणा इन्द्रियाणि येषां ते । मयि उपसंहृतकरणा इत्यर्थः । 
अथवा मद्गतप्राणा मद्गतजीवना इत्येततु । मां ज्ञानबळवीर्यादिधमे विशिष्टं 
परस्परम्‌ अन्योऽन्यं नित्यं निरन्तरं बोधयन्तोऽवगमयन्तः, कथयन्तश्च कीर्तयः 
न्तशच, तुष्यन्ति च परितोषं प्राप्नुवन्ति च, रमन्ति च रमन्ते च रतिच 
प्राप्नुवन्ति प्रियसंगत्येव ।॥॥९॥। एवं भूतेभ्यः सम्यःज्ञानमहं ददामीत्याह-तेषा- 
मिति। सततयुक्तानां नित्याभियुक्तानां निवृत्तसर्वबाह्यैषणानां प्रीतिपूर्वकं 
प्रीतिः स्नेहस्तत्पूर्वंकं न तु अथित्वादिना कारणेन, मां परमात्मानं भजतां 
सेवमानानां तेषाम्‌ ये मच्चित्तत्वादियथोक्तैः प्रकारे माँ भजन्ते तेषाम्‌ तेभ्योऽ- 
हम्‌ तं बुद्धियोगम्‌ बुद्धिः सम्यग्दर्शनं मदीयतत््वविषयम्‌, तेन योगो बुद्धियोगस्तं, 
ददामि प्रयच्छामि । तं कं बुद्धियोगं ददासीत्यपेक्षायामाह- येन बुद्धियोगेन 
सम्यग्दशैनलक्षणेन ते मच्चित्तत्वादिप्रकारैमा भजमाना जना मां परमेश्वरम्‌ 
आत्मभूतम्‌ आत्मत्वेन उपयान्ति प्रतिपद्यन्ते साक्षात्कुवैन्तीत्यर्थंः । सोऽविक- 
म्पेन योगेन युज्यते इति यदुक्तं तत्‌ साधितम्‌ ॥१०॥ ननु भगवत्साक्षातुकार- 
रूपाया भगवत्प्राप्तेर्बुद्धियोगेन साध्यत्वे अनित्यत्वापत्तेर्‌ भक्तेभ्यो बुद्धि- 
योगं ददासि येन ते त्वामुपयान्तीत्ययुक्तम्‌ ? इत्याशङ्कय भगवत्प्राप्तेः. प्रति 

बन्धकस्य मिथ्याप्रत्ययलक्षणस्य मोहान्धकारस्य आवरणस्य केवलं नाशक- 
मात्र एव बुद्धियोगो भगवतृप्राप्तिस्तु आत्मत्वेन सिद्धा एव सर्वदा, इति न 
भगवत्प्राप्तेरनित्यत्वस्‌ इत्याशयेनाह-तेषामेवेति। अहं परमात्मा, तेषामेव 
मच्चित्तत्वादिप्रकारे माँ भजमानानामेव अनुकम्पार्थं कथं नु न नाम श्रेय- 
स्तेषां स्याद्‌’ इति दयाहेतोर्‌ आत्मभावस्थः सन्‌ आत्मनो भावोऽन्तःकरणाशयः 
तस्मिन्‌ एव स्थितः सन्‌ भास्वता भक्तिप्रसादस्नेहाभिषिक्तेन, मदुभावनाऽभि- 
निवेशवातेरितेन ब्रह्मचर्यादिसाधनसंस्कारवत्प्रज्ञावतिना, विरक्तान्तः- 
करणाधारेण, विषयव्यावृत्तरागद्वेषाऽकलुषितचित्तनिवातापवारकस्थेन नित्य- 
प्रवृत्तेकाग्रचपूर्वकध्यानजनितसम्यग्दशँनरूपया भासा युक्तेन सम्यग्दशँन- 
पर्येन्तेन ज्ञानदीपेन ज्ञानमेव दीपस्तेन, देहाद्यव्यक्तान्ताऽनात्मवर्गाऽतिरिक्त- 
परब्रह्मगोचरज्ञानरूपविवेकप्रत्ययरूपेण, अज्ञानजम्‌ अज्ञानम्‌ अविवेकस्ततो 
जातं मिथ्याज्ञानम्‌, तमः मिथ्याप्रत्ययलक्षणं मोहान्धकारम्‌ । 'अविवेको- 
नामाऽज्ञानं ततो जातं मिथ्याज्ञानम्‌, तदुभयम्‌ एकोकृत्य तमो विवक्ष्यते । न च 
तन्नाशकत्वं जडस्य कस्यचित्तदन्तर्भूतस्य युक्तम्‌ । तेनाहं नाशयामीत्युक्तम्‌ ।' 


इत्यानन्दगिरिः। नाशयामि निवारयामि । अहं चिदात्मा आत्मभावस्थः स॒न्‌, 
तत्त्वमस्यादिमहावाक्यजन्या 'अहं ब्रह्माऽस्मि’ इत्याकाराऽन्तःकरणरूपबुद्धि- 


वृत्तिस्तत्र अभिव्यक्तः सन्‌, तत्त्वमस्यादिमहावाक्यजन्या “अह ब्रह्माऽस्मि’ 
इत्याकारा बुद्धिवृत्तिरेव ज्ञानं दीपतुल्यं मोहरूपान्धकारनिवारणे करणत्वात्‌ । 
तेन सहायेन मूलाऽज्ञानजं मिथ्याप्रत्ययलक्षणं मोहान्धकारम्‌ आत्माऽऽवरणं 
नाशयामि । आवरणनाशे सति. स्वयमेव आत्मतत्त्वं सर्वदा सर्वकालम्‌ 
प्रकाशते । अतो नास्ति ब्रह्मप्राप्तेरनित्यत्वमित्यारायः। अत्र भगवता भाष्य- 
कारेण 'ज्ञानदीपेन भास्वता” इत्यस्य विवरणे पूर्वोक्तानि विशेषणानि ज्ञानस्य 
दीपत्वं स्फुटीकर्तुं कथं च ज्ञानदीपः प्राप्यते इति च बोधयितुं प्रयुक्तानि । 
तथा हि यथा दीपप्रभोत्पत्तौ तैलादिस्नेह्स्य, वर्तेः, पवनेरणस्य, स्नेहाधारस्य, 
निवातापवारकस्य अपेक्षा भवति कारणत्वातु तथैव अत्र भास्वति ज्ञानदीपे 
भगवदुभवितहेतुकेस्वरप्रसादस्य स्नेहसदृशस्य, भगवद्भावनाऽभिनिवेशस्य 
पवनेरणसदुशस्य, ब्रह्मचर्यंशमदमादिसाधनानुष्ठानजन्यसंस्कास्वती या प्रज्ञा 
सैव वतिसदृशी तस्याः, विषयविरक्तान्तःकरणरूपस्य स्नेहाऽऽधारस्य, विषय- 
व्यावृतं चित्तं यद्‌ रागद्वेषाऽकलूषितं तस्य निवाताऽपवारकसदृशस्य अपेक्षा 
भवति स्वोत्पत्तौ । ज्ञानदीपे प्रभारूपा भाः सम्यगूदशेनरूपं ज्ञानमेव स्वयम्‌ । 
यदु ` नित्यप्रवृत्त चित्तैकाग्रचपूर्वकश्रवणमनन निदिध्यासनैमंहावाक्याज्जायते । 
सम्यग्दशनमेव ज्ञानदीपः सन्नपि कल्पनया सम्यगूदशँनरूपया भासाऽपि स एव 


| 

अर्जुन उवाच-- 

परं ब्रह्म परं धाम पवित्रं परमं भवान्‌ । 

पुरुषं शाश्वतं दिव्यम्‌, आदिदेवमजं विभुम्‌ ॥१२॥ 


युक्तः । वस्तुतस्तु भासमानदीपस्य यथा प्रभैव मुख्यं स्वरूपं तथैवात्र ज्ञान- 
दीपस्य मुख्यं स्वरूपं सम्यग्दशेनमेवास्ति । अभेदेऽपि 'राहोः शिरः’ इतिवत्‌ 
कल्पनया भेदव्यवहारो भास्वता ज्ञानदीपेनेति । अतो भास्वतेत्यस्य सम्यग्दर्शन- 
पर्यन्तेनेत्यर्थः कृतोऽस्ति आनन्दगिरिणाऽपि । 'अहं ब्रह्माऽस्मि’ 'अहमस्मिपरं 
ब्रह्म” इत्याकारा महावाक्याज्जाता अन्तःकरणवृत्तिरेव भास्वान्‌ ज्ञानदीपः 
सम्यग्दशंनलक्षणः सम्यग्दर्शनपर्यैन्तः। सा च जडत्वात्‌ स्वयम्‌ अज्ञान- 
निवतिका न स्यात्‌ किन्तु तस्यां वृत्तौ अभिव्यक्तर्चिदात्मा भगवानेव तया 
वृत्त्या ज्ञानदीपेन सम्यग्दर्शनळक्षणेन अज्ञानं मिथ्याप्रत्ययलक्षणम्‌ अविवेक- 
रूपञ्च निवारयति । अत उक्तम्‌-'अहमज्ञानजं तम? नाशयाम्यात्मभावस्थो 
ज्ञानदीपेन भास्वतेति। तमोनाशे सति यथा पूर्वसिद्धमेव घटादि प्रकाशते 
तथैव आवरणनाशे सति पूर्वंप्राप्त एव चिदात्मा प्रकाशते प्राप्त इव भवति यः 
सावरणदशायाम्‌ अप्राप्त इव आसीत्‌ स एव पूर्वंप्राप्तोऽपि आवरणनारे सति 
पुनः प्राप्त इव भवतीति “मामु उपयान्ति’ इत्यनेन न मोक्षस्य कृतकत्वम्‌ 
आयातीति भावः। यद्यपि यथोक्तन्रह्माकारबुद्धिृत्त्यभिव्यक्तङ्चिदात्मैव 
अज्ञानं नाशयति तथापि न तादृशबुद्धिवृत्ति विना । इतिक्ृत्वा तादृशबुद्धिः 
वृत्तेर्दीपतुल्यत्वम्‌ तत्रापि वस्तुतस्तु चिदात्मैव प्रकाशस्वरूपः । प्रकाशरूपः 
चिदात्मव्यञ्जकतयेव दीपतुल्यत्वं तादृशबुद्धिवृत्तेरिति तस्याः करणत्वम्‌ । 
बुद्धीद्धबोधस्य बोधेद्धबुद्धेर्वा भगवद्गीतामते विनिगमनाविरहाद्‌ अज्ञाननाश- 
कत्वमिति । अतएवात्र आनन्दगिरिः-*(नाशयात्मभावस्थ इत्यन्तेन) बुद्धी द्वः 
बोधस्य अज्ञानादिनिवतंकत्वमुक्त्वा बो धेद्धबुद्धेस्त न्निवर्तकत्वमिति पक्षान्तरमाह 
ज्ञानेति’ इति प्राह ॥११॥ 

अवतरणम्‌ ययोक्तां भगवतो विभूति योगं च श्रृत्वा-अजुँनउवाच। 

व्याख्या-निरस्ताशेषविशेषं निरुपाधिकं सोपाधिकश्च सर्वात्मत्वादि 
भगवतो रूपं तद्धीफलं केवल्यश्च श्रुत्वा निरुपाधिकरूपस्य प्राक्ृतबुद्धघनव- 
गाह्यत्वोक्तिपूर्वकं मन्दाञनुग्रहार्थं सर्वं बुद्धिग्राह्यं सोपाधिकं रूपं विस्तरेण 
श्रोतुमिच्छन्‌ अर्जुनः सप्तभिः श्लोकैरुवाच-परं सर्वोत्कृष्ट धाम तेजोरूपं 
चेतन्यम्‌ (तथा) परमं निरतिशयं पवित्रं पावनं (यतु) परं सर्वजगदुपादानं 

आहुस्त्वाञ्ूषयः सर्वे देवषिर्नारिदस्तथा । 
असितो देवलो व्यासः स्वयं चेव ब्रवीषि मे ॥१३॥ 


सर्वमेतद्‌ ऋतं मन्ये यन्मां वदसि केशव । 
न हिते भगवन्‌ व्यक्ति विदुर्देवा न दानवाः ॥१४॥ 
स्वयमेवात्मनात्मानं वेत्थ त्वं पुरुषोत्तम । 
भूतभावन, भूतेश, देवदेव जगत्पते ॥१५॥ 


ब्रह्म परमेश्चरः (स एव)भवानु वासुदेवोऽस्ति (नान्य) ॥ कुतस्त्वमेवं ज्ञात- 
वानित्याशङ्क्य आपप्तानां वाक्यादित्याह- सर्वे ऋषयः सूक्ष्मदर्शिनो वसि- 
ष्ठाद्यास्तथा देवर्षिदेवश्चासौ ऋषिश्चेति यः स नारदस्तथा असितो देवलो 
व्यासश्च त्वाम्‌ शाश्वतं नित्यं दिव्यं दिवि परमे व्योम्नि भवं सत्तावन्तं 
सर्वेप्रप-च्चातीतमित्यर्थः । आदिदेवं सर्वदेवातास्‌ आदौ भवं विद्यमानं देवं 
दीव्यतीति देवस्तम्‌ सर्वेदेवमूलत्वे सति द्योतमानमित्यर्थः। अजम्‌ अजन्मानं 
विभुं विभवनशीलं स्वंगतमित्यर्थः । एवं भूतं पुरुषं पुरि सर्वप्राणिशरीरेषु 
शयानम्‌ आत्मानम्‌ आहुः कश्रयन्ति । स्वयं चैव त्वं मे महयं (तथा) ब्रवीषि 
कथयसि ॥१२-१३॥ केशव, यदु-एतत्‌ तवपर ब्रह्मत्वादिकं यथोक्तम्‌ ऋष्यादि- 
भ्िस्त्वं च मां प्रति 'न मे विदुः सुरगणाः’ इत्यादिना वदसि भाषसे तद्‌ एत- 
त्सर्व॑म्‌ ऋतं सत्यमेव यथार्थमेव अहं मन्ये जानामि । हे भगवन्‌ समग्रेश्वर्यादि- 
सम्पन्न, ते तव व्यक्ति प्रभावं निरुपाधिकस्वभावं देवा ब्रह्मादयो न विदुनँ 
जानन्ति। दानवा प्रबलपराक्रममायाविरिष्टा उपलक्षणार्थंतया महर्षयश्च 
न विदुर्न जानन्ति हि इति प्रसिद्धमेतदित्यर्थः। तस्मान्न मे विदुरित्यादि 
यदुक्तं भवता तत्‌ तथैवेति अहं जाने ।।१४।। 

यतस्त्वं देवादीनामादिरतः कारणाद्‌ हे पुरुषोत्तम, क्षराऽक्षरातीतपूरणे- 
चैतन्यस्वरूप, हे भूतभावन भूतानि ब्रह्मादिस्तम्बपर्यन्तानि भावयतीति हे 
भूतोत्पादक, हे भूतेश भूतानाम्‌ ईश, हे देवदेव देवानां देव, हे जगत्पते 
जगतां पते, त्वं स्वयमेव आत्मनैव परकर्तृंकोपदेशादिमन्तरेणैव त्वमेव, 
आत्मना स्वरूपेणैव न साधनान्तरेण आत्मानं सोपाधिकं निरुपाधिकं च वेत्थ 
जानासि । सोपाधिकं निरतिशयज्ञानैश्वर्यबलादिशक्तिमन्तमीश्वरं निरुपाधिकं 
च निरस्ताशेषविशेषं प्रत्यक्त्वेनाऽविषयस्‌ आत्मानं त्वं वेत्य जानासीत्यर्थः । 
भूतभावनेति सर्वेप्रकृतित्वं सवेकतृत्वळ्चोक्तम्‌ । भूतेशेति सर्वेश्वरत्वमुक्तम्‌ । 
जगत्पते इति सर्वंजगत्पालकत्वमुक्तस्‌ ॥१५॥ 

वक्तुमहँस्यशेषेण दिव्या ह्यात्मविभूतयः । 
याभिविभूतिभिर्लोकान्‌, इमांस्त्वं व्याप्य तिष्ठसि ॥१६॥ 
कथं विद्यामहं योगिस्त्वां सदा परिचिन्तयन्‌ । 

केषु केषु च भारेषु चिन्त्योऽसि भगवन्‌ मया ॥१७॥ 


अवतरण्‌-यस्माद्‌ अस्मादृशाम्‌ अगोचर स्तव तत्त्वं जिज्ञासितं च 
तस्मात्‌ त्वयैव सर्वज्ञेन वक्तव्यमित्याह वक्तुमिति । 

व्याख्या--त्वं परमेइवरो याभिर्विभूतिभिर्येरात्मनो-माहात्म्तविस्तारैः, 
इमान्‌ भुम्यादीन्‌ लोकान्‌ व्याप्य पूरयित्वा तिष्ठसि वतँसे(ताः) आत्मविभूतयः 
आत्मनो माहात्म्यविस्ताराः, दिव्याः 'दिव्यत्वम्‌ अप्राकृतत्वमि'त्यानन्दगिरिः । 
“दिव्या असाधारणा असर्वज्नैज्ञातुमशक्या:' इति मधुसूदनसरस्वती । “दिव्या 
अत्यदृभुताः” इति श्रीधरस्वामी । सन्तीति शेषः । हि इति प्रसिद्धमेतदित्यथे: । 
(अतस्ता आत्मनो विभूतीर्माहात्म्यविस्ताराच्‌) अशेषेण साकल्येन (मां प्रति) 
वक्तुम्‌ कथयितुम्‌, (त्वमेव) अर्हसि योग्यो भवसि (नान्यः कश्चिद्‌) तस्मात्‌ 
ताः कृपया महयं कथयेत्याशयः ॥।१६॥ 

अवतरणम्‌ किमर्थं मम विभूतीः श्रोतुमिच्छसीत्याशङ्क्य तदु- 
ध्यानसौकर्ये प्रकारप्रइनेन भगवत्तत्त्वविज्ञानं विभूतिश्रवणस्य फलं कथयेति 
द्वाभ्याम्‌ आह--कथमिति । 

` ब्याख्या-हे योगिन्‌ योगो निरतिशयैर्वर्यादिशक्तिः । सोऽस्यास्तीति 

हे योगिन्‌ निरतिशयैर्वर्यादिशक्तिशालिन्‌', इति मधुसूदनसरस्वती । 'योगो- 
नामैदवर्य तदस्यास्तीति योगी हे योगिन्‌? इत्यानन्दगिरिः। अहं स्थविष्ठः 
मतिस्त्वां देवादिभिरपि ज्ञातुमशक्यम्‌ कथं केन प्रकारेण, केन सौकयंप्रकारेणे- 
त्यर्थः । सदा सततं परिचिन्तयन्‌, केन प्रकारेण उपलक्षितं त्वां सततम्‌ 
अनुसंदधानः शुद्धबुद्धिर्भूत्वा त्वां निरुपाधिकं निरस्ताशेषविशेषम्‌, विद्याम्‌ 
विजानीयाम्‌ ? इत्येकः प्रश्‍न: । प्रइनान्तरं प्रस्तौति । च =किःच्च-हे भगवन्‌ हे 
सोपाधिक, त्वं सोपाधिको मया केषु केषु भावेषु पदार्थेषु चिन्त्यश्चिन्तनीयो 
ध्येयोऽसि ? केषु केषु चेति चकारेण प्रइनान्तरमिदमिति स्फुटम्‌ । कथं विद्या- 
मिति निरुपाधिकब्रह्मवि षयकसम्यग्दश॑नविषयकः प्रश्‍न: । केषु केषु चभावेषु 
चिन्त्यो मयेति निरुपाधिकब्रह्मज्ञानद्वारभूतं यत्‌ सोपाधिकब्रह्मध्यानं तद्विषयकः 
प्रश्‍न इति विवेक: । चेतनाऽचेतनभेदैरुपाधिबहुत्वाच्च केषु केषु इति बहुव- 
चनम्‌ ।।१७।। ककी = 

विस्तरेणात्मनो योगं विभूति च जनादन । 


भूयः कथय तृप्तिहि शृण्वतो नास्ति मेऽमृतम्‌ ॥१८॥ 
श्रीभगवान्‌ उवाच-- 


हन्त ते कथयिष्यामि दिव्या ह्यात्मविभूतयः । 
प्राधान्यतः कुरुश्रेष्ठ नास्त्यन्तो विस्तरस्य से ॥१९॥ 


प्रकृतं प्ररनमुपसंहरति-विस्तरेणेति। हे जनार्दन, जनान्‌ असुरान्‌ देव- 
प्रतिपक्षभूतान्‌ अर्दयति नरकादि गमयतीति जनार्दनः । जनै: सर्वेर्भक्तै- 
रभ्युदयनिःश्रेयसपुरुषार्थप्रयोजनम्‌ अर्यते याच्यते यः' इति वा जनार्दनः । 
सः। 'अरदं गतौ याचने च' इत्यस्य रूपस्‌ । 'आत्मनो योगं योगेश्वर्यंशक्ति- 
विशेषं विभूति च विस्तारं ध्येयपदार्थानाम्‌' इति भाष्यम्‌ । भूयः पूर्वस्‌ 
उक्तमपि संक्षेपेण अधुना विस्तरेण कथय । हि यस्मात्‌ (तव मुखाद्‌) अमृतम्‌ 
अमृतादपि सातिशयं वचनामृतं श्वुण्वतो मे मम कर्णाभ्यां पिबतः तृप्तिरलं- 
प्रत्ययेन इच्छाया विच्छित्तिर्नास्ति।१८॥ 
` अवतरणम्‌--'कथं विद्यामहं योगिस्त्वां सदा परिचिन्तयन्‌’ 'केषु केषु 
च भावेषु चिन्त्योऽसि भगवन्मया ?' इत्यस्य प्रश्नद्वयस्य (विस्तरेणात्मनो योगं 
विभूतिं च जनार्दन । भूयः कथय' इत्यनेन वाक्येन समाधानाय प्रार्थेनायां 
कृतायाम्‌ प्रतिवचनं करिष्यन्‌ अध्यायान्तं यावत्‌ श्रीभगवान्‌ उवाच । 

व्याख्या-हे कुरुश्रेष्ठ, हन्त, इदानीम्‌ कथयिष्यामीत्यनेनास्य संवन्धः । 
दिव्याः दिवि भवाः अप्राकृता अन्तर्भूतयोगाः इत्यर्थः, हि प्रसिद्धाः आत्मविभू- 
तयः आत्मनो मम विभूतयः विविधा भावा विस्ताराः सन्ति तासां मध्ये 
प्राधान्यतः यत्र यत्र या या प्रधानभूता विभूतिः, तां तां ते तुभ्यम्‌ कथयिष्यामि 
वक्ष्यामि । अवशेषेण वक्तुमहंसीति यदुक्तं तत्राह्‌-मे मम विस्तरस्य विभूतीनां 
विस्तारस्य अन्तः समाप्तिर्नास्ति । अतोऽनन्तत्वादु अशेषतस्तु वर्षशतेनापि 
विभूतयो वक्तुं न शक्याः यस्मात्‌ तस्मात्‌ प्राधान्यतः प्राधान्येनैव कथयिष्यामी- 
त्यर्थेः। अत्र नीलकण्ठः--“प्राधान्यत इति-योगोपकारित्वेन विभूतय इह्‌ प्राधा- 
न्येनोच्यन्ते योगस्तु संक्षेपणैव उच्यते तस्य अग्रे (एकादशे) वक्ष्यमाणत्वादिति 
भावः । अन्यथा 'योगं विभूति च कथय इति पृष्टे विभूतिमात्रकथनेन अनव- 
हितचित्तत्वं भगवतः स्याद्‌’ इत्याह । अत्र ‘हन्त इदानीम्‌’ इति भाष्यम्‌। 
'हुन्तेति अनुमति व्यावत्यं जिज्ञासावच्छिन्नं कालं दर्शयति इत्याह-इदानीम्‌' 
इति । इत्यानन्दगि रिर्भाष्यव्याख्यायाम्‌ आह ॥।१९॥ 

अहसात्मा गुडाकेश सर्वभूताशयस्थितः । 
अहमादिश्च मध्यं च भूतानामन्त एव च ॥२०॥ 


अबतरणम्‌-दिव्यविभूतिप्रकथने प्रस्तुते सति आदावेव पारमाथिकं 
पारमेश्वरं रूपं शृणु । पश्चात्तु सोपाधिकं पारमेश्वरं रूपमपि श्रोष्यसीत्या- 
शयेनाह- अहमिति । 


व्याख्या- हे गुडाकेश, गुडाका निद्रा तस्या ईश जितनिद्र, अथवा हे 
घनकेश, सर्वभूताशयस्थितः सर्वेषां भूतानाम्‌ आशये, आशेरते अस्मिन्‌ विद्या- 
कमंपूर्वप्रज्ञा: इति आशयो हृदयम्‌ तत्र स्थितः अन्तह्‌ दिस्थितः आत्मा प्रत्य- 
गात्मा (यः सः) अहम्‌ अहमेव अस्मीति शेषः। (अहं परमात्मा उत्तमाधि- 
कारिणा सर्वभूताशयस्थप्रत्यगात्मत्वेन नित्यं ध्येय इत्यर्थः। यस्तु मन्दो 
मध्यमो वाऽधिकारी मां परमात्मानं प्रत्यगात्मत्वेन ध्यातुं न शक्तः, तेन तु 


अधिकारिणा उत्तरेषु वक्ष्यमाणेषु भावेषु अहं चिन्त्यो (ध्येयोऽस्मि, यस्माद्‌) 
अहम्‌ अहमेव भूतानां ब्रह्मादिस्तम्बपर्यन्तानाम्‌। आदिश्च कारणतश्च, मध्यं च 
स्थितिश्च, अन्त एव च प्रलयश्च अस्मीति शेष: । यस्मादहमेव भूतानाम्‌ 
अभिन्ननिमित्तोपादानम्‌ तस्मादहं सर्वात्मत्वेन उत्तमाधिकारिणा ध्यातव्यः । 
तदशक्तेन तु मध्येन मन्देन वाऽधिकारिणा वक्ष्यमाणेषु भावेषु ध्यातव्योह- 
मस्मि इति वाक्यार्थः । अत्र नीलकण्ठः-'संक्षेपेण योगमाह-अहमिति ।' इत्य- 
वतरणमाह्‌ । धनपतिश्च-'योगं विभूति च कथय’ इति त्वया पृष्टम्‌ । तत्र 
प्रथमं तावद्‌ मदीयं योगं श्ृणु-अहमिति’ इत्यवतरणमाह्‌ । वस्तुतस्तु इह्‌ योग- 
मन्तर्भाव्यैव विभूतीनां कथनं प्रतिज्ञातं भगवता-हन्त ते कथयिष्यामि दिव्या 
द्यात्मविभूतयः ? इति, विभूतीनां दिव्यत्वेन विशेषणातु। न हि योगं पृथक्‌ 
कृत्वा काचिद्‌ दिव्या भगवद्विभूतिरस्ति । तस्मान्न भगवतोऽनवहितत्वं 
संभावयितुं शक्यते । एवमेव प्रर्नक्ृताऽर्जुनेनापि उपक्रमे अन्तर्भूतयोगा 
एव विभूतयो वक्तव्यत्वेन प्राथिता विभूतीनां दिव्यत्वेनैव विशेषणाद्‌ 'वक्तु- 
महँस्यशैषेण दिव्या ह्यात्मविभूतयः'(१०।१६)इति । क्वचित्तु प्रपचार्थ 
भगवताऽपिभेदेन व्यपदेशः कृतः 'एतां विभूति योगं चे'(१०।७)ति। एंवमेव 
अर्जुनोऽपि क्वचिद्भेदेन व्यपदेशं कृतवान्‌ 'विस्तरेण आत्मनो योगं विभूतिञ्च 
जनादन? इति प्रपः्चार्थमेवेति वयम्‌ ।।२०।। be 

आदित्यानासहं विष्णुर्ज्योतिषांरविरंशुलान्‌ । 
मरीचि्मरतामस्नि नक्षत्राणामहं शशी ॥२१॥ 
वेदानां सामवेदोऽस्मि देवानासस्सि वासव: । 
इन्द्रियाणां सनश्चास्सि भूतानामस्मि चेतना ॥२२॥ 
रुद्राणां शङ्करश्चास्मि वित्तेशो यक्षरक्षसाम्‌ । 
बसुनां पावकश्चास्मि मेरुः शिखरिणामहम्‌ ॥२३॥ 
पुरोधसां च मुख्यं नां विद्धि पार्थ बृहस्पतिम्‌ । 
सेनानीनामहं स्कन्दः सरसामस्मि सागरः ॥२४॥ 
महर्षीणां भुगुरहं शिरामस्म्येकमक्षरम्‌ । 
यज्ञानां जपथञ्लोऽस्ति स्थावराणां हिमालयः ॥२५॥ 


अवतरणम्‌ --उक्तं समस्तं विभूतियोगं ध्यातुम्‌ अशक्ते भ्यो व्यस्तं 
विभूतियोगं ध्यातुमृपदिशति--आदित्यानामिति । 


व्याख्या--आदित्यानाम्‌ द्वादशानां विष्णुशक्रार्यम नूधातृत्वष्ट्पूषन्‌विव- 
स्वनुसवितृमित्रवहणांशभगनामकानां मध्ये विष्णुर्नाम वामनावतारोऽहम्‌ । 
ज्योतिषां प्रकाशयितूणां मध्ये अंशुमान्‌ रश्मिमान्‌ रविः सूर्योऽस्मि । मरुतां 
मरुद्देवताभेदानां मध्येऽहं मरीचिर्नामाऽस्मि । नक्षत्राणां रात्रौ गगने प्रकाश- 
मानानां मध्ये अहं शशी चन्द्रमा अस्मि आदित्यादिषु प्रधानभूता विष्णु- 
प्रश्रुतयो मम दिव्याविभूतयः परमात्मनः सन्ति इति कृत्वा परमात्मा परब्रह्म 
विष्णुत्वादिप्रकारै ध्यातव्य इत्याशयः, निर्धारणे षष्ठयः ।।२१॥ अपि च 
अहम्‌ -वेदानाम्‌ ऋग्यजुःसामाऽऽथर्वणानां मन्त्रब्राह्मणसमुदायानां मध्ये अद्दं 
सामवेदोऽस्मि । तत्र 'अग्निमीले पुरोहितम्‌’ इत्यादि ऋग्वेदः । इषे त्वोजेत्वा’ 
इत्यादिरयंजुर्वेदः । 'अग्न आयाहि वीतये” इत्यादिः सामवेदः । “झं नो देवीर- 
भीष्टये' इत्यादिरथर्ववेद: । तत्र भगवान्‌ सामवेदत्वेन ध्यातव्यः । 'गानेन 
रमणीयत्वात्सामवेदस्य' इनि नीलकण्ठः । 'गानमाधुर्येण अतिरमणीयः 
सामवेदो भगवानु इति मधुसूदनसरस्वती । देवानां रुद्रादित्यादीनां मध्ये 
वासव इन्द्रोऽस्मि । इन्द्रियाणां एकादशानां मनश्चक्षुःश्रोत्रनासिकात्वग्रसना- 
पायूपस्थहस्तपादवाचां मध्ये अहं मनः संकल्पविकल्पात्मकम्‌ अन्तःकरणम्‌ 
अस्मि । (तथा) भूतानां प्राणिनां संत्रन्धिनी, चेतना कार्यकरणसंघाते जीवा- 

१६ 

अश्वत्थः सवेवक्षाणां देवर्षीणां च नारदः । 
गन्धर्वाणां चित्ररथः सिद्धानां कपिलो सुनिः ॥२६॥ 


धिष्ठिते यावत्मञ्चत्वं सर्वत्र व्यात्रिनी चैतन्याऽभिव्यञ्जिका बुद्धिवृत्तिरहम्‌ 
अस्मीत्यर्थः । आद्यास्तिस्रो निर्धारणे षष्ठय-। अन्त्यैका शेषे षष्ठी ॥२२॥ 
च=किञ्च, रुद्राणाम्‌ एकादशानां मध्ये शङ्कुरोऽस्मि। यक्षरक्षसां यक्षांसि 
-रक्षांसि च तेषां मध्ये वित्तेशः कुबेरोऽस्मि । रक्षसामपि क्रूरत्वादिसाम्याद्‌ 
यक्षैः सह एकीकृत्य निर्देशः । वसूनाम्‌ अष्टानां मध्ये पावकोऽर्निरस्मि। 
शिखरिणां शिखरवतां मध्ये च अहम्‌ मेरुमेरुनामा शिखरवान्‌ अस्मि ॥२३॥ 
च=किःच्च हे पार्थं पुरोधसां राजपुरोहितानां मध्ये मुख्यं प्रधानं बृहस्पति 
मां विद्धि जानीहि। बृहस्पत्तिहि देवराजस्येन्द्रस्य पुरोधाः इति मुख्योऽस्ति । 
सेनानीनाम्‌ सेनापतीनां मध्ये अहं स्कन्दोऽस्मि देवसेनापतिः। सरसां यानि 
देवखातानि सरांसि तेषां मध्ये अहं सागरः समुद्रोऽस्मि ॥२४। (किञ्च) 
: महर्षीणां महान्त इचते क्रषयश्चेति तेषां मध्ये अहं भृगुरस्मि। गिरां वाचां 
पदलक्षणानां मध्ये अहम्‌ एकम प्रधानम्‌ अक्षरम्‌ ओङ्कारोऽस्मि । ब्रह्मण 
प्रतीकत्वेन 'ब्रह्मणो वाचकत्वेन च ओङ्कारस्य अक्षरस्य प्राधान्यम्‌ एक 
शब्देनोच्यते । तदुक्तं प्रौढमनोरमायाम्‌-'एकोऽन्यार्थे प्रधाने च, प्रथमे केवले 
तथा । साधारणे समानेऽलपे संख्यायां च प्रयुज्यते ॥' इति । यज्ञानां मध्ये 
जपयज्ञोऽस्मि । ‘जपयज्ञस्य यज्ञान्तरेभ्यो हिसादिराहित्येस प्राधान्यम्‌ उपेत्याह 
यज्ञात्रामिती' त्यानन्दगिरिः। स्थावराणां स्थितिमतां मध्ये हिमालयोऽस्मि । 
शिखरिणां शिखरवतामुश्छितानां पर्वतानां मध्ये मेरुरहमस्मि इत्युक्तेऽपि 
स्थितिशीलानां तेषामेव मध्ये हिमवान्‌ पर्वतराजोऽस्मीत्यर्थभेदं गृहीत्वाह 
भगवान्‌ स्थावराणां हिमालय इति । तदेव ध्वनयन्‌ भाष्यकार आह स्थिति- 
सतामिति पूर्वत्र रिखरवतामिति चेति ॥२५॥ 
व्याख्या-किश्च सर्ववृक्षाणां मध्ये अश्वत्थोऽस्मि। देवर्षीणां च देवा 
एव सन्तो ये ऋषित्व॑ प्राप्ता मन्त्रदर्शनात्‌ तेषां मध्ये च अहं नारदोऽस्मि। 
ऋषित्व प्राप्ता मन्त्रदर्शित्वाद्‌' इति भाष्याद्‌ मन्त्रदर्शित्वमृषित्वमिति ऋषे- 
लेक्षणं भवति । सिद्धान्तकौमुद्यामपि “क्रषयो मन्त्रद्रष्टारः’ इति | गन्धर्वाणां 
मध्ये चित्ररथो नाम गन्धर्वोऽस्मि। सिद्धानां जन्मनैव धर्मज्ञानवैराग्यैश्वर्याऽ- 
तिशयं ये प्राप्तास्ते सिद्धास्तेषां मध्ये कपिलो नाम मुनिरस्मि। मन्यते इति 
मुनिः मन्ता वेदशास्त्रार्थतत्त्वावगन्ता यः स मुनिरिति सिद्धान्तकौमुद्याष्टी- 

उच्चे:अवसमश्वानां विद्धि साम्‌ अमृतोद्भवस्‌ । 
ऐरावतं गजेन्द्राणां नराणां च नराधिपम्‌ ॥२७॥ 
आयुधानामहं वस्त्र धेनूनामस्मि कामधुक्‌ । 
प्रजनश्चास्मि कन्दर्पः सर्पाणामस्मि वासुकिः ॥२८॥ 
अनन्तश्चास्सि नागानां वरुणो यादसामहम्‌ । 
पितृणामर्यसा चास्थि, यमः संयमतामहम्‌ ॥२९॥ 
प्रह्नादश्चास्मि देत्यानां कालः कलयतामहम्‌ । 
सृगाणां च सुगेन््रोऽहं वँनतेयश्च पक्षिणाम्‌ ॥।३०॥ 


कायाम्‌ ॥ 'निरीञ्वरप्रधानवादी कपिलस्त्वन्य' इति ब्रह्मसुत्रस्थशाङ्कर- 
भाष्ये ॥२६। किञ्च अश्वानां मध्ये अमृतोद्‌भवम्‌ अमृतनिमित्तमथनोदुभवम्‌ 
उच्चैःश्रवसम्‌ एतन्तामकम्‌ अङ्वं मां विद्धि जानीहि। (तथा) गजेन्द्राणाम्‌ 
हस्तीइवराणां मध्ये ऐरावतम्‌ इरावत्या अपत्यं यस्तम्‌ मां विद्धि इति संबन्धः । 
नराणां च मनुष्याणां च मध्ये नराधिपं राजानं मां विद्धीति संबन्धः ॥२७॥ 


(किः्च) आयुधानाम्‌ अस्त्राणां मध्ये अहं वजन दधीच्यस्थिसंभवस्‌ 
आयुधम्‌ अस्मिं । धेनूनां दोग्ध्रीणां मध्ये कामधुग्‌ सर्वेषां कामानां दोग्धी 
वसिष्ठस्य धेनुः सामान्या वा कामधेनुरस्मि । प्रजनश्च प्रजनयतीति प्रजनः 
प्रजनयिता कन्दर्पः कामदेवोऽस्मि । सर्पाणां सर्पभेदानां मध्ये वासुकिः सर्पे- 
राजोऽस्मि ॥२८॥ किञ्च नागानां नागविशेषाणां नागजातीयानां मध्ये अनन्तो 
नाम नागराजोऽस्मि । यादसां जळदेवतानां मध्ये अहं वरुणो नाम जळदेवता- 
राजोऽस्मि। पितृणां मध्ये अर्यमा नाम पितृराजोऽस्मि। संयमतां संयमनं 
कुवेतां मध्ये च यमो यमराजोऽस्मि। “सर्पा नागाश्च जातिभेदाद भिद्यन्ते’ 
इत्यानन्दगिरिः । 'सविषाः सर्पाः, निविषास्तु नागा: इति श्रीधरस्वामी 
॥२९॥ च=किञ्च, दैत्यानां दितिवंश्यानां मध्ये अहं प्रह्लाद: प्र ह्लादनामाऽस्मि 
कलयतां कलनां गणनां कुर्वतां मध्ये अहं कालोऽस्मि । मृगाणां पशूनां च 
मध्ये “मृगेन्द्रः सिंहो व्याघ्रो वाऽहम्‌’ इति भाष्यम्‌ । पक्षिणां पतत्त्रिणां मध्ये 
च अहं वैनतेयो विनतायाः सुतो गरुडो गरुत्मान्‌ अस्मि ॥३०॥ 


| 
| 

पनः पवतासस्लि रासः शस्त्रभृतासहस्‌ । 
झषाणां मकरश्चास्मि रोतसासस्मि जाह्लंदी ॥३१॥ 
सर्गाणामादिरन्तश्च सध्यं चेवाहमर्जुन । 
अध्यात्मविद्या विद्यानां वादःप्रवदतासहम्‌ ॥३२॥ 
अक्षराणासकारोऽस्मि इन्रः सामासिकस्य च । 
अहमेवाक्षयः कालो धाताऽहं विश्वतोसुख: ॥३३॥ 
व्याख्या-(किःच्च) पवतां पावयितुणां मध्ये अहं पवनो वायुरस्मि । 
शस्त्रभृतां झास्त्राणां धारयितृणां मध्ये अहं दाशरथी रामोऽस्मि । 'आदित्या- 
नामहं विष्णुरित्यत्र विष्णोरिव रामस्य साक्षात्स्वरूपस्याऽपि सर्वेक्वर्य- 
शालिनो$पि अनेन रूपेण ध्यानविवक्षया स्वविभ्ूतिमध्ये पाठ: । वृष्णीनां 
वासुदेवोऽस्मीति तेन रूपेण ध्यानविवक्षया स्वस्याऽपि स्वविभ्रूतिमध्ये पाठवद्‌' 
इति मधुसूदनसरस्वती । अत्र 'दाशरथी रास? इति भाष्यम्‌ । झषाणां मत्स्या- 
दीनां मध्ये च अहं मकरोऽस्मि। मकरो नाम जातिविशेषः । स्रोतसां 
स्रवन्तीनां मध्ये अहं जाह्नवी गङ्गाऽस्मि ॥३१॥ 
व्याख्या--(किश्व) हे अजुन, सर्गाणां सृष्टीनास्‌ आदिश्च अन्तश्च 
मध्यञ्चैव उत्पत्तिस्थितिप्रळयस्थानस्‌ अहस्‌ अहमेवास्मि। उपक्रमे भुतानां 
जीवाधिष्ठितानामेव आदिरन्तश्च मध्यः्चाहमित्युक्तम्‌ । इह तु स्वस्येव 
सगेमात्रस्येति विशेषः । इदम्‌ उत्तमाधिकारिणां ध्यानविवक्षयेति भाति 
उपक्रमो क्तवत्‌ । अत्र शेषे षष्ठी । भूतानां चेतना इत्यत्र यथा । विद्यानां मध्ये 
अध्यात्मविद्या मोक्षार्थत्वात्‌ प्रधानम्‌ अस्मि । (तथा) प्रवदतां प्रवक्तृणां मध्ये 
वदनभेदानां कथाभेदानां तिसृणां वादजल्पवितण्डानां मध्ये इत्यर्थः । 
वादोऽस्मि। अत्र भाष्ये -“वादोऽ्थनिर्णयहेतुत्वात्‌ प्रवदतां प्रधानस्‌ । अतः 
सोऽहमस्मि । प्रवक्तुद्दारेण वदनभेदानामेव वादजल्पवितण्डानामिह ग्रहणं 
प्रवदतामिति’' इत्युक्तम्‌ । तत्र तत्त्वबुभृत्स्वो: कथा वादः । स्वपक्षस्थापन- 
परपक्षखण्डनवती विजिगीष्वोः कथा जल्पः। विजिगीष्वोः कथैव एककर्तृंक- 
स्वपक्षस्थापनमात्रफलाऽपरकर्तुकप्रतिपक्षखण्डनमात्रफला वितण्डेति संक्षेपेण 
तासां भेदः । विस्तरस्तु न्यायदर्शने द्रष्टव्यः ।।३२॥ 
अवलरणस्‌--किञ्च-- अक्षरेति । 
व्याख्या-नक्षराणां वर्णानां मध्ये अहस्‌ अकारो नाम वर्णोऽस्मि। 
श्रेष्ठत्वात्‌ । तथा च श्रूतिः-'अकारो हि सर्वा वाक्‌ सैषा स्पर्शोष्मभिव्यज्यमाना 

मृत्यु: सबंहरश्चाहम्‌ उद्‌्भवश्च भविष्यताम्‌ । 
कीर्तिः श्रीर्वाक्‌ च नारीणां स्पृतिमेधा धृतिः क्षमा ॥३४॥ 
बृहत्साम तथा साम्नां गायत्त्री छन्दसामहस्‌ । 
सासानां मार्गशीर्षोऽहस्‌ )ऋतूनां कुसुसाकरः ॥३५॥ 


वह्ली नानारूपा भवति ।” इति । सामासिकस्य समाससमूहस्य मध्ये च द्वन्द्व: 
इन्द्रो नाम समासोऽस्मि। (किञ्च) अहमेव अक्षयोऽक्षीणः, काल: प्रसिद्धः 
क्षणाद्याख्यः, अथवा परमेश्वर: कालस्यापि कालः, अस्मि । (तथा) अहं 
विश्वतोमुखः सर्वतोमुखः धाता सर्वजगतः कर्मफलस्य विधाता अस्मि ॥४३॥ 

अवतरण -किञ्च - मृत्युरिति । 

व्याख्या -किञ्च - यः सर्वहरो मृत्युः घ्राणहरः सोऽहमस्मि। यस्तु 
केवलधनादिहरो गौणो मृत्युः, स नास्मि । मृत्यु हि द्विविधः केवळधनादिहरः 
प्राणहरश्चेति। तत्र यः प्राणहरः स सर्वेहर उच्यते । अश्रवा परमेश्वर एव 
सर्वहरो मृत्युः प्रलयकाले सर्वद्गेतप्रपझचस्य हरणात्‌ । स परमेश्वरोऽह- 
मस्मीत्यर्थः। किञ्च भविष्यताम्‌ भाविकल्याणानास्‌ उत्कर्षप्राप्तियोग्याना- 
मित्यर्थः । उद्भव उत्कर्षोऽभ्युदयस्तत्प्राप्तिहेठुरहमस्मि। किञ्च नारीणां 
स्त्रीणां मध्ये अहम्‌ कीति:, श्रीर्वाक्‌ स्मृतिर्मेधा, धृतिः क्षमा अस्मि । एताः 
स्त्रीणां मध्ये उत्तमाः सन्ति। 'यासाम्‌ आभासमात्रसम्बन्धेनापि लोक 
आत्मानं कृतार्थं मन्यते ।' इति भाष्यम्‌ ॥३४॥ 

अवतरणम्‌-किञ्च--बृहृदिति । 

व्याख्या-तथा किच्च, साम्नाम्‌ ऋगक्षराख्ढानां गीतिविशेषाणां मध्ये 
प्रधानभूतं बृहत्साम 'त्वामिद्धि हवामहे' इत्यस्यामृचि गीतिविशेषो बृहत्साम 
तद्‌ अहमस्मि । तेन इन्द्रः सर्वेश्वरत्वेन स्तूयते इति तस्य श्रेष्ठत्वम्‌ । वेदानां 
सामवेदोऽस्मीत्युक्तं प्राक्‌ तत्रापि अन्यसामाऽपेक्षया वृहत्‌साम्न: श्रेष्ठत्वात्‌ 
तेन रूपेण भगवान्‌ ध्यातव्य इत्यर्थः । तथा छन्दसां-गायत्त्या दिच्छन्दोविशिष्टा- 
नाम्‌ ऋचां मध्ये अहं गायत्त्रीच्छन्दोविसिष्टा ऋगस्मि । तथा मासानां 
वैशाखचैत्रादीनां मध्ये अहं मागंशीर्षो मासोऽस्मि। 'पक्वसस्याढ्यत्वादि- 
त्याह मासानामिति' इतिआनन्दगिरिः । तथा ऋतूनां वसन्तादीनां मध्ये अहं 
कुसुमाकरो वसन्तोऽस्मि रमणीयत्वादिति शेष इत्थानन्दगिरिः ॥३५॥ 


| 
1 
1 

दूतं छलयतासस्मि तेजस्तेजस्विनामहस्‌ । 
जयोऽस्मि व्यवसायोऽस्मि सत्त्वं सस्ववतामहम ॥३६॥ 


बृष्णीनां वासुदेवोऽस्सि पाण्डवानां धनञ्जयः । 
सुनीनामप्यहं व्यासः कवीनासुशना कविः ॥३७॥ 
दण्डो दमयतामस्मि नीतिरस्मि जिगीषताम्‌ । 
सौनं चेवास्मि गुह्यानां ज्ञानं ज्ञानवतासहस्‌ ॥३८॥ 


यच्चापि सर्वंभूतानां बीजं तदहमर्जुन । 
न तदरित विना यत्स्यान्मया भूतं चराऽचरम ॥३९॥ 


किःच्च-छल्यतां छलस्य कत्‌ णां, शेषे षष्ठीयम्‌ । दतम्‌ अक्षदेवनादि- 
लक्षणम्‌ अस्मि । पापफलप्रदानकाले भगवान्‌ द्यूतरूपं गृह्वातीति प्रतिभाति। 
तेजस्विनाम्‌ अहं तेजोऽस्मि। शेषे षष्ठी । ( जेतृणास्‌ अहं ) जयोऽस्मि । 
(व्यवसायिनाम्‌ अहं) व्यवसायोऽस्मि। तथा सत्त्ववतां सात्त्विकानाम्‌ अहं 
सत्त्वम्‌ सत्त्वगुणोऽस्मि। सवंत्रेह सम्बन्धसामान्ये (शेषे) षष्ठी ।।३६।। 

अवतरणम्‌--किःच्च । वृष्णीति । 

किञ्च-बृष्णीनां बृष्णिवंद्यानां मध्ये अहं वासुदेवोऽस्मि, अयमेव तव 
सखा । (तथा) पाण्डवानां मध्ये अहं धनञ्जयोऽस्मि, त्वमेव । “मुनीनां मनन- 
शीलानां सर्वेपदार्थज्ञानिनाम्‌ अपि अहं व्यासः’ इति भाष्यम्‌ । कवीनां 
क्रान्तद्शिंनां मध्ये अहम्‌ उशना नाम कविः क्रान्तदर्शी शुक्राचार्योऽस्मि । 
“कवि शब्दोऽत्र यौगिको न रूढः पौन रुक्त्यादित्यानन्दगिरिः ।।३७॥। 

व्याख्या-किङ्च--दमयतां दमयितुणाम्‌ अहं दण्डोऽस्मि अदान्तानां 
दमने साधनम्‌ । (तथा) जिगीषताम्‌ जेतुमिच्छताम्‌ जनानाम्‌ नीतिर्जयसाधन- 
मस्मि। किञ्च ग्रुह्यानां गोप्यानां गोपनहेलुमौनं वाचोनिग्रहोऽस्मि। न हि 
लूष्णीं स्थितानाम्‌ अभिप्रायो गम्यते। यद्वा गुह्यानां गोप्यानां मघ्ये मौनं 
मुनिभावः सर्वकर्मसंन्यासश्चवणमननपूर्वकंनिदिध्यासनलक्षणं मौनमस्मि । 
पूर्वत्र सम्बन्धसामान्ये षष्ठी । उत्तरत्र निर्धारणे । (तथा) ज्ञानवतां सम्यग्द- 
शिंनाम्‌ अहं ज्ञानम्‌ सम्यग्दर्शनम्‌ अस्मि । 'श्रवणादिद्वारा परिपक्वसमाधि- 
जन्यं सम्यग्दर्शनं ज्ञानम्‌’ इत्यानन्दगिरिः।।३८॥ 

अवतरणम्‌ -किच्च--यच्चेति । 

व्याख्या- है अर्जुन; यच्चापि सर्वभूतानां बीजं प्ररोहकारणं तदह- 
मेवास्मि । "निधानं बीजमव्ययम्‌’ (९।१८) इत्युक्तमपि प्रकरणोपसंहाराय 

नान्तोऽस्ति सस दिव्यानां विभूतीनां परंतप । 
एष तूहेशतः प्रोक्तो विभूतेविस्तरो सया ॥४०॥ 
यद्यद्विभूतिसत्सत्वं श्रीसदूजितमेव वा । 
तत्तदेवावगच्छ त्वं मस सेजोंऽशसंभनस ॥४१॥ 
पुनराह्‌ । प्रकरणोपसंहारार्थं विभूतिसंक्षेपमाह्‌-तत्‌ चराचरं चरं च अचरं 
च तयोः समाहारः स्थावरजङ्गमलक्षणं भूतं किमपि न अस्ति यद्‌ मया 
विना स्यादू भवेत्‌ । 'मया अपकृष्टं परित्यक्तं निरात्मकं शून्यं हि तत्‌ स्याद्‌ 
अतो मदात्मकं सर्वमित्यर्थः? इति भाष्यम्‌ ॥३९॥ 

अवतरणम्‌-_दिव्यानां विभूतीनां परिमितत्वशङ्कां वारयति 
नान्तोऽस्ति । 

व्याख्या--हे परन्तप, मम दिव्यानाम्‌ अप्राकृतानां विभूतीनां माहा- 
त्म्पतिस्ताराणाम्‌, विविधरूपेण भवनानाम्‌, अन्तो नास्ति परिसमाप्तिः 
रियत्ता नास्तीत्यर्थः । एष तु अनन्तरदशिंतस्तु विभूतेर्मम माहात्म्यविस्ता- 
रस्य विस्तरः वर्णनप्रतानः, मया उद्देशतः एकदेशतः प्रोक्तः कथितः। न तु 
समग्रतः कथितः । विभूतीनाम्‌ अनन्तत्वादित्याशयः । 'प्रथनेवावशब्दे' (पा० 
सा०) इति अशब्दविषये प्रथने घन्‌ प्रत्ययेन विस्तार इति रूपम शब्दविषये 
तु "ऋदोरप्‌? (पा० सू०) इत्यपा विस्तर इति रूपं सिद्धयति । क्रमेणोदाहरणं 
पटस्य विस्तारः, ग्रन्थस्य विस्तर इति ॥।४०॥ 

अवतरणम्‌--अधुना अतिसंक्षेपं करोति । कि बहुनोक्तेन ?-यदिति । 

व्याख्या-यद्‌ यत्सत्त्वम्‌ भूतं वस्तु विभूतिमद्‌ ऐख्वर्ययुक्तं श्रीमतु 
श्रीर्लक्ष्मीस्तया सहितम्‌ ऊजितमेव वा उत्साहोपेतमेव वा अस्ति दृश्यते श्रूयते 
वा लोके शास्त्रे चेति शेषः । तत्‌, तत्‌ सत्त्वं प्राणिभ्ूतं मम ईश्वरस्य तेजों- 
ऽशसंभवम्‌ एव, तेजसोंऽश एकदेशः स संभवति अस्मिन्निति संभवः समुत्पत्ति- 
स्थानम्‌ यस्य तत्‌, एव अवगच्छत्वं जानीहि। अनेन अनुक्तानामपि 
विभूतीनां संग्रह उक्तः । अत्रानन्दगिरिः - अनुक्ता अपि परस्य विभूतीः 
संग्रहीतुं लक्षणमाह यद्यदिति । वस्तु (भाष्योक्तं) प्राणिजातम्‌ । सप्राणं 
बळवद्‌ ऊर्जितं तदाह-(भाष्ये) उत्साहोपेतमिति । तेजसङ्चैतन्यस्येरवरश क्त्वा 
अंशस्तेजोंऽशः संभवोऽस्येति तेजोंऽशसंभवम्‌ । तदाह भाष्ये तेजसोंऽशः एकदेशः 
संभवो यस्य तदिति ।' इत्याह ॥४१॥ 

अथवा बहुनैतेन कि ज्ञातेन  तवार्जुंन । 
विष्टभ्याहमिदं कृत्स्नस्‌ एकांशेन स्थितो जगत्‌ ॥४२॥ 


३ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुँनसंवादे विभूतियोगो नाम दशमोऽध्यायः ॥ 


अवतरणम्‌-मन्दमध्यमाधिकारिणां ध्यानविषयविवक्षया 'आदित्या- 


नामहं विष्णुः! इत्यारभ्य व्यस्तं विभूतियोगं व्याख्याय ‘अहमात्मा गुडाकेश’ 


इत्यादिना उक्तमपि उत्तमाधिकारिणां ध्यानविषयविवक्षया भक्ताञनुग्रहार्थ 
समस्तं विभूतियोगं पुनः प्रकारान्तरेण उच्यते अथवेति । 
व्याख्या--अथवेति पक्षान्तरे । उत्तरपक्षस्य दाढर्यादु अयमेव पक्षस्त- 
वोत्तमाधिकारिणः समुचित इत्याशयः । हे अर्जुन, बहुना विस्तीर्णेन एतेन 
एवमादिना यथोक्तेन विभुतिसमुदायेन सावशेषेण ज्ञातेन तव शक्तस्योत्तमाधि- 
कारिणः कि, न किमपि प्रयोजनं साध्यस्‌ । मन्दमध्यमाधिकारिणामेव तत्‌ 
साध्यम्‌ । तव तु तावत्प्रयोजनं सिद्धमेव । न हि उक्तासु विभुतिषु ज्ञातासु 
सर्वा विभूतयो ज्ञायन्ते। कासाच्चिदेव विभुतीनामृक्तत्वातु। अशेषतस्तु 
त्वमु उच्यमानम्‌ इममर्थं श्रृणु । इदं प्रत्यक्षादि सन्निवापितं कृत्स्नं सकलं 
जगत्‌ सन्रह्माण्डं साकाशादिकं च सर्वं प्रपञ्चात्मकं जगद्‌ एकांशेन एकाव- 
यवेन एकपादेन सर्वेभुतस्वरूपेण निखिळप्रपञ्चोपादानशक्त्युपाधिकेन 
विष्टभ्य विधृत्य दण्डेनेवच्छत्रम्‌, स्तम्भेनेव गृहाच्छादनम्‌ अहम्‌ अहमेव 
स्थितोऽस्मि। अन्ये तु मम पादा अवयवा अंझाः सोपाधिकस्य सकल- 
| प्रपञ्चेभ्य ऊर्ध्वं निरु्पाधिकरूपेण तिष्ठन्ति। तथा च मन्त्रवर्णः 'पादोऽस्य 
। विश्वा भूतानि त्रिपादस्यामृतं दिवि’ (तै० आ० ३।१२) इत्यभिप्रायः । तदनेन 
अध्यायेन भगवतो नानाविधा विभ्षुतीर्ध्येयत्वेनोपदिश्य सर्वप्रपञ्चात्मकं रूपं 
। च ध्येयत्वेन दशयित्वा “त्रिपादस्यामृतस्‌ इति प्रपञ्चाधिकं रूपं निरुपधिकं 
तत्त्वमुपदिशयता सच्चिदानन्दस्तत्षदार्थो निर्धारितः ॥४३॥ 


3» तत्सद्‌ इति श्रीमदभगवद्गीतासूपनिषत्सु वंशीव्याख्यायां वंशीधरमिश्रङृतायां 
शाङ्करभाष्यानुसारिण्यां दशमोऽध्याय) ॥ 
श्रीकुष्णार्पणमस्तु । 


a 8 शुलहै€+ 


> 


॥ अथ गीतावंश्यासेका दशोऽध्यायः ॥ 


अर्जुन उवाच-- 
मदनुग्रहाय परमं गुह्यासध्यात्ससंज्ञितम्‌ । 
यत्‌ त्वयोक्तं वचस्तेन मोहोऽयं विगतो मस ॥१॥ 
भवाइऽप्ययौ हि सूतानां श्रुतौ विस्तरशो मया । 
त्वत्तः कमलपत्राक्ष माहात्म्घसपि चाऽव्ययस्‌ ॥२॥ 
अवतरणभ---भगवतो विभूतय उक्तास्तत्र च 'विष्टभ्याहमिदं कृत्स्त- 
मेकांशेन स्थितो जगद्‌’ इति भगवताऽभिहितं श्रृत्वा यद्‌ जगदात्मरूपभ्‌ आद्यम्‌ 
ऐड्वरं तत्‌ साक्षात्कतुँम्‌ इच्छन्‌--अर्जुन उवाच | 
व्याख्या--है कमलपत्राक्ष, हे कमलदळनयन, कमलस्य तन्नामकस्य 
पुष्पस्य पत्र इव अक्षिणी यस्य सः। मदनुग्रहाय मम अनुग्रहो मदनुग्रहस्तस्मै 
मयि करुणां निमित्तीकृत्य ममोपकारो मदनुग्रहस्तदर्थमिति यावत्‌ । परमं 
_ निरतिशयं परमपुरुषार्थसाधनमिति यावत्‌ । गुह्यं गोप्यम्‌, अध्यात्म- 
सञ्ज्ञितम्‌ आत्माऽनात्मविवेकविषयकं वचो वाक्यम्‌ ‘अशोच्यान्‌ अन्वशोच- 
स्त्वम्‌? इत्यारभ्य षष्ठाध्यायपर्यन्तं त्वं पदार्थप्रधानं यत्‌ त्वया सर्वज्ञेन 
उक्तम्‌ । तेन वचसा मम अयं मोहोऽहं हन्ता एते हन्यन्ते मया’ इत्यादिलक्षणो 
भ्रमो विगतो विनष्टः। आत्मनः कतृँत्वादिसर्वविकाराऽभावोक्तेः । अय- 
मित्यनेन मोहस्य आत्मसाक्षिकत्वं दरितस्‌। मम जञज्ञानविपर्यासरूपा 
अविवेकबुद्धिरपगतेत्यर्थः । अत्र श्लोके प्रथमे पादे अक्षराधिक्यम्‌ आर्षम्‌ इति 
इति नीलकण्ठः ॥।१॥ 


हि=किञ्च, हे कमलपत्राक्ष पुण्डरीकाक्ष, मया त्वत्तः स्वत्सकाशाद्‌ 
भूतानां गगनादिसकळपदार्थजातानां भवाप्ययौ भवश्च अप्ययश्च तौ उत्पत्ति- 
प्रलयौ विस्तरशो न संक्षेपतः सप्तमाध्यायमारभ्य दशमाऽध्यायपर्येन्तस्‌ 
'अहुं कृत्स्तस्य जगतः प्रभवः प्रलयस्तया’ इत्यादौ 'अहं सर्वस्य प्रभवो मत्तः 
सर्वं प्रवर्तते’ इत्यादौ च पुनः पुनः श्रुतौ । अपि च अव्ययम्‌ अक्षयम्‌ माहात्म्यं 
(तव) श्रुतम्‌ । महात्मवस्तव भावो माहात्म्यस्‌ पारमार्थिकं सोपाधिकं वा 


| 
| 
| 
| 
| 

एवमेतद्‌ यथात्थ त्वसात्मानं परमेश्वर । 
द्रष्टुमिच्छामि ते रूपसेश्वरं पुरुषोत्तम ॥३॥ 
न्यसे यदि तच्छक्यं सया द्रष्टुसिति प्रभो । 
योगेश्वर ततो से त्व॑ दशंयात्मानसव्ययस्‌ ॥४॥ 
श्रीभगवान्‌ उवाच 
पश्य मे पार्थं रूपाणि शतशोऽथ सहस्रशः । 
नानाविधानि दिव्यानि नानावर्णाकृततीनि च ॥५॥ 


सर्वात्मत्वादिरूपं श्रुतम्‌ अपिचेति विभक्तिपरिणामद्योतकम्‌ । विश्वसृष्ट्यादि- 


कतृँत्वे सत्यपि अविकाराऽवैषम्यौदासीनत्वादिलक्षणम्‌ अपरिमितं महत्त्वं 
श्रुतं, ज्ञातम्‌ इत्यर्थः । 'मया ततमिदं सर्वम्‌’ “न च मां तानि कर्माणि निब- 
ध्नन्ति 'समोऽहं सर्वभूतेषु’ इत्यादिना तत्पदार्थप्रधानेन वाक्येनेति शेषः॥।२।। 

त्वढुक्तेऽथे विश्वासाऽभावाद्‌ न मे तस्य दिदृक्षा किन्तु कृतार्थीबुभूषयै- 
वेत्याह-एवमेतदिति । हे परमेश्वर, त्वम्‌ आत्मानं यथा आत्थ कथयसि 
एतदु एवमेवास्ति । नान्पथाऽस्ति इति मम विश्वासस्तथापि कृतार्थीबुभूषया 
“श्रेयसि केन तृप्यते’ इति न्यायात्‌ हे पुरुषोत्तम अहं ते तव ऐश्वरम्‌ ज्ञानैश्वर्यं 
शक्तिबळवीर्यतेजोभिः सम्पन्नं वैष्णवं रूपं द्रष्टुं चक्षुषापि प्रत्यक्षीकतुंस्‌ 
इच्छामि ॥३॥ 

्रष्टुमशाक्ये कुतो दिदृक्षा ? इत्याशङ्क्याह-मन्यसे इति । हे प्रभो, 
प्रभवति सृष्टि स्थिति संहार प्रवेश प्रशासनेभ्य इति प्रभुस्तत्संम्बुद्धौ इत्या- 
नन्दगिरिः। यदि तव तद्‌ ऐश्चरं, वैष्णवं रूपं मया द्रष्टुं शक्यम्‌ अस्तीति 
मन्यसे (तहि) हे योगेश्वर योगिनो योगास्तेषाम्‌ ईश्वर, ततो यस्मादहम्‌ 
अतीवार्थी द्रष्टुम्‌ ततस्तस्माद्‌ मे मह्यम्‌ अव्ययम्‌ आत्मानं स्वक्रीयम्‌ ऐश्चरं 
वैष्णवं रूपं दशय । प्रार्थनायां लोट्‌ ॥४॥। 

अवतरणम्‌--भक्ताऽभिलाषपरिपुरणाय भक्तवत्सलश्चतुभि?--श्रीभग- ` 
वानुवाच । 

व्याख्या-हे पार्थ, शतशः शतं शतम्‌ अथ तदनन्तरम्‌ सहस्रशः सहस्रं 
सहस्रं च । 'संख्यैकवचनाच्च' (पा. सु.) इति वीप्सायां शस्‌ । अनन्ता- 
नीत्यर्थः । नानाविधानि अनेकप्रकाराणि, नानावर्णाकृतीनि च नाना 

पश्यादित्यान्‌ वसून्‌ रुद्रान्‌ अश्विनौ सरुतस्तथा । 
बहून्यदुष्टपुर्वाणि पश्थाश्चर्वाण भारत ॥६॥ 


इहैकस्थं जशत्कृत्स्नं पश्याद्य सचराचरम्‌ । 
सस देहे गुडाकेश यच्चान्यद्‌ द्रष्ट्सिच्छसि॥७॥ 
न तु सां शक्यसे द्रष्टुमनेनैव स्वचक्षुषा । 
दिव्यं ददामि ते चक्षुः पश्य मे योगमैश्वरम्‌ ॥८॥ 


संजय उवाच-- 
एवसुक्त्बा ततो राजन्‌ महायोगेश्वरो हरिः । 
दर्शयासास पार्थाय परमं रूपमैश्वरम्‌ ॥९॥ 

विलक्षणा नीलपीतादिप्रकारा वर्णास्तथा आकृतयोऽवयवसंस्थानविशेषा येषां 
तानि च. दिव्यानि अध्राकृतानि मे मम विष्णो रूपाणि स्वरूपाणि पश्य 
चाक्षुषप्रत्यक्षविषयी कुरु ॥५॥ तान्येव रूपाणि लेशतोऽनुक्रामति पश्येति । 
हें भारत, द्वादश आदित्यान्‌, अष्टौ वसून्‌, एकादशरुद्रान्‌, दौ अस्विनौ, तथा 
सप्त सप्तगणा ये मरुन्नामकाः पवनाः देवास्तान्‌ पश्य । (तथा) बहूनि अन्या- 
न्यपि अदृष्टपूर्वाणि मनुष्यलोके त्वया अन्येन वा केनचित्‌ पूर्वम्‌ अदुष्टानि 
आश्चर्याणि अद्भुतानि मे रूपाणीति संवन्धः । पर्य अवलोकय ॥।६।। न केव- 
लम्‌ एतावदेव किन्तु-हे गुडाकेश जितनिद्र, घनकेश वा, अस्य इदानीम्‌ इह 
मम सोपाधिकस्य देहे एकस्थम्‌ एकस्मिन्‌ स्थितं कृत्स्नं समस्तमेव सचराचरं 
चरेण अचरेण च सह वर्तमानम्‌, जगद आकाशादिकम्‌, सब्रह्माण्डं पश्य । 
यच्च अन्यद्‌ जयपराजयादि यच्छङ्कुसे यद्वा जयेम यदि वा नो जयेयुः’ इति 
यदवोचस्तदपि द्रष्टं यदीच्छसि तहि पञ्य ॥७॥ किन्तु अनेनेव प्राकृतेन स्व- 
चक्षुषा मां विश्वरूपधरं द्रष्टं न तु शक्यसे । येन तु शक्यसे द्रष्टुं दिव्येन 
चक्षषा तद्‌ दिव्यं चक्षुरप्राक्कत नेत्रं ते तुभ्यस्‌ अहं ददामि । तेनेव मद्दत्तेन 
दिव्येन चक्षुषा मे मम ऐइवरं वैष्णवं योगं शक्त्यतिशयं पश्य । योगं युक्तिम्‌ 
अघटितघटनासामर्थ्यम्‌ अघटितघटनासामर्थ्याऽतिशयमिति यावत्‌ । पञ्ये- 
त्यर्थः । अहो भक्ताभिलाषपुरकत्वं भगवतः ॥८॥ 

अवतरणम्‌--इमं वृत्तान्तं संजयो धृतराष्ट्रमाहेत्याह वैशम्पायनो 
जनमेजयं-संजय उवाचेति । 

व्याख्या -हे राजन्‌ धृतराष्ट्र, एवम्‌ यथोक्तप्रकारेण उक्त्वा ततोऽ- 
नन्तरम्‌ महायोगेश्वरो महांश्चासौ योगानां योगिनामीङवरशस्चेति, हरिर्नारा- 


|| 
| 
1 
| 
1 
| 
[| 

अनेकबक्त्रनयनमनेकाद्तदर्शनम्‌ t 
अनेकदिव्याभरणं दिव्यानेकोडतायुधस्‌ ॥१०॥ 
दिव्यमाल्यास्बरधरं दिब्यगन्धानुलेपनस्‌ । 
सर्वाश्चर्यंसयं देवमनन्तं निश््चतोघुखस्‌ ॥११॥ 
दिवि सूर्यसहस्रस्य भवेझुणपहुत्थिता । 

यदि भाः सद्ृशीसास्याद्टःसस्तस्य महात्मनः ॥।१२॥ 


यणः पार्थाय अजुंनाय ऐश्वरं वैष्णवं परसं निरतिशयं रूपं विश्वरूपं 


दर्शयामास दशितवान्‌। दिव्यं चक्षुः प्रदायेति शेष: । ‘हरति अविद्यां सकार्या- 
मिति हरिः । यद्‌ ईश्वरस्य मायोपहितस्य परमम्‌ उत्क्रष्टं रूपं तदृ दर्शयाम्ब- 
भूवेत्याह परममिति’ इत्यानन्दगिरिः ॥९॥ तदेव रूपं विशिनष्टि-अनेक्रेति । 
अनेकानि वक्त्राणि नयनानि च यस्मिन्‌ रूपे तद्‌ अनेकवक्त्रनयनम्‌, अनेकाद्भुत- 
दर्शनम्‌ अनेकानि अद्भुतानि विस्मापकानि दर्शनानि यस्मिन्ूपे तद्‌, अनेक- 
दिव्याभरणसु अनेकानि दिव्यानि अप्राकृतानि आभरणानि यस्मिन्‌ रूपे तद्‌, 
(तथा) दिव्यानेकोद्यतायुधस्‌-दिव्यानि अनेकानि उद्यतानि आयुधानि 
यस्मिन्‌ रूपे तद्‌ रूपं दर्शयामासेति पूर्वेण संबन्धः । अत्र अनेकानीति भाष्यस्य 
अनल्पानीत्यर्थो न तु अनेकसंख्यानीति। तथा सति अनेकं वक्त्रं नयनं च 
यस्मिन्‌ रूपे इत्येवं विग्रहः स्याद्‌ एकशब्दस्य संख्यायां नित्यैकवचनान्तत्वेन 
तदर्थे अनेकशब्दस्थाऽपि नित्यैकवचनान्तत्वादिति मञ्जूषायां विस्तरः । अत 
एव 'अनेकमन्यपदार्थे' “अनेक प्रथमान्तम्‌'- 'अनेकः करोति’ इति व्याकरण- 
सुत्रमहाभाष्ययोः स्वंत्रैकवचनान्ततेति द्रष्टव्यम्‌ 'एकोऽन्यार्थे प्रधाने च प्रथमे 
केवले तथा साधारणे समानेऽल्पे संख्यायार्‍च प्रयुज्यते ॥' इति कोशः 11१०॥ 
किः्च-दिव्यमाल्याम्बरधरं दिव्यानि अप्राकृतानि माल्यानि पुष्पाणि अम्ब- 
राणि वस्त्राणि च ध्रियन्ते येन ईश्वरेण तम्‌, दिव्यगन्धाचुलेपनम्‌ दिव्यं 
गन्धानुलेपनं यस्य तम्‌, सर्वार्चर्यमयं सर्वाक्चर्यंध्रायं सर्वाश्चयंप्रचुरस्‌, अनन्तं 
नास्ति अन्तो यस्य तम्‌, अपरिच्छेदम्‌, विञवतोमुखं सर्वतो मुखं विश्वतः 
सर्वतः मुखानि यस्य तम्‌, सर्वभूतात्मत्वाद्‌ । देवम्‌ ईश्वरम्‌, “पार्थाय दर्शयामा- 
सेति पूर्वेण संवन्धः । 'अजुनो ददश इति वा अध्याह्रियते’ इति भाष्यम्‌ ॥११॥ 
अवतरणम्‌ - ननु विश्वरूपस्य भगवतः काऽपि दीप्तिः स्यादेव । अन्यथा 
तस्य काष्ठादिसाम्येन अरमणीयत्वं स्यातु । सा दीप्तिः कीदृशी तस्य ? इत्य- 
पेक्षायाम्‌ या पुनर्भगवतो विश्वरूपस्य प्रभा तस्या उपमोच्यते--दिविति । 

तत्रैकस्थं जगत्छत्त्नं प्रविभक्तमनेकधा । 
अपश्यद्देवदेवस्य शरीरे पाण्डवस्तदा 11१३॥ 
ततः स विस्मयाविष्टो हृष्टरोमा धनञ्जयः । 
प्रणम्य शिरसा देवं कृताञ्जलिरभाषत ॥१४॥ 


mh “४ 


व्याख्या--यदि, 'असंभाविताभ्युपगमार्थो यदि शब्द: इत्यानन्द- 
गिरिः। दिवि अन्तरिक्षे तृतीयस्यां वा दिवि, स्वर्गे इति यावतु । सूर्यसह- 
स्रस्य सूर्याणां सहस्रं तस्य भाः प्रभा, युगपद्‌ एकस्मिन्नेव-काले उत्थितस्य 
युगपदेव उत्थिता भवेतु तहि सा भाः प्रभा, तस्य विश्वरूपस्य महात्मनः परमे- 
इवरस्य भासः प्रभायाः सदृशी स्यात्‌, कथंचित्‌ सदृशी संभवति, न तु सदृशी 
भवत्येवेति निश्‍चय: । स्यादिति संभावनायां लिङ्‌ स्याद्वा न वा स्यादित्यर्थः । 
तत्रापि विश्वरूपस्य प्रभा उपमानमेव स्याद नोपमेया । उपमानस्य अति- 
रेकाद्‌ विश्वरूपस्यैव प्रभा अतिरिच्येत । अन्या तूपमा तस्य दीप्तेर्नास्त्ये- 
वेत्यर्थः । अनया अतिशयोक्त्या विश्वरूपस्य प्रभायाः सर्वथा निरूपमत्वमेव 
व्यज्यते । माघक्रविनाऽपि इत्यमेत्राऽलङ्क्रतिः कृता-“उभौ यदि व्योम्नि 
पृथकप्रवाहावाकाशगङ्गापयसः पतेताम्‌ । तदोपमीयेत तमालनीलमामुक्तः 
मुक्ताळतमस्य वक्षः ॥' इति ॥१२॥ 

अवतरणस्‌- किश्व-तत्रेति । 

व्याख्या--पूर्व भगवता यदुक्तं इहैकस्थं जगत्क्ृत्स्तं पश्याद्य सचरा- 
चरम्‌ । मम देहे गुडाकेश' इति तदु अ्जुनेनाऽनुभूतमित्याह- तत्रैकस्थमिति। 
किञ्च तदा विश्वरूपदर्शनावसरे विश्वरूपाऽऽविर्भावावसरे पाण्डवोऽर्जुन- 
स्तत्र तस्मिन्‌ देवदेवस्य हरेः शरीरे विश्वरूपे एकस्थम्‌ एकस्मिन्नेव स्थितम्‌ 
अनेकधा देवपितृमनुष्यादिभेदैः प्रविभक्तम्‌ प्रविभागयुक्तम्‌ कृत्स्नं समस्तमेव 
जगदु अपड्यदु दृष्टवान्‌ ॥१३।। 

अबतरणम्‌--तदनन्तरं कि वृत्तम्‌ इति संजयः कथयति-तत इति । 

व्याख्या--ततः तं विश्वरूपं दुष्ट्वा विस्मयाविष्टो विस्मयोऽदृभुत- 
रसस्य स्थायी भावः, तेन आविष्टः संयुक्तः (अतएव) हृष्टरोमा हृष्टानि 
रोमाणि यस्य सः, रोमाञ्चयुक्तः सः प्रकृतो धनञ्जयोऽजुनः शिरसा मस्तकेन 
देवं विश्वरूपमीश्वरं प्रणभ्य प्रकर्षेण तस्य नमनं कृत्वा प्रह्वीभूतः कृताञ्जलि; 


| 
॥| 
| 
। 
| 


२५४ वंशोव्याख्योपेता [ए० अ० 


अर्जुन उवाच 

पश्यामि देवांस्तव देव देहे 

सर्वास्तथा भूतविशेषसंघान्‌ । 
ब्रह्माणमीशं कमलासनस्थम्‌ 

ऋषींश्च सर्वानुरगांश्च दिव्यान्‌ ॥१५॥ 
अनेकबाहुदरववत्रनेत्र 

पश्यासि त्वां सर्वतोऽनन्तरूपम्‌ । 
नान्तं न सध्यं न पुनस्तवादि 

पश्यासि विश्वेश्वर विश्वरूप ॥१६॥ 


कृतोऽञ्जलियॅन सः सन्‌ पुननंमस्कारार्थं संपुटी कृतहस्तः सन्‌ अभाषत उक्तवान्‌ 
यतु त्वयादर्शितं विश्वरूपं स्वकीयं तदहं 'पश्यामी'त्थादिभिः सप्तदशभिः 
शोक: ।॥।१४॥ 

अवतरणम्‌-स्वानुभवं प्रकटयन्‌ भगवन्तं यदाहाजुँनस्तदनुवदितुं 
संजय आह--अजुन उवाचेति । 


व्याख्या-हे देव हे भगवन्‌, तव देहे सर्वान्‌ देवान्‌ इन्द्रादीन्‌ तथा 
्ुतविशेषसंधान्‌ भूतविशेषाणां, स्थावरजङ्गमानां नानासंस्थानविशेषाणां, 
संघाः समूहास्तान्‌, (तथा) “ईशं प्रजानाम्‌ ईरितारं ब्रह्माणं चतुर्मुखं कमला- 
सनस्थम्‌ पृथिवीपद्ममध्ये मेरुकर्णिकास्थम्‌ ।” इति भाष्यम्‌ । सर्वान्‌ ऋषींश्च 


वसिष्ठादीन्‌ दिव्यान्‌ दिवि भवान्‌ उरगांश्च वासुकिप्रभुतीन्‌ पश्यामि ॥१५॥ 


अवतरणम्‌--(किःच्च)-अनेकेति । 


व्याख्या--(किःच्च) हे विश्वेश्वर, हे सर्वेश्वर, हे विश्वरूप, हे स्वरूप, 
अनेकबाहूदरवकत्रनेत्रम्‌ अनेकं वाहूदरवक्तनेत्रं यस्य तव तम्‌, सर्वंतोऽनन्त- 
रूपस्‌, सववत्र विद्यमानानि अनन्तानि रूवाणि यस्य तव तम्‌ त्वा त्वां पश्यामि 
उपलभे । (किः्च) तव अन्तम्‌ अवसानं न पश्यामि, मध्यम्‌ अन्तरं न पश्यामि 
“मध्यं नाम द्वयोः कोट्योरन्तरम्‌'' इति भाष्यम्‌ । पुनरादिम्‌ आरम्भं च तव 
न पश्यामि नोपलभे ।।१६। 

किरीटिनं गदिनं चक्रिणं च 
तेजोराशि सर्वतो दीप्तिमन्तम्‌ । 
पश्यासि त्वां दुर्निरीक्ष्यं समन्ताद्‌ 
दींप्तानलाकंझुतिसप्रमेयस, ॥१७॥ 


त्वमक्षरै परमं वेदितव्यं 

त्वमस्य विश्वस्य परं निधानम्‌ । 
त्वमव्ययः शाश्वतधर्मगोप्ता 

सनातनस्त्वं पुरुषो मतो में ॥१८॥ 


नन. 


किश्च-किरीटिनम्‌ किरीटं नाम शिरोभूषणविशेषः, तद्‌ अस्यास्ती ति- 
तम्‌, गदिनम्‌ गदा यस्याऽस्ति तम्‌, चक्रिणश्च चक्रम्‌ यस्यास्ति इति तम्‌ च, 
तेजोराशिम्‌ तेजसोराशिः समूहस्तम्‌, तेजःपुञ्जस्वरूपम्‌, सर्वतो दीप्तिमन्तम्‌ 
स्वतः सर्वंत्र दीप्तिः प्रभा यस्यास्ति तम्‌ । दुर्निरीक्ष्यं दुःखेन निरीक्षितुं शक्यो 
डुनिंरीक्ष्यस्तम्‌, समन्तात्‌, सर्वत्र दीप्तानलार्कद्युतिम्‌ दीप्तो दीप्तिमन्तौ यौ 
अनलाकौँ अग्निसूयौँ तयोर्चुतियंस्य तम्‌ । (तथा) अप्रमेयम्‌ अशक्यपरिच्छेदम्‌ 
त्वा त्वां पश्यामि उपलभे ॥।१७॥ 


अवतरणम्‌-इत एव ते योगशक्तिसंदर्शनादहम्‌, अनुमिनोमि 
त्वमिति । 


व्याख्या-वेदितव्यं ज्ञातव्यं मुमुक्षुभिः परमं, निरतिशयम्‌ अक्षरम्‌ 
न क्षरतीति यत्‌ तत्‌, 'न क्षरतीति निष्प्रपञ्चत्वस्‌ उच्यते’ इत्यानन्दगिरिः। 
अर्थात्‌ निष्प्रपञ्चं निरुपाधिकं ब्रह्म, त्वम्‌ त्वमेवासि। किञ्च त्वम्‌ अस्य 
विश्वस्य समस्तस्य जगतः परं प्रकृष्टं निधानं निधीयतेऽस्मिन्निति निधानम्‌ 
आश्रयोऽसि। (किञ्च) त्वम्‌ अव्ययः न व्ययो विद्यते यस्य तव सः (तथा) 
शाश्वतधर्मगोप्ता शश्चदुभवः शाश्चतो नित्यो धर्मस्तस्य गोप्ता रक्षिता 
असि । (किश्च) त्वम्‌ सनातनश्चिरन्तनः पुरुषः पुरिशयः प्रत्यगात्मा परः 
प्रकृष्टः, मे मतोऽभिप्रेतोऽसि ।।१८॥ 


२५६ वंशीव्याख्योपेता [ए० अ० 


अनादिमध्यान्तम नन्तवीर्यस्‌ 

अनन्तबाहुं शशिसूर्यनेत्रम्‌ । 
पश्यासि त्वां दीप्तहुताशवदत्रं 

स्वतेजसा विश्वमिदं तपन्तम्‌ ॥१९॥ 
द्यावापृथिव्योरिदमन्तरं हि 

व्याप्तं त्वयैकेन दिशश्च सर्वाः । 
दुष्ट्चाऽदृभुतं रूपमुग्ग तवेदम्‌ 

लोकत्रयं प्रव्यथितं महात्मन्‌ ॥२०॥ 


अवतरणम्‌ भगवतो विश्वरूपारुयं रूपमेव पुनर्विवृणोति--अना- 
दीति । 

व्याख्या- -किञ्च त्वां विश्वरूपस्‌ अनादिमध्यान्तम्‌, आदिश्च मध्य*च 
अन्तश्च न विद्यते यस्य तम्‌, अनन्तवीर्यम्‌, न विद्यते अन्तो यस्य तद्‌ अनन्तम्‌ 
तथाभूतं वीर्यं यस्य तमु, (तथा) अनन्तबाहुम्‌ अनन्ता बाहवो यस्य तस्‌, शशि- 
सूर्यनेत्रमु शशिसूयौँ नेत्रे यस्य तम्‌, चन्द्रादित्यनयनम्‌, (तथा) दीप्तहुताश- 
बक्तूंम्‌ दीप्तश्चासौ हुताशश्च स वक्तू यस्य तस्‌ (तथा) स्वतेजसा इदं विश्वं 
तपन्तम्‌ तप्तं कुर्वन्तं पश्यामि ॥१९॥। 

अवतरणम्‌--प्रकृतस्य भगवद्रूपस्य व्याप्तिमाह--द्यावेति 

व्याख्या-(किःच) हे महात्मन्‌, अक्षुद्रस्वभाव, त्वया एकेन विश्वरूप- 
धरेण द्यावापृथिव्योः स्वर्गभूलोकयोर्‌ इदं दृश्यमानम्‌ अन्तरस्‌ मध्यम्‌ अन्त- 
रिक्षम्‌ हीति प्रत्यक्षम्‌ इति नीलकण्ठीये । {व्याप्तम्‌ विशेषेण संबद्धम्‌ । सर्वा 
दिश्चश्च पूर्वाद्या व्याप्ताः । तव विश्वरूपधरस्य इदं दृश्यमानम्‌ उग्रं भयङ्करम्‌ 
अदुभुतं विस्मापकं रूपं दुष्ट्वा उपलभ्य इदं लोकत्रयं लोकानां त्रयं (तदभि- 
मानिदेवजातम्‌) प्रत्र्यथितं भीतं प्रचलितं वाऽस्ति। इदमित्यस्य तन्त्रेण 
मव्यमणिन्यायेनरूपे लोकत्रये चान्वयः ।।२०।। 

अवतरणस्‌- अथाश्धुना भगवान्‌ पुरा 'यद्वा जयेम यदि वा नो जयेयुः’ 
इत्यजुंनस्य यः संशय आसीत्‌ तन्निर्णयाय “पाण्डवानां जयम्‌ ऐकान्तिकं प्रदरों- 
यामि” इति प्रवृत्तोऽभूत्‌ । तं पश्यन्‌ आह पाण्डवः--अमीति । 


ए० अन] श्रीमद्भगवद्गीता २५७ 


अमी हि त्वा सुरसंघा विशन्ति 

केचि:द्भीता: प्राञ्जलयो गृणन्ति । 
स्वस्तीत्युक्त्वा महर्षिसिद्धसंघा: 

स्तुवन्ति त्वां स्तुतिभिः पुष्कलाभिः ॥२१॥ 
, रुद्रादित्या वसवो ये च साध्या 


विश्वेऽश्चिनो मरुतश्चोष्मपाश्च । 
गन्धर्वयक्षासुर सिद्धसंघा 

वीक्षन्ते त्वा विस्मिताश्चैव सर्वं ॥२२॥ 
रूपं महत्‌ ते बहुवक्त्रनेत्रं 

महाबाहो बहुबाहुरुपादम । 


व्याख्या-अमी हि इति प्रत्यक्षम्‌ युद्धयमाना योद्धारः सुरसंघा 
येऽत्र भूमारावता राय अवतीर्णा वस्वादिदेवसंघा मनुष्यसंस्थानास्ते त्वा त्वां 
विशन्ति प्रविशन्तो दृश्यन्ते । तत्र केचिदन्ये भीताः पलायनेऽप्यशक्ताः सन्त 
प्राञ्जलयो भूत्वा करौ सम्पुटीकृत्य त्वां गृणन्ति स्तुवन्ति। (तथा) महष 
सिद्धसंघाः महर्षीणां च सिद्धानां च संघाः, स्वस्ति’ इत्युक्त्वा युद्ध प्रत्युप- 
स्थिते उत्पातादिनिमित्तानि उपलक्ष्य विशवविनाशम्‌ आशद्धुमाना: "स्वस्त्यस्तु 
जगते! इत्युकत्वा पुष्कलाभिः संपूर्णाभिः स्तुतिभिस्त्वां स्तुवन्ति’ 'असुरसंघा 
इति पदं छित्वा भूमारभूता दुर्योधनादयस्त्वां विशन्ति इत्यपि वक्तव्यम्‌ 
इत्यानन्दगिरिमधुसूदनसर स्वत्यौ ॥२१॥ 

अवतरणम्‌ --(कि-च)--रुद्रेति । 

व्याख्या-(किश्च) ये च रुद्रादित्या रुद्राच आदित्याश्च, वसवः 
साध्याश्च, विश्वे विश्‍्वसञ्त्रका गणदेवाः, अझ्विनौ तन्नामकौ देवो, मरुतो 
वायुदेवाश्च उष्मपाश्च पितरश्च, गन्धर्वयक्षासुरसिद्धसंघाः गन्धर्वा हाहाहू ह- 
प्रभृतयो, यक्षाः कुवेरप्रभृतयो, ऽसुरा विरोचनप्रश्रृतयः सिद्धाः कपिलादयः, 
तेषां संघाः, सन्तीति शेष: । ते सर्वे रुद्रादयः सिद्धसंघान्ताः विस्मिताश्चैव 
विस्मयमापन्ना एव च सन्तस्त्वा त्वां वीक्षन्ते पश्यन्ति ॥२२॥ 

अवत रणम्‌--लोकत्रयं प्रव्यथितमिति यदुक्तं तदुपसंहरति--रूपमिति। 

१७ 

बहूदरं बहुदंष्ट्राकरालं 
टुष्ट्वा लोकाः प्रव्यथितास्तथाहम ॥ २३॥ 
नभःस्पृशं दीप्तमनेकवर्णं 


व्यात्ताननं दीप्तविशालनेत्रम्‌ । 
दृष्ट्वा हि त्वां प्रव्यथितान्तरात्सा 
धृति न विन्दामि शमं च विष्णो ॥२४॥ 
दंष्ट्राकरालानि च ते मुखानि 
दृष्ट्वेव कालानलसंनिभानि । 


व्याख्या हे महाबाहो यस्मात्‌ ते तव रूपं स्वरूपं मूर्तिः बहुवक्तूनेत्रम्‌ 
बहुनि वक्ताणि च नेत्राणि च यस्मित्‌ तत्‌, बहुबाह्ररुपादम्‌ बहवो बाहव 
ऊरवः यादाश्च यस्मिस्तदु, बहूदरं बहूनि उदराणि यस्मि स्तद्‌, बहुदंष्ट्रा- 
करालं वह्वीभिर्दष्ट्राभः करालं विकृतम्‌ महद्‌ अति प्रमाणम्‌ अस्ति 
तस्मात्‌ तव रूपं स्वरूपं मूर्ति तद्‌ दुष्ट्वा लोका लौकिकाः प्र।णिनः प्रव्यथिता 
अयेन प्रचलिताः तथा: अहमपि प्रव्यथितोऽस्मि ॥ अत्र यस्मादित्यवतरणं भाष्ये 
दत्तम्‌ ततः 'यस्मादेवं तव- रूपं तस्मात्‌ तद्‌ दृष्ट्वेति योजना” इत्यानन्द- 
गिरिः ।२३॥ 2 


अवतरणस्‌--अर्जुनस्य विदवरूपदरशनेन व्यथितत्वे हेतुमेव प्रपचयति--- 
नभ इति । } ] 


व्याख्या- हे विष्णो, त्वां विश्वरूपधरं नभःस्पृशं द्युस्पशँम्‌, दीप्तं 
प्रज्वलितम्‌ अनेकवर्णम्‌ अनेके अनल्पा वर्णा भयङ्करा नानासंस्थाना यस्मिन्‌ 
तमु. व्यात्ताननं व्यात्तानि विवृतानि आननानि मुखानि यस्य तम्‌, दीप्त- 
विशाळनेत्रं दीप्तानि प्रज्वलितानि विशालानि विस्तीर्णानि नेत्राणि यस्य तम्‌ 
दुष्ट्वा हीति प्रत्यक्षम्‌ । प्रव्यथितान्तरात्मा प्रव्यथितः प्रभीतः, अन्तरात्मा 
मनो यस्य सः, सन्‌, अहं. धृति धैर्यम्‌, शमम्‌, शान्ति च न विन्दामि न 
लभे ॥२४॥ 

अवतरणम्‌--दृश्यमानेऽपि भगवद्देहे परितोषाद्य॒भावे कारणान्तर- 
माह-दंष्ट्रेति । र हि 


ए० अ०] श्रीमद्भगवद्गीता २५९ 


दिशो न जाने न लभे च शर्म 


प्रसीद देदेश जगन्निवास ॥२५॥ 
अमी च त्वां धृतराष्ट्रस्य पुत्राः 
सर्व सहैवावनिपालसंघैः । 


भीष्मो द्रोणः सुतपुत्रस्तथासो 

सहास्मदीयैरपि योधमुख्यैः ॥२६॥ 
वक्‍ताणि ते त्वरमाणा विशन्ति 

दंष्ट्राकरालानि भयानकानि । 
केचिद्‌ दिलग्ना दशनान्तरेषु 

संदृश्यन्ते चूणिंतेरुत्तमाङ्गैः ॥२७॥ 


व्याख्या--च =किच्च दंष्ट्रा करालानि दंष्ट्राभिः करालानि विकृतानि, 
कालानलसंनिभानि कालानलः प्रलयकालवर्ती लोकानां दाहको$ग्निः, 
तत्संनिभानि तत्सदृशानि, ते तव विश्वरूपधरस्य मुखानि दृष्ट्वैव, एवकारेण 
प्राप्तिवर्यावर्त्यते' इत्यानन्दगिरिः । अहं दिशः पूर्वापरादिविवेकेन न जाने 
दिङ्मूढः संजातोऽस्मि । (अतः) शर्म च सुखं च न लभे नोपलभे । (अतो) 
हे देवेश, हे जगन्निवास, हे जगदाधार, प्रसीद त्वं प्रसन्नो भव ॥२५॥ 
अवतरणम येभ्यः पराजयस्य ममाऽऽरङ्का आसीत्सा च अप- 
गता मम -अमीति । उ 
व्याख्या-अमी च धृतराष्ट्रस्य पुत्राः दुर्योधनप्रभृतयः सर्वे एकं युयुत्सुं 
विनेति मधुसूदनसरस्वती धनपतिश्च । अबनिपालसंघैः अवनीं पृथ्वीं पाल- 
यन्तीति अवनिपाला भूपाला जयद्रथप्रभृतयस्तेषां संधेः समूहैः सहैव संहता 
एव 'त्वरमाणा विशन्ति’ इति व्यवहितेन संबन्धः । (किच) भीष्मो द्रोणः 
तथा असौ मम प्रसिद्धः प्रतिद्वन्द्वी सूतपुत्रः कर्णैः, अस्मदीयेरपि योधमुख्यै- 
योधानां मुख्यैः प्रधानैधृष्ट्युम्नप्रभूतिभि: सह वक्राणि ते त्वरमाणा विश- 
न्तीति उत्तरेणान्वयः ।।२६।। 
.. त्वरमाणाः सन्तः दुतगत्येत्यर्थः। दंष्ट्रा करालानि दंष्ट्राभिः करा- 
लानि विकृतानि भयानकानि भयजनकानि ते तव विश्वरूपस्य वक्त्राणि 


| 
||. 
| 


nti niin 


२६० वंशीव्याख्योपेता [ए० अ० 


यथा नदीनां बहवोऽम्बुवेगाः 
` समुद्रमेवाभिमुखा द्रवन्ति । 
तथा तंवाऽमी नरलोकवीरा 
विशन्ति वक्त्राण्यभिविज्वलन्ति ॥२८॥ 


यथा प्रदीप्तं ज्वलनं पतद्धा 
विशन्ति नाशाय सभृद्धवेगाः । 
तथैव नाशाय विशन्ति लोकास्‌ 
तवापि वक्त्राणि सम्रृद्धवेगाः ॥२९॥ 
लेलिह्यसे ग्रसमानः समन्ताल्लोकान्‌ समग्रान्‌ वदनेज्वेलस्धिः । 
तेजोभिरापुयं जगत्समग्रं भासस्तवोग्नाः प्रतपन्ति विष्णो ॥३०॥ 


मुखानि विशन्ति प्रविशन्ति । किश्व तव वक्त्राणि प्रविष्टानां मध्ये केचितु 
कतिचिद्‌ दशनान्तरेषु दन्तान्तरेषु मांसमिव भक्षितं विलग्नाः चूर्णितैर्चूर्णी- 
कृतैरुत्तमाङ्गैः शिरोभिरुपलक्षिताः संदृश्यन्ते उपलभ्यन्ते 11२७1 
अवतरणम्‌-कथं प्रविशन्ति मुखानि ? इत्याह--यथेति 1 
व्याख्या-तत्रेदं निदर्शनम्‌ । यथा नदीनां स्रवन्तीनां बहवो बहु- 
संरुयका अम्बुवेगा अम्बूनां वेगा जलानां त्वराविशेषाः समुद्रमेव अभिमुखाः 
सन्तः द्रवन्ति प्रविशन्ति तथा तेन प्रकारेण तद्वत्‌ नरलोकवीरा मनुष्यलोक- 
शूरा अमी भीष्मादयः, अभिविज्वलन्ति अभितः (्रकाशमानानि तव विश्व- 
रूपस्य वक्त्राणि मुखानि प्रविशन्ति ॥२८॥ 
अवतरणम्‌ -ते किमर्थ प्रविशन्ति कथः्च ? तत्राह--यथेति । 
व्याख्या-यथा यद्वत्‌ पतङ्गाः क्षुद्रपक्षिविशेषाः, समृद्धवेगाः समृद्धो- 
वेगो येषां ते, उद्भूतगतय: सन्तः प्रदीप्तं प्रज्वलितं ज्वलनम्‌ अग्निस्‌, नाशाय 
विनाशाय एव विशन्ति प्रविशन्ति तथैव तद्वदेव लोकाः प्राणिनस्तवापि विशव- 
रूपस्य वक्त्राणि मुखानि नाशाय नाशायैव समृद्धवेगाः सन्तो विशन्ति ॥२९॥ 
अवतरणम्‌-भगवतश्चरितमाह्‌-लेलीति । 
व्याख्या- हे बिष्णो व्यापनशील, ज्वलद्भिः दीप्यमानै वंदनैमुंखैः 
समग्रान्‌ समस्तान्‌ लोकान्‌ ग्रसमानः अन्तः प्रवेशयन्‌, समन्तात्सर्वंतो लेलि- 
ह्यसे भृशं पुनः पुनर्वा लिहसि आस्वादयसि रसनाभिः। (किञ्च) तव विश्व- 

आख्याहि मे को भवानुग्ररूपो 


नमोऽस्तु ते देववर प्रसीद । 
चिज्ञातु मिच्छामि भवन्तमाद्यं 


न हि प्रजानामि तव प्रवृत्तिम्‌ ॥३१॥ 


२६१ 


श्रीसगवान्‌ उवाच-- 
कालोऽस्मि लोकक्षयकृत्‌ प्रवृद्धो 
लोकान्‌ समाहतुंमिह प्रवृत्तः । 
ऋतेऽपि त्वां न भविष्यन्ति सर्वे 
येऽवस्थिताः प्रत्यनीकेषु योधाः ॥३२॥ 


रूपस्य उग्राः क्रूरा भासो दीप्तयः समग्रं समस्तं जगतु तेजोभिरापूर्य संव्याप्य 
प्रतपन्ति प्रतापं कुवन्ति ॥३०॥ 
अवतरणम्‌--यत एवम्‌ उग्रस्वभावो भवान्‌ अत आख्याहीति । 


. व्याख्या-हे देववर, देवानां प्रधान, (एवम्‌) उग्ररूपोऽतिक्रूराकारः, 
भवान्‌ कोऽस्ति? (इति) मे मह्यम्‌ आख्याहि तवं कथय। ते तुभ्यम्‌, 
नमोऽस्तु-प्रसीद प्रसादं कुरु, आद्यम्‌ आदौ भवम्‌ भवन्तं विज्ञातुस्‌-विशेषेण 
ज्ञातुस्‌, इच्छामि । हि यस्मात्‌, तव विश्वरूपस्य प्रवृत्ति चेष्टां न प्रजानामि 
किमर्थमेवम्‌ अतिङ्रूराकारेण प्रवृत्तोऽसीति। अतस्त्वं मह्य कथय । प्रार्थ- 
नायां लोटू ॥३१॥॥ 


अवतरणम्‌ - एवं प्राथितः सन्‌ कालोऽस्मीति त्रिभि:--श्रीभगवान्‌ 
उवाच । 


व्याख्या-अहं लोकक्षयकृत्‌ लोकानां क्षयं करोतीति, लोकनाशङ्कत्‌, 
प्रवृद्धः प्रकर्षेण वृद्धि गतः, इह अस्मिन्‌ काले लोकान्‌ स माह्रतुँ संहठुँ प्रवृत्तः 
सयत्नः, कालः क्रियाशक्त्युपहितः सर्वस्य संहर्ता यः परमेश्वरः सोऽस्मि । ये 
योधाः योद्धारः, प्रत्यनीकेषु तव प्रतिपक्षभ्ूतेषु अनीकेषु सेनासु अवस्थिताः 
प्रकारविशेषेण स्थिता भीष्मद्रोणक्णंप्रभृतयः सन्ति येभ्यस्तव आशङ्का ते 
सर्वे ऋतेषपि विनाऽपि त्वा त्वां, न भविष्यन्ति न जीविष्यन्ति कालात्मना 
मया ग्रस्तत्वादित्यभिप्रायः ।३२॥ 

तस्मात्‌ त्वमुत्तिष्ठ यशो लभस्व 

जित्वा शत्रून्‌ भुङ्क्ष्व राज्यं समृद्धम्‌ । 
सयेवेते निहताः पूर्वमेव 

निमित्तमात्रं भव सव्यसाचिन्‌ ।'३३॥ 
द्रोणंच भीष्मं च जयद्रथं च 

कर्णं तथाऽन्यानपि योधवीरान्‌ । 
सया हतांस्त्वं जहि मा व्यथिष्ठा 

युध्यस्व जेतासि रणे सपत्नान्‌ ॥३४॥ 


तन 


यस्मादेवं तस्मात्‌, हे सव्यसाचिन्‌ 'सव्येन वामेनागि हस्तेन शराणां 
क्षेपात्‌ सव्यसाचीत्युच्यतेऽजुंनः' इति भाष्यम्‌ । सव्येन वामेन हस्तेन सचितुं 
शरान्‌ संधातुं शीलं यस्य सः, हे वामदक्षिणोभयकरकरणकशरक्षेपकारिनु, 
त्वं युद्धार्थम्‌ उत्तिष्ठ उत्थितो भव । 'भीष्मद्रोणप्रभृतयोऽतिरथा अजेया- 
देवैरपि अजुंनेन जिताः’ इति यशो लभस्व । शत्रून्‌ दुर्योधनप्रश्ृतीन्‌ जित्वा 
अभिभूय समृद्धम्‌ असपत्नम्‌ अकण्टकं राज्यं भुङ्क्ष्च। एते तव शात्रवो- 
दुर्योधनप्रभृतयो भीष्मद्रोणकर्णांदयश्च पुर्वमेव मयैव निहता निश्चयेन हताः 
प्राणौवियोजिताः । भगवतः शङ्खवादनेनैव तत्कालमेव एषां हृदयानि 
विदीर्णानीति स्मतंव्यम्‌ । अतस्त्वं निमित्तमात्रं केवलं निमित्तं भव, शस्त्रादि- 
स्थानीयो भव। अलक्षितरूपेण मया निहतानपि एतान्‌ लक्षितरूपेण वाणपात 
विषयीकृत्य हननकतृत्वारोपाधिष्ठानमात्रं भवेत्यभिप्रायः ॥३३॥ 

मयेवेते निहता इति यदुक्तं तत्प्रपञ्चयति--द्रोणमिति । अत्र भाष्ये- 
“द्रोणञ्चेति। येषु येषु योधेषु अजुंनस्याऽऽशङ्गासीत्‌ तांस्तान्‌ सर्वान्‌ 
व्यपदिशति भगवान्‌ मया हतानिति। तत्र द्रोणभीष्मयोस्तावत्‌ प्रसिद्धमा- 
शङ्काकारणम्‌ । द्रोणो धनुर्वेदाचार्यो दिव्यास्त्रसंपन्नः । आत्मनश्च विशेषतो 
गुरुः । गरिष्ठो भीष्मः स्वच्छन्दमृत्युदिव्यास्त्रसंपन्नश्च । परशुरामेण इन्दर- 
युद्धस्‌ अगमद्‌ न च पराजितः। तथा जयद्रथो यस्य पिता तपश्चरति मम 
पुत्रस्य शिरो भुमौ पातयिष्यति यस्तस्यापि शिरः पतिष्यतीति। कर्णोऽपि 
वासवदत्तया शक्त्या त्वमोघया संपन्नः सूर्यपुत्रः कानीनो यतोऽतस्तन्नाम्नैव 
निर्देश: ।” इति । द्रोणं च भीष्मं च जयद्रथं च कर्णम्‌ तथा अन्यान्‌ अपि 

संजय उवाच-- 
एतच्छ्‌ त्वा वचनं केशवस्य 
कृताञ्जलिर्वपमानः किरीटी । 
नमस्कृत्वा भुय एवाह कृष्णं 
सगद्गदं भीतभीतः प्रणम्य ॥३५॥ 
अर्जुन उवाच-- 
स्थाने हृषीकेश तव प्रकीर्त्या 
जगत्प्रहृष्यत्यनु रज्यते च। 


दुर्योधनादीन्‌ योधवीरान्‌ वीरयोदुधून्‌ मया हतांस्त्वं जहि मारय निमित्त- 
मात्रेण । अतो मा व्यथिष्ठाः, तेभ्यो भयं मा कार्षी:। युद्धयस्व युद्धं कुरु, 
रणे युद्धे, सपत्नान्‌ शत्रून्‌ दुर्योधनादीन्‌, जेतासि जेष्यसि ॥३४॥। 

अवतरणम्‌--तदनन्तरं यद्‌ वृत्तं तद्‌ धृतराष्ट्रं प्रति- संजय उवाच । 

व्याख्या-इमं वृत्तान्तं धृतराष्ट्राय संजयः कथयामासेति वैशम्पायनो 
जनमेजयमाह--संजय उवाचेति। भगवतः श्रीकृष्णस्य एतत्‌ पूर्वोक्तं 'कालो- 
ऽस्मि’ इत्यादि श्लोकत्रयात्मकं वचनं वाक्यजातं श्रुत्वा वेपमानः कम्पमानः 
किरीटी अर्जुनः, कृताञ्जलिः सन्‌ संपुटीकृतहस्तः सन्‌ नमस्कृत्वा भगवतो- 
ऽभिवादनं कृत्वा भीतभीतः पुनः पुनर्भयाविष्टचेताः सन्‌ प्रणम्य नम्रीभूय 
एव पुनरेव कृष्णं भगवन्तं सगद्गदम्‌-आह । -भयाविष्टस्य दुःखाभिघा- 
तातु स्नेहाविष्टस्य च हर्षोद्भवाद्‌ अश्रुपूर्णनेत्रत्वे सति इलेष्मणा कण्ठाव- 
रोधस्ततश्च वाचोऽपाटवं मन्दशब्दत्वं यत्‌ स गद्गदो नाम ।' इति भाष्यम्‌ । 
तेन सह वतते इति सगद्गदम्‌, क्रियाविशेषणमिदस्‌ । सगद्गदं यथा 
स्यात्तथा आह उक्तवान्‌। अत्र भाष्ये-'अत्रावसरे संजयवचनं साभिप्रायम्‌ । 
कथम्‌ ? द्रोणादिषु अजुनेन हतेषु अजेयेषु चतुर्षु निराश्रयो दुर्योधनो निहत 
एवेति मत्वा धृतराष्ट्रो जयं प्रति निराशः सन्‌ संधिं करिष्यति । ततः 
शान्तिरुभयेषां भविष्यतीति। तदपि नाश्रौषीद्‌ धृतराष्ट्रो भवितव्यवश्ञात्‌ ।' 
इति प्रोक्तम्‌ ॥३५॥ 

अवतरणम्‌-एकादशभिः शोके: “स्थाने इत्यादिभिः-स्तुवन्‌ 
अर्जुन उवाच । 

रक्षांसि भोतानि दिशो द्रवन्ति 

सर्वे नमस्यन्ति च सिद्धसंघाः ॥३६॥ 
कस्माच्च ते न नमेरन्‌ महात्मन्‌ 

गरीयसे ब्रह्मणोऽप्यादिकत्रं । 
अनन्त देवेश जर्गन्नवास 

त्वमक्षरं सदसत्‌ तत्परं यत्‌ ॥३७॥ 


व्याख्या- हे हृषीकेश, सर्वेन्द्रियप्रवतंक, तव प्रकीर्त्या 'त्वन्माहा- 
त्म्यकीतेनेन 'श्रृतेन' इति भाष्यम्‌ । यद्‌ जगत्‌ 1 प्रहृष्यति प्रहर्ष मुपैति तत्‌ 
स्थाने. युक्तमित्यर्थः। अथवा विषयविशेषणं स्थाने इति। 'युक्तो हर्षादि- 
विषयो भगवान्‌ यत . ईश्वरः सर्वात्मा सर्वभूतसुहुच्चेति।' इति भाष्यम्‌ । 
स्थाने युक्ते विषये त्वयि जगत्‌ प्रहृष्यति अनुरज्यते चेत्यादि-व्याख्येयम्‌ ।' 
च=तथा यद्‌ जगद्‌ अनुरज्यते, अनुरागमुपेति। यच्च भीतानि रक्षांसि 
दिशो द्रवन्ति ग॑च्छन्ति पलायन्ते, च = तथा, सर्वे सिद्धसंघाः सिद्धानां कपि- 
लादीनां संघाः समुदायाः नंमस्यन्ति नमस्कुर्वन्ति च यद्‌ तत्‌ सर्वं स्थाने 
युक्तम्‌ अथवा युक्ते हर्षादिविषये भवति तेषां’ तत्सर्वमित्यर्थः । अत्र मधुसूदनः 
सरस्वती नीलकण्ठश्र--'अयं श्रोको रक्षोघ्नमन्त्रत्वेन मन्त्रशास्त्रे प्रसिद्धः । 
सं चं नारायणाष्टाक्षरसुदेशँनांस्त्रमन्त्राभ्यां संपुटितो ज्ञेयः इति रहस्थम्‌’ इति 
प्राहतुः।।३६॥ 

_ अँवतरणम्‌- भगवति हर्षादिविषंयताया युक्तत्वे हेतुं दशंयति--कंस्मा- 
दिंतिं। 

.  व्याख्या--च=किञ्च, हे महात्मन्‌, हे अनन्त, हे देवेश हे जग- 
न्निवास, ब्रह्मणोऽपि हिरण्यगर्भस्यापि आदिकर्त्रे आदिकारणाय, गरीयसे गुरु- 
त्राय, ते तुभ्यम्‌, कस्माद्‌ हेतो स्ते सिद्धसंघादयो न नमेरन्‌ न नमस्कुर्युः ? 
यतस्त्वं ब्रह्मणोऽपि आदिकर्ता गरीयान्‌ अतः स्थाने एव तेषां हर्षादयो नम? 
स्कारर्चेत्यभिप्रायः । भगवतो नमस्कारादियोग्यत्वे हेत्वन्तरमाह-त्वमिति' 
सतु कार्यम्‌ असत्‌ कारणम्‌, एतंदुभयाऽभिन्नम्‌ अक्षरं सोपाधिक ब्रह्म यदु 
वेदान्तेषु श्रूयते 'सवँ खल्विदं ब्रह्म” 'एतदक्षरं गार्गि' इत्यादि, तत्‌ त्वमे- 
वासि। परमार्थतस्तु तत्पर ताभ्यां सदसद्भ्यां कार्यकारणाभ्यां व्यक्ताऽव्य- 

त्वमादिदेवः पुरुषः पुराणस्‌ 
त्वमस्य विश्वस्य परं निधानम्‌ । 
वेत्ताऽसि वेद्यं च परं च धाम 
त्वया ततं विश्वमनन्तरूप ॥३८॥ 
वाथुर्यमोऽर्निवेरणः शशाङ्कः 
प्रजापतिस्त्वं प्रपितामहश्च । 
नमो नमस्तेऽस्तु सहस्रकृत्वः 
पुनश्च भुयोऽपि नमो नमस्ते ॥।३९॥ 


क्ताभ्यां परं प्रकृष्टं तयोरपि मूलकारणम्‌ अक्षरं ब्रह्मेति निरुपाधिकः 
यच्छ्‌ यते तदपि त्वमेवाऽसीत्यर्थः । अतो भवान्‌ सुतरां नमस्कारादियोग्य- 
इत्याशयः 11३७) 

अवतरणम्‌-सम्प्रति जगत््त्रष्ट्त्वादिनापि नमस्कारादियोग्यो 
भवानस्तीतिं स्तुत्या दर्शयन्‌ भगवन्तं स्तौति--त्वमिति। 

व्याख्या- हे अनन्तरूप, न विद्यतेऽन्तो रूपाणां यस्य सः, त्वम, आदि- 
देवोऽसि, जगतः ख़ष्टुत्वात्‌ (तथा) पुराणर्चिरन्तनः पुरुषः पुरि शरीरे- 
शयनाद्‌ असि । (तथा) त्वम्‌ अस्य प्रत्यक्षस्य विश्वस्य जगतः परं प्रकृष्टं 
निधानं निधीयतेऽस्मिन्‌ जगत्सर्वम्‌ महाप्रलयादौ सोऽसि । तदसि इति वा 
(किञ्च) त्वं त्वमेव वेत्ता वेदिता असि, वेद्यञ्च वेदनाहँ च त्वमेवासि, परं 
धाम च परमं पदं च वैष्णवम्‌ चंतन्यस्वरूपम्‌ सच्चिदानन्दात्मकं त्वमेवासि । 
(तथा) त्वया विश्वं समस्तं जगत्‌ ततं व्याप्तम्‌ ॥३८॥ 

अवतरणम्‌ किञ्च वायुरिति । 

व्याख्या- त्वं त्वमेव वायुरसि, यमोऽसि, अग्निरसि, वरुणोऽसि, शशा- 
ङ्कुश्चन्द्रमाः, असि, प्रजापतिः कश्यपादिः प्रजापालकोऽसि, प्रपितामहश्च 
तथा पितामहस्य ब्रह्मणोऽपि पिताऽसि । (अतः) ते तुभ्यम्‌ सहस्रकृत्वः सहः 
ख्वारं नमो नमोऽस्तु पुनः पुननंमस्कारोऽस्तु । पुनश्च भूयोऽपि ते तुभ्यं नमो 
नमोऽस्तु । बारं बारं पुनवारं वारं पुनश्च वारं वारं तुभ्यं नमस्कारोऽस्तु 
इत्यर्थ: । पुनश्चेति भुयोऽपीति द्विः प्रयोगौ च द्वौ इति शब्दैः श्रद्धाभकत्यति- 
शयादु आत्मनोऽपरितोषं नमस्करणे दशयति ।।३९॥ 

नमः प्रस्तादथ पृष्ठतस्ते नमोऽस्तु ते सर्वत एव सर्वे । 
अनन्त वीर्याऽमितविक्रमस्त्वं सर्वं समाप्नोषि ततोऽसि सवंः॥४०॥ 


सखेति मत्वा प्रसभं यदुक्त हे कृष्ण हे यादव हे सखेति। 
अजानता महिमानं तवेदं मया प्रमादात्प्रणयेन वाऽपि ॥४१॥ 


rere 


अवतरणम्‌-तथा--नम इति । 


व्याख्या पुरस्तात्‌ पूर्वस्यां दिशि ते तुभ्यं नमः नमस्कारोऽस्तु । अथ 
पृष्ठतः पश्चिमायां दिशि च तुभ्यं नमोऽस्तु । किञ्च डि है सर्व हे सर्वात्मन्‌ 
सर्वत एव सर्वास्वेव दिक्षु स्थिताय तुभ्यं नमोऽस्तु ॥ सवत हेतुं दर्शयति - 
अनन्तवीर्याऽमितविक्रमः अनन्तम्‌ अपरिच्छिन्नं वीर्य सामर्थ्यं यस्य सः, तथा 
अभितोऽपरिच्छिन्ञो विक्रमः पराक्रमो यस्य सः, अनन्तवीर्येश्चासौ अमित- 
विक्रमञ्चेति कर्मधारयः। एवं भूतस्त्वं यतः सर्वं समस्तं जगत्‌, समाप्नोषि 
सम्यग एकेन आत्मना आप्नोषि व्याप्नोषि ततस्तस्मात्कारणात्‌ त्वं सरवोऽसि 
सर्वो भवसि। त्वया विनाभूतं न किञ्चिद अस्तीत्यर्थः । वीर्यवान्‌ अपि 
कर्चिच्छस्त्रादिविषयये न पराक्रमते मन्दपराक्रमो वा भवति । भगवांस्तु 
नैवम्‌ । किन्तु अनन्तवीर्यश्चाऽमितपराक्रमश्च अस्तीत्याशयः ॥४०॥ 


अवतरणम्‌--यतोऽहं त्वन्माहात्म्याऽपरिज्ञानापराधी अतः-सरवेति। 


व्याख्या--अज्ञाननिमित्तं स्वापराधं क्षमापयति-हे अच्युत सर्वे-' 
देशकालवस्तुषु च्युतिरहित, मया अजुँनेन तव ईश्वरस्य इदं विश्वरूपं महि-. 
मानम्‌, माहात्म्यम्‌ लक्षणया अभेदारोपेण विश्वरूपात्मकं माहात्म्यमित्यर्थः । 
विश्वरूपे महिमत्वारोपो मुखे चन्द्रत्वारोप इव ज्ञातव्यः। 'तवेमम्‌’ इति पाठे 
लु तव इमं सम्प्रति प्रत्यक्षभूतं विश्वरूपाख्यं महिमानम्‌ माहात्म्यम्‌ 
इत्यर्थः । महिमानम्‌ (सदा) अजानता 'अज्ञानिना मूढेन्‌ मया अज्ञात्वा 
सखा, समानवयाः इति मत्वा । विपरीतबुद्धया ज्ञात्वा प्रसभं प्रसह्य अभि- 
भूय प्रमादादु विक्षिप्तचित्ततया प्रणयेन वाऽपि प्रणयो नाम स्नेहनिमित्तको 
विश्रम्भस्तेन वाऽपि कारणेन यद्‌ उक्तम्‌ हे कृष्ण, हे यादव, हे सखेति । हे 
सखे इति भाष्ये विवरणाद्‌ अत्र इकारलोप आर्षः । 'संधिरार्ष’ इति श्रीधर-' 
स्वाम्यादयः । भाष्ये “तत्‌ प्रसभोक्तम्‌ तादुझप्रसभोक्तिनिमित्तकम्‌ स्वस्यःअप-' 
राधम्‌ अहम्‌ अप्रमेयं त्वां क्षामये’ इति उत्तरश्जोकगतेन संबन्धः । अत्र भाष्ये 

यच्चावहासार्थमसत्कृतोऽसि विहारशय्यासनभोजनेषु । 
एकोऽथवाऽप्यच्युत तत्समक्षं तत्क्षामये त्वामहमप्रमेयम्‌ ॥४२॥ 
पिताऽसि लोकस्य चराचरस्य 


त्वमस्य पुज्यश्च गुरुर्गरीयान्‌ । 
नत्वत्समोऽस्त्यभ्यधिकः कुतोऽन्यो 
लोकत्रयेऽप्यप्रतिमप्रभाव ।४३॥ 


तवेदं महिमानम्‌ अजानतेति वैयधिकरण्येन संबन्धः । इदं विश्वरूपम्‌ । 

तवेमम्‌ इति पाठो यद्यस्ति तदा सामानाधिकरण्यमेव' इत्युक्तम्‌ ॥ तस्य 

यथाव्याख्यात एवार्थः । इदं शब्दस्य नपुंसकत्वाद्‌ महिमानमित्यनेन लक्षणां 

विनाऽभेदान्वयो न स्यात्‌ मुखचन्द्र मित्यत्रेवेति भावः ॥४१॥ 
अचतरणम्‌-यच्चेति । 


व्याख्या--किञ्च यद्‌ अवहासार्थम्‌ परिहासप्रयोजनाय, विहारशय्या- 
सनभोजनेषु-विहरणं विहारः पादव्यायामः। शय्या शयनं तल्पादिकम्‌ । 
आसनम्‌ आस्थायिका सिंहासनादि, भोजनम्‌ अदनम्‌ इत्येतेषु विषयभूतेषु 
एकः परोक्षः सन्‌ केवलः सखीन्‌ विना रहसि स्थितः सन्‌ इत्यर्थः । अथवाऽपि 
यद्वा समक्षम्‌ सखीनां प्रत्यक्षमेव तद्‌ बुद्धिस्थं यथा स्यात्तथा असत्क्ृतोऽसि 
परिभूतोऽसि तिरस्क्ृतोऽसि मया अजानता महिमानं तवेदमिति तवेममिति वा 
संबध्यते। अत्र 'तदिति क्रियाविशेषणम्‌’ इति भाष्यम्‌ । हे अच्युत सर्वदा 
निर्विकार, तत्‌ सर्वं प्रसभोक्तम्‌ असत्करणञ्च अपराधजातं मदीयम्‌ अहं 
मूढोऽजुनस्तवास्मीति अप्रमेयं प्रमाणातीतं त्वामीश्वरं क्षामये क्षमां कारये । 
यतो ममाऽज्ञानक्कतानाम्‌ अपराधानां भवता सर्वेश्वरेण क्षमा कतंव्या न तु 
महथं तदपराधनिमित्तं दण्डो दातव्य इति मम प्रार्थनेगँ करुणानिधे्भेक्त- 
वत्सलस्य तव पुरस्तादित्यभिप्रायः ॥४२॥ 


अवतरणम्‌-यतस्त्वम्‌--पितेति । 

व्याख्या-हे अप्रतिमप्रभाव, प्रतिमीयते या सा प्रतिमा उपमा । न 
विद्यते प्रतिमा यस्य तव प्रभावस्य त्वस्‌ अप्रतिमप्रभावः हे अप्रतिमप्रभाव 
निरतिशयप्रभाव इत्यर्थः? इति भाष्यम्‌ । लोकत्रयेऽपि सर्वेष्वपि लोकेषु 
(यतः) त्वतुसमएव अन्यस्तावन्तास्ति, त्वदपेक्षया अभ्यधिकोऽन्यः कुतः स्यात्‌ ? 


| 

तस्मात्प्रणम्य प्रणिधाय कायं 

प्रसादये त्वामहमीशमीड्यम्‌ । 
पितेव पुत्रस्य सखेव सख्युः 

प्रियः प्रियायाहसि देव सोढुम्‌ ॥॥४४॥ 
अदुष्टपुर्वं हृषितोऽस्मि दुष्ट्वा 

भयेन च प्रव्यथितं मनो मे । 


न कथमपि स्यादित्यर्थः। अत्र भाष्यमु--'न हि ईश्वरद्वयं संभवति, अनेकेश्व- 
रत्वे व्यंवहाराऽतुपपत्तेः' इतिं । तत्रानम्दगिरिः--'ईश्वरभेदे प्रत्येकं स्वातन्त्र्या- 
तदैकमत्ये हेत्वभावान्नांनामतित्वे च एकस्य सिमृक्षायामन्यस्य संजिहीर्षा- 
संभवाद्‌ व्यवहारलोपादयुक्तम्‌ ईश्वरनानात्वमित्यर्थंः।' इति । अतस्त्वत्समो 
नास्तीति सूपपन्नम्‌ । 'रुद्रांणां शङ्कुररचास्मि’ इत्याद्युक्तरीत्या शङ्करादयस्तु, 
एकस्येवेर्वरस्य विभूतयः सन्तीत्याशयः। यत एवम्‌ अतस्त्वम्‌ त्वमेव अस्य 
प्रत्यक्षादिना सन्निधापितस्य चराचरस्य स्थावरजङ्गमस्य, लोकस्य समस्तस्य 
प्राणिजातस्य पिताऽसि जनयिताऽसि । न केवलं त्वमस्य जगतः पितैव किन्तु 
पुज्यरच पुजाइँशचासि । यतो जगतो गरीयान्‌ गुरुतरो गुरुरसि। गुरूणामपि 
हिरण्यगर्भादीनां धर्मात्मज्ञानसंप्रदायप्रवर्तकत्वेन सिक्षयितृत्वाद्‌ गरीयान्‌ 
गुरुस्त्वमसि ।।४३॥ 

अवतरणम -यत एवम्‌-तस्मादिति । 

व्याख्या-यतः पितासि लोकस्य चराचरस्य तस्मात्‌ कारणात्‌. अह- 
मर्जुनः प्रणम्य नमस्कृत्य कामं शरीरं प्रणिधाय प्रकर्षेण नीचैधुँत्वा 'कायं दण्ड- 
वद्‌ भूमौ पातयित्वा’ इत्यर्थः श्रीधरस्वाम्यादिभिर्व्याख्यातः। “प्रणिधाय प्रक- 
षेण नीचैधृँत्वा' इति भाष्यम्‌ । ईशम्‌ ईशितारम्‌ ईड्यं स्तुत्यम्‌ त्वां भवन्तं 
प्रसादये प्रसादं कारये । हे देव ! त्वं पुनः पुत्रस्य अपराधं पितेव, सख्युर- 
पराधं सखेव (किच्च) प्रियाया अपराधं प्रिय इव मम अपराधं यथोक्तम्‌ 
अन्यत्व सोढुं क्षन्तुं त्वम्‌ अर्हसि योग्यो भवसि । प्रियायाहसीति सन्धिरार्षः । 
इवेति इवकारोऽनुषज्यते । भाष्यात्तथा प्रतीतेः ॥४४॥ 

अवतरणम्‌, हेतुकथनधूर्वकं विश्वरूपोपसंहारं प्रार्थयते--अदुष्टेति । 

व्याख्यादेव_ हे देव, अदुष्टपूर्वम्‌ पूर्वं कदाचिदपि न दुष्टं तवेदं विइव- 
रूपं मयाऽन्यैर्वा यत्‌ तदहुं दुष्ट्वा हृषितोऽस्मि हुर्पमुपागतोऽस्मि। (किच्च) 

तदेव मे दर्शय देव रूप॑ 
प्रसीद देवेश जगन्निवास ॥४५॥ 
किरीटिनं गदिनं चक्रहस्तम्‌ 
इच्छामि त्वां द्रष्टुमहं तथैव । 
तेनै रूपेण चतुर्भुजेन 
सहस्रबाहो भव विश्वमूर्ते ॥४६॥ 
श्रीभगवान्‌ उवाच 
सया प्रसन्नेन तवार्जुनेदं रूपं परं दशितमात्मयोगात्‌ । 
तेजोमयं विश्वमनन्तमाद्यं यन्मे त्वदन्येन न दृष्टपूर्वम्‌ ॥४७॥ 


अदृष्टपूर्वं (भयानकं) विश्वरूपं दुष्ट्वा भयेन मे मम मनः प्रव्यथितं प्रकम्पितं 
च अस्ति । (अतो) हे देवेश ! हे जगन्निवास, प्रसीद मयि प्रसादं कुरु (यतश्च) 
मे मह्य तदेव मत्प्रियं रूपं दर्शय स्वप्रसादफलम्‌ आविष्कुरु । प्रार्थनायां 
लोट्‌ ॥४५॥ तद्रूपमेव विवृणोति यस्य दर्शनं प्रार्थयते किरीटिनमिति। 


व्याख्या- हे सहस्रबाहो, 'वार्त॑मानिकेन विश्वरूपेण इति भाष्यम्‌ । 
सहख्रसंख्यकभूज, हे विशव मूर्ते विश्वरूपधर, अहं त्वां तथैव पूर्ववदेव किरीटिनं 
किरीटवन्तं गदिनं गदावन्तं, (तथा) चक्रहस्तम्‌ चक्रं हस्ते यस्य तम्‌, द्रष्टुम्‌ 
इच्छामि (यतएवम्‌ अतस्त्वम्‌ इदं विश्वरूपम्‌ उपसंहृत्य) तेनैव पूर्वेणेव चतुः 
भुजेन चत्वारो भुजा यस्मिन्‌ रूपे तेन, रूपेण वासुदेवरूपेण भव “इत्थं भूत- 
लक्षणे' तृतीया । तद्रूपोपलक्षितो भवेति प्रार्थयेऽहम्‌ । प्रार्थनायां लोट्‌ । 'एतेन 
सर्वदा चतुर्भुजादिरूपम्‌ अर्जुनेन भगवतो दृश्यते इत्युक्तम्‌' इति मधुसूदन- 
सरस्वती ॥४६॥ 


अवतरणम - अजुँन॑ भीतमुपलभ्य उपसंहृत्य विश्वरूपं प्रियवचनेन 
आश्वाशयन्‌ मयेति त्रिभिः इलो कैः--श्रीभगवान्‌ उवाच । 

ब्याख्या- हे अजुन, प्रसन्नेन प्रसादो नाम त्वयि अनुग्रहबुद्धिस्तद्वता 
मया तेजोमयं तेजःप्रायं, विश्वं समस्तम्‌, आद्यम्‌ आदौ जगदादौ भवम्‌ 
अनन्तम्‌ अन्तरहितम्‌ इदं यदधुनैवौपसंहृतम्‌ तत्‌ परं प्रकृष्टं रूपं विश्वरूपम्‌ 


| 
| 
| 
|| 

न वेदयज्ञाऽध्ययनेनं दानेन च क्रियाभि तपोभिरुग्रैः । 
एवंरूपः शक्य अहं नुलोके द्रष्टुं त्वदन्येन कुरुप्रवीर ॥ ४०) 
सा ते व्यथा मा च विमुढभावो 
दुष्ट्वा रूपं घोरमीदृङ्ममेदम्‌ । 
व्यपेतभीः प्रीतमनाः पुनस्त्वं 
तदेव मे रूपमिदं प्रपश्य ॥४९॥ 


आत्मयोगादु आत्मन ऐश्वर्यस्य सामर्थ्यात्‌ तव तुभ्यं दशितम्‌ । यद्‌ मे मम 
रूपं त्वदन्येन त्वद्धिन्नेन केनचिद्‌ न दृष्टपूर्वम्‌ - पूर्वं कदापि न दुष्टम्‌ । 
तद्रूपं मया तुभ्यं दशितमित्यर्थः ॥४७॥ 

अवतरणम्‌ --आत्मनो मम विश्वरूपदर्शनेन त्वं कृतार्थं एव संवृत्त 
इति तत्स्तौति-न वेदेति । 

ब्याख्या-हे कुरुप्रवीर, अहस्‌ एवंरूपः यथादर्शितविश्वरूप:, नुलोके 
मनुष्यलोके त्वदन्येन त्वद्भ्रिन्नेन केनचिद्‌ नरेण, 'मदनुग्रहविहीनेनेतिशेषः' 
इत्यानन्दगिरिः । द्रष्टुं साक्षात्कर्तुं न शक्योऽस्मि। (यतोऽहम्‌ एवं विश्वरूपः) 
वेदयज्ञाध्ययनेश्चलुण्णामपि वेदानां यथावद्‌ अध्ययनेयेज्ञविज्ञानैश्च न द्रष्टु 
शक्योऽस्मि । 'वेदाध्ययनैरेव यज्ञाध्ययनस्य सिद्धत्वात्‌ पृथग्‌ यज्ञाध्थयनग्रहणं 
यज्ञविज्ञानोपलक्षणार्थंम्‌/ इति भाष्यम्‌ । अत्रानन्दगिरिः--'न च वेदाघ्ययन- 
ग्रहणादेव यज्ञविज्ञानमपि गृहीतम्‌ अध्ययनस्य अर्थाऽवबोधपर्येन्तत्वादिति 
वाच्यम्‌ तस्य अक्षरग्रहणान्ततावा वृद्धैः साधितत्वादिति भाव: !' इत्याह्‌ । 
'तदधीते तद्वेद” इत्यनुशासने तद्वेदग्रहणं कृतवान्‌ भगवान्‌ पाणिनिरपि तत्रा- 
नुकूलः। (तथा) न दानैस्तुलापुरुषादिभिः, न च क्रियाभिरग्निहोत्रादिभिः 
श्रीतीभिः स्मार्ताभिशच । न (च) उग्रैः धो रैस्तपोभिशचान्द्रायणादिभिद्रष्टुं 
शक्योऽस्मि राक्यअहमिति आर्षम्‌ ।४८।। 

अवतरणम्‌ - एवं सत्यपि यदि घोररूपदर्शनादु तव व्यथा जायते तहि 
मयोपसंहूतम्‌ विश्‍वरूपमिदम्‌ । तुभ्यं पूर्ववदेव रूपं दर्शयामीत्याह-- मा ते 
इति । 

ब्याख्या -ईदुग्‌ यथा दर्शित तथा, घोरं भयङ्करं, मम इदं विश्वरूपं 
रूपं दुष्ट्वा उपलभ्य (स्थितस्य) ते तव व्यथा भयं माभूद्‌, विमुढभावो विमूढः 

संजय उवाच-- 
इत्यर्जुनं वासुदेवस्तथोकत्वा 
स्वकं रूपं दशयामास भूयः । 
आश्वासयामास च भीतमेनं 
भूत्वा पुनः सोौम्यवपुमंहात्मा ॥५०॥ 
अर्जुन उवाच । 
दृष्ट्रेवद मानुषं रूपं तव सोम्यं जनार्दन । 
इदानीमस्मि संवृत्तः सचेताः प्रकृति गतः ॥५१॥ 


चित्तता च माभूत्‌ । (अतोमया उपसंहूतं तद्‌ रूपम्‌) त्वं पुनः व्यपेतभीचि- 
गतभयः प्रीतमनाः (च) सत्‌ मे मम तदेव तवेष्टं चतुर्भुजं शङ्कचक्रगदा- 
पद्मश्ररं किरीटमकरङुण्डलश्रीवत्सकौस्तुभवनमालापीताम्वरादिसंशोभितम्‌ 
इदं विद्यमानं दृश्यमानं रूपं प्रपञ्य प्रकर्षेण पष्य ।।४९॥ 

अवतरणम्‌--तदिदं वृत्तं धृतराष्ट्राय संजयो निवेदयामास-इत्याह्‌ 
वैशम्पायनो जनमेजयम्‌-संजय उवाच । 

ब्याख्या - इति एवम्‌, वासुदेवः श्रीकृष्णः, अर्जुनं तथा तथाभूतम्‌ 
वचनम्‌ उवत्वा स वकं वसुदेवगृहे ज।तं रूपं चतुर्भुजादियुक्तं भूयः पुनर्दशँया- 
मास अर्जने दर्शितवान्‌ । पुनः सौम्यवपुः प्रसन्नदेहो भूत्वा महात्मा परमका- 
रुणिकः परमात्मा श्रीकृष्णः, भीतम्‌ विश्वरूपदशंनजातभयम्‌ एवम्‌ अर्जुनम्‌ 
आश्वासयामास च आश्वासितवांश्र 1॥॥५०॥ 

अवतरणम्‌--ततो निर्भयः प्रीतमनाश्च सन्‌ स्वस्वस्थतां निवेद- 
यितुम्‌--अजुँन उवाच । डू 

व्याख्या-हे जनादेन, तव सौम्यं प्रसन्नमु इदं वर्तमान मानुषं मनुष्य- 
स्येव रूपं स्वरूपं दृष्ट्वा इदानीं सम्प्रति अहं प्रकृति स्वभावं स्वास्थ्यं गत: 
प्राप्त: सन्‌ सचेताः प्रसन्नचित्तः संवृत्तः संजातोऽस्मि। तस्य रूपस्य चतुर्भुज- 
त्वेऽपि मानुषत्वं मनुष्यस्येव आकार-प्रकार-कोमलकरचरणादिमत्तया स्या- 
देव इति न विरोधः ।।५१॥। 

अवतरणम्‌--स्वकुतस्य अनुग्रहस्य पुण्यातिशयलभ्यत्वं दर्शयिष्यन्‌ 


श्रीभगवान्‌ उवाच । 

श्रीभगवान्‌ उवाच-- 
सुढुर्दशमिदं रूपं दृष्टवानसि यन्सस । 
देवा अप्यस्य रूपस्य नित्यं दर्शनकाङ्क्षिणः ॥५२॥ 
नाहं वेदैनं तपसा न दानेन न चेज्यया । 
शक्य एवंविधो दष्टं दृष्टवानसि मां यथा ।५३॥ 


भक्त्या त्वनन्यया शकय अहमेवंनिधोऽ्जुन । 
ज्ञातुं द्रष्टं च तत्त्वेन प्रवेष्टुं च परन्तप ॥५४॥। 


व्याख्या-मम यद्र्पं त्वं दुष्टवान्‌ असि, तदिदं विश्वरूपं सुदुर्देशम्‌ 
सुष्ठु दुःखेन द्रष्टुं योग्यम्‌ । अस्ति । सुशब्दो विश्वरूपदर्शनस्य अतीवदीलंभ्यं 
द्योतयति । (यतङ्च) देवा अपि ब्रह्मेन्द्रादयोऽस्य मम विश्वरूपस्य रूपस्य- 
नित्यं सवदा दर्शनकाङ्क्षिणः सन्ति । न तु त्वमिव दुष्टवन्तस्ते दर्शनेप्सवोऽपि 
न च द्रक्ष्यन्ति इत्यभिप्रायः ५२ 

अवतरणम्‌-कस्मात्कारणादु देवा न द्रष्टुं शक्ताः ? इत्यत आह-- 
नाहमिति 3 

व्याख्या--अहँ वेदे ऋ ग्यजुःसामाथर्ववेदैश्चलुभिरपि न एवंविधो यथा- 
दर्शितप्रकारो द्रष्टुं साक्षात्कतुं शक्यः, न तपसा उग्रेण चान्द्रायणादिना, न 
दानेन गोभ्नुहिरण्यादिना दत्तेन, न च इज्यया यज्ञेन पूजया वा एवंविधो 
दरष्टुं शक्यः । यथा यद्वतु त्वं मां दृष्टवानसि साक्षात्क्ृतवानसि ॥५३॥। 

अवतरणम्‌-तहि केन उपायेन भवान्‌ द्रष्टुं शक्यः ? इत्यत आह्‌ -- 
भक्त्येति । 

व्याख्य--हे परन्तप, भक्त्या प्रीत्या तु “अनन्यया अपृथगृभूतया, 
भगवतोऽन्यत्र पृथङ्‌ न कदाचिदपि या भवति सात्वनन्या भक्तिः, सर्वेरपि 
करणेर्वासुदेवादन्यन्नोपलभ्यते यया साऽनन्या भक्तिस्तया भक्त्या” इति 
भाष्यम्‌ । अहं वासुदेवः परमात्मा एवंविधो विश्वरूपप्रकारकः सोपाधिकः 
तत्त्वेन च यांथात्म्येन परमार्थप्रक। रेण निरुपाधिकरुच यथाभक्ति ज्ञातुं शास्त्रतो 
ज्ञातुं शास्त्रजन्यशाब्दबोधविषयीकतु प्राक्‌ ततो द्रष्टुं शास्त्रजन्यापरोक्षज्ञानः 
विषयीकर्तुम्‌ ततस्तत्त्वसाक्षात्कारेण प्रारब्धावसाने प्रवेष्टुं च विदेहकैवल्य- 
मोक्षलाभेन ऐक्यं गतुं च शक्योऽस्मि शक्य अहमिति पूर्ववद्‌ आर्षम्‌ ॥५४॥ 

मत्कसंकृन्मत्परसो मङ्भ्क्तः 


सद्भवजितः । 
निर्वेरः सर्वभुतेषु यः 


स॒ मामेति पाण्डव ॥५५॥ 


३ तत्‌ सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुँनसंवादे विश्वरूपदर्शनयोगो नाम 
एकादशोऽध्यायः ॥११॥ 


अवतरणम्‌--'भक्त्यातु इति विशेषणाद्‌ अन्येषाम्‌ उहेतुत्वम्‌ 
आशङ्क्य आह भाष्ये अधुनेति” इत्यानन्दगिरिः । "'अधुना सर्वस्य 
गीताशास्त्रस्य सारभूतोऽर्थो निःश्रेयसार्थोऽतुष्ठेयत्वेन समुच्चित्य (संगृह्य) 
उच्यते-मत्कमेंति ।'' 

व्याख्या हे पाण्डव, मत्कर्मकृत्‌ मदर्थं कमै मत्कमे, तत्करोतीति 
मत्कर्मकृत्‌ । मत्परमः अहं परमः परा गतिर्यस्य सः। करोति भृत्यः स्वामि- 
कर्म, न त्वात्मनः परमा प्रेत्य गन्तव्या गतिरिति स्वामिनं प्रतिपद्यते । अयं 
तु मत्कमेंकुदु मामेव परमां गति प्रतिपद्यते । (तथा) मद्भक्तः मामेव सर्वे- 
प्रकारैः सर्वात्मना सर्वोत्साहेन भजते इति मद्भक्तः, सङ्गवर्जितः धनमित्रः 
पुत्रकलत्रवन्धुवर्गेषु सङ्गवर्जितः सङ्गः प्रीतिस्तेन वर्जितः रहितः । निवॅरः, 
निर्गंतवेरः अतः सर्वभूतेषु शत्रुभावरहितः आत्मनोऽत्यन्तापकारप्रवत्तेष्वपि 
इति शेषः । अनेन सर्वभूतेषु भगवद्धावं-पश्यन्चिति ज्ञानयोग उक्तः । थ ईदुशो 
मद्भक्तः स मामेति, अहमेव तस्य परा गति नाऽन्या कदाचिद्‌ भवति ॥ तदेवम्‌ 
अनेनाध्यायेन भगवतो विश्वरूपस्य सर्वेश्वरस्य सर्वात्मनः सर्वज्ञस्य मत्कर्मे- 


कृदित्यादि न्यायेन क्रममुक्तिफलमभिध्यानं वदता तत्पदवाच्योऽ्थे ईश्वरो 
निरूपितः ॥५५॥ 


३» तत्‌ सद्‌ इति श्रीमदृभगवद्गीतासूपनिषत्सु शाङ्करभाष्यानुसारिण्यां 
वंशीव्याख्यायां वंशीधरमिश्रकृतायां विशवरूपदशंनयोगो नामँका- 
दशोऽध्यायः इति श्रीकृष्णापंणमस्तु ॥११॥ 


- RE 


पद 


अथ गीतावंग्यां द्वादशोञ्ध्यायः 


अजुन उवाच-- 
एवं सततयुक्ता ये भक्तास्त्वां पर्युपासते । 
ये चाऽप्यक्षरमव्यक्तम्‌, तेषां के योगचित्तमाः ॥१॥ 


अवतरणम्‌--द्वितीयप्रश्ृतिषु दशमान्तेषु अध्यायेषु तत्र तत्र परमात्मनो 
-ब्रह्मणोऽक्षरस्य विध्वस्तसर्वविशेषणस्य निरुपाधिकस्य ज्ञेयत्वेन अनुसन्धान- 
मुक्तम्‌। तेष्वेवाऽध्यायेषु तत्र. तत्र सवैयोगैश्वयंसवज्ञानशक्तिमत्सत्त्वोपाधे- 
--रीशवरस्य सोपाधिकस्य च ब्रह्मणो ध्येयत्वेन प्रतिपादनं कृतम्‌ । विश्वरूपा- 
“ध्याये एकादशे तु ऐश्वरमाद्ं समस्तजगदात्मरूपं विश्वरूपं स्वकीयं भगवता 
दर्शितम्‌ उपासनार्थं भक्तानाम्‌ । तद्‌ दर्शयित्वा चोक्तम्‌ --मत्कर्मकृदि'- 
त्यादि । एवं सगुणोपासनं निर्गुणोयासनं चेति पक्षद्वयं भगवता पुरस्तादुप- 
न्यस्तम्‌ । तत्राऽनयोः पक्षयोविशिष्टतरस्य पक्षस्य बुभुत्सया- अर्जुन उवाच । 


व्याख्या--एवम्‌ अतीतानन्तरइलोकेन 'मत्कर्मकृन्मत्परमः' इत्यादिना 
यः प्रकार उतक्तस्तेन प्रकारेण, सततयुक्ता नँरन्तयेण भगवत्कर्मादौ यथो- 
'क्तेऽथे समाहिताः सन्तः प्रवृत्ता ये भक्ता अनन्यशरणाः सन्तः, त्वां यथा- 
, दशितं विशवरूयं सोपाचिकं सगुणं पर्युपासते ध्यायन्ति । ये चापि अन्येऽपि ये 
च त्यक्तसवँषणाः संन्यस्तसर्वकर्माणः अनिर्देश्यमित्यादिना वक्ष्यमाणै- 
विशेषणैः यथाविशेषितं ब्रह्म अक्षरं निरस्तसर्वोपाधित्वाद्‌ अव्यक्तम्‌, अक- 
रणगोचरम्‌ । यद्धि लोके करणगोचरं तद्‌ व्यक्तमित्युच्यते, अञ्जेर्धातोः 
करणगोचरीभावार्थकत्वात्‌ । इदं त्वक्षरं तद्विपरीतम्‌, अनिर्देश्यं सर्वत्रगम्‌ 
अचिन्त्यं कूटस्थम्‌ अचल ध्रुवम्‌ अस्ति । तद्‌ अव्यक्तभक्षरं निर्गृणं ब्रह्म निरु 
पाधिक ये पर्युपासते, अक्षरब्रह्मविषयकानि वेदान्तश्रवणमनननिदिध्या- 
सनानि कुर्वते । तेषाम्‌ उभयेषां सगुणोपासकानां निर्गृणोमासकानां च मध्ये 
के कतरे योगवित्तमाः, अतिशयेन योगविदः सन्ति ? योगं समाधि विन्दन्ति 
लभन्ते इति योगविदः, अतिशयेन योगविदो योगवित्तमाः । 'विदुळ छाभे' 
इत्यस्मातु क्विप्‌ । श्रेष्ठयोगिन इत्यर्थः ॥१॥ 

श्री भगवान्‌ उवाच-- 
सय्यावेश्य सनो ये मां नित्ययुक्ता उपासते । 
श्रद्धया परयोपेतास्ते मे युक्ततमा मताः ॥२॥ 
ये त्वक्षरमनिर्दश्यम्‌ अव्यक्त पर्युपासते । 
स्वेत्रगमचिन्त्यं च कूटस्थमचलं ध्रवम्‌ ॥३॥ 


अवतरणम्‌--अत्र किस्‌ अनयोर्योगयोः सविशेषनिविंशेषोपासनयो- 
मेध्ये सुशक्यत्वगुणेन को योगः श्रेष्ठ इति पृच्छसि ? कि वा साक्षान्मोक्ष- 
हेतुत्वेन को योगः श्रेष्ठ इति पृच्छसि ? इत्येवं विकल्प्य क्रमेणोत्तरस्‌-- 
सुशक्यत्वगुणेन सविशेषोपासनयोगस्य श्रेष्ठत्वम्‌ । साक्षान्मोक्षहेतुत्वेन तु 
निविशेषोपासनयोगस्य श्रेष्ठत्वम्‌ । इत्येवमाशयेन, कर्तुम्‌ --श्रीभगवानुवाच । 

व्याख्या--ये त्वक्षरोपासकाः सम्यग्दशिनो निवृत्तैषणा उत्तमाधि- 
कारिणस्ते तावत्‌ तिष्ठन्तु । तान्प्रति यद्‌ वक्तव्यं तदुपरिष्टाद्‌ वक्ष्यामः । 
ये त्वितरे मन्दमध्याधिकारिणः सुशक्यं योगं वाञ्छन्ति तान्‌ अंधिकृत्य सम्प्रति 
उच्यते-मयीति । मयि विश्वरूये परमेश्वरे सगुणे सोपाधिके, मन आवेश्य 
समाधाय, नित्ययुक्ता अतीतानन्तराऽध्यायान्तो क्त श्लोकार्थन्यायेन नित्यं 
सततं युक्ताः समाहिता, परया प्रक्ृष्टया श्रद्धया समादरबुद्धया उपेताः सहि- 
ताइच सन्तो ये मां सर्वेयोगेशवराणामधीक्वरं सर्वज्ञं विमुक्तरागादिक्लेश- 
तिमिरदृष्टिम्‌ उपासते मयि स्मृति सदा कुर्वन्ति ते सविशेषोपासनयोगिनो 
मे मम 'युक्ततमाः' इति मता अप्रिप्रेताः । नैरन्तर्येण हि ते मच्चित्ततया- 
ऽहोरात्रम्‌ अतिवाहयन्ति । अतो युक्तं तान्‌ प्रति 'युक्ततमाः' इति वक्तुम्‌ २ 

अवतरणम्‌ -तहिँ किम्‌ अक्षरत्रह्मोपासका युक्ततमा न भवन्ति ? 
मैवम्‌, तान्प्रति यद्वक्तव्थं तच्छृणु त्रिभिः श्लोकः--ये तु इति । 

व्याख्या-ये तु सम्यग्दशिँनो योगिनः इन्द्रियग्रामम्‌ इन्द्रियसमुदायं 
संनियम्य सम्यक्‌ संहृत्य सर्वत्र “सर्वस्मिन्काले’ इति भाष्यम्‌ । समबुद्धयः 
समा तुल्या बुद्धियेषास्‌ इष्टाऽनिष्टप्राप्तौ ते सन्तः सर्वभूतहितेरताः सर्वे- 
प्राणिकल्याणे लग्नाः सन्तश्च अव्यक्तम्‌ न केनाऽपि प्रमाणेन व्यज्यते यद्‌ तदु 
अव्यक्तम्‌ अकरणगोचरम्‌, अतएव अनिर्देश्यं निर्देष्टुमशक्यम्‌ अशन्दगोचरम्‌, 
सर्वत्रगम्‌ व्योमवत्‌ सवेव्यापि, अचिन्त्यम्‌ अकरणगोचरत्वादेव मनसाऽपि 
. चिन्तयितुम्‌ अशक्यम्‌ (असंस्कृतेन मनसेत्यर्थः) कूटस्थम्‌ कूटं माया प्रकृति- 

संनियस्येन्द्रियग्रामं सवेत्र समबुद्धयः । 
ते प्राप्नुवन्ति मासेव सर्वभूतहिते रताः ॥॥४॥ 


क्लेशोऽधिकतरस्तेषाम्‌ अव्यक्तासक्तचेतसाम्‌ । 
अव्यक्ता हि गतिइुःखं देहवद्धिरवाप्यते ॥५॥। 


तत्र स्थितं तदध्यक्षतया । अथवा कूटं राशिस्तद्वतु स्थितं निष्क्रियम्‌ इत्यर्थः । 
(अत एव) अचळं-स्थिरम्‌, (अतएव) ध्रुवं नित्यम्‌, अक्षरम्‌ अविनाशि परं 
ब्रह्म पर्युपासते परिसमन्ताद्‌ उपासते, “उपासनं नाम यथाशास्त्रम्‌ उपास्यः 
स्यार्थस्य विषयीकरणेन सामीप्यमुपगम्य तैलधारावत्‌ समानप्रत्ययप्रवाहेण 
दीर्घकालं यदासनं तदुपासनमाचक्षते’ इति भाष्यम्‌ । अत्रानन्दगिरिः 'निरु- 
पाधिके अक्षरे कथस्‌ उपासना ? इति पृच्छति-उपासनमिति । शास्त्रतोऽक्षरं 
ज्ञात्वा यदु उपेत्य आत्मत्वेन उपगम्य उपासते तथैव तिष्ठन्ति पूर्णचिदेकतानम्‌ 
अक्षरम्‌ आत्मानमेव सदा भावयन्ति इत्येतदिह विवक्षितम्‌ इत्याह यथेति ।' 
इत्याह्‌ । ते एवं भूता अक्षरोपासकाः सम्यग्दशिंनो मामेव प्राप्नुवन्ति परमा- 
त्मानस्‌ । अत्र भाष्ये-“न तु तेषां वक्तव्यं किञ्चिद्‌ मां ते प्राप्नुवन्तीति । 
ज्ञानी त्वात्मँव मे मतम्‌’ इति हि उक्तम्‌ । नहि भगवत्स्वरूपाणां सतां युक्त- 
तमत्वम्‌ अयुक्ततमत्वं वा वाच्यम्‌ ।” इत्युक्तम्‌ । ज्ञानवतां यथाज्ञानं भग- 
वत्पराप्तेरर्थंसिद्धत्वादु अनुवादमात्रमिदं ते प्राप्नुवन्ति मामेवेति इति तद्धावः। 
अपि च अत्र भाष्ये-'कूटस्थम्‌-दृश्यमानगुणम्‌ अन्तर्दोषं वस्तु कूटरूपं कूट- 
साक्ष्यम्‌ इत्यादौ कूटशब्द: प्रसिद्धो लोके, तथा च अविद्यादि अनेकसंसार- 
बीजम्‌ अन्तर्दोषवद्‌ मायाऽव्याक्ृतादिशब्दवाच्यतया “मायाँ तु प्रकृति विद्या- 
न्मायिनं तु महेश्वरम्‌’ (इवे० ४१०) “मम माया दुरत्यया’ इत्यादौ प्रसिद्धं 
यत्‌ तत्‌ कूटम्‌ । तस्मिन्कूटे स्थितं कूटस्थं तदध्यक्षतया ।” इत्युक्तम्‌ ॥४।। 
(किन्तु) अव्यक्तासक्तचेतसाम्‌ अव्यक्ते अक्षरे निर्विशेषे ब्रह्मणि तत्प्रा- 
त्यर्थ॑म्‌ आसक्तं चेतो येषां तेषां क्लेशोऽधिकतरो भवति । मत्कर्मादिपराणां 
सगुणोपासकानां क्लेशोऽधिक एव भवति यद्यपि तथापि अधिकतरः क्लेशो 
भवति अक्षरब्रह्मोपासकानां देहाऽभिमानपरित्यागे तेषामवश्यं करणीये 
इति भावः। हि यस्मात्‌, अब्यक्ता अक्षरात्मिका गतिः स्थितिः देहवबिर्देहा- 
भिमानवद्धिदु:खं देहाभिमानपरित्यागनिमित्तं यथा स्थात्तथा अवाप्यते 
प्राप्यते । अतोऽक्षरोपासकानां देहाभिमानपरित्यागनिमित्तः क्लेशोऽधिक- 

ये तु सर्वाणि कर्माणि मयि संन्यस्य मत्पराः । 
अनन्येनैव यागेन मां ध्यायन्त उपासते ॥६॥ 
तेषामहं समुद्धर्ता मृत्युसंसारसागरात्‌ । 
भवामि नचिरात्पार्थ मय्यावेशितचेतसाम्‌ ॥७॥ 
सय्येव मन आधत्स्व मयि बुद्धि निवेशय । 
निवसिष्यसि मय्येव अत ऊर्ध्वं न संशयः ॥८॥ 


तरो भवतीत्यर्थः अद्वेष्टेत्यादिना (१२।१३) अक्षरोपासकानां वतेनप्रकारो 
वक्ष्यते । ॥।५॥। 

अवतरणम्‌--ननु यदि अव्यक्तासक्तचेतसो “मामेव प्राप्नुवन्ति’ इति 
विशिष्यन्ते तहि कि व्यक्तोपासकास्त्वां न प्राप्नुवन्ति ? इति चेन्न, तेषामपि 
क्रमेण मत्प्राप्तेरित्याशयवानाहं द्वाभ्याम्‌- ये लु इति । 


तु शब्दः शङ्कानिवृत््यर्थः' इत्यानन्दगिरिः । शङ्का तु अवतरणे उक्ता । 
ये तु सर्वाणि कर्माणि नित्थनैमित्तिकस्वाभाविकादीनि मयि ईश्वरे संन्यस्य 
मत्कमँकृत्त्वावस्थायां समर्प्यं मत्परमत्वेन ध्यानयोगावस्थायां तु परित्यज्य 
सर्व॑स्य प्रपञ्चस्य ईश्वराधिष्ठानत्वेन ईइवरे परित्यज्येति न विरुद्धम्‌ । 
मत्पराः 'अहं वासुदेव? परो येषां ते सन्तोऽनन्येनैव अविद्यमानम्‌ अन्यद्‌आलम्बनं 
विश्वरूपं देवम्‌ आत्मानं मुक्त्वा यस्य योगस्य सोऽनन्ययोग स्तनैव योगेन 
समाधिना मां सगुणं ब्रह्म ध्यायन्तरिचिन्तयन्त उपासते मत्सामीप्यमुपगम्य 
तिष्ठन्ति ।॥६॥। 

तेषाम्‌ मदुपासनैकपराणां मय्यावेशितचेतसास्‌ मयि विश्वरूपे 
सर्वात्मके सोपाधिके सग्रुणे आवेशितं समाहितं चेतो येषां तेषाम्‌ अहम्‌ ईश्वरो 
मृत्युसंसारसागराद्‌ मृत्युयुक्तः संसारो मृत्युसंसारः स एव सागरो दुस्तर- 
त्वात्‌ तस्मात्‌, समुद्धर्ता समुद्धारकर्ता न चिराद्‌ न विलम्बातु किन्तु क्षिप्रमेव 
भवामि हे पार्थं इति त्वं जानीहीति शेषः ॥७॥ 

अवतरणम्‌ --तस्मात्‌ सगुणभगवच्तिष्ठायां प्रयतनीयम्‌ यतोऽधिकतर- 
क्लेशं विनैव भगवन्निष्ठानां सगुणशरणानां समुद्धारः, इत्याहः मयीति । 

ब्याख्या--मय्येव सर्वात्मके विश्वरूपे सगुणे ईश्वरे मनः संकल्पविक- 
ल्यात्मकम्‌ अन्तःकरणम्‌ आधत्स्व स्थापय । मयि मय्येव बुद्धि च अध्यवसायं 


। 
। 
| 
| 
1 
| 

अथ चित्तं समाधातुं न शक्नोषि मयि स्थिरम्‌ । 
अभ्यासयोगेन ततो मामिच्छाप्तुं धनञ्जय ॥९॥ 
अभ्यासेऽप्यसमथोंऽसि मत्कर्मपरमो भव । 
सदर्थमपि कर्माणि कुर्वत्‌ सिद्धिमवाप्स्यसि ॥१०॥ 


अथैतदप्यशक्तोऽसि कतुं मद्योगमाश्रितः। 
सर्वकर्मफलत्यागं ततः कुरु यतात्मवान्‌ ॥११॥ 


कुर्वतीम्‌ निवेशय स्थापय । ततस्तव कि स्यादिति श्वुणु- एवं कुर्वन्‌ मत्मसा- 
दाल्लब्धज्ञानः सन्‌ क्रमेण मय्येव मथि विश्वेश्वरे निवसिष्यस्येव मदात्मना 
निवासं करिष्यसि एव अत ऊध्वम्‌ प्रारब्धभोगेन एतच्छरीरपातात्परम्‌ । 
न संशयः अत्र संशयो न कतँव्यः ।।८।। 

अवतरणम्‌-अत्र अशक्तं प्रति सुगमोपायमाह्‌ कृपानिधिर्भगवान्‌- 
अथेति । 

व्याख्या-हे धनञ्जय, अथ एवम्‌, यथा अवोचाम तथा यदि मयि 
ईश्वरे चित्तं स्थिरम्‌ अचल यथा स्यात्‌ तथा समाधातुं स्थापयितुं न 
शक्नोसि अचल कतु न पारयसि तहि ततः पश्चाद्‌ अभ्यासयोगेन चित्तस्य 
एकस्मिन्‌ आलम्बने आभ्यन्तरे बाह्ये वा प्रतिमादौ सर्वतः समाहृत्य पुनः 
पुनः स्थापनम्‌ अभ्यासस्तत्पूर्वको योगः समाधानलक्षणः तेन मां विश्वरूपम्‌ 
आप्तुं प्राप्तुम्‌ इच्छ प्रार्थयस्व ॥॥९॥ 

दवैतप्रपञ्चाऽभिनिवेशाद्‌-अभ्यासाधीनेऽपि योगेऽसामर्थ्यादप्रवृत्तौ 
पुनरुपायान्तरमाह भगवान्‌- अभ्यासेपीति । अथेत्यनुवर्तते। अथ यदि 
अभ्यासेऽपि पूवोंक्तरूपे असमर्थोसि अशक्तोऽसि तहि मत्कर्मपरमो भव । 
मदर्थे कमं मत्कर्म, तत्परमस्तत्प्रधानः स भव । मदर्थं कर्माण्यपि अभ्यासेन 
विना केवल कर्माण्यपि नित्यनेमित्तिकानि एकादइ्युपवाससान्तपननामसंकीर्तना- 
दीनि कुर्वन्‌ सिद्धिम्‌ मोक्षम्‌ सत्त्वशुद्धियोगज्ञानप्राप्तिद्वारेण अवाप्स्यसि ।।१०॥ 

अवतरणम्‌--बहिविषयाकृष्टचेतस्त्वाद्‌ भगवदर्थकर्मपरतायामपि 
अशक्तं प्रति उपायान्तरमाह कृपानिधिः श्रीभगवान्‌--अथैतदिति। 

व्याख्या-अथ यदि पुनर्‌ एतदपि यदुक्तं मत्कर्मपरमत्वमिति तद्‌ 
अपि कर्तुम्‌ अशक्तोऽसि तहिं मद्योगमाश्रितः सन्‌ क्रियमाणानि कर्माणि मयि 

श्रेयो हि ज्ञानमभ्यासाज्‌ ज्ञानाद्धयानं विशिष्यते । 
ध्यानात्कर्मफलत्यागसूत्यागाच्छान्तिरनन्तरम्‌_ ॥१२॥ 


समर्प्यं यत्‌ तेषामनुष्ठानं स मद्योगस्तम्‌ आश्रितः सन्‌ ततस्तदनन्तरं यतात्म- 
वानु संयतचित्तश्च सन्‌ सर्वकर्मफलत्यागं सवेषां कर्मणां फलसंन्यासं कुर्‌ । 
“मया तावद्‌ ईश्वराज्ञया ईश्वरे समर्प्यं यथाशक्ति कर्माणि कर्तव्यानि । 
तत्फलं दुष्टमदुष्टं वा भगवत्प्रीतेरन्यद्‌ नेच्छामि’ इत्येवं कमंसु वतमानो 
भगवत्प्रसादेन कृतार्थो भविष्यतीति तात्पर्यम्‌ । पूर्वत्र मत्कममपरमो भवेत्यु- 
पदेशः। इह तु यथाशक्ति क्रियमाणानां कर्मणां फलत्यागं कुरु, फलत्यागः 
परमो भवेत्युपदेश इति विशेषः ॥११॥ हे 


अवतरणम्‌ -इदानीं सर्वकर्मफलत्यागं स्तौति--श्रेय इति । 


व्याख्या- अभ्यासाद्‌ ज्ञानार्थं श्रवणाऽभ्यासात्‌, आत्माऽनिश्चयपुर्वं- 
कादु ध्यानाऽभ्यासाद्ठा ज्ञानं शासत्रयुक्तिभ्यास्‌ आत्मनिइचयः? श्रेय: प्रशस्य- 
तरम्‌ । हीति निश्चय: । प्रसिद्धं वा । साक्षात्कारहेतुत्वादितिभावः । ज्ञानात्‌ 
-शास्त्रयुक्तिक्कतात्मनिश्चयाद्‌ ध्यानशून्याद्‌ ध्यानं शास्त्रयुक्तिक्ृतात्मनिश्चय- 
पूर्वकम्‌ आत्मध्यानं विशिष्यते विशिष्टमस्ति। गीश्नसाक्षात्का रहेतुत्वादिति 
भावः। ध्यानात्‌ शास्त्रयुक्तिक्कतात्मनिङुचयपूर्वकाद्‌ आत्मध्यानात्‌ कर्मफल- 
त्यागो विशिष्यते श्रेयान्‌ अस्ति । कर्मफलत्यागस्य विशिष्टत्वे हेतुमाह-- 
त्यागादिति। त्यागात्‌ कर्मफलत्यागात्‌ पूर्वश्लोको क्तस्य मद्योगमाश्चितस्य 
यतात्मवतः साधकस्य अनन्तरम्‌ अनन्तरमेव शान्तिरुपशमः सहेतुकस्य 
संसारस्य निवृत्तिः स्याद्‌ न तु कालाऽन्तराऽपेक्षया ॥ ननुकर्मफलत्यागमात्रस्य 
सद्यः शान्तिकरत्वे 'सम्यग्धीरेव शान्तिकरी नाऽन्यद्‌’ इति श्रुतिस्मृतिप्रसि- 
द्विविरुद्धयेत 'तरति शोकम्‌ आत्मवित्‌’ 'तमेव विदित्वाऽति मृत्युमेति नान्यः 
पन्था विद्यतेऽयनाय’ ज्ञानादेव तु कैवल्यम्‌’ "ऋते ज्ञानान्न मोक्षः' यदा चमं- 
वदाकाशं वेष्टयिष्यन्ति मानवा: । तदा देवमविज्ञाय दुःखस्यान्तो भविष्यति’ 
“नहि ज्ञानेन सदृशं पवित्रमिह विद्यते! ज्ञान लब्ध्वा परां शान्तिम्‌ अचिरेणाधि- 
गच्छति’ इत्यादिरितिचेद्‌ अत्र भाष्यकृतः - ‘अज्ञस्य कर्मणि प्रवृत्तस्य पूर्वो- 
पदिष्टोपायाऽतुष्ठानाऽशक्तौ सर्वैकर्मणां फलत्यागः श्रेयः साधनम्‌ उपदिष्टम्‌, 
न प्रथममेव, अतश्च श्रेयो हि ज्ञानम्‌ अभ्यासादिति उत्तरोत्तरविरिष्टत्वोप- 
देशेन सर्वकर्मफलत्यागः स्तूयते सम्पन्नसाधनाऽनुष्ठानाऽशक्तौ अनुष्ठेयत्वेन 

अद्वेष्टा सर्वंभुतानां मेत्रः करुण एव च । 
निर्मसो निरहङ्कारः समदुःखसुखः क्षमी ॥१३॥ 


श्रुतत्वात्‌, केन साधम्येंण स्तुतित्वम्‌ ? 'यदा सर्वे प्रमुच्यन्ते (कठो० ६।१४) 
इति सर्वकामप्रहाणाद्‌ अमृतत्वम्‌ उक्तं तत्प्रसिद्धय । कामाश्च सर्वे श्रौत- 
स्मा्त॑सर्वेकर्मणां फलानि । तत्त्यागे च विदुषो ज्ञाननिष्ठस्य अनन्तरेव शान्ति- 
रिति । सर्वकामत्यागसामान्यस्‌ अज्ञकर्मेफलत्यागस्थ अस्ति इति तत्सामाः 
न्यात्‌ सर्वेकर्मफलत्यागस्तुतिरियं प्ररोचनार्था । यथा अगस्त्येन ब्राह्मणेन 
समुद्रः पीत इति इदानींतना अपि ब्राह्मणा ब्राह्मणत्वसामान्यात्‌ स्तूयन्ने। 
एवं कर्मफलत्यागात्‌ कर्मयोगस्य श्रेयः साधनत्वमभिहितस्‌ ॥' इति प्राहुः। 
एवञ्च कर्मेफलत्यागादनन्तरं शान्तिरिति वाक्यस्य भाष्योक्तरीत्या प्ररोचन- 
फलकत्वेन स्तुतिमात्रपरत्वादर्थवादत्वेन न दर्शितश्रुत्यादिविरौध: स्वार्थे 
तात्पर्याऽभावाद्‌ 'विरोधे गुणवादः स्थादनुवादोऽवधारिते। भूतार्थवाद- 
स्तद्धानादर्थवादस्त्रx्धा मतः॥' इत्युक्तेः। तथाहि ेत्वक्षरमनिर्देश्यम्‌ 
अव्यक्तं पर्युपासते’ इत्यादिना अक्षरोपासनादीनां सर्वैकर्मफलत्यागा- 
न्तानां पूर्वंपूर्वोपदिष्टसाधनानाम्‌ अनुष्ठाने अशक्तस्यैव उत्तरोत्तरसाधन- 
मुपदिष्टम्‌, फलत्यागे चोपदेझपर्यंवसानं कृतम्‌ । न तु पुर्वेपूर्व॑साधनानु- 
ष्ठानशक्तस्योत्तरोत्तरसाधनमुपदिष्टम्‌ । तस्माच्छक्तस्य अधिकारिणः पुर्वपुर्व- 
साधनानुष्ठानमेव समीचनम्‌ इति स्पष्टमेव ध्वनितम्‌ । तथा च अक्षरब्रह्मो- 
पासनायां सर्वोत्क्ृष्टसाधनत्वेन प्रोक्तायां सम्यग्दशैनस्य प्राधान्येन सम्यग्द- 


शैनादनन्तरमेव मोक्षसिद्धिरिति भवत्येकवाक्यता पूवोंदाहृतश्चृतिस्मृति- 
वचनानाम्‌ इत्यलम्‌ ॥१२॥ 


अवतरणम्‌ अत्र च आत्मेश्‍वरभेदं व्यावहारिकमाश्चित्य विश्वरूपे 
ईश्वरे चेतःसमाधानलक्षणो योग उक्तः । कर्मानुष्ठानादि चेश्वरार्थमुक्तम्‌ । 
पारमार्थिकम्‌ आत्मेस्वराऽभेदमाश्नित्य तु अक्षरब्रह्मोपासनमुक्तम्‌ । 'अथैत- 
दप्यशक्तोऽसि' इति अज्ञानकार्यसूचनाद्‌ न अभेददशिनोऽक्षरत्रह्मोपासकस्य 
कर्मयोग उपपद्यते इति दर्शितम्‌ । अभेददशिंनः पण्डितस्य अज्ञानाऽभावात्‌ । 
तथा कर्मयोगिनोऽअक्षरब्रह्मोपासनाऽनुपपत्तिरपि दशिता तेनैव वाक्येन तस्य 
तत्राऽसामर्थ्यात्‌। अपि च अक्षरोपासकानां स्वातन्त्रूयमुक्तं कॅवल्यलाभे “ते 


_ 


प्रानुवन्ति मामेव’ इति । इतरेषां तु ईश्वराधीनव्वरूपं पारतन्त्र्यमुक्तं 

संतुष्टः सततं योगी यतात्मा दृढनिश्चयः । 
सयर्यापतसनोबुद्धिर्‌ यो मद्भूक्तः स मे प्रियः ॥१४॥ 


MMMM 2 लदो 
कैवल्यलाभे--'तेषामहं समुद्धर्ता’ इति. अक्षरोपासका हि ईश्वरस्य आत्म- 
भूता अभिमता अभेददशिँत्वाद्‌ ज्ञानी त्वात्मैव मे मतम्‌’ इति । एवम्‌ अक्षर- 
स्वरूपा एव ते इति तेषां-समुद्धरणकर्मत्ववचनम्‌ अपेशलं स्यात्‌ । यस्माच्च 
अर्जुनस्य अत्यन्तमेव हितैषी भगवान्‌ तस्य सम्यग्दशेनानन्वितं कर्मयोगं 
भेददुष्टिमन्तमेवोपदिशति--'कुरु कमँव’ इत्यादाविति तस्मात्‌ कर्मयोगस्य 
अक्ष रोपास्तेशच युगपद्‌ एकत्र अयोग इति दर्शितं भवति । न च हि आत्मानम्‌ 
ईश्वरं प्रमाणतो बुद्धवा कस्यचिद्‌ गुणभावं जिगमिषति कर्चिद्‌ ईश्वरत्व 
गुणत्वयोबिरोधात्‌ । तस्मादु-अक्षरोवास्तिकर्मयोगयोरेकत्राऽयोगाद्‌ वक्ष्य 
माणस्य धर्मजातस्य अज्ञ-कर्मिणां साकल्येनाऽयोगादु अक्षरनिष्ठानामेव तद्‌ 
वक्तव्यम्‌ । अविरुद्धांशस्य तु सर्वार्थत्वम्‌ इष्टमेवेत्याशयेन भगवान्‌ अक्षरोपास- 
कानां सम्यग्दर्शननिष्ठानां सर्वकर्मृसंन्यासिनां त्यक्तसर्वेषणानाम्‌ द्वेष्टा सर्व- 
प इत्यादि धर्मजातं साक्षाद्‌ अमृतत्वकारणं-वक्ष्यामीति प्रवर्तते 
अद्वेष्टेति । 


व्याख्या--'प्रियो हि ज्ञानिनोऽत्यर्थंमहं स च मम प्रियः’ इति (७।१७) 
यत्सूचितं सप्तमे भगवता तदिह प्रपञ्च्यते-अद्वेष्टेति। भक्तानां मध्ये यो 
मद्भक्तः सर्वभूतानां सर्वप्राणिनाम्‌ अद्वेष्टा आत्मनो दुःखहेतुमपि न 
किञ्चिद्‌ भूतं द्वेष्टि, सर्वाणि भूतानि आत्मत्वेन हि पश्यति । मैत्रः मित्रस्य 
भावो मैत्री तया वर्तते इति मैत्रः, सर्वभूतानामिति तन्त्रेण उभयतः संबध्यते । 
करुण एव च करुणा कृपा, दुखितेषु दया, तद्वान्‌ करुणः सर्वेभूताऽभयप्रदः, 
संन्यासीत्यर्थः । 'अभयं सर्वभूतेभ्यो दत्त्वा संन्यासमाश्रयेत्‌’ इति स्मृतेः। 
निर्ममो ममेतिप्रत्ययवजितः देहेऽपीतिशेष इत्यानन्दगिरिः । निरहङ्कारो 
निर्गतोऽहुप्रत्ययः वृत्तस्वाध्यायादिक्ृताहङ्कारान्निष्क्रान्त इति यावत्‌ । सम- 
दुःखसुखः समे दुःखसुखे द्वेष रागयोरप्रव्तके यस्य सः, क्षमी क्षमावान्‌ आक्रुष्टो- 
ऽभिहतो वा अविक्रिय एवासीनः, सततं संतुष्टः नित्यं देहस्थितिसाधनस्य 
लाभे अलाभे च उत्पन्नाऽळंप्रत्ययः, तथा गुणवल्लाभे तद्विपर्यये च सततं 
संतुष्टः, योगी समाहितचित्तः सततमिति संबध्यते । यतात्मा संयतस्वभावः, 
'कार्यकरणसंघातः स्वभावशब्दार्थे' इत्यानन्दगिरिः दुढनिश्चयः दृढः स्थिरो 

यस्मान्नोद्विजते लोको लोकान्नोद्विजते च यः । 
हर्षाऽमर्षभयोद्वेगेमुंक्तो यः स च से प्रियः ॥१४॥ 
अनपेक्षः शुचिदक्ष उदासीनो गतव्यथः । 
सर्वारम्भपरित्यागी यो मड्भक्तः स मे प्रियः ॥१६॥ 


(स्थिरत्वं कुतर्कादिना अनभिभवनीयत्वम्‌ इति चानन्दगिरिः) । निश्रयोऽध्यव- 


सायो यस्य आत्मतत्त्वविषये सः (तथा) मय्यपितमनोबुद्धिः मयि मय्येव 
अपिते स्थापिते मनः संकल्पात्मकम्‌ बुद्धिरध्यवसायलक्षणा यस्य॒ संन्यासिनः 
सः, य ईदृशः ₹लोकद्वयोक्तविशेषणः, मद्धक्तः परमार्थज्ञानलक्षणां मद्भक्ति- 
माश्रितः स मे मम प्रियः प्रीतिपात्रमस्तीति शेषः ॥१३-१४॥ 
अवतरणम्‌--उद्वेगादिराहित्यमपि ज्ञानवतो विशेषणम्‌ इत्याह 


- यस्मादिति । 


ब्याख्या--यस्मात्संन्यासिनो लोको नोद्विजते न उद्वेगं प्राप्नोति। 
न संतप्यते न संक्षुभ्यते, (तथा) यः संन्यासी लोकाद्‌ न उद्विजते च न उद्वेगं 
प्राप्तोति च । (तथा) यः हर्षाऽमर्षभयोद्वेगेहुर्षशच अमर्षशच भयञ्च उद्वेगरच 
तैः मुक्तो रहितः। हर्ष: प्रियलाभे अन्तःकरणस्य उत्कर्षो रोमाञ्चनाश्चुपा- 
तादिलिङ्गः । अमर्षोऽभिलषितप्रतिधाते असहिष्णुता परकीयप्रकर्ष॑स्य । भथं 
त्रासः । उद्वेग उद्विग्नता । स च ईदुशविशेषणवांश्च (परमार्थज्ञानी मद्भक्तः) 
मे मभ प्रियः । चकारातु सर्वेषां पूर्वोक्तानां वक्ष्यमाणानां च ज्ञानवतो विशेष- 
णानां संग्रहः। उद्वेगस्य पुनर्ग्रहणं तस्य त्यागे प्रयत्नाधिक्यमपेक्ष्यते इति 
सूचयति ।॥ १५ 
ले अवतरणम्‌--निरपेक्षत्वादिकमपि ज्ञानिनो विशेषणमित्याह--अनपेक्ष 
इनि । 


ब्याख्या-देहेन्द्रियविषयसम्बन्धादिषु भोगोपकरणेषु अज्ञजनाऽपेक्षा- 
विषयेषु अनपेक्षो निःस्पृहः, शुचिर्बाह्येन आभ्यन्तरेण च शौचेन संपन्नः, दक्षः 
प्रत्युत्पन्नेषु कार्येषु सद्यो यथावत्‌ प्रतिपत्तुं समर्थः। उदासीनो न कस्यचित्पक्षं 
मित्रादेभंजते यः स यति; । गतव्यथः गता नोत्पन्ना व्यथा भयं परैस्ताडित- 
स्यापि यस्य सः। 'गतव्यथौ गतभयः? इति भाष्यम्‌ । 'न च क्षमी इत्यनेन 
पौनरुक्त्यमिति वाच्यम्‌ प्रत्युत्पन्नायामपि व्यथायास्‌ अपकतेषु अनपकतुत्व॑ 
क्षमित्व मित्यभ्युपगमादित्यानन्दगिरिः । सर्वारम्भपरित्यागी आरभ्यन्ते इत्या- 

यो न हृष्यति न दृष्टि न शोचति न काड्क्षति। 
शुभाऽशुभपरित्यागी भक्तिमान्‌ यः स मे प्रियः ॥१७॥ 
सभ: शत्रो च मित्रे च तथा मानाऽपमानयोः । 
शीतोष्णसुखदुःखेषु समः सङ्गविवजितः ॥१८॥ 
तुल्यनिन्दास्तुतिमाँनी संतुष्टो येन केनचित्‌ । 
अनिकेतः स्थिरमतिर्‌-भक्तिमान्‌ यः स मे प्रियः ॥१९॥ 
रम्भाः इहामुत्रफलभोगार्थानि कामहेतुकानि कर्माणि, तान्‌ परित्यक्तुं शीलम्‌ 
अस्येति, सर्वकर्मपरित्यागशीलः । ईदृशो यो भद्भक्तः परमार्थज्ञानलक्षणां 
भक्तिमाश्रितः स मे मम प्रियः प्रीतिविषयः ॥१६॥ 
अवतरणम्‌-द्वेषहर्षशोककाङ्क्षादिराहित्यमपि ज्ञानिनो लक्षणम्‌ 


इत्याह--यो नेति । 
व्याख्या- (किञ्च) यो मद्भफ्तिमःन्‌ न हुष्यति इष्टप्राप्तौ, न द्वेष्टि 


अनिष्टप्राप्तौ, न शोचति प्रियवियोगे, न काङ्क्षति न च अप्राप्तं किञ्चत्‌ - 


प्राप्तुमिच्छति । (तथा) शुभाऽशुभपरित्यागी शुभाऽशुभे पुण्यपापे कर्मणी 
परित्यक्तुं शीलमस्येति शुभाशुभपरित्यागी । एवं भूतो यो मद्भक्तिमान्‌ 
परमार्थज्ञानी स मे मम प्रियः॥ “अद्घेष्टा सर्वभूतानां” इत्यत्र सर्वभूतेषु 
सामान्यद्वे षाऽभावः स्वाभाविक उक्तः अत्र तु अनिष्टप्राप्तौ तत्परयुक्तद्वेष- 
विशेषाऽभाव इति अपौनरुक्त्यम्‌ । 'सर्वारम्भपरित्यागीत्यनेन वेदान्ते नित्य- 
नैमित्तिककाम्यकर्माऽतिरिक्तसर्वारम्भपरित्यागीति सर्वपदसंकोचो माभूदित्यत 
उक्तं शुभाऽशुभपरित्यागीति’ धनपतिः ॥1७॥ 
अवतरणम्‌--शत्रुमित्रमानापमानशीतोष्णसुखदुःखेषु समत्वरूपम्‌,अवि- 
कृतचित्तत्वं सवंत्र सङ्गविवर्जितत्वं च तत्त्वविदो विशेषणमित्याह-सम इति । 
व्माख्या- रात्रौ शातनकर्तरि च मित्रे प्रीतिकतेरि च सम एकरूपः । 
तथा मानापमानयोः पूजापरिभवयोः समो हर्षविषादरहितः, (तथा) शीतो- 
ष्णसुखदुःखेषु नियताऽनियतसुखदुःखयोजकेषु समो निर्विकारः । (तथा) सङ्ग 
विवर्जितः सर्वत्र चेतने स्त्र्यादौ अचेतने चन्दनादौ च सङ्गेन आसक्त्या 
विवर्जितो रहितः ॥१८॥ 
गगृयतत्वादिविशेषणमपि ज्ञाननिष्ठस्य-अस्तीत्याह-तुल्येति । (किः) 
लुल्यनिन्दास्तुतिः निन्दा च स्तुतिश्च तुल्ये यस्य सः। निन्दा दोषसंकीर्तेनस्‌ । 


( | 


| 
|| 

| 
| 

ये तु धर्स्याञमुतमिदं यथोक्तं पर्युपासते । 
श्रहधाना मत्परभा भक्तास्तेऽतीव से प्रियाः ॥२०॥ 


3 तत्सदिति श्रीमङ्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णा- 
जुनसंवादे भक्तियोगो नाम द्वादशोऽध्यायः ॥१२।। 


स्तुतिर्गुणकथनम्‌ । मौनी मुनेर्भावो मौनं तदस्यास्तीति मौनी मौनधारी, 


संयतवागित्यर्थः। येन केनचित्‌ शरीरस्थितिमात्रसाधकेन वस्तुना संतुष्टः 
संजाताळंप्रत्ययः। तथा चोक्तम्‌--'येन केनचिदाच्छञ्ञो येन केनचिदा- 
शितः। यत्र क्वचन शायी स्यात्‌ तं देवा ब्राह्मणं विदुः ।!' (महा० शा० 
२४५१२) इति । (किञ्च) अनिकेतः निकेत आश्रयो निवासो नियतो न 
विद्यते यस्य सः । 'न कुट्थां नोंदके सङ्गो न चेले न त्रिपुष्करे । नागारे नासने 
नान्ने यस्य वै मोक्षवित्तु सः ॥' इति स्मृत्यन्तरात्‌ । एतेन नियतनिवासराहि- 
त्यमपि ज्ञानवतो विशेषणम्‌ इत्युक्तम्‌ । (तथा) स्थिरमतिः स्थिरा परमार्थ- 
वस्तुविषया मतिर्यस्य सः । एवं भूतो भक्तिमान्‌ परमार्थज्ञानलक्षणभक्ति- 
युक्तो नरः यः स मम प्रियः प्रीतिविषयोऽस्ति ॥ 'पुनःपुनर्भक्तिग्रहणम्‌ अपवगं- 
मार्गस्य परमार्थज्ञानस्य उपायत्वार्थम्‌? इत्यानन्दगिरिः ॥१९॥ 


अवतरणम्‌--'बद्वेष्टा सर्वभूतानाम्‌’ इत्यादिना अक्षरस्योपासकानां 
निवृत्तसवॅषणानाम्‌ संन्यासिनां परमार्थंज्ञाननिष्ठानां धर्मजातं प्रकान्तमुप- 
संह्वियते-ये तु इति। 


जी व्याख्या ये तु परमार्थज्ञाननिष्ठा अक्षरोपासकाः धर्म्याऽमृतम्‌ धर्मा- 
पेतं धर्म्यम्‌ धर्म्यं च तद्‌ अमृतज्चेति अमृतत्वहेतुत्वात्‌ तद्‌ इदं यथोक्तम्‌ 
द्वेष्टा सर्वभूतानाम्‌' (१२।१३) इत्यादिनाऽनन्तरोक्तं-धर्मजातम्‌, श्रद्दधाना: 
सन्तः पयुपासते अनुतिष्ठन्ति । ते मत्परमाः अहम्‌ अक्षरात्मा परमो निरतिशया 
गति यँषां ते, भक्ताः उत्तमां परमार्थलक्षणां भक्तिम्‌ आश्रिताः, मे मम 
अतीव प्रियाः प्रीतिविषयाः। 'प्रियो हि ज्ञानिनोऽत्यर्थमहं स च ममप्रियः' 
(७१७) इति यत्‌ पुरस्तात्सूचितं तदिह प्रपञ्च्य उपसंहृतम्‌ 'भक्तास्तेऽतीव 
मे प्रियाः ।' द्‌ इति । तु रशाब्दो ज्ञाननिष्ठेतरसकलभक्तव्यावत्त्यर्थः । गयो 
सदुभक्तः स मे प्रिय” (१२।१४)इत्यादौ सवंत्रैव 'अतीव प्रियः? इत्यतीवपदस्या- 
नुषङ्गः कतँव्यः “प्रियो हि ज्ञानिनोत्यर्थम्‌'(७।१७) इत्यनुरोधात्‌ । अत्र भाष्ये-- 

'यस्मादु धर्म्याऽमृतमिदं यथोक्तस्‌ अनुतिष्ठन्‌ भगवतो विस्णोः परमेश्वरस्य 
अतीव मे प्रियो भवति तस्मादिदं धर्म्याऽमृतं मुमुक्षुणा यत्नतोऽनुष्ठेयं विष्णोः 
प्रियं परं धाम जिगमिषुणा इति वाक्यार्थः ।' इत्युक्तम्‌ ।॥। तदेवम्‌ अनेना- 
ध्यायेन सोपाधाकिस्य ब्रह्मणो ध्यानाय तत्प्रसादेन तद-द्वारा निरुपाधिकस्य 
ब्रह्मणोऽवगमाय वाच्यलक्ष्योभयरूपस्तत्पदार्थः प्रकाशितः । तत्पदार्थनिरूपणं 
नाम मध्यमं षट्कं च समापितम्‌ ॥२०।। 


इति श्रीमद्‌भगवद्गीतासूपनिषत्सु वंशीव्याख्यायां शाङ्करभाष्यानुसारिण्यां 
वंशीधरमिश्रक्ृतायां द्वादशोऽध्यायः श्रीकृष्णापेंगमस्तु ॥ 


२३3 


| 

॥ अथ वंशीग्याख्यायां त्रयोदशोऽध्यायः ॥ 


श्रीभगवान्‌ उवाच 
इदं शरीरं कौन्तेय क्षेत्रमित्यभिधीयते । 
एतद्‌ यो वेत्ति तं,प्राहुः क्षेत्रज्ञ इति तद्विदः ॥१॥ 


अवतरणम,-अतीतयोः प्रथमद्वितीयष ट्कयोस्त्वंपदार्थतत्पदाथौं 
समुक्तौ । अधुना अन्तिमं तृतीयं षट्कं वाक्यार्थेनिष्ठं जीवन्नह्माऽभेदप्रतिपाद- 
कम्‌ आरभ्यते । तत्राऽयं संबन्धः । सप्तमेऽध्याये ईश्वरस्य द्वे प्रकृती सूचिते । 
त्रिगुणात्मिका अष्टधा भिन्ना संसारहेतुत्वाद्‌ अपरा क्षेत्रलक्षणा। परा चान्या 
जीवभूता ईस्वरात्मिका क्षेत्रज्ञलक्षणा । याभ्यां प्रक्ृतिभ्याम्‌ ईश्वरो जगदु- 
त्पत्तिस्थितिलयहेतुत्वं प्रतिपद्यते । तथा च क्षेत्रक्षेत्रज्ञलक्षणप्रकृतिद्ठयनिरूपण- 
द्वारेण तद्वत ईश्वरस्य तत्त्वनिर्धारणार्थं क्षेत्राध्याय आरभ्यते । अतीताऽनन्तरा- 
ध्याये च 'बद्वेष्टा सर्वभूतानाम्‌’ (१२।१३) इत्यादिना अध्यायपरिसमाप्त्य- 
न्तेन वाक्यजातेन तत्त्वज्ञानिनां संन्यासिनां निष्ठा-यथा ते वतेन्ते इत्येतद्‌ 
उक्तम्‌ । केन पुनस्तत्त्वज्ञानेन युक्तास्ते यथोक्तधर्माऽऽचरणाद्‌ भगवतः प्रिया 
भवन्ति इत्येवमर्थं च अयमध्याय आरभ्यते । तत्र-श्रीभगवान्‌ उवाच । 


व्याख्या-हे कौन्तेय, इदं दृश्यमानं शरीरम्‌ त्रिगुणात्मिका प्रकृतिः 
सर्वेकार्यकरणविषयाकारेण परिणता पुरुषस्य भोगापवर्गेसिद्धये देहेन्द्रियाद्या- 
कारेण संहन्यते सोऽयं संघातः शरीरम्‌ इत्युच्यते, शीर्यते इति शरीरम्‌ इति 
व्युत्पत्तेः । क्षेत्रम्‌ इत्येनम्‌ अभिधीयते कथ्यते । क्षिणोति आत्मानम्‌ अविद्यया, 
त्रायते च तं विद्यया इति। क्षीयते नश्यति--इति वा, क्षरति अपक्षीयते इति 
वा व्युत्पत्तेः । क्षेत्रवद्‌ वाऽस्मिन्‌ कर्मफलनिवृत्तेः। इतिशब्द एवं शब्द पदार्थकः' 
इति भाष्यम्‌ । अर्थपदार्थस्य क्षेत्रशब्दस्य इति शब्दबलाच्छन्दपदार्थकत्वम्‌ । 
'इतिशब्दोऽर्थविपर्यासकः' इति भगवान्‌ महाभाष्यकारः । क्षेत्र शब्देन उच्यते 
इत्यर्थः। एवभेव क्षेत्रज्ञ इति’ इत्यत्रापि बोघ्यम्‌ । यद्यपि त्रिगुणात्मिका 
अष्टधा भिन्ना अपरा प्रकृति: सर्वाऽपि भाष्ये क्षेत्रशब्देन व्यवहूता5स्ति-- 
क्षत्रक्षेत्रज्ञळक्षणप्रक्ृतिद्वयनिरूपणद्वारेण' इति सम्बन्धप्रदर्शने तथापि अत्र 

क्षेत्रज्ञं चापि मां विद्धि सर्वक्षेत्रेषु भारत । 
क्षेत्रक्षेत्रज्ञयोज्ञानं यत्‌ तज्ज्ञानं मतं मम ॥२॥ 


इलोके भगवता उपलक्षणार्थंतया शरीरमात्रस्यैव अपरप्रकृतिपरिणामविरेषस्य 
क्षेत्रशब्दवाच्यत्वम्‌ अभिहितम्‌ । यतः क्षेत्रज्ञस्य विभुत्वेन सर्वत्र स्थितस्याऽपि 
शरीर एव अभिव्यक्तिदंर्पण इब सवितृप्रकाशस्य शरीरेण सह भेदनिबन्धनस्य 
आधाराधेयभावस्य स्फुटा प्रतीतिर्जायते । अतः क्षेत्रज्ञात्‌ क्षेत्रस्य क्षेत्राद्व क्षेत्र- 
ज्ञस्य विवेकं स्फुटीकलुं शरीरमात्रस्येह क्षेत्रशब्दवाच्यत्वमभिहितमिति भावः 
एतत्‌ क्षेत्रशब्दवाच्यं शरीरं यो वेत्ति विजानाति आपादतलमस्तकं स्वाभावि- 
केन ज्ञानेन विषयीकरोति-मम शरीरमिति विभक्ततया औपदेशिकेन ज्ञानेन 
`वा विषयीकरोति--'देहो नात्मा दृश्यत्वाद्‌' इत्यादिरूपेण, स्वस्मादू विभक्त- 
तयैव, तं शरीरस्य क्षोत्रस्य वेदितारम्‌, तद्विदः तौ क्षोत्रक्षेत्रज्ञौ ये विदन्ति 
-जानन्ति पण्डितास्ते क्षेत्रज्ञ इति क्षेत्रज्ञ इत्येवम्‌ प्राहुः क्षोत्रज्ञशब्देन कथ- 
' यन्तीत्यर्थः ॥ १॥। 
| अवतरणम्‌ --एवं क्षेत्रक्षेत्रज्ञौ परस्परभिन्नत्वेन कथितौ । किम्‌ एतौ 
परस्परभिन्नत्वमात्रविषयकेण एतावन्मात्रेण ज्ञानेन ज्ञातव्यौ मोक्षसिध्यर्थ 
` सांख्यानाम्‌ इव ? नेत्युच्यते--क्षोत्रज्ञमितति । 
व्याख्या-हे भारत, भरतवंशोद्कव, सर्वेक्षेत्रेषु ब्रह्मादिस्तम्बपर्यन्त- 
सकलभूतशरीरेषु (विद्यमानं) कषेत्रज्ञं चापि आत्मानं प्रत्यगात्मानं चापि मां 
परमेश्वरम्‌ असंसारिणं विद्धि जानीहि । सर्वेकषत्रेषु बहुषु य एकः क्षेत्रज्ञः 
. प्रत्यगात्मा ब्रह्मादिस्तम्बपर्यन्ताऽनेकक्षेत्ररूपोपाधिप्रविभक्तस्तं निरस्तसर्वो- 
` पार्धिभेदं  सदसदादिशन्दप्रत्ययाऽगोचरं विजानीहीत्यभिप्रायः । “चापीति 
निपातौ भिन्नक्रमौ जीवस्य अक्षरत्वज्ञानस्य देहादन्यत्वज्ञानेन समुच्चयस्य 
लाभाय- “न क्षेत्रज्ञं सांख्यंवद्‌ देहाद्‌ दृश्याद्‌ अन्यमेव केवलं विद्धि किन्तु 
क्षेत्रज् मां चापि विद्वि’ इति संबध्येते’ इत्यानन्दगिरिः। तन्त्रेण यथा- 
, श्रुतक्रमौ अपि व्याख्येयौ “क्षेत्रज्ञ चापि मां विद्धि चापीतिभिपाताभ्यां पूर्व- 
. इलोकोक्तस्य क्षत्रस्य अनुकर्षणात्‌ न केवळं क्षेत्रमेव मां विद्धि क्षेत्रस्य मयि 
` कल्पितत्वेन वस्तुतस्तद्रपेण ममैव सत्वात्‌, किन्तु कषतरज्ञं चापि मां विद्धी’ 
- त्येवमू इति वयम्‌ । एतेन इलोकपूर्वार््धन प्रत्यगात्मपरमात्मनोरभेदः पारमा- 
` {धकः प्रोक्तः । तज्ज्ञानं विशिनषिटि-क्षेत्रेति। क्षेत्रकषेत्रज्ञयोदुश्यदशँकयो: 

परस्परविवेकज्ञानाय ज्ञेयभूतयोःयंद्‌ ज्ञानस्‌, येन ज्ञानेन क्षेत्रकषेत्रज्ञौ विषयी 
क्रियेते । अर्थात्‌ क्षेत्रक्षेत्रज्ञविषयकं ज्ञानम्‌ यत्‌ तद्‌ 'ज्ञानमि'ति, सम्यग्ज्ञान- 
मिति, मतम्‌ अभिप्रायो, ममेश्वरस्य विष्णोः, अस्तीतिशेषः। 'ननु भेदविषय- 
त्वाद्‌ न तज्ज्ञानं सम्यरज्ञानमिति युक्तम्‌ इति चेन्न’ तस्य विवेकज्ञानस्य महा- 
वाक्यार्थज्ञानद्वारा मोक्षौपयिकत्वेन सम्यक्त्वसिद्धेरिति भावः ।' इत्यानन्द- 
गिरिः। 'यस्मातु क्षेत्क्षत्रज्ञेवरयाथात्म्यव्यतिरेकेण न ज्ञानगोचरम्‌ अन्यद्‌ 
अवशिष्टमस्ति तस्मातु क्षेत्रक्षेत्रज्ञेश्‍वरज्ञानं सम्यग्ज्ञानमिति मतम्‌ अभिप्रायो 
ममेश्वरस्य विष्णोः? इति हि अत्र भाष्यार्थः । ननु सर्वक्षेत्रेषु एक एव ईऽवरो 
नान्यस्तदुव्यतिरिक्तो भोक्ता विद्यते चेत्‌ तत ईश्वरस्य संसारित्वं प्राप्तम्‌, 
ईश्वरव्यतिरेकेण संसारिणोऽन्यस्याऽभावात्‌, संसाराऽभावप्रसङ्गो वा ? 
तच्चोभयस्‌ अनिष्टम्‌ बन्धमोक्षतद्धेतुशास्त्राऽऽनर्थक्यप्रसङ्गात्‌ प्रत्थक्षादि- 
प्रमाणविरोधाच्च । प्रत्यक्षेण तावत्‌ सुखदुःखतद्धेतुलक्षणःसंसार उपलभ्यते । 
जगद्वैचित्र्योपलब्धेर्च धर्माऽधर्मनिमित्तः संसारोऽनुमीयते। सर्वमेतद्‌ अनुप- 
पन्नम्‌ आत्मेश्वरैकत्वे । इति चेदु न, आत्मेश्वरैक्येषपि एकस्यैन अविद्यातः 
संसारित्वम्‌ विद्यातशच असंसारित्वम्‌ इति व्यवस्थाया उपपत्तेः । ज्ञानाऽज्ञान- 
योरन्यत्वात्‌ । ‘दूरमेते विपरीते विषूची अविद्या या च विद्येति ज्ञाता’ (कठो० 
१।२।४) "श्रेयश्च प्रेयश्च मनुष्यमेतस्तौ संपरीत्य विविनक्ति धीरः । श्रेयो हि 
धीरोऽभिप्रेयसो वृणीते प्रेयो मन्दो योगक्षोमाद्‌ वृणीते ।' (कठो० १।२।२) इति 


श्रुतिभ्यां हि स्वरूपतः फलतश्च परस्परविलक्षणत्वेन विद्याऽविद्ये निदिष्टे । 


ताभ्थां संसारित्वाऽसंसारित्वव्यवस्थाया उपपत्तिः। इह च द्वे निष्ठे उत्ते 


ज्ञाननिष्ठा कर्मनिष्ठा चेति । 'सा तु अविद्या सह कार्येण विद्यया हातव्या” 


इति श्रुतिस्मृतिन्यायेभ्यौऽवगम्यते। श्रुतयस्तावद्‌-'इह्‌ चेदवेदीदथ सत्यमस्ति 
न चेदिहावेदीन्महती विनष्टिः’ (केनो० २।५) 'तमेवं विद्वान्‌ अमृत इह्‌ भवति’ 
“नान्यः पन्था विद्यतेऽयनाय’ (तै०२।४) ब्रह्म वेद ब्रह्म व भवति’ (मु०२।२।९) 
इति। अविदुषस्तु अथ तस्य भयं भवति’ (तै०२।७) ‘अविद्यायामन्तरे वर्तमानाः 
(कठो० १।२।५) 'अन्योऽसावन्योहमस्मीति न स वेद यथा पशुरेवं स देवानाम्‌’ 
आत्मविद्यः-'स इदं सवै भर्वति’ (बृह० १।४।१०) यदा चर्मवद्‌’ (इवे० 
६।२०)' इत्याद्याः सहस्रः । स्मृतयश्च-अज्ञानेनावृतं ज्ञानं तेन मुह्यन्ति 
जन्तवः' (५।१५) 'इहैव तैजिंतः सगों येषां साम्ये स्थितं मनः'(५।१९) ‘समं पञ्यन्‌ 
हि सबंत्र' (१३।२८) इत्याद्याः न्यायतश्च-'सर्पान्‌ कुशाग्राणि तथोदपानं ज्ञात्वा 


“मनुष्याः परिवर्जयन्ति। अज्ञानतस्तत्र पतन्ति केचिद्‌ ज्ञाने फलं पस्य तथा 

पतन्ति केचिद्‌ ज्ञाने फलं पश्य तथा विशिष्टस्‌ ॥' (महा० शा० २०१।१६) 
इति । तथा च देहादिष्वात्मबुद्धिरविद्वान्‌ रागद्वेषा दिप्रयुक्तो धर्माऽधर्मानुष्ठान- 
कृद्‌ जायते म्रियते चेत्यवगम्यते 'देहादिव्यतिरिक्तात्मदर्शिनो रागद्वेषादि- 
प्रहाणापेक्षधर्माऽधमंप्रवृत्त्युपशमान्मुच्यन्ते । इति न केनचित्प्रत्याख्यालु 
शक्यं न्यायतः । तत्रेवं सति क्षेत्रज्ञस्य ईश्वरस्यैव सतोऽविद्याक्कतो- 
पाधिभेदतः संसारित्वमिव भवति, घटाद्युपाधिभेदकृतम्‌ आकाशस्य 
परिच्छिन्नत्वमिव । यथा वा “अह स्थूलः, अहं कृशः’ इत्येवं देहाद्यात्म- 
त्वम्‌ अविद्याकृतम्‌ आत्मनोभवति । स्वंजन्तूनां हि प्रसिद्धो देहादिषु 
अनात्मसु आत्मभावो निश्चितोऽविद्याक्कतः । अतस्मिस्तदबुद्धिरविद्या- 
कृतैव जायते । यथा पुरःस्थिते स्थाणौ अविद्यया पुमान्‌ इति निश्चयो जायते 
तथैव देहादावनात्मनि आत्मधीरविद्यातो जायते इति निश्चयो भवति । 
स्थाणौ पुरुषत्वं श्रान्त्या भातीत्येतावता पुरुषधर्मः शिरःपाण्यादिरनं 
स्थाणोर्भवति, स्थाणुधर्मो वा वक्रत्वादिनं पुंसो भवति । यथा तथा न चेतन्यं 
धर्मो देहस्य स्यात्‌ न देहधर्मो वा स्थूलत्वादिश्चेतनस्य स्यात्‌ । सुखदुःख- 
मोहेच्छादिश्च ज्ञेयस्य (अन्तःकरणस्येव) धर्मो न ज्ञातुरात्मनः क्षेत्रज्ञस्य । 
अविद्याध्यारोपितत्वाद्‌ देहस्य जरादिवतु । एतेन जरादिर्देहत्य धर्मः सुखा- 
दिश्च आत्मन इति;वदन्तः परास्ताः । तत्रैवं सति कर्तृत्व भोक्तृत्वलक्षणः संसारो 
ज्ञेयस्थो ज्ञातरि अविद्याध्यारोपित इति न तेन ज्ञातुः किञ्चिद्‌ दुष्यति । यथा 
बालैरध्यारोपितेन आकाशस्य तलमलत्वादिना । एवं च सति आरोपितेन 
अधिष्ठानस्य वास्तविकस्पर्शाऽभावे सवेक्षोत्रेष्वमि सतो भगवतः क्षेत्रज्ञस्ये- 
इवरस्य संसारित्वगन्धमात्रमपि नाशङ्क्यम्‌ । न हि क्वचिदपि लोके अविद्या- 
ध्यस्तेन धर्मेण कस्यचिदुपकारोऽपकारो वा दुष्टः । सा च अविद्या अन्तः- 


करणस्यैव धर्मो न क्षेत्रज्ञस्य ज्ञातुः । आत्मानं न जानामि मनुष्योऽहम्‌ 
इत्यादि प्रतीतिरपि आत्मनि क्षोत्रेज्ञेऽन्तःकरणधरमस्य अविद्यारूपस्य अज्ञा- 


नस्याऽध्यासादेव । अविद्याऽपि स्वयम्‌ अध्यस्तैव अध्यासान्तरस्य कारणस्‌ । 
न च अन्योऽन्याश्रयोऽनादित्वाद्‌ बीजाङ्कुरवत्‌ । लक्षणैक्याच्च जीवेश्वरयोर- 
भेद: सिध्यति। तथाहि द्वितीयाऽध्याये 'अव्यक्तोऽयम चिन्त्योऽयम्‌ । अविकार्थो- 
ऽयमुच्यते’ । “नित्य: सर्वगतः स्थोणुरचलोऽयं सनातनः ॥' (२।४।१५) इति 
जीवस्वरूपमुक्तम्‌ । तथा द्वादशाऽध्याये ये त्वक्षरमनिर्देश्यमव्यक्तं पर्युपासते । 
सर्वत्रगमचिन्त्यं च कूटस्थमचलं ध्रूवम्‌ ॥' (१२।३) इति हीञ्वरस्वरूपमु क्तम्‌ । 
लंक्षण हि तयोरव्यक्तत्वम्‌ अचिन्त्यत्वम्‌, अचलत्वम्‌ सर्वगतत्वञ्चेत्यादि 
१९ 

तत्क्षेत्रं यच्च यादृक्‌ च यद्विकारि यतश्च यत्‌ । 
सच यो यत्प्रभावश्च तत्समासेन मे श्यूणु ॥३॥ 


नि 


समानमेव एवं लक्षणैक्यान्न जीवेश्वरभेद: संभवति । न च तयोभेदे दयोः 
सर्वेगतत्वं संभवति अन्योऽन्यव्यावृत्तत्वेन असवेंगतत्वापत्ते: न च जीवबहुत्वं 
संभवति व्यापकाऽनेकजीववादे भौगसा ड्क्यप्रस ङ्गात्‌ अन्तःकरणरूपोपाधिभेदात्तु 
एकस्याऽपि आत्मनः क्षोत्रज्ञस्य ईश्वरस्य जन्ममरणबन्धमोक्षा दिसर्वैव्यबस्थाया 
उपपत्तेन पुरुषबहुत्वं सिद्धयति । जीवेशवरयोरैक्थमित्यत्र जीवपदेन बुद्धयाद्यु- 
पाधिरहितस्य क्षोत्रज्ञस्य बोधः । यदा तु जीवपदेन बुद्धयाद्युपाधिसहितस्य 
क्षेत्रज्ञस्य ग्रहणं क्रियते तदा तु तस्य ईखराद्‌ भिन्नत्वमेव। तस्मात्‌ क्षोत्रज्ञं 
चापि मां विद्धि सर्वेक्षेत्रेषु इति क्षोत्रज्ञमित्येकवचनं सर्वक्षोत्रेषु इति बहु- 
वचनं च मां विद्धीति च सर्व सम्यग्‌ उपपद्यते इत्यलम्‌ ॥२॥ 


अवतरणम्‌ --'इदं शरीरं कौन्तेय’ इत्यादिश्लोकोपदिष्टस्य क्षेत्राध्या- 
यार्थेस्य संग्रहश्लोक प्रतिपत्तिसौकर्यार्थस्‌ उपन्यस्यति-तरक्षेत्रमिति। किञ्च 
यद्यपि चतुविशत्या भेदैभिन्ना प्र हृतिः क्षेत्रमित्यभिप्रेतं तथापि देहरूपेण परि- 
णतायामेव प्रकृतौ अहं स्थूलः, अहं कृशः, अहं मनुष्यः, अहं ब्राह्मणः? इत्यादि- 
रूपेण अहंभावेन लोकस्थ अविवेकः स्फुट इति तद्विवेकार्थस्‌ भगवता 'इदं 
शरीरं क्षेत्रमित्याद्ुक्तम्‌ । तदेतत्प्रपञचयिष्यन्‌ श्रोतुर्मनः समाधानाय तावत्‌ 
संग्रहं प्रतिजानीते-ततक्षेत्रमिति । 


` व्याख्या-अत्र किञ्चेत्यतः प्राक्तनमवतरणं भाष्योक्तं बोध्यम्‌ । 
किंञ्चेत्यादिकं च श्रीधरस्वाम्युक्तमिति बोध्यम्‌ । भाष्यस्य समान्यरूप- 
त्वेन अस्याऽपि तदन्तर्गंतत्वेन तदविरुद्धत्वमिति मयाऽत्र दशितमिदम्‌ । तत्‌ 
्षेत्रम्‌-'इदं शरीरं (१३।१) कोन्तेय' इति निदिष्टं यतु तत्क्षेत्रमित्यर्थः 1 
यच्च यत्स्वरूपवांश्च, यादृक्‌ च यद्धर्मवांस्च, यद्विकारि यो विकारोऽस्य तद्‌ 
यद्विकारि यद्विकारवांर्च, अत्रापि सामर्थ्याच्चकारस्य अनुकर्षः । सर्वत्र 
अस्तीति शेषः। यच्चास्ति, यादुक्चास्ति, यद्विकारि चास्तीत्येवम्‌ । यतश्च 
यस्माच्च कारणाद्‌, यतु 'कार्यमुत्पद्यते’ इति `वाक्यशेषः। स च पूर्वश्लोके 
निदिष्टः-क्षेत्रज्ञच यः यत्स्वरूपवान्‌, यत्प्रभावश्च ये प्रभावा उपाधिक्कताः 
शक्तयो यस्य स च, अस्तीति शेषः । तत्‌ क्षेत्रक्षेत्रज्ञयोर्याथात्म्यं यथाविशेषितं 
समासेन संक्षेपेण मे मम वाक्यतः श्वुणु श्रुत्वाऽवधारयेत्यरथः 11३॥ 

ऋषिभिर्बहुधा गीतं छन्दोभिविविधैः पृथक्‌ । 
ब्रह्मसुत्रपदेश्चेव हेतुमद्चिविनिश्चितैः ॥४॥ 
सहाभूतान्यहङ्कारो बुद्धिरव्यक्तमेव च ।. 
इन्द्रियाणि दशैकं च पञ्च चेन्द्रियगोचराः ॥५॥ 
अवतरणम्‌--विवक्षितं क्षोतरक्षेत्रज्ञयोर्याथात्म्यं स्तौति-श्रोतृप्ररो- 
चनार्थम्‌-ऋषिभिरिति । 
व्याख्या-'तत्समासेन मे श्वणु इत्यतस्तदित्यनुवर्तते। तद्‌ यथा- 
विशेषितं क्षेत्रक्षेत्रज्ञयोर्याथात्म्यस्‌, ऋृषिभिर्वंसिष्ठादिभिर्योगवासिष्ठादौ 
बहुधा ध्यानधारणादिविषयत्वेन वैराजादिरूपेण -बहुप्रकारैरगीतं ` निरूपितं 
कथितम्‌ । विविधैर्नाना प्रकारैश्छन्दोभिश्छछन्दांसि ऋगादीनि ऋग्यजुः- 
सामाथवंवेदा:, तैर्मन्त्रात्मकेः शाखाभेदभिन्नै नित्यनैमित्तिककाम्यकर्मविषये- 
नानायजनीयदेवताप्रतिपादनपरैः पृथग्‌ विवेकतो गीतं कथितम्‌ । किञ्च विनि- 
हिचितैनिरिचितप्रत्ययोत्पादकैनँ संशयरूपैरित्यर्थः-। हेतुम दिभिर्यु क्तियुक्तेब्रेह्म- 
सुत्रपदेश्चैव ब्रह्मणः सूचकानि वाक्यानि ब्रह्मसूत्राणि तैः पद्यते गम्यते ज्ञायते 
ब्रह्म इति तानि पदानि उच्यन्ते तैरेव च. 'आत्मेत्येवोपासीत’ इत्यादिभिः 
क्षेत्रक्षेत्रज्ञज्ञानपरैः (उपनिषदि्भिस्तद्व्याख्यानेश्च) क्षेत्रक्षेत्रज्ञयोर्याथात्म्यं 
गीतम्‌ इत्यनुवर्तते । 'आत्मेत्येवोपासीत' इत्यादिपदेन “ब्रह्मविद्‌ आप्नोति परम्‌? 
“अथ योऽन्यां देवतास्‌ (वृह० १।४।७)' इत्यादीनि वाक्यानि ग्राह्याणि । अत्र 
“अथातो ब्रह्म जिज्ञासा” इत्यादीन्यपि सूत्राणि गृहीतानीत्यानन्दगिरिः श्रीधर- 
स्वामिधनपतिश्च । छन्दोभिरिति क्रगादिमन्त्रपरम्‌ उपनिषदां ब्रह्मसूत्र- 
पदशब्देन ग्रहणादिति भाष्याशयः ॥।४।। 
अवतरणम्‌--स्तुत्या अभिमुखीभूताय अजुंनाय आह- महेति । 
व्याख्या- महाभूतानि महान्ति च सर्वंविकारव्यापकत्वादु भूतानि च 
तानि भूतत्वादिति महाभूतानि सूक्ष्माणि रूपरसादिस्वरूपाणि पृथिव्यप्तेजो- 
वाय्वाकाशानां स्थूलानां मूलानि । 'महाभूतानि महान्ति च तानि सर्वेविकार- 
व्यापकत्वाद्‌ भूतानि च सुक्ष्माणि। स्थूलानि तु इन्द्रियगोचरशब्देन अभि- 
धायिष्यन्ते ।' इति भाष्यम्‌ । अहङ्कारो महाभूतकारणम्‌ अहं प्रत्ययलक्षणः । 
बुद्धिरहङ्कारकारणस्‌ अध्यवसायलक्षणा । अव्यक्तम्‌ईएव च, न व्यक्तम्‌ अव्य- 

इच्छा हष: सुखं दुःखं संघातश्चेतना धृतिः । 
एतत्‌ क्षेत्रं समासेन सविकारमुदाहृतम्‌ ।।६॥ 


कतम्‌ अव्याकुतम्‌ ईश्वरशवितः 'मम माया दुरत्यया’ ७१४) इत्युक्तम्‌, बुद्धेः 
कारणम्‌ । “एव शब्दः प्रक्ृत्यवधारणार्थः एतावती एव अष्टधा भिन्ना प्रकृतिः। 
च शब्दो भेदसमुच्चयार्थः' इति भाष्यम्‌ । 'पञ्च तत्मात्राणि अहङ्कारो महदु- 
अव्याकृतम्‌ इत्यष्टधा भिन्नत्वम्‌ । मूलप्रकृत्या सह तन्मात्रादिभेदानाम्‌ (उक्ता 
नाम्‌) समुच्चयश्चकारार्थः' इति तत्रानन्दगिरिः । इन्द्रियाणि दश श्रोत्रादीनि 
पञ्च बुदुध्युत्पादकत्वाद्‌ बुद्धीन्द्रियाणि, वाक्पाण्यादीनि पञ्च कर्मनिव॑ते- 
कत्वात्‌ कर्मेन्द्रियाणि तानि दश, एक्न चेन्द्रियं मनः, एकादशं संकल्पाद्यात्मकम्‌ 
(पञ्च चेन्द्रियगोचराः शब्दादयो विषयाः । तान्येतानि सांख्याश्चतुविशतिस्‌ 
तत्त्वानि आचक्षते’ इति भाष्यम्‌ । अत्र भाष्ये “शब्दादिविषयशब्देन (इन्द्रिय- 
गोचरत्वमापन्नाः) स्थूलानि भूतानि गृह्यन्ते” इत्यानन्दगिरिः। “स्थूलानि तु 
इन्द्रियगोचरशब्देनाऽभिधायिष्यन्ते’ इत्युक्तभाष्यादिति तदुभावः। तदेवम्‌ 
इह-क्लोके यानि महाभूतानीति, तानि सांख्यानाम्‌ पञ्च तन्मात्राणीति। या 
त्विह बुद्धिरिति तत्सांख्यानां महत्‌ तत्त्वम्‌ इति । इह ये 'पञ्च चेन्द्रियगोचराः’ 
इति ते सांख्यानां पञ्च महाभूतानीति यदिह अव्यक्तमिति सा मूलप्रकृतिरिति 
अव्यक्तमिति च साङ्ख्याः कथयन्ति । इयांस्तु अस्माकं विशेषः । सांख्यैः 
स्वतन्त्रा सत्या च ध्रक्ृतिरिष्यते । अस्माभिस्तु मायारूपा मिथ्यारूपा ईश्वरा- 
धीना च प्रकृतिरिष्यते इति ॥५॥ 
, अवतरणम्‌ अथेदानीम्‌ आत्मगुणा इति यानाहुवँेषिकास्तेऽपि 
क्षत्रधर्मा एव, न तु क्षेत्रज्ञस्य (आत्मनः प्रत्यगात्मनः परमात्मनः) इत्याह 
भगवान्‌- इच्छेति । 
व्याख्या इच्छा सुखे तत्साधने वा 'इदं मे भूयाद' इति स्पृहात्मा 
चित्तवृत्तिः । द्वेषो दुःखे तत्साधने वा 'इदं माभून्मे’ इति स्पृहाविरोधिनी 
निषेधात्मा चित्तवृत्तिः। सुखम्‌ अनुकूल प्रसन्नं सत्त्वम्‌ । दुःखं प्रतिकूलं 
(कलुषं) रजः, संघातो देहेन्द्रियाणां संहतिः । चेतना  देहेन्द्रियसंघातेऽभि- 
व्यक्ता आत्मचैतन्याऽऽभासानुविद्धाऽन्तःकरण वृत्तिस्तप्ते . लौहपिण्डेऽभि- 
व्यक्तोऽनल इव, (तथा) धृतिः ययाऽवसादप्राप्तानि देहेन्द्रियाणि ध्रियन्तेसा । 
एतां: इच्छादयो धृत्यन्ता ज्ञेयत्वाद्‌ अन्तःकरणस्य क्षोत्रस्यैव धर्माः सन्ति न तु 
क्षेतज्ञस्य अतः कारणाद्धमंधमिणोरेकत्वादिच्छादय:क्षेत्रसञ्ज्ञका एव सन्ति ।- 

क्षेत्रसञ्ज्ञका भवन्ति। महाभूतादय इन्द्रिगोचरान्ताश्व पूर्वोक्ता अपि 
ज्ञेयत्वात्‌ एततु सविकारं क्षेत्रं, यस्य क्षेत्रभेदजातस्य संहतिर्‌ 'इदं 
शरीरं क्षोत्रम्‌’ इत्युक्तं तदेततु सविकारं क्षोत्रंक्षेत्रभेदजातम्‌ । अत्र भाष्यम्‌-- 
“इच्छा यज्जातीयं सुखहेतुस्‌ अर्थम्‌ उपलब्धवान्‌ पूर्वं पुनस्तज्जातीयस्‌ उपलभ- 
मानस्तमादातुमिच्छति सुखहेलुरिति, सा इयम्‌ इच्छा अन्तःकरणधर्मो ज्ञेयत्वात्‌ 
क्षेत्रम्‌ । तथा द्वेषो यज्जातीयम्‌ अर्थं दुःखहेतुत्वेन अनुभूतवान्‌ पुनस्तज्जातीयस्‌ 
उपळभमानस्तं द्वेष्टि सोऽयं द्वेषो ज्ञेयत्वात्‌ क्षेत्रमेव । तथा सुखम्‌ अनुक्‌ल प्रसन्नं 
सत्त्वात्मकं ज्ञेयत्वात्‌ क्षोत्रमेव । दुःखं प्रतिकूलात्मकं ज्ञेयत्वात्‌ तदपि क्षोत्रम्‌ । 
संघातो देहेन्द्रियाणां संहतिस्तस्याम्‌ अभिव्यक्ता अन्तःक रणवृत्तिस्तप्तइव लोह- 
पिण्डेऽर्निरात्मचेतन्याभासरसविद्धा चेतना, साच क्षेत्रं ज्ञेयत्वात्‌ । धृतिर्ययाऽव- 
सादध्राप्तानि देहेन्द्रियाणि ध्रियन्ते सा च ज्ञेयत्वात्‌ क्षेत्रम्‌ । सर्वान्तःकरणधर्मोप- 
लक्षणार्थम्‌ इच्छादिग्रहणं यत उक्तं तदूपसंहरति-एततक्षंत्रं समासेन सविकारं सह 
विकारेण महदादिना उदाहृतमुक्तम्‌ । यस्य क्षेत्रभेदजातस्य संहतिरिदं शरीरं 
क्षेत्रमिति उक्तं तत्‌ क्षेत्रं व्याख्यातं महाभूतादिभेदभिन्नं धृत्यन्तम्‌ ॥'' इति । 
एवं चाऽग्रमर्थः-क्षेत्रनिरूपणं सम्प्रति उपसंहरति-एतदिति । क्षेत्रम्‌ मूल- 
प्रककृतिरूपम्‌ अव्यक्तम्‌, सविकारम्‌ विकारेण बुद्धयादिना (महदादिना) तद्वि- 
कारेण च इच्छादिना सहितम्‌- एतद्‌-महाभूतादिधृत्यन्तभेदभिन्नम्‌ क्षेत्रभेद- 
जातम, यस्य क्षोत्रभेदज्ञातस्य संहतिरिदं शरीरं क्षोत्रमित्युक्तप्‌ उपक्रमे ततु 
समासेन संक्षेपेण उदाहूतमुक्तं व्याख्यातमिति॥ प्रकृतिस्तद्विकृतयश्च 
ज्ञेयत्वात्‌ कषोत्त्रसञ्ज्ञका एवेति भावः । अत्रानन्दगिरिः-“सर्वेज्ञोक्तिविरोधाद्‌ 
हेयं वैशेषिक मतमिति मत्वा उक्तम्‌ भाष्यकृता' अथेदानीमात्मगुणा इति यान्‌ 
आचक्षते वैशेषिकास्तेऽपि क्षेत्रधर्मा एव न तु क्षेत्रज्ञस्येत्याह भगवान्‌” इति ।” 
इत्याह । पुनश्च “देहेर्द्रियात्मवादौ व्युदसितुं क्षोत्रान्तर्भूतत्वमेव संघात स्य 
इति संघातं विभजते-देहेति । विज्ञानवादं प्रत्याह-तस्यामिति ।” इत्याह 
पुनश्च -“तप्ते लोहपिण्डेबहुनेरभिव्यक्तिवदुक्तसंहतौ बुद्धिवृत्तिरभिव्यज्यते । 
तत्र च अग्निरभिव्यक्तो लोहपिण्डमेव अग्निबुद्धया ग्राहयति । तथात्मचेतन्यं 
बुद्धिवृत्तौ अभिव्यक्तं तामेव आत्मतया बोधयति अत स्तदाभासानुविद्धा सैव 
चेतनेत्युच्यते । सा च मुख्यचेतनं प्रति ज्ञेयत्वाद्‌ अतद्रूपत्वात्‌ क्षेत्रमेवेत्यथ: ।” 
इत्याह । अत्रेच्छादीनां क्षोत्रधर्मेत्वेऽपि धर्मंधमिणोरभेदातु क्षत्रत्वं बोध्यमू । . 
इच्छादिग्रहणस्य सर्वान्तःकरणधर्मोपलक्षणार्थंतया अनुक्तानामपि संकल्पादीनां 
क्षेत्रत्वमुक्तम्‌ । अतः प्रकरणसमाप्त्या प्रकरणविभागार्थं भगवतोपसंहूतमृ-. 

असानित्वसदस्थित्वम्‌ अहिसा क्षास्तिराजेवम्‌ । 
आचार्योपासनं शौचं स्थैयंमात्सविनिग्रहः ।॥॥७॥ 
इन्द्रियार्थेषु वैराग्यम्‌ अनहंकार एव च। 
जन्ममृत्युजराव्याधिदुःखदोषाऽनुदर्शचस्‌ ॥८॥ 


एतत्‌ क्षेत्रमिति । अत एव समासेनेत्युक्तम्‌ । इच्छादीनां मनोधर्मेत्वे श्रुतिरपि 
प्रमाणस्‌--'कामः संकल्पो विचिकित्सा श्रद्धाऽश्रद्धा धृतिरधृति हीर्धीर्भी रित्येतत्‌ 
सवे मन एव’ (छा०) इति ॥६॥ 

अवतरणम्‌ तत्‌ क्षेत्रं यच्च यादृक्‌ च यद्विकारि यतश्च यतु-तत्स- 
मासेन मे शुणु’ इति यत्प्रतिज्ञातं तत्‌ 'महाभूतान्यहङ्कारः' इत्यारभ्य "एतत्‌ 
क्षेत्रं समासेन सविकारमुदाहृतम्‌' इत्यन्तेन श्रावितम्‌ । 'स च यो यत्प्रभावश्च 
तत्समासेन मे श्वणु' इति प्रतिज्ञातं च क्षोत्रज्ञं तत्प्रभावं च ज्ञेयं यत्‌ तत्‌ प्रव- 
क्ष्मामि’ (१३।१२) इत्यादिभिः श्रावयिप्यति यज्ज्ञानादमृततवं प्राप्यते। अधुना 
तु पूर्व तज्ज्ञानसाधनगणस्‌ अमानित्वादिलक्षणं यस्मिन्‌ सति तज्ज्ञेयविज्ञाने 
योग्योऽधिकृतो भवति यत्परः संन्यासी ज्ञाननिष्ठ उच्यते तम्‌ अमानित्वादिगणं 
ज्ञानसाधनत्वाद्‌ ज्ञानराब्दवाच्यं विदधाति (निरूपयति) भगवान्‌ पश्चभिः-- 
अमानित्वमिति । 

व्याख्या-अमानित्वम्‌-मानिनो भावो मानित्वस्‌ आत्मनः ्लाघनं 
तदभावोऽमानित्वम्‌ । अदम्भित्वं स्वधर्मप्रकटीकरणं दम्भित्वं तदभावोऽदम्भि- 
त्वम्‌ । अहिंसा आहिसनम्‌ प्राणिनाम्‌ अपीडनम्‌ । क्षान्तिः पराऽपराधप्राप्तौ 
अविक्रिया । आर्जवम्‌ त्ऋजुभावोऽवक्रत्वस्‌ । आचार्योपासनं मोक्षसाधनौपदेष्टु- 
राचार्यस्य शुश्रूषादिप्रयोगेण सेवनम्‌ । शौचं कायमलानां मृज्जलाभ्यां प्रक्षा- 
लनम्‌ अन्तश्च मनसः प्रतिपक्षभावनया रागादिमलानास्‌ अपनयनं शौचम्‌ । 
स्थैर्य स्थिरभावो मोक्षमार्गे एव कृता$ध्यवसायत्वम्‌ । आत्मविनिग्रह आत्म- 
नोऽपकारकस्य आत्मशब्दवाच्यस्य कार्यकरणसंघातस्य विनिग्रहः स्वभावेन 
सर्वतः प्रवृत्तस्य सन्मागे एव निरोध आत्मविनिग्रहः ॥।७॥। 

किच्व--इन्द्रियार्थेषु शब्दादिषु दुष्टाऽदुष्टेषु भोगेषु वैराग्यं विराग- 
भावः। अनहङ्कारः अहङ्काराऽभाव एव च। जन्ममृत्युजराव्याधिदुःखदो- 
षानुदशनं जन्म च मृत्युश्च, जरा च, व्याधयश्च, दुखानि च तेषु जन्मादि- 
दुःखान्तेषु प्रत्येकं दोषाऽनुदशंनम्‌। जन्मनि गर्भवासो योनिद्वारा निःसरणं च 

असक्तिरनभिष्वद्धः पुत्रदारगृहादिषु । 
नित्यं च समचित्तत्वम्‌ इष्टानिष्टोपपत्तिषु ॥९॥ 
मयि चानन्ययोगेन भक्तिरव्यभिचारिणी । 
विविक्तदेशसेवित्वम्‌ अरतिर्जनसंसदि ॥१०॥ 


दोषस्तस्य अनुदर्शनम्‌ आलोचनम्‌, तथा मृत्यौ दोषानुदशेनम्‌, तथा जरायां 
प्रज्ञाशक्तितेजोनिरोधदोषानुदर्शंनम्‌ परिभूतताचेति । तथा व्याधिषु शिरोरोगा 
दिषु दोषाऽनुदर्शनम्‌, तथा दुःखेषु-अध्यात्माधिभूताधिदैवनिमित्तेषु । अथवा 
दुःखान्येव दोषो दुःखदोषः तस्य जन्मादिषु पूर्ववदु अनुदर्शनम्‌ । दुःखं जन्म, 
दुःखं मृत्युः, दुःखं जरा, दुःखं व्याधयः । दुःखनिमित्तत्वादु जन्मादयो दुखं न पुनः 
स्वरूपेणैव दुःखमिति । एवं जन्मादिषु दुःखदोषानुदर्शनाद्‌ देहेस्द्रियविषय- 
भोगेषु वैराग्यम्‌ उपजायते । ततः प्रत्यगात्मनि प्रवृत्तिः करणानाम्‌ आत्म- 
दर्शनाय । एवं ज्ञानहेतुत्वाद्‌ ज्ञानमुच्यते जन्मादिदु:खदो षानुदशैनम्‌ ॥८॥। 

किञ्च पुत्रदारगृहादिषु पुत्राश्च दाराश्च गृहाश्च ते आदयो येषां तेषु 
असक्तिः प्रीत्यभावः। पुत्रदारगृहादिष्वेव अनभिष्वङ्गः, अभिष्वद्धो नाम 
सक्तिविशेष एव अनन्यात्मभावनालक्षणः । (अनन्यात्मभावना अन्यस्मिन्‌ 
पुत्रादौ अनन्यात्मत्वस्य भावनेत्यर्थः, तादात्म्याऽभिमान इति यावत्‌ । यथा- 
ऽन्यस्मिन्‌ पुत्रादौ सुखिनि दुःखिनि वा अहमेव सुखी दुःखी च । ` जीवति मृते 
वा अहमेव जीवामि मरिष्यामि चेति बुद्धिः । इष्टानिष्टोपपत्तिषु इष्टानाम- 
निष्टाञ्च उपपत्तय? संप्राप्तयः तासु नित्यं च नित्यमेव सदैव समचित्तत्वम्‌ 
तुल्यचित्तता, हुर्षविषादशून्यता । इष्टप्राप्तिषु न हृष्यति अनिष्टप्राप्तिषु च 
न कुप्यति न विषीदति । एतानि असक्तयनभिष्वङ्गसमचित्तत्वानि ज्ञानार्थ- 
त्वाज्‌ ज्ञानशब्देनोच्यन्ते । एवम्‌ अमानित्वादि च ज्ञानसाधनत्वाजूज्ञान शब्देन 
उक्तम्‌ ॥९॥ 

ज्ञानस्य साधनान्तर माह--मयि चेति । “मयि चेश्वरे अनन्ययोगेन 
अपृथक्‌ समाधिना 'नान्यो भगवतो वासुदेवाद्‌ परोऽस्ति अतः स एवास्माकं 
गतिः? इत्येवं निश्चिता अव्यभिचारिणी बुद्धिरनन्ययोगस्तेन” “इति भाष्यम्‌ । 
अव्यभिचारिणी न व्यभिचरणशीला भक्तिर्भजनम्‌ । सा च ज्ञानं ज्ञानहेतुत्वात्‌ । 
(तथा) विविक्तदेशसेवित्वम्‌ विविक्तः स्वभावतः संस्कारेण वा अशुच्यादिभिः 
सर्पव्याघ्रादिभिश्च रहितोऽरण्यनदीपुलिनदेवगृहादि विविक्तः शुद्धो देशस्तं 

अध्यात्मज्ञाननित्यत्वं तत्त्वज्ञानाथेदर्शनस्‌ । 
एतज्ज्ञानमिति प्रोक्तम्‌ अज्ञानं यदतोऽन्यथा ॥११॥ 


ज्ञेयं यत्‌ तत्‌ प्रवक्ष्यामि यज्ज्ञात्वाऽमृतमश्नुते । 
अनादिमत्‌ परं ब्रह्म न सत्‌ तद्‌ नासदुच्यते ।।१२॥ 


सेवितुं शीलमस्येति विविक्तदेशसेवी तदृभावः। विविक्तेषु हि देशेषु चित्तं 
प्रसीदति यतस्तत आत्मादिभावना विविक्ते उप्रजायते। अतो विविक्तदेश- 
सेवित्वं ज्ञानहेतुत्वाज्ज्ञानस्‌ उच्यते। (तथा) जनसंसदि जनानां प्राकृतानां 
संस्कारहीनानाम्‌ अविनीतानाम्‌ कलहोन्मुखचित्तानां संसत्‌ समवाय स्तत्र ।. 
न संस्कारवतां विनीतानां संसद्‌ तत्रेति । तस्यास्तु ज्ञानोपकारकत्वमेव । 
अतः प्राकृतजनसंसदि अरतिर्‌ अरमणम्‌। ज्ञानार्थत्वाज्ज्ञानम्‌ । अत्रापि 
तञ्ज्ञानमिति संबध्यते पूर्वत्र च ।१०॥ 
साधनान्तरमाह्‌-अध्यात्मज्ञाननित्यत्वम्‌ । आत्मादिविषयं ज्ञानम्‌ 
अध्यात्मज्ञानम्‌ आत्माऽनात्मविवेक इत्यर्थः । तस्मिन्‌ नित्यत्वम्‌ नित्यभावः । 
तत्रैव निष्ठावत्त्वम्‌ । विवेकनिष्ठो हि वाक्यार्थज्ञान समर्थोभवति । वाक्यार्थ 
स्तत्त्वमसीतिवाक्यार्थः । (तथा) तत्त्वज्ञानार्थदर्शंनम्‌ अमानित्वादीनां ज्ञान- 
साधनानां भावनापरिपाकनिमित्तं तत्त्वज्ञानम्‌ अहमस्मि परं ब्रह्मेति साक्षा- 
त्कारस्तस्यार्थो मोक्षः संसारोपरम स्तस्यालोचनम्‌ तत्त्वज्ञानार्थदर्शनम्‌ । तत्त्व- 
ज्ञानफलाऽऽलोचने सति हि तत्साधनानुष्ठांने प्रवृत्ति:--स्यादिति । एतदु 
अमानित्वादि तत्त्वज्ञानाथंद्शनान्तमा उक्तं विशतिसंख्याकं वृन्दं यत्‌ तद्‌ 
ज्ञानम्‌' इति प्रोक्तं कथितं ज्ञानार्थत्वाद्‌ । अतोऽन्यथा अस्माद्यथोक्तादु अन्यथा 
विपर्ययेण मानित्वं दम्भित्वस्‌, हिसा अक्षान्तिर्‌ अनाजेवम्‌ इत्यादि यत्‌ तद्‌ 
अज्ञानम्‌ ज्ञानविरोधित्वात्‌ संसारप्रवृत्तिकारणत्वाद्‌ 'अज्ञानम्‌' इति विज्ञेयं 
परिहरणायेसि वाक्यशेषः । अत्र यत्परः संन्यासी ज्ञाननिष्ठ उच्यते’ इति 
भाष्येण अयम्‌ अमानित्वादिगणो विशतिको ज्ञाननिष्ठाऽस्तीति गम्यते ।।११।। 
अवतरणम्‌ - यथोक्तज्ञानसाधनगणानुष्ठाननिष्पन्नेन ज्ञानेन कि 
ज्ञातव्यम्‌ ? इत्याकाङ्क्षायाम्‌ 'स च यो यत्प्रभावश्च तत्समासेन मे श्वूणः 
इति पूर्वप्रतिज्ञातमेवार्थ श्रावयितुं भगवानाह-षड्भिः-ज्ञेयमिति । ह 
व्याख्या - श्रोतुरवधानाय पूर्वाद्ध॑माह-ज्ञेयं यत्तदिति । ज्ञेथं यथोक्ताः 
ऽमानित्वा दिज्ञानसाधनगणानुष्ठानसाध्यज्ञानेन ज्ञातव्यं यद्‌ अस्ति ` तत्‌ 

समनन्तरमेव प्रवक्ष्यामि प्रकर्षेण यथावद्‌ वक्ष्यामि क्रथयिष्यामि । प्ररोचनेन 
श्रोतुरभिमुखीकरणाय तज्ज्ञानस्य फलमाह्‌-यदिति। यद्‌ ज्ञेयं वक्ष्यमाणं 
ज्ञात्वा साक्षात्कृत्य साक्षात्कर्ता अमृतम्‌ अमृतत्वं मोक्षम्‌ अश्नुते प्राप्तोति । 
न पुर्नाम्रयते इत्यर्थः । ज्ञेयमाह--अनादिमदिति। आदिरस्ति अस्येति ` 
आदिमद्‌ न आदिमद्‌ अनादिमत्‌, आदिरहितम्‌ । 'मतुबर्थस्य बहुब्रीहिणा 
बोधयितुं शक्यत्वेऽपि मतुपः प्रयोगः झ्लोकपूरणार्थः' इति भाष्यम्‌ । 
“न कमेधारयान्मत्वर्थीयो बहुन्रीहिङचेत्तदर्थप्रतिपत्तिकरः' इति लाघवमूलकस्य 
न्यायस्य प्रत्यस्थादितिसूत्रे 'असुब्‌वतः' इति महाभाष्ये प्रयोगस्य दर्शनेन 
क्वचिदनाश्रयस्य बोधनादितिभावः । अत्र केचिद्‌ अनादि? इत्यतः परत्र 
“मत्परम्‌? इति पदं छिन्दन्ति, बहुब्रीहिणा लब्धेऽर्थे मतुप आनर्थक्यं माभूदिति 
अर्थविशेषं च दर्शयन्ति “अह वासुदेवः परः परा शक्तिर्यस्य तद्‌ “मत्परम्‌' 
इति । सत्यमेवं यद्यर्थः संभवति, किन्तु नार्थः संभवति । इह बह्माणः सर्वविशेष- 
प्रतिषेधेनैव विजिज्ञापयिषितत्वाद्‌ “न सत्‌ तन्नासदुच्यते’ इति । विशिष्ट- 
शक्तिमत्त्वप्रदशैन॑ विशेषप्रतिषेधञ्चेति विप्रतिषिद्धम्‌ । तस्मान्मतुयः प्रयोगः 
श्ञोकपूरणार्थं एवेति स्थितम्‌, उक्तरीत्या असाधुत्वस्याऽभावात्‌। परं निरति- 
शयं मयोच्यते इति प्ररोचनेन अभिमुखी कृत्याह-तद्‌ ज्ञेयं परं ब्रह्म न सद्‌ उच्यते 
न कार्य कथ्यते। सदिति कार्यमित्यर्थः । अभिव्यक्तनामरूपत्वात कार्यस्य 
सत्त्वम्‌ । न असद्‌ उच्यते न कारणं कथ्यते असदिति कारणमित्यर्थोऽनभि- 
ठयक्तनामरूपत्वात्‌ । परं ब्रह्म न कार्यं न च कारणम्‌ किन्तु तदुभयविलक्षणं 
निर्विशेषं ( स्वप्रकाशचैतन्यमात्मरूपस्‌ ) तदु अस्तीतिवाक्यार्थः। ननु परं ब्रह्म 
विधिमुखेन कि न निरूप्यते ( एवं तद्‌ ) इति ? निषेधमुखेन तु निरूप्यते 
“न सत्‌ तन्नासदुच्यते' इति ? ज्ञेयं यत्‌ तत्प्रवक्ष्यामि इति महता कण्ठरवेणोद्‌- ` 
चुष्य निषेधमुखेन निरूपणम्‌ अननुरूपभिति चेन्न, ब्रह्मणो विधिमुखेन निरूप 
णस्य असंभवान्निषेधमुखेनैव निरूपणस्य अनुरूपत्वात्‌ । सर्वासु हि उपनिषत्सु , 
“ज्ञेय! ब्रह्म 'नेति नेति’ ( बृह० ४।४२२ ) 'अस्थूलमनणु' ( बृह० २२८ ) 
इत्यादि विशेषप्रतिषेधेनैव निर्दिश्यते न तु “इदं तद्‌’ इति विशेषविधानेन, 
तस्य निर्विशेषत्वेन वाचोऽगोचरत्वात्‌। तस्मिन्‌ अविद्यया अध्यस्तानास्‌ 
अतद्धर्माणां निबृत्तेबोधनाय तु निषेधमुखेनैव ब्रह्मणो निरूपणस्य श्रृतिषु 
प्रसिद्धेः । ननु न तदस्ति किञ्चिद्‌ वस्तु यद्‌ अस्तिशब्देन न उच्यते । अथ अस्ति 
शब्देन नोच्यते, नास्ति तद्‌ ज्ञेयम्‌ । ज्ञेयञ्च तद्‌, अस्ति शब्देन न उच्यते चेति 
विप्रतिषिद्धम्‌ । इतिचेद्‌ मैवम्‌, न तावन्नास्ति ज्ञेयं तदिति नास्तिबुद्धेरविषयः 


२९८ वंशीव्याख्योपेता [त्र अ० 


सर्वतः पाणिपादं तत्‌ सवतो$क्षिशिरोसुखम्‌ । 
स्वतः श्रुतिमल्लोके सर्वमावृत्य तिष्ठति ॥१३॥ 


त्वात्‌ । अतीन्द्रियत्वेन ब्रह्मणः शब्दप्रमाणैकगम्यत्वाद न इन्द्रियगम्यघटादि- 
रिव ब्रह्म अस्तिनास्त्यन्यतरबुद्धिविषयम्‌ । किन्तु तदुभयविळक्षणमेव । अत 
उक्तं निषेधमुखेन 'न सत्‌ तन्तासदु' इति । अपि च ब्रह्म न केनापि शब्देनो- 
च्यते शब्दानां जातिगुणक्रियासम्बन्धाऽन्यतमद्वारेण सङ्केतग्रहणा पेक्षबोधजन- 
कत्वातु । गौः शुक्लः चलः, गोमान्‌ इत्यादौ तथा दुष्टत्वातु ब्रह्मणि तु जात्याः 
दीनामाभावान्त तस्य शब्दगोचरता । अत एव श्रुतिरप्याह-'यतो वाचो 
निवर्तन्ते’ ( तै० २।४।९ ) इति । ध्येयं ब्रह्म सगुणं तु विधिमुखेनापि शब्द 
विषय एवेत्यलम्‌ ॥१२॥ 

अवतरणम्‌ ननु सदादिशब्दाऽविषयस्य ज्ञेयस्य ब्रह्मणोऽसत्त्वमेव 
स्यात्‌ ? इत्याशङ्कायां सर्वंप्राणिकरणोपाधिद्वारेण ज्ञेयस्य ब्र्Eरमणोऽस्तित्वं- 
प्रतिपादयंस्तस्याऽपत्त्वाराङ्कां निवर्तयति पञ्चभिः सर्वत इति । 

व्याख्या--तदु ज्ञेयं ब्रह्म स्वतः पाणिपादम्‌ सर्वतः सर्वत्र पाणयः 
पादाश्च यस्य तद्‌ सर्वतोऽक्षिशिरोमुखम्‌, सर्वतः सर्वत्र अक्षीणि शिरांसि मुखानि 
च यस्य तद्‌ सर्वेतः श्रुतिमत्‌ सर्वतः सर्वत्र श्रुतयः सन्ति यस्य तदे अस्तितिशेषः। 
(तथा) लोके प्राणिनिकाये, सर्वे चराचरम्‌, आवृत्य संव्याप्य तिष्ठति स्थिति 
लभते । अक्षिश्रवणवत्वम्‌ अवशिष्टज्ञानेन्द्रियवत्त्बस्यापि उपलक्षणार्थम्‌ । एवं 
पाणिपादमुखवत्त्वम्‌, अव शिष्टकमेँ न्ट्रियवत्वस्यापि{उपलक्षणार्थस्‌ । सर्वेदेहाव- 
यवत्वेन गम्यमानाः पाणिपादादयो रथादिवदचेतनाः धषोत्रज्ञाऽभिन्नचेतन” 
ब्रह्मश क्तिसद्भावनिमित्तकप्रवृत्तिमन्तोऽचेतनत्वादिति ज्ञेयन्रह्मसद्भावे लिङ्गानि 
सन्ति इत्येवं सर्वप्राणिकरणोपाधिभिः क्षोत्रज्ञाऽभि््ञेयब्रह्माऽसितित्वं विभा- 
व्यते । चेतनस्येव (ब्रह्मणः) क्षेत्रोपधिना क्षोत्रज्ञत्वात्‌ । क्षोत्रज्ञस्य च ब्रह्मणाऽ- 
भेदात्‌ । अत एव “स च यो यत्प्रभावश्च तत्समासेन मे श्रुषु” इति प्रतिज्ञातं 
क्षेत्रज्ञस्यैव सप्रभावस्य श्रावणं करोति भगवान्‌ “ज्ञेयं यतु-तत्प्रवक्ष्यामी'- 
त्यादिनेति ध्येयम्‌ । अन्यथा प्रतिज्ञातस्य न्यूनतापत्तिः । अत एव भाष्यकृतोक्तम्‌ 
अमानित्वमित्यादिइलोकावतरणे क्षोत्रज्ञो वक्ष्यमाणविशेषणो यस्य सप्रभा- 
वस्य क्षोत्रज्ञस्य परिज्ञानादमृतत्वं भवति तं ज्ञेयं यत्‌ तत्प्रवक्ष्यामि’ इत्यादिना 
सविशेषणं स्वयमेव वक्ष्यति भगवान्‌ ।” इति । उपाधिभ्नूतं क्षेत्रं पाणिपादा- 
दिभिः प्रकारेरनेकधा भिन्नम्‌ । कषोत्ररूपोपाधिभेदकृतं विशेषजातं मिथ्यैव 

सर्व न्द्रियगुणाभासं स्वे न्द्रियविवजितम्‌ । 
असक्तं सर्वेभुच्चेव निर्गुणं गुणभोक्तृ च ॥१४॥ 


क्षेत्रज्ञस्येति तदपनयनेन ज्ञेयत्वमुक्तम्‌ “न सत्‌ तन्नासदुच्यते’ इति । उपाधि- 
कृतं मिथ्यारूपमपि अस्तित्वाऽधिगमाय ज्ञेयधर्मवत्‌ परिकल्प्य उच्यते “सर्वतः 
पाणिपादं तदि'त्यादिना । 'तथाहि सम्प्रदायविदां वचनम्‌ 'अध्यारोपापवा- 
दाभ्यां निष्प्रपञ्चं प्रपञ्च्यते’ इति ।' इति भाष्यमु । अनेन इलोकेन सर्वतः 
पाणिपादादिकम्‌ अध्यारोप्य 'न सत्‌ तन्नासदुच्यते’ इत्यनेन तस्य निषेधः 
(अपवादः) कृत इति बोध्यम्‌ । ब्रह्मणः शक्तिःसन्निधिमात्रेण प्रवतंनसाम- 
थ्यम्‌ इत्यानन्दगिरिः ॥१३॥ उपाधिभूत -पाणिपादादीन्द्रियगणाऽध्यारोप- 
णात्‌ क्षोत्रज्ञाऽभिन्नस्य ज्ञेयस्य ब्रह्मणस्तद्वत्ताशङ्का मा भूदिति निरूपणार्थः 
इलोक आरभ्यते-सर्वेन्द्रियगुणाभासमिति । सर्वेन्द्रियगुणाभासम्‌ सर्वाणि च 
तानि इन्द्रियाणि श्रोत्रादीनि बुद्धीन्द्रियकर्मेन्द्रियरूपाणि अन्तःकरणे च बुद्धि- 
मनसी इति सर्वेन्द्रियाणि अन्त:करणबहिष्करणानि तेषां गुणेरध्यवसाय- 
संकल्पश्रवणवचनादिभि व्यापा रैराभासते अवभासते व्यापृतमिव गृह्यते यत्‌ 
तत्‌ सर्वेन्द्रियगुणाभासम्‌ । सर्वेन्द्रियव्यापा र॑गर्यापृतमिव अवभासमानमित्यर्थः । 
तथा च श्रुतिः -'ध्यायतीव लेलायतीव’ (बृह० ४।३।७) इति । ज्ञेयं ब्रह्मेति 
संबन्धः । कस्मात्पुनः कारणाद्‌ न व्थापृतमेवेति गृह्यते इत्यत आह-सर्वेन्द्रिय- 
विवर्जितम्‌ । सर्वकरणरहितम्‌ । अतो न करणव्यापारँ र्व्यापृतं ब्रह्म । यस्तु- 
अयं मन्त्रः “अपाणिपादो जवनो ग्रह्मीता पश्यत्यचक्षुः स श्युणोत्यकर्ण:' (श्वेता 
३।१९) इत्यादिः। स स्वेपाधिभूतसबेंन्ब्रियगुणानुगुण्यभजनशक्तिमद्‌ ब्रह्म - 
त्येवं प्रदशँनार्थो, त तु साक्षादेव जवनादिङक्रियावत्त्वप्रदशैनार्थंः ।' “अन 

मणिमविन्दत' (तै० आ० १।११) इत्यादिमन्त्रार्थवत्‌ तस्य मन्त्रस्यार्थः ।' 
इति भाष्यम्‌ । यस्मात्सर्वकरणरहितं ब्रह्म तस्माद्‌ असक्तं सवँसंश्लेषरहितम्‌, 
(तथापि) सर्वभृच्चैव मायया सर्वमेव विभति धारयति च । सदास्पदं हि सर्वम्‌ 
सर्वत्र सदुबुद्धयनुगमातु । न हि मृगतृषिणिकादयोऽपि निरास्पदा भवन्ति । यथा- 
ऊषरभूमिमंरीचिकोदकेन कल्पितेन असक्ता भवति, अधिष्ठानतया सर्व 
मरीचिकोदकं बिभति च तथा ब्रह्माऽपि वस्तुतः सर्वंसंश्लेषरहितमपि आरो- 
पाधिष्ठानतया सर्वे बिभत्त्येवेति भावः। किंञ्च ज्ञेयं ब्रह्म निर्गृणं सत्त्वरज- 

बहिरन्तश्च भूतानाम्‌ अचरं चरमेव च। 
सुक्ष्मत्वात्‌ तदविज्ञेयं दूरस्थं चान्तिके च तत्‌ ॥१५॥ 
अविभक्तं च भूतेषु विभक्तमिव च स्थितम्‌ । 
भुतभतृ च तज्ज्ञेयं ग्रसिष्णु प्रभविष्णु च ॥१६॥ 


स्तमोभिर्गृणे रहितम्‌, (अथापि) गुणभोक्तृ च सत्त्वरजस्तमसां शब्दादिद्वारेण 


सुखदुःखमोहाकारेण परिणतानां गुणानां भोक्तृ उपाधिद्वारेण उपलब्ध च 
विद्यते । सर्वभृत्त्वेन (सर्वाधिष्ठानत्वेन) गुणभोक्तृत्वेन च ज्ञेयन्नह्मणोऽस्तित्वं 
विभाव्यते इति वाक्यार्थः ।।१४। 

इतोऽपि ज्ञेयं ब्रह्म विभाव्यते बहिरिति । भूतानां प्राणिनां, बहिरन्तश्च 
देहाद्‌ बहिस्तद्‌ ब्रह्म विद्यते । भूतेभ्यो बहिर्वाह्मविषयादिरूपेण ब्रह्म विद्यते 
इत्यर्थः । भूतानाम्‌ अन्तश्च ब्रह्म विद्यते प्रत्यगात्मभूतमित्यर्थः। 'बहिस्त्व- 
कपर्यन्तं देहम्‌ आत्मत्वेन अविद्याकल्पितम्‌ अपेक्ष्य तमेव अवधि कृत्वा बहि- 
रुच्यते । तथा प्रत्यगात्मानम्‌ अपेक्ष्म देहमेवार्वाध कृत्ता अन्तरुच्यते।' इति 
भाष्यम्‌ । बहिरन्तश्च इत्युक्ते मध्ये अभावे प्राप्ते इदमुच्यते-अचरं चरमेव 
चेति । बहिविद्यमानान्तविद्यमानयोर्मृध्ये च यच्चराऽचरं जङ्गमस्थावर- 
देहाभासं तदपि तदेव ज्ञेयं ब्रह्मास्तीति संबन्धः । विषयादिरूपेण बहिविद्य- 
मानस्य ब्रह्मणः प्रत्यगात्मरूपेणान्तविद्यमानस्य च ब्रह्मणो मध्ये च यद्‌ भूतं 
नानाविधदेहात्मना भासमानं तदपि ज्ञेयं तत्त्वं सएवेत्यर्थः। यथा रञ्जुः सर्पा- 
भासः । ननु यदि अचरं चरमेव च व्यवहारविषयं सर्व ज्ञेयं ब्रह्मं वास्ति 
किमिति सर्वेब्रेटमेति न विज्ञायते इत्यत उच्यते-सूक्ष्मत्वादिति। सत्यम्‌ । 
सर्वाभासं तत्‌ तथापि व्योमवत्‌ सूक्ष्मम्‌ अतः सूक्ष्मत्वात्‌ स्वेन रूपेण विदुषां 
ज्ञेयमपि अविदुषाम्‌ अविज्ञेयम्‌ अस्ति। विदुषां तु 'आत्मैवेदं सवम्‌’ (छा० 
७।२५।२) “ब्रह्मैवेदं सर्वम्‌’ (ब्रृ०९ २।५।१) इत्यादि प्रमाणतो नित्यं विज्ञातं 
तदु । दूरस्थम्‌ अविज्ञाततया अविदुषां वर्षकोट्यापि अप्राप्यत्वाद्‌ दूरस्थम्‌ । 
अन्तिके च तद्‌ विदुषाम्‌ आत्मत्वादिति समीपं च ब्रह्म । "सूक्ष्मत्वम्‌ अतीन्द्रः 
यत्वम्‌-इत्यानन्दगिरिः॥ तथा च मन्‍्त्र:--तदेजति तन्नैजति तदु दूरे तद्व- 
दन्तिके । तदन्तरस्य भूतस्य तढु सर्वस्यास्य बाह्यतः ॥? (ईशा.) इति ॥१५॥ 


ज्ञेयस्य ब्रह्मणोऽस्तित्वस्यानुमाने हेत्वन्तरमाह-अविभक्तमिति । किञ्च 
भूतेषु सर्वेप्राणिषु अविभक्तच प्रतिदेहं व्योमवत्‌ . तदेकमेवास्ति अभिन्नम्‌ । 

ज्योतिषामपि तज्ज्योतिस्तमसः परमुच्यते । 
ज्ञानं ज्ञेयं ज्ञानगम्यं हृदि सर्व॑स्य विष्ठितम्‌ ॥१७॥ 


विभक्तमिव च स्थितम्‌ देहेष्वेव विशेषेण भाव्यमानत्वातु (विभाव्यमानत्वात्‌) 
प्रतिप्राणि विभक्तेषु देहेषुःदेहतादात्म्येन प्रतीयमानत्वात्‌ प्रतिदेहं विभिन्नमिव 
अनेकमिव च स्थितं विद्यते । कार्याणां स्थितिहेतुत्वाच्च ज्ञेयं ब्रह्म अस्ती- 
त्याह--भुतभतुँच भूतानि बिभति इति तद्‌ ज्ञेयं-भूतभतृं च स्थितिकाले । 
प्रलयकाले ग्रसिष्णु ग्रसनशीलम्‌ । उत्पत्तिकाले प्रभविष्णु च प्रभवनशीलम्‌। 
यथा रज्ज्वादि: सर्पार्दे मिथ्याकल्पितस्य।” इति भाष्यम्‌ । निमित्तोपादानतया 
प्रलये प्रभवे स्थितौ च कारणत्वाज्ज्ञेयं ब्रह्मास्तीति मन्तव्यमित्यभि- 
प्रायः ॥१६॥ 

इतश्च ज्ञातव्यं ब्रह्मास्ति-ज्योतिषामिति । किञ्च सूर्यादीनां बुद्धया- 
दीनां च प्रकाशकत्वादस्ति ज्ञेयं ब्रह्मेत्याह । तद ज्ञेयं ब्रह्म ज्योतिषामपि 
आदित्यादीनामपि ज्योतिः प्रकाशकम्‌ । आत्मचैतन्यज्योतिषा दीप्तानि हि 
आदित्यादीनि ज्योतींषि दीप्यन्ते 'येन सूर्यस्तपति तेजसेद्धः” “तस्य भासा सर्वे- 
मिदं विभति’ (श्वेता. उ. ६१४) इत्यादिश्रुतिभ्यः । स्मृतेश्च “यदादित्यगतं 
तेजस्तत्तेजो विद्धि मामकम्‌’ (१५।१२) इत्यादेरिहैव । ननु ज्ञे यस्य ब्रह्मणोऽ- 
तमस्त्वेऽपि तमःस्पृष्टत्वं स्यादित्यत आह-तमसः परमुच्यते इति । तमसोऽ- 
ज्ञानात्‌ परम्‌ अस्पृष्टमुच्यते । 'आदित्यवणे तमसः परस्तात्‌’ ( ) इत्या- 
दिभिः श्रुतिभिरितिशेषः। 'अमानित्वम्‌’ इत्यारम्य 'तमसः परमुच्यते’ इत्य 
न्तेन ग्रन्थेन ज्ञानसाधन-ज्ञातव्य-ज्ञानफलानि उक्त्वा सम्प्रति, ज्ञानादेदुँ:सम्पा- 
द्यत्वबुद्धया प्राप्तावसादस्य साधकस्य उत्तम्भनार्थ, दयानिधिराह्‌-ज्ञानम्‌, 
'अमानित्वादि ज्ञानसाधनजातम्‌ यदुक्तं तद्‌, ज्ञेयम्‌ अनादिमत्परं ब्रह्म' 
इत्यारभ्य 'तमसः परमुच्यते’ इत्यन्तेन यदुक्तं ततु, ज्ञानगम्यम्‌ ज्ञानफलम्‌ 
ज्ञेयमेव ज्ञातं सद्‌ ज्ञानफलम इति ज्ञानगम्यसुच्यते । ज्ञायमानं तु ज्ञ यमुच्यते 
इति विशेषः । तदेतत्‌ त्रयमपि सर्वस्य प्राणिजातस्य हृदि बुद्धो विष्ठितम्‌ 
विशेषेण स्थितम्‌, अस्तीतिशेषः । यतस्तत्रैव (हृदि एव) एतत्त्रयं विभाव्यते 
अतः प्रयत्नवता सुसम्पादनमेतदित्यभिप्रायः । 'सत्यं ज्ञानमनन्तं ब्रह्म’ (ते.) 
इति हि स्वरूपलक्षणमुक्तं ब्रह्मणः श्रुत्या । अतः प्रमाणजन्यचेतोवृत्त्यभिव्यक्त- 
संविद्रूपं ब्रह्म, न भूतज्योती रूपमितिबोध्यस्‌ । 'आदित्यवर्ण’ 'भारूपः' इत्यादि 
तु ब्रह्मणस्तमःस्वरूपत्वप्रतिषेधार्थमिति बोध्यम्‌ ।।१७॥ 

इति क्षेत्रं तथा ज्ञानं ज्ञेयं चोक्तं समासतः । 
सद्भक्त एतद्‌ विज्ञाय मद्भावायोपपद्यते ॥१८॥ 
प्रकृति पुरुषं चैव विद्ध्यनादी उभावपि। 
विकारांश्च गुणांश्चेव विदि प्रकृतिसंभवान्‌ ॥१९॥ 


अवबतरणम्‌-यथोक्तार्थोपसंहारार्थोऽयं श्लोक आरभ्यते-इति 
क्षेत्रमिति । 


व्याख्या-इति-एवम्‌, क्षेत्रं महाभूतादि धृत्यन्तम्‌, तथा ज्ञानम्‌ 
अमानित्वादि तत्त्वज्ञानार्थदर्शनपर्यन्तम्‌ ज्ञानसाधनजातम्‌ ज्ञेयं च ज्ञेयं यत्‌ 
तत्प्रवक्ष्यामि’ इत्यादि 'तमसः परमुच्यते’ इत्येवमन्तम्‌, समासतः संक्षेपतः, 
उक्तं-कथितम्‌ । “अस्मिन्‌ सम्यग्दशने कोऽधिक्रियते इति उच्यते-मद्‌भक्तः- 
मयि-ईङ्वरे सर्वज्ञे परमगुरौ वासुदेवे समपितसर्वात्मभावो यत्पश्यामि, 
श्वुणोमि स्पृशामि वा तत्‌ सर्वं भगवान्‌ वासुदेव एव’ इत्ये वंग्रहाविष्टबुद्धिमं दु- 
भक्तः सः” (इति भाष्यार्थः) एतद्‌ यथोक्तं सम्यग्दर्शनं विज्ञाय लब्ध्वा 
मदुभावाय मम भावो मद्भावः-परमात्मभावस्तस्मै उपपद्यते कल्पते मोक्षं 
गच्छतीत्यर्थः । तथा च श्रुतिः--'यस्य देवे परा भक्तिर्यथा देवे तथा गुरौ । 
तस्यैते कथिता ह्यर्थाः प्रकाशन्ते-महात्मनः ॥।' ( ) “ब्रह्मवेद ब्रह्मैव 
भवति’ (मु.) इति च । ननु वक्तव्यान्तरे अवशिष्टे सति किमिति त्रितयमेव 
संक्षिप्योपसंहूतम्‌ ? तत्राह भगवान्‌ भाष्यकारः--'एतावान्‌ सर्वो हि वेदार्थो 
गीतार्थंरचोपसंहूत्य उक्तः? इति ।।१८॥ 


अवतरणम्‌ - प्रक्कतिमित्यादिवक्ष्यमाणं नाऽनन्तरपूवंग्रन्थसंबन्धि, किन्तु 
व्यवहितपुवंग्रन्थसम्बद्धं विद्यते । तथाहि सप्तमेऽध्याये ईश्वरस्य द्वे प्रकृती 
उपन्यस्ते पराऽपरे क्षेत्रक्षेत्रज्ञलक्षणे । भूमिरापोऽनलो वायुः' इत्यादिना 
श्लोकेन (अपरेयमितस्त्वन्याम्‌) इत्यादिना च श्लोकेन । ततश्च 'एतद्योनीनि 
भूतानि’ इत्यनेन तयोः प्रकृत्योः सकलभूतयोनित्वमुक्तम्‌ । तत्र क्षेत्रकषेत्रज्ञौ 
व्याख्याय शिष्टं तयोर्भूतयोनित्वं व्याख्यातुकामः क्षषेत्रक्षेत्रज्ञलक्षणप्रक्ृति द्वय- 
योनित्वं कथं भूतानाम्‌ ? भूतानामिव प्रकृत्योरपि किच्चित्रक्कत्यन्तरं स्यात्‌ ? 
तस्याऽपि (प्रकृत्यन्तरस्य) अन्यत्‌ किञ्चितप्रकृत्यन्तरं स्यादिति अनवस्थानाद्‌ 
नास्ति भूतयोनिता प्रकृतिद्रयस्येति आशङ्क्य समाधत्ते-प्रकृतिमिति। `` 


® 

व्याख्या--प्रकृति पुरुषं चेव ईश्वरस्य द्वे पूर्वोक्ते प्रकृती एवेह प्रकृति- 
पुरुषौ स्तः। तौ । उभौ अपि द्वौ अपि, न त्वेकः पुरुष एव, अनादी न विद्यते 
आदिर्ययोस्तौ, विद्धि विजानीहि । नित्यत्वादीञ्वरस्य तत्प्रकृत्योरपि 
युक्तं नित्यत्वेन भवितुम्‌ । प्रक्कतिद्वयवत्त्वमेव हीक्वरस्य ईश्वरत्वम्‌ । याभ्यां 
प्रकृतिभ्यां भगवानीश्वरो जगदुत्पत्तिस्थितिलयहेतुत्वं प्रतिपद्यते। तौ द्वौ 
अनादी सन्तौ (प्रकृतिपुरुषौ) संसारस्य जगतः कारणम्‌ । अनादित्वातु तयोर्ने 
प्रकृत्यन्त रापेक्षत्वमिति न अनवस्था, इति युक्तं तयोर्भूतर्यानित्वं सप्तमोक्त- 
मिति भावः। कधं तौ संसारस्य कारणम्‌ ? तत्राह - विकारांस्चेति । विका- 
रांश्च बुद्धयादिदेहेर्द्रियान्तान्‌ 'कार्यकरणकर्तुत्वे हेतु इत्यादि लोके कार्यत्वेन 
वक्ष्यमाणान्‌, गुणांश्चैव सुखदुःखमोहप्रत्ययाकारपरिणताच्‌ सत्त्वरजस्तमो- 
रूपान्‌ तत्रैव श्लोके 'करण' शब्देन वक्ष्यमाणान्‌, प्रकृतिसंभवान्‌ प्रकृतिरीश्वरस्य 
बुद्धयादिसकलविकारकारणीभ्ूतशक्तिस्त्रिगुणात्मिका माया नाम, सा 
संभवो येषां विकाराणां गुणानां च तान्‌ प्रकृतिसंभवान्‌ प्रक्ृतिपरिणामान्‌ 
विद्धि जानीहि प्रकृतेरनादित्वे बुद्धयादीनां विकाराणां सुखदुःखादीनां च 
तत्कार्यत्वे च पुरुषस्य निविकारत्वम्‌ निगुंणत्वच्च सिद्धयति, पुरुषस्य कथं 
भुतयोनित्वम्‌ इति तु उत्तरश्लोके वक्ष्यते । अत्र केचिद्‌ अनादी’ इति पदे न 
आदी अनादी इति नबूतत्पुरुषसमासं वर्णयित्वा प्रकृतिपुरुषौ जगतः आदि- 
कारणे न किन्तु ईश्वरः साक्षादेव जगत्कारणम्‌ प्रक्ृतिपुरुषयोरपि ईश्वर एव 
कारणमिति वदन्ति । यदि पुनः प्रकृतिपुरुषौ नित्यौ एव स्यातां तत्कृतमेव 
जगत्स्यान्नेश्वरकृतमिति तेषां भावः । तदसत्‌, प्राक्‌ प्रक्ृतिपुरुषयो रुत्पत्तेरी- 


इवरस्य ईशितव्याऽभावाद्‌ अनीञ्वरत्वप्रस ङ्गात्‌ । महाप्रलयान्ते पुनः नवीन- 
कल्पारभ्भे संसारस्य निनिमित्तत्त्वापत्तौ महाप्रलयं विना अनिर्मोक्षप्रसङ्कात्‌, 
शास्त्रानर्थक्यप्रसङ्गाद्‌ बन्धमोक्षाऽभावप्रसङ्गाच्च । किञ्च प्रकृतेरनादित्वाऽभावे 
प्रकृतिपरिणामभूतान्तःकरणोपाधिकस्य जीवस्य अनादे जीवत्वमेव न स्यात्‌, 
तस्य अनादिस्वाऽभावे तु आदिभूतस्य जीवस्य प्राक्तनधर्माऽधर्माऽभावात्‌ तं 
सुखदुःखाभ्यां योजयितुरीरव रस्य वेषम्यनर्घृण्यदोषौ स्याताम्‌ । कृतविप्रणाशाऽ- 
कृताभ्यागमदोषध्रसङ्गश्च तस्य सादित्वे सान्त्वे च स्याताम्‌ । नित्यत्वे- 
पुनरीइवरस्य प्रकृत्योः सर्वमेतदुपपन्नं भवेत्‌ । अतः प्रकृतेः पुरुषस्य च अना- 
दित्वं नित्यत्वरूपं श्रुतिसिद्धम्‌ एष्टव्यमेवेत्यभिप्रायः॥। अत्र केचिद्‌ अन्यथाऽ- 
वतरण कल्पयन्ति । 'यतेश्चं यत्‌’ 'स च यो यत्प्रभावरच' इति व्याख्यातु- 
माह--प्रकृति पुरुषं चैवेति। इति। तदुपेक्ष्यम्‌ । भाष्यविरोधाद्‌ 'एतत्क्षेत्रं 


| 

कार्येकरणकतृ त्वे हेतुः प्रकृतिरुच्यते । 
पुरुषः सुखदुःखानां भोक्तृत्वे हेतुरुच्यते ॥२०॥ 


' समासेन सविकारमुदाहृतम्‌’ इति, 'इति क्षेत्रं तथा ज्ञानं ज्ञेयं चोक्तम्‌’ इत्येवं 


च श्षेत्क्षेत्रज्ञोभयप्रकरणोपसंहारपरकमूलवि रोधाच्च्रेतिदिक्‌ ॥1१९।। 


अवतरणम्‌-के पुनः पूर्वक्लोके उक्ता विकारा गुणारच प्रकृतिसंभवाः 
सन्ति? कथञ्च पुरुषः संसारकारणम्‌ (भूतयोनिरिति) ? इत्यत आह - 
कार्येति । 

व्याख्या-अत्र भाष्यम्‌--“कार्यकरणकतृंत्वे कार्यं शरीरं करणानि 
तत्स्थानिं त्रयोदश (पञ्च ज्ञानेन्द्रियाणि पञ्च कर्मेन्द्रियाणि मनोबुद्धयहद्धारा- 
श्चेति) । देहस्यारम्भकाणि भूतानि विषयाइच प्रकृतिसंभवा विकाराः पूर्वोक्ता 
इह कार्यंग्रहणेन गृह्यन्ते । गुणाश्च प्रकृतिसंभवाः । सुखदुःखमोहात्मकाः करणा- 
श्रयत्वात्‌ करणग्रहणेन गृह्यन्ते ।” इति । अयं भावः यद्यपि कार्यशब्देन 
वाच्यवृत्त्या शरीरमात्रस्य ग्रहणम्‌ । करणशब्देन च वाच्यवृत्त्या । 
अन्तःकरणबहिष्क्रणानां त्रयोदशानां ग्रहणं भवति अन्यत्र, तथापि 
अत्र लक्षणया कार्यस्य देहस्य आरम्भकाणि पूर्वोक्तानि त्रयोदश करणानि 
चक्षुरादीनि पञ्च ज्ञानेन्द्रियाणि हस्तपादादीनि पश्च कर्मेन्द्रियाणि मनो- 
बुद्धयहंकारास्चेति, तथा पश्च महाभूतानि पश्च रूपादीनि सूक्ष्मभूतानि चेति 
त्रयोविशतिस्तत्त्वानि सांख्योक्तानि कार्यशब्देन गृह्यन्ते पूर्वत्र इलोके यानि 
त्रयोविशतिस्तत्त्वानि विकारशब्देन कथितानि । ये तु पूर्वश्लोके गुणशब्देन 
कथितास्ते अत्र करणाश्रयत्वाल्लक्षणथा करणशब्देन गृह्यन्ते सत्त्वादयः गुणाः 
सुक्!ढुः:खमोहाकारेण परिणताः । एवच्च कार्यकरणकतुत्वे कार्याणां बुद्धयादि- 
देहेन्द्रियान्तानां त्रयोविशतेस्तत्त्वानां करणानां च सुखदु:खमोहाकारे: परिण- 
तानां सत्त्वादीनां गुणानां, कर्तृत्वे उत्पादकत्वे । कर्मणि षष्ठ्या समासः 
प्रकृतिः पारमेरबरी शक्तिर्माथाख्या मुलप्रकृतिः । हेतुः कारणम्‌ उच्यते कथ्यते 
आरम्भकत्वेनेत्यर्थंः । कार्य-करणानाम्‌ उत्पादकत्वे- हेतुः कार्यकरणकर्मको- 
त्पादकत्वस्य आश्रयः प्रकृति: कार्यकरणानाम्‌ पूर्वोक्तानाम्‌ उत्पादिका प्रकृति- 
रित्यर्थः इति यावत्‌ । एवं कार्यंकरणकर्तृत्वेन संसारस्य कररणं प्रक्कतिर्भव- 
तीति भावः। कारणं द्विविधं भवति आरम्भकम्‌ निष्पादक!ऽपरपर्यायम्‌, 
ज्ञापकञ्चेति । इह्‌ प्रक्तिरारम्भककारणम्‌ न तु ज्ञापकं कारणमिति भावः | 

पुरुषः प्रकृतिस्थो हि भुङ्क्ते प्रकुतिजान्‌ गुणान्‌ । 
कारणं गुणसङ्गोऽस्य सदसद्योनिजन्मसु ॥२१॥ 


क्वचित्‌ कार्यकारणकर्तृत्वे इति पाठ: । तत्रापि स एवार्थः । कार्यं विकारः 
कारणं विकारि । विकारः पूर्वोक्ता बुद्धयादयस्त्रयोविशतिरेव । विकारिणः 
सुखदुःखमोहाः सत्त्वादिपरिणामाः। तेषां कतृंत्वे इत्याद्यर्थं: पूर्वोक्तः । अथवा 
षोडश विकाराः पञ्च महाभूतानि दशेन्द्रियाणि मनञ्चेतिकार्यसः। मह्दहङ्का रः 
शब्दस्पर्शरूपरसगन्धा इति सप्त प्रक्कतिविक्कतयः कारणम्‌ । तयोः कार्ये 
कारणयोः कतुँत्वे प्रक्कतिहेँतुराश्रय उच्यते आरम्भकत्वेनैव इत्यर्थः । पुरुषः 
संसारस्य यथा कारणं भवति तदुच्यते -“पुरुषो जीवः क्षेत्रज्ञो भोक्ता इति 
पर्यायः” इति भाष्यम्‌ । पुरुषो जीवः-सोपाधिकः क्षेत्रज्ञः सुखदुःखानांभोग्यानां 
भोक्तृत्वे उपलब्धृत्वे हेतुर्‌ उपळव्धेराश्रय उच्यते इत्यर्थः । कथं पुनर 
नेन कार्यकरणकर्तृत्वेन सुखदुःखभोक्तृत्वेन च प्रकृतिपुरुषौ संसारस्य कारू 
णम्‌ ? अत्रोच्यते -प्रक्कतेः कार्यकरणसुखदुःखरूपेण परिणामाऽभावे पुरुः 
षस्य चेतनस्य प्रकृतिस्थस्य उपलब्धुरुपलब्धृत्वाउभावे च कुतः संसारः स्यात्‌ ? 
यदा पुनः कार्यंकरणसुखदुःखरूपेण हेतुफलात्मना परिणतया प्रकृत्या भोग्यया 
पुरुषस्य तद्विपरीतस्य भोक्तुर्भोक्तृत्वेन अविद्यारूप एव संयोगः स्यात्‌ तदेव 
संसारः स्यादिति । अतो यतु प्रकृतिपुरुषयोः कार्यकरणकर्तृत्वेन सुखदुःख 
भोक्तृत्वेन च संसारकारणत्वं भुतयोनित्वम्‌ उक्तं तद्‌ युक्तमुक्तम्‌ । सुखदुःख- 
भोग एव संसारः । पुरुषस्य जीवस्य सुखदुःखभोक्तृत्वमेव संसारित्वम्‌ 
इत्यलम्‌ ॥२०॥ 


अवतरणस --ननु असङ्गस्य पुरुषस्य कथं सुखदुःखभोक्तृत्वम्‌ इत्य- 
पेक्षायां तत्र कारणमाह-पुरुषः प्रकृतिस्थो हीति । 

व्याख्या-हि यस्मात्‌, पुरुषः स्वतः सच्िदानन्दघनोऽपि प्रकृतिस्थः 
प्रकृतौ अविद्यालक्षणायां मायायां कार्यकरणरूपेणः परिणतायां स्थितः प्रकृति- 
सेव अनादिकालादु आत्मत्वेन अभिमन्यमानोऽस्तीत्यर्थः । तस्मात्‌ कारणात्‌ः 
प्रकृतिजान्‌ प्रकृतितो जातान्‌ गुणानु सुखदुःखमोह-रूपेण परिणतान्‌ भुङ्क्ते 
उपलभते 'सुखी दुःखी मूढः पण्डितोऽहम्‌' इत्येवस्‌ । सत्यामपि अविद्यायाम्‌ 
अस्य पुरुषस्य भोक्तुः, गुणसङ्गः गुणेषु सुखदुःखमोहेषु भुज्यमानेषु यः सङ्गः = 
आत्मभावः सोऽस्य पुरुषस्य सदसद्योनिजन्मसु सत्यो योऽनयः सद्योनयो देवादि- 

उपद्रष्टाऽनुसन्ता च भर्ता भोक्ता महेश्वरः । 
परमात्मेति चाप्युक्तो देहेऽस्मिन्‌ पुरुषः परः ॥२२॥ 


थोनयः, असत्यो योनयोऽसद्योनयः पश्वादियोनयः, सामर्थ्यात्‌ सदसद्योनयो 
भनुष्ययोनयस्तासु जन्मानि तेषु विषयभूतेषु कारणं प्रधानं कारणम्‌ अस्तीति 
शेषः। अथवा अस्य पुरुषस्य सदसद्योनिजन्मसु संसारस्य कारणं गुणसङ्ग 
इति संसारपदमध्याहार्यम्‌ । तथा च श्रुति:--/स यथाकामो भवति-तत्क्रतु- 
भेवति यत्क्रतुर्भवति तत्कर्म कुरुते यत्कमं कुरुते तदभि संपद्यते ।” (वृह्‌-।४।४।५) 
इति । एतदुक्तं भवति-पुरुषस्य संसारित्वे अविद्योपादानं कारणम्‌ अस्ति 
गुणसङ्गो निमित्तकारणम्‌ अस्तीति । एवम्‌ अज्ञानात्मा अविद्या, तत्प्रयुक्त एव 
कामात्मा गुणसङ्गश्च संसारस्य कारणए इति तौ परिवर्जेनीयौ मुमु- 
क्षुभिः ॥२१॥ 

अवतरणम्‌- पूर्वश्लोकेन पुरुषस्य संसारित्वे अविद्याया उपादान- 
कारणत्वं गुणसङ्गस्थ च निमित्तकारणत्वम्‌ उक्तम्‌ । एतत्कथनम्‌ अविद्या- 
गुणसङ्गयोः परिबर्जनार्थमेव । तत्र ससङ्गस्य अज्ञानस्य निवर्तकम्‌-वैराग्य- 
पर्वक-कमंसंन्यासपूर्वकम्‌ आत्मज्ञानं गीताशास्त्रे प्रसिद्धन्‌ । तच्च मोक्षसाधकम्‌ 
आत्मज्ञानम्‌ अस्मिन्नध्याये पूर्वत्र अध्यायादौ क्षेत्रक्षेत्रज्ञविषयम्‌ उपन्यस्तम्‌ । 
(केत्रक्षेत्रज्ञविषयकत्वेन रूपेण परम्परया उपन्यस्तम्‌ इति भावः।) अपि च 
तदेव ज्ञानम्‌ 'यज्ज्ञात्वाऽमृतमइ्नुते’ (१३।१२) इत्यादिना 'न सत्‌ तन्नास- 
दुच्यते’ (१३।१२) इत्यन्तेन तदन्याऽपोहेन (तदन्यनिषेधेन) व्याख्यातम्‌ । 
“सर्वतः पाणिपादं तद्‌’ (१३।१३) इत्यादिना च अतद्धर्माऽध्यारोपेण व्याख्या- 
तम्‌ । सम्प्रति तु तस्येव मोक्षसाधनभूतस्य आत्मज्ञानस्य साक्षान्निर्देशः 
क्रियते--उपद्रष्टेति । 


व्याख्या-अस्मिन्‌ प्रत्यक्षे, देहे प्रक्ृतिपरिणामभूते जीवरूपेण वतं- 


- मानोऽपि पुरुषः परः प्रक्गतेभिन्न एव, सर्वथा प्रकृतिगुणैर्‌ असंसृष्ट एवास्ति । 


तत्र हेतवः-यस्मादु अयमु 'उपद्रष्टा' इत्युक्तः श्रुत्या । अत्र भाष्यम्‌-'उपद्रष्टा 
समीपस्थः सन्‌ द्रष्टा स्वयम्‌ अव्यापृतो यथा ऋत्विग्यजमानेषु यज्ञकर्म 
व्यापृतेषु तटस्थोऽन्योऽव्यापृतो यज्ञविद्याकुशल ऋत्विग्यजमानव्यापार- 
गुणदोषाणाम्‌ ईक्षिता तद्वत्‌ कार्यकरणव्यापारेषु अव्यापृतोऽन्यो विलक्षणस्तेषां 
कार्यकरणानां सव्यापाराणां सामीप्येन द्रष्टा उपद्रष्टा । अथवा देहचक्षुर्म- 

नोबुद्धयात्मानो द्रष्टारः, तेषां बाह्यो द्रष्टा देहस्तत आरभ्य अन्तरतमश्च 
प्रत्यक्‌ समीप आत्मा द्रष्टा यतः परोऽन्तरो नास्ति द्रष्टा स अतिशयसा- 
मीप्येन द्रष्टृत्वाद्‌ उपद्रष्टा स्यात्‌ । यज्ञोपद्रष्टूवद्‌ वा सर्वविषयी करणा- 
दुपद्रष्टा ।' इति। अत्रानन्दगिरिः-'कार्यकरणानां व्यापारवतां समीपे 
स्थितः संनिधि मात्रेण तेषां साक्षीत्येवमर्थत्वेन उपद्रष्टेति पदं व्याचष्टे समी- 
पस्थ इति । लौकिकस्येव द्रष्टुरस्यापि स्वव्यापारविशिष्टतया निष्क्रियत्व- 
बिरोधमाशङ्कचाह स्वयमिति । स्वव्यापारावृते संनिधिरेव द्रष्टूत्वम्‌ । दुष्टा- 
न्तेन स्पष्टयति-यथेति । उपद्रष्टेत्यस्यार्थान्तरमाह-अथवेति । बहूनां द्रष्ट्‌- 
त्वेऽपि कस्य उपद्रष्टुत्वं तत्राह-तेषामिति । उपोपसर्गस्य सामीप्यार्थत्वेन 
प्रत्यगर्थत्वात्‌ तत्रैव सामीप्याऽवसानात्‌ प्रत्यगात्मा च द्रष्टा चेत्युपद्रष्टा सर्वे- 
साक्षी प्रत्यगात्मेत्यर्थः । उक्तमेव व्यनक्ति यत इति। यथा यजमानस्य ऋत्विजां 
च यज्ञकर्मणि गुणं दोषं वा सर्वेयज्ञाऽभिज्ञः सन्‌ उपद्रष्टा विषयी करोति तथाऽ- 
यमात्मा चिन्मात्रस्वभावः सर्वं गोचरयतीति . उपद्रष्टेति पक्षान्तरमाह 
यज्ञेति ।' इत्याह । तदेवम्‌ अर्थत्रयम्‌-उपद्रष्टा 'समीपस्थः सन्‌ द्रष्टा’ इति 
उप प्रत्यगात्मा च द्रष्टा चेति उपद्रष्टा 'स्वंसाक्षी प्रत्यगात्मा” इति, उपद्रष्टा 
इव उपद्रष्टा इति चेति । आयोरर्थयोरुपद्रष्टुशब्दो । यौगिकः अन्त्ये तु गौण- 
लाक्षणिक इति भेद: ॥ पूवंत्रार्थे दुष्टान्तमात्रेण यजमानत्रृत्विकृतटस्थ- 
वृत्तान्तोपन्यासः । अन्त्ये तु रूढयज्ञोपद्रष्टुशन्दस्यात्र लक्षणया तत्सदृशे 
प्रयोग इति भावः । अन्तरतमः सर्वाऽभ्यन्तरवर्तीत्यर्थः । प्रत्यग्‌ अभ्यन्तवर्ती- 
त्यर्थः ॥ (तथा) 'अनुमन्ता' इत्युक्तः श्रुत्या । अनुमननम्‌ । अनुमोदनम्‌ जाय- 
मानासु इन्द्रियादीनां क्रियासु पाश्वेस्थस्य पुरुषस्य परितोषः, तत्कर्ता संनि- 
धानमात्रेणैव । अथवा कार्यकरणप्रवृत्तिषु स्वयम्‌ अप्रवृत्तोऽपि प्रवृत्त इव 
अनुकूलो विभाव्यते तेन अनुमन्ता च । अथवा प्रवृत्तान्‌ स्वव्यापारेषु तत्सा- 
क्षिभूतः कदाचिदपि न निवारयतीत्यनुमन्ता इत्युक्तः श्रुत्या । (तथा) भर्ता 
इत्युक्तः श्रुत्या । भरणं नाम देहेन्द्रियमनोबुद्धीनां संहतानां धारणं तत्कर्ता, 
तत्कर्ताऽपि स्वर्सनिधानमात्रेणैव । (तथा) ` भोक्ता इत्युक्तः-्रुत्या । बुद्धेः 
सुखढुःखमोहात्मकप्रत्ययरूपभोगानामपि स्वसंनिधानमात्रेणेव कर्ता साक्षी- 
त्यर्थः । भोक्ता अग्न्युष्णवद्‌ नित्यचेतन्यस्वरूपेण बुद्धेः सुखदुःखमोहात्मकाः 
प्रत्ययाः सर्वविषयविषयार्चैतन्यात्मग्रस्ताइव जायमाना विभक्ता विभाव्यन्ते 
इति भोक्ता आत्मोच्यते न तु भोगक्रियावत्त्वेन । (तथा) महेश्वर इत्युक्तः 
श्रुत्या । सर्वात्मकत्वाद्‌ महानिति, स्वतन्त्रत्वाद्‌ ईश्वरश्चेति महेश्वरः । पर- 

य एवं वेत्ति पुरुषं प्रर्कात च गुणेः सह । 
सवथा वर्तमानोऽपि न स भूयोऽभिजायते ॥२३॥ 


मात्मा इति चापि उक्तः कथितः श्रुत्या । देहादीनां बुद्धयन्तानाम्‌ अविद्यया 
प्रत्यगात्मत्वेन कल्पितानाम्‌ उपद्रष्टृत्वादिना परमः सर्वेभ्य उत्कृष्टः स चासौ 
आत्मा च अकल्पितः सत्सभूत इति 'परमात्मा' इति शब्देनापि उक्तः थुत्येति 
सर्वेशेषः । तथा च श्रुतिः-'साक्षी चेता केवलो निर्गुणश्च ) ' शवे. ) इति । 
“एष भूताधिपतिरेष लोकेश्वरः’ 'ईशानं भूतभव्यस्य’ ‘अनुमन्ता साक्षी च' 
'सोऽन्तःपरमात्मा' इत्याद्या । यश्च 'उत्तमः पुरुषस्त्वन्यः परमातत्मेत्युदाहूतः ।' 
(१५।१७) इति वक्ष्यमाणः क्षेत्रज्ञं चापि सां विद्धि’ (१३।२) इति उपन्यस्तो 
व्याख्यायोपसंहूतश्चः।। २२॥ 


अवतरणम्‌--आत्मज्ञानेन को लाभः ? इति पुनराह्‌-य एवमिति । 

व्याख्या--यः करिचिदु, “एवं यथोक्तप्रकारेण’ इति भाष्ये । यथोक्त 
प्रकारेण-जीवेश्वरादि सर्वकल्पनाधिष्ठानत्वेन इत्यर्थः ।' इत्यानन्दगिरिः । 
पुरुषं वेत्ति 'अयमहम्‌? इति आत्मभावेन साक्षात्करोति । प्रकृतिञ्च यथो- 
क्ताम्‌ अनाद्यनिर्वाच्यास्‌ सर्वाऽनर्थोपाधिभूताम्‌, अविद्यालक्षणाम्‌, गुणैः स्ववि- 
कारेर्यंथोक्तैः, सह प्रागुक्तया एकत्वगोचरया विद्यया निवतिताम्‌ अभावम्‌ 
आपादितां वेत्ति अनुभवति स आत्मैकत्वसाक्षात्कारी, “सर्वथा प्रारव्धकमं- 
वशाद्‌ इन्द्रवद्‌ विधिम्‌ अतिक्रम्य वर्तमानोऽपि भूयो न जायते’ इति मधुसूदन- 
सरस्वती । सर्वथा सर्वप्रकारेण विहितेन निषिद्धेन च वर्तमानोऽपि वर्णाश्नम- 
धर्मान्‌ उल्लङ्ध्य प्रवतेमानो5पि भूयः पतितेऽस्मिन्‌ विद्वच्छरीरे पुनदेहान्तराय्‌ 
नाऽभिजायते नोत्पद्यते । देहान्तरं न गृह्वातीत्यर्थः । अपिशव्दातु किमुः 
वक्तव्यं स्ववृत्तस्थो भूयो नाभि जायते इति, इत्यभिप्रायः । तथा च श्रुतयः 
क्षीयन्ते चास्य कर्माणि’ (मु. उ. २।२।५) 'ब्रह्म वेद ब्रह्मैव भवति’ (मु. 
उ. ३।२।९) 'तस्य तावदेव चिरं यावन्न विमोक्ष्य’ (छा. ६।४।२) 'इषीकातूल- 
वच्च सर्वकर्माणि प्रदह्यन्ते (छा. ५।२४।३) इत्याद्याः । स्मृतयश्च-'यथैधांसि 
समिद्धोऽर्निर्भ॑स्मसात्‌ कुरुतेऽर्जुन । ज्ञानाग्निः सर्वकर्माणि भस्मसात्कुरुते 
त॒था ॥' (४।३७) 'बीजान्यरन्युपदग्धानि न रोहन्ति यथा पुनः । ज्ञानदरधै- 
स्तथा क्लेशैर्नात्मा संपद्यते पुनः ॥ इत्याद्या विदुषः पुनर्जन्माभावं बोधयन्ति। 
वर्तृमानजन्मारम्भकाणि तु प्रारब्धफलकानि कर्माणि विदुषोऽपि वर्तेमान- 
देहपातं यावद्‌ अनुवर्तन्ते एव, न तेषां दाहः। इतरेषां तु संचितसंचीयमा- 

ध्यानेनात्मनि पश्यन्ति केचिदात्सानसात्सना । 
न्ये सांख्येन योगेन कसंयोगेन चापरे ॥२४॥ 


नानां कर्मणां विद्योत्पत्तिसमकालमेव विद्यया प्रदाहो भवति । यथा पुर्व 
लक्ष्यवेधाय धनुषो मुक्त इषुर्ळक्ष्यवेधोत्तरकालमपि यावद्वेगं गच्छति । आर- 
ब्धवेग-क्षवादेव पतनेन निवतंते । एवं शरीरारम्भकं कर्म शरीरस्थितिप्रयोजने 
निवृत्तेऽपि आसंस्कारवेगक्षयात्‌ पूर्ववद्‌ वर्तेते एव। स एव इषुरनारब्ध- 
प्रवतँकवेगस्तु अमुक्तो धनुषि प्रयुक्तोऽपि उपसंह्लियते प्रयोजने निवृत्ते सति 
धानुष्केण । तथाऽनारब्धफलानि कर्माणि’ स्वाश्रयस्थान्येव ज्ञानेन निर्वीजी 
क्रियन्ते इति पतितेऽस्मिन्‌ विद्वच्छरीरे 'न स भूयोऽभिजायते’ इति युक्तमेवो- 
क्तमिति सिद्धम्‌ । स्पष्टञ्चेदं ब्रह्मसूत्रेषु ॥२३॥ 

अवतरणम्‌ -अत्रात्मदर्शने उपायविकल्पा ध्यानादय उच्यन्ते-ध्या 
नेनेति । 

व्याख्या-केचिद्‌ योगिनः, आत्मनि बुद्धौ आत्मना ध्यानसंस्क्ृतेन 
मनसाऽन्तःकरणेन आत्मानं 'प्रत्यकूचेतनं ध्यानेन पश्यन्ति, परमात्मतयेति 
शेष इत्यानन्दगिरिः। "ध्यानं नाम (किम्‌ ?) शब्दादिभ्यो विषयेभ्यः श्रोत्रा- 
दीनि करणानि मनसि उपसंहृत्य मनश्न प्रत्यक्चेतयितरि (उपसंहृत्य) एका- 
ग्रतया यत्‌ (प्रत्यकूचेतनस्य) चिन्तनं तद्‌ ध्यानम्‌ । तथा “ध्यायतीव बकः' 
“ध्यायतीव पृथिवी’ 'ध्यायन्तीव पर्वताः’ (छा. ७।६।१) इत्युपमोपादानातु 
तैलधारावत्‌ संततोऽविच्छिन्तप्रत्ययो ध्यानं तेन ध्यानेन’ इति भाष्यम्‌ । तेन 
ध्यानेन । अर्थात्‌ क्ृतवेदान्तश्रवणमननोत्तरवतिना निदिध्यासनेन क्रिय- 
माणेन उपायेन तत्त्वमस्यादिवेदान्तजन्यास्‌ 'अहमस्मि परं ब्रह्म' इत्याकारां 
बुद्धिवृत्ति शाब्दामंपि, साक्षात्कारख्पां कुर्वन्तीत्यर्थः । इमे उत्तमाधिकारिणः 
सन्ति 'केचिदित्युत्तमाधिकारिणो गृह्यन्ते’ इति आनन्दगिरीय।तु। अन्ये 
ध्यानाऽपरपर्याये निदिध्यासने असमर्था मध्यमाधिकारिणः सांख्येन योगेन 
“सांख्यं नाम-इमे सत्त्वरजस्तमांसि गुणा मया दृश्या:। अहं तेभ्योऽन्य- 
स्तंदुव्यापारसाक्षिभूतो नित्यो गुणविलक्षण आंत्मा' इति चिन्तनम्‌ एष सांख्यो 
योगस्तेन वेदान्तवाक्यार्थंश्रवणमननरूपेण उपायेन निदिध्यासनात्मकध्यानङ्रमेण 
आत्मनि आत्मना आत्मानं प्यन्तीति संबन्धः । 'अहमस्मि परं ब्रह्म! इति- 
शांब्दबुद्धि सांख्ययोगात्मकचिन्तनेन निदिध्यासनङ्रमेण साक्षात्कारखूपां 
सम्पादयन्तीत्यर्थः । इमे मध्यमाधिकारिणः सन्तीति आनन्दगिरीये । अपरे च 

अन्येत्वेवसजानन्तः श्रुत्वाऽन्येभ्य उपासते । 
तेऽपि चातितरन्त्येव मृत्यु श्रुतिपरायणाः ॥२५॥ 
यावत्संजायते किञ्चित्सत्त्वं स्थावरजङ्गमम्‌ । ` 
क्षेत्रक्षेत्रज्ञसंयोगात्‌ तद्‌ विद्धि भरतषभ ॥२६॥ 


मन्दाधिकारिणश्चित्तस्याऽशुद्धया वैराग्याऽभावे वेदान्तश्रवणमनननिदिध्या- 
सनाऽसमर्थाः कर्मयोगेव कमेव योगा ईश्वरार्पणबुद्धयाऽनुष्ठीयमानं घटनरूपं 
योगार्थत्वाद्योगशब्दितम्‌ ते न उपायेत सत्त्वशुद्धिवेदान्तश्रवण-मनन-निदिध्या- 
सनजन्यज्ञानक्रमेण आत्मनि आत्मानम्‌ आत्मना पश्यन्ति साक्षात्कुर्वेन्ती- 
त्यर्थः । या 'अहमस्मि परं ब्रह्म” इत्याकारा वेदान्तमहावाक्यजन्या क्रमेण 
साक्षात्काररूपा बुद्धिवृत्तिस्तत्र प्रत्यगात्मानं परमात्मतया विषयी कुवेन्ती- 
त्यर्थः इति यावत्‌ ॥२४॥ 

अवतरणम्‌-अथ मन्दतरान्‌ अधिकारिणो मोक्षमार्गे प्रवृत्ति प्रति- 
लभ्भयति--अन्ये तु इति । 


व्याख्या-अन्ये तु मन्दतरा अधिकारिणः, एषु यथोक्तेषु विकल्पेषु 
अन्यतमेनाऽपि एवम्‌ यथोक्तम्‌ आत्मानम्‌ अजानन्तः शास्त्राध्ययनसामर्थ्य- 
हीनत्वाद्‌ आत्माऽज्ञानयुक्ता अन्येभ्य आचार्येभ्यः श्रुत्वा 'इदमेवं चिन्तयत’ 
इत्युक्ता उपासते श्रद्धधाना: सन्तरिचिन्तयन्ति ध्यायन्ति आत्मानमिति शेषः । 
जन्मान्तराऽनुष्ठितकर्मयोगशुद्धचित्ता वैराग्यवन्त इति शेषः सामर्थ्यातु। 
मन्दतरत्वं तु एषां शास्त्राऽध्ययनहीनत्वात्‌ । तेऽपि उपासमानाः श्रुति परा- 
यणाः श्रुतिः श्रवणं परम्‌ अयनं गमनं मोक्षमागें प्रवृत्तौ परं साधनं येषां ते 
श्रुतिपरायणाः केवलपरोपदेशप्रमाणाः स्वयं विवेकरहिता इत्यभिप्रायः । मृत्युं 
मृत्युयुक्तं संसारम्‌ अतितरन्त्येव अतिक्रामन्ति एव । नात्र संशयः। “किन्तु 
ते शनेरतितरन्ति’ इति श्रीधरस्वामी । एषु यथोक्तेषु चतुषु अपि विकल्पेषु 
कर्मनिष्ठा ज्ञाननिष्ठेति पूर्वोक्तं द्वयमेव अन्तर्भवतीति न पूर्वग्रन्थविरोध इति 
बोध्यम्‌ ॥२५॥ 

अवतरणम्‌ क्षेत्रज्ञ चापि मां विद्धि’ (१३।२) इत्युक्त्वा ज्ञेयं यत्‌ 
तत्‌ प्रवक्ष्यामि यज्ज्ञात्वाऽमृतमर्नुते’ (१३।१२) इत्युक्तम्‌ । तेन क्षेत्रज्ञेश्‍वरे- 
कयज्ञानं मोक्षसाधनमिति लभ्यते । तत्र युक्तिप्रदशँनार्थं श्लोकमाह--यावदिति । 


त्र अ० ] श्रीमद्भगवद्गीता ३११ 


समं सर्वेषु भूतेषु तिष्ठन्तं परमेश्वरम्‌ । 
विनश्यत्स्वविनश्यन्तं यः पश्यति स पश्यति ॥२७॥ 


व्याख्या -हे भरतर्षभ, भरतवंशश्रेष्ठ, यावत्‌ किञ्चिद्‌, यत्किञ्चित्‌ 
स्थावरजङ्गमम्‌, स्थावरं च जङ्गमं च तयोः समाहारः, स्थावरजङ्गमं, सत्त्वं 
वस्तु संजायते उत्पद्यते। ततु स्थावरजङ्गमं वस्तु क्षेत्रक्षेत्रज्ञसंयोगातु क्षेत्रं 
च क्षेत्रज्ञश्च तयोः संयोगातु संजायते इति त्वं विद्धि जानीहि। अत्र भाष्ये- 
“कः पुनरयं क्षेत्रक्षेत्रज्ञयो: संयोगोऽभिप्रेतः ? न तावद्‌ रज्ज्वेव घटस्य, अवय- 
वसंस्लेषद्वारक संबन्धविशेषः संयोगः क्षत्रेण क्षेत्रज्ञस्य भवति, आकाशवन्निर- 
वयवत्त्वात्‌। नापि समवायलक्षणः, तन्तु पटयोरिव क्षोत्रक्षोत्रज्ञयोरितरेतर- 
कार्यैकारणभावानभ्युपगमाद्‌ इति । ? उच्यते-कषोत्रक्षेत्रज्ञयोविषयविषयिणो- 
भिन्नस्वभावयोरितरेतरतत्तद्धर्माऽध्यासलक्षणः संयोगो क्षेत्रक्षेत्रज्ञस्वरूप- 
विवेळाऽभावनिबन्धनः, रज्जुञुक्तिकादीनां तदुविवेकज्ञानाऽभावाद्‌ अध्यारोपि- 
तसर्परजतादिसंयोगवत्‌ । सोऽयम्‌ अध्यासरूपः क्षेत्रक्षेत्रज्ञसंयोगो मिथ्या- 
ज्ञानलक्षणः । यथाशास्त्रं क्ोत्रक्षोत्रज्ञलक्षणभेदपरिज्ञानपूर्वक प्राग्‌ दशितरूपात्‌ 
क्षेत्राद मुञ्जादु इव इषीकां यथोक्तलणं क्षोत्रज्ञं प्रविभज्य “न सत्‌ तन्नास- 
दुच्यते’ (१३।१२) इत्यनेन निरस्तसर्वोपाधिविहोषं ज्ञेयं ब्रह्म स्वरूपेण यः 
पश्यति । क्षेत्रं च मायानिर्मितहस्ति-स्वप्नदुष्टवस्तुगन्धर्वनगरादिवद्‌ 
असदेव सदिव अवभासते इत्येवं निर्चितविज्ञानो यस्तस्य यथोक्तसम्यग्दशँन- 
विरोधाद्‌ अपगच्छति मिथ्याज्ञानम्‌ । तस्य जन्महेतोरपगमाद्‌ 'य एवं वेत्ति 
पुरुषं प्रकृति च गुणैः सह’ (१३।२३) इत्यनेन विद्वान्‌ भूयो नाऽभिजायते इति 
यदुक्तं तदुपपन्नतरमुक्तम्‌ ॥” इति व्याख्यातम्‌। तदेवम्‌ अनेन श्लोकेन 
भगवता क्षेत्रज्ञ इवरैकत्वज्ञानं मोक्षसाधनम्‌ इत्युपपादितम्‌ ॥२६॥ 


अवतरणम्‌-सम्यग्दर्शंनस्य फलं 'न स भूयोऽभिजायते’ इति अविद्यादि 
संसारबीजनिवृत्तिद्वारेण विदुषः पुनर्जन्माऽभाव उक्त: । जन्मकारणः्च 
क्त्रक्षोत्रज्ञयो रविद्यानिमित्तकः संयोग उक्तः । अतस्तस्या अविद्याया निवर्तकं 
सम्यग्दर्शनं पूर्वत्र असकृद्‌ उक्तमपि अतिसूक्ष्मार्थत्वाद्‌ अधिकारिभेदाऽनुग्रहाय 
पुनः शब्दान्तरेण भगवानाह्‌-सममिति। 


व्याख्या—सर्वेषु भूतेषु ब्रह्मादिस्थावरान्तेषु प्राणिषु समं निविशेषम्‌ 
एकमु तिष्ठन्तं स्थिति कुर्वन्तं परमेश्वरम्‌ परमर्चासौ ईश्वरश्चेति तम्‌, देहेन्द्रि- 

समं पश्यन्‌ हि सवंत्र समवस्थितमीश्वरम्‌ । 


न हिनस्त्यात्मनाऽऽत्मानं ततो याति परां गतिम्‌ ॥२८॥ 
___ --_ ON 
यमनोबुद्धयव्यक्तनामकान्‌ आत्मनोऽेक्ष्य परमं श्रेष्ठम्‌ ईश्वरम्‌ आत्मानस्‌ । 
अविद्यया हि देहादीनि अव्यक्तान्तानि आत्मत्वेन कल्प्यन्ते कैश्चित्‌ तदपेक्षया 
परमस्‌ इति विशेषणं प्रयुज्यते-देहेन्द्रियाद्यव्यक्तान्तव्यावर्तनाय । विनश्यत्सु 
जन्मादिनाशान्तसर्वविकारयुक्तेषु (सर्वेषु भूतेषु) अविनश्यन्तं सकलविकारं- 
हीनं कूटस्थं यः पश्यति साक्षात्करोति स विद्वान्‌ एव वस्तुतः पश्यति । अत्र 
विनश्यत्सु अविनश्यन्तम्‌ इति विशेषणाभ्याम्‌ भूतेभ्योऽत्यन्तवलेक्षण्यं परमेश्व 
रस्य सूचितम्‌ विशेषणयोस्तयोरुपलक्षणार्थत्वातु। तथा च-भूतानि बहूनि, 
सविशेषाणि सविकाराणि, असत्यानि अनित्यानि जडानि च । परमेरवरस्तु- 
एकोऽद्वितीयो निर्विशेषो निर्विकार) सत्यः कूटस्थर्चेतनर्चेत्यर्थो लभ्यते । 
तथाभूतम्‌ एकम्‌ अविभक्तं परमेश्वरम्‌ आत्मानं यः पझ्यति सम्यगूदर्शी सः | 
स एव तु वस्तुतः पस्यति । इतरे तु अर्थात्‌ एतदुविपरीतदर्शिनो विभक्ताऽने- 
कात्मदर्शिनश्च विमूडा अन्धा एव विदन्ते, यथाविशेषितपरमेश्वरस्य आत्म- 
भूतस्य अतिसन्निहितस्यापि अदर्शनाद्‌ इति भगवतोऽभिप्रायः ॥२७॥ 
अवतरणम्‌-यथोक्तस्य सम्यग्दशँनस्य फलकथनेन स्तुतिः कर्तव्या, 
तस्य साधने पुरुषं प्रवतेयितुम्‌ इति श्लोक आरभ्यते सममु इति । 
व्याखया-हि यस्मात्‌ सर्वत्र सवेभूतेषु समवस्थितम्‌ तुल्यतया अव- 
स्थिंतम्‌ ईश्वरम्‌ अतीतानन्तर ्लोकोक्तलक्षणम्‌ इत्यर्थः । समम्‌ एकम्‌ अवि- 
क्रियं पश्यन्‌ उपलभमानः सम्यर्दर्शीत्यर्थः। आत्मना स्वेनैव आत्मानं स्वं न 
हिनंस्ति न हन्ति ततस्तस्मात्कारणात्‌ स्वस्य अहिंसनादित्यर्थः । परां प्रक्ृष्टां 
गति मोक्षाख्याम्‌ याति प्राप्नोति’ सर्वो हि अज्ञोऽत्यन्तप्रसिद्धं साक्षाद्‌ अपरोक्षम्‌ 
आत्मानं तिरस्कृत्य अनात्मानं जडं देहम्‌ आत्मत्वेन परिगृह्य ईतमपि धर्माऽ- 
धर्मों कृत्वा उपात्तमुपात्तं हृत्वा हत्वा अन्यम्‌ अन्यं देहात्मानम्‌ उपादत्ते नवं 
नवम्‌ । एवम्‌ उपात्तम्‌ आत्मानं हन्ति इति आत्महा भवति सर्वोऽज्ञः । योऽपि 
परमार्थाऽऽत्मा सोऽपि सर्वदा अविद्यया हृत इव भवति विद्यमानसुखादिफला- 
ऽपराप्तेरिति सर्वेऽपि आत्महन एव अविद्वांसः। यस्तु इतरो यथोक्तात्मदर्शी 
स उभयथाऽपि आत्मना आत्मानं न हिनस्ति। उभयाऽपि आरोपाऽनारो- 
पाभ्यामित्यर्थः । आरोपितमात्मानं देहम्‌ अनारोपितमात्मानं परमार्थ भूतं 
च न हिनस्ति, देहस्य आत्मनश्च परमानन्दरूपफलमप्राप्तेहिसां न करोति 

प्रकृत्यैव च कर्माणि क्रियमाणानि सर्वंशः। 
यः पश्यति तथात्मानम्‌ अकर्तारं स॒ पश्यति ॥२९॥ 
यदा भुतपृथग्भावम्‌ एकस्थमनुपश्यति । 
तत एव च विस्तार ब्रह्म संपद्यते तदा ॥३०॥ 


विद्वानित्यर्थ: । ततो याति परां गतिम्‌ तस्मादु आत्मनोऽहिसनातु परमानन्द- 
प्राप्तिरूपं मोक्षारव्यं फलं तस्य संपद्यते इत्यर्थः ।। सति सम्यग्दशैने अविद्याया 
नाशाद्‌ आनन्दस्वरूपस्य आत्मन आवरणस्य अज्ञानस्य नाशादु अनन्तसुखा- 
ऽभिव्यक्तिर्भवतीति भावः ॥२८॥ 

अवतरणम्‌-ननु सर्वेभूतस्थमीशं समं पश्यन्‌ न हिनस्ति आत्मनाऽऽ- 
त्मानम्‌ इत्युक्तं नोपपद्यते स्वगुणकर्मवैलक्षण्यभेदभिन्नेषु बहुषु आत्मसु सम- 
त्वैकत्वदशैनस्याऽयोगाद्‌ इत्येतदाश ङ्कय आह--प्रकृत्यैवेति । 

व्याख्या--प्रकृत्या प्रक्ृतिर्भगवतो माया त्रिगुणात्मिका, “मायाँ तु 
प्रकृति विद्यान्मायिनं तु महेश्वरम्‌’ (रवे. उ. ४१०) इति मन्त्रवर्णात्‌ । तया 
प्रकृत्या, एब च न अन्येन, महदादिकार्यकरणाकारपरिणतया क्रियमाणानि 
निर्वेत्येमानानि सर्वशः सर्वप्रका रेर्‌-नित्यत्व-नैमित्तिकत्व-काम्यत्व-निषिद्धत्व- 
स्वाभाविकत्वरूपैः प्रकारैरुपलक्षितानि कर्माणि वाङ्मनःकायारभ्याणि 
कर्माणि यः पश्यति उपलभते तथा आत्मानम्‌ क्षेत्रज्ञम्‌ अकर्तारं सर्वोपाधि- 
विवजिंतम्‌ पश्यति उपलभते साक्षात्‌ करोति स पश्यति स सम्यक्‌ पञ्यति ` 
परमार्थदर्शी अस्तीत्यभिप्रायः । निर्गुणस्य अकतुं निर्विशेषस्य च आत्मनः 
प्रतिदेहं भेदे प्रमाणाऽभावः प्रतिघटम्‌ आकाशस्येव । एतेन प्रतिदेहं भिन्नत्वेन 
सर्वभूतेषु एकब्रह्मदशंनस्‌ अयुक्तभित्यपास्तम्‌। अत्र प्रकृत्यैवेत्येवकारेण 
सांख्याऽभिमतायाः प्रकृतेव्यवच्छेद इत्यानन्दगिरिः । पुरुषस्य तु न निषेधः 
स्यावश्यकत्वम्‌ 'तथात्मानमकर्तारंस पश्यति' इत्यनेनैव कतृत्वस्य निषेधः 
सिद्धेरिति तस्य भावः। अपि च सांख्याभिमतकर्तृंत्ववादी नास्ति सम्यग- 
दर्शीति ब्रह्मसुत्रेषु विस्तरः ॥२९॥ 

अवतरणम्‌ पूर्वत्र आपाततः क्षेत्रभेददशनम्‌ अभ्यनुज्ञाय क्षोत्रज्ञभेद- 
दशनम्‌ अपाक्कतम्‌ । इदानीं तु क्षोत्रभेददरशनमपि मायिकत्वेन अपाकरोति । 
अतश्च प्रकृतेस्तद्विकाराणां च सांख्यमत इव नास्मन्मते सत्यत्वम्‌ । इतिं 
निरूपयितुं तदेव सम्यग्दशँनं शब्दान्तरेण पुनः प्रपञ्चयति--यदेति । 


३१४ बंशीव्याख्योपेता [त्र अर 


अनादित्वान्निर्गुणत्वात्परमात्माऽयमव्ययः । 
शरीरस्थोऽपि कौन्तेय न करोति न लिप्यते ॥३१॥ 


व्याख्या--यदा यस्मिन्काले भूतानां देहेन्द्रियादीनां पृथग्भावं पृथक्त्वम्‌ 
एकस्थम्‌ एकस्मिन्‌ आत्मनि स्थितम्‌ ब्रह्मरूपे एकत्राऽधिष्ठाने आरोपितम्‌ 
अनुपस्यति शास्त्राचायोँपदेशतो मत्वा आत्मप्रत्यक्षतया पश्यति--'आत्मैवेद- ` 
सर्वम्‌? (छा. ७।२५।२) इति । तत एव च तस्मादेव आत्मनश्च विस्तारं 
सर्वेषाम्‌ आकाशादीनां भूतानामुत्पत्ति यतो वा इमानि भूतानि जायन्ते’ 
( ) इत्येवमादि प्रकारैरनुपश्यति तदा तस्मिन्‌ काले तस्यास्‌ अवस्थायाम्‌, 
ब्रह्म संपद्यते ब्रह्मैव भवति यथोक्तसम्यग्दर्शी-'ब्रह्म वेद ब्रह्मं व भवति’ 
(मु. ३।२।९) इति श्रुतेः । 'प्रकृत्यैव च कर्माणि’ इति पूर्वक्लोके आत्मभेदो 
निराक्कतः । इह तु अनात्मभेदोऽपि निराकृत इति विशेषः ॥३०॥ 


अवतरणम्‌-ननु एकस्यैवात्मनः सर्वंदेहात्मत्वे सवंदेहस्थतया तत्तद्‌- 
देहगतेदोषिस्तस्य संबन्धः स्यात्‌ ? इत्याशङ्कच निराकरोति अनादित्वादिति । 


व्याख्या-हे कौन्तेय, अयम्‌ साक्षादपरोक्षः परमात्मा क्षेत्रज्ञ: प्रत्य- 
गात्मा, अनादित्वात्‌ आदिः कारणम्‌, तद्‌ यस्य नास्ति सोऽनादिस्तस्य भावो- 
ऽनादित्वम्‌ तस्मात्‌ अव्ययोऽस्ति नास्य ब्ययो विद्यते । यद्‌ हि आदिमत्‌ तत्‌ 
स्वेन आत्मना व्येति अयं तु अनादित्वाद्‌ निरवयवः इति कृत्वा न व्येति । (तथा) 


" निर्गुणत्वात्‌ अव्ययः, सग्रुणो हि गुणव्ययादु व्येति । अयं तु निर्गुणत्वाद्‌ न 


व्येति इति परमात्माऽयम्‌ अव्ययोऽस्ति। 'यत एवम्‌ अतः इति 'न करोति’ 
इत्यत्र कारणप्रदर्शनभाष्येण प्रकृत इलोके अव्ययपदघटको व्ययशब्द: सकल- 
विकाराणाम्‌ उपलक्षणार्थं इति सूच्यते । यत एवम्‌ ( अर्थात्‌ सकल विकार- 
शून्यः) अतः, शरौरस्थोऽपि, शरीरेषु आत्मन उपलब्धि भवति इति शरीर- 
स्थ उच्यते । तथापि, न करोति । तदकरणादेव तत्फलेन न लिप्यते। यो 
हि कर्ता स कर्मफलेन लिप्यते, अयं तु अकर्ता अतो न फलेन लिप्यते इत्यर्थेः। ` 
कःपुनदेहेष॒ करोति लिप्यते च ? यदि तावदन्यः परमात्मनो देही करोति 
लिप्यते च तत इदम्‌ अनुपपन्नम्‌ उक्तम्‌- क्षेत्रज्ैश्वरैकत्वम्‌ 'क्षेत्रज्ञ चापि मां 
विद्धि’ (१३।२) इत्यादि । अथ नास्ति ईश्वरादन्यो देही, कः करोति लिप्यते 
च इति वाच्यम्‌, परो वा नास्तीति (वाच्यस्‌) । सर्वथा दुर्विज्ञेयं दुर्वाच्यंचेति 
भगवत्प्रोक्तम्‌ औपनिषदं दर्शनं परित्यक्तं वेशेषिकेः सांख्याहँतबौद्धैश्व । तत्रायं- 


त्र अ०] श्रीमद्भगवद्गीता ३१५ 


यथा सर्वगतं सोक्ष्म्याद्‌ आकारां नोपलिप्यते। ` 

सवंत्राःवस्थितो देहे तथात्मा नोपलिप्यते ॥३२॥ 

यथा प्रकाशयत्येकः कृत्स्नं लोकमिमं रविः । 

क्षेत्र क्षेत्री तथा कृत्स्नं प्रकाशयति भारत ॥।३३॥ 

क्षेत्रक्षेत्रज्ञयोरेवम्‌ अन्तरं ज्ञानचक्षुषा । 

भूतप्रकृतिमोक्षं च ये विडुर्‌ यान्ति ते परम्‌ ।।३४॥ 
३ तत्सदिति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुंनसंवादे क्षेत्रक्षेत्रज्ञविभागयोगो नाम त्रयोदशोऽध्यायः॥१३॥ 


परिहारो भगवता स्वेनैव उक्तः-'स्वभावस्तु प्रवर्तते’ (५।१४) इति । अविद्या- 
मात्रस्वभावो हि 'करोति लिप्यते' इति व्यवहारो भवति। न तु पर- 
मार्थत एकस्मिन्‌ परमात्मनि तदस्ति। अत एतस्मिन्‌ परमार्थसांख्यदशने 
स्थितानां ज्ञाननिष्टानां परमहंसपरिब्राजकानां-तिरस्क्कृताऽविद्याव्यवहाराणां 
कर्माऽधिकारो नास्ति, इति तत्र तत्र दर्शितं भगवता ॥” इत्युक्तमत्र 
भाष्ये ॥३१॥ 

अवतरणम्‌-किमिव “न करोति न लिप्यते’ इति ? अत्र दृष्टान्त- 
माह--यथेति । 

व्याख्या-हे भारत सवंगतं सवँव्यापकम्‌ (अपि) आकाशं गगनं 
सौक्ष्म्यात्‌ सूक्ष्मभावाद्‌ न उपलिप्यते न संसृज्यते तत्तत्पदार्थेः सर्वे: । तथा 
सवंत्र देहे अवस्थितोऽपि आत्मा न उपलिप्यते। यथा अप्रतिहतस्वभाव- 
त्वात, आकाशं पङ्कादिमति देशे गतमपि पङ्कादिना न उपलिप्यते तथा 
आत्माऽपि सुखदुःखादिमति अन्तःकरणे स्थितोऽपि सुखदुःखादिभिनं 
उपलिप्यते ॥३२॥ 

(किञ्च) यथा एको रविरादित्यः कृत्स्नं संपूर्णम्‌ इर्मलोकं प्रकाशयति 
अवभासयति स्वसत्तामात्रेण तथा क्षेत्री आध्यासिकसंबन्धेन क्षेत्रवान्‌ आत्मा- 
कृत्स्नं सं पूर्ण क्षेत्रं महाभूतादि धृत्यन्तं (यथोक्तं पूर्वत्र) प्रकाशयति स्वसत्ता- 
मात्रेणैव अवभासयति। रविदृष्टान्तोऽत्र आत्मन उभयार्थोऽपि भवति रवि- 
वत्सर्वेकषैत्रेषु एक आत्मा अलेपइ्चेति ॥३३॥ 


अवतरणम्‌-समस्ताऽध्यायाथोंपसंहारार्थोऽयं श्लोकः क्षेत्रेति । 

व्याख्या -ये जना:क्षेत्र क्षेत्रज्ञयोयथाव्याख्यातयोः, एवं यथाप्रदर्शित- 
प्रकारेण अन्तरं परस्परवैलक्षण्यविरोधम्‌, भूतप्रकृतिमोक्षं च भूतानां प्रकृतिः 
अविद्यालक्षणा अष्यक्ताख्या तस्या भूतप्रकृतेर्मोक्षम्‌ अभावगमनं च ज्ञान- 
चक्षषा शास्त्राचायोपदेशजनितम्‌ आत्मप्रत्ययिकज्ञानं चक्षुस्तेन ज्ञानचक्षया 
विदु्विंजांनंन्ति ते तत्त्वविदः परं परमार्थतत्त्वं ब्रह्म यान्ति गच्छन्ति। न 


` पुनर्देहम्‌ आददते इत्यर्थः ॥ तदेवम्‌ अमानित्वादि ज्ञानसाधनजातनिष्ठतया 


क्षेत्रक्षेत्रज्ञयाथात्म्यविज्ञानवतः सर्वाऽनर्थनिवृत्त्या परिपूर्णपरमानन्दाविर्भाव- 
लक्षणपरमपुरुषार्थसिद्विरिति सिद्धम्‌ ॥३४॥ 


गीतासु सर्ववेदार्थ यः प्रकारितवान्‌ परमं । 
वन्दे तं परमानन्दं कृष्णं शङ्करमद्वयम्‌ ॥१३॥ 


ॐ तत्सदिति श्रीमद्भगत्रद्गीतासूपनिषत्सु वंशीव्याख्यायां वंशीधरमिश्रकृतायां 
शाङ्करमाष्यानुसारिण्यां त्रयोदशोऽध्यायः ॥१३॥ 
श्रीकृष्णापंणमस्तु । 


> 


अथ गीतावंश्यां चदुदंशोऽध्यायः 
श्रीभगवान्‌ उवाच-- 


परं भूयः प्रवक्ष्यामि ज्ञानानां ज्ञानमुत्तमम्‌ । 
यज्ज्ञात्वा मुनयः सर्वे परां सिद्धिमितो गताः ॥१॥ 


अवतरणम्‌--पूर्वाध्याये उक्तम्‌--सर्व॑मुत्पद्यमानं क्षेत्रक्षेत्रज्ञसंयोगादु- 
उत्पद्यते’ इति । तत्‌ कथम्‌ ? इति तत्प्रदशानार्थं “परं भूयः इत्यादिरध्याय 
आरभ्यते । अथवा ईश्चरपरतन्त्रयोः क्षेत्रक्षेतरज्ञयोर्जगत्कारणत्वं न तु सांख्या- 
नामिव स्वतन्त्रयोरित्येवमर्थ्‌, पुरुषस्य प्रकृतिस्थत्वं गुणेषु च सङ्गः संसार- 
कारणम्‌ इत्युक्तम्‌ । कस्मित्‌ गुणे कथं सङ्गः ? के वा गुणा: ? कथंवा ते 
बध्नन्ति इति, गुणेभ्यश्च मोक्षणं कथं स्यात्‌ ? मुक्तस्य च लक्षणं वक्तव्यम्‌ । 
इत्यवेमर्थच--श्रीभगवान्‌ उवाच । 


व्याख्या-ज्ञानानाम्‌ सर्वेषां यज्ञादिज्ञेयजडवर्गवस्तुविषयाणां मध्ये 
उत्तमं श्रेष्ठम्‌ ब्रह्मज्ञानसाधनतया परम्परया मोक्षरूपोत्तमफलजनकत्वाद्‌ । 
(तथा) परम्‌ अव्यक्तात्मकपरवस्तुविषयस्‌, ज्ञानं ब्रह्मसाक्षात्कारात्मकाऽ- 
परोक्षज्ञानसाधनभ्ुतं ज्ञानम्‌ भूयः पूर्वेषु सर्वेषु अध्यायेषु असकृद्‌ उक्तम्‌ अपि 
ब्रह्मणोऽतीर्द्रियत्वेन, दुर्बोधत्वात्‌ पुनः प्रवक्ष्यामि प्रकषण वक्ष्यामि, परोत्तम- 
शब्दाभ्यां वक्ष्यमाणज्ञानं स्तौति श्रोतृबुद्धिरुच्युत्पादनार्थम्‌ । अन्यजडव॒स्तु- 
ज्ञानानि न मोक्षाय इदन्लु मोक्षायेति । अत्र ज्ञानानामिति ज्ञानपदेन अमा- 
नित्वादीनास्‌ उक्तानां ब्रह्मज्ञानसाधनानां न ग्रहणस्‌। तेषां यमनियमत्वेन 
ज्ञानसाधनत्वेऽपि ज्ञानत्वाऽभावात्‌ । तेषां स्वयमुत्तमत्वात्‌ च । किन्तु यज्ञादि- 
ज्ञेयजडवरगंवस्तुविषयेभ्यो ज्ञानेभ्य एव गुणादिविषयकज्ञानस्य वक्ष्यमाणस्य 
उत्तमत्वं न तु अमानित्वादिभ्योऽपि । अव्यक्तस्य परत्वमपेक्ष्यैव तदन्तगंत- 
गुणादिविषयकज्ञानस्य वक्ष्यमाणस्य परत्वम्‌ । तथा च श्रुतिरव्यक्तस्य पर- 
त्वमाह--'इन्द्रियेभ्यः परा ह्यर्थाः अर्थेभ्यश्च परं मन: । मनसस्तु परा बुद्धि 
बुद्धेरात्मा महान्‌ परः ॥ महतः परमव्यक्तम्‌ अव्यक्तात्पुरुषः परं: । पुरुषान्न; 
परं किञ्चित्‌ सा काष्ठा सा परा गतिः ॥' (कठो०) इति। यद्यपि परम्‌ उत्तमस्‌ 

इदं ज्ञानमुपाश्रित्य सम साधम्यंमागताः । 
सर्गेडपि नोपजायन्ते प्रलये न व्यथन्ति च ॥२॥ 


इति एकार्थेत्वात्पुनरुक्तिस्तथापि परशब्दो विषयस्य विशेषणम्‌ उत्तमशब्दस्तु 
फलस्य विशेषणम्‌ । परं परवस्तुविषयम्‌ । उत्तमम्‌ उत्तमफलजनकम्‌ इत्यर्थं 
इति न दोषः ॥ 'यज्ज्ञात्वा यज्ज्ञानं ज्ञात्वा प्राप्य’ इति भाष्यम्‌ । “मुनयः 
संन्यासिनो मननशीलाः? इति च भाष्यम्‌ । सर्वे परां सिद्धि मोक्षाख्याम्‌ 
इतोऽस्माद्‌ देहबन्धनाद्‌ ऊर्ध्वं गताः प्राप्ताः ब्रह्मसाक्षात्कारद्वारेति शेषः । 
यज्ञादिज्ञेयान्तरजडवस्तुज्ञानं तु परम्परया विविदिषाजननद्वारा मोक्ष 
साधकब्रह्मज्ञानसाधकम्‌'। वक्ष्यमाणं गुणादिविषयकं ज्ञानं तु साक्षादेव 
मोक्षसाधकब्रह्मसाक्षात्कारसाधकम्‌ इति भवति तेभ्यः परम्‌ उत्तमञ्चेति। 
ज्ञानानामिति निर्धारणे षष्ठी ॥१॥ 


अवतरणम्‌ -गुणादिविज्ञानेन . मोक्षाख्यसिद्धिरवश्यं भाविनीतिदर्श- 
यति-इदमिति । 


व्याख्या-इदं वक्ष्यमाणगुणा दिज्ञानजन्यं ज्ञानं ब्रह्मज्ञानम्‌ उपाश्रित्य 
तद्धेतुश्रबणमननादिसामग्रीसम्पत्तिद्वारा संप्राप्य मम परमेश्वरस्य साधर्म्यं 
स्वरूपम्‌ एकत्वम्‌ आगताः प्राप्ता इत्यर्थः । अत्र भाष्यम्‌-'मम प रमेश्च रस्य 
साधर्म्यं मत्स्वरूपताम्‌ आगताः प्राप्ता. इत्यर्थो न तु समानधर्मतां साधर्म्यं 
क्षेत्र्ञेश्वरयोरभेदाऽनभ्युपगमाद्‌ गीताशास्त्रे । फळवादश्चायं स्तुत्यर्थ- 
मुच्यते ।' इति । 'भेदे साधर्म्यम्‌ उपमा’ इति वदन्‌ वाग्देवनावतारत्वेन 
प्रथितः काव्यप्रकाशकारोऽपि एकत्वे साधर्म्यं स्वीकरोति एवम्‌ । महाभाष्य- 
कारो भगवानपि. एकत्वे साधर्म्यं स्थीकरोतीत्यन्यत्रविस्तरः । समानधर्मतां 
साधर्म्य प्राप्ता इत्यर्थे तु प्रस्तुतन्रह्मज्ञानफलं विहाय अप्रस्तुतब्रह्मध्यानफल- 
स्वीकार प्रसङ्गाच्च एकत्वमर्थेः साधम्यंशब्दस्य । एवंभूताः संन्यासिनः .सगेऽपि 
्रह्मादिसृष्टिकालेऽपि नोपजायन्ते नोंत्पद्यन्ते । प्रलये ब्रह्मणोऽपि. हिरण्य- 
गर्भस्य विनाशकाले, न व्यथन्ति च व्यथां नापद्यन्ते, न च्यवन्तीत्यर्थः । अपि 
शब्दाद्‌ अवान्तरसर्गादौ जन्मादिकं न प्राप्नुवन्तीति किमु वक्तव्यम्‌ - इत्यभि- 
प्रायः.॥ रा। 


त्र० अ०] श्रीमद्भगवद्गीता . ३१९ 


सम योनिमंहद्‌ ब्रह्म तस्मिन्‌ गभं दधाम्यहम्‌ । 
संभवः सर्वभूतानां ततो भवति भारत ॥३॥ 
सरवंयोनिषु कौन्तेय मूततयः संभवन्ति या: । 
तासां ब्रह्म महद्‌-योनिर्‌ अहं बीजप्रदः पिता ॥४॥ 
अवतरणम्‌-तदेवं वक्ष्यमाणज्ञानप्रशंसया श्रोतारम्‌ अभिमुखीकृत्य 
'परमेश्चराधीनयोंः प्रकृति पुरुषयोः सर्वभूतोत्पत्तिम्प्रति हेतुत्वम्‌, न तु स्वतन्त्रः ` 
योरितीमं विवक्षितमर्यंमाह-ममेति । 


व्याख्या-हे भारत, अत्र भाष्ये मम (परमेश्वरस्य) स्वभूता मदीया 
माया त्रिगुणात्मिका प्रक्ृतिर्योनिरुपादानकारणं सर्वभूतानाम्‌ (इतिशेषः । ) 
महद ब्रह्म (अस्तीतिशेषः) महत्त्वाद्‌ भरणाच्च स्वविकाराणां महद्‌ ब्रह्मेति 
योनिरेव विशेष्यते । इति॥ छिङ्गवैषम्याद्‌ महद्‌ ब्रह्मेति अर्थान्तरं 
किङ्चित्‌ इति न । लिङ्गवैषम्येऽपि वेदाः प्रमाणम्‌ इत्यादौ अभेदान्वयस्य 
स्वीकारात्‌ । तस्मिन्‌ महति ब्रह्मणि योनौ गर्भाधानस्थाने मायायाम्‌ त्रिगु- 
णात्मिकायां योनौ अहं क्षेत्रक्षेत्ज्ञप्रक्ृतिद्वयशक्तिमान्‌ ईश्वरः, गर्भं हिरण्य 
गर्भस्य जन्मनो बीजं हिरण्यगर्भद्वारा सर्वंभूतजन्मकारणं बीजं दघामि आद- 
धामि निक्षिपामि गर्भाधानं करोमि अविद्याकामकर्मोपाधिस्वरूपानुविधा- 
यिनं क्षेत्रज्ञ क्षेत्रेण संयोजयामीत्यर्थः । ततस्तस्माद्‌ गर्भाधानात्‌ सर्वभूतानां 
हिरण्यगर्भादिस्तम्बपर्यन्तानां “हिरण्यगर्भोत्पत्तिद्वारेण” इति भाष्यम्‌ । संभव 
उत्पत्तिर्भवति । अत्रानन्दगिरिः--स्वरूपत्वेन स्वभूतत्वं वारयति भाष्यकारो 
मदीयेति । ऐश्वरीं चिच्छक्तिं व्यावत॑यति भाष्यकारस्त्रिगुणात्मिकेति । 
सांख्यीथा प्रकृतिरपि मदीयेति व्यावत्तिता । योनिशब्देन सर्वाणि भवनयोग्य- 
कार्याणि प्रति उपादानत्वमभिप्रेतम्‌ इत्याह भाष्यकारः सवैभूतानामिति । 
प्रकृतेर्मेहत्त्वं साधयति सर्वेति । सर्वकार्यव्याप्तिमादाय योनावेव ब्रह्मशब्दः । 
लिङ्गवैषम्यान्महद-ब्रह्मोति अर्थान्तरं किञ्चिदित्याशङ्कयाह्‌-योनिरिति । 
‘आदिकर्ता स भूतानाम्‌’ इति स्मृत्या हिरण्यगर्भेकार्यत्वाऽवगमाद्‌ुं भूतानां 
कथं यथोक्तगर्भाधाननिमित्तत्वमित्याशङ्क्याह्‌ हिरणगर्भेति भाष्यकारः ।” 
इत्याह ॥३॥ ps 

अवतरणम्‌--ननु हिरण्यगर्भस्य तस्मादुद्भवेऽपि कथं सवँभुताना- 
मुंदुभवः ? देवपितृमनुष्यपशुपक्ष्यादिविविधजातिविशेषेषु विविधदेहविशे- 

सतत्वं रजस्तम इति गुणाः प्रकृतिसंभवाः 
निबध्नन्ति महाबाहो देहे देहिनमव्ययम्‌ ॥॥५॥। 


षाणां कारणान्तरस्य संभवाद्‌ ? इति संभाव्यशङ्काया निराकरणेन 'मम- 
योनिर्महदुब्रह्मे 'ति पूर्वो क्तमेव स्पष्टीकरोति- सर्वेति । 

व्याख्या- हे कौन्तेय सर्वयोनिषु देवपितृमनुष्यपशुमृगादिसवेजातिषु 
या मूत्तैयः शरीराकृतयः संभवन्ति तासां सर्वयोनिमूत्तीनाम्‌, महत्‌ ब्रह्म तत्त- 
त्सर्वावस्थम्‌ मदीया माया तत्तत्सर्वावस्था प्रकृतिर्योनिरुपादानकारणम्‌ 
अस्ति । अहम्‌ ईशो बीजप्रदो गर्भाधानस्य कर्ता पिता अस्मि। मम माया 
सर्वभूतानां मातृस्थानीयाऽस्ति अहन्तु पितृस्थानीयोऽस्मीत्यभिप्रायः । तत्र तत्र 
हेत्वन्तरप्रतिभासेष्वपि अस्यैव तत्तद्रूपेण अवस्थानान्न हेत्वन्तरम्‌, अयमेव 
हेतुरिति भावः ॥॥४॥ 


अवतरणम्‌--एवं क्षेत्क्षेत्रज्ञसंयोगाद्‌ ब्रह्मं व स्वाऽविद्यया संसरती- 
त्युक्तम्‌ । इदानीं ? के गुणाः ? कथं बध्नन्ति ? इति प्ररनद्वयम्‌ अध्यायस्य 
अवतरणे उक्तं समुत्तरति--सत्त्वमिति । 


व्याख्या-- हि महावाहो, महान्तौ समर्थतरौ आजानुप्रलम्बौ बाहु यस्य 
स॒ महाबाहो” इति भाष्यम्‌ । प्रक्ृतिसंभवाः-प्रक्ृतिर्भगवन्माया त्रिगुणात्मिका 
सत्त्वरजस्तमसां गुणानां परस्परसाम्यावस्था । संभवति अस्मादिति संभव: । 
प्रकृति: संभवः परस्परवैषम्येण हेतुना परस्परं प्रति अङ्गाङ्गिभावं गतानां 
गुणानाम्‌ आविर्भावस्य अवधियेंषां ते प्रकृति-संभवा: । “सत्त्वं रजस्तम इति- 
एवं नामानः । गुणा इति पारिभाषिकः शब्दो न खूपादिवद्‌ द्रव्याश्रिताः। 
न च गुणगुणिनोरन्यत्त्वमु अत्र विवक्षितम्‌ । तस्माद्‌ गुणा इव नित्यपरतन्त्राः 
क्षेत्रज्ञं प्रति अविद्यात्मकत्वात्‌ । क्षेत्रज्ञ निबध्नन्तीव। तम्‌ आस्पदीक्कत्य 
आत्मानं प्रतिलभन्ते इति निबध्नन्तीत्युच्यते ।” इति भाष्यम्‌ । अत्रानन्द- 
गिरि:--“सत्त्वादिषु कथं गुणशब्दप्रवृत्ति रित्याशङ्कय परतन्त्रत्वादित्याह-- 
गुणा इति । रूपादिष्विव गुणशब्दः सत्त्वादिषु द्रव्याश्रितत्वं निमित्तीकृत्य 
कि न स्यादु इत्याशङ्क्य प्रकृत्यात्मकानां तेषां सर्वाश्रयत्वाद्‌ नैवम्‌ इत्याह-- 
न रूपादिवदिति। गुणानां प्रकृतेश्च पृथगुक्तेरन्यत्वे कुतस्तेषां प्रकृत्यात्म- 
कत्वसु ? इत्याशङ्क्य आह--न च गुणेति।” इत्याह । पुनश्चानन्दगिरिः- 
धक्षेत्रज्ञं प्रति नित्यपारतन्त्ये हेतुमाह- अविद्येति ।” इत्याह । ततश्चाऽ- 

तत्र सत्वं निर्मलत्वात्‌ प्रकाशकमनामयम्‌ । 
सुखसङ्गेन बध्नाति ज्ञानसङ्गेन चा$नघ ॥६॥ 


यमर्थः-सत्त्वं रजस्तम इत्येवंनामानो गुणाः, गुणशब्दिताः परस्परवैषम्येण 
हेलुना परस्परं प्रति अङ्गाङ्गिभावेन परिणताः प्रकृते स्तेषां साम्यावस्थायाः 
स्वरूपस्य घटकाः, देहे (प्रकृतिपरिणम-विशेषरूपे शरीरे देहिनम्‌ देहवन्तम्‌ 
अव्ययम्‌ निविकारम्‌ निवध्नन्ति निवध्नन्तीव सुखदुःखमो हादिष्वविकारवत्तया 
उपदर्शयन्ति इति। अत्र इव शब्दानुषङ्गेण व्याख्यानात्‌ 'न करोति न 
लिप्यते’ (१३।३१) इति यदुक्तं तेन विरोधः परिहृतो भवति ॥।५॥। 


अवतरणम्‌-कि लक्षणो गुणः, केन वध्नाति ? इत्यपेक्षायाम्‌ ? प्रथमं 
सत्त्वस्य लक्षणं बन्धकत्वप्रकारं चाह-तत्रेति । 


व्याख्या-हे अनध अव्यसन, तत्र तेषु सत्त्वरजस्तमःसु ग्रुगशन्दितेषु, 
सत्त्वं सत्त्वनामा गुणः, निर्मलत्वात्‌ स्वच्छत्वात्‌ स्फटिकमणिरिव प्रकाशकम्‌ 
चेतन्याभिव्यञ्जकम्‌ इत्यर्थः । (तथा) निर्मेलत्वादेव अनामयम्‌ निरुपद्रवम्‌ 
निढुँ:खम्‌ । निर्मलत्वात्‌ सुखस्य अतिव्यञ्जकम्‌ इत्यर्थः । सुखसङ्गेन-सुख- 
रूपस्य आत्मभूतस्य अन्तःकरणे अभिव्यञजकतया बुद्धिवृत्तिविशेषस्य अभि- 
व्यक्तसुखस्य क्षेत्ररूपान्तःकरणधर्मस्य अन्तःकरणे अभिव्यक्ततया क्षेत्रज्ञधर्म- 
त्वाऽभावात्‌ क्षेत्रज्ञे अविद्यमानस्य अविवेकलक्षणया अविद्यया “सुखी अहम्‌? 
इति मृषैव संश्लेषजननेन इत्यर्थः । बध्नाति देहे देहिनं बध्नातीव । ज्ञान- 
सङ्गेन च ज्ञानरूपस्य आत्मचेतन्यस्य अन्तःकरणे अभिव्यञ्जकतया अन्तः- 
करणेभिव्यक्तस्य ज्ञानस्य बुद्धिवृत्तिविशेषरूपस्य क्षषत्ररूपान्तःकरणधर्मस्य 
अविवेकळक्षणया अविद्यया “ज्ञानवान्‌ अहम्‌’ इति मृषैव संश्लेषजननेन च 
इत्यर्थः । बध्नाति बध्नातीव देहे देहिनम्‌ इति शेषः । अत्रेदं बोध्यस्‌ सच्चि- 
दानन्दस्वरूप एवात्मा । नो सुखवान्‌ न वा ज्ञानवान्‌ अस्ति । अभिव्यक्तेः 
कारणजन्यत्वेन अन्तःकरणे बुद्धौ अभिव्यक्तसुखस्य अभिव्यक्तज्ञानस्य च अनि- 
त्यत्वव्यवहारः । परमानन्दबोधस्वरूपः प्रत्यगात्मा नित्य एवेति ॥ एवश्च 


अन्तःकरणे ज्ञानसुखाभिव्यञ्जकत्वं प्रकाशकत्वाऽनाऽऽमयत्वं सत्त्वस्य लक्षणम्‌ 
इति ॥६॥ 


अवतरणम्‌--अथ रजसो लक्षणं बन्धकत्वप्रकारचाह--रज इति । 

रजो रागात्मकं निद्धि तृष्णासङ्गससुद्‌भवम्‌ । 
तन्निबध्नाति कौन्तेय कर्संसङ्गेन देहिनम्‌ ॥७॥ 
_ तमस्त्वज्ञानजं विद्धि मोहनं सर्वदेहिनाम्‌ । 
प्रसादालस्यनिद्राभिस्तक्चिवध्ताति भारत ॥८॥ 
सत्वं सुखे सञ्जयति रजः कर्मणि भारत । 
ज्ञानमावृत्य तु तमः प्रमादे सञ्जयत्युत ॥९॥ 


व्याख्या- -हे कौन्तेय, रजः रजोगुणं रागात्मकं रज्यते संसृज्यते अनेन 
पुरुषो दृश्यैरिति रागोऽनुरागः स आत्मा स्वरूपं यस्य तद्‌ विद्धि जानीहि । 
अत्र भाष्यम्‌-“रञ्जनाद्‌ रागो गैरिकादिवत्‌’ इति। (तथा) ठृष्णासङ्गसमु- 
दुभवं तृष्णा अप्राप्तस्याऽभिलाषः । आसङ्गः प्राप्ते विषये मनसः प्रीति- 
लक्षणः संस्लेषः । ` तृष्णाऽऽसङ्गयोः समुद्भवं जनकं विद्धि जानीहि। तद्‌ 
रागात्मकं रजो देहिनं क्म॑सङ गेन दुष्टाऽदृष्टार्थेषु कमसु सञ्जनं तत्परता 
कमंसङ्ग स्तेन निबध्नातीव । तथा च रागात्मकत्वं रजसो लक्षणम्‌ । तच्च 
कर्मसु प्रवर्तकम्‌ तृष्णा सङ्गयो जनकं च भवतीत्यर्थः ॥७॥ 


अवतरणम्‌-अथ तमसो लक्षणं बन्धकत्वप्रकारं चाह--तम इति । 


व्याख्या-हे भारत, तमस्तु तमोगुणं तु अज्ञानजम्‌ अज्ञानाज्जातस्‌ 
सर्वदेहिनां स्वेषां देहवतां मोहनं मोहकरम्‌ अविवेककरम्‌ विद्धि जानीहि। 
तत्‌ तमोगुणः प्रमादालस्यनिद्राभिः प्रमादश्च आलस्यं च निद्रा च ताभिः, 
निबध्नाति निबध्नातीव । एतेन मोहकरत्वं तस्य लक्षणं फलितम्‌ । अज्ञानं 
तस्य कारणम्‌ । प्रमादालस्यनिद्राइच तमसः कार्याणि भवन्तीति बोध्यम्‌ ॥८॥। 


अवतरणम्‌ पुनरपि संक्षेपेण गुणानां व्यापार उच्यते-सत्त्वमिति । 


व्याख्या-हे भारत, सुखे सञ्जयति -संश्लेषयति, रज? कर्मणि 
सञ्जयति इत्यनुवतंते । तमस्तु ज्ञानं सत्त्वगुणक्कतं विवेकम्‌ आवृत्य आच्छाद्य 
स्वे्र आवरणात्मना, प्रमादे प्रमादो नाम प्राप्तकतंव्याऽकरणम्‌, तत्र, उत 
अपि, सञ्जयति देहिनिमित्यनुवतंते । अपि शब्दाद्‌ तदुद्वारा निबध्नातीवे- 
त्यस्य समुच्चयः ॥९॥ 

रजस्तमश्चाभिभूय सतत्वं भवति भारत। 
रजः सत्त्वं तमश्चंव तमः सत्वं रजस्तथा ॥१०॥ 


सर्वद्वारेषु देहेऽस्मिन्‌ प्रकाश उपजायते । 
ज्ञानं यदा तदा विद्याद्‌ विवृद्धं सरवमित्युत ॥११॥ 


अवतरणस्‌-उतक्तं कार्यं कदा कुर्वन्ति गुणा इत्युच्यते-रज इति । 


व्याख्या-हे भारत, (यदा) सत्त्वं सत्त्वगुणः, रजस्तमश्च रजस्तमसी, 
अभिभूय तिरस्कृत्य, भवति उद्भवति, वर्धते (तदा सत्त्वं ज्ञानसुखादि 
स्वकार्यं करोति। यदा तु ) रजः रजोगुणः, सत्त्वं तमश्च सत्त्वतमसी, 
अभिभूय भवतीत्यनुवर्तते । तिरस्कृत्य वर्धते उद्भवति (तदा रजोगुणः 
स्वकार्यं कर्मे तृष्णादि करोति जनयति) तथा तमः तमोगुणः (यदा) सत्त्वं 
रजश्च, सत्त्वरजसी चकाणेनुवतंते, अभिभूय तिरस्कृत्य, भवति उद्भवति 
वर्धते (तदा तमोगुणः स्वकार्यं ज्ञानाऽऽवरण-प्रमादादि आरभते जनयति) 
इत्यर्थः ॥१०॥। 


अवतरणम्‌--यदा यो गुण उद्भूतो भवति तदा तस्य कि लिङ्गम्‌ ? 
इत्युच्यते त्रिभिः-सर्वेति । 


व्याइया-प्रथमं सत्त्वस्य उद्भूतस्य लिङ्गमाह - सवंद्वारेष्विति । 
यदा अस्मिन्‌ देहे सर्वद्वारेषु, सर्वाणि द्वाराणि आत्मन उपलब्धिद्वाराणि 
श्रोत्रादीनि सर्वाणि करणानि, तेषु। करणानामधिकरणत्वविवक्षया सप्तमी। 
सवैद्वारैः श्रोत्रादिभिरिन्द्रियैरित्यर्थः। प्रकाशः-“'अन्तःकरणस्य बुद्धेवृत्तिः 
प्रकाशो देहेऽस्मिन्‌ उपजायते । तदेव ज्ञानम्‌ । यदैवं प्रकाशो ज्ञानाख्य उप - 
जायते तदा ज्ञानप्रकाशेन लिङ्गेन विद्यादु विवृद्धम्‌ उद्भूतम्‌, सत्त्वम्‌ इति 
उत अपि ।” इति भाष्यम्‌ । अत्र मध्ुसूदनसरस्वती-श्रोत्रादिषु करणेषु 
यदा प्रकाशो बुद्धिपरिणामविशेषो विषयाकारः स्वविषयावरणविरोधी 
दीपवत्‌, तदेव ज्ञानं, शब्दादिविषय उपजायते तदाऽनेन शब्दादिविषय- 
ज्ञानाख्यप्रकाशेन लिङ्गेन प्रकाशात्मकं सत्त्वं विवृद्धम्‌-उद्भूतम्‌ इति । 
विद्याज्जानीयात्‌ । उत अपि सुखादिलिङ्गेनापि जानीयादित्यर्थः । 
इत्याहं ॥११॥ 

लोभ। प्रवृत्तिरारम्भः कर्मण।मशमः स्पृहा । 
रजस्येतानि जायन्ते बिब्रृद्ध भरतर्षभ ॥१२॥ 
अप्रकाशोष्प्रवृतिश्च॒ प्रमादो मोह एव च। 
तमस्येतानि जायन्ते विवृद्धे कुरुनन्दन ॥१३॥ 


यदा सत्वे प्रवृद्धे तु प्रलयं याति देहभृत्‌ । 
तदोत्तमविदां लोकान्‌ अमलान्‌ प्रतिपद्यते ॥१४॥ 


अथ उद्भूतस्य रजसो लिङ्गमाह -लोभ इति । हे भरतर्षभ “लोभः 
परद्रव्यादित्सा, प्रवृत्तिः प्रवर्तनं सामान्यचेष्टा ।” (इति भाष्यम्‌) कर्मणाम्‌ 
आरम्भ उद्यमः । “काम्यानि निषिद्धानि च लौकिकानि कर्माणि आरम्भस्य 
विषयत्वेन निर्दिशति भगवान्‌ भाष्यकारः- कर्मणाम्‌ इति” इत्यानन्दगिरिः । 
तत्र भाष्यम्‌--“आरम्भ उद्यमः कस्य कर्मणाम्‌ ।” इति । “अशमः अनुपशमः, 
हर्षरागादिप्रवृत्तिः ।” इति भाष्यम्‌ । “स्पृहा सर्व॑सामान्यवस्तुविषया तृष्णा ।' 
एतानि लिङ्गानि रजसि विवृद्धे सति जायन्ते । लोभाद्युपलम्भादु रजोबृद्धि- 
बोद्धव्या इति भावः ।।१२॥ 

अथ उद्भूतस्य तमोगुणस्य लिङ्गमाह-अप्रकाश इति । हे कुरुनन्दन, 
अप्रकाशः अविवेकोऽत्यन्तः प्रवृत्तिश्च प्रवृत्त्यभावश्च । सर्वथैव ज्ञान- 
कर्मणोरभावो विशेषणाभ्यामुक्तः। प्रमादः प्राप्तकर्तव्याऽकरणमिति पूर्वं 
व्याख्यातः स च अविवेकस्य कार्यम्‌ । मोह एव च मोहो वेदितव्यस्य अन्यथा- 
वेदनम्‌, अविवेको मूढतेत्यर्थः । अप्रकारास्तु अत्यन्ताऽविवेकः, मोहस्तु अन्यथा- 
वेदनरूपोऽविवेक इति विशेषः । तमसि गुणे विवृद्धे एतानि लिङ्गानि जायन्ते। 
चकार आलस्यादिसमुच्चयार्थः । एव शब्दो मोह एव न तु मोहाऽभाव 
इत्यर्थकः । अप्रकाशादिना विवृद्धं तमो ज्ञेयमित्यभिप्रायः ॥१३॥ 

अवतरणम्‌ -मरणद्वारेणापि यत्फलं प्राप्यते तदपि सङ्गरागहेतुकं 
सर्व सत्त्वाद्यन्यतमगुणङ्गतमेवेति दशंयन्नाह--यदेति । 

व्याख्या-यदा यस्मिन्‌ काले देहभूद्‌ देही आत्मा (जीवः) सत्त्वे गुणे तु 
प्रवृद्धे सति प्रलयं मरणं याति प्राप्नोति तदा तस्मिन्‌ काले उत्तमविदाम्‌ 
लोकान्‌ अमलान्‌ प्रतिपद्यते । अत्र भाष्यम्‌--उत्तमविदां महदादितत्त्वविदाम्‌ 
इत्येतत्‌। लोकान्‌ अमलान्‌ मलरहितान्‌ प्रतिपद्यते प्राप्नोति इत्येतत्‌ ।।” 


pi 

रजसि प्रलयं गत्वा कर्मसङ्गिषु जायते। ` 
तथा प्रलीनस्तमसि मुढयोनिषु जायते ॥१५॥ 
कर्मणः सुकृतस्याहुः सात्विकं निर्मलं फलम्‌ । 
रजसस्तु फलं दुःखम्‌ अज्ञानं तमसः फलम्‌ ॥१६॥ 
सत्त्वात्‌ संजायते ज्ञानं रजसो लोभ एव च । 
प्रमादमोहौ तमसो भवतोऽज्ञानमेव च ॥१७॥ 


इति । मल रहितान्‌ रजस्तमसोरन्यतरस्योद्‌भवो मलम्‌ तद्रहितान्‌ । लोकान्‌ 
ब्रह्मलोकादीन्‌ इत्यर्थः । कैवल्यं तु सभ्यग्दशिनामेव गुणातीतानाम्‌ इति द्रष्ट- 
व्यम्‌ ॥१४॥ 


रजसि रजो गुणे तु प्रवृद्धे सति प्रलयं मरणं गत्वा प्राप्य देहभ्ुदु 
देहवान्‌ आत्मा 'कर्मसङ्गिषुं कर्माऽऽसक्तियुक्तेषुं मनुष्येषु जायते’ इति 
भाष्यम्‌ । तथा तद्वदेव तमसि तमोगुणे प्रवृद्धे सति मरणं प्राप्य देहभृद्‌ 
मूढयोनिषु पश्चादियोनिषु जायते पुनर्जन्म लभते ॥१५।। 

अवतरणम्‌ --अतीत छ्लोकार्थस्यैव संक्षेप उच्यते-कर्मण इति । 

व्याख्या--कर्मणः सुकृतस्य सात्त्विकस्येत्यर्थंः । सात्तिवकम्‌ एव निमँलं 
फलम्‌ भवतीति शिष्टा आहुः, कथयन्ति । रजसस्तु राजसस्य तु कर्मणः फलं 
दुःखमेव । कारणानुरूप्याद राजसमेव शिष्टा आहुः। (तथा) तमसस्ताम- 
सस्य कर्मणस्तु अधर्मस्य फलम्‌ अज्ञानम्‌ आहुः कथयन्ति शिष्टा इति शेषः । 
सात्त्विकादिकर्माणि अष्टादशे 'नियतं सङ्गरहितम्‌’ इत्यादिना वक्ष्यति ॥१६॥ 


अवतरणम,--कस्माद्‌ गुणात्‌ कि जायते इति संक्षिप्य दशंयति-- 
सत्त्वादिति । 

व्याख्या-सत्त्वात्‌ लब्धात्मकातु, ज्ञानं संजायते समुत्पद्यते सर्वेकरण- 
द्वारकमित्यानन्दगिरिः । रजसो लब्धात्मकात्‌, लोभ एव चन तु कदापि 
लोभस्याऽभावः । तमसो लब्धात्मकातु प्रमादमोहौ भवतः । अज्ञानम्‌ एव च 
भवति संजायते न तु कदाचिदपि अज्ञानस्याऽभावो भवति । प्रमादः प्राप्त- 
कतँव्याऽक्ररणम्‌ । मोहो वेदितव्यस्यान्यथा वेदनम्‌ । अज्ञानस्‌ अविवेकः 
विवेकस्याऽभावः ॥१७॥ 


a लान 

ऊर्ध्वं गच्छन्ति सवस्था सध्ये तिष्ठन्ति राजसाः 
जघन्यगुणवृत्तस्था अधो गच्छन्ति तामसाः ॥१८॥ 
नान्यं गुणेभ्यः कर्तारं यदः द्रष्टाऽनुपश्यति । 
गुणेभ्यश्च पर वेत्ति सद्भावं सोऽधिगच्छति ॥॥१९॥ 


अवतरणम्‌ किञ्च गुणानामिदं फलम्‌- ऊर्ध्वमिति । 

व्याख्या-सत्त्वस्था: सत्त्वगुणवृत्तस्थाः, ऊध्वं गच्छन्ति देवलोकादिषु 
उत्पद्यन्ते । राजसाः रजोगुणवृत्तस्थाः, मध्ये तिष्ठन्ति मनुष्येषु उत्पद्यन्ते । 
जघन्यगुणवृत्तस्थाः जघन्यश्चासौ गुणश्चेति जघन्यगुण स्तमः, तस्य वृत्तं- 
निद्रालस्यादि तस्मिन्‌ स्थिता मूढा अधो गच्छन्ति पश्चादिषु उत्पद्यन्ते । 
तामसाः तमोगुणप्रधानाः । 'निद्रालस्यादितमोगुणवृत्तस्थाः कदाचिद्‌ राजसाः 
सात्त्विका अपि भवन्ति तद्वारणार्यं तामसाः’ इति प्रयुक्तमिति मधुसूदन- 
सरस्वती ,।१८।। 

अवतरणम्‌-पुरुषस्य प्रकृतिस्थत्वरूपेण मिथ्याज्ञानेन युक्तस्य भोग्येषु 
सु «दुःखमोहात्मकेषु 'सुखी दुःखी मूढोऽहमस्मि’ इत्येवं रूपो यः सङ्भृस्ततु 
कारणं पुरुषस्य सदसद्योनिप्राप्तिलक्षणस्य {संसारस्य, इति समासेन पुर्वा- 
ध्याये यढुक्तं तदिह्‌ 'सत्त्वं रजस्तम इति गुणा: प्रकृतिसंभवाः’ इत्यत आरभ्य 
ऊर्ध्वं गच्छन्ति सत्त्वस्थाः’ इत्यादि क्लोकं यावद्‌ गुणस्वरूपं गुणवृत्तं स्ववृत्तेन 
च गुणानां बन्धकत्वं गुणवृत्तनिबद्धस्य च पुरुषस्य या गतिरित्येततु सर्वं 
मिथ्याज्ञानम्‌ अज्ञानमूलं बन्धकारणं विस्तरेण उक्त्वा अधुना सम्यग्दशनाद 
मोक्षो वक्तव्य इत्याह भगवान्‌ द्वाभ्याम्‌-नान्यमिति। 

ब्याख्या--यदा यस्मिन्‌ काले द्रष्टा विद्वान्‌ सन्‌ गुणेभ्यः कार्यकरण- 
विषयाका रपरिणतेभ्योऽन्यं भिन्नं कर्तारं सर्वकर्मणां कायिकवाचिकमान- 
सिकविहितप्रतिषिद्धाऽविहिताऽप्रतिषिद्धानां सर्वेषां कर्मणां कर्तारं निष्पा- 
दकं न अनुपश्यति, अनु विद्याप्राप्तेरनन्तरं न पश्यति, न साक्षात्करोति 
“गुणा एव सर्वावस्थास्तत्तत्कार्यंकरणाकारपरिणताः सर्वकर्मणां कर्तारः सन्ति’ 
इति साक्षात्करोति । गुणेभ्यश्च तथा गुणेभ्यः परं व्यतिरिक्तं गुणव्यापार- 
साक्षिभूतं निर्गृणं परमात्मानं वेत्ति साक्षात्करोति (तदनु) स॒ द्रष्टा मदृभावं 


मम भावं मत्स्वरूपताम्‌ मदैक्यम्‌ अधिगच्छति प्राप्नोति । ब्रह्मभावो$स्य 

7 रुषस्य अभिव्यज्यते इत्यर्थः ॥१९॥। 

` गुणानेतानतीत्य त्रीन्‌ देही देहसमुद्भवान्‌ । 
जन्ममृत्युज राुःखेर्‌विमुक्तोऽसृतमश्नुते ॥२०॥ 
अर्जुन उवाच-- 
केलिडगेस्त्रोन्‌ गुणानेतान्‌ अतीतो भवति प्रभो । 
किमाचारः कथं चेतांस्त्रींन्‌ गुणान्‌ अतिवर्तते ॥२१॥ 
श्रीभगवान्‌ उचाच। 
प्रकाशं च प्रवृत्ति च मोहमेव च पाण्डव । 
न दृष्टि संप्रवृत्तानि न निवृत्तान काङ्क्षति।।२२॥ 


कथं ब्रह्मभावम्‌ अधिगच्छतीत्युच्यते-गुणानेतानिति । देही देहसमु- 
दुभवान्‌ समुद्भवन्ति एभ्य इति समुदुभवाः, देहानां समुदुभवा देहसमुद्‌भवा- 
स्तान्‌, देहोत्पत्तिबीजभूतान्‌ एतान्‌ यथोक्तान्‌-त्रीन्‌ गुणान्‌ सत्त्वरजस्तमांसि 
अतीत्य अतिक्रम्य जीवन्‌ एव जन्ममृत्युजरादुःखैः संसारदुःखैविंमुक्तः सन्‌ 
अमृतम्‌ अश्नुते । एवं ब्रह्मभावं विद्वान्‌ अधिगच्छतीत्यर्थः ।।२०॥। 

अवतरणम्‌ -'जीवन्‌ एव देही गुणानेतान्‌ अतीत्य अमृतम्‌ अङनृते' 
इति प्रश्‍नबीजं प्रतिलभ्य-अर्जुन उवाच । 

व्याख्या- हे प्रभो, देही एतांस्त्रीन्‌ गुणान्‌ यथाव्याख्यातान्‌ अतीतोऽ- 
तिक्रान्तः सत्त्वादियथाव्याख्यातगुणपरिणामभ्रुतान्‌ अध्यासान्‌ अतिक्रान्त 
इत्यर्थः । कैलिंङ्गैः कैश्चिहनै स्तथोपलक्षितो भवति ? गुणातीतस्य कानि 
चिह्णानि सन्तीत्येकः प्रश्नः । प्रस्नान्तरमाह-किमाचारः क आचारो यस्य 
सः । गुणातीतस्य आचारः कोऽस्ति? इति द्वितीयः प्रश्नः । तृतीयं प्रश्‍न- 
माह-कथं च केन च प्रकारेण एतांस्त्रीन्‌ गुणान्‌ सत्त्वरजस्तमांसि अति- 
वर्तते अतिक्रामति ? अत्र त्रयः प्रश्‍ना उक्ताः । आचारस्य लिङ्गृत्वेऽपि 
ब्राह्मणप रिब्राजकन्यायेन कंचिदू विशेषम्‌ आश्रित्य पृथगुक्तिः ॥२१॥ र 

अवतरणम्‌ --यथोक्तानां प्रश्‍नानां क्रमेण प्रतिवचनं षड्भिः -करिष्यन्‌ 
श्रीभगवान्‌ उवाच । यु 

व्याख्या- तत्र कैलिङ्गैगु णातीत उपलक्षितो भवति इतितावदाह-- 
एकेन प्रकाशमिति । हे पाण्डव प्रकाशं च यथोक्तं सत्त्वकायंत्रु, प्रबृत्ति च 
यथोक्ताम्‌ रजः कार्यस्‌ । मोहमेव च यथोक्त तमः कार्यस्‌ । एतानि संप्रवृत्तानि 
संप्राप्तानि न द्वेष्टि (तथा) निवृत्तानि अप्राप्तानि प्रवृत्त गतानि वा न 


३२८ वंशीव्याख्योपेता [त्र० अर 


उदासीनवदासीनो गुणेयों न विचात्यते । 
गुणा वर्तेन्त इत्येव योऽवतिष्ठति नेङ्गते ॥२३॥ 


काङ्क्षति यः स गुणातीत उच्यते इति चतुर्थगतेन अन्वय: । संप्रवृत्तानि 
निवृत्तानि इति च नपुंसकस्येकशेषः सामान्ये नपुंसकं वा । अयं भावः अत्र 
प्रकारा चेत्यादि चकारः सर्वेषां तत्तदगुणकार्याणां समुच्चयः इति धनपतिः। 
प्रकाशादेरूपलक्षणार्थत्वेन सर्वेषां गुणकार्याणां संग्रह इति श्रीधरस्वामि- 
मधुसूंदनसरस्वत्यौ । यथा करिचिद्‌ अविद्वान्‌ (अगुणातीतः) सात्त्विक: पुरुषः 
प्राप्तं सात्त्विकं गुणं प्रकाशादिकम्‌ अयं सात्त्विको गुणः प्रकाशादिर्मा विवेकित्व- 
मापादयन्‌, सुखे च आसञ्जयन्‌ मां वध्नाति’ इत्येवं क्षेत्रधर्म प्रत्यगात्मनि 
अध्यारोप्य द्वेष्टि दुःखवुध्या तस्माद्‌ उद्विजते । तथा राजसोऽगुणातीतः पुरुषः 
( अयं राजसो गुणः प्रवृत्त्यादिः कुतरिचितुप्राप्तो मां दुःखा करोति । तेन अहं 
दुःखी अस्मि ) इत्येवं प्राप्तं राजसं गुणं द्वेष्टि तस्मादुद्विजते । तथा तामसः 
पुरुषः ( अयं तामसोगुणो मोहादि: कथञ्चिप्राप्तो मां विमोहयति । तेन 
मूढोऽहं जातः’ इति तामसं मोहादि संप्रवृत्तं द्वेष्टि तस्मादुद्विजते । एवमेव 
( कश्चिद्‌ अविद्वान्‌ , सात्तिवकादिः पुरुषो यथा निवृत्तं सुखादिकं काङ्क्षति 
सुखादिकं मम भूयादिति। तथा विद्वान्‌ सम्यग्दर्शी गुणातीतः पुरुषो न द्वेष्टि 
न च सुखादिकं काङ्क्षति तत्र तस्य अध्यासाभावाद्‌ मिथ्यात्वस्य निइचयाद्‌ 
इति । इदं गुणातीतस्य लिङ्ग न परप्रत्यक्षम्‌ किन्तु स्वात्ममात्रप्रत्यक्षम्‌ । 
स्वान्तःकरणगतस्य द्वेषाभावस्य काङ्क्षाऽभावस्य च स्वेनैवप्रत्यक्षीकरणा दिति 
शिवम्‌ ॥२२॥ 

अवतरणम्‌-अथेदानीं किमाचारो गुणातीत इति द्वितीयप्रशनस्यो- 
त्तरमाह त्रिभिः-उदासीनेति । 

ब्याख्या--उदासीनवद्‌, यथोदासीनस्तटस्थो न कस्यचित्पक्ष भजते 
तथाऽयम्‌ निष्पक्ष आसीनो गुणातीतत्वोपाथमार्गेऽवस्थितो गुणैः सुखदुःखशब्दा- 
दुयाकारपरिणतैर्गुणकार्येने विचाल्यते विवेकदर्शंनावस्थातः पृथङ्‌ न क्रियते । 
तदेव स्फुटीकरोति 'गुणाः कार्यकरणविषयाकारपरिणता, वर्तन्ते परस्परस्मिन्‌ 
वतंन्ते नाहम्‌’ इत्येव इत्येवं विचार्यैव यः अवतिष्ठति अवतिष्ठते स्वरूपावस्थ 
एव भवतीत्यर्थः । 'छन्दोभङ्गभयात्परस्मैपदम्‌ आर्षम्‌ । योऽनुतिष्ठति’ 
इति पाठान्तरम्‌’ इति भाष्यम्‌ । स्वरूपावस्थानमेव स्फुटी करोति नेङ्गते, 
न चलति स्वरूपावस्थातः न प्रचलति। अनुतिष्ठतीति पाठे बाधिताऽनु- 

समदुःखसुखः स्वस्थः ससलोष्टा5श्मकाश्वनः । 
तुल्यप्रियाडप्रियो धीरस्तुल्यनिन्दात्मसंस्तु तिः ॥२४॥ 
मानापसानयोस्तुल्यस्तुल्यो मित्रारिपक्षयोः । 
सर्वारम्भपरित्यागी गुणातीतः स॒ उच्यते ॥२५॥ 
सां च योऽव्यभिचारेण भक्तियोगेन सेवते । 
स गुणान्‌ समतीत्येतान्‌ ब्रह्मभुयाय कल्पते ॥२६॥ 


वृत्त्या लोकसंग्रहार्थस्‌ अनुष्ठानम्‌ करोतीत्यर्थः । स गुणातीत उच्यते इति 
वक्ष्यमाणेन सम्बन्धः॥२३॥ गुणातीतस्य आचारान्तरमाह समेति। समदुःख- 
सुखः समे दुःखसुखे यस्य सः । स्वस्थः स्वे आत्मनि स्थितः प्रसन्न: । सम- 
लोष्टाइमकाश्वनः लोष्टं च अइमा च का[वनं च समानि यस्य सः। तुल्य- 
प्रियाऽप्रियः प्रियं च अप्रियं च प्रियाप्रिये ते तुल्ये यस्य सः। धीरः धीमान्‌ 
लुल्यनिन्दात्मसंस्तुतिः निन्दा च आत्मसंस्तुतिशच तुल्ये यस्य सः। गुणातीत 
उच्यते इति वक्ष्यमाणेन संबन्धः ।॥२४। गुणातीतस्य आचारान्तरमाहृ-- 
मानेति मानापमानयोः पूजापरिभवयोरादराऽनादरयोः, तुल्यः समो 
निर्विकारः । मित्रारिपक्षयोः मित्रशत्रुदळयोस्तुल्यः समो निविकारो निविशेषः । 
विदुषः स्वाऽभिप्रायेण उदासीनत्वेऽपि परदृष्ट्या यौ मित्रशत्र्‌ तयो निर्विशेष 
इत्यर्थः । एवमेव समदुः खसुखादावपि वोध्यम्‌ । सर्वारम्भपरित्यागी दुष्टाऽ- 
दुष्टार्थानि कर्माणि आरभ्यन्तेइत्यारम्भाः, सर्वान्‌ आरम्भान्‌ परित्यक्तु 
शीलम्‌ अस्येति सर्वारम्भपरित्यागी 'देहधारणमात्रनिमित्तव्यतिरेकेण सर्व- 
कर्मपरित्यागीत्यर्थंः' इति भाष्यम्‌ । गुणातीतः स उच्यते य एवं यथोक्त- 
सर्वविशेषणः स गुणातीत इत्युच्यते शिष्टैः । अत्र भाष्ये-““उदासीनवत्‌' 
इत्यादि गुणातीतः स उच्यते’ इत्येतदन्तम्‌ उक्तं यावद्‌ यत्तसाध्यं, तावत्‌ 
संन्यासिनोऽनुष्ठेयं गुणातीतत्वसाधनं मुमुक्षोः । स्थिरीभुतं तु स्वसंवेद्यं सद्‌- 
गुणातीतस्य यतेळंक्षणं भवति इति ।'' इत्युक्तम्‌ ॥२५॥ 


अवतरणम्‌ अधुना 'कथं च त्रीन्‌ गुणान्‌ अतिवतंते’ इति प्रइनस्य 
प्रतिवचनमाह- माँ चेति । 


व्याख्या-'यो यतिः कर्मी वा! इति भाष्यम्‌ । मां च ईश्वरं नारायणं 
सर्वेभूतहूदयाश्रितम्‌, अव्यभिचारेण न कदाचिद्‌ यो व्यभिचरति तेन निरन्तरेण 

ब्रह्मणो हि प्रतिष्ठाऽहम्‌ अस्ृतस्याऽव्ययस्य च । 
' शाश्वतस्य च धर्मस्य सुखस्येकान्तिकस्य च ॥२७॥ 


ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुनसंवादे गुणत्रयविभागयोगो नाम चतुर्दशोऽध्यायः ॥ 


भक्तियोगेन भजनं भक्तिः सैव योग स्तेन ज्ञानात्मकेन कर्मात्मकेन वा सेवते- 
चकारातु पूर्वोक्तानि यत्नसाध्यानि धर्मजातानि सेवते अनुतिष्ठति इत्यर्थः । 

स यतिः कर्मी वा, एतान्‌ यथोक्तान्‌ गुणान्‌ सत्त्वरजस्तमांसि समतीत्य सम्यग्‌ 
अतिक्रम्य ब्रह्मभूयाय ब्रह्मभावाय मोक्षाय कल्पते समर्थो भवति। सर्वेदा- 
भगवद्भजनं रागद्वेषाऽभावादियथोक्तधर्मजातानुष्ठानसहुक्कतं गुणातीतभावो 

पाय इति भावः ॥२६॥ 


अवतरणम्‌ - गुणातीतः कुतो ब्रह्मभावाय कल्पते इत्यत उच्यते 
ब्रह्मणो हीति । 


व्याख्या--हि यस्मात्‌ कारणातु, अहं प्रत्यगात्मा, ब्रह्मणः परमात्मनः, 
प्रतिष्ठा प्रतितिष्ठति अस्मिन्‌ इति प्रतिष्ठा, शक्तिरस्मि। शक्तिमद्‌ ब्रह्म 
शक्तिरूपे प्रत्यगात्मनि अभेदेन आश्रयते इत्यर्थः । यद्‌ ब्रह्म शक्तिमद्र्पं ततु 
कि विशेषणम्‌ इत्यत आह--अमृतस्येति। अमृतस्य अविनाशिनः अव्ययस्य 
अविकारिणः सर्वंविकारशून्यस्य च, शाश्वतस्य च नित्यस्य, धर्मस्य ज्ञान- 
योगधरमंप्राप्यस्य, सुखस्य आनन्दरूपस्य ऐकान्तिकस्य अव्यभिचारिणरच । 
अप्रृतादिस्वभावस्य परमात्मनः प्रत्यगात्मा प्रतिष्ठा यस्मात्‌ तस्मात्‌ सम्य- 
ज्ञानेन अविद्यावरणनाशाद्‌ ब्रह्मभूयाय कल्पते इति सिद्धम्‌ । अत्र भाष्ये-- 
“यया च ईश्वरशक्त्या भक्तानुग्रहादिप्रयोजनाय ब्रह्म प्रतिष्ठते प्रवर्तते सा 
शक्ति ब्रैस्मैव अहम्‌ । शक्तिशक्तिमतोरनन्यत्वाद्‌-इत्यभिप्रायः। अथवा 
ब्रह्मरान्दवाच्यत्वात्‌ सविकल्पकं ब्रह्म । तस्य ब्रह्मणो निर्विकल्पकोऽहमेव 
नान्यः प्रतिष्ठा आश्रयः । कि विशिष्टस्य ? अमृतस्य अमरणधर्मकस्य, अव्य- 
यस्य व्ययरहितस्य कि च शाश्वतस्य च नित्यस्य, धर्मस्य ज्ञाननिष्ठालक्षणस्य, 
सुखस्य तज्जनितस्य ऐकान्तिकस्य एकान्तनियतस्य च, प्रतिष्ठा, अहमु 

इति वतंते ।” इत्युक्तम्‌ । तदेवम्‌ अनेन अध्यायेन क्षेत्रक्षेत्रज्ञसंयोगस्य 
मिथ्याज्ञानलक्षणस्य संसारकारणत्वं विस्तरेण प्रतिपाद्य सम्यग्ज्ञानेन संसारा- 
न्मोक्ष इति च प्रतिपाद्य तत्त्ववित्प्राप्यं ब्रह्म प्रत्यगभिन्नस्‌ इति सिद्धा- 
न्तितमु ॥२७॥ 


३ तत्सद्‌ इति श्रीमद्भगवद्गीतासूपनिषतसु वंशीव्याख्यायां वंशीधरमिश्रकृतायां 
शाङ्करभाष्यानुसारिण्यां चतुर्दशोऽध्यायः ॥१४॥ 
श्रीकृष्णार्पणमस्तु । 

अथ गीतावंश्यां पञ्चदशोऽध्यायः 


श्रीभगवान्‌ उवाच-- 
ऊ्ध्वंसूलमधःशाखम्‌ अश्वत्थं प्राहुरव्ययम्‌ । 
छन्दांसि यस्य पर्णानि यस्तं वेद स वेदवित्‌ ॥१॥ 


अवतरणम्‌-यस्मात्कारणात्‌ कर्मिणां कर्मफलं जिज्ञासूनां च ज्ञानयोग- 
फलम्‌ ईश्वराधीनम्‌ क्रमशः 'फलमत उपपत्तेः (ब्न० सू० ३।२।३८) इति 
न्यायात्‌ 'ततोह्मस्य बन्धविपर्ययौ’ (ब्र० सू० ३।२।५) इति न्यायाच्चेति । 
तस्मात्कारणाद्‌ मां परमेश्वरं नारायणं भक्तियोगेन ये सेवन्ते ते मत्प्रसादा- 
जज्ञानप्राप्ति क्रमेण गुणातीता मोक्षं गच्छन्ति । किमु वक्तव्यम्‌ आत्मनस्तत्त्व- 
मेव सम्यग विजानन्तो तेन ज्ञानेन गुणातीताः सन्तः मोक्षं गच्छन्तीति ? 
अतोऽर्जुनेन अपृष्टमपि आत्मनस्तत्त्वं विवक्षु्भेक्तवत्सलः पः्चदरमध्याय- 
मारभमाणः--श्रीभगवान्‌ उवाच । 


व्याख्या-तत्र तावद्‌ वृक्षरूपक कल्पनया वैराग्यहेतोः संसारस्वरूपं 
वणँयति, विरक्तस्य हि संसाराद्‌ भगवतूतत्वज्ञानेऽधिकारो नान्यस्येति । 
ऊर्ध्वमूलम्‌ - कालतः सूक्ष्मत्वात्‌ कारणत्वात्‌ नित्यत्वाद्‌ महत्त्वाच्च ऊध्वंम्‌ 
उच्यते ब्रह्म-अव्यक्तमायाशक्तिमत्‌ । तद्‌ मूलस्‌ अस्येति सोऽयं संसारवृक्ष- 
ऊध्बंमूल: । श्रुतेश्च 'ऊर्ध्व॑मुलोऽवाक्शाखः' (कठो० २।६।१) इति । पुराणे 
च -'अव्यक्तमूळप्रभवस्तस्यैवानुग्रहोत्थितः । बुद्धि-स्कन्धमयइचैव इन्द्र- 
यान्तरकोटरः ॥ महाश्चुतविशाखश्च विषयैः पत्रवां स्तथा । धर्माऽध मंसुपुष्पश्च 
सुखदुःखफलोदयः ॥ आजीव्यः सर्वभूतानां ब्रह्मवृक्षः सनातनः । एतदु ब्रह्म- 
वनं चेव ब्रह्मा चरति नित्यशः ॥ एतच्छित्त्वा च भित्त्वा च ज्ञानेन परमा- 
सिना । ततर्चात्मरति प्राप्य तस्मान्नावतंते पुनः ॥।' इत्यादि । तम्‌, 
मूलम्‌ संसारं मायामयं वृक्षम्‌ ।” इति भाष्यम्‌ । अधःशाखम्‌ अधो लक्षणया 
अव्यक्तमायाशक्तिमतो ब्रह्मणो निकृष्टा महदङ्कारतन्मात्रादयः शाखा इव 
शाखा यस्य तमु । अव्ययम्‌ अनादिकालप्रवृत्तदेहादिसन्तानप्रवाहाश्रयत्व- 
रूपेण नित्यम्‌ । अश्वत्थम्‌ न श्वोऽपि स्थाता इति अश्वत्थः क्षणप्रध्वंसी तम्‌, 

अधश्चोध्व॑ प्रसृतास्तस्य शाखा 

गुणप्रवृद्धा विषयप्रवालाः । 
अधश्च सुलान्यनुसन्ततानि 

कर्सानुबन्धीनि सनुष्यलोके ॥२॥ 


लक्षणया अश्वत्थनामकवृक्षसदृशम्‌ जन्ममरणाऽविच्छेदलक्षणं संसारम्‌ आहुः 


कथयन्ति (पूर्वोक्तानि) श्रुतिपुराणानीति शेष: । यस्य अश्वत्थस्येव संसारस्य 
मायामयस्य, पर्णानि पत्राणि लक्षणया पत्राणीव परिरक्षणार्थानि, छन्दांसि 
छादनादु रक्षणाद्‌ ऋग्यजु:-सामरूपाणि कर्मकाण्डस्थानि वेदवाक्यानि 
सन्तीति शेषः। यथा पर्णानि वृक्षस्य परिरक्षणार्थानि भवन्ति तथैव कर्म- 
काण्डस्थवेदा धर्माऽधर्मतद्धेतुफलप्रकाशनार्थत्वात्‌ संसारपरिरक्षणार्थाः 
सन्तीति भावः। यः पुरुषस्‌ तम्‌ संसारवृक्षं समूलम्‌ यथाव्याख्यातम्‌, वेद 
विज्ञानाति स वेदविद्‌ वेदार्थविद्‌ इत्यर्थः । अत्र भाष्यम्‌--'न हि संसार- 
वृक्षाद्‌ अस्मात्‌ समूलाद, ज्ञेयोऽन्योऽणु मात्रोऽपि अवशिष्टोऽस्ति। अतः संज्ञः 
स यो वेदार्थविदिति समूळवृक्षज्ञानं स्तौति ॥' इति । ऊध्वेमूलस्य अध:- 
शाखस्य च वृक्षस्य मायामयस्यैव संभवात्संसारस्य मायामयत्वबोधनाय इयं 
रूपककल्पना ।॥।१॥। 

अवतरणम्‌-तस्येव संसारवृक्षस्य अपरान्‌ अवयवान्‌ आह- अध- 
श्चेति : 

व्याख्या--तस्य ऊध्वेमूलस्य अधःशाखस्य अश्वत्थस्य मायामयस्य 
संसारवृक्षस्य गुणप्रवृद्धाः गुणैः सत्त्वरजस्तमोभिरुपादानभूतैः प्रवृद्धाः स्थूली- 
कृताः, विषयप्रवालाः विषयाः शब्दादयः प्रवालाः प्रवाला इव देहादिकमं- 
फलेभ्यः शाखाभ्योऽङ्कुरी भवन्तीव याभ्यस्ताः-शाखाः शाखा इव शाखाः 
यथाश्रुतं यथाकमं च तत्तद्योनिषु ज्ञानकर्मफलभूतानि जन्मानि अधश्च 
मनुष्यादिभ्यो यावत्‌-स्थावरम्‌ । ऊध्वं च यावद्‌ ब्रह्माणम्‌ प्रतताः सन्ति । 
च=अपि च, अधः-देवाद्यपेक्षया अधोवतिनि मनुष्यदेहे इति इत्यर्थेः । 
निकृष्टे मनुष्यलोके लोक्यते इति लोको देहः । मनुष्यश्भासौ लोकश्चेति 
मनुष्यलोकस्तत्र । ब्राह्मणत्वादिविशिष्टदेहे, कर्मानुबन्धीनि कर्म अनुबन्धः 
पश्चादुभावि येषां तानि कर्मेप्रयोजकानि, धर्माऽधर्मंप्रवृत्तिकारणभूतानि मूलानि 
तस्य संसारस्य वृक्षस्य अवान्तरमूलानीव अवान्तरमूलानि कर्मफलभोगजनित- 


॥। 

न रूपमस्येह तथोपलभ्यते 

नान्तो न चादिनं च संप्रतिष्ठा । 
अश्वत्थमेनम सुविरूढमूलम्‌ 

असङ्गशस्त्रेण दृढेन छित्वा ॥३॥ 


रागद्वेषादीनां वासनाः, अनुसन्ततानि अनुप्रविष्टानि सन्ति। मनुष्यलोक 
इत्यस्य मनुष्यदेहे इत्यर्थः । मूलानि इत्यस्य अवान्तरमूलानि इत्यर्थः । 
वृक्षस्य अवान्तरमूलं 'सोर' इति भाषायां कथ्यते । पूर्वश्लोके ऊर्ध्वमूलमित्यत्र 
तु मूलं प्रधानमूलम्‌ परब्रह्म गृह्यते । इह तु श्लोके मूलानि कर्मफलजनित- 
रागद्वेषादिवासना गृह्यन्ते । ` यथाश्चुतं ज्ञानेति ज्ञानम्‌--उपासनमेव। 
मनुष्याणां विशेषतः कर्माधिकारादिह अनुष्यलोक इत्युक्तम्‌ । पुवेक्कत- 
कर्मफलभोग-जनिता वासनाः प्रयोजककत्र्यंः मनुष्यदेहैः प्रयोज्यकर्तृंभिः 
स्वानुरूपाणि कर्माणि कारयन्ति ततश्च पुनः कर्मफलप्राप्त्या जन्मादि 
जायते । इत्येवं संसारवृक्षस्य अवान्तरमूलानि वासना भवन्ति । परममूलन्तु 
सर्वाधिकारि सर्वशक्तिमद्‌ मायाशक्तिमद्‌ परब्रह्म व स्वमायया संसारस्येति 
वोध्यस्‌ ॥२॥ 

अवतरणम्‌-- को अद्धा वेद्‌ क इह प्रवोचत्‌ कुत आजाता कुत इयं 
विसृष्टिः’ (तै० ब्रा० २।५।९) इत्यादिश्रुतिबोधितं संसारस्य सत्त्वाऽसत्त्वाभ्याम्‌ 
अनिर्वाच्यत्वेन मिथ्यात्वं वदन्‌ तत्त्वज्ञानेन वेराग्यविवेकादिपुर्वेकेण अस्य 
संसारस्योच्छेदयोग्यतामाह भगवानु--न रूपमिति । 

व्याख्या-अस्य अश्वत्थवृक्षत्वेन अध्यवसितस्य संसारस्य इह अस्मिन्‌ 
गीताशास्त्रे वणितं यथा ऊध्वैमूलत्वादिकम्‌ यथा च लोके अविद्वद्धिः प्राप्तं 
तथा परीक्षणवेलायां प्रमाणतो न उपलभ्यते न प्रत्यक्षीक्रियते विद्वद्भिः 
भ्रान्तिप्रत्ययरूपतया वस्तुतोऽसत्त्वातु । स्वप्न-मरीच्युदक्र-मायामय-गन्धर्वं- 
नगरस्येव अस्य तत्वज्ञानबाध्यत्वेन दुष्टनष्टत्वात्‌ । इह्‌ शास्त्रे ऊध्वेमुल- 
त्वादिरूपेण वर्णनं तु आरोपितस्य अविद्यया भ्रमभूतस्य ब्रह्माधिष्ठानकत्वाद्‌ 
रज्ज्वादिमूलकत्ववर्णनमिव उरगादेरिति न तत्‌ तत्त्वसाधकम्‌, यस्माद्‌: 
“अधघ्यारोपापवादाभ्यां-निष्प्रपञ्चं प्रपञ्च्यते’ इति न्यायेन ऊध्वेमूलमिति 
ब्रह्मणिः तस्य मूलत्वमारोप्य “न खूपमस्येह तथोपलभ्यते’ इति प्रपञ्चस्य 
असत्त्वप्रतिपादनेन ब्रह्मणस्तन्मूलत्वस्‌ अपोद्यते । वस्तुतोऽसत्त्वादेवः 

ततः पदं तत्‌ परिमार्गितव्यं 

यस्मिन्‌ गता न निवतंन्ति भूयः । 
तमेव चाऽऽद्यं पुरुषं प्रपद्य 

यतः प्रवृत्तिः प्रसृता पुराणी पड 


अस्य अन्तोऽवसानं समाप्तिने उपलभ्यते । 'तत्त्वज्ञानं विना’ इति शेषः । 
तत्त्वज्ञानस्याऽभावे भ्रान्तिर्व वासना च कर्म च एषाम्‌ वीजाङ्कुरवद्‌ 
अन्योऽन्यनिमित्तत्वेन जायमानस्य प्रवाहस्य अविच्छेदादिति भावः। न च 
आदिः आदिश्च अस्य नो 'ळभ्यते इत आरभ्य अयं प्रवृत्त” इति आरम्भोऽपि 
नोपलभ्यते अनादित्वादिति भावः। (अत एव) संप्रतिष्ठा मध्यश्च अस्य 
नोपलभ्यते मध्यत्वस्य आद्यन्तप्रतियोगिकत्वेन तञ्ज्ञानत्य आद्यन्तज्ञानाधीन- 
त्वात्‌ । यस्माद्‌ अनिर्वाच्यत्वेन मिथ्याभूतोऽयम्‌ अश्वव्थवृक्षरूपः संसारस्त-. 
स्मात्‌ सुविरूढमूळम्‌ सुष्ठु विरूढानि पुष्टिं गतानि मूलानि पूर्वक्ृतकर्मफल- 
भोगजनितरागद्वेषादिवासनारूपाणि यस्य तम्‌ (अपि) एनं यथोक्तम्‌ अश्व 
त्यम्‌ अश्वत्त्थवृक्षत्वेन अध्यवसितं संसारम्‌ सर्वानर्थकरम्‌ दुढेन परमात्मा- 
ऽऽभिमुख्यनिश्चयदृढीक्ृतेन पुनः पुनर्विवेकाभ्यास-शिलासंघर्षणनिञिती- 
कृतेन असङ्गशस्त्रेण असङ्गः पुत्रवित्तलोकंषणाभ्यो व्युत्थानम्‌ वैराग्यम्‌ वैराग्य- 
पूर्वकं पारिब्राज्यं वा, स एव शस्त्रम्‌ शस्त्रभिव छेदनसाधनम्‌ तेन, छित्वा 
सबीजं (सवासनं) संसारयवृक्षम्‌-उद्धृत्य 'ततः पदं ततु परिमागितव्यस्‌' 
इत्युत्तरश्लोक गतेन अन्वयः। यद्यपि असङ्भभूतवैराग्यमात्रेण तत्पूर्वकपारि- 
ब्राज्यमात्रेण वा केवलेन तत्त्वज्ञानं विना संसारवृक्षरछत्तुं न शक्यते मिथ्या- 
ज्ञानरूपत्वात्‌ तथापि वैराग्यं तत्पूर्वकं पारिव्राज्यं वा संसारःच्छेदकस्य तत्त्व- 
संसाक्षात्कारस्य प्रधानं द्वारमस्ति इति बोधनाय छित्वेति प्रयुक्तम्‌ । यद्वा. 
पुत्रवित्तलोकादिषु अनुरागं सङ्करूपं :संसारकारणत्वातु संसारम्‌ छित्वा परि-' 
त्यज्येत्यर्थः ॥३॥। 

छित्त्वा ततः परं कि कर्तव्यम्‌ इऽयुच्यते ततः पदमिति । ततः संसार-. 
वृक्षस्य छेदनात्पश्चाद्‌ अनन्तरम्‌, तत्‌ पदम्‌ वैष्णवं स्वरूपम्‌ । परिमागित- 
व्यम्‌ परिमार्गः अन्वेषणम्‌, तत्‌ कतंव्यम्‌ तज्ज्ञातव्यम्‌ साक्षात्कतंव्यम्‌ इत्यर्थः । 
तथा च श्रुतिः--“सोऽन्वेष्टव्यः स विजिज्ञासितव्यः' ( ) इति । यस्मिन्‌ 
पदे गताः प्रविष्टाः विज्ञानवन्तः भूयः पुंनः,न निवर्तन्ति न संसाराय आव- 


i 

निर्मानमोहा जितसङ्गदोषा 
अध्यात्मनित्या विनिवृत्तकामाः । 
इन्द्र विमुक्ताः सुखदुःखसञ््ञे- 
गंच्छन्त्यमुढाः पदमव्ययं तद्‌ ॥५॥ 


तँन्ते, न स पुनरावतंते न स पुनरावतंते।' ( ) इति श्रुतेः कथं परि- 


मार्गितव्यम्‌ ? इत्यतः परिमागँणोपायमपि आह दयानिधिस्तमेवेति । 'तमेव 
च, यः पदशब्देन पूवेमुक्त आद्यपुरुषस्तमेव च आद्यम्‌ आदौ 'भवम्‌ सत्ता- 
वन्तं पुरुषं पुरुषोत्तमम्‌ प्रपद्ये शरणं गच्छामि’ इत्येवं तच्छरणतया तत्पदं 
परिमागितव्यमित्यर्थः । तं कं पुरुषम्‌ ? इत्यत आह यत इति। यतः 
यस्मात्पुरुषातु,. पुराणी चिरन्तनी, प्रवृत्तिः संसाररूपमायामयवृक्षस्य प्रवृत्तिः 
स्थितिः प्रसृता निःसृता । ऐन्द्रजालिकाद्‌ मायेव इत्यर्थः । तथा च श्रुतिः- 
थो ब्रह्माणं विदधाति पूर्वं यो वै वेदांश्च प्रहिणोति तस्मै, तं ह देवमात्म- 
बुद्धिप्रकारां मुमुक्षुर्वे शरणमहं प्रपद्ये’ इत्याद्या ॥४॥। 


अवतरणम्‌--कथं भूतास्तत्पदं गच्छन्ति ? इत्युच्यते-निमनिति । 


व्याख्या—निर्मानमोहाः निर्गतौ मानमोहौ येभ्यस्ते ।' 'मानोऽहङ्कारः । 
मोहस्त्वविवेकः।' इत्यानन्दगिरिः। जितसङ्गदोषाः--सङ्ग एव दोषो सङ्ग- 
दोषः । जितः सङ्कदोषो यैस्ते, 'शत्रुमित्रसंनिधावपि द्वेषप्रीति वर्जिता इत्यर्थः’ 
इत्यानन्दगिरिः । अध्यात्मनित्याः, आत्मानमधि कृत्य भवतीति अध्यात्मम्‌ । 
परमात्मस्वरूपालोचनम्‌ । तत्र, नित्यास्तत्पराः, विनिवृत्तकामाः विशेषतो 
निर्लेपेन निवृत्ताः कामा येषां ते, यतय इत्यर्थः । दृन्द्वेः प्रियाऽप्रियादिभिः 
सुखदुःखसञ्ज्ञैः सुखदुःखभूतेविंमुक्ताः रहिताः, परित्यक्ताः, अमूढा मोहव- 
जिंताः। “मोहवर्जितत्वम्‌ उक्तहेतुतः सञ्जात सम्यरधीत्वम्‌ ।' इत्यानन्द- 
गिरिः पूर्वत्र तु मोहोऽविवेकमात्रम्‌ । इह मोहस्तु. अविवेकस्य कारणभूता 
अविद्या, अज्ञानरूपा इति न निर्मानमोहेत्यस्य पुनरुक्तिः । एवंभूताः, तद्‌ 
अव्ययं शाश्वतं अविनाशि पदं यथोक्तम्‌ गच्छन्ति प्राप्नुवन्ति । अमुढा:-- 
वेदान्तप्रमाणसंजातसम्यरज्ञाननिवारिताऽज्ञानाः इत्यर्थः ॥५॥ 

अवतरणम्‌-तदेव पदं पुनर्विशेष्यते-न तदिति । 

न तद्धासयते सूर्या न शशाडूने न पावकः 
यद, गत्वा न निवतंन्ते तद्धाम परमं मम ॥६॥ 
ममैवांशो जीवलोके जीवभूतः सनातनः 
सनःषष्ठानीन्द्रियाणि प्रकृतिस्थानि कर्षति ॥७॥ 


व्याख्या—तद्‌ धामरूपं तेजोरूपं यथोक्तं वैष्णवं पदम्‌ सुर्यं आदित्यो 
न भासयते न प्रकाशयति । न शशाङ्कः चन्द्रमाः न प्रकाशयति, न पावको- 
अग्नि: (अपि) न प्रकाशयति, तथा च श्रुतिः-'न तत्र सूर्यो भाति न चन्द्रतार- 
कम्‌ नेमा विद्युतो भान्ति कुतोऽयमग्निः ? तमेव भान्तमनु भाति सर्वम्‌ तस्य 
भासा सर्वमिदं विभाति ॥' इति ! यद धाम वेष्णवं पदं गत्वा प्राप्य विद्वांस 
स्ततो न निवर्तन्ते न आवरतंन्ते संसाराय। तद्‌ धाम परमानन्दवोधरूपं 
सच्चिदानन्दात्मकं मम विष्णोः परमं प्रकृष्टं निरतिशयं स्वरूपम्‌ अस्तीति 
शेषः ॥॥६॥ 


अवतरणम्‌--तद्धामगतानां नास्ति निवृत्तिरित्यत्र कारणं श्युणु-- 
ममेति । 


व्याख्या-जीवलोके जीवानां लोके संसारे जीवभूतः “कर्ता भोक्ता” 
इति प्रसिद्धः ममैव परमात्मनः एव सनातनः शाश्वतः, अंशो भागोऽवयव 
एकदेशः, अस्तीति शेषः। अत्र भाष्यम्‌-“यथाजलसूर्यकः सूर्यांशो जलनि- 
मित्ताऽपाये सूर्यमेव गत्वा न निवतेते । तथा अयमपि अंशस्तेनैव आत्मना 
संगच्छति एवमेव । यथा वा घटाद्युपाधिपरिच्छिन्तो घटाद्याकाश आका- 
शांशः सत्‌ घटादिनिमित्तापाये आकाशं प्राप्य न निवतंते इत्येवम्‌ । अत 
उपपन्नमुक्तं यदु गत्वा न निवर्तन्ते इति । ननु निरवयवस्य परमात्मनः कुतो- 
ऽवयव एकदेशोंऽश इति ? सावयवत्वे च विनाइप्रसङ्गोऽवयवविभागात्‌ । 
नैष दोषः। अविद्याक्ृतोपाधिपरिच्छिन्न एकदेशोंऽश इव कल्पितो यतः । 
दशितर्चाऽयमर्थः क्षेत्राध्याये विस्तरशः ।” इति । अत्रानन्दगिरीये--“प्रति- 
बिम्बपक्षमादाय दृष्टान्तो यथेति । अवच्छेदपक्षमाश्रित्य दुष्टान्तान्तरम्‌-यथा- 
वेति । परस्य निरवयवत्वात्‌ तदेकदेशत्वं जीवस्य अयुक्तमिति शङ्कते नन्विति । 
तस्य निरवयत्वं साधयति सावयवत्त्वे चेति। वस्तुतो निरंशस्यापि परस्य 
कल्पनया जीवोंऽशो भविष्यति इति परिहरति-नेष दोष इति। वस्तुतस्तु 
जीवस्य नांशत्वं परमात्मनस्तावन्मात्रताया दर्शितत्वादित्याह दशिँत- 


२२ 

शरीर यदवाप्नोति यच्चाप्युत्कामतीश्वरः । 
गृहीत्वैतानि संयाति वायुर्गन्धान्‌ इवाशयात्‌ ॥८॥ 
श्रोत्रं चक्षुः स्पर्शनं च रसनं ध्ाणमेव च । 
अधिष्ठाय मनश्चायं विषयान्‌ उपसेवते ॥९॥ 


इचेति ।” इत्युक्तम्‌ । स च जीवो मदंशत्वेन कल्पितो यदि वस्तुतो मदात्मैव 
तहि कथं संसरति उत्क्रामति इति चेत्युच्यते-मन इत्यादि । स जीवः 
प्रकृतिस्थानि प्रकृतौ स्वस्थाने कर्णशष्कुल्यादौ स्थितानि मनःषष्ठानीन्द्रि- 
याणि श्रोत्रादीनि पञ्चज्ञानेन्द्रियाणि एकं मनश्च षष्ठं येषां तानि कर्षति 
आकर्षति । कदा आकर्षतीत्युत्तरेण वक्ष्यते ।।७॥। 


अवतरणम्‌--कस्मिन्‌ काले कर्षतीत्युच्यते--शरीरमिति । 


व्याख्या--यच्चापि यदा चापि, 'ईश्वरो जीवो देहादिसंघातस्वामी, 
उत्क्रामति (शरीरं त्यजति), तदा कर्षतीति श्लोकस्य द्वितीयपादोऽर्थवशात्‌ 
प्राथम्येन संबध्यते ।' इति भाष्यस्‌ । यदु यदा च शरीरं पूर्वस्माच्छरीराच्छ- 
रीरान्तरम्‌, अवाप्नोति प्राप्नोति तदा चापि एतानि मनः षष्ठानीर्द्रियाणि, 
वायुः पवनः, आशयात्‌ पुष्पादेगंन्धान्‌ इव गृहीत्वा आदाय संयाति सम्यग्‌ 
गच्छति ॥८।। 


अवतरणम्‌-कानि पुनस्तानि ? किमर्थःच्च गहीत्वा संयाति ?. 
तत्राह- श्रोत्रमिति । - 


व्याख्या--श्रोत्रं चक्षुः, स्पर्शनं त्वगिन्द्रियं च, रसनं घ्राणमेव च । 
मनदच षष्ठम्‌ प्रत्येकमिर्द्रियेण सह अधिष्ठाय आश्रित्य अयं देहस्थो विषयान्‌ 
शब्दादीन्‌ उपसेवते गृह्वाति । 'शरीरं यदवाप्नोति।' इत्यादिश्लोके (१५।८) 
देहाद आत्मनोऽतिरेकमुक्त्वा “श्रोत्रं चक्षुः स्पर्शनञ्चेत्या दि श्लोके(१५॥९) कर- 
णांनां प्रवर्तकत्वात्‌ करणेभ्यशच अतिरिक्त आत्मेति उक्तम्‌ इत्यानन्दगिरीये । 
ननु “तमुत्क्रामन्तं प्राणोऽनूत्क्रामति प्राणमनूत्क्रामन्तं सरवै प्राणा उत्क्रामन्ति’ 
(बृह० ४४२) इति श्रुतेः 'पुर्यष्ट केन लिङ्गोन घ्राणाद्येन स युज्यते । तेन - 
बद्धस्य वे बन्धो मोक्षो मुक्तस्य तेन च ॥! (ब्र° पु०) इति स्मृतेश्च सप्त- 
गत्यधिकरणन्यायाच्च ब्रह्मसूत्रोक्ताद्‌ एकादशानामपि इन्द्रियाणाम्‌ उत्क्रमणः 
कालेजीवेन कर्षणं भवितुमर्हृति। कथमत्र मनःषष्ठानामेव कर्षणं विहितम्‌ 

उत्कासन्तं स्थितं वाऽपि भुञ्जानं वा गुणान्वितम्‌ । 
विमुढा नानुपश्यन्ति पश्यन्ति ज्ञानचक्षुषः ॥१०॥ 


यतन्तो योगिनश्चैनं पश्यन्त्यात्मन्यवस्थितम्‌ । 
यतन्तोऽप्यक्तात्मानो नैनं पश्यन्त्यचेतसः ॥११॥ 


इति चेत्‌ सत्यम्‌ । सर्वेषामेव करणानाम्‌ उत्क्रमणकाले कर्षणे सत्यपि 'जीवः 
कथं-संसरति ? इत्याकाङ्क्षायां 'संसरणे मनःषष्ठानामेव प्राधान्येन निमित्त 
त्वम्‌ इतरेषां करणानां तु तदनुगामित्त्रमेव' इत्यभिप्रेत्य “इत्थं संसरति’ इति 
समाधानाऽभिप्रायेण तदुक्तेः । अत एव ‘अधिष्ठाय मनश्चायं विषयान्‌ उप- 
सेवते’ इति विषयोपसेवनेनोपसंहृतम्‌ ।। पुर्यष्टकस्‌-वागादिप-चच, श्रवणादि- 
पश्च, प्राणादिपश्च, शब्दादिपश्च, मनो बुद्धिर्चित्तम्‌ अहङ्कारश्चेति अन्तःकरण- 
चतुष्टयम्‌ अविद्या, कामः कर्म चेति ॥९॥ 

अवतरणम्‌--एवं कार्यकरणसंघातादु अतिरिक्तम्‌ उत्क्रान्त्यादि कुन्तं 
किमिति सर्वे न पश्यन्ति ? इत्यत आह-उत्क्रामन्तमिति । 

व्याख्या --उत्क्रामन्तं पूर्वोपात्तं देहं परित्यजन्तं, स्थितं वाऽपि देहे 
तिष्ठन्तं वापि, गुणान्वितं सुखदुःखमोहाख्येः सत्त्वादिभिर्गुणैरन्वितं संयुक्तं, 
भुञ्जानं वाऽपि शब्दादीन्‌ विषयान्‌ उपलभमानं वापि, एनं जीवम्‌ एनमिति 
उत्तरक्लोकादपकर्षः । सन्निहिततमत्वेन दर्शनयोग्यमपि विमूढा दृष्टा$दृष्ट- 
भोगबलाकुष्टचेतस्तया अनेकघा मूढा जनाः, न अनुपश्यन्ति। अहो कष्टं 
वतंते इति अज्ञान्‌ अनुक्रोशति भगवान्‌ । ये तु पुनर्ज्ञानचक्षुयः प्रमाणजनितं 
ज्ञानं चक्षुर्येषां ते ज्ञानचक्षुषो विविक्तदूष्टयो जनास्ते एनं पञ्यन्ति ॥१०॥। 

अवतरणम्‌-शास्त्रे न्यायानुगृहीते श्रवणादिना यत्नं कुर्वतामपि 
केचिदेव पश्यन्ति केचिन्न पश्यन्ति अत्र को हेतुः ? इत्यत आह भगवान्‌ 
यतन्त इति । 


व्याख्या-केचित्तृ-यतन्तः शास्त्रादिप्रमाणैः श्रवणमननात्मकं प्रयत्नं 
कुर्वन्तः योगिनश्च समाहित-चित्तारच। योगिनझ्चेति चकारो यत्नयोगयोः 
समुच्चयार्थः । एनम्‌ प्रकृतमात्मानम्‌ आत्मनि स्वस्यां बुद्धौ अवस्थितं प्रति- 
फलितं पद्यन्ति--'अयम्‌ अहम्‌ अस्मि’ इत्युपळभन्ते। (अपरे तु) यतन्तोऽपि 
शास्त्रादिप्रमाणैः प्रयत्नं श्रवणमननरूपं कुर्वन्तोऽपि अक्ृृतात्मानस्तपसा इन्द्रिय-- 
जयेन च संस्कृत आत्मा येषां ते कृतात्मानः, न कृतात्मानो अङ्गतात्मानो दुश्चः 

यदादित्यगतं तेजो जग-द्रासयतेऽखिलम्‌ । 
यच्चन्द्रमसि यच्चाऽग्नौ तत्‌ तेजो विद्धि मामकम्‌ ॥१२॥ 


गामाविश्य च भूतानि धारयाम्यहमोजसा । 
पुष्णामि चौषधीः सर्वाः सोमो भूत्वा रसात्मकः।१३॥ 


रितादु-अनुपरता अशान्तदर्पात्मांनः प्रयत्नं कुर्वन्तोऽपि अचेतसोऽविवेंकिनो 
न एनं पश्यन्ति यत्नसाम्येऽपि आत्मदशैने शमदमादिसंस्कृतमनसोऽपि कारंण- 
त्वांतु तत्सत्त्वे आत्मदशंनं जायते तदभावे तु न जायते इति विशेषः ॥११॥ 
अवतरणम्‌ -यत्पदं सर्वाऽवभासनक्षमा अपि सूर्यादयो नावभासयन्ते 
यत्प्राप्ताश्च मुमुक्षवः पुनः संसाराऽभिमुखा न निवतंन्ते। यस्य च पदस्यं 
उपाधिभेदम्‌ अनुविधीयमाना जीवा घटाकाशादय इवाकाशस्यांशास्तस्य 
पदस्य सर्वात्मत्वं सर्वेव्यवहारास्पदत्वं च विवक्षइचतुर्भि: श्लोक॑विभुति: 
संक्षेपमाह भगवान्‌-यदादित्येति । 
व्याख्या-यद्‌ आदित्यगतं सूर्यंगतं तेजो दीप्तिः घ्रकाशोऽखिलं समस्तं 
जंगत्‌ संसारं भासयते प्रकाशयति । यत्‌ तेजश्चन्द्रमसि चन्द्रे विद्यते इति 
शेषः । यच्च तेजोऽग्नौ पावके विद्यते इति शेषः । ततु तेजोऽवभासकं ज्योतिर्‌ 
मामकं मम विष्णोमँदीयं वैष्णवं ज्योतिविद्धि जानीहि । अथवा यद्‌ आदि 
त्यगतं तेजर्चैतन्यात्मकं ज्योतिर्‌ यच्चन्द्रमसि यच्चाग्नौ तत्‌ तेजश्चेतन्यात्मकं 
ज्योतिर्मामकं जानीहीत्यर्थः । यद्यपि स्थावरेषु जङ्गमेषु च तत्‌ समानं चैतः 
न्यात्मकं ज्योतिरित्यविशेषाद्‌ आदित्यादिगतत्वविशेषणाभिधानम्‌ अयुक्तं 
प्रतिभाति तथापि नैष दोषः । सत्त्वाधिक्यादु आधिक्योपपत्तेः । आदित्यादिषु 
हि सत्त्वम्‌ (अन्तःकरणम्‌) अत्यन्तप्रकाशस्‌, अत्यन्तभास्वरम्‌, अतस्तत्रैव 
आविस्तरं चेतन्यं ज्योतिरिति तद्‌ विशेषणं युक्तमेव । यथा हि लोके तुल्येऽपि 
मुखसंस्थाने न काष्ठकुड्यादौ मुखम्‌ आविर्भवति, आदर्शादौ तु स्वच्छे 
स्वच्छतरे च स्वच्छतमे च तारतम्येन आविर्भवति तद्वत्‌ । तथा च श्रुतिः 
तमेव भान्तमनु भाति सर्व तस्य भासा सर्वेमिदं विभाति’ इति Rn १२॥ 
अवतरणम्‌ - किच्च-(अयच्च विभूतिसंक्षेप ईश्वरस्य) । 
व्याख्या--गां पृथिवीम्‌, आविश्य प्रविश्य (अहम) ओजसा बलेनें 
भूतानि जगदु धारयामि बिभमि । यदू बलं मम कामरागविवजितं वैष्णवम्‌ 
ऐश्वरं जगढिधारणाय पृथिव्या अन्तः-प्रविष्टम्‌, तेन बलेन जगद्‌ धारयामी- 
त्यर्थः । येन कारणेन गुर्वी अपि पृथिवी नाधःपतति, न च विदीर्यते । तथा च 

अहं वेश्वानरो भूत्वा प्राणिनां देहमाथितः । 
प्राणापानससायुक्तः पचाम्यन्च चतुविधस्‌ ॥१४॥ 
सर्व॑स्य चाहं हृदि संनिविष्टो 

मत्तः स्मृति ्ञानसपोहनं च । 
वेदे श्च सर्वेरहमेव वेद्यो 

देदान्तकृद्‌ वेदविदेव चाहम्‌ ॥१५॥ 


मन्त्रवर्णः -'येन द्यौरुग्रा पृथिवी च दृढा” (तै० सं० ४।१।८) इति । “सदाधार 
पृथिवीं' (तै० सं० ४।१।८) इत्यादिश्च । अतो गामाविश्य च भुतानि चराऽ- 
चराणि धारयामीति युक्तमुक्तम्‌ । किञ्च, अहं सर्वा ओषधीः पृथिव्यां जाता 
ब्रीहियवाद्याः, रसात्मको रसस्वभावः सोमञ्चन्द्रो भूत्वा पुष्णामि पुष्टिमती 
रसस्वादुमतीशच करोमि । 'सोमो हि सर्वरसानाम्‌ आकरः । सर्वा ओषधीः 
स्वात्मरसानुप्रवेशेन पुष्णाति'-इति भाष्ये ।।१३। 

अवतरणम्‌ --(किःचच)-अहमिति । 

ब्याख्या-अहं वासुदेव ईश्वरो वैश्वानर उदरस्थोऽरिनर्भूत्वा 'अयमर्नि- 
वेश्चानरो योऽयस्‌ अन्तः पुरुषे येनेदमन्नं पच्यते’ (बृह० ५।९।१) इत्यादि 
श्रुतेवेंश्वानर: सन्‌ घ्राणिनां प्राणवतां देहम्‌ आश्रितः प्रविष्टः प्राणापानसमा- 
युक्तः प्राणापानाभ्यां समायुक्तः संयुक्तः पचामि पक्ति करोमि चतुविधं चतु- 
षप्रकारम्‌- भोज्यं भक्ष्यं चोष्यं लेह्यञ्च अन्तस्‌ अशनम्‌ । तत्र यदु दन्तैरव- 
खण्डय-अवखण्डय भक्ष्यते अपूपादि तद्‌ भक्ष्यम्‌ । यत्तु केवलं जिह्वया विलोड्य 
निगीर्यते सूपौदनादि तद्‌ भोज्यम्‌ । यत्तु जिह्वायां निक्षिप्य रसास्वादेन क्रमशो 
निगीर्यते द्रवीभूतं गुडादि तल्लेह्यस्‌। यत्तु दंष्ट्राभिनिष्पीड्य रसांशं निगीये 
अवशिष्टं त्यज्यते इक्षुदण्डादि तच्चोष्यम्‌ इति भेदः। अत्र “सोक्ता वैश्वानरो- 
ऽरिनिर्भोज्यमन्नं सोमस्तदेतद्‌ उभयम्‌ अग्नीषोमौ स्स्‌’ इति पश्यतो भुक्तिः 
काले ध्यायतो भोक्तु-रन्नदोषलेपो त भवति? इति प्रासङ्गिकं सफलं ध्यानं 
द्रष्टव्यं भाष्योंक्तम्‌ ।।१४॥ 

अवतरणम्‌-इतश्च सर्वात्मत्वेन सवंव्यवहारास्पदत्वम्‌ ईश्वरस्येत्याह्‌- 
सर्वस्येति । ८ 

व्याख्या--च = किञ्च, सर्वेस्य प्राणिजातस्य अहम्‌ आत्मा सन्‌ हृदि 
बुद्धौ संनिविष्टः प्रविश्य स्थितोऽस्मि । अतो मत्तः मद्रूपाद आत्मनः सकाशात 

द्वाविमौ पुरुषौ लोके क्षरश्चाऽक्षर एव च । 
क्षरः सर्वाणि भूतानि कूटस्थोऽक्षर उच्यते ॥१६॥ 


सर्वप्राणिनां स्मृतिःअनुभूतस्य परामर्शो भवति । ज्ञानम्‌ अनुभवो भवति । 
अपोहनं च स्मृत्यनुभवयो रपोहनम्‌ अपगमनं च भवतीति शेष: । पुण्यकर्माऽ- 
नुरोधेन पुण्यकर्मिंणां ज्ञानस्मृती भवतः । तथा पापकर्माऽनुरोधेन पापकर्मिंणां 
ज्ञानस्मृत्योरपगमनं भवति । अतः प्राणिकृताभ्यां धर्माऽधर्माभ्यां तत्फलदाने 
वैषम्यं कुर्वतो नेश्वरस्य नैर्घृण्यं न च पक्षपातः । अथ वेदवेद्यं परं ब्रह्म भगवतो 
वासुदेवाद्‌ अन्यदिति शङ्कां वारयति-वेदैरिति । सर्वेवेदेश्च ऋग्यजुःसामा- 
थर्वाख्येः, अहमेव परमात्मा वेद्यो वेदितव्योऽस्मि। तथा । “वेदान्तक्रदु वेदा- 
्तार्थसम्प्रदायकृदित्यर्थः' इति भाष्यम्‌ । अतो न वेदान्तानां पौरुषेयत्वम्‌ । 
अहमस्मि इत्यनुवतंते । 'वेदविद्‌ वेदार्थविदेव चे'ति भाष्यम्‌ । अहमस्मी- 
त्यर्थः । वेदार्थसम्प्रदाय प्रवतैकत्वाय वेदार्थयाथातथ्यज्ञानवान्‌ अहमेवास्मीति 
भाव: । वेदान्तक्ृदिति वेदान्तानां पौरुषेयत्व प्रसक्तिरिति 'वेदान्तानां पौरुषे- 
यत्वं परिहरति भाष्यकारः--वेदान्तार्थसम्प्रदायक्रदित्यर्थं इति’ इत्यानन्द- 
गिरिः ॥१५॥ 


अवतरणम्‌ भगवत ईश्वरस्य नारायणास्यस्य विभूतिसंक्षेप उक्तो 
विशिष्टोपाधिकृतो-- 'यदादित्यगतं तेजः’ इत्यादिना । अथाऽध्रुना तस्येव 
क्षराऽक्षरोपाधिप्रविभक्ततया निरुपाधिकस्य केवलस्य स्वरूपनिर्धारणार्थम्‌ 
उत्तरश्लोका आरभ्यन्ते तत्र सर्वमेव अतीताऽनागताध्यायार्थजातं समस्तं गीता- 
शास्त्रोक्तम्‌ त्रिधा राशीकृत्य आह्‌ द्वाविमौ इति । 


व्याख्या—लोके संसारे क्षरश्च क्षरतीति क्षरो विनाशी एको राशिः। 
अक्षर एव च अविनाशी एव च अपरो राशि: । इमौ द्वौ पृथक्‌-पृथग्‌ राशी- 
कृतौ पुरुषौ’ इत्युच्येते । कौ तौ क्षराऽक्षरपुरुषौं ? इत्यत आह-क्षर इति । 
सर्वाणि भुतानि समस्तविकारजातं क्षर उच्यते। कूटस्थः कूटो राशिः 
राशिरिवस्थितः। अथवा कूटो माया वञ्चना जिह्यता कुटिलतेति पर्यायाः । 
तेन कूटेन स्थितः कूटस्थः । तेन कूटेन आवरणविक्षेपशक्तिद्वयरूपेण स्थितः 
कूटस्थ इति यावत्‌ । 'अनेकमायादिभ्रकारेण स्थितः कूटस्थः ।' इति भाष्यस्‌। 
अक्षर: क्षरादु विपरीतो भगवतो माया शक्तिः क्षराख्यस्य पुरुषस्य उत्पत्ति- 
बीजम्‌, अनेकसंसारिजन्तुकामकर्मादिसंस्काराश्रयः, अक्षरः ` पुरुषः उच्यते? 

उत्तमः पुरुषस्त्वन्यः परमात्मेत्दुदाहृतः । 
यो लोकत्रयमाविश्य बिभरत्यंव्यय ईश्वर: ॥१७॥ 


यस्मात्‌ क्षरमतीतोऽहस्‌ अक्षरादपि चोत्तसः । 
अतोऽस्मि लोके वेदे च प्रथितः पुरुषोत्तम: ॥१८॥ 


इति च भाष्यम्‌ । 'संसार बीजानऽऽन्त्याद्‌ न क्षरतीति अक्षर उच्यते ।' इति 
च भाष्यम्‌ ॥ अविवेकिलोकस्य देहादिजडवर्गे एव पुरुषत्वाऽभिमानाद्‌ अविः 
वेकिभिरुच्यते इत्यर्थः । यद्वा पुरुषस्य परमात्मन उपाधित्वात्‌ तयोः पुरुषत्वं 
न साक्षादिति गुणवृत्त्या '्वाविमौ पुरुषौ’ इति पुरुषत्वेन तौ उच्येते विवेकि- 
भिरपि लोकंरित्यर्थः ॥१६॥। 

कार्यकारणाख्यौ राशी दर्शयित्वा ताभ्यां विळक्षणं राञ्यन्तरं दशं- 
यति--उत्तमेति। उत्तम उत्कृष्टतमः पुरुषस्तु आभ्यां क्षराऽक्षराभ्याम्‌ 
उपाधिभ्याम्‌ अत्यन्तविलक्षणः-क्षराऽक्षरोपाधिद्वयदोषेण अस्पृष्टो नित्यशुद्धः 
बुद्धमुक्तस्वभावः, आश्यां क्षराऽक्षराभ्यां जडराशिभ्याम्‌ अन्य एव उभयभास- 
कस्तृतीयर्चेतनरारिः परमात्मा इत्युदाहृतः । परमश्चासौ देहादिभ्योऽ- 
विद्याक्ृतात्मभ्यः, आत्मा च सर्वभूतानां प्रत्यक्‌ चेतनः इत्यतः परमात्मेत्युक्तो 
वेदान्तेषु । उत्तमान्यशब्दौ परमात्मनोऽत्यन्तवेलक्षण्यं क्षराऽक्षरपुरुषाभ्यां 
सूचयतः । तस्माद्‌ अक्षर शब्देन प्रत्यगात्मनो ग्रहणं केर्चितु कृतं नात्र विद्वद्धिः 
कर्तव्यम्‌ । जडवर्गस्य स्वातन्त्र्यं निरस्यति-यो लोकेति । यः परमात्मा अव्ययो 
विनाशरहितः, ईश्वरः, ईशनशीलः सर्वज्ञो नारायणाख्यः, लोकत्रयं भूर्भुवः- 
स्वराख्यं स्वकीयया चैतन्यबलशक्त्या आविश्य प्रविश्य बिभति, स्वरूपसद्धा- 
वमात्रेण धारयति, न त्वस्य लोकधारणे व्यापाराऽन्तरस्‌ । 'स्वरूपसद्धाव- 
मात्रेण बिभत्तिं धारयति’ इति भाष्यम्‌। तत्रानन्दगिरिः - जगद्धारणे 
परस्य व्यापारान्तरं वारयति स्वरूपेति ।' इति । 'लोकत्रयम्‌ इत्युपलक्षणम्‌, 
सर्व जगद्‌ अपि विवक्षितम्‌ । चैतन्यबलशक्त्या चैतन्यमेव बलम्‌ तत्र .शक्ति- 
माया तयेति यावद्‌? इत्यानन्दगिरिः ।।१७॥ 

अवतरणम्‌-यथाव्याख्यातस्य ईश्वरस्य 'पुरुषोत्तमः' इत्येतद्‌ नाम 
लोके वेदे च प्रसिद्धम्‌ । तस्य नाम्नो निर्वचनप्रसिद्धयाऽर्थवत्वं दर्शयन्‌ 
'निरतिशयोऽहम्‌ ईश्वर” इत्यात्मानं दर्शयति भगवान्‌ यस्मादिति । 

व्याख्या यस्मात्कारणात्‌, क्षरम्‌ संसाररूपं मायाविनिर्मितस्‌ अश्वत्थं 
विनाशिनम्‌ अतीतः अतिक्रान्तः, अहं वासुदेवोऽस्मि, (तथा) अक्षरादपि 

यो मामेवमसंमूढो जानाति पुरुषोत्तमम्‌ । 
स सरवेविद्धजति मां सर्वभावेन भारत ॥१९॥ 


संसारवृक्षबीजभ्नूताद्‌ स्वस्य मायाशक्तेरपि चोत्तम उत्कृष्टतम ऊध्वेतमो वा 
अस्मि । अतःकारणाद्‌ लोके बेदे च 'पुरुषोत्तमः इत्येवं प्रथितः प्रख्यातोऽस्मि। 
भक्तजनाः कवयश्च वैदिकाश्च मां 'पुरुषोत्तमः' इत्येवं विदुरित्यर्थः। तथा च 
वेदः-'स उत्तमः पुरुष” इत्यादिः। मधुसूदनसरस्वतीधनपतिभ्यां प्रद- 
तोऽयं वेदः । लोके काव्ये च 'हरियेथेकः पुरुषोत्तमः स्मृतः’ इति 
कालिदासः ॥१८॥ 


अवतरणम्‌-अथेदानीं यथानिरुक्तमात्मानं यो वेद तस्य फलमाह-- 
यो मामिति । 


व्याख्या-हे भारत, यः कञ्चिद्‌ माम्‌ ईश्वरं यथोक्तविशेषणम्‌, असं- 
मूढः सन्‌ सम्मोहवर्जितः सन्‌ देहांदिषु आत्मात्मीयत्वबुद्धया रहितः सन्‌ 
इत्यर्थः । एवम्‌ क्षराऽक्षरातीतत्व-प्रकारेण यथोक्तेन पुरुषोत्तमम्‌ जानाति 
‘अयम्‌ अहमस्मि-क्षराऽक्षरातीतः पुरुषोतमः' इत्येवं विजानाति, स यथोक्त 
विज्ञानवान्‌ सर्वविद्‌ सर्वात्मन 1 सर्ववेत्तीति सर्व॑वित्‌-सर्वज्ञः पुरुषः, मां सवं- 
भुतस्थं सर्वभावेन सर्वात्मनि मयि आसक्तचित्ततया भजति सेवते । भगवत्तत्त्व- 
विज्ञानं सर्वभावेन भजने हेतुरिति भावः। यथोक्तं श्रीमद्भागवते-आत्मा- 
रामाइच मुनयो निर्ग्रन्था अप्युरुक्रमे । कुवेन्त्यहैतुकी भक्तिम्‌ इत्थंभूतगुणो 
हरिः ॥' इति । अन्यत्रापि--'दवैतं मोहाय वोधात्प्राग्‌ ज्ञाते तत्त्वे मनीषया । 
भक्त्य्थं कल्पितं द्वैतम्‌ अद्वैतादपि सुन्दरम्‌ ॥' इति । अत्रानन्दगिरिः-'असं- 
मूढः संमोहवर्जितः सन्‌’ इति भाष्ये 'संमोहवर्जितः संमोहेन देहादिषु आत्मा- 
त्मीयबुद्धया रहित इत्यर्थ: । भगवन्तं जानतः सर्ववित्त्वं तस्यैव सर्वात्मना 
ज्ञेयत्वाद इत्याह स॒ सर्वविदिति । सर्वात्मनि मयि एव आसक्तचित्त- 
तवेनेत्यर्थेः ॥' इति ॥१९॥ 


अवतरणम्‌-अस्मिन्‌ अध्याये भगवत्तत्त्वज्ञानं मोक्षफलम्‌ उक्त्वा 
अथेदानीं ततु स्तौति--इतीति । 

इति गुह्मतमं शास्त्रम्‌ इदसुक्त' मयाऽनघ । 
एतद्‌ बुद्ध्वा बुद्धिमान्‌ स्यात्‌ कृतङ्त्यश्च भारत।।२०॥ 


ॐ तत्‌ सद्‌ इति श्रीमद्भगवद्गीतासूपनिपत्सु ब्रह्मविद्यायां योगशास्त्रे 
श्रीकृष्णाजुंनसंवादे विइवरूपदशनयोगो नाम 
पञ्चदशोऽध्यायः 


व्याख्या-हे अनघ अपाप, इति-एतद्‌, गुह्यतमं गोप्यतमम्‌ अत्यन्त- 
रहस्यमित्येतद्‌ । इदं पञ्चदशाऽध्यायरूपं शास्त्रम्‌ मया उक्तम्‌ कथितम्‌ । 
अत्र भाष्यमु--'यद्यपि गीताख्यं समस्तं शास्त्रम्‌ उच्यते तथापि अयमेवाध्याय 
इह शास्त्रम्‌ उच्यते स्तुत्यर्थं प्रकरणात्‌। सर्वो हि गीताशास्त्रार्थोऽस्मिन्‌ 
अध्याये समासेन उक्तो न केवलं सर्वश्च वेदार्थं इह्‌ परिसमाप्तः । 'यस्तं वेद 
स वेदवित्‌' “वेदैश्च सर्वेरहमेव वेद्यः’ “इति चोक्तम्‌ ।' इति । एतद्‌-शास्त्रं 
यथादशिँतार्थं बुद्ध्वा ज्ञात्वा बुद्धिमान्‌ स्यादु भवेद्‌ नान्यथा । 'कृतक्कत्यञ्च 
कृतं कृत्यं कतंव्यं येन सः, कृतकृत्यः । विशिष्टजन्मप्रसूतेन ब्राह्मणेन यत्कतंव्यं 
तत्सर्वं भगवत्तत्त्वे विदिते कृतं भवेदित्यर्थः। न च अन्यथा कर्तव्य परिसमा- 
प्यते कस्यचिदु इत्यभि प्राय? । 'सर्व-कर्माऽखिलं पार्थ ज्ञाने परिसमाप्यते’ इति 
चोक्तम्‌ । 'एतद्‌ हि जन्मसामग्रूयं ब्राह्मणस्य विशेषतः । प्राप्येततु कृतकृत्यो 
हि द्विजो भवति नान्यथा ॥।' (मनु स्मृति-१२।९३) इति च मानवं वचनस्‌ । 
यत एतत्परमार्थ तत्त्वं मत्तः श्रुतवान्‌ असि ततः कृतार्थस्त्वं भारत इति ॥! 
इति 1) तदेवम्‌ अनेन अध्यायेन गीताशास्त्रोक्तं भगवत्तत्तवं विज्ञाय कृतकृत्यता 
स्यादु नान्यथेति विशेषतः प्रदर्शितम्‌ ॥२०॥ 


३ तत्‌ सद्‌ इति श्रीमद्‌भगवद्गीतासूपनिपत्सु झाङ्करनाष्यानुसारिण्यां 
वंशीव्याख्यायां वंशीधरमिश्रकृतायां विश्वरूपदशनयोगौ नाम पञ्च- 
दशोऽध्यायः इति श्रीकृष्णापंणमस्तु ॥१५॥ 

अथ गीतावंश्यां षोडशोऽध्यायः 
क्रीमगवानुवाच-- 
अभयं सत्वसंशुद्धिज्ञानयोगव्यवस्थितिः । 
दानं दसश्च यज्ञश्च स्वाध्यायस्तप आर्जवम्‌ ॥१॥ 
अहिसा सत्यसक्रोधस्त्यागः शान्तिरपेशुनम्‌ । 
इया भूतेष्वलोलुप्त्वं सार्दवं होरचापलम्‌ ॥२॥ 


अवतरणम्‌--अनन्तरातीते पञ्चदशेऽध्याये 'अधश्च मूलान्यनुसन्त- 
तानि कर्मानुवन्धीनि मनुष्यलोके' (१५।२) इत्यन्राबासनानां संसारस्य अवान्तर- 
मूळत्वम्‌ उक्तम्‌ । ता मनुष्यदेहे प्राग्भवीयकर्मानुसारेण व्यज्यमानाः सात्त्वि- 
कादिभेदेन दैवी आसुरी राक्षसी चेति प्रकृतित्रयत्वेन विभक्ता भवन्ति । 
नवमेऽध्याये इह शास्त्रे संक्षेपेण सूचिताइच “मोघकर्माणो मोघज्ञाना विचे- 
तसः राक्षसीमासुरीं चैव प्रकृति मोहिर्नी श्रिताः’ इति । “महात्मानस्तु मां पार्थं 
दैवीं प्रकृतिमाश्रिताः भजन्त्यनन्यमनसो ज्ञात्वा भूतादिमव्ययम्‌॥ इति च । 
तासां विस्तरेण प्रदश॑नाय अयं षोडशोऽध्याय आरभ्यते । तत्र राक्षस्यामेव 
आसुर्या 'अन्तर्भावं कृत्वा दयोरेवेह दैव्यासुर्योः प्रकथनम्‌ । तत्र संसारमोक्षाय 
दैवी प्रकृतिः, संसारवन्धाय आसुरी राक्षसी च प्रकृती भवतः। छान्दोग्य- 
श्रुतिरपि शुभाशुभवासनाभेदमाह--'द्वया ह प्राजापत्या देवाइचासुराइच' 
i इति। तत्र दैव्या आदानाय तदितरयोः परिवर्जनाय च प्रदशन क्रियते । तत्र 
प्रथमं देवीं प्रकृति दर्शयिष्यंस्त्रिभि---श्रीभगवान्‌ उवाच । 


hi व्याख्या-अभयम्‌ अमीरुता, अभयशीलता । 'अभयम्‌ अभीरुता” 
||; इति भाष्ये 'अभीरुता शास्त्रोपदिष्टेऽ्थे संदेहं हित्वा अनुष्ठाननिष्ठत्वम्‌' 
। इत्यानन्दगिरि: । मधुसूदनसरस्वती 'शास्त्रोपदिष्टेऽ्थे सन्देहं विना अनुष्ठान- 
|! निष्ठत्वस्‌ । एकाकी सर्वपरिग्रहशून्यः कथं जीविष्यामि इति भयराहित्यं वा 
। | अभयम्‌ ।' इत्याह । तत्र धर्मदत्तः--'न विद्यते भयं यस्मात्‌ (कारणात्‌) तदु 
|¦ भभ्नयमु इति व्युत्पत्त्यनुसारेणाह-शास्त्रमिति। तादुशानुष्ठानशीलस्य प्रत्य 
| 

तेजः क्षमा धृतिः शौचम्‌ अद्रोहो नाऽतिसानिता । 
भवन्ति सम्पदं देवीम्‌ अभिजातस्य भारत ॥३॥ 


वायाऽभावादु नरकादिभयस्य, चेतः शुद्धद्ठारा ज्ञानोत्पत्तौ संसारभयस्य च 
अभावातु तादृशानुष्ठाननिष्ठत्वस्य अभयत्वम्‌ उपपद्यते, इति भावः ।' 
इत्याह । अभीरुतेति भाष्यस्य अभयशीलतेत्यथे:, इति वयम्‌ । व्याघ्रादौ 
सर्पादौ वा विद्यमाने भयोत्पत्तेः सर्वंसाधारणत्वेऽपि भयशीलता सा आसुरी 
राक्षसी वा संपद्‌, न सामान्यं भयम्‌ इति भाष्यकारस्याशयः प्रतिभाति । 
“सत्त्वसंशुद्धिः सत्त्वस्य अन्तःकरणस्य संव्यवहारेपु परव्चन-मायाऽनुतादिपरि- 
वर्जेनं शुद्धभावेन व्यवहारइत्यर्थः' इति भाष्यम्‌ । 'ज्ञानयोगव्यवस्थितिः ज्ञानं 
शास्त्रतशच आचार्यंतशच आत्मादिपदार्थानास्‌ अवगमः । योगोऽवगतानाम्‌ 
आत्मादिपदार्थानाम्‌ इन्द्रियाद्युपसंहारेण एकाग्रतया स्वात्मसंवेद्यताऽऽपाद- 
नम्‌ । तयोर्ज्ञानयोगयोरव्यवस्थितिव्यंवस्थानं तन्निष्ठता । एषा प्रधाना दैवी 
साच्विकी संपद्‌' इति भगवान्‌ भाष्यकारः । तत्रानन्दगिरि:--“एषा अभयाद्या 
ज्ञानादिस्थित्यन्ता, त्रिधा उक्तेति यावत्‌ ।” इत्याह । दानम्‌ यथाशक्तिसंवि- 
भागोऽन्नादीनाम्‌ । 'दमझ्च बाह्यकरणानाम्‌ उपशमः । अन्तःकरणस्य उपशमं 
शान्तिं वक्ष्यति ।' इति भाष्यम्‌ । यज्ञरुच श्रौतोऽग्निहोत्रादिः स्मातँश्च देव- 
यज्ञादिः । अग्निहोत्रादिरित्यादिपदेन दशँपूर्णमासादिः । देवयज्ञादिरित्यादि- 
पदेन पितृयज्ञभूतयज्ञ मनुष्ययज्ञानां ग्रहणम्‌ ब्रह्मयज्ञस्य स्वाध्यायशब्देन पृथक्‌- 
करणादु ब्राह्मणवसिष्ठन्यायाद्‌ । स्वाध्याय ऋग्वेदादीनामध्ययनस्‌ अदुष्टा- 
थम्‌ । तपो वक्ष्यमाणं शारीरादि । आर्जवम्‌ ऋजुभावः “ऋजुत्वं सर्वदा’ इति 
भाष्यम्‌ ॥१॥ 


किच्च अहिंसा अहिंसनम्‌, प्राणिनां पीडाया वर्जनम्‌ । सत्यम्‌ अप्रियाऽ- 
नृतवजिंतं यथाभूतार्थं वचनम्‌ । अक्रोधः परैराक्रुष्टस्य अभिहतस्य वा प्राप्त- 
क्रोधस्योपशमनम्‌ । त्यागः संन्यासः। पुवे दानस्योक्तत्वातु । 'शान्तिरन्तः- 
करणस्योपशमः ।' इति भाष्यम्‌ । अपैशुनम्‌ पररन्ध्रस्य परस्मै प्रकटीकरणं- 
पैशुनम्‌ तदभावः। दया कृपा भूतेषु दुःखितेषु । अलोलुप्त्वम्‌ इन्द्रियाणां विषय- 
सन्निधौ अविक्रिया । 'उकारोत्तराकारस्य ळोपः' इति श्रीधरस्वामी । मार्दवं 
मृदुता अक्रौयम्‌ । हीलंज्जा । अचापलम असति प्रयोजने वाक्पाणिपादादी- 
नाम्‌ अव्यापारयितृत्वस्‌ ॥२॥ : 

| ; दम्भो दर्पोऽभिमानश्च क्रोध: पारुष्यमेव च । 
|| अज्ञानं चाभिजातस्य पार्थ संपदमासुरीम्‌ ॥४॥ 


किञ्च तेजः प्रागल्भ्यम्‌ । न त्वग्गता दीप्तिः। क्षमा आक्रुष्टस्य 
अभिहतस्य वा अन्तर्विक्रियाया अनुत्पत्तिः । उत्पन्नायां विक्रियायां तत्प्रश- 
मनम्‌ अक्रोधः इत्यवोचाम । इत्थं क्षमाया अक्रोधस्य च विशेषः । धृतिर्‌- 
hl धैयेम्‌- देहेन्द्रियेषु अवसादं प्राप्तेषु तस्य प्रतिषेधकोऽन्तःक रणस्य वृत्तिविशेषः । 
येन उत्तम्भितानि करणानि देहश्च नावसीदन्ति। शौचं द्विविधम्‌ मृज्जलकृतं 
वाह्यम्‌, आभ्यन्तरं च मनोबुद्धयोनेर्मल्यम्‌ मायारागादिकालुष्याऽभावः । एवं 
द्विविधं शौचम्‌ । अद्रोहः परजिघांसाऽभावः । नातिमानिता अत्यर्थं मानोऽति- 
मानः, सोऽस्ति यस्य सोऽतिमानी, तस्य भावोऽतिमानिता अतिमानिताया 
अभावो नातिमानिता-आ।त्मनः पूज्यताऽतिशयभावनाया अभाव इत्यर्थ: । 
हे भारत, अभयादीनि एतदन्तानि दैवीं देवानाम्‌ इमास्‌ सम्पदम्‌ अभिजातस्य 
अभिलक्ष्य जातस्य देवविभूत्यहेस्य भाविकल्याणस्येत्यर्थेः, भवन्ति । साधकस्य 
मनुष्यदेहस्थस्यैव दैवविभूत्यहस्य भाविकल्याणस्येति यावत्‌, एतानि षड्‌- 
विशति विशेषणानि भवन्तीति भावः ॥३॥ | 


अवतरणम्‌--मुमुक्षोरादानाय दैवीं सम्पदमुक्त्वाऽथेदानीं परिवर्जनाय 
आसुरी संपदुच्यते एकेन इलोकेन--दम्भ इति । 


व्याख्या--दम्भो धर्मध्वजित्वम्‌ । दर्पो धनस्वजनादिनिसित्तक उत्सेकः। 
उत्सेको मदः । अभिमानश्चेति स्थाने अतिमानञ्चेति भाष्यकारगृहीतः पाठः 
मधुसुदनसरस्वतीगृहीतरच । अतिमान. पूर्वोक्तः । आत्मनः पुज्यताऽतिशय- 
भावनेत्यर्थः। क्रोधः क्रुद्धो हन्याद्‌ गुरूनपि’ इत्युक्तदिशा आघातभत्सर्नादि- 
प्रयोजकर्चित्तवृत्तिविशेषः । दर्पं उत्सेको महदवधीरणा हेतुः । अतिमान 
आत्मनि उत्क्रृष्टत्वाऽध्यारोप इत्यनयोविंशेष:” पारुष्यमेव च पारुष्यं परुष- 
| वचनम्‌ यथा काणं प्रति चक्षुष्मान्‌ इति, विरूपं रूपवानिति, हीनाऽभिजनम्‌ 
|! उत्तमाभिजन इतिवचनम्‌ । अज्ञानं च विवेकज्ञानस्य अभावः कर्तव्याञकतँव्यादि- 
। विषयस्य, मिथ्याप्रत्ययः । हे पार्थ इमानि दम्भादीनि अज्ञानान्तानि विशेष- 
णानि, आसुरीम्‌ असुरस्य इयम्‌ आसुरी ताम्‌, संपदम्‌ अभिजातस्य अभि- 

लक्ष्य जातस्य असुरविभूत्य्हस्य भाविपतनस्येति यावद्‌ भवन्तीतिरेषः ॥४॥ 

देवी सम्पद्‌ विमोक्षाय निबन्धायासुरी मता । 
मा शुचः संपदं देवीस्‌ अभिजातोऽसि भारत ॥५॥ 


द्वौ भ्ुतसगों लोकेऽस्मिन्‌ देव आसुर एव च। 
देवो विस्तरशः प्रोक्त आसुरं पार्थं मे शृणु ॥६॥ 


अवतरणम्‌ - अनयोः संपदोः फलविभाग उच्यते देवीति । 


व्याख्या--दैवी देवस्य इयं दैवी सम्पद्‌ यथोक्ता अभयाद्या नाति- 
मानितान्ता सम्पद्‌ विमोक्षाय संसारवन्धनाद्‌ विमुक्तये मता अभिप्रेता । 
आसुरी सम्पद्‌ दम्भाद्या यथोक्ता (तु) निवन्धाय संसारबन्धन प्रसक्तये मता । 
नियतो बन्धो निबन्ध इत्यर्थः । इह आसुरी शब्देन उपलक्षणार्थेत्वाद्‌ राक्षस्या 
अपि ग्रहणं भवति । तदा एवमुक्ते सति अर्जुनस्य अन्तर्गतं भावम्‌ “किमहं 
दैवीं सम्पदम्‌ अभिजातोऽस्मि किवा आसुरीम्‌ ? इत्यालोचनारूपम्‌ अभि- 
लक्ष्य भगवान्‌ भक्तवत्सल आह- है पाण्डव, त्वं दैवीं संपदम्‌ अभिलक्ष्य 
जातोऽसि उत्पन्नोऽसि (अतः) मा शुचः शोकं मा कार्षीः । भाविकल्याण- 
स्त्वमसीति भावः ॥५॥ 


अवतरणम्‌, --निर्दयानां रक्षसां संपदं तृतीयास्‌ आयुर्यां संपदि 
अन्तर्भाव्य आहर--द्दौ इति । 


व्याख्या-अस्मिन्‌ लोके संसारे 'भूतसगाँ भूतानां मनुष्याणां सगौं 
सृष्टी भूतसगौ, सृज्येते इति सगौं भूतानि एव सृज्यमानानि दैवासुरसंपद्ुक्तानि 
द्वौ भूतसगौ इत्युच्येते सवेषां दवैविध्योपपत्तेः । द्वौ द्विसंस्याकौ' इति भाष्यम्‌ । 
या हं प्राजापत्या देवाश्चासुराश्च? (बृह० १।३।१) इति श्रुतेः। कौ तौ भूत- 
सगौ इति उच्येते ? इत्यत आह देव आसुर एव च । दैवसम्पदा युक्तो देवो 
भूतसगैः। आसुरसम्पदा युक्त आसुरो भूतसर्गः । उक्तयोरेव पुनरनुवादे 
प्रयोजनमाह--दैवो भूतसर्गोऽभयं सत्त्वसंशुद्धिरित्यादिना विस्तरशः विस्तर- 
प्रकारेण प्रोक्तः कथितः । न त्वासुरो विस्तरशः प्रोक्तः । अतस्तत्परिवर्जैनार्थेस्‌ 
आसुरं भूतसगं मे मम वचनात्‌, हे पार्थं विस्तरश उच्यमानम्‌ शृणु 
अवधारय ॥६॥ 

प्रवृत्ति च निर्वृत्त च जना न विदुरासुराः । 
न शौचं नापि चाचारो न सत्यं तेषु विद्यते ॥७॥ 
असत्यसप्रतिष्ठं ते जगदाहुरनीश्वरम्‌ । 
अपरस्परसंश्ुतं किमन्यत्कासहैतुकस्‌ ॥८॥ 


अवतरणम्‌-आ अध्यायपरिसमाप्तेरासुरी सँपतु प्राणिविशेषणत्वेन 
प्रदर्श्यते । प्रत्यक्षीकरणेन च शक्यतेऽस्याः परिवर्जनं कतुँमिति-प्रवृत्तिमिति । 


व्याख्या--आसुरा असुरसंपदा युक्ता जना मनुष्याः प्रवृत्ति च पुरुषार्थ- 
साधने कर्तव्ये-विहितत्वेन यस्मिन्‌ प्रवर्तितव्यम्‌ तां प्रवृत्ति प्रवर्तैनं प्रवृत्ति- 
योग्यं कर्मेत्यर्थः । न विदुने जानन्ति । निवृत्तिश्च प्रवृत्तिविपरीतां यस्माद्‌ 
अनर्थहेतोः कर्मणो निषिद्धत्वेन निवतेनीयं तां निवृत्ति निवृत्तियोग्यं कमे च 
न विदुर्न जानन्ति । (किश्व) तेषु आसुरेषु जनेषु शौचं शुचिभावो न विद्यते 
नास्ति। नापि च आचारो मन्वादिभिरुक्तस्तेषु विद्यते । सत्यं यथाभूतार्थ- 
वचनं (च) तेषु न विद्यते । अशौचा अनाचारा अनृतवादिनो मायाविनो हि 
आसुराः । प्रवृत्ति विहितां क्रियामित्यर्थेः । निवृत्ति निषिद्धां क्रियामित्यर्थः । 
विधिनिषेधौ न जानन्तीति यावत्‌ । 'शौचसत्ययोराचारान्तर्भावेऽपि ब्राह्मण- 
परिब्राजकन्यायेन पृथगुपादानम्‌’ इत्यानन्दगिरिः ॥७।। 


अवतरणम्‌-आसुराणां जनानां विशेषणान्तराण्यपि सन्तीत्याह 
(किञ्चेति भाष्ये) -- असत्यमिति। 


व्याख्याते आसुरा जना जगद्‌ इदं सर्वं ब्राह्मणादिसहितं मनुष्य- 
जातमु, असत्यं सत्यहीनं “यथा वयम्‌ अनृतप्रायास्तथा सर्वे लोका अनृतप्रायाः' 
इति आहुः कथयन्ति । (तथा) जगद्‌ अप्रतिष्ठम्‌ नास्य धर्माऽधमाौँ प्रतिष्ठा 
व्यवस्थाहेतू विद्येते इति अप्रतिष्ठम्‌ (च) आहुः कथयन्ति। (किञ्च) जगदु- 
अनीरुवरम्‌ न च धर्माऽधर्मसव्यपेक्षकोऽस्य शासिता ईश्वरो विद्यते इत्यतोऽ- 
नीश्वरम्‌ आहुः कथयन्ति । (किच्च) जगद्‌ अपरस्परसँभूतम्‌ अपरं च परं चेति 
अपरस्परम्‌ तस्मात्‌ संभूतम्‌, स्त्रीपुंसमिथुनात्‌ सततं सं जातम्‌। 'अपरस्पराः 
क्रियासातत्ये’ (पा० सू०) इति सुट्‌ । किमन्यत्‌ ? कामाद्‌ अन्यत्‌ किञ्चिद 
अदृष्टं धर्मादि कारणान्तरं जगतो न विद्यते किन्तु कामहैलुकम्‌ -कामहैतुकमेव 

एतां दृष्टिमवष्टभ्य नष्टात्मानोऽल्पबुद्धयः 
प्रभवन्त्युग्रकर्माणःक्षयाय जगतोऽहिताः ॥९॥ 


कासमाश्चित्य दइुष्पुरं दम्भसानसदान्बिताः । 

सोहाद्‌ गृहीत्वाऽसद्ग्राहान्‌ प्रदर्तन्तेऽशुचिव्रताः ॥१०॥ 
चिन्ताम्‌ अपरिमेयां च प्रलयान्तास्‌ उपाश्रिताः । 
कामोपभोगपरमा एतावदिति निश्चिताः ॥ ।१॥ 


जगत्‌ । काम एव हेतुर्यस्य तत्‌ कामहेतुकम्‌ कामहेतुकमेव कामहैतुकम्‌' 
इति भाष्यम्‌ । स्त्रीपुंसयोः काम एव प्राणिनां कारणम्‌ इति आहुः। लौकाय- 
तिकदृष्टिरियस्‌ ॥८॥ 

अवतरणस्‌--न चेयं यथोक्ता दृष्टिरिष्टेत्याह्‌- एतामिति । 

व्याख्या-एतां यथोक्तां लौकायतिकचार्वाकसम्बन्धिनीं दृष्टि बुद्धिम्‌ 
अवष्टभ्य आश्रित्य नष्टात्मानः नष्टस्वभावाः, विभ्र्टपरलोकसाधनाः अल्प- 
बुद्धयः अल्पविषयविषया अल्पैव बुद्धियेषां ते, उग्रकर्माणः क्रूरकर्माण हिसा- 
त्मकाः, जगतोलोकस्य'-अहिताः शत्रवः जगतो लोकस्य क्षयाय नाशाय प्रभ- 
वन्ति समर्था भवन्ति ॥९॥ 

अवतरणम्‌ तानेव असुरान्‌ प्रकारान्तरेण विशिनष्टि--कोममिति। 


व्याख्याते च असुरा:-दम्भमानमदान्विताः दम्भश्च मानश्च मदश्च 
तैरन्विताः अधाभिकत्वेऽपि आत्मनो धार्मिकत्वख्यापनं दम्भः । अपूज्यत्वेऽपि 
आत्मनः पुज्यत्वख्यापनं मानः। अनुत्क्ृष्टत्वेऽपि आत्मन उत्क्रष्टत्वारोपो 
महदवधीरणा हेतुर्मेद: । तैरन्विता युक्ताः । अशुचिब्रता अशुचीनि मद्यमांसादि 
विषयाणि ब्रतानि आहारनियमाः पुजननियमा वा येषांते । दुष्पुरं पुरयितुम्‌ 
अशक्यं कामं विषयेच्छास्‌ आश्रित्य कृत्वा मोहाद्‌ अविवेकाद्‌ असद्‌ग्राहान्‌ 
अशुभनिश्चयान्‌ गहीत्वा उपादाय प्रवर्तन्ते अवैदिक कर्म कुर्वन्ति ॥१०॥ 
. अवतरणम्‌-तानेव पुनःप्रकारान्तरेण विशिनष्टि-चिन्तामिति । 
_ याख्या-च=किः्च, असुराः प्रलयान्ताम्‌ प्रलयो मरणमेव अन्तो 
यस्यास्तास्‌, मरणान्तास्‌ । अपरिमेयां न परिमातुं शक्यते यस्या इयत्ता ताम्‌ । 
चिन्तास्‌ । स्वकीययोगक्षेमोपायालोचनाऽत्मिकाम्‌ उपाश्रिताः सदा चिन्ता- 


1.1 

आशापाशशते बद्धाः कामक्रोधपरायणाः । 

ईहन्ते कामभोगार्थम्‌ अन्यायेनार्थंसःच्चयान्‌ ॥१२॥ 
इदसछा सया लब्धम इदं प्राप्स्ये मनोरथम, । 
इदसस्तीदसपि मे भविष्यति पुनर्धनम्‌ ॥१३॥ 
असौ मथा हतः शत्रुहेनिष्ये चापरानपि । 
ईश्वरोऽहसहं भोगी सिद्धोऽहं बलवान्‌ सुखी ॥१४॥ 


परा इत्यर्थः । कामोपभोगपरमाः काम्यन्त इति कामाः शब्दादयो विषया- 
स्तदुपभोग एव परमः पुरुषार्थो येषां ते। एतावदिति निश्चिता:--'एतावत्‌- 
कामोपभोग एव परमः पुरुषार्थो, न धर्मेमोक्षौ' इत्येवं कृतनिश्चयाः । अन्या- 
येनार्थंसंचयानीहुन्ते इत्युत्तरेणान्वयः ।।११॥ 

आशापाशशतैर्वद्धाः आशा एव पाशास्तच्छतँबैद्धा नियन्त्रिताः सन्तः 
स्वत आकृष्यमाणा: कामक्रोधपरायणाः कामक्रोधौ परम्‌ अयनं पर आश्रयो 


येषां ते, अन्यायेन परस्वापहरणादिना इत्यर्थः । अर्थसंचयान्‌ अर्थप्रचयान्‌ 
ईहन्ते चेष्टन्तै ।।१२। 

अवतरणम्‌-ईदशश्च तेषाम्‌ विवेकविरोधी अभिप्रायः--इदमिति । 

व्याख्या-इदं द्रव्यम्‌, अद्य इदानीम्‌, मया आसुरसंपदन्वितेन जनेन 
लब्धम्‌ प्राप्तम्‌ । इदम्‌ अन्यद्‌ द्रव्यं गोहिरण्यादि मनोरथं मनस्तुष्टिकरं 
प्राप्स्ये लप्स्ये। भाष्यकारेण आनन्दगिरिणा मधुसूदनसरस्वती धनिपति- 
म्याश्च “इदं मनोरथम्‌ इत्येव पाठो व्याख्यातः । अत एव 'इमं मनोरथम्‌? इतिं 
पाठो न स्वीकतंव्यः। (किच्च) इदम्‌ धनम्‌, मे मम अस्ति प्राप्तमिति शेषः । 
इदमपि अन्यदु, धनम्‌ मे मम पुनर्भविष्यति आगामिनि संवत्सरे । तेन अहं 
धनी सुखी विख्यातरच भविष्यामि ॥१३॥ 

यथोक्ते मदभिप्राये प्रतिवन्धकः शात्रुरपि मम न संभवतीत्याह--मया 
(असुरेण) असौ दुर्जयः शत्रुदेवदत्ततामा हतः । हनिष्ये च अपरान्‌ अन्यान्‌ 
अपि वराकान्‌ । किम्‌ एते करिष्यन्ति तपस्विनः । सर्वथाऽपि नास्ति मत्तुल्यः 
कश्चिद्‌ यस्माद्‌-अहम्‌ ईश्वरः सर्वेसमर्थः:, भोगी भोगसामर्थ्यवान्‌ अस्मि चट 
(तथा) सिद्ध-सम्पन्नोऽहमस्मि सर्वप्रकारेण पुत्रैः पौत्रैः नप्तृभिः । न केवलं 
मानुषोऽहं किन्तु बलवान्‌ सुखी च अहमेव । अन्ये तु भूमिभाराय . 
अवतीर्णाः ॥१४॥ 

आढ्यो5भिजनवानस्मि क्रोञ्न्योडिस्त सदृशो मया । 
यक्ष्ये दास्यामि सोदिष्य इत्यज्ञानविमोहिताः ॥१५॥ 
अनेकचित्त विश्वान्ता मोहजालसमावृताः । 
प्रसक्ताः कामभोगेषु पतन्ति नरकेऽशुचौ ॥१६॥ । 
आत्मसंभाविताः स्तब्धा धनमानमदान्विताः । 
यजन्ते नामयज्ञैस्ते दम्भेनाऽविधिपुर्वकम्‌ ॥१७॥ 


व्याख्या - (किच) आढ्यो धनेन सम्पन्नः, अभिजनवान्‌ कुलेन च 
सप्तपुरुषं श्रोत्रियत्वादिना सम्पन्नोऽस्मि। मया सदृशोऽन्यः कोऽस्ति? मम 
सदुशोऽन्यो नास्ति, अहमेव मम सदुशोऽस्मि इत्यर्थः । इह अन्यपदप्रयोगाद्‌ 
भगवताऽपि सूचितम्‌ 'सादृश्यं भेदघटितं नास्तीति । तस्मात्‌ “तद्धिन्नत्वे सति 
तद्गतभूयोधमं वत्त्वं सादृश्यम्‌’ इति सादृश्यलक्षणे कँरिचित्स्वीकृतं 'तद्धिन्नत्वे 
सति’ इति विशेषणं नादरणीयम्‌ इति निरूपितं मञ्जूषायां वैयाकरणशिरो- 
मणिना श्रीमन्नागेशेन । भगेवता पतञ्जलिनाऽपि 'नजिवयुक्तमन्यसदृशाऽधि- 
करणे तथाह्यर्थगतिरि'ति परिभाषाम्‌ अङ्गीकृतवता सुचितोऽयमर्थस्तत्र अन्य- 
पदप्रयोगादित्यादि विस्तरेण निरूपितं मयाऽपि परमलघुमञ्जूषाया वंशी- 
व्याख्यायाम्‌ । तस्मादु ईश्वरसादृश्यात्क्षेत्रज्ञस्य ईश्वराद्‌ भिन्नत्वं स्वीकुर्वन्तः 
परास्ता रामानुजप्रभृतय: इति द्रष्टव्यम्‌ । (किञ्च) यक्ष्ये यागं करिष्यामि 
यागेनापि अन्यान्‌ अभिभविष्यामि । दास्यामि नटादिभ्यो मोदिष्ये हर्ष्चाति- 
शयितं प्राप्स्यामि, इति एवम्‌, अज्ञानविमोहिताः अज्ञानेन विविधं मोहिता 
अविवेकभावम्‌ आपन्नाः ॥१५॥ 

अनेकचित्तविभ्रान्ताः उत्तप्रका रेरनेकंश्चित्तैविचारैविविधं भ्रान्ताः, 
मोहजालसमावृताः, मोहोऽविवेकोऽज्ञानम्‌ । तदेवजालस्‌ जालमिव आव- 
रणात्मकत्वात्‌ तेन समावृताः, कामभोगेषु कामा विषयास्तेषां भोगेषु ग्रहणेषु 
प्रसक्तास्तत्रैव निषण्णाः, तेन उपचितपापा आसुराः, अशुचौ विप्मुत्रादिपूर्ण 
नरके वैतरण्यादौ पतन्ति । आसुराणाम्‌ इदं फलम्‌ इयं गतिरिति भावः॥।१६॥ 

अवतरणम्‌- ननु असुराणामपि कथञ्चिद्‌ वैदिके कर्मणि प्रवृत्तेदेशँनाद्‌ 
अंयुक्तं सर्वेषां तेषां नरके पतनम्‌ ? इति चेतु तत्राह - आत्मेति । 
` _ व्याख्या-आत्मसंभाविताः आत्मनैव स्वंगुणविशिष्टतया संभाविताः 
फुजिताः । न साधुभिरित्यात्मसंभाविताः स्तब्धाः अप्रणतस्वभावाः, धनमान- 

२३..: 

अहङ्कारं बलं दपं कामं क्रोध च संश्रिताः । 
सासात्मपरदेहेषु प्र्विषन्तोऽभ्यसुयकाः ॥ १८॥। 
तानहं द्विषतः ` करान्‌ संसारेषु नराधमान्‌ । 
क्षिपाम्यजस्रमशुभान्‌ आसुरीष्वेव योनिषु ॥१९॥ 


मदान्विताः धननिमित्तकौ मानमदौ, ताभ्यास्‌ अन्विता युक्तारते आसुरसम्प- 
थक्ताः पुरुषाः नामयज्ञैः-नाममात्रयज्ञैदम्भेन धर्मध्वजितया अविधिपूर्वकं 
विहिताङ्गेति-कर्तव्यतारहितैर्यजन्ते यज्ञं कुर्वेन्ति। दम्भेन अविधिपूर्वंकयज- 

नाद्‌ यागस्य फलं पुण्यं ते न लभन्ते । तस्माद्‌ आसुरा अशुचौ नरके पतन्तीति 
यदुक्तं तत्‌ स्थितम्‌ इत्यभिप्रायः ।। १७॥ 

अवतरणम्‌ ज्ञानवैराग्यभगत्रद्भजनादिकं तु अन्तरङ्गसाधनं तेषाम्‌ 

अतिदूरम्‌ अपास्तस्‌ इत्याह भगवान्‌ अहङ्क'रमिति । 

` वयाख्या-“अहङ्कारम्‌-अह ङ्करण-महङ्कारः विद्यभानैरविद्यमानेश्च 
गुणैरात्मनि अध्यारोपितैः 'विशिष्टोच्हुर इति बुद्धिः । स हि अध्मारौपित- 
वैशिष्ट्यविषयत्वेन अविद्याया वितरत: ' सर्वदोषाणां कष्टतमः सर्वानर्थ- 
प्रवृत्तीनां मलःच” इति भाष्यम्‌ । तम्‌ आश्रिताः इति संबन्धः। बलं शारीरम्‌ 
धनाभिजनादि-प्रयुक्तश्च। पराभिभवनिमित्तं कामरागान्वितम्‌। दर्पम्‌- 
दर्पो नाम यस्योद्भवे धर्मम अतिक्रामति सोऽयम्‌ अन्तःकरणाश्रयौ दोषविशेषः। 
अहङ्कार एव महदवधीरणापर्यंन्तत्वेन परिणतो दपं इति भाष्याशयमाहा- 
नन्दगिरिः। तं संश्रिताः इति संबन्धः । कामं स्त्र्यादिविषयम्‌, क्रोधम्‌ अनिष्ट- 
विषयम्‌, चकाराद्‌ अन्यानपि महादोषान्‌ संश्रिताः संदधानाः। (किञ्च) 
माम्‌ ईश्वरम्‌, आत्मपरदेहेषु स्वदेहे परदेहेषु च। तदुबुद्धिकर्मसाक्षिभ्रतम्‌ 
प्रद्विषन्तः प्रद्वेषो मच्छासनाऽतिवतिंत्वम्‌ । मच्छासनं श्रुतिस्मृती । तढुक्तार्थ- 
ज्ञानानुष्ठानपराङ्मुखत्वं तदतिवतिंत्वम्‌ । तं कुर्वन्तः अभ्यसूयकाः सन्मागँ- 
स्थानां गुणेषु असहमानाः । एवंभुता आसुरा भवन्तीति शेषः ॥१८॥ 

अवतरणम्‌-आसुरसम्पत्समन्वितानां यः परिणामो भवति तमाह-- 

तानिति । 


 व्याख्या-तान्‌ सर्वान्‌ सन्मार्गप्रतिपक्षभूतान्‌ द्विषतः साधूनां मम च 
विद्वेषं कुवेतः क्र्रान्‌ दुर्जनान्‌ नराऽधमान्‌ नरेषु मनुष्येषु अधमान्‌ नीचान्‌ 
अशुभात्र आसुरान्‌ अहं सर्वाध्यक्षः संसारेषु नरकसंसरणमार्गेषु आसुरीषु 

आसुरीं योनिमापन्ना मुढा जन्मनि जन्मनि । 

माम्‌ अप्राप्येव कौन्तेय ततो यान्त्यधमां गतिम्‌ ॥२०॥ 
त्रिविधं नरकस्येदं द्वार नाशनमात्मनः । 
कामः क्रोधस्तथा लोभस्‌ तस्मादेतत्‌ त्रयं त्यजेत्‌ ॥२१॥ 


एतेविंमुक्तः कौन्तेय तमोद्वारैस्त्रिभिनँरः । 
आचरत्यात्मनः श्रेयस्ततो याति परां गतिम्‌ ॥२२॥ 


असुरसम्पन्धिनीषु एव योनिषु जातिषु क्रूरकमंप्रायासु व्याध्रसिहादियोनिषु 
एव अजस्रं सततं क्षिपामि प्रक्षिपामि अधर्मदोषवत्त्वात्‌ ॥१९॥ ` 

अवतरणम्‌--ननु तेषामपि क्रमेण बहुषु जन्मसु गतेषु अन्ते श्रेयो 
भविष्यति ? नेत्याह्‌-आसुरीमिति । 

व्याख्या-हे कौन्तेय मूढा अविवेकिनस्ते जन्मनि जन्मनि प्रतिजन्म 
आसुरीम्‌ तिर्यक्स्थावरादिसंबन्धिनीस्‌ योनि जातिम्‌ आपन्नाः प्राप्ताः । 
प्रतिजन्म तमो बहुलासु एव योनिषु जायमानाः, अधो गच्छन्तः माम्‌ ईश्वरम्‌ 
अप्राप्य एव अनासाद्यैव ततस्तस्मादपि अधमां निङ्कष्टतमां गति योनि 
कृमिकीटादिजाति स्थानच नरकादिलक्षणं-यान्ति प्राप्नु वन्ति । अत्र भाष्ये- 
“माम्‌ अप्राप्यैवेति, न मत्प्राप्तौ तेषां काचिदपिः संभावनाऽस्ति। अतो मच्छिष्ट- 
साधुमार्गमषि अप्राप्यैवेत्यर्थंः।' इत्युक्तम्‌ । यस्माद्‌ आसुरी सम्पत्‌ सर्वेपुरुषार्थं- 
परिपन्थिनी अनर्थपरम्परा तस्माद्‌-यावत्‌ पुरुषः स्वतन्त्रो न कास्बित्‌ पार- 
वस्थकरीं योनिम्‌ आपन्नः कमंज्ञानानुष्ठानसमर्थस्तावदेव सकळपुरुषार्थ- 
विरोधिनी आसुरी संपत्‌ तेन परिहरणीयेति ममुदायार्थः। तदुक्तं केनाऽपि 
कविना -'इहैव नरकव्याधेश्चिकित्सां न करोति यः। गत्वा निरौषधं स्थानं 
सरुजः [कि करिष्यति ? ॥' इति। भर्तृँहरिणाप्युक्तम्‌--'यावत्स्वस्थमिदं 
कलेवरकुलं यावच्च दुरे जरा, यावच्चेर्द्रियशक्तिरप्रतिहता यावत्‌ क्षयो 
नायुषः । आत्मश्ेयसि तावदेव विदुषा कार्यैः प्रयत्नो महान्‌ संदीप्ते भवने तु 
कूपखननं प्रत्युद्यमः कीदृशः ? ॥' इति ॥२०॥ 
अवतरणम्‌--सर्वस्या आसुर्याः संपदः संक्षेपो$्यम्‌ उच्यते । त्रिविधे 
यस्मिन्‌ सर्व एव आसुरसम्पद्भेदोऽनन्तोऽपि अन्तर्भवति । यत्परिहारेण परि- 
हृतश्च भवति। यच्च मुलं सवँस्य अनर्थस्य । तदेतद्‌ उच्यते-न्रिविध'मिति। 

व्याब्या--आत्मनो नाशनं नरकस्य द्वारम्‌ यत्‌ प्रविशन्‌ एव आत्मा 
अन्तःकरणं नश्यति कस्मैचित्‌ पुरुषार्थाय न क्षमते तद्‌, इदं त्रिविधं विप्रकारमु 


३५६ वंशीव्याख्योपेता [षो० अ० 


यः शास्त्रविधिसुत्सृुज्य वतते कामकारतः । 

न स सिद्धिमवाप्नोति न सुखं न परां गतिम्‌॥२३॥ 
तस्माच्छास्त्रं प्रमाणं ते कार्याऽकार्यव्यवस्थितौ । 
ज्ञात्वा शास्त्रविधानोक्तं कर्म कतुमिहाहेसि ॥२४॥ 


|| | 3 तत्सदिति श्रीमद्भगवद्गीतासूपनिषन्सु ब्रह्मविद्यायां योगतास्त्रे श्रीकृष्णा- 
| । जुंनसंवादे दैवासुरसंपद्विभागयोगो नाम षोडशोऽध्यायः ॥। 


अस्ति । कामः क्रोध स्तथा लोभ इति । तस्माद्‌ आत्मनो नाशकत्वाद्‌ नर- 
कस्य द्वारत्वाच्च एततुत्रयं कामक्रोधलोभान्‌ त्यजेत्‌ श्रेयोऽर्थी ॥२१॥ 

(अवः) कामक्रोधलोभत्यागस्य फलमाह- एतैरिति । हे कौन्तेय, एतैः 
क्रामक्रोधलोभ्ैसित्रिभिः त्रिसंख्याकैस्तमोद्वारैः तमसो नरकस्थ दुःखमोहात्म- 
कस्य द्वारैः प्रवेशमागेः, विमुक्तः परित्यक्तो नरः पुरुषः, आत्मनः स्वस्य 
श्रेयः कल्याणसाधनम्‌ ईश्चराराधनादिकम्‌, आचरति करोति प्रतिबन्धकः 
निवृत्तेरित्याशयः। ततः श्रेयःसाधनानुष्ठानात्‌ परां गति मोक्षाख्याम्‌ (अपि) 
याति प्राप्नोति किमु वक्तव्यम्‌ लौकिकं सुखं यातीति । भाष्ये मोक्षम्‌ अपीति 
प्मठादु अपिना लौकिकसुखप्राप्तेः समुच्चय इत्यानन्दगिरिः ॥२२॥ ५ 


अवतरणम्‌--सवंस्यैतस्य आसुरसंपत्परिवर्जनस्य श्रेय आचरणस्य च 
कारणं (प्रमाणस्‌) शास्त्रम्‌ । शास्त्रप्रमाणादेव उभयं शक्यं कतुँम्‌ नाऽन्यथा । 
अतः--य इति। 

; ` ` व्याख्या-यः शास्त्रविधिम्‌ कर्तव्याऽकतंव्यज्ञानकारणं विधिप्रतिः 
बेधाख्यम्‌। उत्सृज्य त्यक्त्वा कामकारतः कामस्य करणं कामेन वा करणं 
॥। कामकारस्तस्मातृ कामप्रयुक्तः सन्नित्यर्थः । वतते करोति स पुरुषः सिद्धि 
|!| पुरुंषार्थयोग्यतां चित्तशुद्धयादिलक्षणास्‌ न अवाप्नोति न प्राप्नोति। न सुखम्‌ . 
ऐहिक-कल्याणं च न अवाप्नोति न परां गतिम्‌ प्रकृष्टां निरतिशयां गति 
स्थानं मोक्षं स्वगं वा न अवाप्नोति। क्रोधलोभयोरपि मूलं काम एवेति 
i; कामकारतः सर्वंथा हानिरेवेतिभावः ॥२३॥ शास्त्राद्‌ ऋते कर्मानुष्ठानस्य 
| | निष्फलत्वे सति यत्फलितं तदाह्‌- तस्मादिति । तस्मात्‌ शास्त्रविध्यतिक्रमेण 
|| सिद्धि-सुख-परगतीनाम्‌ अभावस्य प्रसक्तेः श्रेयोऽथिनस्तेतव शास्त्रं शास्त्रमेब 
वेदात्मकं तदनुसारिमन्चादिस्मृत्यात्मक्च कार्याऽकार्यव्यवस्थितौ ` कार्यच ) 

अकार्यश्च तयोवर्यंवस्थितौ कतँव्याऽकतंव्यनिर्णये प्रमाणं यथार्थज्ञानसाधनम्‌ 
अस्ति । अतः शास्त्रविधानोक्तं विधानं विधिः। शास्त्रेणविधानं शास्त्र- 
विधानम्‌-'इदं कुर्याद्‌ इदं न कुर्यात्‌’ इत्येवंरूपम्‌ । तेन उक्तं तेन बोधितं 
ज्ञात्वा बुधवा, कर्मे स्वकर्म यत्‌ तव कमं क्षत्त्रियस्य तत्‌, इह कर्माधिकार- 
भूमौ, कतुँम्‌ अनुष्ठातुं त्वम्‌ अहँसि योग्यो भवसीति । तदेवम्‌ अनेन अध्यायेन 
आसुरसंपत्संक्षेपरूपान्‌ कामक्रोधलोभान्‌ परित्यज्य शास्त्रानुसारम्‌ आचरन्‌ 
दैवसंपत्समन्वितो भूत्वा सत्त्वशुद्धिज्ञानप्राप्तिज्ञाननिष्ठाक्रमेण मोक्षं लभते 
इत्यवधारितम्‌। गीतातदुभाष्यशास्त्राभ्यां सच्चिदानन्दवोधकौ । वन्दे 
परस्परात्मानौ सोऽहं श्रीकृष्णश ङ्कुरौ ॥२४॥ 


३% तत्सदिति श्रीमद्‌भगवद्गीतासूपनिपत्सु वंशीऱ्याख्यायां वंशीधर मिश्रकृतारः 
शाङ्करभाष्यानुसारिण्यां षोडशोऽध्यायः ॥१६।। 
श्रीकृष्णापंणमस्तु । 


> 


अथ गीतावंश्यां सप्तदशोऽभ्यायः 


अर्जुन उवाच 
ये शास्त्रविधिमुत्सुज्य यजन्ते श्रद्वयाऽन्विताः । 
तेषां निष्ठा तु का कृष्ण सत्त्वमाहो रजस्तमः ॥१॥ 


अवतरणम्‌-पूर्वाध्याये शास्त्रविधिम्‌ अनुरुद्धथ श्रद्दधानतया प्रवृत्तानाम्‌ 
आस्तिकानां देवानां गतिरुक्ता मोक्षाख्या । शास्त्रविधिम्‌ अश्रह्धानतया 
परित्यज्य कामकारतः प्रवत॑मानानाम्‌ असुराणां नास्तिकानां गतिश्च अधः- 
पतनरूपा उक्ता । सम्प्रति “तस्माच्छास्त्रं प्रमाणं ते’ इत्यध्यायान्तवाक्यादुपलभ्य 
प्रश्‍नबीजम्‌ आस्तिकानामेव शास्त्रानभिज्ञानां गतेजिज्ञासया--अजुंन उवाच । 


व्याख्या—ये केचितु पूर्व॑म्‌ अनुक्ताः सुराणाम्‌ असुराणां च विशेषणे- 
यंथोक्तैरविशेषिताः सुराऽसुरविलक्षणाः, शास्त्रविधिम्‌ शास्त्रस्य श्रुतिलक्षणस्य 
स्मृतिलक्षणस्य च विधि प्रेरणाम्‌ उत्सृज्य आलस्यादिना अपश्यन्तो वृद्ध- 
व्प्रवहारदर्शनादेव प्रमाणातु श्रद्धया आस्तिक्यबुद्धया अन्विताः संयुक्ताः 
सन्तो यजन्ते देवादीन्‌ पुजयन्ति इत्यर्थ: । इह ये पुनः देवादिपूजापरं कञ्चिच्छा- 
स्त्रविधिम्‌ उपलभमाना एव अश्वद्धानतया तम्‌ उत्सृज्य अयथाविधि 
स्वोत्रेक्षया देवादीन्‌ पूजयन्तीति नार्थः, 'श्रद्वयाऽन्विताः' इतिविशेषणात्‌ । 
श्रद्धया अन्वितत्वे सति सति च शास्त्रज्ञाने शास्त्रविधिपरित्यागे निमित्ताऽ- 
भावात्‌ । तस्मादु अज्ञानादेव शास्त्रविधेरद्शनाद्‌ वृद्धव्यवहारदर्शनमात्रातु 
प्रमाणात्‌ श्रद्धया अन्विताः सन्तो देवादीन्‌ पुजयन्तीत्येवार्थः कल्पयितुं शक्‍य: । 
शास्त्रप्रामाण्यस्य अज्ञाने सत्यपि वृद्धव्यवहाररूपसदाचारमात्रस्य घ्रामा- 
प्यानुसारेण देवादीन्‌ ये पुजयन्तीत्यर्थः । तेषां शास्त्राऽनभिज्ञानां वृद्धव्यवहार- 
मात्रप्रमाणानुसारिणां श्रद्धानानां, हे कृष्ण सच्चिदानन्द का निष्ठा ? किम- 
वस्थानम ? क आश्रयः? कि सत्त्वम्‌ ? आहोस्विद्‌ रजः ? आहोस्वित्‌ 
तमः ? एतदुक्तंभवति या तेषां देवादिपुजा सा कि सात्तिवकी ? कि वा? 
राजसी ? कि वा तामसी ? इति। ननु पुर्वत्र सर्वेषां भूतानां द्वैविध्यमुक्तं 
'द्वो भूतसगो' इति ? तत्र तृतीयेयं विधा कस्मादू ? इति चेद्‌ मैवम्‌, श्रद्धाभेदेन 

श्रीभगवान्‌ उवाच 
त्रिविधा भवति श्रद्धा देहिनां सा स्वभावजा । 
सात्तिवकी राजसी चेव तामसी चेति तां शुणु ॥२॥ 


सत्वाऽनुरूपा सर्वस्य श्रद्धा भवति भारत । 
श्रद्धामयोऽयं पुरुषो यो यच्छ्द्धः स एव सः ॥३॥ 


एषामपि यथायथं द्वयोरेव द्वैवासुरभेदयोरन्तर्भावात्‌। पूर्वोक्तविशेषणानास्‌ 
उपलक्षणार्थत्वेन एषां पूर्वंबिशेषणैरविशेषित्वेऽपि न क्षतिः, सच्चिदा-नन्दस्य 
तव अविदितं किचिन्नास्तीति सूचयन्‌ संबोधयति कृष्णेति ॥१॥ 


अवतरणम्‌-आलस्यादिना शास्त्रविधिम्‌ अपश्यन्तः सामान्यश्चद्धा- 
न्विता ये यजन्ते तेषां यजनं -कि सात्तिवकं, कि वा राजसं, कि वा तामसम ? 
इत्येवं सामान्यश्रद्धावद्विषयोऽयं प्रश्‍न: श्रद्धायाः सात्त्विकत्वादिभेदादेव तेषां 
यजनस्याऽपि सात्तिवकत्वादिकम्‌? इति विशेषनिष्ठं प्रतिवचनं श्रद्धाया भेदानां 
निरूपणं विना न.अहँति अतः श्रद्धाया भेदान्‌ विवक्षुः-श्रीभगवान्‌ उवाच । 

व्याख्या -देहिनां प्राणिनां, स्वभावजा-जन्मान्तरकृतधर्माऽधर्मादि- 
जन्यसंस्कारोऽतीतमरणसमयेऽभिव्यक्त इदानीन्तनजन्मारम्भकः स्वभाव 
उच्यते, ततो जाता, ययाऽन्वितानां निष्ठां पृच्छसि सा श्रद्धा आस्तिक्य- 
बुद्धिस्त्रिविधा त्रिश्रकारा भवति-सात्त्विकी सत्त्वगुणनिवृत्ता, राजसी चैव 
रजोगुणनिवृत्ता, तामसी तमोगुणनिर्वृत्ता चेति। तत्र सात्त्विकी श्रद्धा देव- 
पुजादिविषया भवति। राजसी यक्षरक्षःपुजादिविषया, तामसी भूतप्रेतपिशाच- 
पूजादिविषया भवतीति । तां त्रिविधां श्रद्धां प्रत्येकम्‌ उच्यमानां श्वणु । अत्र 
स्वभावजेति विशेषणात्‌ शास्त्रज्ञानजन्या तु श्रद्धा देवपुजादिविषया एक- 
विधैव सात्तिवकी भवतीति सूचितम्‌ ॥२॥ 

अवतरणम्‌--प्राचीनकर्मोद्‌बोधिता स्वभावशब्दिता त्रिविधा वासना- 
त्रिविधायाः श्रद्धाया निमित्तकारणं भवतीत्युक्तम्‌ । इदानीं तस्या उपादान- 
कारणं दशयति कथं सा त्रिविधा भवतीति--सत्त्वेति । 

व्याख्या - हे भारत, सवैस्य प्राणिजातस्य श्रद्धा सत्त्वानुरूपा विशिष्टं- 
संस्कारोपेताऽन्तःकरणानुरूपा भवति । अन्तःकरणोपादाना श्रद्धा स्वोपादान- 
कारणस्य अन्तःकरणस्य त्रैविध्येन त्रिविधा भवतीति भावः। अत्र श्लोके 

यजन्ते सात्त्विका देवान्‌ यक्षरक्षांसि राजसा: । 
प्रतान्‌ भूतगणांश्चान्ये यजन्ते तामसा जनाः ॥४॥ 
अशास्त्रविहितं घोर तप्यन्ते ये तपो जना: । 
दम्भाहङ्कारसंयुक्ता; कामरागबलान्विताः ॥॥५॥ 


सत्त्वं विशिष्टसंस्कारोपेतम्‌ अन्तःकरणं विवक्षितम्‌ । तत्र विदिष्टसंस्कारस्य 
स्वभावशब्दितस्थ निमित्तकारणत्वम्‌ । स्वभावोषेतस्य चित्तस्य अन्तःकरणस्य 
(सत्त्वस्य) श्रद्धां प्रति उपादानकारणत्वं भवति। ननु निष्ठायाः सात्त्विकत्वादि- 
प्रदने श्रद्धाया स्त्रैविध्यनिरूपणस्य कथम्‌ उत्तरत्त्वम्‌ इति चेत्‌ तत्राह--अयं 
संसारी, पुरुषः, जीवः, श्रद्धामयः प्रकृता प्राचुर्येण प्रस्तुता श्रद्धा यस्मिन्‌ स 
श्रद्धामयः। मयट्‌ प्रत्ययः “तत्प्रकृतवचने मयट्‌’ (पा० सू०) इति श्रद्धामयः, 
अस्तीतिशेषः। कथं श्रद्धामयोऽयं जीवः ? इत्यत आह--यः पुरुषो यच्छुद्ध:, 
या सात्तिवकी वा राजसी वा तामसी वा श्रद्धास्ति यस्य स यच्छ्द्धः स एव 
सः-तच्छुद्धभूत एव स पुरुषः। तच्छ्द्धाऽनुरूप इत्यर्थः । अत्रापि अस्तीतिशेषः। 
एकस्य यच्छब्दस्य स एवेति सशब्देन प्रतिनिर्देशः। अपरस्य यच्छब्दस्य 
अपरेण स इति शब्देन प्रतिनिर्देशः । यद्यपि यच्छुद्ध इति पदे यच्छब्दस्य 
स्त्रीत्वबोधकत्वम्‌, तथापि 'शैत्यं हि यत्‌ सा-प्रकृतिजेलस्य' इतिवत्‌ लिङ्गभेदो 
न दोषायेत्यन्थत्र विस्तरः। श्रद्धाया व्याख्यानेनैव निष्ठाऽपि व्याख्याता । 
सात्त्विकश्रद्धावान्‌ सत्त्वनिष्ठो राजसश्रद्धावान्‌ रजोनिष्ठस्‌ तामसश्रद्धावान्‌ 
तमोनिष्ठोऽस्तीत्य भिप्रायः ।।३॥ 


अवतरणम्‌ एवञ्च कार्येण देवादिपुजारूपेण लिङ्गेन पुरुषस्य 
सत्त्वादिगुणभेदनिष्ठा अनुमेया भवतीत्याह--यजन्ते इति । 

ब्याख्या--सात्त्वकाः सत्त्वनिष्ठाः, जनाः, देवान्‌ यजन्ते पूजयन्ति 
राजसा रजोनिष्ठा जना यक्षरक्षांसि यजन्ते । अन्ये तामसा स्तमोनिष्ठा जनाः 
प्रेतान्‌ स्वधर्मात्‌ प्रच्युता विप्रादयो देहपाताद्‌ ऊर्ध्वं वायुदेहमापन्नाः प्रेताः, 
तान्‌ यजन्ते पूजयन्ति, भुतगणांर्च भूतगणाः सप्तमातृकादयः, तानु यजन्ते 
पूजयन्ति ॥४॥ 


अवतरणम्‌-एवं कायंतो निर्णीताः सत्त्वादिनिष्ठाः शास्त्राऽतभिज्ञानां 
वृद्धव्यवहारमात्रदर्शनानुसारेण देवादीन्‌ यजतां श्रद्धावताम्‌ । तत्र सहस्त्रेषु 

कर्शयन्तः शरीरस्थं झूलग्राममचेतसः । 

मां चेवान्तः शरीरस्थं तान्‌ विद्धञासुर निश्चयान्‌॥६॥ 
आहारस्त्वपि सर्वस्य त्रिविधो भवति प्रियः । 
यज्ञस्तपस्तथा दानं तेषां भेदमिमं श्युणु ॥७॥ 


कश्चिदेव देवपूजादितत्परः सत्त्वनिष्ठो भवति । बाहुल्येन तु रजोनिष्ठास्तमो- 
निष्ठाइ्चैव पुरुषा भवन्ति । कथम्‌ ? इत्यत आह-द्वाभ्याम्‌--अशास्त्रेति । 
व्यास्या-अशास्त्रविहितम्‌ शास्त्रेण श्रुतिलक्षणेन स्मृतिलक्षणेन च 
विहितं शास्त्रविहितं शास्त्रविहितं न भवतीति अशास्त्रविहितम्‌, घोरं पीडा- 
करं प्राणिनाम्‌ अन्येषाम्‌ आत्मनश्च । तपः तप्तशिलारोहणादि अशास्त्रेण 
शास्त्रविरोधिना बुद्धाद्यागमेन बोधितं यथा, यथा वा स्वमांसहोमादि, ब्राह्मण- 
लोहितादिना वा होमादि कौलिकाद्यागमादिना बोधितं शास्त्रविरोधिना। 
दम्भाहङ्कारसंयुक्ताः दम्भो धर्मध्वजितम्‌। अहङ्कारः स्वस्मिन्‌ पुज्यताबुद्धिः, 
ताभ्यां संयुक्ताः, कामरागवलान्विताः। कामश्च रागश्र कामरागौ तत्कृतं 
बलं कामरागबलम्‌ तेन अन्विताः संयुक्ताः । 'अवश्यमिदं साधयिष्यामि’ 
इत्याग्रह एव कामरागबलम्‌ । तत्र कामो विषयाभिलाषः। रागः कामस्य 
कारणीभूतो विषयेषु अभिनिवेशः । ये रजोनिष्ठा जनाः तप्यन्ते (तपो) निर्वेतं- 
यन्ति ॥५॥ 
ये च अचेतसोऽविवेकिनः, तमोनिष्ठाः, जना: । शरीरस्थं भूतग्रामं 
करणसमुदायत्वेन परिणतं पृथिव्यादिपश्चकम्‌ कशेयन्तः उपवासदिना कृशी 
कुर्वन्तः । अन्तःशरीरस्थं हृदयस्थं मां चैव तत्क्मंबुद्धिसाक्षिणम्‌ कशँयन्तः 
श्रुतिस्मृतिलक्षणमदनुशासनाऽननुसरणमेव मत्कर्शनं तत्कुर्वन्तः, अशास्त्रविहितं 
चोरं तपस्तप्यन्ते तान्‌ सर्वान्‌ उभयान्‌ आसुरनिश्चयान्‌ असुरस्य अयम्‌ आसुरः 
आसुरो निश्चयो येषां तान्‌ विद्धि जानीहि परिहरणार्थमिति शेषः। इति 
ममोपदेशः ॥।६।। 
अबतरणम्‌-प्रसङ्गादिह आहारयज्ञतपोदानानास्‌ अपि सात्त्विकादि- 
पुरुषप्रियत्वकृतेन भेदेन त्रैविध्यं प्रतिज्ञापूर्वकं प्रदश्यते तत्र सात्त्विकप्रियाणां 
तेषां ग्रहणाय तदितरेषां परिहाराय चेति-आहारेति । 
व्याख्या --आहारस्तु अपि भोजनं तु अपि सर्वस्य त्रिविधस्य भोक्तुः, 
त्रिविधः प्रिय इष्टो भवति । यज्ञस्तपस्तथा दानं सर्वस्य त्रिविधस्य क़र्तुस्त्रि- 

आयुःसत्त्वबलारोग्यसुखप्री तिविवर्धना: । 

रस्याः स्निग्धाः स्थिरा हृद्या आहाराः सात्त्विक प्रिया: ॥८॥ 
कट्वम्ललवणात्युष्णतीक्ष्णरूक्षवदाहिनः । 
आहारा राजसस्येष्टा दुःखशोकाऽऽमयप्रदाः ।।९॥ 
यातयामं गतरसं पुति पर्युषितं च यत्‌ । 
उच्छिष्टमपि चामेध्यं भोजनं तामसप्रियम्‌ ॥१०॥ 


विधं प्रियं भवति । तेषाम्‌ त्रिविधानास्‌ आहारयज्ञतपोदानानां भेदं प्रकारम्‌ 

तत्र साक्त्विकप्रियम्‌ आहारमुदाह्रति-आयुरिति। आयुःसत्त्वबला- 
रोग्यसुखप्रीतिविवर्धनाः- आयुश्च सत्त्वं च बलं च आरोग्यं च सुखं च 
प्रीतिश्च तासां विवर्धनाः विवर्ध॑यन्तीति विवर्धनाः। तत्र आयुर्जीवनम्‌ । 
सत्त्वम्‌ उत्साहः। बलं शक्ति: । आरोग्यं रोगराहित्यम्‌ अरोगस्य भावः। 
सुखं चित्तप्रसादः। घ्रीतिरभिरुचिः। आसां विशेषेण वृद्धिकारका विवर्धनाः । 
ते च रस्याः रसोपेताः शर्करादयः स्निग्धाः स्नेहोपेता दुग्धादयः, स्थिराः देहे 
सारांशेन चिरकालस्थायिनर्चिरतरं शरीरोपकारकाः। हृद्या हृदयप्रियाः 
दृष्टमात्रा एव हृदयङ्गमाः। आहारार्चव्येचोष्यलेह्यपेया घृतक्षीरसितादयः 
सात्त्विकप्रियाः सात्तिवकस्य जनस्य इष्टा भवन्ति ॥॥८॥। 

राजसप्रियम्‌ आहारमाह्‌- कट्वम्लेति-अतिशब्दः सामर्थ्यात्‌ कट्वा- 
दिषु सप्तस्वपि योज्यः। अतिकटुः, अत्यम्लः, अतिलवणः इत्येवम्‌ । अत्र 
कटुस्तिक्तः प्रसिद्धस्य कटुरसस्य तीक्षणपदेनैव ग्रहणात्‌ । अतितिक्तो निम्बादिः। 
अत्यम्लो जम्बीरादिः, अतिलवणोऽतिप्रक्षिप्तसैन्धवादिः । अत्युष्णोमुखविदाहकः 
अतितीक्ष्णो मरीचादिः । अतिरूक्षः कङ्गुकोद्रवादिनिःस्नेहः । अतिविदाही 
सर्षंपादिरुदरसंतापकः। कटुश्च अम्लरच लवणश्च अत्युष्णश्च तीक्ष्णश्च रूक्षञ्च 
विदाही चेति तथाभ्रूताः। एवं भूता आहारा आहारद्रव्याणि राजसस्य 
इष्टाः प्रिया भवन्ति। ते च दुःखशोकाऽऽमयप्रदाः-दुःखं तात्कालिको पीडा, 
शोकः पश्चादृभावि दौर्मनस्यम्‌ आमयो रोगः । दुःखं च शोकं च आमयं च 
प्रददातीति दुःखशोकाऽऽमयप्रदा भवन्ति ॥९॥ 

अथ तामसप्रियमाहारमाह-यातयाममिति 'यातयामं मन्दपक्वं निर्वी- 
यंस्य गतरसेनो क्तत्वात्‌’ इति भाष्यम्‌ । अयमाशयः-यद्यपि यातयामशबन्दो 

अफलाकाड्क्षभियज्ञो विधिदृष्टो य इज्यते । 
यष्टव्यमेवेति मनः समाधाय स सात्विक: ॥११॥ 


अभिसन्धाय तु फलं दम्भार्थमपि चेव यत्‌ । 
इज्यते भरतश्रेष्ठ तं यज्ञं विद्धि राजसम्‌ ॥१२॥ 


निर्वीर्येऽर्थेरूढस्तथा च श्रीमद्‌भागवते--'तुष्टोऽहं भो द्विजंश्रेष्ठाः सत्याः सन्तु 
मनोरथाः । छन्दांस्ययातयामानि भवन्त्विह परत्र च ॥' (१०।८०।४२) इत्येवं 
दुश्यते । तथापि अत्र निर्वीर्यत्वसामान्याद्‌ गौणलक्षणावृत््या मन्दपक्वस्यैव 
ग्रहणं स्यान्निर्वीर्यस्य गतरसेनोक्तत्वादिति । एतेन योगार्थं यातो यामो यस्य- 
तदिति व्याचक्षाणाः परास्ताः 'रूढिर्योगापहारिणी' तिन्यायात्‌ पर्युंषितस्य 
वैयर्थ्यादेश्च । गतरसं गतो रसो यस्य तदु रसविमुक्तम्‌ । पूति दुर्गन्धि लशुन- 
पलाण्ड्वादि पर्युषितं च यत्‌ पक्वं सत्‌ रात्र्यन्तरितं यत्‌ तच्च। “उच्छिष्टम्‌ 
भुक्तरिष्टम्‌' इति भाष्यम्‌ । अपि च अमेध्यम्‌ अयज्ञा कलञ्जादि निषिद्धम्‌ । 
यदु भोजनम्‌ आहारवस्तु तत्‌ तामसप्रियम्‌ तामसस्येष्टस्‌। अत्र पर्युषितं 
स्नेहाक्ताऽतिरिक्तं तामसप्रियमिति द्रष्टव्यम्‌ अन्नं पर्युषितं भोज्यं स्नेहाक्तं 
चिरसंस्थितम्‌’ इति याज्ञवल्व्यस्मृतेरिति धनपतिः ॥१०॥ 

अवतरणम्‌ -एवं हानादानार्थंम्‌ आहारत्रैविध्यं विभज्य अथेदानीं 
क्रमप्राप्तम्‌ यज्ञत्रैविध्यं विभजन्‌ तावत्सात्त्विकं यज्ञमाह आदानार्थम्‌-अफ- 
लेति । 


व्याख्या-अफलाकाङ्क्षिभिः फलाकाङ्क्षारहितैः, विधिदृष्टो विधिना 
वेदवाक्यविशेषेण दुष्ट आवश्यकतया विहितो (बोधितो) यो यज्ञः, 'यष्टव्यम्‌ 
एव” यज्ञस्वरूपमैव निर्वतँनीयं न तु अनेन फलान्तरं साध्यम्‌ इति बुद्धवा मनः 
समाधाय 'नाऽनेन पुरुषार्थो मम ऊतंव्यः' इत्येवं निश्चित्य इज्यते निर्वत्यते- 
शास्त्रतः सोऽग्निहोत्रदशंपूर्णमासचावुर्मास्यपशुबन्धज्योतिष्टोमा दिरनिंत्यप्रयोगः 
सात्तिवको यज्ञ उच्यते ॥११॥ 
अवतरणम्‌-हानार्थ राजसं यज्ञमाह -अभिसंधायेति । 

व्याख्या-हे भरतश्रेष्ठः भरतवंशश्रेष्ठ, फलं स्वर्गादि, अभिसंधाय 
उद्दिश्य, दम्भार्थम्‌ अपि चैव आत्मनो धामिकतायाः ख्यापनाय च, यतु यो 
यज्ञः, इज्यते क्रियते तं यज्ञं राजसं रजोगुण निवंत्ये विद्धि जानीहि ॥१२॥ 

विधिहीनम्‌ असृष्टान्नं मन्त्रहीनसदक्षिणस्‌ । 
श्रद्धाविरहितं यज्ञ तामसं परिचक्षते ॥१३॥ 


देवद्विजगुरप्राज्ञपुजनं शौचमार्जवम्‌ । 
ब्रह्मचर्यमहिसा च शारीरं तप उच्यते ॥१४॥ 


अवतरणम्‌ -हानार्थमेव तामसं यज्ञमाह भगवाच्‌-विधीति 1 

व्याख्या-विध्चिहीनम्‌ यथाविहित विपरीतम्‌, ‘असृष्टान्नम्‌ ब्राह्मणे भ्यो 
न सृष्टं दत्तम्‌ अन्नं यस्मिन्‌ यज्ञे तम्‌, मन्त्रहीनम्‌ “मन्त्रतः स्वरतो वर्णतश्च 
विमुक्तम्‌ मन्त्र हीनम्‌ इति भाष्यम्‌ । अदक्षिणम्‌ यथोक्तदक्षिणारहितस्‌ 
श्रद्धाविरहितं श्रद्धया विरहितं शून्यम्‌, हीनम्‌, यज्ञं तामसं तमोगुणनिवेत्यंः 
परिचक्षते कथयन्ति शिष्टाः । मन्त्रहीनस्य विधिहीनत्वेऽपि ब्राह्मणपरिव्राजक- 
न्यायेन पृथगुक्तिः । 'विधिहीनत्वाद्येकंकरविशेषणत्वेन तामसयज्ञस्य पञ्च- 
विधत्वम्‌ । सर्वविशेषणसमुच्चयेन च एकविधत्वमिति षड्‌ भेदाः । एवं द्वित्रि- 
चतुविशेषणतया च तामसयज्ञस्य बहवो भेदा ज्ञेया इति मधुसूदन- 
सरस्वती ।।१३। 

अवतरणम्‌ एवं हानादानार्थ यज्ञत्रेविध्यं निरुप्य अथेदानीम्‌ उद्देश- 
क्रमप्राप्तं तपस्त्रैविध्यं सात्तिविकत्वादिभेदेन निरूपयिष्यन्‌ सात्तिवकादीनां त्रिवि- 
धानामपि तपसां प्रत्येकं शारीरत्ववाङ्मयत्वमानसत्वभेदेन त्रैविध्यं निरूप- 
यिष्यंश्च तावच्छारीरं तपआह--देवेति । 

व्याख्या -देवद्विजगुरप्राज्ञपुजनम्‌ देवाश्च द्विजाश्च गुरवश्च प्राज्ञाश्च 
तेषां पूजनम्‌ । 'द्विजाः पुज्यपूज्यत्वाद्‌, ब्राह्मणाः ?” इत्यानन्दगिरिः। प्राज्ञा 
गुरुव्यतिरिक्ता अपि तत्त्वविदः पण्डिता?। देवा ब्रह्मविष्णुशिवादयः। तेषां 
पूजनम्‌-प्रणामशुश्रूषादि । शौचं मृज्जलाभ्यास्‌ शरीरशोधनस्‌ । आर्जवम्‌, 
ऋजुत्वम्‌ । ब्रह्मचर्यम्‌, मैथुननिवृत्तिः। अहिसा च प्राणिनाम्‌ अपीडनं च । 
शारीरं शरीरनिवंत्य॑म्‌, शरीरप्रधानेः। 'अधिष्ठानं तथा कर्ता करणं च 
पृथगविधम्‌ । विविधाश्च पृथक्चेष्टा दैवञ्चैवात्र पञ्चमम्‌ ॥ शरीरवाङ्मनो- 
भिर्यत्‌ कर्मं प्रारभते नरः । न्याय्यं वा विपरीतं वा पञ्चते तस्य हेतवः ॥' 
इति हि (१८।१४।१५) वक्ष्यति 'शरीरनिवेत्यं शारीरं शरीरप्रधानैः सर्वेर्देव- 
कार्यकरणैः कर्मादिभिः साध्यं शारीरं तप उच्यते । 'पञ्चैते तस्य हेतवः’ इति 
हि वक्ष्यतिः इति भाष्यम्‌ ॥१४॥ a 

अनुद्द गकरं वाक्यं सत्यं प्रियहितं च यत्‌ । 
स्वाध्यायाभ्यसनं चेव वाङ्सयं तप उच्यते ॥१५॥ 


सनःप्रसादः सोम्यत्व॑ सौनमात्सविनिग्रहः । 
भावसंशुद्धिरित्येतत्‌ तपो मानसमुच्यते ॥१६॥ 


अवतरणम्‌-सामान्येन शारीरं तप उक्त्वा वाङ्मयं तत्‌ सामान्येनाह्‌- 
अनुद्वेगेति । 

व्याख्या--अनुद्वेगकरम्‌ प्राणिनाम्‌ अदुःखकरम्‌ सत्यं यथादुष्टार्थप्रति- 
पादकम्‌, प्रियं श्रुतिसुखं, हितं परिणामे सुखकरम्‌ । प्रियं दृष्टार्थम्‌, हितम्‌ 
अदृष्टार्थम्‌ इति च तयोर्विभागः। अत्र भाष्यम्‌--प्रियहिते दृष्टाऽदुष्टार्थे । 
अनुद्वेगकरत्वा दिभिर्धमँर्वाक्यं विशेष्यते । विशेषणधर्मसमुच्यार्थश्चशब्दः । पर- 
प्रत्यायनार्थं प्रयुक्तस्य वाक्यस्य सत्यप्रियहिताऽनुद्वेगकरत्वानासु अन्यतमेन 
दवाभ्यां त्रिभिर्वा हीनता स्याद्‌ यदि न तद्वाङ्मयं तपः' इति । यद्‌ वाक्यं वचनं 
तत्‌ । स्वाध्यायाऽभ्यसनं चैव यथाविधि (प्राङ्मुखत्व-पवित्रपाणित्व-यथो चित- 
स्वरवर्णमात्रादिसाहित्यादिविधिस्‌ अनतिक्रम्य) स्वाध्यायस्य स्वपाठवेदादेरभ्य- 
सनम्‌ आवर्तनःच्च वाङ्मयं वाक्‌ प्रकृता प्राचुर्येण प्रस्तुताऽस्मिन्‌ इति वाङ्मयं- 
वाक्प्रधानं वाकप्रधानैः कर्त्रादिभिः साध्यत्वाद्‌ वाङ्मयं तप उच्यते । शुद्धि- 
करत्वात्‌ तादुशवाक्यस्य तपस्त्वस्‌ इति भावः ॥।१५॥। 

अवतरणमस्‌-एवं वाङ्मयं तप उक्त्वा मानसमाह-मन इति । 

व्याख्या -मनःप्रसादो मनसः प्रसादः प्रशान्तिः, स्वच्छताऽऽपादनम्‌, | 
चिन्ताव्याकुलत्वादिहीनतासंपादनम्‌ इति यावत्‌, “सौम्यत्वं यत्‌ सौमनस्यम्‌ 
आहुमुँखादिप्रसादकार्याऽन्तःकरणस्य वृत्तिः? इति भाष्यम्‌ । अत्रानन्दगिरि:-- 
“सौमनस्यं सर्वेभ्यो हितैषित्वम्‌ अहिताऽचिन्तनच्च । तत्कथं गम्यते ? तत्राह- 
मखादीति । तस्य स्वरूपमाह-अन्तःकरणस्येति ।। इति मौनं मनःसंयमः । 
वाक्संयमोऽपि मनःसंयमपूर्वको भवतीति कार्येण कारणमुच्यते मनःसंयमो 
मौनम्‌ इति’ इति भाष्यम्‌ । 'आत्मविनिग्रहो मनोनिरोधः 'आत्मविनिग्रहो 
मनोनिरोधः सर्वतः सामान्यरूप आत्मविनिग्रहः । वागृविषयस्येव मनसः. 
संयमो मौनमिति विशेष: ।' इति भाष्यम्‌ । 'भावसंशुद्धिः परैव्यंवहारकाले 
अमायावित्वस्‌ भावसंशुद्धिः’ इति भाष्यम्‌ । इत्येतत्‌ सर्वं मन प्रसादादिभाव-. . 
संशुद्धयन्तं धर्मजातं मानसं तप उच्यते शिष्टः ॥१६॥। ईम 

श्रद्धया परया तप्तं तपस्तत्‌ त्रिविधं नरः । 
अफलाकाङ्क्षिभिर्युक्तः सात्त्विकं परिचक्षते ॥१७॥ 
सत्कारमानपुजार्थं तपो दम्भेन चेव यत्‌ । 
क्रियते तदिह प्रोक्तं राजसं चलमध्न वम्‌ ॥१८॥ 
सुढग्राहेणात्मनो यत्‌ पीडया क्रियते तपः । 
परस्योत्सादनार्थं वा तत्‌ तामसमुदाहृतम्‌ ॥१९॥ 


अवतरणम्‌--यथोक्तं कायिकं वाचिकं मानसं च तपः कथं सात्तिवक- 
त्वादिभेदेन त्रिविधं भवति ? इत्यृच्यते तत्र प्रथमं सात्विक तप आह-श्रद्धयेति । 


व्याख्या-श्रद्वया आस्तिक्यबुद्धया परया प्रकृष्टया अफलाकाङ्क्षिभिः 
फलाकाङ्क्षारहितैः, युक्तैः समाहितचित्तैः नरैः तप्तं निर्वतितं तत्‌ पूर्वोक्तं 
त्रिविधं कायिकवाचिकमानसं तपः सात्त्विकं सत्त्वगुणनि वृत्तं परिचक्षते कथ- 
यन्ति शिष्टाः ॥१७॥ | 
अवतरणम्‌--सात्त्विकं तप उक्त्वा राजसं तप आह--सत्कारेति । 
व्याख्या-सत्कारः 'साधुरयं तपस्वी'त्येवंस्तुतिरूपः साधुकारः । मानः 
प्रत्युत्यानाऽभिवादनादिरादरः, पुजा पादप्रक्षालनार्चनभोजनदानादिः । 
सत्कारश्च मानश्च पूजा च सत्कारमानपुजाः, ताभ्य इदम्‌ इति सत्कारमान- 
पुजार्थम्‌ सत्कारमानपुजारूपफललाभार्थमित्यर्थः । दम्भेन चेव तथा धर्म- 
ध्वजित्वेनैव न तु आस्तिक्यबुद्धया, यत्‌ तपः क्रियते तत्‌ तपो राजसं रजोगुण- 
निर्वृत्तं चलम्‌ क्षणिकफलम्‌ अधू वस्‌ अनियत फलम्‌, इह्‌ अस्मिन्नेव लोके 
फलदं यदि किश्चित्फलदं स्यात्‌ न तु लोकान्तरे पुण्यफलमित्यर्थः । प्रोक्तं 
कथितं शिष्टैः ।।१५।। 


अवतरणम्‌ -तामसं तप आह--मूढेति । 


व्याख्या-मूढग़राहेण मूढस्य ग्राहोऽविवेकनिश्चयस्तेन । मूढोऽत्यन्ताऽ- 
विवेकी तस्य ग्राह आग्रहोऽभिनिवेशस्तेनेत्यर्थः । आत्मनः स्वस्य देहादेः पीडया 
कष्टदानेन यतु तपः क्रियते परस्य शत्रोरुत्सादनार्थं वा विनाशार्थं वा यत्‌ तपः 
हि अनुष्ठीयते नरेण तत्‌ तपस्तामसं तमोगुणनिर्वृत्तम्‌ उदाहृतं कथितं 
टे: ॥१९॥ 

दातव्यम्‌ इति यद्दानं दीयतेऽनुपकारिणे । 
देशे काले च पात्रे च तद्दानं सात्त्विकं विदुः ॥२०॥ 
यत्तु प्रत्युपकारार्थं फलमुद्दिश्य वा पुनः। 
दीयते च 'परिक्लिष्टं तद्‌ राजसमुदाहृतम्‌ ॥२१॥ 
अदेशकाले यद्‌ दानम्‌ अपात्रेभ्यश्च . दीयते । 
असत्कृतसवज्ञातम्‌ तत्तामसमुदाहृतम्‌ ॥२२॥ 


अवतरणम्‌-इदानीं दानभेदान्‌ उदाहरिष्यन्‌ प्रथमं सात्विक दानम्‌ 
आह--दातव्यमिति । 

व्याख्या—दातव्यम्‌ इति 'दातव्यम्‌' इत्येवं मनः कृत्वा 'दानमेव मया 
भाव्यं न किञ्चितु तत्कृतं फलमपि’ इत्येवम्‌ अभिसंधाय इत्यर्थः । अनुपकारिणे 
प्रत्युपकारनिरपेक्षमित्यर्थः। देशे पुण्ये कुरक्षेत्रादौ काले च पुण्ये संक्रान्त्यादो, 
पात्रे च युक्ते षडङ्गवेदविदादौ यद्‌ दानं दीयते क्रियते तद्‌ दानं सात्त्विक 
सत्त्वगुणनिवृत्तं विदुर्जानन्ति शिष्टाः । पात्रे इति सम्प्रदानस्य अधिकरणत्व- 
विवक्षया सप्तमी । सामर्थ्यादु देशे काले च पात्रे चेति सुयोग्य देशादावित्यर्थः । 
अन्यथा तद-वैयर्थ्यम्‌ देशकालपात्राणि विना दानाऽऽनिष्पत्तेरिति भावः ॥२०॥ 


अवतरणम्‌--राजसं दानमाह--यत्तु इति । 

व्माख्या- यत्‌, तु पुनः, यद्‌, दानम्‌ । तु पुनः शब्दौ पूर्वोक्ताद्‌ वैल- 
क्षक्षण्पं गमयतः । प्रत्युपकारार्थंस्‌ 'काले तु अयं मां प्रत्युपकरिष्यति’ इत्येव- 
मर्थम्‌ वा अथवा फलम्‌ अदृष्टम्‌ उद्दिश्य अस्य दानस्य फलम्‌-अदुष्टं मे 
जायताम्‌' इत्येवम्‌ अभिसन्धाय परिक्लिष्टं च 'कथमेतावान्मे व्ययः ? हा 
कष्टम्‌' इत्येवं खेदसंयुक्त्च दीयते तदु दानं राजसं रजोगुणनिर्वृत्तम्‌ उदाहृतं 
कथितं शिष्टः ॥२१॥। 

अवतरणम्‌-अथ तामसं दानमाह--अदेश इति । 

ब्याख्या--अदेशकाले देशरच कालच तयो? समाहारौ देशकालम्‌ न 
देशकालम्‌-अदेशकालम्‌ तस्मिन्‌। अदेशे अकाले च दानस्याऽसंभवात्‌ अदेशे 
अपुण्ये म्लेच्छाऽशुच्यादिसंकीर्णे देशे इत्यर्थः। एवम्‌ अकाले पुण्यहेतुत्वेन 
अप्रख्याते संक्रान्त्यादिविशेषरहिते काले इत्यर्थः। (एवम्‌) अपात्रेभ्यरच 

७ तत्सदिति निर्देशो ब्रह्मणस्त्रिविधः स्मृतः । 
ब्राह्मणास्तेन वेदाश्च यज्ञाश्च विहिताः पुरा ॥२३॥ 


तस्माद ओसित्युदाहृत्य यज्ञदानतपःक्रिया 
प्रवतन्ते विधानोक्ताः सततं ब्रह्मवादिनाम्‌ ॥२४॥ 


मर्खतस्करादिभ्यो नटविटादिभ्यो वा यद्‌ दानं दीयते क्रियते। देशकालपात्र- 
संपत्तावपि असत्कृतं प्रियवचनपादप्रक्षालनपुजादिरहितम्‌ अवज्ञातं पात्रपरि- 
भवयुक्तं च यद्‌ दानं दीयते क्रियते तद्‌ दानं तामसं तमोगुणनिरवृत्तम्‌ उदाहृतं 
कथितं शिष्टैः ॥२२॥ 
अवतरणस्‌- अथ प्रसङ्गाद्‌, यज्ञदानतपःप्रभृतीनां साद्गुण्यकरणाय 
अयम्‌ उपदेश उच्यते ३#तत्सदिति ¬ 
ब्याख्या-'विहितानां कर्मणां प्रमादेन युक्ते वैगुण्ये कथं- परिहारः 

स्यादित्याशङ्क्य आह, भाष्यकृद्‌--“यज्ञदानतपःप्रभृतीनां साद्‌गुण्यकरणाय 
अयमुपदेश उच्यते” इति । इत्यानन्दगिरिः । एतन्नामत्रयाऽन्यतमनामोच्चारणं 
प्रमादक्कतवैगुण्यपरिहारक प्रायर्चित्तम्‌ इत्याशयेन परमकारुणिकतया भगवा- 
नुपदिशति-3+ तत्सदिति इति तन््लाष्याशय थानन्दगिरीये। 32 तत्‌ सद्‌ 
इत्येवं त्रिविधो निर्देशो निदिश्यते अनेनेति निर्देशो वाचकः. शब्दो नामेति. 
यावदु ब्रह्मणः परमात्मनः स्मृतश्चिन्तितो वेदान्तेषु ब्रह्याविद्धिः । “ओमिति 
ब्रह्म” इति तैत्तिरीयके, 'ततु त्वमसि’ इति छान्दोग्ये, “सदेव सोम्येदमग्र 
आसीदेकमेवाऽद्वितीयम्‌' इति च छान्दोग्ये श्रुतत्वादित्याशयः। यज्ञादिसाद्‌- 
गुण्यसिद्धयथंस्‌ एतन्नामत्रयान्यतमोच्चारणम्‌ अवद्यं कतेव्यं-यज्ञादौ इत्याशयेन 
तं निर्देशं स्तौति भगवान्‌-्राह्मणास्तेनेति’ तेन '३ॐ तत्सद्‌? इत्येतेन त्रिविधेन 
निदेशेन पुरा पूर्वं सर्गादौ प्रजापतिना ब्राह्मणा वेदाश्च यज्ञाशच विहिता- 
निर्मिताः । वेदा विहिता बोधिता वेदानामनादित्वेन अपौरुषेयत्वात्‌ । ब्राह्मणा 
यज्ञाइच विहिता निर्मिता इत्यर्थः “तस्माञज्ञादिसृष्टिहेतुत्वेन महाप्रभावोऽयंः 
त्रिविधो निर्देशः समर्थो यज्ञादिवेगुण्यपरिहारायेत्यभिप्राय इति. श्रीधर- 
स्वामिमधुसूदनसरस्वतीययोः ॥२३।। 

. अवतरणम्‌--इदानों प्रत्येकम्‌ ओमादीनां प्राशक्त्यं दर्शयिष्यन्‌ प्रथमम्‌. . 
ओकङ्कारस्य तदाह-तस्मादिति । > 

` .. 'व्याख्या--तस्माद-यस्माद अयम्‌ ओङ्कारो ब्राह्मणादीनां कारणम्‌, 
यस्माच्चायं ब्रह्मणो निर्देशः (वाचकः शब्दः नामेति यावत्‌ । तस्माद्‌ हेतोः । 

तदित्यनभिसंधाय फलं यज्ञतपःक्रियाः । 
दानक्रियाश्च विविधाः कियन्ते मोक्षकाङ्क्षिभिः।२४।। 
सद्भावे साधुभावे च सदित्येतत्‌ प्रयुज्यते । 
प्रशस्ते कर्मणि तथा सच्छब्दः पार्थं युज्यते ॥२६॥ 
यज्ञे तपसि दाने च स्थितिः सदिति चोच्यते । 

कर्मे चेव तदर्थोयं सदित्येवाभिधीयते ॥२७॥ 


'ओम्‌' इति शब्दम्‌ उदाहृत्य उच्चार्यं यज्ञदानतपःक्रिया यज्ञादिस्वरूपाः 
क्रियाः विधानोक्ताः शास्त्रविहिताः ब्रह्मवादिनाम्‌ ब्रह्मवदनशीलानास्‌ सततं 
सवेदा प्रवर्तन्ते । 'वेदवदनशीलानाम्‌' इत्यानन्दगिरिः। प्रवर्तन्ते यत्किश्चिद- 
ङ्कवेकल्येऽपि प्रकर्षण वर्तन्ते सद्गुणा भवन्तीत्यर्थः । आरभ्यन्ते इत्यर्थो 
वा ॥।२४। 

अवतरणम्‌--ओमित्यस्य विनियोगमुवत्वा तदित्यस्य विनियोग- 
माह--तदिति । 

व्याख्या--तदु इति ब्रह्माऽभिधानम्‌, उदाहृत्येति पूर्व॑स्मादनुवतंते । 
उदाहृत्य उच्चार्य, फलम्‌ अनभिसंधाय कर्मणः फलं स्वर्गादि अनपेक्ष्य (च), 
मोक्षकाङ्क्षिभिर्मोक्षार्थिभिमुंमुक्षुभिः, यज्ञतपःक्रियाः यज्ञक्रियास्तपः क्रियाश्च, 
विविधा दानक्रियाश्च क्षेत्रहिरण्यप्रदानादिलक्षणाः क्रियन्ते निवंत्य॑न्ते । अत्र 
अन्तःकरणशुद्धयर्थस्‌ इति वाक्यशेषः ॥२५॥ 

अवतरणम्‌--ओं तच्छब्दयोर्विनियोग उक्तः। अथेदानीं सच्छब्दस्य 
विनियोगः कथ्यते-सद्भाव इति । 

व्याख्या--सद्भावे असतः सद्भावे यथा अविद्यमानस्य पुत्रस्य जन्मनि 
तथा साधुभावे च असदवृत्तस्य असाधोः सदवृत्तता साधुभावस्‌ तस्मिन्‌ साधु- 
भावे च सद्‌ इति एतदभिधानं ब्रह्मणः प्रयुज्यते तत्र उच्यते अभिधीयते । 
प्रशस्ते कर्मणि विवाहादौ च तथा सच्छब्दः पार्थ युज्यते प्रयुज्यते इत्येतद्‌ । 
यथा देवदत्तादेः पुत्रादिकम्‌ सद्‌ इति । 'सत्पुरुषोऽयं सम्प्रति संवृत्त” इति । 
सत्कर्म विवाहादिकं (च) भवतीत्यादि च ॥२६॥ 

अवतरणम--प्रकारान्तरेणापि सच्छब्दस्य दो फाइल । 

व्याख्या-यज्ञे यज्ञकर्मणि, तपसि तपःकर्मेणि दाने च द 
च (या). स्थितिः (सा) च 'सः/ इत्युच्यते विद्वद्भिः । तदर्थीयं यज्ञतपोदान- 

२४ 

अश्रद्धया ह॒तं दत्तं तपस्तप्तं कृतं च यत्‌। 
असद्‌ इत्युच्यते पार्थं न च तत्‌ प्रेत्य नो इह ॥२८॥ 


3 तत्सदिति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुँनसंवादे गुणत्रयविभागयोगो नाम सप्तदशोऽध्यायः ॥१७॥ 
रूपेषु तेषु अर्थेषु भवं तदनुकूलं च कर्म 'सदु' इत्येव अभिधीयते कथ्यते। 
अथवा तदर्थीयं यस्य ईश्वरस्य इदं तदर्थम्‌ पुजोपहारगृहा ङ्गणपरिमार्जनो- 
पलेपरञ्जनादि कमै । तदर्थस्य कर्मणोऽन्यदिदं कम तदर्थीयम्‌ तत्पुजोपहा- 
रादिकर्मसाधनभूतं कर्मं तदूपकरणसंपादकं धनार्जनादि । “सद्‌ इत्येव अभि- 
धीयते इत्यर्थः । तत्र यज्ञादौ स्थितिस्तत्परतयाऽवस्थानं निष्ठेति यावत्‌ । अत्र 
भाष्यम्‌ 'तदेतद्‌ यज्ञदानतपआदि कर्म असात्त्विकं विगुणम्‌ अपि श्रद्धापूर्वकं 
ब्रह्मणोऽभिधानप्रयोगेण सगुणं सात्त्विक संपादितं भवति।' इति। अत्र 
श्रीधरस्वामी यस्मादेवम्‌ अतिप्रशस्तम्‌ एतन्नामत्रयम्‌ तस्मादेतत्‌ सर्वकर्म- 
साद्गुण्यार्थं कीत्तेयेदिति तात्पर्यार्थः । अत्र च अर्थवादाऽनुपपत्त्या विधिः 
कल्प्यते -“विधेयं स्तूयते वस्तु” इति न्यायाद्‌’ इत्याह ॥२७॥ 


अवतरणम्‌--ननु यदि आलस्यादिना शास्त्रीयं विधिम्‌ उत्सृज्य श्रदुधा- 
नतयैव वृद्धव्यवहारदर्शनमात्रेण यज्ञादिकर्मे कुर्वतां प्रमादादु वैगुण्ये प्राप्त 
“39 तत्सद्‌’ इति ब्रह्मनिर्देशन तत्परिहारो भवति तहि श्रद्धा अश्रद्धानतया 
शास्त्रीयं विधिम्‌ उत्सृज्य कामकारेण यत्किञ्चित्कुर्वंतामपि असुराणां तेनैव 
निर्देशेन उच्चारितेन वैगुण्यपरिहारः स्याद्‌ ? इति कृतं श्रद्धया सात्त्विकत्व- 
हेतुभूतया ? इत्यत आह भगवान्‌-अश्रद्धयेति । 


व्याख्या अत्र भाष्यम्‌--“तत्र च सवंत्र श्रद्धाप्रधानतया सर्व संपाद्यते 
' यस्मात्‌ तस्माद्‌ अश्रद्धया हुतं हवनं कृतम्‌ दत्तं च यत्‌ स्तुतिनमस्कारादि 
'तत्सवंमु 'असद्‌’ इति उच्यते मत्प्राप्तिसाधनमार्गबाह्यत्वात्‌ पार्थ। न च तद्‌ 
बस्वायांसम्‌ अपि प्रेत्य फलाय नोऽपि इहार्थं साधुभिनिन्दितत्वादु इति ।” 
इति ॥ अत्रानन्द गिरिः “तत्र च सवेत्रेति सप्तमीभ्यां प्रकृतं यज्ञादि गृह्यते । 
सर्व यज्ञादि सगुणम्‌ इति शेषः ।' इत्याह, 'तस्य असत्त्वं साधयति मत्प्राप्तीति। 
'ऐहिकम्‌ आमुष्मिकं वा फलम्‌ अश्रद्धितिनाऽपि कर्मणा संपत्स्यते, कुतोऽस्य 
असत्त्वम्‌ ? इत्याशङ्क्याह चेति। तस्योभयविधफलाऽहेतुत्वे हेतुमाह 

साधुभिरिति । निन्दन्ति हि साधवः श्रद्धारहितं कर्म । अतो नैतद्‌ उभय- 
फलौपयिकम्‌ इत्यर्थः ।' इति चाह ॥ तदेवम्‌ अनेन सप्तदशेन अध्यायेन 
कर्मकाण्डं शास्त्रप्रमाणेन अजानतामपि सात्त्विकश्रद्धावतां वृद्धव्यवहारदर्शन- 
मात्रेण आचारप्रमाणेन सात्तिवकानि यज्ञतपोदानानि कुर्वेतां सात्त्विक च 
आहारादिकं सेवमानानां राजसतामसानि आहारादीनि परिहरतां ब्रह्मनि- 
देशेन “3 तत्‌ सद्‌' इत्यनेन यज्ञादिकर्मसु प्रमादनिष्पन्नं वैगुण्य परिहरतां 
तत्कर्मभिश्च शुद्धीकृतबुद्धीनां परतश्च कर्मकाण्डं संन्यस्य ज्ञानकाण्डशास्त्रत 
आचार्यद्वारकं श्रवणमनननिदिध्यासनानि ब्रह्मणः कुवंतां ब्रह्मात्मेक्यसाक्षा- 
त्कारोदयेन मोक्षसिद्धिःस्या दित्युपपादितम्‌ ॥२८॥। 


३ॐॐ तत्सद्‌ इति श्रीमद्‌भगवद्गीतासूपनिषत्सु वंशीव्याख्यायां वंशी धरमिश्रकृतायां 
शाङ्करभाष्यानुसारिण्यां सप्तदशोऽध्यायः ॥ 
श्रीकृष्णार्पणमस्तु । 


— ES 


1 


अथ गीतावंश्याम्‌ अष्टादशोऽध्यायः 


अर्जुन उवाच-- 
संन्यासस्य महाबाहो तत्त्वम्‌ इच्छामि वेदितुम्‌ । 
त्यागस्य च हृषीकेश पुथक॒कॅशिनिषूदन ।!१॥ 


अवतरणम्‌-सर्वस्यैव गीताशास्त्रस्यार्थः सर्वश्च वेदार्थः सुखप्रति- 
पत्त्यर्थम्‌ उपसंहृत्य अस्मिन्‌ अन्तिमेऽध्यायेऽष्टादशे वक्तव्य इत्येव मर्थोऽयमध्याय 
आरभ्यते । सर्वेषु हि अतीतेषु अध्यायेषु पूर्वोक्तोर्थोऽस्मिन्‌ अध्यायेऽवगभ्यते । 
अस्यास्‌ अष्टादशाऽध्याय्याम्‌ प्रथमे उपोद्घातितानां द्वितीये सूत्रितानाम्‌ शेषे- 
व्युत्पादितानाम्‌ अर्थानां कार्त्स्येत उपसंहाराय अस्याऽन्तिमस्याऽध्यायस्य 
आरम्भ: । किञ्च पूर्वाध्याये श्रद्धात्रेविध्यम्‌ आहारयज्ञतपोदानं त्रैविध्यञ्च 
सात्त्विकानां तेषां ग्रहणाय राजसतामसानां परित्यागाय चोक्तम्‌ । अधुना तु 


. त्याग-ज्ञान-कर्म-कर्तृत्रविध्यं वक्तव्यम्‌ । अवरिष्टः्च मुमुक्षो रत्यन्तहितं किञ्चिद्‌ 


वक्तव्यम्‌ इत्ययम्‌ अध्याय आरभ्यते । तत्र अजुंनस्तु तत्र तत्र निदिष्टौ संन्यास- 
त्यागशब्दौ न निलुण्ठिताथौ पूर्वत्र, अतस्तत्र संदिहानः संन्यासत्यागशब्दार्थ- 
योरेव विशेषं बुभुत्सुः सन्‌ सर्वज्ञं दयानिधिं जगदुगुरुं प्रार्थयते - अजुन उवाच । 


व्याख्या- हे हृषीकेश, हे सर्वेन्द्रियनियामक, हे केशिनिषूदन, केशि- 
नाम्नो हि महाहयाकृते 'देत्यस्य' युद्धे मुखं व्यादाय भक्षयितुम्‌ आगतस्य अति 
व्यात्ते मुखे वामबाहुं प्रवेश्य ततक्षणमेव विवृद्धेन तेनेव बाहुना कर्केटिकाफलवत्‌ 
तं विदार्य निषूदितवान्‌ अतएव हे महाबाहो, अत्यनुरागात्‌ संबोधनत्रयम्‌ । 
संन्यासस्य संन्यासराब्दार्थस्य त्यागस्य च त्यागराब्दार्थस्य च तत्त्वं तस्य भाव- 
स्तत्त्वं याथात्म्यं पृथग्‌ इतरेतरविभागतः, वेदितुं ज्ञातुम्‌, इच्छामि काङ्क्षे । 
“पृथगिति विशेषणाद्‌ अपृथगर्थस्तयोरस्तीति गम्यते ।' इत्यानन्दगिरिः॥।१॥ 


अवतरणम्‌-पूर्वेषु अध्यायेषु तत्र तत्र “सर्वकर्माणि मनसा संन्यस्यास्ते- 
सुखं वशी’ (५।१३), 'योगसंन्यस्तकर्माणम्‌ ज्ञानसंछिन्नसंरायम्‌’ (४४१) “मयि 
सर्वाणि कर्माणि संन्यस्याध्यात्मचेतसा' (३।३०), ये तु सर्वाणि कर्माणि मयि 
संन्यस्य मत्पराः’ (१२।६) संन्यासस्तु महावाहो दुःखमाप्तुमयोगतः’ (५।६) 


अं० अ०] श्रीमद्भगवद्गीता ३७३ 
श्रीभगवान्‌ उवाच-- 


काम्यानां कर्मणां न्यासं संन्यासं कवयो विदुः । 
सवकमफलत्यागं प्राहुस्त्यागं विचक्षणाः ॥२॥ 


“स संन्यासी च योगी च' (६१) 'ज्ञेयः स नित्यसंन्यासी' (५।३) 'यं संत्यास- 
मिति प्राहुर्योगं तं विद्धि पाण्डव’ (६।२), 'सर्वेसंकल्पसंन्यासी' (६।४), 'संन्यास- 
योगयुक्तात्मा’ (९।२८) इत्यादौ संन्यासरब्दः, 'त्यक्त्वा कर्मफलासङ्गम्‌’ 
(४२०) तत्यक्तसर्वपरिग्रहः' (४२१) 'ब्रह्मण्याध्याय कर्माणि सङ्ग त्यक्त्वा 
करोति यः' (५।१०) 'युक्तः कर्मफलं त्यक्त्वा’ (५।१२) “योगिनः कर्म कुर्वन्ति 
सङ्ग त्यवत्वाऽऽत्मशुद्धये’ (५।११) 'संकल्पप्रभवान्‌ कामांस्त्यंक्त्वा सर्वान- 
शेषतः (६।२४) “सर्वकर्मफलत्यागं ततः कुरु यतात्मवान्‌’ (१२।११) '“ध्याना- 
त्क्मे फलत्यागस्त्यागाच्छान्तिरनन्तरम्‌' (१२।१२) 'सर्वारम्भपरित्यागी'(१२।१६) 
'शुभाऽशुभपरित्यागी' (१२।१७) “सर्वारम्भपरित्यागी' (१४१५) इत्यादौ च 
त्यागशब्द उक्त: । एतौ च विभिन्नविषयौ निदिष्टौ—कर्मत्यागविषये संन्यास- 
शब्द: कर्मफलादित्यागविषये तु त्यागशब्दः । न च पूर्वत्र कुत्रापि निदिष्टं तयोः 
शब्दार्थयोरयं विशेष इति । अन्यत्र तु संन्यासत्यागशब्दौ एकार्थेकतया प्रसिद्धौ । 
तस्मादत्र अर्जुनस्य संदेहः । प्रसिद्धेरेकार्थकत्वसन्देहः । विषयवैषम्यदर्शनात्तु 
विभिन्नार्थत्वसंदेहः । यदि तु भिन्नार्थता तहि सा वक्तव्येति । एवं प्रश्नकतुँ- 
राशयं ज्ञात्वा प्रश्‍नौचित्यं मन्यमानःसत्‌ 'एकदेशिमतेन तयोः शब्दार्थयोभेदस्य 
सत्त्वेऽपि नाऽस्मन्मतेन तयोर्भेद’ इत्याशयेन तदुत्तरं दर्शयिष्यन्‌ तत्सन्देह 
निर्णयाय-श्रीभगवान्‌ उवाच । 


व्याख्या--अत्र केचिदित्यस्याध्याहारः सामर्थ्याद्‌ भाष्ये व्याख्यानाच्च। 
केचिद्‌ विचक्षणाः निपुणाः, कवयः पण्डिताः, काम्यानां कर्मणाम्‌ "स्वर्गकामो 
यजेत' (शत० ब्रा०) इत्यादिना स्वर्गादिकामाय अधिकारिणे स्वर्गादिफल- 
साधकतया विहितानाम्‌ अश्वमेधादीनां वैकल्पिकानां कर्मणाम्‌ अनुष्ठेयत्वेन 
प्राप्तानां न्यासं परित्यागम्‌ अननुष्ठानम्‌ संन्यासं संन्यासशब्दार्थस्‌ संन्यासः 
शब्दवाच्यं विदुर्जानन्ति । ते एव पुनः सर्वकमँफलत्यागं सर्वेषाम्‌ कर्मणाम्‌ 
अवश्यकर्तव्यत्वेन विहितानां नित्यानां नैमित्तिकानां च कर्मेणास्‌ अनुष्ठीय- 
मानानाम्‌ 'अहरहः सन्ध्याम्‌ उपासीत” “राहुपरागे स्नायात्‌' इत्यादीनाम्‌ आत्म- 
सम्बन्धितया प्राप्तस्य फलस्य त्यागम्‌ अनपेक्षणम्‌ त्यागं त्यागशब्दार्थ प्राहुर्‌ 


३७४ वंशीव्याख्योपेता [अ० अ० 


त्याज्यं दोषवदित्येके कमं प्राहुर्मनीषिणः । 
यज्ञदानतपःकमं न त्याज्यमिति चापरे ॥३॥ 


वदन्ति मुमुक्षोः प्रकरण इति शेष: । मुमुक्षोः काम्यकर्मणो वैकल्पिकत्वेन 
प्रसङ्ग एव नास्ति अतः सर्वपदेन काम्यकर्माऽतिरिक्तानामेव ग्रहणं कृतं भाष्य- 
कारेण । फलमात्रत्यागश्रवणाद्‌, अर्थाद्‌ अनुष्ठीयमानानामित्यर्थं आयाति । 
यथा सर्वे ब्राह्मणा भोज्यन्ताम्‌’ इत्यत्र न भूतलवतिसकलब्राह्मणबोधः किन्तु 
आमन्त्रितानामेव ब्राह्मणानां ग्रहणम्‌ सर्वब्राह्मणपदेन तर्थैवाऽत्र मुमुक्षुप्रकरणे 
सर्वेकर्मपदेन प्रकरणप्राप्तानामेव अवश्यकतेंव्यानां नित्यानां नैमित्तिकानां च 
ग्रहणं कतंव्यमिति सर्वज्ञस्य भाष्यका रस्याशयः। अर्थाद्‌. एकदेशिमतेन यत्र- 
यत्र पूर्वोक्तेषु श्लोकेषु संन्यासपदं तत्र तत्र काम्यकर्मानुष्ठानसंन्यासोऽवगन्तव्यः 
काम्यकर्मणाम्‌ अनुष्ठानस्य मुमुक्षोरत्यन्तविरोधित्वात्‌ । यत्र यत्र तु त्यागपदं 
तत्र तत्र अवस्यकतंव्यानां नित्यनैमित्तिकानां कर्मणाम्‌ अनुष्ठानस्य कर्तंव्य- 
त्वेऽपि फलमात्रस्यत्यागः कतँव्य इत्याशयः । एवञ्चात्र सर्वपदेन काम्याना- 
मपि ग्रहणं कुर्वन्तः परास्ताः । ननु नित्यनैमित्तिकानां कर्मणां विधिप्रकरणे 
अश्नुतत्वात्‌ फलमेव नास्तीत्याहुः कथमुच्यते तेषां फलत्याग इति ? यथा 
बन्ध्यायाः पुत्रत्याग इति ? नैष दोषः। नित्यनैमित्तिकानामपि कर्मणां 
फळवत्त्वस्य भगवता इष्टत्वात्‌ । वक्ष्यति हि भगवान्‌ 'अनिष्टमिष्टं मिश्रंञच 
त्रिविधं कर्मणः फलम्‌’ (१०१२) इति । तत्र च संन्यासिनामेव कर्मफला- 
संबन्धं दर्शयति । इतरेषां तु कर्मफलप्राप्ति दर्शयत्येव-“भवत्यत्यागिनां 
प्रेत्य न तु संन्यासिनां क्वचित्‌ ॥' (१८।१२) इति । एवः्चास्मिन्‌ एकदेशि- 
मतेऽपि काम्यकर्मेपरित्यागः संन्यासशब्दार्थः। अनुष्ठीयमाननित्यनैमित्तिक” 
सर्वकर्मफलमात्रत्यागस्त्यागशब्दार्थः, इत्येवं संन्यासत्यागशब्दार्थयोरवान्तर- 
भेदेऽपि त्यागरूपेऽर्थेऽभेदाद्‌ नात्यन्तिकभेदः। अतो न घटपटशब्दाविव जात्य- 
न्तरशूतार्थो संन्यासत्यागशब्दाविति । भगवन्मते तु अनिष्टमिष्टं मिश्रञ्चेति 
ख्लोके (१८।१२) 'फळं भवति अत्यागिनां न तु संन्यासिनाम्‌?इति विवरण- 
दशनात्‌ सर्वंथा एकाथों एव संन्यासत्यागशब्दाविति अवगम्यते । अत एवाग्ने 
त्यागो हि पुरुषव्याघ्र त्रिविधः संप्रकीतितः' (१८४) इत्यत्र संन्यासस्य 


गतार्थत्वेन न न्यनतापत्तिः।।२।। 


अवतरणम्‌ --काम्यानि वर्जयित्वा नित्यनैमित्तिकानि विविदिषाऽति- 
रिक्तफलाऽभिलाषाद्‌ ऋते अनात्मज्ञेन मुमुक्षुणा सत्त्वशुद्धचर्थ तद्द्वारा 


अ० अ०] श्रीमद्भगवद्गीता ३७५ 


विविदिषादिसिद्धघर्थ कर्माणि अनुष्ठेयान्येवेति पूर्वाऽध्यायेषूक्तं स्वमतं 
प्रतिपक्षनिरासेन द्रढयितुं विप्रतिपत्तिमाह प्रसङ्गात्‌--त्याज्यमिति । 


व्याख्या एके सांख्यादिदृष्टिमाश्रिता मनीषिणः पण्डिताः दोषवद्‌- 
दोषोऽस्यास्तीति दोषवदु, बन्धहेतुत्वदोषयुक्तम्‌ अस्तीतिशेषः । इति 
कृत्वा कर्मे सर्वेमेव त्याज्यम्‌ त्यक्तव्यम्‌ । अथवा दोषवद्‌ दोषेण तुल्यम्‌ । 
दोषो यथा त्यज्यते तथा, सर्वमेव कमं त्याज्यं त्यक्तव्यम्‌ अधिक्ृतैःपि कर्मि- 
भिरिति प्राहुः कथयन्ति । अपरे च पूर्वमीमांसकाः यज्ञदानतपःकर्म न त्या- 
ज्यम्‌ अधिकृतैः कर्मिभिरिति प्राहुः । अत्र भाष्ये-“कर्मिण एव अधिकृतान्‌ 
अपेक्ष्य एते विकल्पाः-'काम्यानां कर्मणां न्यासम्‌’ इत्यारभ्य 'न त्याज्यमिति 
चापरे॥' इत्यन्ताभ्यां क्लोकाभ्याम्‌ उक्ताः ्ोकान्त रैर्वक्ष्यमाणाश्च । न तु 
ज्ञाननिष्ठान्‌ (एषणाभ्यो) व्युत्थायिनः परमार्थसंन्यासिनोऽपेक्ष्य । ‘ज्ञानयोगेन 
सांख्यानाम्‌ निष्ठा-(३।३) मया पुरा प्रोक्ता’ इति कर्माधिकाराद्‌ अपोदृधृता 
ये न तान्प्रति चिन्ता । ननु ‘कर्मयोगेन योगिनाम्‌’ इत्यधिक्कताः पूर्वं विभक्त- 
निष्ठा अपीह सर्वेशास्त्रोपसंहारप्रकरणे यथा विचार्यन्ते तथा सांख्या अपि 
ज्ञाननिष्ठा बिचार्यन्ताम्‌ इति ? न तेषां मोहदुःखनिमित्त त्यागाऽनुपपत्तेः। 
न कायक्लेशनिमित्तानि दुःखानि सांख्या आत्मनि पश्यन्ति, (१३।६) इच्छा- 
दीनां क्षेत्रधमंत्वेनेव दर्शितत्वात्‌ । अतस्ते न कायक्लेरादुःखभयात्‌ कर्म परि- 
त्यजन्ति । नापि ते कर्माणि आत्मनि पञ्यन्ति। येन नियतं कर्मं मोहात्‌ 
परित्यजेयुः । गुणानां कर्म । अहं नैव किञ्चित्करोमि ? (५८) इति हि ते 
संपश्यन्ति । ईदुशविचार एव तेषां कर्मृसंन्यासो न तु प्राप्तकर्मपरित्यागः । 
“सर्वे कर्माणि मनसा संन्यस्य’ (५।१३) इत्यादिभिहिं तत्त्वविदः संन्यासप्रकार 
उक्तः। तस्माद्‌ येऽन्येऽधिक्ृतां कर्मणि अनात्मविदो येषां च मोहात्‌ त्यागः 
संभवति कायक्लेशभयाच्च त एव तामसास्त्यागिनो राजसाइचेति निन्द्यन्ते, 
कर्मिणाम्‌ अनात्मज्ञानाम्‌ कर्मफलत्यागस्तुत्यर्थंम्‌ । सर्वारम्भपरित्यागी मौनी 
संतुष्टो येन केनचिद्‌ अनिकेतः स्थिरमतिरिति गुणातीतलक्षणे च परमार्थ- 
संन्यासिनो विशेषितत्वातु । वक्ष्यति च-ज्ञानस्य या परा निष्ठा” इति। 
तस्माञ्ज्ञाननिष्ठाः परमार्थसंत्यासिनो गुणातीता इह ग्रुणनिदशेनप्रकरणे नेव 
विचार्यत्वेन विवक्षिताः । कर्मफलत्याग एवेह्‌ प्रकरणे सात्त्विकत्वेन गुणेन- 
तामसत्वाद्यपेक्षया संन्यास उच्यते, न मुख्यः सर्वेकर्मसंन्यासः। सर्वेकमंसंन्यासा5- 
संभवे च-'नहि देहभृता’ इति हेतुवचनान्मुख्य एवेतिचेन्न, हेलुवचनस्य 

निश्चयं शुणु मे तत्र त्यागे भरतसत्तम। 
त्यागो हि पुरुषव्याघ्र त्रिविधः संप्रकीतितः ॥४॥ 


स्तुत्यर्थत्वात्‌ । यथा 'त्यागाच्छान्तिरनन्तरम्‌' इति कर्म॑फछत्थागस्तुतिरेव 
यथोक्ताऽनेकपक्षाऽतुष्ठानाऽशक्तिमन्तम्‌ अज्ञं प्रति विधानातु, तथा इदमपि 
“न हि देहभृता शक्यम्‌’ इति कर्मफलत्यागस्तुत्यर्थं वचनम्‌ । “सर्वकर्माणि 
मनसा संन्यस्य'-“नैव कुर्वन्‌ न कारयन्‌” आस्ते, अस्यपक्षस्य अपवादो न केन- 
चिद्‌ दर्शयितुं शक्यः । तस्मात्‌ कर्मणि अधिक्कतान्‌ प्रत्येव एष संन्यासत्याग- 
विकल्पः । (विकल्पो विचारः । ) ये तु परमार्थदशिनः सांख्यास्तेषां ज्ञान- 
निष्ठायामेव सर्वकमंसंन्यासलक्षणायाम्‌ अधिकारोनाऽन्यत्र इति न ते विक- 
ल्पार्हा: । तथोपपादितम्‌ अस्माभिर्‌वेदाऽविनाशिनम्‌ इत्यस्मिन्‌ प्रदेशे तृती- 
यादौ च ।' इत्युक्तम्‌ ॥३॥ 


अवतरणम्‌--'काम्यानां कमंणां न्यासम्‌’ इति 'त्याज्यं दोषवदित्येके’ 
इति च छझ्लोकाभ्यां त्रयो विकल्पा निदिष्टाः-संत्यासत्यागशब्दार्थयोर्विषये 
एको विकल्पः । कमंत्यागविषये तु हो विकल्पौ इति । एषु विकल्पेषु स्वनिणे- 
यस्य श्रवणाय शिष्यं प्रवर्तयति भगवानु - निश्चयमिति । 

व्याख्या-हे भरतसत्तम भरतानां साधुतम, तत्र यथादशिंते त्यागे 
त्यागसंन्यासविकल्पे मे मम वचनात्‌, निश्चयं श्वुणु अवधारय । त्यागशब्देन 
वाच्यो योऽर्थः स एव संन्यासशब्देनाऽपि वाच्यः, संन्यासत्यागशव्दयोः पर्याय- 
वाचकत्वाद्‌ इत्यभिप्रेत्य आह - त्यागो हीति । एतेन केवलत्यागशब्दोच्चार- 
णेन प्रथमविकल्पे स्वनिर्णयो दत्तो भगवता त्यागसंन्यासशव्दार्थस्य एक- 
त्वमिति । अन्यथा न्यूनतापत्तेः। द्वितीयतृतीयविकल्पयोरपिनिर्णयं श्रावयितुं 
'तावत्‌ त्यागं विभजते-हे पुरुषव्याघ्र ? त्यागो हि त्यागसंन्यासशव्दवाच्यो हि, 
त्रिविधस्त्रप्रकारस्तामसराजससात्तिविकप्रकारैः संप्रकीर्तितः शास्त्रेषु सम्यक्‌- 
कथितः। हि यस्मातु-तामसादिभेदेन त्यागसंन्यासशब्दवाच्योऽर्थोऽधि- 
कृतस्य कर्मिणोऽनात्मज्ञस्यैव त्रिविधः संभवति न तु परमार्थदर्शिन इत्ययमर्थो 
ुर्जानस्तस्मादत्र तत्त्वं नान्यो वक्तुं समर्थः। तस्माद्‌ निश्चयं परमार्थ 
शास्त्रार्थविषयम्‌ अध्यवसायं मे मम वचनाद्‌ ऐश्वरं शुणु इत्यभिप्रायः । इह 
प्रकरणे संन्यासशब्देन न मुख्यः सर्वकर्मसंन्यास आत्मज्ञकतृकः परिगृह्यते । 
किच्च संजाततीब्रवेराग्येण तत्त्वबुभुत्सुनाऽपि कृतस्य कमंसंन्यासस्य नाऽत्र 
विवक्षितत्वम्‌ इत्यवधेयम्‌ ॥४॥। 


अठ अ०] श्रीमद्भगवद्गीता 
यज्ञदानतपःकर्म न त्याज्यं कार्यमेव तत । 
यज्ञो दानं तपश्चैव पावनानि सनीषिणास ॥॥५॥ 


एतान्यपि तु कर्माणि सद्ध त्यकत्वा फलानि च । 
कतंव्यानीति से पार्थ निश्चितं मतमुत्तमम्‌ ॥६॥ 


३७७ 


अवतरणस्‌-कः पुनरसौ निश्‍चय: ? तत्राह-यज्ञेति । 


व्याख्या--यज्ञो दानं तपः-इत्येतत्‌ त्रिविधं कर्म न त्याज्यं न त्यक्तव्यम्‌ 
-(किन्तु) तत्‌ कार्यम्‌ एव करणीयम्‌ एव । (यस्मात्‌) यज्ञो दानं तपश्चैव 
मनीषिणाम्‌ फलाऽनभिसन्धीनास्‌ पावनानि चित्तञुद्धिकराणि सन्ति॥ इह 
पावनानि भवन्तीत्यवगम्यते आत्मज्ञस्य विशुद्धचित्तस्य न तेषामुपयोगः 
“तस्य कार्य न विद्यते’ (३।१७) इत्युक्तत्वाच्चेति बोध्यम्‌ ॥५॥। 


अवतरणम्‌, यथोक्तं निश्चयस्‌ उपसंहरति एतानीति । 


व्याख्या- हे पार्थ, एतान्यपि तु कर्माणि यज्ञदानतपांसि यथोक्तानि 
सासङ्गस्य फळाथिनो बन्धहेतवोऽपि सङ्ग तेषु अहं करोमीति कर्तृत्वाऽभिमानं, 
फलानि च तेषां कर्मणां स्वर्गादीनि त्यक्त्वा अनपेक्ष्य फलानां कामनां त्यक्त्वे- 
त्यर्थः। (मुमुक्षुणालु विविदिषोत्यर्थ) कतंव्यानि अनुष्ठेयानि सन्तीति 
मे मम निश्चितम्‌ उत्तमं मतम्‌ अस्तीति शेप: । अत्र “निश्चयं श्यूणु मे तत्र” 
इति प्रतिज्ञातं 'यज्ञदानतपः कर्म न त्याज्यम्‌’ इति निश्चयस्वरूपं प्रदस्य, तादुश- 
निश्चये तेषां पावनत्वं हेतुमुक्त्वा एतान्यपीति श्लोकेन प्रतिज्ञातार्थोपसंहार 
इत्यवधेयम्‌ । न अपूर्वार्थं वचनमिदम्‌ । एतान्यपीति प्रक्ृतसंनिङृष्टार्थतो- 
पपत्तेः । (तत्र) ‘सासङ्गस्य फलाथिनो बन्धहेतवोऽपि एतानि कर्माणि मुमुक्षोः 
कतेव्यानि' इत्यपि शब्दस्यार्थः । न तु अन्यानि (नित्यनैमित्तिकाऽतिरिक्तानि 
कर्माणि काम्यानि) अपेक्ष्य 'एतान्यपि’ इत्युच्यते । अन्ये वर्णयन्ति नित्यानां 
कर्मणां फलाऽभावात्‌ सङ्ग त्यक्त्वा फलानि च इति नोपपद्यते । एतान्यपि 
इति यानि काम्यानि कर्माणि नित्येभ्योऽन्यानि एतान्यपि कतँव्यानि किमुत 
यज्ञदानतपांसि नित्यानि इति । तद्‌ असत्‌, नित्यानाम्‌ अपि कर्मणां फल- 
वत्त्वस्य उपपादितत्वात्‌-'यज्ञो दानं तपञ्चेव पावनानि’ इत्यादिवचनेन । 
नित्यान्यपि कर्माणि वन्धहेतुत्वाऽऽशङ्कया जिहासोमुंमुक्षोः कुतः काम्येषु 
प्रसङ्गः ? “दूरेण ह्यवरं कर्म” इति च निन्दितत्वात्‌ 'यज्ञार्थात्कर्मेणोऽच्यत्र’ 

नियतस्य तु संन्यासः कर्मणो नोपपद्यते । 
मोहात्‌ तस्य परित्यागस्तामसः परिकीतितः॥।७॥। 
दुःखमित्येव यत्कर्म कायक्लेशभयात्‌ त्यजेत्‌ । 
स कृत्वा राजसं त्यागं नेव त्यागफलं लभेत्‌ ॥८॥ 


——T TT TN NS त्रेगुण्यदि C1 
इति च काम्यकम॑णां बन्धहेतुत्वस्य निश्चितत्वात्‌, “त्रैगुण्यविषया वेदा: '्रैविद्या 


मां सोमपा?' 'क्षीणे पुण्ये मर्त्यलोकं विशन्ति’ इति च दूरव्यवहितत्वाच्च न 
काम्येषु एतान्यपौति व्यपदेशः ॥।” इत्युक्तं भाष्ये ॥६॥ 

अवतरणम्‌--तस्माद्‌ अज्ञस्य अधिकृतस्य मुमुक्षोनियतकमंसंन्यासाऽनु- 
पपत्ति दर्शयन्‌ प्रतिज्ञातं त्यागस्य त्रैविध्यं कथयितुमारभते- नियतस्येति । 

व्याख्या--नियतस्य तु काम्यस्य कर्मणो बन्धकत्वात्‌ संन्यासो युक्तश्चित्त- 
शुद्धयकरणाच्च नित्यस्य नैमित्तिकस्य च आवश्यकस्य तु कर्मणः संन्यासः 
परित्यागो न उपपद्यते अज्ञस्य पावनत्वेन दृष्टत्वात्‌ । मोहाद्‌ अज्ञानात्‌ तस्य 
नियतस्य परित्यागः, नियतम्‌ अवश्यकतंव्यञ्च त्यज्यते च इति विप्रतिषिद्धम्‌ 
अतो मोहनिमित्तः परित्यागस्तामसः परिकीतितो मोहश्च तम इति। अत्र च 
श्लोके संन्यास-परित्यागराब्दयोरेकार्थे प्रयोगात्‌ 'काम्यानां कर्मणां न्यासं 
संन्यासं कवयो विदुः। सर्वकर्मफलत्यागं प्राहुस्त्यागं विचक्षणाः ॥' इत्येक- 
देशिमतं न युक्तमिति सूचितम्‌। तत्त्वबोधेजाते तत्त्वबुभुत्सायां च 
जातायां कर्मणां परित्यागस्य क्रमेण गुणातीतत्वाद्‌ निर्गुणत्वाच्च नात्र 
भेदनिरूपणं, तत्र गुणकृतभेदस्याऽसंभवातु । ग्ुणातीतलक्षणनिरूपणेन 'निस्त्रै- 
गुण्यो भवाजुन' इत्यनेन च तदा कर्मत्यागस्य अभ्यनुज्ञानात्‌ इत्यवधेयम्‌ ॥७।। 

अवतरणम्‌--अनुपजाततत्त्वबृभुत्सोऽनात्मज्ञो यदा मोहं विनैव कर्मणः 
पावनत्वज्ञानेऽपि सति अनुष्ठाने क्लेशभयात्‌ नियतं कमे परित्यजति तदा तस्य 
स त्यागो राजसोऽस्ति इत्याह-दुःखमिति । 

व्याख्या--दुःखम्‌ इत्येव मोहाऽभावेऽपि 'दुःखरूपस्‌ इदम्‌? इति मत्वा 
कायक्लेशभयात्‌ शरीरदुःखभयादेव यो नियतं कर्म यत्‌ त्यजेत्‌ । अत्र नियत- 
मिति संबध्यते । स पुरुषो राजसं रजोगुणनिवृंत्तं दुःखस्य रजोरूपत्वात्‌ तं 
त्यागं कृत्वा त्यागफलम्‌ ज्ञानपूर्वंकस्य सर्वकमंत्यागस्य फलं मोक्षाख्यं नैव 
लभते । चित्तशुद्धयभावेन ज्ञानप्राप्तेरभावातु । किन्तु तादृशेन (राजसेन) कमे- 
त्यागेन तदनुरूपं नरकमेव गच्छेदित्यभिप्रायः। प्रत्युत निष्कामं कमं कुत्वेव 

कार्यमित्येव यत्कर्म॑ नियतं क्रियतेऽर्जुन । 
सद्ध त्यकत्वा फलं चेव स त्यागः सात्तिवको मतः ॥९॥ 


चित्तशुद्धिद्वारेण विविदिषां प्राप्य ज्ञानं च श्रवणादिना संप्राप्य मोक्षं फलेदिति 
भावः । अत्र यदिति त्यजेतु क्रियाया विशेषम्‌ अतस्तं त्यागमिति विशेषण- 
वाचकस्य तच्छब्दस्य अध्याहार आवश्यकः साकाङ्क्षत्वात्‌ । 'स तं त्यागं कृत्वा 
त्यागफलं नैव लभते” इत्यनेन ज्ञानपूर्वकं त्यागं कृत्वा मोक्षम्‌ अवश्यं लभेत 
इति सूचितम्‌ ॥८॥ 


अवतरणम्‌-अथ प्रतिज्ञाते त्यागत्रैविध्ये तृतीयविधं त्यागमाह-- 
कार्यमिति । 


व्याख्या- हे अजुन, 'कार्यम्‌’ 'कर्तव्यम्‌' इत्येव 'नाऽनेन किञ्चिद्‌ 
अन्यद्‌ भाव्यम्‌’ इत्येतन्मात्रं बुदुधूवा नियतम्‌ आवश्यकं नित्यं नैमित्तिकं च । 
भाष्ये नित्यमिति नैमित्तिकस्याऽपि उपलक्षणम्‌ । कमं, सङ्गम्‌ अहं करोमीति 
कर्तृत्वाभिमानं फलश्च स्वर्गादि, अर्थात्‌ स्वर्गंस्याभिलाषं, यतु त्यक्त्वा क्रियते 
निवंत्येते, यदिति त्यक्वा क्रियाया विशेषणम्‌ । स त्यागः कर्मविषयकसङ्गफल- 
त्यागः सात्त्विक: सत्वगुणनिर्वृत्तः मतोऽभिमतः शिष्टेरिति शेषः। नित्य- 
नैमित्तिकानामपि कर्मणां विधिप्रदेशेषु फलाऽश्रवणेऽपि फलवत्वस्येष्टत्वात्‌ । 
तेषां फलवत्वे भगवद्वचनं प्रमाणं-अनिष्टमिष्टं मिश्रञ्चेतित्यवोचाम। अथवा 
यद्यपि नित्यनै मित्तिककर्मणां विध्युद्देशे न किमपि फलं श्रूयते तथापि फलाऽ- 
भावे विधेरानर्थक्यापत्तेरात्मसंस्काररूपं तदकरणजन्यप्रत्यवायपरिहाररूपं वा 
फलं कल्पयत्येव अनात्मविल्लोकः। तत्र तस्य तामपि कल्पनां निवारयति 
भगवान्‌ फलं त्यक्त्वा इत्यनेन । अतः सङ्ग त्यक्त्वा फलं चेवेति साधूक्तं 
भगवता । अत्र भाष्यम्‌-“ननु कर्मपरित्यागस्तिविधः संन्यास इति च 
प्रकृतः । तत्र तामसो राजसश्च उतक्तस्त्यागः। कथम्‌ इह सद्ध फलत्याग- 
स्तृतीयत्वेन उच्यते ? यथा त्रयो ब्राह्मणा आगताः । तत्र षडङ्गविदौ द्वौ, 
क्षत्त्रियस्तृतीय इति तद्वत्‌ । नैष दोषः, त्यागसामान्येनस्तुत्यर्थत्वात्‌ । अस्ति 
हि कर्मसंन्यासस्य फलाऽभिसंधित्यागस्य च त्यागत्वसामान्यस्‌ । तत्र राज- 
सतामसत्वेन कर्मत्यागनिन्दया कर्मेफलाऽभिसंधित्यागः सात्त्विकत्वेन स्तूयते- 
“स त्यागः सात्त्विको मत? इति ।”” इति ॥९॥ 

न दृष्ट्यकुशलं कर्म कुशले नाऽनुषज्जते । 

त्यागी सत्त्वसमाविष्टो सेधावी छिन्नसंशयः ॥१०॥ 
अवतरणम्‌- यस्त्वधिक्ृतः सङ्गं फलाऽभिसंधि च त्यकत्वा नित्यं 
नैमित्तिकं च कर्म करोति तस्य फलरागकर्मस्वरूपासङ्गैरकल्‌षी क्रियमाणम्‌ 
अन्तःकरणम्‌ नित्यनैमित्तिकैः कर्म॑भिः संस्क्रियमाणः्च विशुद्धयति । विशुद्धं 
प्रसन्नम्‌ अन्तःकरणम्‌ आत्माऽऽलोचनक्षमं भवति । मलविकलत्व-प्रसन्नत्वो- 
भयवत्त्वं विशुद्धत्वम्‌ संस्क्रियमाणत्वरूपम्‌ । तस्यैव नित्यने मित्तिककर्मानुष्ठानेन 
विशुद्धान्तःकरणस्य आत्मज्ञानाऽभिमुखस्थ क्रमेण आत्मज्ञाननिष्ठा यथा स्यात्‌ 
तद्‌ वक्तव्यम्‌ इत्याह क्रमेण श्रवणाद्यावृत्तिद्वारेणेत्यर्थः- न द्वेष्टीति । 


व्याख्या--त्यागी पूर्वोक्तेन सात्तिवकेन सङ्कफलपरित्यागेन त्यागवान्‌ 
अर्थात्‌ यः कर्मणि सङ्गं त्यक्त्वा तत्फलं च अनपेक्ष्य नित्यनै मित्तिककर्मा- 
नुष्ठायी वर्तते स त्यागी (यदा) सत्त्वसमाविष्टः सत्त्वेन आत्माऽनात्मविवेक- 
विज्ञानहेतुना यथार्थंग्रहणसमर्थेन अन्तःकरणेन समाविष्टः संव्याप्तः संयुक्त 
इत्येतत्‌ । अत एव मेधावी मेधया आत्मज्ञानळक्षणया प्रज्ञया संयुक्तस्तादुश- 
प्रज्ञावान्‌ मेधावित्वादेव छिन्नसंशयरिछिन्नोऽविद्याक्ृतः संशयो ब्रह्मस्वरूपविषय- 
को यस्य सः । आत्मस्वरूपावस्थानमेव परं निःश्रेयसस्‌ । तस्य च साधनम्‌-' 
'अहमेव सर्वात्मा ब्रह्म, न मत्तोऽन्यत्‌ किञ्चित्‌’ इत्येवम्‌ ब्रह्यात्मैक्यदशैन- 
मेव नाऽन्यत्‌ किञ्चित्‌’ इत्येवं निश्चयात्मकविद्यया छिन्नसंशयो भवति (तदा) 
-अकुशलम्‌ अशोभनं काम्यं निषिद्धं च कर्म न द्वेष्टि 'शरीरारम्भद्वारेण 
संसारकारणमिदम्‌ काम्यं निषिद्धं च कर्म । किम्‌ अनेन ?› इत्येवं न द्वेष्टि । 
तथा कुशले शोभने नित्ये नैमित्तिके च कर्मणि न अनुषज्जते-'सत्त्वशुद्धि- 
ज्ञानोत्पत्तितन्निष्ठाहेतुत्वेन मोक्षकरणमिदम्‌’ इत्येवस्‌ अनुषङ्गं प्रीति न 
करोति । तत्रापि प्रयोजनम्‌ अपक्यन्‌ इति भावः । योऽधिक्कतः पुरुषः पुर्वोक्ते- 
न प्रकारेण फलासङ्गृत्यागात्मना कर्मयोगाऽनुष्ठानेन संस्कृतात्मा सन्‌ क्रमेण 
श्रवणाद्यनुष्ठानद्वारेण जन्मादिविक्रियारहितत्वेन निष्क्रियमात्मानम्‌ आत्म- 
त्वे संबुद्धवान्‌ स सर्वकर्माणि मनसा संन्यस्य नैव कुर्वन्‌ न कारयन्‌ आसीनो 
नेष्कर्म्यळक्षणां ज्ञाननिष्ठां संप्राप्य मोदते इति वाक्यार्थः । एवं च पूर्वोक्तस्य 
कर्मयोगानुष्ठानस्य मोक्षसिद्धिरेव परम्परया (चित्तशुद्धिज्ञानप्राप्तिज्ञाननिष्ठा- 
द्वारेण ) प्रयोजनम्‌ इत्यनेन श्लोकेनोक्तम्‌ ।॥१०॥ 

न हि देहभूता शक्यं त्यक्तुं कर्माण्यशेषतः । 
यस्तु कर्मफलत्यागी स त्यागीत्यभिधीयते ॥११॥ 


अवतरणम्‌-यः पुनस्त्रैवर्णिकः सन्‌ देहात्माभिमानी अनात्मज्ञोऽ- 
बाधितात्मकतुत्वविज्ञानतया “अहँ कर्ता’ इति निञ्चितबुद्धिस्तस्य अशेषकर्म- 
परित्यागस्य असंभवात्‌ (अशक्यत्वात्‌) कर्मफलपरित्यागेन विहितकर्माऽनुष्ठान 
एवाऽधिकारो न तत्‌ परित्यागे इत्येतमर्थं दर्शयितुस्‌ अनात्मज्ञस्य सर्वकर्म- 
संन्यासाऽसम्भवे हेतुमाह-न हीति। 


व्याख्या-हि यस्माद्‌ देहभृता देहात्माऽभिमानिना अज्ञेन कर्माण 
अशेषतो निःशेषतस्त्यकलुं संन्यसितुं न शक्यम्‌ “न हि करिचित्क्षणमपि जातु 
तिष्ठत्यकर्मकृत्‌’ (३।५) इत्युक्तन्यायात्‌ । तस्मादु यस्तु तैवर्णिकोऽनात्मज्ञो 
नित्यनैमित्तिककर्माणि कुर्वन्नेव कर्मफलत्यागी क्रियमाणकर्मफलाऽभिसन्धि- 
मात्रसंन्यासी स त्यागीति अभिधीयते, कर्मत्यागी इति कथ्यते कर्मी अपि सन्‌। 
देहभृता -देहं विभक्ति इति देहभृद्‌ देहात्माऽभिमानवान्‌ अज्ञ एव, न विज्ञस्तस्य 
प्रारब्धकर्मेशेषेण आध्यासिकसंबन्धेन देहवत्त्वेपि देह्धारण-पोषणक्रियायाः 
कर्तृत्वाऽभावात्‌ । अतो न देहभृत्मदेन विवेकिनो ग्रहणम्‌ । 'वेदाऽविनाशिनम्‌' 
(२।२१) इत्यनेन विज्ञस्य कर्तृत्वाधिकारान्निवतितत्वात्‌ । अतो देहभृता देहा- 
त्माभिमानवता इत्यर्थः । अतएव--'सरवं कर्माणि मनसा संन्यस्यास्ते 
सुखं वशी' (५।१३) इत्यनेन नाऽस्य विरोधः, तत्र मनसा विवेकबुद्धया अकः 
त्रात्मस्वरूपसम्यग्दर्शनेन (“नाहं कर्ता’ इति सम्यग्दर्शनेन) सर्वकमंसंन्यासस्य 
विद्वत्कर्तृकस्य संभवप्रतिपादनात्‌ । कर्मी अपि सन्‌ कर्मत्यागी कथ्यते कर्म- 
फलत्यागस्य स्तुत्यभिप्रायेणैव न वस्तुतः । वस्तुतस्तु परमार्थदर्शिना एव 
अदेहभूता देहात्मभावरहितेन अशेषकर्मसंन्यासः राक्यते कतुम्‌ । कार्यकरण- 
संघातगतानां कर्मणाम्‌ अविद्यया प्रत्यगात्मनि कूटस्थेऽध्यारोपितानां हि 
'नाऽहं कर्ता' इति विवेकविज्ञानेन विद्यया एव संन्यासोऽध्यारोपापवादेन कतुं 
शक्यते । स एव हि मुख्यः कमँसंन्यासः । कर्मफलमात्रत्यागरूपो गौण एव 
कर्सेसंन्यासो बोध्यः। "सर्वकर्माणि मनसा संन्यस्यास्ते सुखंवशी' (५।१३) 
इत्या दिभिर्वाक्यैरेकवाक्यता एवम्‌ उपपद्यते इत्यलम्‌ ॥११॥ 

अनिष्टमिष्टं मिश्रं च त्रिविधं कर्मणः फलम्‌ । 

। भवत्यत्यागिनां प्रेत्य न तु संन्यासिनां क्वचित्‌ ॥१२॥ 

| अवतरणम्‌--ननु देहात्माभिमानिना कर्माणि अशेषतस्त्यक्तुँ न शक्यम्‌, 
| इत्यभिप्रायस्य सूचनं क्रियते । तत्र अशेषकर्मपरित्यागस्य कि प्रयोजनं विशिष्टं 
स्याद्‌ इत्युच्यते--अनिष्टमिति । 


व्याख्या-अनिष्टं नरकतिर्यगादिलक्षणम्‌, इष्टं देवादिलक्षणस्‌, मिश्रम्‌ 
इष्टाऽनिष्टसंयुक्तं मनुष्यलक्षणं चेति त्रिविधं त्रिप्रकारं कर्मणो धर्माऽधर्म- 
लक्षणस्य फलम्‌ । फल्गुतया लयम्‌ अदर्शनं गच्छतीति फलशब्दनिर्वंचनम्‌ । 
बाह्याऽनेककारकव्यापारनिष्पन्तं सदु अनेकविधम्‌ अविद्याङ्गतं सद्‌ इन्द्रजाल- 
मायोपमं मिथ्याभूतं प्रतीतितो रमणीयत्वाऽऽभासान्महामोहकरं वस्तुतः प्रत्य- 
गात्माऽऽश्रितत्वाऽभावेऽपि प्रत्यगात्मोपसर्पीव इत्येतदेवंलक्षणं फलम्‌ अत्या- 
गिनाम्‌ अज्ञानां कर्मिणाम्‌ सकामानां निष्कामानाञ्च विविदिषोत्पत्तिपर्यन्तं 
सत्त्वशुद्धेर््ानप्राप्तेश्च प्रागेव अन्तराले मृतानां फलाऽभिसन्धिमात्रत्यागेन 
गौणसंन्यासिनाम्‌ अपरमार्थसंन्यासिनां प्रेत्य शरीरपातादूर्ध्वं भवति । न तु 
संन्यासिनां परमहंसपरिन्राजकानां केवळज्ञाननिष्ठानां क्वचिदु देशेकाले वा 
कुत्राऽपि भवति । तेषां ज्ञानेन-अज्ञानोच्छेदे अज्ञानकार्याणां कर्मेणामुच्छिन्नः 
त्वातु । तथा च मुण्डकश्रुतिः-'भिद्यते हृदयग्नन्थिर्छिद्यन्ते सर्वसंशयाः । क्षीयन्ते 
चास्य कर्माणि तस्मिन्‌ दुष्टे परावरे ॥' इति । न हि केवलसम्यग्दर्शननिष्ठा 
अविद्यादिसंसारबीजं न उन्मूलयति कदाचिदित्यर्थः। यत्तु अत्र संन्यासि- 
शब्देन फलत्यागसाम्यात्‌ प्रकृताः कर्मफलपरित्यागिनोऽपि गृह्यन्ते 'अनाश्रितः 
कर्मफलं कार्य कमे करोति यः । स संन्यासी च योगी च' (६।१) इत्वेवमादौ 
च कमफलत्यागिषु संन्यासिशब्दप्रयोगदशंनात्‌ तेषां सात्तिवकानां पापाऽसंभवादु 
ईश्वरापंणेन च पुण्यफलस्य त्यक्तत्वात्‌ त्रिविधमपि कर्मफलं न भवतीत्यर्थ 
इति-श्रीधरस्वामिना व्याख्यातं तद्‌-भाष्यविरुद्धत्वादुपेक्ष्यम्‌ । शब्दार्थमर्या- 
दाभ्यां विरोधाच्च । तथा हि फलत्यागसाम्यात्‌ संन्यासित्वं कर्मिणां कथयता 
तेषां गौणमेव संन्यासित्वं स्वयमपि अभिप्रेयते । तथा च 'गौणमुख्ययोमुंख्ये 
कार्यसम्प्रत्ययः' इति महाभाष्यकारसम्मता शब्दमर्यादा सत्यपि मुख्यार्थ- 
संभवे परित्यक्ता भवति। सत्यां कारणसामग्रूयां कार्योत्पाद आवश्यक इति 
|| चार्थमर्यादा सर्वमीमांसकसम्मता अस्ति। ईश्वरार्पणेन त्यक्तकर्मफलस्यापिऽ 

पञ्चैतानि महाबाहो कारणानि निबोध मे । 
सांख्ये कृतान्ते प्रोक्तानि सिद्धये सर्वक्रमंणाम्‌ ॥१३॥ 


सत्त्वशुद्धचर्श नित्यनैमित्तिकानि अनुतिष्ठतोऽन्तराले मृतस्य प्रागर्जिंतैः 
कर्मभिः कारणैः कार्यभूतं ्रिविधशरीरग्रहणं कथं वार्येत ? अन्ततः सत्त्वशुद्धिः 
ज्ञानोत्पत्त्यर्थं' तदधिकारिशरीरग्रहणए आवश्यकमेव । अतएव योगभ्रष्टस्य 
“शुचीनां श्रीमतां गेहे योगभ्रष्टोऽभिजायते' इत्यादिना ज्ञानाधिकारिशरीर- 
ग्रहणम्‌ अवश्यं भावि इति निर्णीतं षष्ठे । तस्मादु अज्ञस्य अवश्यं शरीरग्रहणम्‌ 
इत्यर्थंमर्यादा । सा चोक्तव्याख्याने परित्यक्ता भवति । अतएव मधुसूदन- 
सरस्वतीधनपतिभ्याचच भाष्यानुसारिभ्यां दूषितोऽयं भाष्यविरुद्धोऽर्थः 
श्रीधरस्वामिनः । आश्चर्य चच श्रीमद्‌भागवतव्याख्यया समजितयशसः संलब्ध- 
प्रतिष्ठस्य तस्याऽत्र भाष्यविरोधपुरःसरं त्यक्तमर्यादत्वस्‌ इत्यलम्‌ ॥१२॥ 


अवतरणम्‌-अतः परमार्थदर्रिन एव अशेषकमंसंन्यासः संभवति; 
तस्य सम्यगूदर्शनेन अविद्याया निवृत्तेरविद्ययाऽध्यारोपितानाम्‌ आत्मनि 
क्रियाकारकफलानां संनिवृत्ते: । न तु अज्ञस्य, अधिष्ठानादीनि क्रियाकतृणि 
कारकाणि आत्मत्वेन पश्यतोजनस्य अशेषकर्मसंन्यासः संभवति । तदेतद्‌ “न हि 
देहभृता शक्यम्‌ त्यक्तं कर्माण्यशेषतः ।' इत्यनेन सामान्यतः । प्रदर्शितमपि 
विशेषतः प्रदर्शयति चतुभिरुत्तरेः श्लोक: -पञ्चेति । 


व्याख्या - पञ्चैतानीति-हे महाबाहो, सर्वकर्मणां सिद्धये निष्पत्तये 
एतानि उत्तरत्र वक्ष्यमाणानि पञ्च कारणानि निर्वर्तकानि मे मम (वचनाद्‌) 
निबोध जानीहि, ज्ञातुं सावधानो भव । अन्यथा चेतःसमाधानादृते, आत्मनः 
शुद्धस्य अकर्तृत्वज्ञानार्थकतृंत्वेन ज्ञातव्यानां वक्ष्यम णानाम्‌ 'अधिष्ठाना- 
दीनां दुर्बोधत्वं स्यात्‌ । वेदान्तप्रमाणमूछानि च तानीति नूनं ज्ञातव्यानि 
आत्मज्ञानाङ्गत्वेनेत्याशयेन तानि स्तौति भगवान्‌-सांख्य इति। कृतान्ते 
आत्मज्ञानार्थे शास्त्रे । कृतमिति कर्मोच्यते । तस्य अन्तःपरिसमाप्तियँत्र 
आत्मज्ञाने तत्‌ कृतान्तम्‌ आत्मज्ञानम्‌ । लक्षणया तदर्थे शास्त्रे । सांख्ये 
संख्यायन्ते ब्रह्मात्मैक्यशमदमादिपदार्था ज्ञातव्या यस्मिन्‌ इति सांख्यं वेदान्त 
शास्त्रम्‌ तस्मिन्‌ प्रोक्तानि प्रकर्षेण कथितानि इत्यर्थः । कृतान्त इति सांख्ये 
इत्यस्य विशेषणम्‌ । 'यावानर्थं उदपाने सर्वतः संप्लुतोदके । तावान्सर्वेषु 
वेदेषु ब्राह्मणस्य विजानतः ॥' (२।४९) इति “सर्व कर्माऽखिलंपार्थं ज्ञाने परि- 


३८४ वंशीव्याख्योपेता [अ० अर 


अधिष्ठानं तथा कर्ता करणं च पृर्थग्विधम्‌ । 
विविधाश्च पृथक्‌ चेष्टा देवं चेवात्र पञ्चमस्‌ ॥१४॥ 


समाप्यते ॥'(४।३३) इति च आत्मज्ञाने संजाते सर्वकर्मणां निवृत्तिं दर्शयति 
अतः कृतान्तम्‌ आत्मज्ञानं भवति, तदर्थं शास्त्रमपि कृतान्तं भवति ॥ व्याक- 
रणशास्त्रै क्रियातिष्पादकानि कर्तृँक्मंकरणसम्प्रदानापादानाधिक रणानिति 
षटू कारकाणि स्वशास्त्रपारिभाषिकानि सन्तीति न विरोधः ॥१३॥ 


अवतरणम्‌--कानि तानि ? इत्युच्यते-- 


ब्याख्या - अत्र भाष्ये-“'अधिष्ठानमिति। अधिष्ठानम्‌ इच्छाद्वेषसुख- 
दुःखज्ञानादीनाम्‌ अभिव्यक्तेराश्रयोऽधिष्ठानं शरीरम्‌ । तथा कर्ता उपाधि- 
लक्षणो भोक्ता, करणं च श्रोत्रादिकं शब्दाद्युपलब्धये पृथरिविधं नानाप्रकारं 
द्वादशसंख्यम्‌, विविधाश्च पृथक्‌ चेष्टा वायवीयाः प्राणापानाद्याः, दैवं चैव 
देवमेव च अत्र एतेषु चतुर्षु प्चमं पञ्चानां (संख्यानां) पूरणम्‌ आदित्यादि 
चक्षुराद्यनुग्राहकम्‌ ॥।” इत्युक्तम्‌ । अत्रानन्दगिरीये--'उपाधिलक्षणो बुद्धघा- 
दिरुपाधिस्तल्लक्षणस्तत्स्वभावो बुद्धयाद्यनुविधायी तद्धर्मान्‌ आत्मनि 
पश्यन्‌ उपहितस्तत्प्रधान इत्यर्थ: । तत्र कार्यलिङ्गकम्‌ अनुमानं सूचयति 
शब्दादीति । ज्ञानेन्द्रियाणि पञ्च, पञ्च कर्मेन्द्रियाणि मनोबुद्धिश्चेति द्वादश- 
संख्यत्वम्‌ । चेष्टाया विविधत्वान्नानाप्रकारत्वस्‌ । तदेव स्पष्टयति-वायवीया 
इति। पृथक्त्वम्‌ असंकीर्णत्वम्‌ । न हि प्राणापानादिचेष्टानां मिथः संकरोऽस्ति। 
दैवमेवेति विशदयति आदित्यादीति ॥' इति व्याख्यातम्‌ । अत्र मधुसूदनीये-- 
'इच्छाद्वेषसुखदुःखचेतनाद्यभिव्यक्तेराश्रयोऽधिष्ठानं शरीरम्‌ । तथा कर्ता 
यथाऽधिष्ठानम्‌ अनात्मा भौतिकं मायाकल्पितं स्वाप्नगृहरथादिवत्‌ तथा कर्ता 
अहु करोमि’ इत्यायभिमानवान्‌ ज्ञानशक्तिप्रधानोऽपञ्चीकृतपञ्चमहाभ्त- 
कार्योऽहंकारोऽन्तःकरणं बुद्धिविज्ञानमित्यादिपर्यायशन्दवाच्यस्तादात्म्या- 
ध्यासेन आत्मनि कतुँत्वादिधर्माऽध्यारोपहेलुरनात्मा भौतिको मायाकल्पित- 
स्वेति तथा शब्दार्थः । स्थूलशरीरस्य लोकायतिकैरात्मत्वेन परिगृहीतस्यापि 
अन्यैः परीक्षकेरनात्मत्वेन निश्चयात्‌ तद्दृष्टान्तेन ताकिकादिभिरात्मत्वेन 
परिगृहीतस्य कर्तुरपि अनात्मत्वनिश्चयः सुकर इत्यर्थः । करणवर्गे मनोबुद्धि- 
श्चेति वृत्तिविशेषो वृत्तिमांस्त्वंहङ्कारः कतँव । चिदाभासस्तु सर्वत्रैव अविशिष्टः । 
विविधा नानाप्रकारा: पञ्चक्षादशधा वा प्रसिद्धाः । च_शब्दस्तथेत्यनुकर्षार्थंः । 

शरीरवाङ्मनोभिर्यत्‌ कमं प्रारभते नरः । 
न्याय्यं वा विपरीतं वा पञ्चेते तस्य हेतवः ॥१५॥ 


पृथग्‌ असंकीर्णाः। चेष्टाः क्रियारूपा क्रियाशक्तिप्रधाना अपञ्चीक्कतपञ्च- 
महाभूतकार्या: क्रियाप्राधान्येन वायवीयत्वेन व्यपदिश्यमाना: प्राणापानव्यानो- 
दांनसमानाः नागकूर्मक्ृकळदेवदत्तधनंजयाख्याश्च तदन्तर्भूता एव। अत्रच 
सुषुप्तौ अन्तःकरणस्य कतुलंये$पि प्राण्व्यापारदशँनाद्‌ भेदव्यपदेशाच्च अन्तः- 
कर॑णाद्‌ अत्यन्तभिन्न एव प्राण इति केचित्‌ । क्रियाशक्तिज्ञानशक्तिमद्‌ एकमेव 
जीवत्वोपाधिभूतम्‌ अपञ्चीकृतपञ्चमहाभ्ूतकार्यं क्रियाशक्तिप्राधान्येन प्राण 
इति, ज्ञानशक्तिप्राधान्येन च अन्तःकरणमिति व्यपदिश्यते इत्यभियुक्ताः । 
श्रुतो “स ईक्षां चक्रे’ इत्यादौ उत्क्रान्त्याद्यपाधित्वं घ्राणस्योक्तम्‌। तथा 
'सधीः"""ध्यायतीव लेलायतीव’ इत्यादौ उत्क्रान्त्याद्यपाधित्वं बुद्धरुक्तम्‌ । 
स्वतन्त्रोपाधिभेदे च जीवभेदप्रसङ्गः । तस्माद्‌ बुद्धिप्राणयोरेकत्वेनैव उत्क्रा- 
न्त्याद्युपाधित्वं युक्तम्‌ भेदव्यपदेशश्र शक्तिभेदात्‌ । सुषुप्तो च ज्ञानशक्ति- 
भागळयेऽपि क्रियाशक्तिभागदर्शंनम्‌ एकत्वेऽपि न विरुद्धम्‌ अनुभवसिद्धत्वातु । 
इत्युक्तम्‌ । पुनश्च मधुसूदनीये--'देवं च अनुग्राहकदेवताजातम्‌ । च शब्दस्तथे- 
त्यनुकर्षणार्थः । अत्र कारणवर्गे पञ्चमं पञ्चमसंख्या पुरणम्‌ । एव झब्द- 
स्तथारब्देन संबध्यमानोऽनात्मत्वभौतिकत्वमायाकल्पितत्वावधारणार्थेः 
पञ्चानामपि । तत्र शरीरस्य कर्तूकरण-क्रियाधिष्ठानस्य देवता पृथिवी । 
कतुँरहङ्कारस्य अधिष्ठात्री देवता रुद्रः पुराणादिप्रसिद्धः (यत्रास्य पुरुषस्ये- 
त्यादि श्रुतेः) श्रोत्रत्वक्चक्षरसनध्याणानां दिग्वातार्कप्रचेतोऽश्चिनः । वाक्पाणि- 
पादपायूपस्थानां वहतीन्द्रोपेनद्रमित्रप्रजापतयः । मनोबुद्धयोश्रन्द्रवृहस्पती 
इति। पञ्चानां प्राणानां क्रियारूपाणां सद्योजातवामदेवाघोरतत्पुरुषेशञानाः 
पुराणप्रसिद्धाः। भाष्ये दैवमादित्यादिचक्षुरायनुग्राहकस्‌ इति अघिष्ठानादि- 
देवतानामप्युपलक्षणम्‌ ।' इत्युक्तम्‌ । श्रीधरीये- ‘अधिष्ठानं शरीरम्‌ । कर्ता 
चिज्जडग्रन्थिरहङ्कारः।' इत्युक्तम्‌ ॥१४॥ 

अवतरणम - पञ्चेतानि कारणानि सर्वकर्मणां सिद्धये वेदान्ते शास्त्रे 
प्रोक्तानीति यदुक्तं तत्र तेषां पञ्चात्तां कारणानां स्वरूपम ‘अधिष्ठानं तथा 
इत्यादिना उक्त्वा तेषां सर्वकमंसाधकत्वमिदानीं विवृणोति शरीरेति। | 

व्याख्या--“नरः मनुष्यः-मनुष्याधिकारित्वाच्छास्त्रस्येति मधुसूदन- 
सरस्वती । शरीरवाङ्मनोभिः शरीरं च वाक्‌ चमनश्चेति तै: । न्याय्यं धम्यं 

२५ 

तत्रेवं सति कर्तारम्‌ आत्मानं केवलं तु यः। 
पश्यत्यक्कतबुद्धित्वाद्‌ न स पश्यति दुर्मति: ॥१६॥ 


शास्त्रीयम्‌, विपरीतं वा अधम्येम्‌ अशास्त्रीयम्‌, यच्चापि निमिषितचेष्टादि- - 
दर्शनेश्रवणांदि च जीवनंहेतुस्तदपि पूर्वक्ृतधर्माऽधर्मयोरेव कार्यमिति न्यांय्य- 
विपरीतयोरेव ग्रहणेन गृहीतस्‌ । यत्‌ कमं प्रारभते करोति तस्य कर्मणः, एतेः 
यथोक्ताः पञ्च अधिष्ठानादयो हेतवः कारणानि सन्ति इति त्वं निबोध इत्यनेनं 
अन्वयः । ननु शरीरादिभिस्त्रिभियेत्कमं करोति तस्य कर्मणः पञ्च अधिष्ठा- 
नांदयो हेतवः इति कथं संगच्छते ? त्रित्वपञ्चत्वयोर्विरोधात्‌ । पूर्वापरग्रन्थः 
विरोधः । इति चेदत्र भाष्यकृतः --'ननु अधिष्ठानादीनि सर्वकर्मणां कारणानि; 
कथमुच्यते शरीरवाङ्मनोभिः कमं प्रारभते इति? नैष दोषः विधिप्रतिषेधलक्षणं 
संवँ . कमे शरीरादित्रयप्रधानम्‌ तदङ्गतया दर्शनश्रवणादि च जीवनलक्षणंः 
त्रिधैव राझीकृतमुंच्यते। शरीरादिभिरारभते इति। फलकालेऽपि तत्प्रधाने भुज्यते 
इति पञ्चानामेव हेतुत्वं न विरुद्धयते ॥ इत्याहुः । अत्र श्रीधरस्वामी-'यथोक्तीः 
पञ्चभिः . प्रारभ्यमाणं कर्म त्रिष्वेवान्तर्भाव्यशरीरवाङ्मनोभिरित्यृक्तम्‌-' 
शारीरं वाचिकं मानसं. च :त्रिविधं कर्म इति प्रसिद्धेरि'त्याह । मधुसूदनः 
सरस्वती च-'शारीरं वाचिकं मानसिकं च विधिप्रतिषेधलक्षणं त्रिविधं कर्मं 
धर्मशास्त्रेषु प्रसिद्धम्‌ । [अक्षपादेन चोक्तं 'प्रवृत्तिर्वाबुद्धिशरी रारम्भः? इति ॥ 
बुद्धिर्मनः । अतः प्राधान्याऽभिप्रायेणोच्यते । इत्युक्तवान्‌ नीलकण्ठश्च-इदं ८ 
शारीरं कर्म इदं मानसमिदं वाचिकमितिव्यपदेशो देहादीनां प्राधान्यापेक्ष इति नः 
कश्चिद्‌ विरोध: इति । तदेवं सर्वमेव कर्म वस्तुतोऽधिष्ठानादिभिः पञ्चभिरेव. 
सार्ध्यमपि प्रसिद्धचनुरोधाच्छरीरादिभिः प्रारभते इत्युक्तमित्यविरोधः । अत्र- 
दंण्डेचक्रादिन्यायेन. समुदाये क्रारणत्वस्य विवक्षायामपि उदुभूतावयवभेदस्य 
समुदायस्य विवक्षितत्वाद्‌ हेतव इति बहुवचनं न विरुद्धम्‌ । काव्यप्रकाशे तु 'इति 
हेतुस्तदुदुद्धवे इत्यत्र शक्तिनिपुणताऽभ्याससमुदायस्य  अनुद्‌भूतावयवभेदस्य 
विवक्षया हेलुरित्येकवचनभ्‌ इत्यविरोधः । एवमेव विवक्षाभेदेनैव 'सरवः सवौ ` 
सर्वे” इत्येकवचनद्विवचनअहुवचनसिद्धिरिति .तान्त्रिकाणां निर्णयः ॥१५॥ . -. : 
अवतरणम्‌ एवम्‌ अधिष्ठानादीनामेव भौतिकानाम्‌ अनात्मनाम्‌ सर्वकमं- 
कतृँत्वात्‌ प्रत्यगात्मनो न कतृत्वम्‌ इति युक्तियुक्तम्‌ । तदेवाऽनुवदति-तत्रेति । _ 
 व्याख्या-तत्र= सर्वस्मिन्‌ कर्मणि न्याय्ये अन्याय्ये वा, एवं सति अधि- 
ष्ठानाद्विभिः पंज्चभियंथोक्तिनिवेत्यं सति ।; इदं विशेषणं सत्यन्तम्‌, वक्ष्यमाणस्य . 

यस्य नाहंकृतो भावो बुद्धियंस्य न लिप्यते । 
हत्वाऽपि स इमाँल्लोकान्‌ न हन्ति न निबद्ध्यते ॥1१७॥. 


दुर्मतित्वस्य हेतुत्वेन संबध्यते । केवलं शुद्धम्‌, आत्मानं प्रत्यगात्मानं योऽनात्मज्ञ 

कर्तारम्‌ अधिष्ठानादिषु पञ्चसु अविद्यया आत्मानम्‌ अनन्यत्वेन परिकल्प्य त 

क्रियमाणस्य कमँर्णोऽहमेव कर्ता” इति पश्यति साक्षात्करोति अकुतबुद्धित्वादु 
वेदान्ताचार्योपदेशन्यायैरसंस्कृतबुद्धित्वाद्‌ । योऽपि ताकिको देहादिव्यतिरिक्ता- 
त्मवादी सन्नपि आत्मानमेव केवलं शुद्धं कर्तारं पश्यति असावपि अकृतबुद्धिरेव । 
अतः केवलात्मकतुत्वदर्शनादु, दुमंतिदुंष्टा कुत्सिता विपरीता अजस्रं जनन- 
मरणप्रतिपत्तिहेतुभूता मतिर्बृद्धिरस्येति दुर्मतिः स केवलात्मकतृंत्वदर्शी अवि- 
द्वान्‌ कर्मण आत्मनो वा तत्त्वं न पश्यति । कौटस्थ्यम्‌ आत्मनस्तत्त्वम्‌ याथा- 
त्म्यंम्‌ । कर्मणस्तत्त्वं तु अविद्याक्गृताऽधिष्ठानादिप-चचकृतत्वेन आत्माऽस्परशित्वम्‌, 
एतदुभयं न पञ्यतीत्यर्थः । यथा तैमिरिकोऽनेकं चन्द्रं पस्यति, यथा वा5भ्रेषु- 
धावत्सु चन्द्रं धावन्तं पश्यति, यथा वा वाहने. उपविष्टोऽन्येषु धावत्सु आत्मानं 
धावन्तं पश्यति तद्वद्‌ इत्यभिप्रायः ॥१६॥ 


अवतरणम --कः पुनः सुमतिर्यः सम्यक्‌ पञ्यतीत्यृच्यते--यस्येति । 

. व्याख्यां यस्य शास्त्राचार्योपदेशन्यायसंस्कृतात्मनो न भवति 'अहं- 
कृतः’ अहं कर्ता’ इत्येवंलक्षणो भावो भावना, प्रत्ययः । 'एते एव पञ्च अधिः 
ष्ठानादयोऽविद्यया आत्मनि. कल्पिताः सर्वकर्मणां कर्तारो नाहम्‌ । अहन्तु तदु- 
व्यापाराणां साक्षिभूतोऽप्राणो ह्यमनाः शुभ्रो ह्यक्षरात्परतः परः’ 'केवलोऽवि- 
क्रियःः इत्येवं यः प्रश्यतीत्यर्थः। यस्य बुद्धिरन्तःकरणम्‌ चिदात्मन उपाधिभ्ूता, 
न लिप्यते नांऽनुशायिनी भवति, अर्थात्‌ 'इदमहमकार्षम्‌ ते नःत्तरकं गमिष्यामि’ 
इत्येवं : य॑स्य बुद्धिनं ` क्लेशशालिनी भवति स सुमतिः पझ्यतीतिभावः। स 
सुंमतिरिमान्‌ ब्रह्माण्डोदरवतिंनः सकलान्‌ लोकान्‌ प्राणिनो हत्वाऽपि न हृन्ति 
हननक्रियाँ.न करोंति । न निबध्यते नाऽपि तत्कार्यंण अधर्मफलेन संबध्यते । ननु 
हत्वाऽपिः नः हन्ति. इति विप्रतिषिद्धमुच्यते यद्यपीयं स्तुतिरिति चेद्‌ नेष दोषः । 
लौकिकेपांरमार्थिकदुष्ट्यपेक्षया तदुपपत्तेः । देहस्यात्मबुद्धया “हुन्ताऽहम्‌' इति 
लौकिकीं- दृष्टिमाश्चित्य हत्वापीत्याह । यथादशिंताँ पारमार्थिकीं ` दुष्टि- 
मांश्रित्यः लुं "नं हन्ति-न निबघ्यते’- इत्युच्यते । एवं तदुभयम्‌ उपपद्यते एव । 
ननुःअंध्रिष्ठानादिभिं संभूय करोत्येवात्मा 'कर्तारमात्मानं केवलन्तु’ इति केवल- 
शब्दप्रयोगात्‌ ? नेष दोषः। आत्मनोऽविक्रि पस्वभावत्वे अधिष्ठानादिभिः 

संहतत्वाऽनुपपत्तेः। विक्रियावतो हि अन्यैः संहननं संभवति। संहत्या वा कतुत्वं 
स्यात्‌ । न तु अविक्रियस्य आत्मनः केनचित्‌ संहननमस्ति। इति न संभूय 
कतृँत्वस्‌ उपपद्यते । अतः केवलत्वम्‌ आत्मनः स्वाभाविकम्‌ इति केवल शब्दोऽ- 
नुवादमात्रम्‌ । अविक्रियत्वं चात्मनः श्रुतिस्मृतिन्यायप्रसिद्धम । 'अविकार्योऽय- 
मुच्यते? “गुणैरेव कर्माणि क्रियन्ते ‘शरीरस्थोऽपि न करोति’ इत्यादि असकृदुप- 
पादितं गीतास्वेव तावत्‌ । श्रुतिषु च “ध्यायतीव लेलायतीव’ इत्येवमाद्यासु । 
न्यायतश्च निरवयवम्‌ अपरतन्त्रम्‌, अविक्रियम्‌ आत्मतत्त्वम्‌ (छा० ७।६।१) इति 
राजमार्गः । तथा हि आत्मा तावत्‌ स्वतो न विक्रियते निरवयवत्वादाकाशवत्‌। 
नापि परतो विक्रियते स्वतन्त्रस्य अविकार्यस्य पराधीनत्वाऽयोगात्‌ । किञ्च 
आत्मनः स्वनिष्ठा विक्रिया न संभवति श्रुतिस्मृतिन्यायतस्तस्य अविक्रियत्वस्य 
निर्धारणात्‌ । नापि अधिष्ठानादिनिप्ठविक्रियया तस्य विक्रियावत्वम्‌। न हि 
अधिष्ठानादीनां कर्माणि आत्मकर्तृंकाणि स्युः । यत्तु अविद्यया तत्र गमितं न 
तत्‌ तस्य । यथा रजतत्वं न शुक्तिकायाः । ननु द्वितीयाध्याय एव 'नायं हन्ति 
न हन्यते? इत्यादिना आत्मनोऽविक्रियत्वं प्रतिपादितम्‌ । इह किमिति पुन- 


रक्तम्‌ ? इति चेदत्र भाष्ये-'नायं हन्ति न हन्यते’ इति प्रतिज्ञाय 'न जायते 
म्रियते वा कदाचित्‌? इत्यादिना हेतुवचनेन तत्र प्रतिज्ञायाम्‌ अविक्रियत्वं 
हेतुमुवत्वा 'वेदाऽविनाशिनम्‌' इति विदुषः कर्माधिकारनिवृत्ति शास्त्रादौ 
संक्षेपत उक्त्वा मध्ये च तत्र तत्र प्रसङ्गं कृत्वा प्रसारितां विदुषः कर्माधिकार- 
निवृत्तिम्‌ इहोपसंहरति शा्त्रार्थेपिण्डीकरणाय विद्वान्‌ न हन्ति न निबध्यते’ 
इति ।' इत्युक्तम्‌ । ततश्चाग्रेपि भाष्ये-'एवञ्च सति (विदुषः कर्माऽधिकारो 
नेति स्थिते) विदां देहभृत्त्ताऽभिमानाऽनुपपत्तो अविद्याक्ृताऽशेषकर्मणां विद्यया 
संन्यासस्य उपपत्ते? संन्यासिनाम्‌ अनिष्टमिष्टं मिश्रञ्चेति त्रिविधं कर्मफलं न 
भवतीत्युपपन्नम्‌ । तद्विपर्ययाच्च इतरेषाम्‌ (अविदुषाम्‌) देहभृत्त्वाऽभिमानाद्‌ 
अधिष्ठानादिभिस्तादात्म्याऽध्यासाद्‌ अधिष्ठानादिभिः कृतस्य कर्मणः फलं 
भवत्येव अपरिहार्यत्वाद इत्येष गीताशास्त्रस्यार्थं उपसंहृतोऽत्र। स एष सवं- 
वेदार्थंसार इति निपुणमतिभिः पण्डितैविंचायं प्रतिपत्तव्य इति ॥? इत्युक्तम्‌ ॥। 
“नाऽनुशझायिनीति भाष्ये-'नाऽनुशायिनी नाऽनुशयवती न क्लेशशालिनीत्यर्थेः।' 
इत्यानन्दगिरिः । ‹इदमहमकार्षंम्‌-एतत्फलं भोक्ष्ये’ इत्यनुसंधानं कर्तृत्ववासना- 
निमित्तं लेपोऽनुशञयः । स च पुण्ये कर्मणि हर्षरूप: पापे पश्चात्तापरूपः। ईदुशेन 
द्विविधेनाऽपि लेपेन बुद्धिनं युज्यते कर्तृत्वाऽभिमानबाधातु' इति मधुसूदन- 
सरस्वती ॥।१७॥। 

ज्ञानं ज्ञेयं परिज्ञाता त्रिविधा कर्मचोदना । 
करणं कम कर्तेति त्रिविधः कमंसंग्रहः ॥१८॥ 


अवतरणम्‌—सर्वंवेदार्थसाररूपस्य गीताशा्त्रार्थस्य 'यस्य नाहं कृतो- 
भावः’ इत्यादिना एकेनापि इलोकेन उपसंहारकरणस्य अनन्तरं कर्मणां प्रवते- 
कस्य उपदेशाऽपेक्षाया अवस्थायाम्‌ उच्यते प्रवर्तकविद्ययाऽपि कर्मणाम्‌ 
आत्माऽस्पशित्वमेवेति सूचयितुम्‌--ज्ञानमिति । 


ब्याख्या - अत्र भाष्ये-““अथेदानीं कर्मेणां प्रवर्तकमुच्यते-ज्ञानमिति । 
ज्ञानं ज्ञायते अनेनेति सर्वविषयम्‌ अविशेषेण उच्यते । तथा ज्ञेयं ज्ञातव्यं तदपि 
सामान्येनैव सर्वमुच्यते तथा परिज्ञातोपाधिलक्षणोऽविद्याकल्पितो भोक्ता 
इत्येतत्त्रयम्‌ एषाम्‌ । अविशेषेण सर्वकर्मणां प्रवर्तिका त्रिविधा त्रिप्रकारा 
कर्मचोदना । ज्ञानादीनां हि त्रयाणां संनिपाते हानोपादानादिप्रयोजनः सर्वकर्मा- 
रम्भः स्यातु। ततः पञ्चभिरधिष्ठानादिभिरारब्धं वाङमनःकायाश्रयभेदेन 
त्रिधा राशीभूतं त्रिषु करणादिपु संगृह्यते इत्येतदुच्यते-करणं . क्रियतेऽनेनैति 
बाह्यं श्रोत्रादि, अन्तःस्थं बुद्धयादि । कर्म ईप्सिततमं कतुं: क्रियया व्याप्यमानं, 
कर्ता करणानां व्यापारयिता उपाधिलक्षण इति त्रिविधस्त्रप्रकारः कर्मसंग्रहः 
संगृह्यते अस्मिन्निति संग्रहः कर्मणः संग्रहः कर्मसंग्रहः । कर्मं एषु हि त्रिषु सम- 
वैति तेनाऽयं त्रिविधः कमंसंग्रहः ।।” इत्युक्तम्‌ । अत्रेदं बोध्यम्‌-ज्ञायते 
अनेनेति ज्ञानम्‌’ इति भाष्येऽत्र मूले च ज्ञानं बुद्धवृत्तिविशेषः । बुद्धिश्च अविद्या 
या विवतंविशेषः । 'सत्यं ज्ञानमनन्तं ब्रह्म ५ ) इति श्रृतौ तु नित्यं ज्ञानम्‌ 
आत्मरूपं तदभिन्नं ब्रह्मरूपञ्चास्ति। तत्र ज्ञायते इत्यस्य भाष्यस्य 
ज्ञानानुकूळव्यापारप्रयोज्य फल रूपज्ञानस्य धीवृत्तिविशेषस्य विषयः क्रियते 
घटादिरित्यथः । अत्र ज्ञानानुकूळव्यापारश्च' आत्ममनःसंयोगः 
इति वैयाकरणाः । चिदाभासविरिष्टमनःप्रतियोगिकचक्षुरादित- 
्तदिन्द्रियाऽनुयोगिकः सम्बन्ध इति तदर्थः अत एव च “मनः संयुक्ता- 
नीन्द्रियाणि विषयोपलब्ध्षौ कारणानि भवन्ति” इति लिट्‌ सूत्रे महाभाष्यो- 
क्तेवैयाकरणसिद्धान्तमञ्जूषायां वैयाकरणदाशनिकेन नागेरभट्टेनोक्तम्‌- 
'जानातेर्विषयतया ज्ञानं फलम्‌ । आत्ममनःसंयोगो व्यापारः । अतएव 
मनो जानातीत्युपपद्धते । आत्माऽअन्तःकरणम्‌ मनोऽपि तदुवृत्तिविशेष- 
रूपम्‌। आत्मा आत्मानं जानातीत्यादौ अन्तःकरणावच्छिन्तः कर्ता 

ज्ञानं कर्म च कर्ता च त्रिधेंव गुणभेदतः । 
प्रोच्यते गुणसंख्याने यथावच्छुणु तान्यपि ॥१९॥ 


शरीरावच्छिन्नः कर्मेति कमंवत्सूत्रे महाभाष्ये स्पष्टम्‌ । यत्तु. आवरणभङ्गो 
विषयता वा फलम्‌ व्यापारस्तु ज्ञानमेवेति तत्र कर्मेस्थक्रियकत्वापत्तेः।' 


-इत्यांदि । तत्र फलरूपं ज्ञानम्‌ विषयोपलब्धिरेव नान्यत्‌ । भावार्थेकल्युट्प्रत्ययेन 


निष्पन्नज्ञानशब्दस्य तु विषयप्रकाशनव्यापाररूपोऽर्थः । ज्ञानशब्दस्य उप- 
लब्धिरूपे फलेऽथे तदनुकूळव्यापारखूपेऽर्थे च उभयथा प्रयोगः। हानोपा- 
दानादिप्रयोजन इति भाष्ये आदिपदेन उपेक्षाया ग्रहणम्‌ । तत्र ज्ञायतेऽने- 
नेति भाष्यबोधितकरणल्युडन्तज्ञानशब्दस्य उपलब्धिरूपं फलात्मकमेव 
धीवत्तिविशेषरूपं ज्ञानमर्थो न व्यापाररूपः, . व्यापाररूपाणां सर्वकर्मणां 
प्रवतंकत्वेनोच्यमानत्वात्‌ न हि स्वमेव स्वस्य प्रवर्तकं स्याद्‌ । अन्योऽन्याश्रय- 
दोषात्‌ । इदं चात्र बोध्यम्‌--अधिकरणस्य कारकत्वेऽपि न साक्षात्‌ कर्माश्रय- 
त्वम्‌ । कतुँकर्मद्वारव अधिकरणस्य. कर्माश्रयत्वम्‌ इतिः न क्षतिः 
अधिष्ठानमित्यादिइलोके कर्मणां कर्तृकारकस्यैव पश्च भेदा उक्ताः । 
इह तु कमंसंग्रहे कारकाणां वेयाकरणेः परिभाषितानां कर्तृकरणकमंणाँ सर्व- 
कर्मसंग्रहत्वम्‌ उक्तम्‌ इति विशेषः। यद्यपि संप्रदानापादानयोरपि कर्तृकारक- 
निष्ठायाः प्रधानक्रियाया उत्पत्यनुकूलव्यापाराऽऽश्रयत्वम्‌ . करणकर्मणोरिव 
वतते इति तयोरपि अत्र ग्रहणं न्याय्यम्‌ तथापि सम्प्रदानापादानयोः.केवलू- 
दानविश्लेषक्रिययोरेव संग्रहत्वं, न सर्वकर्मणां संग्रहत्वमिति सर्वैकमंसंग्रहप्रसङ्गे 
न तयोग्रेंहणं कृतम्‌ । एवञ्च ज्ञानज्ञेयज्ञातृणां सर्वेकरमंप्रवर्तकांनां त्रिगुणात्मक- 
त्वाद्‌ जडत्वाच्च आत्मनश्च चेतनत्वाद्‌ निर्गणत्वाच्चिदानन्दे निष्क्रिये आत्मनि 


'निर्गुणे कथमपि कर्तृत्वस्य संस्पर्शो नास्ति इति प्रतिपादितम्‌ अनेन श्लोकेन 


इत्यलम्‌ ॥१८॥। 


अचतरणम्‌-अथेदानीं क्रियाकारकफलानां सर्वेषाम्‌ आत्मसंबन्धो- 
नास्तीति दर्शयितुं तेषां गुणात्मकत्वात्‌ सत्त्वरजस्तमोगुणभेदतरित्रविधो भेदो 
वक्तव्य इत्यारभ्यते-ज्ञानमिति । > । फु 
व्याख्या--ज्ञानम्‌ ज्ञायते अनेनेति ज्ञानम्‌ विषयप्रकाशनात्मा बुद्धेवृत्ति:। 
ज्ञायते. विषयीक्रियते अनेनेत्यथे: । बुद्धिस्तु वृत्तिमतीति बुद्धिज्ञानयोर्भेद: । 
कर्म क्रिया, न कतुरीप्सिततमं कर्मेति पारिभाषिकं कर्मकारकम्‌ । कर्ता च 

सर्वभुतेषु येनैकं भावमव्ययमीक्षते । 
अविभक्तं विभक्तेषु तज्ज्ञानं विद्धि सात्त्विकम्‌ ॥२०॥ 
पृथक्त्वेन तु यज्ज्ञानं नानाभावान्‌ पृथग्विधान्‌ । 
वेत्ति सर्वेषु भुतेषु तज्ज्ञानं विद्धि राजसम्‌ ॥२१॥ 


क्रियायाः स्वातन्त्र्येण निर्वेतँकउपाधिलक्षणो भोक्ता । एषां प्रत्येकं गुणभेदतः 
सत्त्वरजस्तमोभेदतः, त्रिधैव त्रिप्रकारमेव । अवधारणन्तु ज्ञानकमे-कत णां 
गुणव्यतिरेकेण प्रकारान्तरं नास्तीति बोधयितुम्‌ । गुणसंख्याने गुणा: सत्त्वा- 
दयः सम्यक्‌ ख्यायन्ते कार्यभेदेन प्रतिपाच्यन्ते यस्मिन्‌ तत्र, कापिले शास्त्रे 
प्रोच्यते कथ्यते । यद्यपि परमार्थब्रहमैकत्वविषये ` विरुद्धयते कापिळं शास्त्रम 
तथापि गुणगौणव्यापारनिरूपणे कापिलाः सन्ति अभियुक्ता इति तदपि गुण- 
भेदविषये प्रमाणमेव । अतो ग्रुणसंख्याने प्रोच्यते’ इति कथनं वक्ष्यमाणार्थं- 
स्तुत्यर्थम्‌ । तन्त्रान्तरेऽपि ज्ञानादीनां त्रिविधत्वं वक्ष्यमाणरीत्या प्रसिद्धमेव, 
न केवलम्‌ अस्मिन्नेव तन्त्रे इति हि स्तुतिर्वक्ष्यमाणस्यार्थस्य । ज्ञानादिषु 
प्रत्येकम्‌ अवान्तरभेदो वक्ष्यमाणोऽर्थस्तस्य स्तुत्यर्थमिति यावत्‌ । सगरपुत्राणां 
प्रतप्ता भगवान्‌, कपिळस्तु अन्य एवेति ब्रह्मसूत्रभाष्ये भगवान्‌ शङ्कराचार्य 
प्राहेति ध्येयम्‌ । तान्यपि ज्ञानादीनि गुणभेदक्ृतानि तद्‌--भेदजातान्यपि यथा- 
वद्‌ यथान्यायं, यथाशास्त्रं शृणु । वक्ष्यमाणेऽर्थे मनःसमार्धि कुरु इत्यर्थः 
पूर्वम्‌ अन्येषां भेदजातानि यथा श्रुतवान्‌ असि तथा इमान्यपि श्वृणु इत्यपि 
शब्दार्थ: 11१९॥ क 


अवतरणम्‌--तत्र ज्ञानस्य त्रैविध्यं निरूपयिष्यन्‌ प्रथमं सात्त्विक 
ज्ञानमाह- सर्वभूतेति । 

व्याख्या--सर्वभूतेषु अव्यक्तादिस्थावरान्तेषु येन ज्ञानेन, ज्ञानं बुद्धे 
त्तिः बुद्धिस्तु वृत्तिमती. एकम्‌ अद्वितीयम्‌ अव्ययं न व्येति स्वात्मना धर्मे वा- 
यस्तम्‌. कूटस्थनित्यमित्यर्थः । भावं वस्तु, एकम्‌ आत्मवस्तु इत्यर्थ:। विभक्ते षु 
देहभेदेषु प्रति देहम्‌ अविभक्तं विभागरहितम्‌, व्योमवन्निरन्तरमित्यर्थः । 
ईक्षते पश्यति तज्ज्ञानं दर्शनम्‌ अद्वैतात्मदर्शनमित्यर्थः । सात्त्विकं सत्त्वगुण- 
निवृत्तं सम्यग्दर्शनं विद्धि जानीहि ।।२०।। छ 

. अवतरणम्‌-यानि द्वैतदशनानि तानि असम्यगुभुतानि राजसानि 

तामसानि चेति न साक्षात्‌ संसारोच्छित्तये भवन्तीत्याह- पृथकृत्वेनेति । 

यत्तु कृत्स्तवदेकस्मिन्‌ कार्य सक्तमहैतुकम्‌ । 
अतत्त्वाथंवदल्पं च तत्तामसमुदाहृतम्‌ ॥२२॥ 
नियतं सङ्गरहितम अरागद्द षतः कृतम्‌ । 
अफलप्रेप्सुना कर्म यत्‌ तत्‌ सात्त्विकसुच्यते ॥२३॥ 


व्याख्या-यत्तु ज्ञानं सर्वेषु भूतेषु सर्वदेहेषु पृथक्त्वेन प्रतिशरीरम्‌ 
अन्यत्वेन शरीरभेदेन हेतुनेत्यर्थः । पृथग्विधान्‌ पृथक्‌ प्रकारान्‌ भिन्नलक्षणान्‌ 
इत्यर्थः । नानाभावान्‌ बहून्‌ आत्मनो वेत्ति जानाति ज्ञानस्य कर्तृत्वाऽसंभवादु 
येन ज्ञानेन वेत्तीत्यर्थः तदु द्वेतदर्शनलक्षण ज्ञानं राजसं रजोगुणनि वृत्तम्‌ अत्र- 
पृथक्त्वेनेति हेतुवचनम्‌ । पृथग्विधान्‌ इति हेतुमद्वचनमिति अपुन रुक्तिः ॥२१॥ 

अवतरणम्‌--(किः्च)-यत्तु इति । 

व्याख्या-यत्तु ज्ञानं दशनं, कृत्स्नवत्‌ समस्तवत्‌ सर्वेविषयमिव एक- 
स्मिन्‌ कार्ये देहे वहिर्वा प्रतिमादौ सक्तम्‌--'एतावान्‌ एव आत्मा ईश्वरो 
वा । नातः परम्‌ अस्तीति। यथा नग्नक्षपणकादीनां शरीरानुवर्ती देहपरि- 
माणो जीव ईश्वरो वा पाषाणदार्वादिमात्रम्‌' इत्येवम्‌ एकस्मिन्‌ कार्ये 
सक्तम्‌ । अहैतुकम्‌ नियुँक्तिकम्‌ । अतत्त्वार्थवद्‌ अयथाभूतार्थविषयम्‌ । अल्पश्च 
अल्पविषयत्वाद्‌ अल्पफलकत्वादु वा, तद्‌ दर्शनं तामसं तमोगुणनिवृत्तम्‌ 


उदाहृतम्‌ कथितम्‌ 'तामसानां हि प्राणिनाम्‌ अविवेकिनाम्‌ ईदुशं ज्ञातं 
दुश्यते' इति भाष्ये ॥२२॥ 


अवतरणम्‌-अथ कमंणां त्रैविध्यमुच्यते, तत्र सात्तिवकं तावदाह्‌-- 
नियतमिति । 

व्याख्या नियतम्‌ आवश्यक नित्यं नैमित्तिकञ्चेत्यर्थः। सङ्गरहितम्‌ 
आसक्तिवजितम्‌, अरागद्वेषतः रागद्वेषाभ्याम्‌ अप्रयुक्तेन, अफलप्रेप्सुना फलं 
प्रेप्सतीति फलप्रेप्सुस्तद्विपरीतेन, फलतृष्णारहितेन कर्त्रा, कृतं निर्वेतितं यत्‌ 


. कर्म ततु सात्त्विकं सत्त्वगुणनिर्वृत्तम्‌ उच्यते कथ्यते ॥२३॥ 


अवतरणम्‌--राजसं कर्माह--यत्तु इति । 

. व्याख्या-यतु तु कर्मे बहुलायासम्‌ बहुल आयासो यस्मिंस्ततु महता 
परिश्रमेण सहितम्‌, कामेप्सुना फलप्रेप्सुना साहंकारेण वा-'अहं विशिष्टोऽस्मि” 
इत्येवं साभिमानेन वा क्रियते निवेत्यंते, ततु कमँ राजसं रजोगुणनिवृत्तम्‌ 

यत्तु कामेप्सुना कमं साहंकारेण वा पुनः । 
क्रियते बहुलायासं तद्‌ राजसमुदाहृतस ॥२४॥ 
अनुबन्धं क्षयं हिसाम्‌ अनवेक्ष्य च पौरुषम्‌ । 
सोहादारभ्यते कर्म यत्‌ तत्‌ तामसमुच्यते ॥ २५॥ 
मुक्तस द्भोऽनहंवादी धृत्युत्साहसमन्वितः । 
सिद्ध्यसिद्धयोनिविकारः कर्ता सात्त्विक उच्यते ॥ २६॥ 


उदाहृतं कथितम्‌ ॥ अत्र भाष्ये-''साहङ्कारेणेति (विशेषणं) न तत्त्वज्ञानाऽ- 
पेक्षया (अर्थात्‌ तत्त्वज्ञानिनं व्यावतंयितुं नास्ति) किं तहि ? लौकिक- 
श्रोत्रियनिरहङ्काराऽपेक्षया (अर्थात्‌ लौकिकनिरभिमानश्रोत्रियव्यावरतंनाय) । 
यो हि परमार्थनिरहङ्कारः (अहं कर्ताऽस्मीत्यभिमानरहितः) आत्मविद्‌ न 
तस्य कामेप्सुत्व कतृँत्वं-बहुलायासप्राप्तिरस्ति । (अतस्तद्व्यावतंनं वृथा 
स्यातु । ) सात्तिवकस्याऽपि कर्मणोऽनात्मवित्‌ साहङ्कारः कर्ता ('अहंकरोमि’ 
इति अज्ञतासहितः) किमुत राजसतामसयोः ? (अतः 'अहं करोमि’ इत्य- 
हङ्कारग्रहणे सात्तिवकस्याऽपि कर्मणो व्यावर्तनं न स्यादिति (साहङ्कारविशेषणं 
व्यर्थमेव स्यात्‌) लोके अनात्मविदपि श्रोत्रियो निरहङ्कार उच्यते निर- 
हङ्कारोऽयं ब्राह्मण इति । तस्मात्‌ तदपेक्षया 'साहंकारेण वा” “इत्युक्तम्‌ । पुनः 
शब्दः पादपुरणाथः ॥'' इत्युक्तम्‌ ॥२४॥ 

अवतरणम्‌ --अथ तामसं कर्माह्‌-अनुबन्धमिति । 

व्याख्या-अनुबन्धं (पर्चादुभावि यद्वस्तु सोऽनुबन्ध उच्यते’ इति 
भाष्यम्‌ । तम्‌, क्षयम्‌, कर्मणि क्रियमाणे यः शक्तिक्षयोऽ्थक्षयो वा तस्‌, हिंसाम्‌ 
प्राणिपीडनम्‌। पौरुषम्‌ पुरुषकारं 'शक्नोमीदं कमं समापयितुम्‌’ इति आत्म- 
सामर्थ्यम्‌ । अनुबन्धादीनि पौरुषान्तानि एतानि अनवेक्ष्य अविचार्यं मोहाद्‌ 
अविवेकतो यत्‌ कर्म आरभ्यते तत्‌ कमं तामसमु तमोगुणनिवृत्तम्‌ उदाहृतम्‌ 
कथितम्‌ ॥२५॥ 

अवतरणस्‌--अथ कतंत्रैविध्यं दर्शयिष्यन्‌ प्रथमं सात्त्विकं कर्तारमाह 
मुक्तेति । 

व्याख्या-मुक्तसङ्गो मुक्तः परित्यक्तः सङ्गो येनसः। “सङ्गो नाम 
फलाऽभिसंधिर्वा कर्तृंत्वाऽभिमानो वा” इत्यानन्दगिरिः । अनहंवादी न अहुं- 

रागी कर्मफलप्रेप्सु लंग्धो हिंसात्मकोऽशुचिः । 

हर्षेशोकान्वितः कर्ता राजसः परिकीतितः ॥२७॥ 
अयुक्त: प्राकृतः स्तब्धः शठो नैष्कृतिकोऽलसः 
विषादी दीघंसुत्री च कर्ता तामस उच्यते ॥२८॥ 
बुद्धेभेंदं धृतेश्चेच गुणतस्त्रिविधं श्वुणु 
प्रोच्यमानमशेषेण पृथक्त्वेन धनञ्जय ।२९॥ 


वदनशीलः 'धृत्युत्साहसमन्वितः धृतिधैँयैम्‌ धारणम्‌ उत्साह उद्यमः कार्यकरणे 


अभिरुचिस्ताभ्यां समन्वितः संयुक्तः सिदुध्यसिद्धयोनिविकारः क्रियमाणस्य 
कर्मणः फलसिद्धौ फलाऽसिद्धौ च हर्षविषादरूपविकाररहितः । केवलं शास्त्र- 
प्रमाणेन प्रयुक्तो न फलरागादिना प्रयुक्त इति भावः। एवंभूतो यः कर्ता स 
सात्त्विक उच्यते ।।२६।। 
. अवतरणम्‌ -अथ राजसं कर्तारमाह्‌--रागीति । 

व्याख्या--रागी रागोऽस्यास्तीति रागी पुत्रादिप्रीतिमान्‌ इति श्रीधर- 
स्वामी । कामाद्याकुलचित्त इति मधुसूदनसरस्वती । विषयलोलुप इति 
नीलकण्ठः । कर्मेविषयको रागः 'कर्मफलप्रेप्सुरिति फलविषयकरागस्य पृथक्‌- 
करणादित्यानन्दगिरिः' कर्मफलप्रेप्सुः कर्मफलार्थी, लुब्धः परद्रव्येषु संजात- 
तृष्णः, तीर्थादौ च स्वद्रव्याऽपरित्यागी’ इति भाष्यम्‌ । हिंसात्मकः परपीडा- 
करस्वभावः, हर्षशोकान्वितः तस्यैव च कर्मणः संपत्तिविपत्तिभ्यां हर्षशोकौ 
स्यातां ताभ्यां संयुक्तः । अशुचिः बाह्याभ्यन्तरशौचरहितः । एवंभूतो यः 
कर्ता से राजसः परिकीतितः कथितः ॥२७॥ 

अवतरणम्‌ -अथ तामसं कर्तारमाह-अयुक्त इति । 

व्याख्या अयुक्तः असमाहितः प्राकृतः अत्यन्ताऽसंस्क्ृतबुद्धिर्बालसमः, 
स्तब्धो दण्डवद्‌ न नमति कस्मैचित्‌, शठो मायावी, शक्तिगूहनकारी, नैष्कृतिकः 
परवृत्तिच्छेदनपरः, अलसः अप्रवृत्तिशीलः कतंव्येंषु अपि विषादी सवेदा अव- 
सन्नस्वभावः, दीर्घसुत्री च कतंव्यानां दीषंप्रसारणो यद्‌ अद्य शवो वा कतंव्यं 
तदु मासेन अपि न करोति, यश्च एवंभूतः कर्ता स तामस. उच्यते ॥२८॥ 

अवतरणम्‌-क्रियाकारकफलानां सर्वेषामेव आत्मसंबन्धो नास्तीति 
दर्शयितुं ज्ञानादीनां प्रत्येकं त्रैविध्यम्‌ उकत्वाऽथेदानीं वृत्तिमत्या बुद्धेस्तदवृत्ति- 
विशेषरूपाया धृतेश्च त्रैविध्यं दर्शयति - बुद्धेरिति । 

प्रवृत्ति च निवृत्त च कार्याऽकार्ये भयाञभये । 
बन्धं मोक्षं च या वेत्ति बुद्धिः सा पार्थ सात्त्विकी 1३ ०॥ 


व्याख्या-हे धनञ्जय, “दिग्विजये मानुषं देवच प्रभुतं धनम्‌ अजयत्‌, 
तेनासौ धनञ्जयोऽजुनः (संबोध्यते)? इति भाष्यम्‌ । बुद्धे धृतेश्चैव गुणतः 
सत्त्वादिगुणेस्त्रिविधं त्रिप्रकारं भेदं विशेषं पृथक्त्वेन विवेकतः। अशेषेण 
साकल्येन, निरवशेषेण यथावत्‌ प्रोच्यमानं मया कथ्यमानं शुणु श्रोतुं 
सावधानो भव । बुद्धिधृत्योस्त्रिविधं भेदं श्वुण इति सुत्रोपन्यासः। सूत्रस्य 
विवरणं प्रति जानीते प्रोच्यमानम्‌ अशेषेणेति ॥२९॥ 


अवतरणम्‌-तत्रादौ सात्त्विकीं बुद्धिमाह--प्रवृतिचेति । 


व्याख्या-्रवृत्ति च-प्रवृत्तिः प्रवर्तनं बन्धहेतुः कर्ममागँ:, ताम्‌ च 
निवृत्ति च निवृत्ति निवंतंनं मोक्षहेतुः संन्यासमार्गेस्तां च अत्र भाष्यम्‌ 
“'बन्धमोक्षसमानवाक्यत्वातु प्रवृत्तिनिवृत्ती कर्मसंन्यासमागों इति अवगम्यते ।” 
इति । अत्रानन्दगिरिः-श्रवृत्तिराचरणमात्रस्‌ अनाचरणमात्रं च निवृत्तिरिति 
कि नेष्यते ? तत्राह-बन्धेति । यस्मिन्‌ वाक्ये वन्धमोक्षावुच्येते तस्मिन्नेवं 
प्रवृत्तिनिवृत्त्योरुक्तत्वात्‌ कर्मँमार्गस्य बन्धहेतुत्वान्मोक्षहेतुत्वाच्च संन्यास- 
मार्गस्य तावेवात्र ग्राह्यावित्यर्थः ।' इति प्रवृत्ति च इत्यस्मिन्नेव श्लोकात्मके 
एकस्मिन्‌ वाक्ये प्रवृत्तिनिवृत्त्योवंग्धमोक्षयोइचोक्तत्वात्प्रवृत्तिनिवृत्तिभ्यांँ. 
कर्ममा्गेसंन्यासमार्गयोरेव ग्रहणं साहचर्यस्य वृत्तिनियामकत्वादितिभाष्यः 
स्याशयः। तदुक्तम्‌ मञ्जूषायाम्‌--'संयोगो विप्रयोगश्च साहचर्य विरोधिंता। 
अर्थः प्रकरणं लिङ्ग राब्दस्यान्यस्य संनिधिः। सामर्थ्यमौचितीदेशः कालो- 
व्यक्तिः स्वरादयः । शब्दार्थस्याऽनवच्छेदे विशेष स्मृतिहेतवः ॥' इति । कार्याऽ- 
कार्ये विहितप्रतिषिद्धे कर्तंव्याऽकतंव्ये देशकालाद्यपेक्षया दृष्टाऽदृष्टार्थानाँ 
कर्मणां करणाऽकरणे इत्येतत्‌ । भयाऽभये बिभेत्यस्मादितिभयम्‌, तदुविपरीतस्‌ 
अभयम्‌, भयञ्च अभयं च भयाऽभये दृष्टाऽदृष्टविषययोर्भयाऽभययोः कारणे. 
इत्यर्थः। बन्धं सहेतुकम्‌, मोक्षं च सहेतुकं या वेत्ति विजानाति सा बुद्धिः हे 
पार्थ, सात्त्विकी सत्त्वगुणनिवृत्ता अस्तीतिशेषः। अत्र भाष्ये-“तत्र ज्ञानं 
ुदधेवृत्तिः, बुद्धिस्तु वृत्तिमती। धृतिरपि वृत्तिविशेषः एव बुद्धेः” इति। 
विन्शेषशदेन, ज्ञानाद्‌ व्यावृत्तिरिष्टा' इत्यानन्दगिरिः ॥३०॥ 


|. 
| 
1 
| 
। 

यया धर्मंमधर्म॑ च कार्य चाऽकार्यमेव च । 
अयथावत्प्रजानाति बुद्धिः सा पार्थ राजसी ॥३१॥ 


अधमं धर्ममिति या मन्यते तमसावृता । | 
सर्वार्थान्‌ विपरीतांश्च बुद्धिः सा पार्थं तामसी ॥३२॥ 


धृत्या यया धारयते मनःप्राणेन्द्रियक्रियाः । 
योगेनाऽव्यभिचारिण्या धृतिः सा पार्थं सात्विकी ॥३३॥ 


अवतरणम्‌-अथ राजसीं बुद्धिमाह-ययेति । 


व्याख्या--यथा बुद्धया धर्म शास्त्र-विहितं कर्मे, अधर्मं शास्त्रप्रतिषिद्ध 
कर्म च । कार्य च अकार्यमेव च-पूर्वशलोको क्ते एवकार्याऽकार्ये देशका लाद्यपेक्षया 
दृष्टाऽदुष्टार्थानां कमणां करणाऽकरणे चैव- “नातो धर्माऽधर्माभ्यां कर्म- 
पर्यायाभ्यां पौनरुक्त्यम्‌’ इत्यानन्दगिरिः। अयथावत्‌ न यथावत्‌ सर्वतो निर्णयेन 
प्रजानाति सा बुद्धिः वृत्तिमती, वृत्तिमदहङ्काररूप। वृत्तिमदन्तःकरणरूपा च 
हे पार्थ राजसी रजोगुणनिवृँत्ता अस्तीतिशेषः। अत्रेदं बोध्यम्‌-अन्तःकरणो- 
पहितश्चित्‌ कर्ता । अन्तःकरणं चिदाभासयुक्तन्तु करणम्‌ । पूर्वश्चोके या बुद्धि- 
वेत्तीति कर्तृत्वोपचार: काष्ठानि पचन्ति इति वदति ॥३१॥ 

अवतरणस्‌- अथ तामसीं बुद्धिमाह--अधमंमिति । 

व्याख्या-अधमं शास्त्रप्रतिषिद्धं कमं, धर्मे दास्त्रविहितं कमं इति इत्येवं 
या बुद्धिस्तमसा अविवेकेन आवृता वेष्टिता सती मन्यते विजानाति (तथा) 
सर्वार्थान्‌ सर्वानेव ज्ञेयपदार्थान्‌ विपरीतांश्च विपरीतानेव मन्यते विजानति सा 
बुद्धिः हे पार्थं तामसी तमोगुणनिर्वृत्ता अस्तीतिशेषः। “चकारोऽवधारणार्थः 
चकारमवधारणें गृहीत्वा विपरीतानेवेत्युक्तम्‌' इत्यानन्दगिरिः । विपरीतांस्चे- 
त्यस्य विपरीतानेवेति भाष्ये विवरणात्‌ । 'धमंशब्दो नपुंसकलि ङ्गोऽपि इत्यभि- 
प्रेत्य धमंसुइत्युक्तम्‌’ इत्यानन्दगिरिः । 'अधर्मं धर्मोयमस्तीति या मन्यते’ 
इत्येवं इतिशब्देन वाक्यार्थस्य परामर्शाद्‌ धर्मशब्दस्य प्रथमान्ततया 'धर्मम्‌' 
इति नपुंसकत्वमावद्यकम्‌ इति तद्भावः । अतएव 'नारद इत्यबोधि सः’ इति 
माघकवेः प्रयोगः । स्पष्टंचेदं शब्देन्दुशेखरे कारकप्रकरणे ॥३२॥ 

अवतरणम्‌-इदानीं धृतित्रॅविध्यं व्युत्पिपादयिषुरादौ सात्त्विकीं 
ध॒तिमाह-धृत्या इति । 

व्याख्या-योगेन योगो ब्रह्मणि समाधानम्‌ ऐकाग्रचम्‌, तेन । अव्यभि- 
चारिण्या अविनाभुतया नित्यसमाध्यनुगतया यथा धृत्या ध्रियतेअनयेति धृति- 


i तत 

यया तु धर्मकामार्थान्‌ धृत्या धारयतेऽजुन । 
प्रसङ्गेन फलाकाङ्क्षी धृतिः सा पाथ राजसी ॥३४॥ 
यया स्वप्नं भयं शोकं विषादं मदमेव च । 
न विसुञ्चति दुर्मंधा धृतिः सा पाथं तामसी ॥३५। 


बुँद्धैवृत्तिविशेषः प्रयत्नरूपः । तथा मनः प्राणेन्द्रियक्रियाः मनश्च प्राणश्चेन्द्र- 
याणि च तेषां क्रियाञ्चेष्टाः संकल्पश्चासप्रश्वासशब्दादिग्रहणरूपाः धारयते 
उच्छास्त्रमार्यध्रवृत्तेर्वारयते । नित्यसमाध्यनुगतया यया धृत्या हि धार्यमाणाः 
मनःप्राणेन्द्रियक्रियाः उच्छास्त्रमार्गेविषया न भवन्ति इत्यर्थः । हे पार्थ सा धृतिः 
सात्त्विकी सत्त्वगुणनि वृत्ता अस्ती तिशेष:. ननु धृतेनियमेन समाध्यनुगतत्वं कथं 
मनःप्राणेन्द्रियक्रियाणां धारणोपयोगि ? शुणु, उक्तक्रिया धारयमाणो नरो 
योगेन ब्रह्मणि समाधानेन ऐकाग्रयेण समाधिना अविनाभूतया (एव) धृत्या 
उक्तक्रिया उच्छास्त्रप्रवृत्तेर्वारयते । अन्यथा नित्यसमाध्यनुगतत्वाऽभावे तया 
नियमेन तद्धारणासिद्धेरिति ॥३३॥ 

अवतरणम्‌--अथ राजसीं धृतिमाह-यया तु इति। 

व्याख्या-हे अजुन, यया तु धृत्या धर्मकामार्थान्‌ धर्मश्च, कामश्च, 
अर्थश्च तान्‌, प्रसङ्गेन यस्य यस्य धमदिर्धारणप्रसङ्गस्तेन तेन प्रसङ्गेन 
फलाकाङ्क्षी तस्य तस्य धर्मादेः फलाभिलाषी पुरुषो धारयते मनसि नित्य- 
कतँव्यरूपम्‌ अवधारयते सा धृतिः । हे पार्थं राजसी रजोगुणनिर्वृत्ता मतेति- 
शेषः ॥३४॥ 

अवतरणम्‌-अथ तामसीं धृतिमाह- यया इति । 

व्याख्या--हे पार्थे यया धृत्या स्वप्नं निद्रां भयं, त्रासं, शोकं प्रियवियोग- 
निमित्तं संतापं, विषादम्‌ अवसादस्‌, मदमेव च विषयसेवाम्‌ एव च दुर्मधाः 
कुत्सितबुद्धिः पुरुषो न विमुःच्चति स्वप्नादिमदान्तं सर्वमेव आत्मनो बहुमन्य 
मानो मनसि नित्यमेव कुर्वन्‌ न त्यजति मत्त इव मदम्‌, किन्तु धारयत्येव सा 
धृतिस्तामसी तमोगुणनिवृत्ता मतेतिशेषः ॥३५। 


अवतरणम्‌ -एवं क्रियाणां कारकाणां च ग्रुणभेदेन त्रिधा त्रिधा भेद 
उक्तः। अथेदानीं फलस्य च सुखस्य त्रिधा भेद उच्यते । तत्रादो मनः समा- 
धानाय विधत्ते- सुखमिति । 


| 
| 
। 
1 
|| 
1 1 

सुखं त्विदानौं त्रिविधं *ऱणु मे भरतषंभ। 
अभ्यासाद्‌ रमते यत्र दुःखान्तं च निगच्छति ॥३६॥ 
यत्‌ तदग्रे विषमिव परिणामेऽमृतोपमम्‌ । 
तत्सुखं सात्तिवकं प्रोक्तम्‌ आत्मबुद्धिप्रसादजम्‌ ॥।३७॥ 
विषये न्ट्रिय संयोगाद्‌ यत्तदग्रेऽसृतोपमम्‌ । 
परिणामे विषमिव तत्सुखं राजसं स्मृतम्‌ ॥३८॥ 


व्याख्या--हे भरतर्षभ, इदानीं क्रियाकारकभेदश्रवणानन्तरं तु फलभेद- 
श्रवणस्यावसरे प्राप्ते सति सुखं त्रिविधं त्रिप्रकारं मे मम वचनात्‌ श्वणु श्रोतुं 
समाधेहि । यत्र सुखाऽनुभवेः अभ्यासात्‌ परिचयाद्‌ आवृत्तेः, रमते रति प्रति- 
पद्यते दुःखान्तं च दु.खस्य अन्तम्‌ अवसानम्‌, उपशमं च निगच्छति निश्चयेन 
प्राप्तोति पुरुष इति शेषः। तत्‌ त्रिविधं सुखं श्वुणु इति पूर्वेण अन्वयः ।।३६॥ 

. अवतरणम्‌--तत्र सात्त्विक सुखमाह--यदिति । 

व्याख्या-तत्‌ साधुजनप्रसिद्धम्‌, यत्‌ सुखम्‌ अग्ने प्रथमसंनिपाते ज्ञान- 
वैराग्यध्यानसमाध्यारम्भेऽत्यन्तायासपूर्वकत्वाद्‌ विषमिव, दुःखात्मकं भवति । 
परिणामे ज्ञानवैराग्यादिपरिपाकजं सुखम्‌ अमृतोपमं भवति। आत्मबुद्धि- 
प्रसादजम्‌ आत्मनो बुद्धिस्तस्याः प्रसादो नैल्यं सलिळवत्‌, स्वच्छता, ततो 
जातम्‌ । आत्मविषया वा आत्मावलम्बनावा बुद्धिरात्मबुद्धिस्तत्प्रसादस्त- 
प्रकर्षस्तस्माद्‌ वा जातम्‌ । तत्‌ सुखम्‌ (तस्मात्कारणात्‌ (अन्तःक रणनेर्मल्याद्वा 
सम्यगृज्ञानप्रकर्षाद्वा जातत्वातु) सात्त्विकं सत्त्वगुणनिवृत्तं प्रोक्तं 
विद्वद्धिः ॥३७॥ 

अवतरणम्‌--राजसं सुखमाह हानाय--विषयेति । 

_ व्याख्या-तद्‌ राजसजनप्रसिद्धम्‌ । यत्सुखं विषयेन्द्रियसंयोगाज्जा- 
तँम्‌ अग्रे प्रथमक्षणे अमृतोपमम्‌ अमृतसमं, परिणामे तदुपभोगविपरिणामान्ते 
दुःखात्मकं भवति | तत्‌ सुखं राजसं रजोगुणनिवृंत्तं स्मृतम्‌ कथितं स्मृतिकारेः। 
एतदुक्तं भवति विषयेन्द्रियसंयोगाद्‌ आविर्भूतं भोगकाले अमृतसममपि परिः 
णामकालें विषमिव वळवीर्येरूपप्रज्ञामेधाधनोत्साहहानिहेतुत्वादु अधर्मतज्जः 
नितनरकादिहेतुत्वाच्च दुःखात्मकं यत्सुखं भवति तद्‌ राजसं कथ्यते इति । 
तत्र प्रज्ञा 2230 करके । मेधा गृहीताथंस्य अविस्मरणेन धारण॒शक्ति- 
यानन्दगिरि: ॥३८॥ ` क 

यदग्रे चानुबन्धे च सुखं मोहनमात्मनः । 
निद्रालस्यप्रमादोत्यं तत्‌ तामसमुदाहृतम्‌ ॥३९॥ 
न तदरित प्रृथिव्यां वा दिवि देवेषु वा पुनः । 
सत्वं प्रक्ृतिजैमुंक्तं यदेभिः स्यात्‌ त्रिभिर्गुणैः ॥४०॥ 
ब्राह्मणक्षत्त्रियविशां शुद्राणां च परंतप। | 
कर्साणि प्रविभक्तानि स्वभावप्रभवर्गुणेः ॥४१॥ 


अवतरणम्‌--अथ तामसं सुखं त्यागा ्थमेवोदाहरति-यदग्रे इति । 

व्याख्या--यतु सुखम्‌ अग्रे च अनुवन्धे च-अग्रे पूर्वं च, अनुबन्धे 
अवसाने पश्चात्‌ च आत्मनो मोहनम्‌ मोहकरम्‌ । तदृत्प त्तिहेतुमाह-निद्रालस्य- 
प्रमादोत्थम्‌ निद्रा च आलस्यं च प्रमादश्च इत्येतेभ्य उत्तिष्ठतीति निद्रालस्य- 
प्रमादोत्थम्‌ । तत्‌ सुखम्‌ तामसमुदाहूतं कथितम्‌ ॥३९॥ . 


अवतरणम्‌ -क्रियाकारकफलात्मनः संसारस्य प्रत्येकं सात्तिवकादि- 
भेदेन त्रैविध्यमुक्त्वाऽ्थेदानीं सर्वस्यैव संसारस्य गुणत्रयसंस्पृष्टत्वम्‌ अस्ती ति 
प्रकरणस्योपसंहारार्थः श्लोक आरभ्यते-न तदिति । 

व्याख्या-यतु सत्त्वं मनुष्यादिप्राणिजातम्‌, अन्यद्वा अघ्राणिजातम्‌, 
प्रक तिजैः सत्त्वरजस्तमसां साम्यावस्था प्रकृति:, ततो जातैः वैषम्यावस्थां 
प्राप्तैः, यद्वा प्रकृतिर्माया भगवतः शक्तिविशेषः ततो जातैस्तत्कल्पितैः, एभि- 
यथोक्तैः सत्त्वरजस्तमोभिस्त्रिभिर्गुणे: पुरुषं प्रति गुणत्वाद्‌ गुणनामधेयेः प्रकृते- 
धैमेविशेषैः, मुक्तं परित्यक्तं हीनं स्यात्‌ । तत्‌ सत्त्वं पृथिव्यां वा. मनुष्यादिषु 
वां दिवि देवेषु वा मध्ये नास्तीत्यर्थः । सर्वस्यैव अनात्मवस्तुनस्त्रिगुणात्मकत्व- 
ध्रौव्यादित्याशयः ॥ अनेनश्लोकेन प्राग्‌ अनुक्तमपि अनात्मवस्तुसकलं संगृः 
हीतम्‌ गौणम्‌ । एवञ्च क्रियाकारकफललक्षणः सवे एव संसारः सत्त्वरजस्त- 
मोगुंणात्मकः प्रकृतिरूपया अविद्यया परिकल्पितः समूलोऽनर्थः इति प्रकर- 
णार्थः रलोकेनाऽनेनोपसंहृतः ।।४०॥ 

अवतरणम्‌ -- सर्व: संसारः क्रियाकारकफललक्षणः सत्त्वरजस्तमोगुणा- 
त्मकोऽविद्यापरिकल्पितः समूलोऽनरथं उक्तोऽष्टादशे पुर्वेत्र, अनर्थेत्वात्तस्यः 
त्याज्यत्वं सूचितम्‌ । अनर्थत्वं तस्य अविद्यापरिकल्पितत्वाद्‌ दुःख रूपत्वाच्च । ' 
वृक्ष॑र्पककल्पनया च 'ऊ्ध्वंमुलमधःशाखम्‌' इत्यादिना पञ्चदशेऽपि समू- 
लोऽनर्थः संसार उक्तः। तं च असङ्गशस्त्रेण दुढेन छित्वा ततः पदं तत्‌ परि-` 

मार्गितव्यम्‌ इति चोक्तं पञ्चदशे । तत्र च सर्वस्य त्रिगुणात्मकत्वातु संसारस्य 
कारणीभूतानां प्रक्ृत्यात्मकानां गुणानां प्रकृतेनित्यत्वान्‌ निवृत्तिर्नोपपद्यते 
इत्याशङ्कायां स्वधर्मानुष्ठानात्‌ तत्त्वज्ञानोत्पत्या गुणानाम्‌ अज्ञानात्मकानां 
प्रकृतेः प्रवाहनित्यत्वेऽपि कूटस्थनित्यत्वाऽभावाद्‌ निवृत्तियेथा भवति तथा 
स्वधर्मजातं वक्तव्यम्‌ इत्युत्तरग्रन्थप्रवृत्तिः। सर्वश्च गीताशास्त्रार्थं उपसंह- 
| तव्यः । तत्तद्वणंप्रयुक्तधर्मज्ञाताऽनुपदेशे चोपसंहारप्रकरणप्रकोपः स्यात्‌ । 
एतावानेव च सर्वो वेदार्थः स्मृत्यर्थशच अनुष्ठेयः पुरुषार्थमिच्छद्धि ने अनुष्ठे- 
यान्तरं वक्तव्यत्वेन अवशिष्टमस्तीत्येवमर्थं च 'ब्राह्मणक्षत्त्रियविशाम्‌'’ इत्यादि- 
आरभ्यते ब्राह्मणेति ।. 
व्याख्या-हे परंतप, ब्राह्माणक्षत्त्रियविशाम्‌ ब्राह्मणाइच क्षत्त्रियाशच 
विशश्च तेषाम्‌ । शूद्राणां च । अत्र भाष्यम्‌-'शूद्राणां च शाद्राणाम्‌ अस- 
| मासकरणम्‌ एकजातित्वे सति वेदेऽनधिकारात्‌।' इति। तत्रानन्दगिरि:-- 
८ “उपनयनसंस्कारवत््वे सति वेदाधिकारित्वं समानमिति त्रयाणां समास- 
करणम्‌ । इतरेषाम्‌ असमासे हेतुमाह शूद्राणामिति। एकजातित्वम्‌ उपन- 
यनवर्जिंतत्वम्‌' इत्याह । कर्माणि प्रविभक्तानि इतरेतरविभागेन व्यवस्था- 
पितानि । केन प्रविभक्तानि? इत्यत आह-स्वभावप्रभवैर्गृणेरिति । स्वभाव 
ईश्वरस्य प्रकृतिस्त्रिगुणात्मिका माया सा प्रभवो येषां गुणानां ते स्वभाव- 
प्रभवाः तैर्गुणैः सत्त्वादिभिः शमादीनि परिचर्याम्तकर्माणि प्रविभक्तानि ब्राह्म- 
णादीनाम्‌ शूद्राणाञ्चेति संबन्धः । अथवा स्वभावस्य प्रभवाः कारणानि तैः, 
स्वभावश्च स्वोभावः स्वभावः। तत्तदसाधारणो धर्मः। -ब्राह्मणस्वभावस्य 
सत्त्वगुण: प्रभवः क्षत्त्रियस्वभावस्य सत्त्वोपसर्जैनं रजः प्रभवः । दैश्यस्वभावस्य 
तम उपसर्जनं रजः प्रभवः । शाद्रस्वभावस्य रजउपसर्जनं तमः प्रभवः । प्रशा- 
्त्यैश्वर्येहामूढतास्वभावदशँनाच्चतुर्णाम्‌' इति भाष्यम्‌ । अथवा जन्मान्तर- 
कृतसंस्कारः प्राणिनाम्‌ वर्त॑मानजन्मनि स्वकार्याऽभिमुखत्वेन अभिव्यक्तः 
| स्वभाव उच्यते प्रकृतिरिति च । स्वभावः प्रभवो येषां गुणानां तैरित्यर्थः । 
। Fa ्रादुर्भावस्य निष्कारणत्वाऽनुपपत्तः स्वभावः कारणम्‌ इति कारण- 
। षस्योपादानम्‌ । 'सत्त्वं प्रकृतिजैमुक्तम्‌' इति पुर्वश्ओोके एव यद्यपि गुणानां 
| प्राढुर्भावस्य कारणमुक्तम्‌- प्रक्ृतिजौरिति तथापि तत्र प्रक्ृतिर्माया सा उपा- 
| दानकारणम्‌ गुण प्राडुर्भावस्य । इह तु प्रकृति: स्वभावो वासना सा निमित्त- 
| कारणं गुणप्रादुर्भावस्योक्तमित्यपुनरुक्तम्‌ । एवं स्वभावप्रभवैः प्रकृतिप्रभवे- 
। 
| 
| 
| 


वासनाप्रभवैः सत्वादिगुणैः स्वकार्यानुरूपेण शमादीनि कर्माणि परिचर्या चः 


अ० अन] श्रीमद्भगवदगीता ४०१. 


शमो दमस्तपः शौच क्षान्तिराजंवमेव च । 
ज्ञानं विज्ञानमास्तिक्यं ब्रह्मकर्म स्वभावजम ॥४९॥ 


ब्राह्मणादीनां शूद्राणां च प्रविभक्तानीत्यर्थ:। शास्त्रेणाऽपि ब्राह्मणादीनां 


सत्त्वादिगुणविशेषाऽपेक्षयैव शमादीनि कर्माणि शूद्राणां परिचर्या च गुणवि- 
शेषापेक्षयैव प्रविभक्तानि, न ग्ुणविशेषाऽनपेक्षया इति शास्त्रप्रविभक्तान्यपि 
कर्माणि गुणप्रविभक्तानीत्युच्यन्ते ॥४१।। 


अवतरणम्‌ कानि पुनस्तानि कर्माणि ? इत्युच्यन्ते त्रिभिः। तत्र 
ब्राह्मणस्य ताव दाह-शम इति । 

व्याख्या—अत्र भाष्यम्‌ 'शमो दमइच यथाव्याख्याताथाँ' इति। 
तत्रानन्दगिरिः- 'अन्तःकरणोपशमो शमः। दमो वाह्यकरणोपरतिरित्युक्तं 
स्मारयति-यथेति ।' इत्याह । षोडशेऽध्याये-'अभयम्‌' इत्यादिदैवसंपत्प्रः 
दर्शनसमये-'दमश्च बाह्यकरणानामुपशमः । अन्तःकरणस्योपशमं शान्ति 
वक्ष्यति’ इति भाष्ये । अभयम्‌ इत्यादि श्लोके उक्तम्‌ । ततश्च 'अहिसा सत्यम्‌? 
इत्यादि श्लोके भाष्ये--'शान्तिरन्तःकरणस्योपशमः ।' इत्युक्तम्‌ । (एवमेव) 
श्रीधरस्वामिमध्रुसूदनसरस्वतीनीलकण्ठधन 'तिभिरपि शमदमशब्दौ व्या- 
ख्यातौ । किन्तु रामानुजाचार्येण तौ अन्यथा उक्तौ-शमो बाह्येन्द्रियनिय- 
मनम्‌ । दमोऽन्तःकरणनियमनम्‌ । इति। तत्र व्याकरणकोशपर्यालोचूना- 
याम्‌ भगवच्छङ्कुराचार्यक्ृतं व्याख्यानमेव रमणीयं प्रतिभाति नेतरत्‌ । तथा 
हि वैयाकरणसिद्धान्तकौमुद्याम्‌ उक्तम्‌-'दमु उपशमे अन्तर्भावितण्यर्थोऽयम्‌ । 
न तु शंमिवदकर्मकः' इति । तथा च शमेरकमंकत्वात्‌ मुनिः शाम्यति इतिं 
प्रयोगे मुनिः शान्ति प्राप्नोतीत्यर्थंः । वृषभोऽयं दान्तः स्वामिनेति वृषभस्य- 
दमं कृतवान्‌ तत्स्वामी इत्यर्थः प्रतीयते । अमरकोशेश्पि-'शमथुस्तु शमः 
शान्तिर्दान्तिस्तु दमथो दमः? इत्येवमुक्तम्‌ । तथा च 'अन्तःकरणस्येव जीवो- 
पाधित्वेन शमुधातोरकर्मकत्वातु स्वरूपभुतस्य अन्तःकरणस्येवोपशम: शमपद- 
वाच्यो भवितुमहंति । दमुधातोस्तु सकर्मकत्वात्‌ स्वेतरभूतानाम्‌ बाट्येन्द्रि- 
याणामेव उपशमो दमपदवाच्यः स्यादिति स्पष्टम्‌ । एवः्च भगवच्छङ्करा- 
चार्यस्य सर्वज्ञस्य प्रातिकूल्ये प्रवृत्तोऽयं रामानुजाचार्यः सवंत्रोपेक्षणीय एव 
प्रेक्षावद्धिरिति स्फुटं व्याकरणकोशप्रामाण्यादिति ॥ तपः शारीरादि सप्त- 
दशे व्याख्यातम्‌ । शौचं वाद्यान्तरभेदेन व्याख्यातं षोडशे । तथा क्षान्तिः 
राङ्रुष्टस्थ ताडितस्य वा अन्तर्विक्रियाऽनुत्पत्तिरिति षोडशे व्याख्यातम्‌ | 


३६ 


| 

| 

{ 

| 

| 
| 

| 

। | 

शौर्यं तेजोधृतिर्दाक्ष्यं युद्धे चाञप्यपलायनस्‌ । 
दानमीश्वरभावश्च क्षात्त्रं कर्म स्वभावजम्‌ ॥४३॥ 
कृषिगौरक्ष्यवाणिज्यं वेश्यकसंस्वभावजस्‌ । 
परिचर्यात्मकं कमें शुद्रस्याऽपि स्वभावजम्‌ ॥४४॥ 


आजेवं-त्रजुत्वम्‌ सर्वदेति षोडशे व्याख्यातम्‌ । ज्ञानं शास्त्रत आचार्यतश्च 
आत्मादिपदार्थानाम्‌ अवगमः इति षोडशे व्याख्यातम्‌ । षष्ठे च ज्ञानं शास्त्रो- 
क्तपदार्थानां परिज्ञानम्‌ । विज्ञानं तु शास्त्रतो ज्ञातानास्‌ तथैव स्वाऽनुभव- 
करणम्‌' - इत्युक्तं भाष्ये । तत्र ज्ञानं परोक्षम्‌ विज्ञानं तु अपरोक्षमिति विवेकः । 
आस्तिक्यम्‌ आस्तिकभावः` श्रद्दधानता आगमार्थेषु--एतन्नवकं ब्रह्मकर्म 
ब्राह्मणजातेः कर्म स्वभावजम्‌ स्वभावाज्जातम्‌। यदुक्तं. पूर्वम्‌-कर्माणि 
प्रविभक्तानि स्वभावप्रभवेर्गृणेरिति तदेवेहोक्तम्‌- स्वभावजम्‌ इति ॥ 'स्वभा- 
वजम्‌ प्राचीनधर्मसंस्कारजम्‌’ इति नीलकण्ठः । 'इयं च सर्वा. दैवी संपतु 
प्राग्व्याख्याता व्राह्मणस्य स्वाभाविकी । इतरेषां तु नैमित्तिकी इति न. 
विरोधः ।' इति मधुसूदनसरस्वती ।। इदम्‌ उपलक्षणम्‌ मन्वादिस्मृत्युक्तानाम्‌ 
अध्ययनाऽध्यापन यजनयाजनदानप्रतिग्रहाणास्‌ अपीति बोध्यम्‌ ॥४२॥ 


अवतरणम्‌ -अथ क्षत्त्रियस्य कमोंदाहरति-शौर्यमिति । 


व्याख्या- -'शौर्यं शूरस्य भावः। तेजः प्रागल्भ्यम्‌ । 'धृतिर्धारणम्‌ । 
यया धृत्या उत्तम्भितस्य सर्वासु अवस्थासु अनवसादो भवति ।' इति भाष्यम्‌ । 
'महत्यामपि विपदि देहेर्द्रियोत्तम्भनी चित्तवृत्तिर्धृतिरितिव्याचष्टे सर्वाव- 
स्थास्विती'त्यानन्दगिरिः । दाक्ष्यम्‌ दक्षस्य भावः, सहसा प्रत्युत्पन्नेषु कार्येषु 
अव्यामोहेन प्रवृत्तिः युद्धे चापि अपलायनम्‌ अपराङ्मुखीभावः शत्रुभ्यः । 
दानं देयद्रव्येषु मुक्तहस्तता, ईश्वरभावश्च ईश्वरस्य भावः प्रभुशक्तिप्रकटी- 
करणम्‌ ईसितव्यान्प्रति । एतत्‌ शौर्यादिसप्तक क्षात्त्रं क्षत्त्रियजातेवि हितं 
कर्म स्वभावजम्‌ क्षत्त्रियसस्वभावजम्‌ इत्यर्थः । इदच्चोपलक्षणं स्मृत्यन्तरोक्तानां 
क्षत्त्रियकर्मणाम्‌ ।।४३।। 

अवतरणम्‌ वैश्यस्य शूद्रस्य च कर्माण्याह्‌-- कृषीति । 


व्याख्या-क्ृषिगौरक्ष्यवाणिज्यं कृषिश्च गोरक्ष्यं च वाणिज्यं च तेषां 
समाहारः क्ृषिगौरक्ष्यवाणिज्यम्‌ । कृषिर्भूमेर्विलेखनस्‌ । गा रक्षतीति गोरक्ष 


अ० अ०] श्रीमद्भगवद्गीता ४०३ 
स्वे स्वे कर्मण्यभिरतः संसिद्धि लभते नरः । 
स्वकर्मनिरतः सिद्धि यथा विन्दति तच्छणु ॥४५॥ 


यतः प्रवृत्तिर्भूतानां येन सर्वमिदं ततम्‌ । 
स्वकर्मणा तमभ्यच्यं सिद्धि दिन्दिति मानवः ॥ ४६॥ 


स्तस्यभावो गौरक्ष्यं पाशुपाल्यम्‌। वाणिज्यं वणिजः क्रमं क्रयविक्रयादि- 
लक्षणम्‌ । वेश्यकर्म वैश्यजातेः कमं स्वभावजम्‌ । परिचर्यात्मकं शुश्रूषास्व- 
भावं कमं शुद्रस्याऽपि स्वभावजम्‌ । इदञ्चोपलक्षणम्‌ स्मृत्यन्तरोक्ता- 
नाम्‌ ॥४४।। 

अवतरणम्‌-अत्र भाष्ये--'एतेषां जातिविहितानां कर्मणां सम्यग्‌ 
अनुष्ठितानां स्वर्गप्राप्तिः फळं स्वभावतः । ‘वर्णा आश्रमारच स्वकर्मनिष्ठाः 
प्रेत्य कर्मफलम्‌ अनुभय ततः शेषेण विशिष्टदेशजातिकुलधर्माऽऽयुःश्रुतवृत्त- 
वित्तसुखमेधसो जन्म प्रतिपद्यन्ते’ (आप० स्मृ० २।२।२।३) इत्यादिस्मृतिभ्यः । 
पुराणे च वर्णिनाम्‌ आश्रमिणां च लोकफलभेदविशेषस्मरणात्‌ । कारणान्त- 
रात्तु इदं वक्ष्यमाणं फलम्‌--स्वे स्वे कर्मणीत्यादि।' इत्युक्तं, तत्र स्वभावत 
इत्यस्य विहितत्वादेव मोक्षापेक्षामन्तरेणाऽनुष्ठानादित्यर्थः । 'कारणान्तरात्तु 
इत्यस्य मोक्षापेक्षाप्रयुक्तानुष्ठानरूपाद्‌ स्वभावप्रयुक्ताऽनुष्ठान रूपका रणाऽ- 
पेक्षया अन्यस्मात्‌ कारणात्तु इत्यर्थो व्याख्यात आनन्दगिरीये--स्वे स्वे इति । 


व्याख्या--स्वे स्वे यथोक्तलक्षणभेदे कर्मणि शमदमादौ, शौर्यादौ 
कृष्यादौ परिचर्यायाच्च यथाऽधिकारं विहिते अभिरतस्तत्परो नरः अधिकृत: 
पुरुषः संसिद्धिम्‌--स्वकर्माऽनुष्ठानाद्‌ अशुद्धिक्षये सति कायेन्द्रियाणां ज्ञान 
निष्ठायोग्यताळक्षणां, लभते प्राप्तोति । कि स्वकर्माऽनुष्ठानत एव साक्षात्‌ 
संसिद्धिः ? न। कथं तहि? स्वकर्मनिरतः, यथा येन प्रकारेण सिद्धि विन्दति 
लभते तत्‌ श्वणु ॥४५॥ 

अवतरणम्‌ -तमेव प्रकारमाह--यत इति । 

व्याख्या--यतो यस्माद्‌ अन्तर्यामिण ईश्वराद्‌ भूतानां प्राणिनाम्‌ 
प्रवृत्तिरुत्पत्तिश्चेष्टा वा स्याद्‌ । येन ईश्वरेण सर्व॑म्‌ इदं जगत्‌ ततं व्याप्तम्‌, 
तम्‌ ईश्वरं स्वकर्मणा पूर्वोक्तेन प्रतिवर्णम्‌ अभ्यर्च्य पूजयित्वा आराध्य 
(तत्प्रसादाद्‌) मानवो मनुष्यः सिद्धि केवलं ज्ञाननिष्ठायोग्यतालक्षणां विन्दति । 


| 
। 
| 


MIDS ——— 


४०४ वंशीव्याख्योपेता [अ० अ० 


श्रेयान्‌ स्वधर्मो विगुणः परधर्मात्स्वनुष्ठितात्‌ । 
स्वभ:वनियतं कमं कुर्वन्‌ नाप्नोति किल्बिषम्‌ ॥४७॥ 


तदनन्तरं तु ज्ञानप्राप्तेर्मोक्षं विन्देतेति भावः। कर्मानुष्ठानेन ईश्वरा- 
राधनेश्वरप्रसादद्वारा ज्ञाननिष्ठायोग्यतां प्राप्नोति न कर्मानुष्ठानादेव साक्षा- 
दिति च भाव: ॥॥४६॥ 

अवतरणम्‌- यतः स्वभ्र्मानुष्ठानस्य बुद्धिशुद्धयादिद्वारां मोक्षाच- 
सायित्वम्‌ । अतस्तदनुष्ठानमावस्यकम्‌ इत्याह श्रेयानिति । 

व्याख्या-स्वधर्मः स्वोधर्मः स्व धर्मः यथावर्णं यथोक्तलक्षभेदः कर्मात्मा 
“विगुणो5पि इत्यपि शब्दो द्रष्टव्यः' इति भाष्यम्‌ । विगुणोऽपि असम्यग्‌ अनुः 
ष्ठितोऽपि, परधर्मात्‌ स्वेतरवर्णधर्मात्‌ स्वनुष्ठितात्‌ साद्गुण्येन संपादितादपि 
अत्रापि अपिशब्दो भाष्ये व्यास्यातस्तृतीयेऽध्याये । तत्रापि ईदृश एकः श्लोकः 
श्रेयान्‌ स्वधर्मो विगुणः परधर्मात्स्वनुष्ठितात्‌। स्वधर्मे निधनं श्रेयः परधर्मो- 
भयावहः । (३।३५) इति । श्रेयान्‌ प्रशस्यतरः परधर्मस्य भयावहत्वादिति 
भावः । ननु युद्धादि लक्षणं स्वधर्मं कुर्वन्‌ क्षत्त्रियः कृष्यादि लक्षणं स्वधर्मं 
कुर्वन्‌ वैश्यो हिसाधीनं पापं प्राप्नुयातास्‌ ? इत्येवमन्योऽपि ? ततः कथं 
स्वधर्मः श्रेयान्‌ ? इत्यत आह- स्वभावनियतं स्वभावेन नियतं स्वभावजम्‌ । 
यदुक्तं 'ब्रह्मकमं स्वभावजम्‌’ क्षात्त्रं कर्म स्वभावजम्‌’ 'वेस्यकर्म स्वभावजम्‌’ 
'शुद्रस्याऽपि स्वभावजम्‌” इत्यत्र स्वभावजमिति, तदेवात्रोकतं स्वभावनियतः 
मिति एवंभूतं कर्म कुर्वन्‌ अनुतिष्ठन्‌ किल्बिषं पापं न आप्नोति विहितस्य 
पापाऽजनकत्वा दिति भावः । यथा विषजातस्य कुमेविषं न दोषकरं तथेति 
च भावः ॥४७। 

. अवतरणम्‌ -अनन्तर पूर्वक्लोकेन 'स्वभावनियतं दोषवदपि कमं कुर्वन्‌ 
किल्विषं नाप्नोति । यथा विषजातः क्ृमिविषनिमित्तं मरणं नापद्यते तदृदू” 
इत्युक्तम्‌ । ननु तहि दोषरहितमेव भिक्षाटनादिकं सर्वैरनुष्ठीयताम्‌ अतो न 
पापप्राप्त्याशङ्का इति चेदु ? मैवम्‌, परधर्मो भयावहः’ (३।३५) परकीय 
धर्मस्य भयावहत्वोक्तेरिति, इति। ननु तहिं पापप्राप्तिशङ्कां परिहतुँम्‌ अकर्म- 
निष्ठत्वमेव सर्वेषां स्यात्‌ ? आनात्मज्ञो इत्यपि न वक्तव्यम्‌ आत्मज्ञानाऽ- 
भावे तस्याऽसंभवाद्‌, न हि कश्चितु क्षणमपि जातु तिष्ठत्यकर्मकृत्‌’ (३।५) 
इत्युक्तत्वात्‌ । तस्मात्प्रकारान्तराऽसंभवात्‌, विहितं कमे दोष वदपि कर्तव्यम्‌ 
एवेत्याह-सहजमिति । 

सहजं कर्म कौन्तेय सदोषमपि न त्यजेत्‌ । 
सर्वारस्भा हि दोषेण धूमेनाग्निरिवावृताः ॥४८॥ 


ब्याख्या--हे कौन्तेय, सहजं सहजातमिति सहजम्‌ सह जन्मनैवोत्पन्नं 
स्वभावनियतं नित्यम्‌ इत्यर्थः । एवं भूतं कर्म सदोषमपि त्रिगुणत्वात्‌ केनचिद्‌ 
दोषेण सहितमपि न त्यजेत्‌ किन्तु कुर्यादेवेत्यर्थेः । तत्र हेतुमाह्‌-हि यस्मात्‌ 
अत्र हि शब्दो सर्वकर्मणां दोषावृतत्वे हेतोः प्रसिद्धिं द्योतयति । प्रसिद्धो हेतु- 
्त्रग्गुणात्मकत्वमिति । सर्वारम्भाः आरभ्यन्ते इति आरम्भाः सर्वे च ते 
आरम्भाः सर्वारम्भाः सर्वकर्माणि इत्येततु प्रकरणातु । ये केचिद्‌ आरम्भाः 
स्वधर्मा? परधर्मा वा ते सर्वे त्रिगुणात्मकत्वाद्‌ दोषेण केनचिद्‌ धूमेन अग्निरिव 
आवृता वेष्टिताः सन्ति । सहजस्य कर्मणः स्वधर्माख्यस्य परित्यागेन 
परधर्मानुष्ठानेऽपि दोषाद्‌ नैव मुच्यते नरः। भयावहुश्च परधर्मः। न च 
शक्यते अशेषतर्त्यक्तुं कर्म अज्ञेन “न हि देहमृता शक्यं त्यक्तुं कर्माण्यशेषतः? 
(१०११) इत्युक्तत्वाद्‌ यतस्तस्माद्‌ न त्यजेदित्यर्थः । 


इदशचात्रबोध्यस्‌-'सदोषमपि न त्यजेत्‌’। सर्वारम्भा हि दोषेण 
धमेनार्निरिवावृताः' । “न हि देहभृता शक्यं त्यक्तुं कर्माण्यशेषतः' (१८।११) 
न हि कश्चित क्षणमपि जातु निष्ठत्यकमंकृत्‌' (३।५) “सर्वकर्माणि मनसा 
संन्यस्यास्ते सुखं वशी (५।१३)' 'अनिष्टमिष्टं मिश्रं च त्रिविधं कर्मणः फलम्‌ 
भवत्यत्यागिनां प्रेत्य न तु संन्यासिनां क्वचित्‌? (१८।१२) इत्यादि वाक्यजात- 
पर्यालोचनया अयमर्थः फलति । यद्यपि सर्वेकमंपरित्यागः फलवान्‌ अस्ति 
तथापि देहाभिमानवता अज्ञेन सर्वकर्मपरित्यागः कतुँ न शक्यते। चित्तः 
शुद्धयभावेन ज्ञाननिष्ठायोग्यताया अभावात्‌ । आत्मज्ञानिनेव अविद्यायां 
निवृत्तायां तदध्यारोपितात्मनिष्ठकरतृंत्वविज्ञानस्य निवृत्त्या अशेषकर्मपरि- 
त्यागः कतुं शक्यते न तु अज्ञेन अविद्याध्यारोपितकतृँत्वविज्ञानस्य सत्त्वात्‌ । 
शरीरेन्द्रियाणां सर्वदा कर्मकतेत्वाच्चेति । तस्मादज्ञः सर्वकर्मपरित्यागाऽ- 
समर्थः सदोषमपि स्वभावतियतं कर्म चित्तशुद्धिद्वारा ज्ञाननिष्ठायोग्यता प्राप्त्ययें 
तंदुद्वारा ज्ञान प्राप्तये तदुद्वारा च नेष्करम्येसिद्धये कुर्यादेवेति। अत्र भाष्ये 
अशेषतः कर्मत्यागस्य विषये वादिनां मतानि प्रदञ्यं खण्डयित्वा च अद्वैतः 
वेदान्तमतं सुयुक्तिभिः संस्थापितम्‌ । तथाहि--नित्यप्रचलितात्मंकः पुरुषो 
यथा सांख्यानां गुणा: इति देहात्मवादिनां मते अशेषकर्मपरित्यागो नं 


न्य 

संभवति। न च बौद्धानां 'क्रियेव कारकं-कारकस्यैवात्मनः क्रियात्वम्‌’ इति 
वादिनां मते स संभवति उभयधाऽपि स्वभावभङ्गापत्तेः। यद्यपि “व्यवस्थिते 
द्रव्ये अविद्यमाना क्रिया उत्पद्यते विद्यमाना च विनश्यति । शुद्धं द्रव्यं शक्तिः 
मद्‌ अवतिष्ठते’ इति वादिनां काणादानां मते यदा करोति तदा सक्रियं वस्तु 
इति अशेषतः कर्म त्यक्तुं शक्यम्‌ । तथापि 'असतो भावः सतश्र अभावः? 
इति काणादानां मतं 'नासतो विद्यते भावः नाभावो विद्यते सतः' इति भगवद्‌- 
वचनविरोधादत्यन्तमेव हेयं विद्यते । सर्वप्रमाणविरुद्धञ्चेदं मतम्‌ । कथम्‌ ? 
यदि तावद्‌ द्यणुकादिद्रव्यं प्रागुत्पत्तेरत्यन्तमेव असत्‌, उत्पन्नं च स्थितं कंचितु 
कालम्‌, पुनरत्यन्तमेव असत्त्वम्‌ आपद्यते। तथा च सति असदेव सज्जायते, 
सदेव असत्त्वमापद्यते । अर्थात्‌- अभावो भावो भवति भावश्च अभाव इति । 
तत्र अभावो भावतया जायमानः प्रागुत्पत्तेः शशविषाणकल्पः समवाय्यसम- 
वायिनिमित्ताख्यं कारणमपेक्ष्य जायते इति वक्तव्यम्‌ । न चैवम्‌ अभाव 
उत्पद्यते कारणं वा अपेक्षते इति शक्यं वक्तुम्‌ असतां शशविषाणादीनाम्‌ अदश- 
नात्‌ । भावात्मकाइ्चेदुं घटादय उत्पद्यमानाः किश्चिदभिव्यक्तिमात्रकारणम्‌ 
अपेक्ष्य उत्पद्यन्ते इति शक्यं वक्तुम्‌ किञ्च न हि वन्ध्यापुत्रस्य सता संबन्धो 
वा.कारणं वा केनचित्‌ कल्पयितुं शक्यम्‌ । कथम्‌ असतः सत्कारणं भवेत्‌ 
संबन्धो वा केनचित्‌ स्यातु। सांख्यस्यापि यः परिणामपक्षः सोऽपि अपूर्वं- 
परिणामोत्पत्तिविनाशाक्ञीकरणादु वैशेषिकपक्षादु न विशिष्यते। अभि- 
व्यक्तितिरोभावाङ्गीकरणेऽपि अभिव्यक्तितिरोभावयोविद्यमानत्वाऽविद्य- 
मानत्व निरूपणे पूर्ववदेव प्रमाणविरोधः । पारिशेष्यादेकमेव सद्‌ वस्तु अवि- 
दया उत्पत्तिविनाशादिधमेरनेटवद्‌ अनेकधा विकल्प्यते इतीदं भागवतं मतम्‌ 
उक्तम्‌ -'नासतो विद्यते भाव: ।' इत्यस्मिन्‌ श्लोके । सत्प्रत्ययस्य अव्यभि- 
चारादु व्यभिचाराच्च इतरेषामिति । एवःच्च आत्माऽविक्रियत्वेऽपि शरीरेन्द्रिय- 
धर्मभूतं कर्मं आत्मनि अविद्याध्यारोपितमेवेति अविद्वान्‌ न हि कश्चित्‌ क्षण- 
मपि जातु तिष्ठत्यकर्मक्रदिति, न हि देहभृता शक्यं त्यक्तुं कर्माण्यरेषतः इति 
चोक्तम्‌ । विद्वांस्तु पुनविद्यया निवृत्तायां शक्नोत्येव अशेषतः कर्मं परित्य- 
क्लुस्‌ । अविद्याध्यारोपितस्य शेषाऽनुपपत्तेः। न हि तैमिरिकदृष्ट्या अध्या- 
रोपितस्य द्विचन्द्रादेस्तिमिरापगमे शेषोऽवतिष्ठते । एवं च सतीदे वचनमुपपन्नं 
सर्वकर्माणि मनसा संन्यस्यास्ते सुखं वशीत्यादि। स्वे स्वे कर्मण्यभिरतः 
संसिद्धि लभते नरः ।' 'स्वकर्मणा तमभ्यच्यं सिद्धि विन्दति मानवः ॥' इति 
चेतिदिक्‌ ।।४८। 

असक्तबुद्धि: सर्वत्र - जितात्मा विगतस्पृहः । 
चेफक़स्थेसिद्धि परसाँ संन्यासेनाधिगच्छति ॥४९॥ 


9 (081 


सिद्धि प्राप्तो यथा ब्रह्म तथाप्नोति निबोध में । 
समासेनैद कौन्तेय निष्ठा ज्ञानस्य या परा ॥५०॥ 


अवतरणस्‌-या च कर्मजा सिद्धिरुक्ता ज्ञाननिष्ठायोग्यतालक्षणा । 
तस्याः फलभूता नैष्कम्यंसिद्धिज्ञाननिष्ठालक्षणा वक्तव्येति श्लोक आरभ्यते 
असक्तेति । 


व्याख्या--सवंत्र पुत्रदारादिषु आसक्तिनिमित्तेषु असक्तबुद्धिः असक्ता- 
सङ्गरहिता बुद्धिर्यस्य सः । बुद्धिरन्तकरणम्‌ जितात्मा जितो वशीकृत आत्माऽ- 
न्तःकरणं यस्य सः। विगतस्पृहः विगता स्पृहा तृष्णा देहजीवितभोगेषु 
यस्मात्सः । य एवंभूत आत्मज्ञः सः परमां प्रकृष्टां कर्मजसिद्धिविलक्षणाम्‌, 
सद्यो मुक्त्यवस्थानरूपां, नैष्कर्म्यसिद्धिम निगतानि कर्माणि यस्माद्‌, निष्क्रिय- 
ब्रह्मात्मसंबोधात्‌ स निष्कर्मा, तस्य भावो नेष्कर्म्यम्‌, नैष्कर्म्यं ञ्च तत्‌ सिद्धिश्च 
सा नैष्कम्येसिद्धिः, नैष्कर्म्यस्य वा निष्क्रियात्मस्वरूपाऽवस्थानलक्षणस्य 
सिद्धिनिष्पत्तिस्तां नैष्कम्येसिद्विस्‌ संन्यासेन सम्यग्दर्शनेन सम्यग्दर्शनपूर्वेकेण 
वा सर्वकर्मसंन्यासेन । अधिगच्छति प्राप्नोति । तथा चोक्तम्‌ “सर्वकर्माणि 
मनसा संन्यस्यास्ते सुखं वशी” नवद्वारे पुरे देही नैव कुर्वन्‌ न कारयन्‌ ॥८ 
(५१३) इति ॥४९॥ 


अवतरणम्‌ - पूर्वोक्तेन स्वकर्मानुष्ठानेन ईश्वराऽभ्यर्चनरूपेण जनितां. 
प्रागुक्तलक्षणां (ज्ञाननिष्ठायोग्यतालक्षणां) सिद्धि प्राप्तस्य उत्पन्चात्मविवेक- 
विज्ञानस्य केंवळात्मज्ञाननिष्ठारूपा नैष्कम्यंलक्षणा सिद्धियेन क्रमेण भवति स. 
क्रमो वक्तव्य इत्याह-सिद्धिमिति । 


व्याख्या--सिद्धिस्‌- स्वकर्मणा ईश्वरम्‌ अभ्यच्ये ईश्वरस्य प्रसादेन 
जनितां कायेन्द्रियाणां ज्ञाननिष्ठायोग्यताळक्षणां सिद्धिम्‌ प्राप्तः पुरुषो यथा 
येन प्रकारेण ज्ञाननिष्ठाप्राप्तिक्रमख्पेण ब्रह्म परमात्मातम्‌ आप्नोति, तथा तं- 
प्रंकारं ज्ञाननिष्ठाप्राप्तिक्रमं मे मम वचनातु समासेनैव संक्षेपेणैव न तु 
विस्तरेण। निवोध, निश्चयेन अवधारय । विस्तरस्य उत्तौ दुर्वोधत्वाऽऽः 

शङ्कावतंते इत्याशय आनन्दगिरीये | हे कौन्तेय या ब्रह्मप्राप्तिरज्ञानस्य ब्रह्म- 
ज्ञानस्य परा प्रकृष्टा निष्ठा पर्यवसानं परिसमाप्तिरित्येतत्‌ । या ब्रह्मप्राप्ति- 
ब्रह्मज्ञानस्य प्रकृष्टा परिसमाप्तिस्तां ब्रह्मप्राप्ति येन क्रमेण साधकः पूर्वोक्तः 
सिद्धि प्राप्तः प्राप्नोति तं क्रमं निबोधेत्यर्थः। ननु या ब्रह्मप्राप्तिब्रह्मज्ञानस्य 
परा परिसमाप्तिः सा ब्रह्मप्राप्तिः कीदृशी ? इति चेदुच्यते- आत्मज्ञानम्‌, 
ब्रह्मज्ञानम्‌, ब्रह्मप्राप्तिरचेति पर्यायाः । आत्मा च भगवता “न जायते म्रियते वा 
कदाचिदु' (२।२०) इत्यादिना वचनेन 'तत्‌ त्वमसि’ (छा. ) 'सदेव सोम्ये- 
दंमंग्र आसीदेकमेवाऽढ्वितीयम्‌' (छा. ) 'सत्यंज्ञानमानन्तं ब्रह्म” (तै. ) 
इत्याद्युपनिषद्वाक्यैः 'कूटस्थत्वम्‌ असङ्गत्वम्‌' . इत्यादि ब्रह्मसूत्रादिदशितन्या- 
यतश्च यादुश उक्तस्तादृशः। ननु ज्ञानं विषयाकारं भवति। आत्मा तु न 
विषयो, नापि आकारवान्‌ क्वचिदुक्तः। तथा च ज्ञानस्य विषयाकारत्वाद्‌ 
आत्मनस्तु अविषयत्वादनाकारत्वाच्च आत्माकारज्ञानाऽयोगाद्‌ आत्मप्रसिद्धा- 
बेपि न आत्मज्ञानप्रसिद्धिः। न च 'आदित्यवर्णो भारूपः’ “स्वयञ्ज्योतिः 
इत्याकारवत्त्वम्‌ आत्मनः श्रूयते इति वाच्यम्‌ तमोरूपत्वप्रतिषेधार्थत्वात्तेषां 
वाक्यानाम्‌ । द्रव्यगुणाद्याकारप्रतिषेध आत्मनस्तमोरूपत्वे प्राप्ते तत्प्रतिषे- 
धार्थानि ‘आदित्यवर्णम्‌’ इत्यादीनि वाक्यानि। 'अरूपम्‌’ (कठो. १।३।१५) 
इति च विशेषतो खूपप्रतिषेधात्‌ । अविषयत्वाच्च “न संदृशे तिष्ठति रूप- ` 
मस्य न चक्षुषा पश्यति करचनैनम्‌ (श्वेता. ४२०) 'अशब्दमस्वशंम्‌? इत्या- 
द्युपनिषद्वाक्येः। तस्माद्‌ 'आत्माकारं ज्ञानम्‌’ इत्यनुपपन्नम्‌ । कथं तहि आत्मनो 
ज्ञानम्‌ ? सर्वं हि ज्ञानं यद्विषयं तत्‌ तदाकारं भवति । 'निराकारश्च आत्मा’ 
इत्युक्तम्‌ । ज्ञानात्मनोरुभयोनिराकारत्वे कथं तद्भावनानिष्ठा ? इति चेद, 
नेष दोषः । अत्यन्तनिर्मेलत्व-स्वच्छत्व-सूक्ष्मत्वैरात्मनो बुद्धेश्च साम्याद्‌ 
आत्मचँतन्याऽऽभासव्याप्ता ज्ञानपरिणामवती बुद्धिः। साभासबुद्धिव्याप्तं मनः। 
साभासमनोव्याप्तानि इन्द्रियाणि। साभासेन्द्रियव्याप्तः स्थूलो देह: । अतो 
लौकिकंदेहमात्रे एव आत्मदृष्टिः क्रियते। परीक्षकेषु च देहचैतन्यवादिंनो 
लौकायतिकाः, तथा अन्ये इन्द्रियचैतम्य वादिनः । अन्ये मनश्चैतन्यवादिनः । 
अन्ये बुद्धिचेतन्यवादिनः । ततोऽप्यम्तरव्यक्तम्‌ अव्याक्ृताख्यम्‌ अविद्यावस्थम्‌ 
आत्मत्वेन प्रतिपन्नाः केचिद्‌ । सवंत्र हि वुद्धयादिदेहान्ते आत्मचैतन्याभासता 
आत्मध्रान्तिकारणम्‌ शुक्तौ रजतरूपाभासता यथा रजतभ्रान्तिकारणं तद्वदिति । 
एवश्च आत्मन इव आत्मज्ञानस्यापि लौकिकेषु परीक्षकेषु च प्रत्यक्षेणैव प्रसिद्धि- 
रिति आत्मविषयं ज्ञानं शास्त्रेण न विधेयम्‌ । किन्तु शास्त्रेण 'आत्मावारे द्रष्ट- 

व्यः’ (बृह. ) इत्यादि वाक्यैरात्मनि नामरूपाद्यनात्मधर्मारोपणनिवत्तिरेव- 
कार्या नात्मविज्ञानम्‌ । अविद्याध्यारोपितसवेपदार्थाकारैविशिष्टतयैव आत्मनो 
गद्यमाणत्वादु अविद्वद्धिः । अत एव हि विज्ञानवादिनो बौद्धा विज्ञानव्यति- 
रेकेण वस्तु एव नास्ति! इति प्रतिपन्नाः प्रमाणान्तरनिरपेक्षतां च स्वसंविदि- 
तत्वाऽभ्युपगमेन । यद्यपि ब्रह्मात्मैक्यविज्ञानादौ विज्ञानवादिनोऽपि बौद्धा न 
प्रमाणम्‌ तथापि 'विज्ञानव्यतिरेकेण वस्तु एव नास्ति’ इत्यत्र तेऽस्माकं सह- 
योगिन एव सन्तीति तेषां नामात्र गृहीतम्‌ । 'तस्माद्‌ अविद्याऽध्यारोपण- 
निरांकरणमात्रं ब्रह्मणि कतेव्यं, न तु ब्रह्मज्ञाने यत्नः (कतँव्यो)ऽत्यन्त- 
प्रसिद्धत्वाद्‌’ इति भाष्यम्‌ । 'यत्नोऽत्र भावना’ इत्यानन्दगिरिः । ब्रह्मणस्तज्‌- 
ज्ञानस्य च अत्यन्तप्रसिद्धत्वेपि ब्रह्मणि अन्यथा प्रथा लौकिकानाम्‌ अविद्या- 
कल्पितनामरूपविशेषाकाराऽपहृतबुद्धित्वाद्‌ एव भवति । तथा च भाष्यम्‌ 
“अविद्याकल्पितनामरूपविशेषाकाराऽपहृतवुद्धित्वाद्‌ अत्यन्तप्रसिद्धं सुविज्ञेयम्‌ 
आसन्नतरम्‌ आत्मभूतमपि अप्रसिद्धं दुविज्ञेयम्‌ अतिदूरस्‌ अन्यदिव च प्रति- 
भाति अविवेकिनाम्‌ । बाह्याकारनिवृत्तबुद्धीनां तु लब्धगुर्वात्मप्रसादानां 
नातः परं सुखं सुप्रसिद्धं सुविज्ञेयं स्वासन्नम्‌ अस्ति । तथा चोक्तम्‌--भ्रत्यक्षाव- 
गमं धर्म्यम्‌’ (गी. ९) इत्यादि । केचित्तु पण्डितंमन्या निराकारत्वाद्‌ आत्म- 
वस्तु न उपैति बुद्धिः । अतो दुःसाध्या सम्यस्ज्ञाननिष्ठा इत्याहुः । सत्यमेवम्‌, 
गुरुसम्प्रदायरहितानाम्‌ अश्रुतवेदान्तानाम्‌ अत्यन्तबहिविषयासक्तबुद्धीनां 
सम्यक्‌ प्रमाणेषु अक्कतश्रमाणाम्‌ । तद्विपरीतानां तु लोकिकग्राह्मग्राहकद्वेत- 
वस्तुनि सदुबुद्धिर्नितरां दुःसंपाद्या । आत्मचेतन्यव्यतिरेकेण वस्त्वन्तरस्य 
अनुपलब्धेः । यथा च एतदेवम्‌ (अद्वैतमेव सद्‌, द्वैतं तु मिथ्या) नान्यथा इति 
(तथा तत्र-तत्र अध्यायेषु) अवोचाम । उक्तं च भगवता (वासुदेवेन) ‘यस्यां 
जाग्रति भुतानि सा निशा पश्यतो मुनेः' (२।६९) इति । तस्मादु बाह्याकारं- 
भेदबृद्धिनिवृत्तिरेव आत्मस्वरूपालम्बने कारणम्‌ न हि आत्मा नाम कस्यचित्‌ 
कदाचिद्‌ अप्रसिद्धः प्राप्यो हेय उपादेयो वा । अप्रसिद्धे हि तस्मिन्‌ आत्मनि 
अस्वार्थाः सर्वाः प्रवृत्तयः प्रसज्येरन्‌ न हि देहाद्यचेतनार्थत्वं शक्यं कल्पयितुम्‌ । 
नं च सुखार्थं सुखम्‌, दुःखार्थं वा दुःखम्‌, आत्मावगत्यवसानार्थेत्वात्‌ च सर्वे- 
व्यवहारस्य । तस्माद्‌ यथा स्वदेहस्य परिच्छेदाय (ज्ञानाय) न प्रमाणान्तरा- 
पृक्षा तथा ततोऽपि आत्मनोऽन्तरतमत्वात्‌ तदवगति प्रति न प्रमाणान्तराऽ 
पेक्षा इति आत्मज्ञाननिष्ठा विवेकिनां सुप्रसिद्धेति सिद्धम्‌ । येषामपि निरा- 
कारं ज्ञानम्‌ अप्रत्यक्षं तेषाम्‌ अपि ज्ञानवशा एव ज्ञेयावगतिरिति ज्ञानम्‌ 

बुद्धया विशुद्धया युक्तो धृत्यात्मानं नियम्य च । । 
शब्दादीन्‌ विषयांस्त्यक्त्वा रागद्वेषौ व्युदस्य च ॥४१॥ 
विविक्तसेवी लघ्वाशी यतवाक्कायमानसः । 

ध्यानयोगपरो नित्यं वैराग्यं समुपाश्रितः ॥५२॥। 


अत्यन्तं प्रसिद्धं सुखादिवदेवेति अभ्युपगन्तव्यम्‌ । जिज्ञासाऽनुपपत्तेश्च । 
अप्रसिद्धं चेद्‌ ज्ञानं ज्ञेयवद्‌ जिज्ञास्येत । यथा ज्ञेयं घटादि लक्षणं ज्ञानेन ज्ञाता 
व्याप्तुम्‌ इच्छति तथा ज्ञानम्‌ अपि ज्ञानान्तरेण ज्ञाता व्याप्तुम्‌ इच्छेत्‌ । 
न च एतद्‌ अस्ति। अतः अत्यन्त प्रसिद्धं ज्ञानं ज्ञाता अपि अत एव प्रसिद्ध 
इति । तस्माद्‌ ज्ञाने यत्नो न कतंव्य: किन्तु अनात्मबुद्धिनिवृत्तौ एव'। 
तस्मादु ज्ञाननिष्ठा सुसंपाद्या ॥” इत्यलम्‌ ।।५०॥। 

अत्रतरणम्‌-सेयं ज्ञानस्य परा निष्ठा कथं संपाद्या इत्युच्यते 
चलुभिः बुद्धया इत्यादिभिः । 

व्याख्या--बुद्धया अध्यवसायात्मिकया, विशुद्धया मायारहितया, युक्तः 
सम्पन्नः, धृत्या धैर्येण आत्मानं कार्यकरणसंघातं, नियम्य च नियमनं कृत्वा 
वशीकृत्य, शब्दादीन्‌ शब्द आदियेषां तान्‌ झाब्दस्पर्शरूपरसगन्धान्‌, विषयान्‌, 
विषयाख्यानु त्यक्त्वा परित्यज्य सामर्थ्याच्छरीरस्थितिमात्रहेतून्‌ केवलान्‌ 
अपरित्यज्य ततोऽधिकान्‌ सुखार्थान्‌ शब्दादीन्‌ परित्यज्येत्यर्थः। रागद्वेषौ 
शरीरस्थितिहेतुत्वेन प्राप्तेष्वपि शब्दादिषु रागद्वेषौ व्युदस्य परित्यज्य ॥५१॥ 

विविक्तसेवी विविक्तान्‌ देशान्‌ अरण्यनदीपुलिनगिरिगुहादीन्‌ जन- 
संमर्दैरहितान्‌ पवित्रांश्च सेवितुं शीलमस्य सः, लध्वाशी लघु परिमितं हितं 
मेध्यं च अशितुं ज्ञीलमस्य सः, लघ्वशनशीलः, यतवाक्कायमानसः वाक्‌ च 
कायच मानसं च यतानि संयतानि यस्य सः । 'विविक्तदेशसेवित्वलघ्वशन- 
योनिंद्रादिदोषनिवरतंकत्वेन चित्तप्रसादहेतुत्वाद्‌ ग्रहणम्‌ इति भाष्यम्‌ । 
निद्रादि इत्यादिराब्दाद्‌ . आलस्यप्रमादादयो बुद्धिविक्षेपका विवक्षिता इत्या- 
नन्दर्गिरिः। नित्यं सर्वदा, ध्यानयोगपरः-ध्यानम्‌ आत्मस्वरूपचिन्तनम्‌, 
योगो मनस आत्मविषये एव एकाग्रीकरणम्‌, तौ परत्वेन कर्तव्यौ यस्य सः ।. 
'नित्यमिति नित्यग्रहणं मन्त्र जपाद्यन्यकतंव्याऽभाव प्रदर्शनार्थम्‌’ इति भाष्यम्‌ 
बेराग्यं विरागभावम्‌, दुष्टाऽदुष्टेषु विषयेषु वैतृष्ण्यम्‌ ससुपाश्चितः सम्य- 
गुपाश्चितो नित्यमेव वैराग्ययुक्त इत्यर्थः ॥५२॥ 


अ० अ०] श्रीमद्भगवद्गीता ४११ 


अहङ्कारं बलं दर्प कामं क्रोधं परिग्रहम्‌। | 
विमुच्य निर्ममः शन्तो ब्रह्मभूयाय कल्पते ॥ ५३॥ 
ब्रह्मभूतः प्रसन्नात्मा न शोचति न काङ्क्षांत। 

समः सर्वषु भूतेषु मर्द्भाक्त लभते पराम्‌ ॥५४॥ 


किः्च--अहङ्कारम्‌ अहङ्करणम्‌ अहङ्कारो देहेर्द्रियादिषु तम्‌, बलं 
सामर्थ्यं कामरागादियुक्तम्‌ नेतरच्छरीरादिसामर्थ्यंम्‌ स्वाभाविकत्वेन तत्त्या- 
गस्य अशक्यत्वात्‌’ । दर्पम्‌ दर्पो नाम हर्षानन्तरभावी धर्मातिक्रमहेतुः 'दप्तो 
दृप्यति दृप्तो धर्ममतिक्रामति’ इति स्मरणाद्‌ । तस्‌ । कामम्‌ इच्छाम्‌, क्रोधम्‌ 
द्वेषम्‌, परिग्रहम्‌ इन्द्रियमनोगतदोषपरित्यागेऽपि शरीरधारणप्रसङ्गेन धर्मा- 
नुष्ठाननिमित्तेन वा बाह्यः परिग्रहः प्राप्तस्तम्‌ । (च) विमुच्य परित्यज्य 
परमहंसप रिब्राजको भूत्वा देहजीवनभावेऽपि निर्गतममभावो निर्ममः, अत एव 
शान्त उपरतः। एवं भूतो यो ज्ञाननिष्ठः स ब्रह्मभूयाय ब्रह्मभवनाय ब्रह्म- 
साक्षात्काराय कल्पते समर्थो भवति । एष ब्रह्मप्राप्तियोग्यतायाः प्राप्तेः 
क्रमः 11५३॥ 

अवतरणम्‌--'बुद्धया विशुद्धया युक्तः’ इत्यादिना ब्रह्मप्तेर्योग्यतायाः 
प्राप्तेः क्रममुक्त्वा ब्रह्मध्राप्तियोग्यस्य स्वभावं परज्ञाननिष्ठालाभचाह-- 
ब्रह्मभूत इति । 

व्याख्या ब्रह्मभूतः 'बुद्धया विशुद्धया युक्त: इत्याद्युक्तक्रमेण ब्रह्म 
प्राप्तियोग्यताम्‌ (्रह्मज्ञानयोग्यताम्‌) आपन्नः, प्रसच्चात्मा लब्धाध्यात्मप्रसादः, 
अध्यात्मं प्रत्यगात्मा, तस्मिन्‌ प्रसादः सर्वाऽनर्थेनिवृत्त्या परमानन्दाविर्भावः 
स लब्धो येन जीवन्मुक्तेन स: । न शोचति आत्मनः किञ्चिदर्थवैकल्यं वैगुण्य-्च 
उद्दिश्य न संतप्यते । न काङ्क्षति न च किव्विदप्राप्तं वाञ्छति । ब्रह्मविदः 
शोकाकाङ्क्षयो रनुपपत्त्या ब्रह्मशूतस्याऽयं स्वभावोऽनूद्यते न शोचति न काङ्‌- 
क्षतीति। न हि अप्राप्तविषयाकाङ्क्षा, न वा प्राप्तनाशविषयः शोको ब्रह्म- 
बिद उपपद्यते । न काङक्षतीत्यत्र न हृष्यति’ इति या पाठः। रमणीयं 
प्राप्य न प्रमोदते । तत्र सर्वत्र विषयेषु अस्य मिथ्यात्वनिश्चयादिति भावः । 
(किञ्च) सर्वेषु भूतेषु समस्तुल्यः, आत्मौपम्येन सर्वेषु भूतेषु सुखं दुःखं वा 
आत्मसुखढुःखसमानमेव पश्यतीत्यर्थः। अत्र भाष्ये-'समः सर्वेषु भूतेषु 
आत्मौपम्येन सर्वेषु भूतेषु सुखं दुःखं वा सममेव पश्थति इत्यर्थो, न आत्म- 


i 


1 

भक्त्या मामभिजानाति यावान्‌ यश्चास्मि तक्तवतः । 
ततो मां तरवतो ज्ञात्वा विशते तदनन्तरम्‌ ॥५५॥ 


नाला 


दर्शनमिह, तस्य वक्ष्यमाणत्वात्‌ "भक्त्या मामभिजानाति'इति' इत्युक्तम्‌ । 
एवं भूतो ज्ञाननिष्ठो मद्भक्तिं मयि परमेश्वरे भक्तिं भजनं पराम्‌ उत्तमां 
ज्ञानलक्षणां चतुथी लभते 'चतुविधा भजन्तेमाम्‌' (७।१६) इत्युक्तम्‌ । 
उक्तविशेषणवतो जीवन्मुक्तस्य ज्ञाननिष्ठा प्रागुक्तक्रमेण प्राप्ता सुप्रति- 
ष्ठिता भवतीति भाव आनन्दगिरीये । श्रवणमनन निदिध्यासनवतः शमादि- 
युक्तस्य अभ्यस्तैः श्रवणादिभि ब्रंह्मात्मनि अपरोक्षं मोक्षफछं ज्ञानं सिद्धय- 
तीत्यर्थंः। द्वैत आर्तादिभक्तित्रयापेक्षया ज्ञानलक्षणा भक्तिश्चर्थीत्युक्ता भाष्ये 
इति चानन्दगिरीये ॥५४॥ 


अवतरणम्‌-ननु लब्धया परभक्त्या ज्ञानलक्षणया चतुर्थ्या किम्‌ 
अंपूर्व॑म्‌ अवाप्यते साधकेनेति चेत्‌ तमाह -भक्त्येति । 


व्याख्या-ततो ज्ञानलक्षणया परया भक्त्या अहं भगवान्‌ यावान्‌ 
उपाधिक्रृतविस्तारभेदः, यश्च विध्वस्तसर्वोपाधिभेदः, उत्तमपुरुष आकाश- 
कल्पोऽस्मि तं माम्‌ अद्वैतं चैतन्यमात्रैकरसम्‌, अजम्‌ अजरम्‌ अमरम्‌ अभयम्‌ 
अनिधनम्‌ तंत्त्वतो याथात्म्येन अभिजानाति अर्थात्‌ क्षेत्रज्ञपरमात्मेकत्वेन 
विषयीकरोति । माम्‌ । एवं । तत्त्वतो ज्ञात्वा तत स्तस्माद्‌, ज्ञानात्‌ तद- 
नन्तरं तंदव्यवधानेन मां विशते मामेव प्रविशति । अत्र ज्ञात्वा विशते तद- 
नन्तरम्‌’ इति ज्ञानतदनन्तरश्रवेशक्रिये न भिन्ने विवक्षिते । किन्तु ज्ञानोत्त रं 
तदनन्तरं फलान्तराऽभावज्ञानमात्रमेव विवक्षितम्‌ (जनयिलुमिष्टम्‌) ब्रह्म- 
प्राप्तिस्तु ब्रह्मज्ञानमेव नातिरिक्तं ब्रह्मज्ञानातु ॥। क्षेत्रज्ञं चापि’ मां विद्धि 
सर्वक्षेत्रेषु' (१३।२) इति ब्रह्मात्मनोरेकत्वस्य उक्तत्वात्‌ । तस्माद्‌ भेदोक्ति- 
रीपंचारिकी विशतीवेत्यर्थात्‌ । स्पष्टं चेदं भाष्ये । इदञ्चात्र भाष्ये 
“ननु विरुद्धम्‌ इदमुक्तम्‌ ज्ञानस्य या परा निष्ठा तया मामु अभिजानातीति । 
कथं विरुद्धमिति चेढुच्यते-यदैव यस्मिन्‌ विषये ज्ञानमुत्पद्यते ज्ञातुस्तदैव तं 
विषयम्‌ अभिजानाति ज्ञाता इति न ज्ञाननिष्ठां ज्ञानावृत्तिलक्षणाम्‌ अपेक्षते 
इति । ततश्च ज्ञानेन न अभिजानाति ज्ञानावृत्त्या तु ज्ञाननिष्ठयाऽभिजाना- 
तीति (विरुद्धम्‌) नैषदोषः । ज्ञानस्य स्वात्मोत्पत्तिपरिपाकहेतुयुक्तस्य प्रति- 
पक्षंविहीनस्य यद्‌ आत्माऽनुभवनिशचयावसानत्वं तस्य निष्ठाराब्दाऽभिलापात्‌ । 

शास्त्राचार्योप देशेन, ज्ञानोत्पत्तिपरिपाकहेतुं सहकारिकारणं बुद्धिविशुद्धयादि 
अमानित्वादि च अपेक्ष्य जनितस्य क्षेत्रज्ञपरमात्मैकत्व ज्ञानस्य कर्त्रादिकारक- 
भेदबुद्धिनिवन्धनसवंकमंसंन्याससहितस्य स्वात्मानुभवनिश्चयरूपेण यद्‌ 
अवस्थानम्‌ सा परा ज्ञाननिष्ठा इत्युच्यते । (प्रामाणिकँः) सेयं ज्ञाननिष्ठा 
आर्तादिभक्तित्रयापेक्षया परा चतुर्थी भक्तिरित्युक्ता । तया परया भक्त्या 
भगवन्तं तत्त्वतोऽभिजानाति । यदनन्तरमेव ईश्वरक्षेत्रज्ञभेदबुद्धिरशेषतो 
निवत्ते । अतो ज्ञाननिष्ठालक्षणया भक्त्या मामभिजानातीति वचनं न 
विरुद्धयते । अत्र च सर्वनिवृत्तिविधायिशास्त्रवेदान्तेतिहासपुसणस्मृतिः 
लक्षणं न्यायप्रसिद्धम्‌ अर्थवद्‌ भवति। (अत्र चेति 'औपदेशिरकंक्यज्ञानस्य 
सर्वकमंसंत्याससहितस्य स्वरूपावस्थानात्मकस्य परमपुरुषार्थाँपायकत्वम्‌ 
इत्यस्मिन्नर्थे मानमाह- अत्र चेति |! इत्यानन्दगिरीयानुसारम्‌ सर्वकमं- 
संन्याससहितस्य ब्रह्यात्मैक्यज्ञानस्य मोक्षहेतुत्वम्‌ इत्यस्मिन्नर्थे चेत्यथे: । 
(तदेव शास्त्रमुदाहरति)--विदित्वा व्युत्थायाथ भिक्षाचर्यं चरन्ति’ (बृह० उ० 
३।५।१) 'तस्मान्न्यासमेषां तपसामतिरिक्तमाहुः' (ना० उ० २७९) 'न्यास 
एवात्यरेचयत्‌’ (ना० उ० २७८) इति । संन्यासः कमणां न्यासः । वेदान्‌ 
इमं च लोकम्‌ अमुं च परित्यज्य’ (आप. ध. १।२३।१३) 'त्यज धर्मम- 
धर्मश्च (महा. शा. ३२९।४०) इत्यादि। इह च दर्शितानि वाक्यानि 
(“सर्वकर्माणि मनसा संन्यस्यास्ते सुखं वशी’ (५1१३) इत्यादीनि) न च तेषां 
वाक्यानाम्‌ आनर्थक्यं युक्तस्‌ । न चार्थवादत्वं स्वघ्रकरणस्थत्वात्‌) प्रत्यगा- 
त्माऽविक्रियस्वरूपनिष्ठत्वाच्च मोक्षस्य (“इतश्च मुमुक्षोरपेक्षित मोक्षो पयिक 
ज्ञाननिष्ठस्य संन्यासेऽधिकारो न कर्मनिष्ठायाम्‌ इत्याह--प्रत्यगिति’ इत्या- 
नन्दगिरीये)' न हि पूर्व समुद्रं जिगमिषोः प्रातिलोम्येन प्रत्यक्‌ समुद्रं जिगमि- 
षुणा समानमार्गत्वं संभवति (ज्ञाननिष्ठस्य कर्मनिष्ठा विरुद्धा इत्यत्रायं 
दुष्टान्तः) । प्रत्यगात्मविषयप्रत्ययसंतानकरणाऽभिनिवेशश्च ज्ञाननिष्ठा । 
सा च प्रत्यक्समुद्रगमनवत्‌ (ज्ञानप्रतिकूलेन) कर्मणा सहभावित्वेन विरुध्यते । 
पर्वतसर्षपयोरिव अन्तरवान्‌ विरोधः प्रमाणविदां निर्चितः। तस्मात्सवे- 
कर्मसंन्यासेनैव ज्ञाननिष्ठा कार्या इति सिद्धम्‌ ।” इति द्रष्टव्यम्‌ । अत्र चान- 
न्दगिरीये--“(ब्रह्मणः) आकाशकल्पत्वम्‌-अनवच्छिन्नत्वम्‌ असङ्कृत्वं च । 
चैतन्यस्य विषयसापेक्षत्वं प्रतिक्षिपति (भाष्यकृत्‌) अद्वैतमिति । ये तु द्रव्य- 
बोधात्मत्वम्‌ आत्मनो मन्यन्ते तान्प्रति उक्तं (भाष्यकृता) चेतन्यमात्रेति। 
आत्मनि चैतन्यमात्रेऽपि धर्मान्तरमुपेत्य धर्मधर्मित्वं (ये मन्यन्ते तान्‌) प्रत्याह 

सर्वकर्माण्यपि सदा कुर्वाणो मद्व्यपाश्रयः । 
मत्प्रसादादवाप्नोति शाश्वतं पदभव्ययम्‌ ॥५६॥ 


(भाष्यक्कद्‌) एकरसमिति। सर्वविक्रियाराहित्योक्त्या कौटस्थ्यम्‌ आत्मनो 
व्यवस्थापति (भाष्यकृत्‌) अजमिति । उक्तविक्रियाऽभावे तदधेत्वज्ञानाऽसं- 
बन्धं हेतुमाह (भाष्यक्कत्‌) अभयमिति। (अनिधनम्‌ इति च) । ज्ञाननिष्ठया 
परया भक्त्या माम्‌ अभिजानातीत्युक्तमाक्षिपति (भाष्यक्कद्‌) ननु इति। 
तत्र ज्ञानस्य उत्पत्तेरेव विषयाऽभिव्यक्तिरित्याह-(भाष्यकृद्‌) यदेति । 
ज्ञानस्य उत्पत्तेरेव विषयाभिव्यक्तत्वेऽमि कथं प्रकृते विरोधी रित्याश ङ्कुयाह- 
ततश्चेति । विरुद्धमिति शेषः | शङ्रितं विरोधं निरस्यति नैष दोष इति। 
उक्तमेव हेतुं प्रपः्चयति शास्त्रेति। यो हि शास्त्रानुसारी आचार्योपदेशस्तेन 
ज्ञानोत्पत्तिः 'आचार्यवान्‌ पुरुषोवेद' इति श्रुतेः। तस्याश्च परिपाकः संश- 
यादिप्रतिवन्धध्वंसस्तत्र हेतुभुतस्‌ उपदेशस्यैव सहकारिकारणं यद्‌ बुद्धि- 
शुद्ध्यादि तदपेक्ष्य तस्मादेवोपदेशाज्जनितं यद्‌ ऐक्य ज्ञानम्‌ तस्य, कारक- 
भेदबुद्धिनिबन्धनानि यानि सर्वाणि कर्माणि तेषां संन्यासेन सहितस्य फलरूपेण 
स्वात्मनि एव सर्वंप्रकल्पनारहिते यद्‌ अवस्थानं सा ज्ञानस्य परा निष्ठा इति 
व्यवहियते प्रामाणिकेरित्यर्थः । ज्ञाननिष्ठारूपाया भगवद्भक्ते स्तत्त्वज्ञाना- 
नतिरेकातु, तत्फलस्य च अज्ञाननिवृत्ते स्तन्मात्रत्वाद्‌ भेदोक्तेषच औपचारि- 
कत्वात्‌ प्रकृतं वाक्यम्‌ अविरुद्धम्‌ इत्युपसंहरति-अत इति ।” इत्युक्तम्‌ । 
एवच्--ब्रह्मभूतः प्रसन्नात्भेत्यत्र पूर्वश्लोके ब्रह्मभूतोऽपि ब्रह्मज्ञानवानेव 
विवक्षितः किन्तु तस्य ज्ञानम्‌ उत्पत्त्यवस्थम्‌ । मद्भक्तिं लभते पराम्‌ इत्यत्र 
लु यथोक्ता ज्ञाननिष्ठा उत्पत्तिपरिपाकावस्थं ज्ञानं विवक्षितम्‌। भक्त्या 
माम्‌ । “भक्त्या माम्‌ तत्त्वतोऽभिजानाति’ इत्यस्य च 'अहुं सर्वविकारशून्य 
परं ब्रह्माऽस्मि’ इत्यछूण्डया अन्तःकरणवृत्त्या ज्ञाननिष्ठालक्षणया भगवद्भ- 
क्त्या यथोक्तया माम्‌ अद्वेतं परं ब्रह्म तत्त्वतः सर्वविकारशान्यत्वेन चिदेकर- 
सत्वेन प्रत्यगात्माऽभिन्नत्वेन एकत्वेन याथात्म्येन अभिव्यक्तीकरोतीत्यर्थं 
इति न किञ्चिदनुपपन्नम्‌ ॥५५॥ 

अवतरणम्‌-स्वकर्मणा भगवदभ्यर्च॑नस्य भक्तियोगाख्यस्य फलं ज्ञान- 
निष्ठायोग्यता । यन्निमित्ता ज्ञाननिष्ठा मोक्षफलावंसाना भवति । स भग- 
वदभ्यर्चेनभक्तियोगः सम्प्रति झा्त्रार्थोपसंहारप्रकरणे शास्त्रार्थनिश्‍चय- 
दार्ढर्याय स्तूयते-सर्वेति । 


HR 

चेतसा सर्वकर्साणि मथि संन्यस्य मत्परः । 
बुद्धियोगसुपाश्चित्य सच्चित्तः सततं भव ॥५७॥ 
मच्चित्तः सर्वदुर्गाणि सत्प्रसादात्तरिष्यसि । 
अथ चेत्‌ त्वमहंकाराद्‌ न श्रोष्यसि विनङ्क्ष्यास ॥ ५८॥। 


व्याख्या-मद्व्यपाश्रयः अहं वासुदेव ईश्वरो व्यपाश्रयः शरणं यस्य 
सः। मय्यितसर्वात्मभाव इत्यर्थः । सर्वकर्माणि सर्वाणि च तानि कर्माणि 
सर्वकर्माणि नित्यनैमित्तिककाम्यानि प्रतिषिद्धानि अपि इति सर्वप्रकाराणि 
कर्माणि सदा असक्कत्‌ कुर्वाणोऽपि अनुतिष्ठन्‌ अपि मत्प्रसादात्‌ मम ईश्वरस्य 
वासुदेवस्य प्रसादाद्‌ अनुग्रहात्‌ सम्यञज्ञानोदयात्‌ शाश्वतं नित्यम्‌ अव्ययम्‌ 
अपक्षयरहितं पदं वैष्णवम्‌ अवाप्नोति प्राप्नोति। अपिशब्दात्‌ सम्यग्ज्ञान- 
निष्ठः सर्वकर्मसंन्यासी शाश्वतम्‌ अव्ययं पदम्‌ अवाप्नोतीति किम्‌ वक्तव्यम्‌ ? 
इत्यर्थः । अत्र यद्यपि सर्वंशन्दानुरोधात्‌ प्रतिषिद्धानामपि कमणां ग्रहणं तथापि 
विहितेन स्वकर्मणा भगवदभ्यर्चनस्य भक्तियोगस्य स्तुतिपरतया अस्य वाक्यस्य 
अर्थवादत्वेन अनेन वाक्येन न प्रतिषिद्धानां कतंव्यताप्राप्ति: । तत्र तात्पर्याऽ- 
भावात्‌ । प्रतिविद्धकर्माचरणेऽपि मय्यर्पितसर्वात्मभावो मां प्रसादयत्येव, 
ततश्च मुच्यते एव मद्भक्त इत्येवं मम भक्तिरोगस्य माहात्म्यम्‌ अस्ती- 
त्याशयः ॥५६॥ 

अवतरणम्‌--यस्माद्‌ भक्तियोगस्यैवं माहात्म्यम्‌ तस्मात्‌ - चेत सेति। 
. _ व्याख्या-चेतसा चेतो 'भगवत्प्रसादाद्‌ आसादितसम्यरज्ञानादेव मुक्तिर्न 
कर्ममात्रादिति--विवेकबुद्धिः ज्ञानम्‌’ इत्यानन्दगिरिः । तेन विवेकबुद्ध्या सर्वे- 
कर्माणि दुष्टादुष्टार्थानि मयि वासुदेवे ईश्वरे संन्यस्य “यत्करोषि यदश्नासि’ 
(९।२७) इत्युक्तन्यायेन संन्यस्य समर्प्यं, मत्यर:--अहं वासुदेवः परः प्रकृष्टः 
प्राप्यो यस्य सः, त्वं मत्परः सन्‌ मय्यर्पितसर्वात्मभावः, बुद्धियोगम्‌ मयि 
समाहितबुद्धित्वं बुद्धियोगस्तम्‌ उपाश्रित्य आश्रयोऽनन्यशरणत्वम्‌ मदेकशरणो 
भूत्वा इत्यर्थः । मच्चित्तः मय्येव चित्तं यस्य तव सत्वं सततं सर्वदा 
भव ॥५७॥ 

मच्चित्तस्त्वं मत्प्रसादात्‌ सर्वदुर्गाणि सर्वाणि दुस्तराणि संसारहेतु-- 
जातानि तरिष्यसि अति क्रमिष्यसि । अतिक्रम्य मुक्तो भविष्यसीत्यर्थः । अथ 
चेत्‌ पक्षान्तरे यदि त्वम्‌ अहंकारात्‌ 'पण्डितोऽहम्‌’ इत्यहंकाराद न श्रोष्यसि 

यदहङ्कारमाश्चित्य न योत्स्य इति मन्यसे । 
मिथ्येष व्यवसायस्ते प्रकृतिस्त्वां नियोक्ष्यति ॥५९॥ 
स्वभावजेन कौन्तेय निबद्धः स्वेन कर्मणा । 
कतुं नेच्छसि यन्मोहात्‌ करिष्यस्यवशोऽपि तत्‌ ॥६०॥ 
ईश्वरः सर्वंभुतानां हृद्देशेऽर्जुन तिष्ठति । 
स्रामयन्‌ सर्वभूतानि यन्त्राइढानि मायया ॥६१॥ 


मदुक्तं न ग्रहीष्यसि ततस्त्वं विनङ्क्ष्यसि विनाशं गमिष्यसि पुरुषार्थादु भ्रष्टो 
भविष्यसि । 'भीत्याऽपि प्रवर्तेतेति मन्वानो विपर्यये दोषमाह 'अथचेदिति’ 
इत्यानन्द गिरिः ।।५८।॥। 


अवतरणम्‌ इदं च त्वया न मन्तव्यं स्वतन्त्रोऽहं किमर्थं परोक्तं करि- 
ष्यामीति । स्वातन्त्र्ये सति भीतेरवकाशो नास्तीति चेति यस्मादु- यदिति । 


व्याख्या-यद्‌ यदि (चेत्‌) त्वम्‌ अहङ्कारमाश्रित्य स्वतन्त्रोऽहं किमर्थं 
परोक्तं करिष्यामीति मिथ्याऽभिभानमाश्चित्य न योत्स्ये युद्धं न करिष्यामीति 
मन्यसे चिन्तयसि निश्चयं करोषि (तहि) एष ते तव व्यवसायो निश्चयो 
मिथ्या मिथ्येव (सर्वं वाक्यं सावधारणम्‌ इति न्यायात्‌) (यस्मात्‌) प्रकृतिः, 
्षात्त्रस्वभावस्त्वां क्षत्त्रियम्‌ अजुंनं नियोक्ष्यति बलाद्‌ युद्धे योजयिष्यति ॥५९॥ 


अवतरणम्‌-तदेव प्रक्ृतिपारतन्त्र्यं विवृणोति-स्वभावजेनेति । 

व्याख्या- है कोन्तेय, यत्‌ कर्म मोहाद्‌ अविवेकात्‌ त्वं कतुं नेच्छसि 
ततु कमं त्वं स्वभावजेन स्वभावः क्षत्त्रियत्वे हेतुः पूवंजन्मकर्मसंस्कारस्तस्मा- 
ज्जातेन शौर्यादिना (“शौर्यं तेजो धृतिर्दाक्ष्यं युद्धे चाऽप्यपलायनम्‌’ (१८।४३) 
इत्यादिना) यथोक्तेन स्वेन आत्मीयेन क्षात्त्रेण कर्मणा निबद्धो निश्चयेन बद्धो 
यन्त्रितः सन्‌ अवशोऽपि अवश एव परवश एव करिष्यसि ॥६०॥ [ 


अवतरणम्‌-अन्तर्यामीश्चरपारतन्त्र्याच्च त्वया स्वकर्म कतंव्यमेवे- 
त्याह- ईश्वर इति । 

व्याख्या- (यस्माद्‌) ईश्वरः ईशनशीलो नारायणः सर्वेभुतानां सर्व- 
प्राणिनाम्‌ हृद्देशे हृदयदेशे तिष्ठति स्थिति लभते हे अर्जुन शुक्लान्तरात्मस्वभाव 
बिशुद्धान्तःकरण, 'अहृदच कृष्णम्‌ अहरर्जुनःच' (नऋ. सं. ६।९।१) इति दर्शनाद्‌! 

तमेव शरणं गच्छ सर्वभावेन भारत । 
तत्प्रसादात्‌ परां शान्तिं स्थानं प्राप्स्यसि शावतम्‌ ॥६२॥ 
इति ते ज्ञानमाख्यातं गुह्याद्‌ गुछातरं मया । 
विमृश्येतदशेषेण यथेच्छसि तथा कुरु ॥६३॥ 


अर्जुनदाब्दस्य शुक्लार्थेकत्वात्‌। तत्र स कथं तिष्ठतीत्याह--सर्वभूतानि 
यन्त्रारूढानीव यन्त्राधिष्ठितानीव इतीव शब्दोऽत्रद्रष्टव्यः” इति भाष्यम्‌ । 

मायया निजशक्त्या भ्रामयन्‌ भ्रमणं कारयन्‌ तत्तत्कर्मसु प्रवर्तयन्‌ । यथा दारु- 
कृत-पुरुषादीनि कङ्चिन्मायावी “मायया छद्मना” यन्त्राधिष्ठितानि भ्रमयति 
तद्वदिति भावः। तथा च श्रुतिः-'एको देवः सर्वभुतेषु गूढः सर्वव्यापी सर्व- 
भूतान्तरात्मा । कर्माध्यक्षः सर्वभूताधिवासः साक्षी चेता केवलो निर्गुणश्च 
(इवेता ) य आत्मनि तिष्ठन्‌ आत्मानमन्तरो यमयति यमात्मा न वेद । 
यस्यात्मा शरीरम्‌ । एष त अन्तर्याम्यमृतः।' (बृ.) इत्यन्तर्यामिब्राह्मणः्च । 
हृददेशेऽन्तःकरणे तिष्ठति सर्वव्यापकोऽपि तत्र (अन्तःकरणे) अभिव्यज्यते 
सप्तद्वीपाधिपतिरिव राम उत्तरकोसलेषु' इति मधुसूदनसरस्वती । भ्रामयन्‌ 
इति भ्रम एव श्रामः प्रज्ञादिभ्यश्चेति स्वार्थे अण्‌ । प्रज्ञादेराकृतिगणत्वात्‌ । 
अन्न भ्रम शब्दोऽपि भ्रमुधातोर्णिचि धरि साधुः । तं कुर्वन्‌ इति नामधातौस्त- 
त्करोति तदाचष्टेइति णिजन्तस्य रूपम्‌ । अन्यथा भ्रमयन्‌ इति स्यात्‌ 'मितां 
ह्वशवः’ इत्यनुशासनात्‌ । करतपूर्वेक्ृतकर्मजन्यवासनानुसारिरागद्वेषहेतुककतृं- 
प्रवृत्ति प्रेरकत्वं नारायणस्येति निर्णीतं ब्रह्मसुत्रेषु । अत एवेश्वरस्य वैषम्यनै- 
ण्ये नेति च ब्रह्मसूत्रेषु प्रोक्तम्‌ इतिदिक्‌ ॥६१॥ 

अवतरणस. - यस्मादेवं तस्मात्‌ त्वम्‌ अहङ्कारं परित्यज्य-तमेवेति। 

व्याख्या-हे भारत, तमेव परमेश्वरम्‌ शरणं आश्रयं रक्षकम्‌, संसारातिं- 
हरणार्थंम्‌, सर्वभावेन “सर्वात्मना मनोवृत्त्या वाचा कर्मणा च? इत्यानन्द- 
गिरिः। गच्छ आश्रय ततुप्रसादात्‌ तदनुग्रहात्‌ ईश्वरानुग्रहात्‌ तत्त्वज्ञानो- 
त्पत्तिपर्यन्तात्‌ परां प्रकृष्टाम्‌ शान्तिम्‌ उपरतिम्‌, शाश्चतं नित्यं स्थानं 
च मम विष्णोः परमं पदं मोक्षाख्यं प्राप्स्यसि अवाप्स्यसि । 'मुक्तास्तिष्ठन्ति 
अस्मिन्निति स्थानम्‌? इत्यानन्दगिरिः ॥६रा। 

अबतरणम्‌--शास्त्रम्‌ उपसंहतुमिच्छन्नाह--इतीति । 

व्याख्या--इति-'अशोच्यान्‌ अन्वशोस्त्वम्‌’ (२।११) इत्यारभ्य 
“स्थानं प्राप्स्यसि शाश्वतम्‌’ (१८६२) इति यावद्‌ वाक्यजातम्‌ गुह्याद 

सबंगुह्यतमं भूयः श्युणु मे परमं वचः। 
इष्टोऽसि से दृढमिति ततो वक्ष्यामि ते हितस्‌, ॥६४॥ 


सन्मना भव मद्भक्तो मद्याजी मां नमस्कुरु । 
सामेवेष्यसि सत्यं ते प्रतिजाने प्रियोऽसि मे ॥६५॥ 


गोप्यात्‌ गुह्यतरम्‌ अतिशयेन गोप्यं रहस्यमित्यर्थः । ज्ञानं ज्ञायतेऽनेनेति ज्ञानं 


गीताशास्त्राऽऽख्यमुःंते तुभ्यम्‌ मया आख्यातम्‌ सर्वज्ञेन ईश्वरेण मया कथितम्‌ । 
एतदु गीताशास्त्रम्‌ तदर्थजातः्च अशेषेण समस्तं विमृश्य आलोच्य विचार्य 
यथा त्वम्‌ इच्छसि तथा कुरु यदिष्टं तव तद्‌ अनुतिष्ठ ॥६३॥ 


अवतरणम,--गीताशास्त्रस्य समस्तस्य पौर्वापर्येण विमशँनद्वारा 
तात्पर्यार्थं प्रतिपत्तुं विमशंनं चिकीर्षन्तं प्रति भक्तवत्सलः करुणानिधिः स्वय- 
भेव श्रीभगवान्‌ तस्य सारं संगृह्य कथयति-सर्वेति । 

व्याख्या-सवंगुह्यतमं सर्वंगुयेभ्योऽत्यन्तगुह्यम्‌ अत्यन्तरहस्यम्‌, मे 
मम परमं प्रकृष्टं वचो वाक्यम्‌ भूयः पुनः श्रुणु | प्रकारान्तरेण मया असकृदु- 
क्तमपि त्वया तच्छ तमपि मया पुनरुच्यमानं सारसंग्रहरूपं सम्प्रति त्वं पुनः 
शृणु अनुष्ठानसौकर्यलाभायेत्यर्थः । न भयाद्‌ नाऽपि अर्थकारणादु वा 
वक्ष्यामि कि तहिं ? मे मम दृढम्‌ अव्यभिचारेण इष्टः प्रियोऽसि इति इति 
कृत्वा ततः तेन कारणेन ते तव हितं परं ज्ञानप्राप्तिसाधनम्‌ तद्धि सवं हितानां 
हिततमं वक्ष्यामि कथयिष्यामि ।।६४॥ 

अवतरणम्‌ --कि तद्‌ ? इत्याह मन्मना इति । 

व्याख्या--“मन्मना भव मच्चित्तो भव, मद्भक्तो भव मदभजनो भव, 

मद्याजी मदु-यजनशीलो भव मां नमस्कुरु नमस्कारमपि ममैव कुरु। तत्रैवं 
वतमानो वासुदेवे एव समपिंतसर्वंसाध्यसाधनप्रयोजनो मार्मा[एव एष्यसि 
आगंमिष्यसि । सत्यं ते तव प्रतिजाने सत्यां प्रतिज्ञां करोमि एतस्मिन्‌ वस्तुनि 
इत्यर्थः । यतः प्रियोऽसि मे। एवं भगवतः सत्यप्रतिज्ञत्वं बुद्धवा भगवद्ध- ` 
क्तेरवश्यंभावि मोक्षफलम्‌ अवधार्य भगवच्छरणैकपरायणो भवेद्‌, इति 
वाक्यार्थः ॥” इति भाष्यम्‌ । अत्र भव शब्दस्य च सर्वत्र मन्मना इत्यादौ 
अन्वयः प्रतीयते भाष्यदिशा- प्रतीयते च मन्मनस्त्वादीनाम्‌ उपलक्षणार्थत्वं 
सकल साध्य साधन प्रयोजन समर्पणस्येति । अत एव 'नमस्कारमपि ममैव कुर” 

स्वधर्मान्‌ परित्यज्य मामेकं शरणं ब्रज । 
अहं त्वा सर्वपापेभ्यो मोक्षयिष्यामि मा शुचः ॥६६॥ 


इति भाष्ये विवरणम्‌ । “वासुदेवे’ एव समर्पितसर्वंसाध्यसाधन प्रयोजनः इति 
च ('भगवच्छरणैक परायणो भवेदिति च भाष्ये विवरणं कृतम्‌ । अनेन श्लोकेन 
कर्मयोगनिष्ठा तस्याः परमरहस्यभूतां भक्तियोगाख्यामीश्वरशरणताम्‌ 
उपसंहृतवान्‌ ॥ ९५॥ ) 


अवतरणस्‌-अनन्तरोक्तश्वीकेन कर्मयोगनिष्ठायाः परमरहस्यम्‌ 
ईश्वरशरणताम्‌ उपसंहृत्य अथेदानीं कर्मयोगनिष्ठाफलं सम्यग्दशनं सर्ववेदान्त- 
सारविहितं ज्ञानयोगनिष्ठायाः परमरहस्यस्‌, ज्ञानयोगनिष्ठाम्‌ उपसंहरता 
वक्तव्यम्‌ इत्याह--सर्वधर्मान्‌ इति । 


व्याख्या--अत्र भाष्यम्‌--““सवंधर्मात्‌' सर्वे च ते धर्माशच सर्वेधर्मा- 
स्तान्‌ । धर्मशब्देन अत्र अधर्मोऽपि गृह्यते नैष्कम्यंस्य विवक्षितत्वात्‌ नावि- 
रतो दुइचरितादु' (कठो. ११२२४) 'त्यज धर्ममधर्मं च' (महा. शा. ३२९।४०) 
इत्यादिश्रृतिस्मृतिभ्यः । सवैधर्मान्‌ परित्यज्यं 'संन्यस्य सर्वकर्माणि’ इत्ये- 
तत्‌ । “माम्‌ एकम सर्वात्मानं समं सर्वभूतस्थम्‌ ईश्वरम्‌ अच्युतम्‌, गर्भजन्म- 
जरामरणेविवजिंतम्‌ 'अहमेव’ इत्येवम्‌ एकम्‌, शरणं ब्रज “न मत्तोऽन्यद्‌ अस्ति 
इति अवधारयेत्यर्थः । 'अहं त्वा’ त्वाम्‌ एवं निरिचितबुद्धिं स्व॑पापेभ्यः' सर्वे- 
धर्माऽधर्मबन्धनरूपेभ्यो 'मोक्षयिष्यामि’ स्वात्मभावप्रकाशीकरणेन। उक्तं 
च 'नाशयात्मभावस्थो ज्ञानदीपेन भास्वता’ ॥ (१०।११) इति । अतो “मा 
शुचः? शोकं मा कार्षीरित्यर्थः ॥” इति । अत्रानन्दगिरिः--'धर्मविशेषणाद्‌ 
अधमांनुज्ञां वारयति-धर्मेति । ज्ञाननिष्ठेन मुमुक्षुणा धर्माऽ्ध्मयोस्त्याज्यत्वे 
श्रुतिस्मृती उदाहरति-नाविरत इति। माम्‌-एकम्‌ इत्यादेस्तात्पर्यमाह- 
न मत्तोऽन्यदिति । उक्तेऽथे दाशमिकं वाक्यमनुकूलपति-उक्तं चेति । ईश्वरस्य 
त्वदीयबन्धननिरसनद्वारा त्वत्पालयितृत्वादु न ते शोकावकाशोऽस्ति इत्याह- 
अत इति।' इत्याह ॥ अत्र ब्रजेत्यस्य जानीहि, निर्चिनु अवधारय इत्ये- 
वार्थः । अत्र हि ब्रजधातुरनोत्तरदेशसंयोगानुकूलव्यापाररूपगत्यथंकः पर- 
मेश्वरस्य॒ सर्वत्र व्यापकत्वात्‌ । किन्तु अवगतिरूपज्ञानार्थक एवात्र संभवति । 
अत एवोक्तं भाष्यकृता-'अवधारयेत्यर्थेः' इति । तत्र भवता करपात्रस्वामि- 
नाऽपि 'अहुमर्थेविवेकनाम्नि ग्रन्थे शरणं ब्रजेत्यस्य एवमेवार्थः कृतोऽस्ति। 


| 


1॥॥॥0/ |... 

उक्तञ्च श्रीमद्भागवतेऽपि सनकादीन प्रतिहंसरूपेण भगवता-'मनसा वचसा 
दुष्ट्या गृह्यतेऽन्यैरपीन्द्रियैः । 'अहमेव न मत्तोऽन्यद्‌' इति बुदुध्यध्वमञ्जसा ।' 
(श्रीमद्धा. ११।१३।२४) इति । इत्थम्‌ अनेन श्लोकेन 'अहं ब्रह्मास्मि’ (बृह्‌. 
१४१०), “तत्‌ त्वमसि’ (छा. ६।८।७, ६।९।४, ६।१०।३, ६।११।३, ६१२३, 
६।१३।३, ६।१४।३, ६।१५।३, ६।१६।३, 'अयमात्मा ब्रह्म” (बृह. २५१९), 
ब्रह्म वेद ब्रह्मैव भवति’ (मु. ३।२।९) “सर्वं खल्विदं ब्रह्म तज्जलान्‌' (छा. 
३।१४।१) 'सदेव सोम्येदमग्र आसीदेक मेवाऽद्वितीयम्‌' (छा० ६।२।१)-- 
“आत्मा वा इदमेक एवाग्र आसीत्‌' (ऐ० २।१।१) “ब्रह्मैवेदममृतं पुरस्ताद्‌’ 
(मु. २।२।१) इत्यादि सर्वेवेदान्तसारविहितं ज्ञानयोगनिष्ठायाः परमरहस्यं-' 
“अहमेव परं ब्रह्माऽस्मि न मत्तोऽन्यत्‌ किश्चिदु' इति सम्यग्दर्शनं ब्रह्यात्मक्य- 
विषयम्‌ ज्ञानयोगनिष्ठाश्वोपसंहृतवान्‌ । एवं कर्मयोग-ज्ञानयोग-निष्ठाद्वय- 
विधानात्मक समस्तं गीताशास्त्रमिहोपसंहृतम्‌ । तथा चोक्तं-“लोकेऽस्मिन्‌ 
द्विविधा निष्ठा पुरा प्रोक्ता मयाऽनध। ज्ञानयोगेन सांख्यानां कर्मयोगेन 
योगिनाम्‌! ॥ (३।३) इति। “स एवायं मया तेऽद्य योगः प्रोक्तः पुरातनः । 
भक्तोऽसि मे सखा चेति रहस्यं ट्येतदुक्तमम्‌ ॥' (४३) इति च । अत्र अयं 
द्वितीय तृतीयाध्यायाभ्यामुक्तः कर्मयोगोपायकः ससंन्यासज्ञाननिष्ठालक्षण- 
योग? इत्यर्थः । यत्तु अत्र मधुसूदनसरस्वतीकृतटीकायामुक्तम्‌--'गीताशास्त्रे 
निष्ठात्रयं साध्यसाधनभावापन्नं विवक्षितम्‌ उक्तं च बहुधा । तत्र कर्मनिष्ठा 
(१८1४६) सर्वके संन्यास पर्यन्तोपसंहूता 'स्वकर्मणातमम्यर्च्यं सिद्धि विन्दति 
मानव: इत्यत्र। संन्यासपूर्वक श्रवणादिपरिपाकसहिता ज्ञाननिष्ठोपसंहूता 
“ततो मां तत्त्वतो ज्ञात्वा (१०५५) विशते तदनन्तरम्‌' इत्यत्र। भगवद्भक्तिः 
निष्ठा तु उभयसाधनश्रूता उभयफलभूता च भवतीति अन्ते उपसंहृता 
“सर्वेधर्मान्‌ परित्यज्य मामेकं शरणं ब्रज इत्यत्र। भाष्यक्ृतस्तु (१८६६) 
'सर्वेधर्मान्परित्यज्येति सर्वकर्मसंन्यासाऽनुवादेन मामेकं शरणं ब्रजेति ज्ञान- 
निष्ठोपसंहृता' इत्याहुः । 'भगवदभिप्रायवर्णेने के वयं वराकाः’ इति। तद्‌ 
नादतँव्यम्‌, श्रीमतां सर्वंज्ञानां वासुदेवभगवदभिप्रायविदां वासुदेवभगवत्स्व- 
रूपाणां शङ्करभगवदुभाष्यकृतास्‌ अभिप्रायस्य अपरिज्ञानविजुम्भितत्वात्‌। 
तथाहि “स्वकर्मणा तमभ्यच्यं सिद्धि विन्दति मानवः’ (१८४६) इत्यत्र कर्म- 
निष्ठानिरूपणस्य समाप्तिर्न हि दृश्यते “सर्वकर्माण्यपि सदा कुर्वाणो मद्व्य- 
याश्रयः' (१८।५६) 'चेतसा सर्वकर्माणि मयि संन्यस्य मत्परः’ (१८।५७) 
इत्युक्तत्वात्‌। तस्मात्‌ तत्र तत्र प्रतिपादितं भक्तियोगान्तर्भूतं कर्मयोगं 

तढुपायक ज्ञानयोगशच सर्वशास्त्रान्ते उपसंहरतीत्येव युक्तम्‌ । “लोके5स्मिन्‌ 
द्विविधा निष्ठेति' निष्ठाद्वयविषयत्वमेवास्य शास्त्रस्य युज्यते । अत एव “स्व- 
कर्मणा तमभ्यच्य” इत्यनेन भक्तियोगस्य कर्मयोगान्तभूँतत्वमेवोक्तम्‌ । अत 
एव च सुष्ठु भगवान्‌ भाष्यकृत्‌ “मन्मना भव! इत्यनेनैव कर्मनिष्ठायाः परम- 
रहस्यमीश्वरशरणताम्‌ उपसंहुत्येति व्याख्यातवान्‌ । कमंयोगादिप्रतिपादन- 
परिसमाप्तौ एव हि यथासंभवम्‌ उपसंहारवर्णनं युक्तं न तु यत्र कुत्रचितु। 
अत एव सभक्तियोगकर्मयोगनिष्ठाफलभूता ज्ञानयोगनिष्ठा' सर्वेकमंसंन्यास- 
पूर्विका सर्वधर्मान्‌ परित्यज्येत्यनेन सर्वान्ति उपसंहृतेति भाष्ये व्याख्यातम्‌ 
सर्वज्ञेन । मधुसूदनसरस्वती कृतटीकायाष्टीकाकृता सुप्रसिद्धेन श्रीवच्चाझा- 
महाशयेन अपि प्रकारान्तरेण भाष्यक्कन्मतमेव समर्थितम्‌ । तथाहि सर्वानपि 
धर्मात्‌ परित्यज्य विद्यमानान्‌ अविद्यमानान्‌ वा शरणत्वेन अनादृत्य मामी- 
श्वरम्‌ एकम्‌ अद्वितीयं सवेधर्माणाम्‌ अधिष्ठातारं च शरणं ब्रज। धर्माः सन्तु 
न सन्तु वा कितैरन्यसापेक्षैर्भगवदनुग्रहादेव तु अन्यनिरपेक्षाद्‌ अहं कृतार्थो 
भविष्यामि’ इति निश्चयेन परमानन्दघनमूर्तिम्‌ अनन्तम्‌’ श्रीवासुदेवमेव 
भगवन्तम्‌ अनुक्षणं भावनया भजस्व । इदमेव परमं तत्त्वम्‌ नातोऽधिकमस्तीति 
विचारपूर्वकेण प्रेमप्रकर्षेण सर्वाऽनात्मचिन्ताशून्यया मनोवृत्त्या तैलधारावदु 
अविच्छिन्नया सततं चिन्तयेत्यर्थः । अत्र मामेकं शरणं ब्रज इत्यनेनेव सर्वेधर्म- 
शरणतापरित्यागे लब्धे सर्वधर्मान्‌ परित्यज्येति निषेधानुवादस्तु कार्यकारिता- 
लाभाय । 'यज्ञायज्ञीये साम्नि ऐरंक्ृत्वोद्गेयमित्यत्र न गिरा गिरेतिब्रूयाद' 
इतिवत्‌ । तथा च ममैव सवेधर्मकार्यकारित्वान्मदेकशरणस्य नास्ति धर्माऽ- 
पेक्षेत्यथेः ।' इति मधुसूदनः । तत्र श्रीवच्चाझामहाशयः--“परित्यज्येति अन्तः- 
करणशुद्धयधीनंविविदिषासंन्यासात्पूर्वंमुमुक्षुणाऽपि फलकामनापरित्यागेन 
वर्णाश्रमोचित कर्मकरणस्य भूयसा प्रबन्धेन सांघितत्वात्‌ इदानीं तत्परित्यागो- 
पदेशे पूर्वाऽपरविरोधःप्रसङ्गाद्‌ व्याचष्टे-विद्यमानेति। शरणत्वेन संसार- 
समुद्रे मुहुनिपततो रक्षकत्वेन अनादृत्य 'फलकामनारहितनित्यनैमित्तिका- 
नुष्ठानमात्रादेवाहं मुक्त? इति बुद्धिस्तदादर: । तं परित्यज्येत्यर्थेः । तादृशा 
नुष्ठानस्य केवळान्तःकरणशुद्धिहेतुत्वेन ज्ञानोपायतैव । मोक्षोपायता तु 
श्रवणादिसाक्षात्कारान्तस्य मदेकशरणीकरणाऽपरपर्यायस्यैव इति तत्रैवादरो 
नितरां विधेयो न तु कर्मणि । शुद्धे अन्तःकरणे विक्षेपहेतुस्तत्‌ संन्यसनीय- 
यमेवेति भावः। मदेकशरणस्येति। नित्यनैमित्तिकानुष्ठानेन विशुद्धान्तःकर- 

णस्संन्यासरूपसर्वधमेपरित्यागेन निवृत्तविक्षेपस्य संजाताऽद्वितीयशुद्ध- 

चिद्रमदेकगोचरनिरन्तरवृत्तिप्रवाहस्येत्यर्थः ॥” इ्युक्तवाच्‌। एवच्च सर्वे- 
क्मसंन्यासपूर्वकश्रवणादिसाक्षात्कारान्तस्यैव मोक्षोपायतेति तस्येवात्र 
भगवच्छरणीकरणत्वम्‌ नान्यविधस्य भजनस्येति स्पष्टं भाष्यकुन्मतमेव 
प्रोक्तं तेन,-खण्डितं च प्रकारान्तरेण ततोऽन्यथा व्याख्यानं मधुसूदन- 
सरस्वतीमहारायस्य । खण्डितःच्चतद्‌ भाष्योत्कर्षदीपिकाय।मपीति विस्तरस्त- 
रैव द्रष्टव्य इति शम्‌ ॥६६॥ 

अवतरणम्‌-अस्मिन्‌ हि गीताशास्त्रे यद्यपि 'कर्मण्येवाधिकारस्ते' 
'कुरु कर्मेव? इत्येवमादीनि वाक्यानि कर्मणाम्‌ अवश्यकतंव्यतां दर्शयन्ति 
तथापि 'यञ्ज्ञात्वाऽमृतमइनुते’ 'ततो मां तत्त्वतो ज्ञात्वा विशते तदन्तरम्‌' 
इत्यादीनि वाक्यानि केवलाज्ज्ञानान्नि:श्रेयसप्राप्ति दशँयन्ति । तस्माद्‌ आत्म- 
ज्ञानस्य तु केवलस्य निशश्रेयसहेतुत्वम्‌ अवधार्यते । कर्मणां विनियोगस्तु 
“योगिनः कर्म कुर्वन्ति सड्गं त्यक्त्वात्मशुद्धये” इत्युक्तेः, आरुरुक्षोमुंनेयोर्ग कर्मे- 
कारणमुच्यते योगारूढस्य तस्यैव शमः कारणमुच्यते’ इत्युक्तेः, “संन्यासस्तु 
महावाहो दुःखमाप्युमयोगतः । इत्युक्तेः, ‘विविदिषन्ति यज्ञेन दानेन तपसाऽ- 
नाशकेन' इति श्रुतेः 'यज्ञो दानं तपश्चैव पावनानि मनीषिणाम्‌? इत्युक्तेश्च 
अन्तःकरणशुद्धिहेतुकज्ञानोत्पत्तौ एव । मोक्षस्तु केवलाद्‌ आत्मज्ञानादेव आवि- 
भंवति। तु दाब्दोऽत्र पक्षद्वयव्यावृत्त्यर्थो न केवलेभ्यः कर्मभ्यो न च ज्ञान- 
क्मेभ्यां समुच्चिताभ्यां निःश्रेयस प्राप्तिरिति पक्षद्वयं निवर्त॑यति। भ्रान्तिः 
प्रत्ययनिमित्त एवाऽयं संसारभ्रमो न तु परमार्थं इति सम्यगूदर्शनादत्यन्त- 
भेवास्य उपरम इति सिद्धम्‌ । तथाहि--शुभम्‌ अशुभं वा सवमेव कर्म अविद्या- 
कामबीजम्‌ । क्रियाकारकफलभेदबुद्धिहिं अविद्यया (अनाद्यविद्योत्थया 
कार्यया अविद्यया) आत्मनि नित्यप्रवृत्ता । “मम कर्म” “अहं कर्ता’ 'अमुष्मै 
फलायेदं कमं करिष्यामि’ इतीयम्‌ अविद्या (कार्याऽविद्या) अनादिकालप्रवृत्ता 
(अनादिकारणाऽविद्याकार्यत्वात्‌ प्रवाहरूपेण अनादित्वमस्या विवक्षितम्‌) । 
अस्या अविद्याया? कारणभुतायाः कार्यभुतायाश्च निवर्तकम्‌ “अयम्‌ अहमस्मि 
केवलोऽकर्ताऽक्रियोऽफलो न मत्तोऽन्योऽस्ति कर्चिद्‌’ इत्येवंरूपम्‌ आत्मविषयं 
ज्ञानम्‌ उत्पद्यमानम्‌, कर्मेप्रवृत्तिहेतुभूताया भेदबुद्धे निवर्तकत्वात्‌ । 
अकार्यत्वाच्च निःश्रेयसस्य कर्मसाधनत्वाऽनुपपत्तिः । न हि नित्यं वस्तु कर्मणा 
ज्ञानेन वा क्रियते । केवलज्ञानमपि तहि न अनर्थकम्‌, अविद्यानिवतंकत्वे 
सति दुष्टकैवल्यफलावसानत्वात्‌ । अविद्यातमोनिवर्तेकस्य ज्ञानस्य दुष्टं 
कवल्यफलाश्वसानत्वम्‌ । रज्ज्वादिविषये सर्पाद्यज्ञानतमो निवतंक प्रदी पप्रकाश- 

फलवतु । विनिवृत्तसर्पादि विकल्परञ्जुकैवल्यावसानं हि प्रकाशफलं तथा 
ज्ञानम्‌। यथा दुष्टार्थासु छिदिक्रियार्‍्निमन्थनादिषु क्रियासु व्यापृतानां 
कर्त्रीदिकारकाणां द्वैधीभावार्निदर्शनादिफलादन्यफछे कर्मान्तरे वा प्रवृत्त्य- 
नुपपत्तिस्तथा ज्ञाननिष्ठाक्रियायास्‌ अपि दुष्टार्थायां व्यापृतस्य ज्ञात्रादि- 
कारकस्य आत्मकवल्यफलादन्यफले कर्मान्तरे वा प्रवृत्तिरनुपपन्नेति न ज्ञान- 
निष्ठा कर्मंसहितोपपद्यते । कैवल्यफले हि ज्ञाने प्राप्ते सर्वतः संप्लतोदके फले 
कूपतडागादि क्रियाफलाथित्वाऽभाववत्‌ फलान्तरे तत्साधनभूतायां वा क्रिया- 
यामर्थित्वाऽनुपपत्तिः। न हि राज्यप्राप्तिफले कर्मणि व्यापृतस्य क्षेत्रप्राप्ति- 
फले व्यापारोपपत्तिस्तद्विषयं च अथित्वस्‌ । तस्मान्न कर्मणोऽस्ति निःश्रेयस- 
साधनत्वम्‌ न च ज्ञानकर्मणोः समुच्चितयोः । नापि ज्ञानस्य केवल्यफलस्य 
कर्मसाहाय्याऽपेक्षा अविद्यानिवतंकत्वेन विरोधात्‌ । न हि तमस्तमसो निवतं- 
कम्‌ । अतः केवलमेव ज्ञानं निःश्रेयससाधनमिति सिद्धम्‌ । न च नित्याऽकरणे 
प्रत्यवायप्राप्तिविंदुष: । अविद्वद्विषयं हि कर्म विद्वदृविषया च सर्वकर्मसंन्यासः 
पूर्विका ज्ञाननिष्ठा । अविद्याकामबीजं हि सवै कमं । तथाचोपपादितं भाष्य- 
कारैः । “उभौ तौ न विजानीतः’ इति वदता भगवता 'आत्मनि कतृंत्वं कर्मत्वं 
च आरोपयन्‌ अज्ञ एवेति प्रकाशयता कर्म अज्ञानमूलमिति दर्शितम्‌ । (वेदा- 
ऽविनाशिनम्‌ नित्यम्‌’ इत्यनेन आत्मानं याथातथ्येन जानन्‌ कतृँत्वादिरहितो 
भवति इति ब्रुवता कर्मसंन्यासे ज्ञानवतोऽधिकारित्वं सूचितम्‌ । निष्ठाद्वयम्‌ 
अधिकारिभेदेनैव बोद्धव्यमित्याह भगवान्‌ “ज्ञानयोगेन सांख्यानां कमँयोगेन 
योगिनाम्‌’ इति। “न बुद्धिभेदं जनयेदज्ञानां कर्मसङ््गिनाम्‌' इत्यत्र च अवि- 
द्यामूलत्वं कर्मणः सूचयता कर्मनिष्ठाऽविद्वद्विषयाऽनुमोदिता । 'तत्त्ववित्तु 
महाबाहो गुणकर्मविभागयोः? इति भगवता विद्वद्विषया संन्यासपुविका ज्ञान- 
निष्ठेति सूचितम्‌ । “सर्वकर्माणि मनसा संन्यस्यास्ते सुखं वशी’ इति च 
विद्वृद्विषया संन्यासपूर्विका ज्ञाननिष्ठेत्याह । विदुषो ज्ञाननिष्ठेत्यत्र 'नेव 
किच्चित्‌ करोमीति’ पाञ्चमिकं वाक्यम्‌ अनुकूलम्‌ । अर्थाद्‌ अज्ञः करोमीति 
मन्यते । अज्ञस्य चित्तशुदुध्यर्थं कर्म, शुद्धचित्तस्य कमंसंन्यासो ज्ञानप्राप्तौ 
हेतुरित्यत्र 'आरुरुक्षोमुंनेयोगमिति वाक्यम्‌ अनुगुणम्‌ । 'उदारास्त्रयोऽपि 
अज्ञा ज्ञानी त्वात्मैव मे मतम्‌' इति यथोक्ते विभागे साप्तमिकं वाक्यम्‌ अनु- 
मोदकम्‌ । “एवं त्रयीधमंमनुप्रपन्ना गतागतं कामकामा लभन्ते’ इति नावमिकं 
वाक्यं कर्मिणाम्‌ अज्ञत्वं सूचयति । विदुषः संन्यासपुविका ज्ञाननिष्ठेत्यत्र 
च नावमिकं वाक्यम्‌ अनुकूलम्‌-अनन्यार्चिन्तयन्तो माम्‌ इन्यादि । तत्र 

मामित्यस्य यथोक्तम्‌ आत्मानम्‌ आकाशकल्पम्‌ अकल्मषमित्यर्थः । 'ददामि 
बुद्धियोगं तम्‌’ इति वाक्यं दाशमिकमपि विदुषः संन्यासपुर्विका ज्ञाननिष्ठे- 
तयत्रैव प्रमाणम्‌ । अर्थात्‌ न कर्मिणोऽज्ञा भगवन्तमुपयान्ति । ननु भगवत्मर्म- 
कारिणां युक्ततमत्वात्‌ कमिणोऽपि भगवन्तं यान्तीति चेत्‌-सत्यम्‌ । ये मत्कर्म- 
कृत्‌ इत्यादिन्यायेन भगवत्कर्मकारिणस्ते यद्यपि युक्ततमास्तथापि कमिणो- 
ऽज्ञाः सन्तो न भगवन्तं सहसा गन्तुमहुन्ति उत्तरोत्तरहीनफलत्यागावसान- 
साधनाः। थे त्वक्षरमनिर्देश्यम्‌’ इत्यादि वाक्यावष्टम्भेन विद्वद्‌-विषयत्वं 
संन्यासपूर्वंक ज्ञाननिष्ठाया निर्धार्यते । किश्च त्रयोदशे यानि अमानित्वादीनि 
चतुर्देशे च प्रकाशं च प्रवृत्ति चेत्यादीनि यानि पञ्चदशे च यानि असङ्गत्वा- 
दीनि उक्तानि तैः सर्वेः साधनैः सहिता भवन्ति अनिर्देश्याक्षरोपासकाः । 
ततोऽपि ते ज्ञाननिष्ठायामेवाधिक्रियेरन्‌ । निष्ठाद्वयम्‌ अधिकारिभेदेन प्रति- 
ष्ठाप्य ज्ञाननिष्ठानाम्‌ अनिष्टामिष्टं मिश्रंचेति त्रिविधं कर्मफलं न भवति, 
किन्तु मुक्तिरेव भवति कर्मानिष्ठानां तु त्रिविधं कर्मफलं भवति न मुक्तिरिति 


` शशास्त्रार्थविभागः । ननु आत्मज्ञानं विनाऽपि मोक्षसिद्धिरस्त्येव। तथाहि-- 


नित्यनैमित्तिकानां कमँणामनुष्ठानात्‌ प्रत्यवायस्य अप्राप्तिः । प्रतिषिद्धाना*च 
अकरणाद्‌ अनिष्टशरीराऽनवाप्तिः । काम्यानां च वर्जनाद्‌ इष्टशरीराऽन- 
वाप्तिः । वर्तमानशरीरारम्भकस्य च कर्माणः फलोपभोगक्षये पतिते अस्मिञ- 
शरीरे देहान्तरोत्पत्ती च कारणाऽभावाद्‌ रागादीनां च अकरणादु आत्मनः 
स्वरूपावस्थानमेव कँवल्यम्‌ इति अयत्नसिद्धं कँवल्यम्‌ इति वदन्ति । 
तन्न, अतिक्रान्ताऽनेकजन्मान्तरक्वतस्य स्वर्गनरक्रादिप्राप्तिफलस्य अनारब्ध- 
कार्यस्य उपभोगाऽनुपपत्तेः क्षयाऽभावात्‌ । नित्यनैमित्तिककर्मानुष्ठानायास- 
दुःखोपभोगस्य तत्फलोपभोगत्वोपपत्तिरिति लु स्वर्गनरकादिफळप्रतिपादक- 
शास्त्रविरुद्धं स्वकपोलकल्पितं निर्मूलं युक्तिहीनं च वचः। खण्डितं चैतदु 
विस्तरेण भाष्यक्कता । ननु कर्मणो मिथ्याप्रत्ययवत्कतूंकत्वात्‌ कर्तुरभावे श्रुतेर- 
प्रामाण्यं स्यादिति चेन्न, ब्रह्मविद्यायाम्‌ अर्थवत्त्वौपपत्तेः। न च कर्मकाण्ड- 
श्रुतेरप्रामाण्यं स्यादिति वाच्यम्‌ पूर्वपुर्वं सहजप्रवृत्तिनिरोधेन उत्तरोत्तराऽ- 
पूर्वप्रवृत्तिजननस्य प्रत्यगात्माऽऽभिमुख्येन प्रवृत्त्युत्पादनार्थत्वात्‌ । अर्थात्‌ 
अनादिकाळभ्रवृत्तस्वाभाविकप्रवृत्तिव्यक्तीनां प्रतिबन्धेन यागाद्यलौकिक- 
रवृत्तीजेनयति कर्मकाण्डश्रुतिः । तज्जननं च चित्तशुद्धिद्वारा प्रत्यगात्माभि- 
मुख्यश्रवृत्तिमुत्पादयति। तथा च कर्मविधिश्रुतीनां पारम्पर्येन प्रत्यगात्म 
ज्ञानार्थत्वात्‌ तात्त्विकप्रामाण्यसिद्धिरिति । [कर्मकाण्डश्रुतेविद्योदयात्‌ पूर्वं मपि 

>. 


इदं ते नातपस्काय नाऽभक्ताय कदाचन । 

न चाऽशुश्रुषवे वाच्यं न च मां योऽभ्यसूयति ॥६७॥ 
य इमं परमं गुह्य मःदूक्तेष्वभिधास्यति । 

भक्ति मयि परां कृत्वा मामेवेष्यत्यसंशयः ॥ ६८॥ 


व्यावहारिकप्रामाण्यस्य तात्तिविकप्रामाण्याऽभावेऽपि सत्त्वाद्‌ ब्रह्मकाण्डश्रुतीनां 
च ब्रह्मविद्याजनकत्वेन तात्त्विकप्रामाण्यस्योपपन्नत्वादु न च अध्ययनविधि- 
विरोधः । तस्मादुश्रान्तिप्रत्ययनिमित्त एवायं संसारश्रम इति केवलेन ज्ञानेनैव 
निवर्तते इति सिद्धम्‌ । तथा च श्रुतिः--'तमेव विदित्वातिमृत्युमेति नान्यः 
पन्था विद्यतेऽयनाय’ (इवेता० ३।८) 'यदा चमँवदाकाशं वेष्टयिष्यन्ति मानवा- 
स्तदा देवमविज्ञाय दुःखस्यान्तो भविष्यति’ (माण्ड्क्यकारिका) इत्याद्या । 
इति शम्‌ ॥ एवं सबै गीताशास्त्रार्थम्‌ अस्मिन्नध्याये उपसंहृत्य सामान्यतो 
विशेषतश्चान्त इह शास्त्रार्थदाढर्याय॒ संक्षेपतस्तम्‌ उपसंहृत्य अथेदानीं 
शास्त्रार्थ सम्प्रदाय विधिमाह--इदमिति । 


व्याख्या -इदं गीताशास्त्रं ते तव हिताय मयोक्तं संसारदुःखविच्छित्तये 
अतपस्काय तपोरहिताय न वाच्यम्‌ इति व्यवहितेन संबन्धः । तपस्विनेऽपि 
अभक्ताय गुरौ देवे च भक्तिरहिताय कदाचन कस्याच्तिदप्यवस्थायां न 
वाच्यम्‌ । भक्तस्तपस्वी अपि सन्‌ अञुद्रूषुर्यो भवति तस्मै अपि कदाचन न 
वाच्यम्‌ । न च मां वासुदेवं प्राकृतं मनुष्यं मत्वा योऽभ्यसूयति आत्मप्रशंसादि- 
दोषाध्यारोपणेन मम ईइ्वरत्वम्‌ अजानत्‌ न सहते असावपि अयोग्यस्तस्मे 
अपि न वाच्यम्‌ । भगवति भक्ताय तपस्विने शुश्रूषवे अनसूयवे च वाच्यं 
शास्त्रम्‌ इति सामर्थ्याद्‌ गम्यते । अत्र भाष्ये--“मेधाविने तपस्विने वा इति 
(स्मृत्यन्तरे) अनयोविकल्पदर्शनातु शुश्रूषाभक्तियुक्ताय तपस्विने तद्युक्ताय 
मेधाविने वा वाच्यम्‌ । शुश्रूषाभक्तिवियुक्ताय न तपस्विने नापि मेधाविने 
वाच्यम्‌ । भगवति असूयायुक्ताय समस्तगुणवतेऽपि न वाच्यम्‌ । गुरु शुश्रूषा- 
भक्तिमते च वाच्यम्‌ इत्येष शास्त्रायसम्भ्रदाय विधिः ।' इत्युक्तम्‌ ॥६७॥ 

अवतरणम्‌-सम्प्रदायस्य कतुः फलम्‌ इदानीम्‌ आह--य इति । 

व्याख्या-य इमं यथोक्तं परमं निध्श्रेयसार्थं केशवाजुनयो: संवादरूपं 
ग्रन्थं गुह्यं गोप्यं रहस्यं मद्भक्तेषु मयि वासुदेवे भक्तिमत्सु अभिधास्यति 
वक्ष्यति ग्रन्थतोऽर्थतरच स्थापयिष्यति इत्यर्थः । यथा त्वयि मया । 'भक्तेः 


| 

न च तस्मान्मनुष्येषु कश्चिन्मे प्रियकृत्तमः । 
भविता नच मे तस्माद्‌ अन्यःप्रियतरो भुवि ॥६९॥ 
अध्येष्यते च य इमं धर्म्यं संवादमावयोः । 
ज्ञानयज्ञेन तेनाहम्‌ इष्टः स्यामिति मे मतिः ॥७०॥ 


पुनग्रेहणात्‌ तदुभक्तिमात्रेण केवलेन शास्त्रसम्प्रदाने पात्रं भवतीति गम्यते ।' 
इति भाष्यम्‌ । कथम्‌ अभिधास्यति इति उच्यते-भक्तिं मयि परां कृत्वा 
“भगवत: परमगुरोः शुश्रूषा मया क्रियते” इत्येवं कृत्वा इत्यर्थः । तस्येदं फलम्‌- 
(सोऽभिधाता प्रवक्ता) माम्‌ एव एष्यति मुच्यते एव। अत्र असंशयः संशयो 
न कर्तव्य: ॥६८॥ 

अवतरणम्‌--किश्च-"(फलान्तरं च आह) न चेति । 

ब्याख्या-न च तस्मात्‌ शास्त्रसम्प्रदायकृतः, मनुष्येषु मनुष्याणां 
मध्ये कर्चिद्‌ मे मम प्रियकृत्तमः अतिशयेन प्रियकृद्‌ अस्ति । वर्तमानेषु मनु- 
ष्येषु झास्त्रसम्प्रदायकृतोऽन्यः प्रियक्कत्तमो नास्त्येवेत्यर्थः । भविष्यत्यपि काले 
तस्मादु अन्यः शास्त्रसंप्रदायक्कतोऽन्यो द्वितीयः प्रियतरोऽतिशयेन प्रियो न च 
नैव भविता भविष्यति भुवि लोकेऽस्मिन्‌ ॥ अत्रानन्दगिरिः- “ध्याननिष्ठस्य 
श्रेष्ठत्वेऽपि स्वसंप्रदायप्रवक्तुः श्रेष्ठतमत्वादु उचिता विद्यासम्भ्रदाने प्रवृत्ति- 
रिति भावः।' इत्याह ॥६९॥ 


अवतरणम्‌--भगवतः प्रियतरत्वातु प्रियकृत्तमत्वाच्च प्रवक्तुर्भेक्ति- 
धवेति योऽपि--अध्येष्यत इति । 


व्याख्या यश्च इमं धम्यं धर्माद्‌ अनपेतं आवयोः संवादरूपं ग्रन्थं 
केशवार्जुनयोः अध्येष्यते पठिष्यति। तेन इदं कृतं स्यात्‌ । तेन अध्येत्रा ज्ञान- 
यज्ञेन विधिजपोपांशुमानसानां यज्ञानां ज्ञानयज्ञो मानसत्वादु विरिष्टतमः, 
इत्यतस्तेन ज्ञानयज्ञेन गीताशास्त्राऽध्ययनरूपेण अहम्‌ वासुदेवः परमात्मा 
इष्टः पूजितः स्यां भवेयम्‌ इति मे मम मतिनिश्चयः । अत्र भाष्ये ज्ञानयज्ञेन 
विधिजपोपांशुमानसानां यज्ञानां ज्ञानयज्ञो मानसत्वादु विरिष्टतम इत्यत- 
स्तेन ज्ञानयज्ञेन गीताशास्त्रस्य अध्ययनं स्तूयते । फलविधिरेव वा । देवतादि- 
विषयज्ञानयज्ञफल्तुल्यम्‌ अस्य फल भवतीति ।' इत्युक्तम्‌ । अस्याऽयं भावः- 
मनुस्मृती विधि यज्ञाञ्जपयज्ञो विशिष्टो दशभिर्गृणैः। उपांशुः स्याच्छतगुणः 


अं० अ०] श्रीमद्भगवद्गीता ४२७ 


श्रद्धावान्‌ अनसुयश्च श्वुणुयादपि यो नरः । 
सोऽपि मुक्तः शुभान्‌ लोकान्‌ प्राप्नुयात्पुण्यकसंणास्‌ ॥७१॥ 


साहस्त्रौ मानसः स्मृतः ।” (मनु० २८५) इत्युक्तम्‌ । तच्च कुल्लूकभट्टेन 
व्याख्यातम्‌ “विधिविषयो यज्ञो विधियज्ञो दरपौर्णमासादिस्तस्मात्‌ प्रकृतानां 
प्रणवादीनां जपयज्ञो दशगुणाधिकः। सोऽपि उपांशुञ्चेद्‌ अनुष्ठितस्तदा शत- 
गुणाधिकः । यत्समीपस्थोऽपि परो न शृणोति तदुपांशु । मानसस्तु जपः सहख्न- 
गुणाधिकः । यत्र जि्वौष्ठं मनागपि न चलति स मानसः’ इति। यद्यपि 
गीताशास्त्रस्य पाठमात्रं न मुख्यो ज्ञानयज्ञः, सम्यग्दर्शनस्येव -ब्रह्मापंणं ब्रह्म- 
हवि ब्रह्माग्नौ ब्रह्मणा हुतम्‌’ इत्यादिना ज्ञानयज्ञत्वस्य सम्पादनात्‌ । तथापि 
ज्ञानयज्ञस्य उक्तरीत्या विशिष्टतमत्वाऽभिधानाद्‌ ज्ञानयज्ञाभेदेन विशेषणं 
गीताशास्त्राध्ययनस्तुत्यर्थस्‌-'श्रेयान्‌ द्रव्यमयाद्‌ यज्ञाज्ज्ञानयज्ञः परं तप’ 
इति च प्रागुक्तेः। इत्येक) पक्षः। अथवा गीताशास्त्रस्य अध्ययने अर्थानु- 
संधानाऽभावे विळम्बतः सत्त्वशुद्धिद्वारा ज्ञानोत्पत्त्या कैवल्यप्राप्तिः फलम्‌ । 
अर्थानुसन्धानसाहित्ये तु क्षिप्रमेव सत्त्वशुद्धिद्वारा । पूर्वत एव सत्त्वशुद्धौ सत्यान्तु 
साक्षादेव तत्त्वज्ञानोत्पत्त्या कैवल्यप्राप्तिः फळं भवतीति फलविघिरेवायं नत्वर्थं- 
वादः स्तुतिमात्रम्‌ इति गीताऽध्ययनस्य ज्ञानयज्ञत्वकथनात्‌ कल्प्यते इति च 
प्रधानः पक्षः। अयमेव तु भाष्यसम्मतः पक्षः प्रतिभाति । साहित्यदर्पणोक्त- 
रीत्या उत्तरविकल्पस्य दुढत्व सूचकादु वाशब्दात्‌ तथा प्रतीतेरिति। एवच्च 
यथा वेदान्तसारजनितेन सम्यग्दशनलक्षणज्ञानयज्ञेन परमेश्वरः प्राप्तो भवति 
(साक्षात्कृतो भवति) तद्वद्‌ गीताशास्त्राऽध्ययनेनापि परमेश्वर इष्टो भूत्वा 
सम्यग्दर्शनं प्रदाय प्राप्तो भवतीति वाक्यार्थः ॥७०॥ 

अवतरणम्‌-अथ गीताशास्त्रश्नवणस्य फलम्‌ आह- श्रद्धेति । 

व्याख्या-श्रद्धावान्‌ श्रहृधानोऽनसुयश्च असुयारहितञ्च सन्‌ इमं ग्रन्थं 
यो नरः श्वुणुयाद्‌ अपि श्रोत्रेण गृहगीयादु अपि “अपि शब्दात किमुत अर्थे- 
ज्ञानवान्‌’ इति भाष्यम्‌ । सोऽपि पापान्मुक्तः शुभान्‌ प्रशस्तान्‌ लोकान्‌ पुण्य- 
कर्मणाम्‌ अग्निहोत्रादिपुण्यकमँवतां प्राप्तव्यान्‌ प्राप्नुयात्‌ ॥ श्रीमद्‌भागवतेऽ- 
प्युक्तम्‌-'वासुदेवकथाप्रर्नः पुरुषांस्त्रीन्‌ पुनाति हि । वक्तारं प्रच्छकं 
श्रोतृ स्तत्पादसलिलं यथा ॥' इति ॥ अत्र भाष्ये “मुक्त इत्यस्य पापान्मुक्त' 
इति विवरणातु पुण्यकर्मणाम्‌ अग्निहोत्रादिकमँवतां प्राप्तव्यान्‌ प्रशस्तातु 
लोकानू प्राप्नुयादिति मूलभाष्ययोः कथनाच्च अयं केवलश्रोता अर्थंज्ञानहीनः 

कच्चिदेतच्छ्‌ तं पार्थ त्वयेकाग्रेण चेतसा । 

कञ्चिदज्ञानसंसोहः प्रणष्टस्ते धनंजय ॥७२॥ 
अजुन उवाच-- 

नष्टो सोह! स्मृतिलंब्धा त्वत्प्रसादान्मयाऽच्युत । 

स्थितोऽस्मि गतसन्देहः करिष्ये वचनं तव ॥७३॥ 


पुनरावृत्तिफशकानेव लोकानु गमिष्यति, कर्मिणो यथा यान्ति तथेत्यर्थः 
प्रतीयते । 'अपि शब्दात्‌ किमुत अर्थज्ञानवान्‌’ इति भाष्य विवरणात्‌ अर्थज्ञान- 
वतस्तु ततः प्रकृष्टतरं फलं प्राप्यते इति सूच्यते। उभावपि 'न मे भक्तः 
प्रणञ्यतीति' न्यायेन यथाकाळं मुक्तावपि भविष्यतः । प्रवक्ता अध्येता च 
मुच्यते इत्यत्र तु संशय एव नास्तीति भगवता स्वयं प्रतिज्ञातम्‌ । अध्येताऽपि 
ज्ञानयज्ञेन यजनातु काले मुच्यते एवेति सर्वेऽपि प्रवक्त्रादयः शास्त्रस्य अस्य 
कृतार्था एव भवन्तीत्यलम्‌ ॥७१॥ 

अबतरणम्‌-आचार्येण शिष्यस्य यावद्‌ अज्ञानसंशयविपर्यासास्तावत्‌ 
शिष्याय अनेकधा उपदेष्टव्यम्‌ इति दर्शयितुं भगवान्‌ शिष्यस्य शास्त्रार्थ 
ग्रहणाऽग्रहणविवेकबुभुत्सया पृच्छति। तदग्नहणे ज्ञाते पुनर्ग्राहयिष्यामि 
उपायान्तरेणाऽपि इति प्रष्टुरभिप्रायः। यत्नान्तरं चास्थाय शिष्य: कृतार्थी- 
कतव्य इत्याचार्थधर्मोऽत्र प्रदशित भवति कच्चिदिति । 

व्याख्या—'कच्चिदिति कोमलप्रश्‍न' इत्यानन्दगिरिः। कच्चित्‌ किम्‌ 
एतद्‌ मयोक्तं हे पार्थं त्वया एकाग्रेण समाहितेन चेतसा मनसा श्रुतम्‌ श्रवणेन 
अवधारितम्‌ ? किम्‌ वा एकाग्रेण चित्तेन न श्रुतम्‌ ? इत्यर्थः-सन्देहस्य 
अनेककोटिकत्वात्‌ । हे धनञ्जय, कच्चितु किमु ते तव अज्ञानसंमोहः अज्ञान- 
नि्मित्तिकः संमोहः अविविक्तभावोऽविवेकः स्वाभाविकः प्रणष्टः यदर्थोऽयं 
शास्त्रश्नवणायासस्तव, मम च उपदेष्टृत्वायासः प्रवृत्तः ? 'स्वाभाविकः? इति 
भाष्यस्य स्वभाव ईश्वरस्य प्रकृतिस्त्रिगुणात्मिका माया तत्कृत इत्यर्थः ॥७२॥ 


अवतरणम्‌--एवं पृष्टः स्वस्य भगवत्प्रसादेन कृतार्थतां ज्ञापयन्‌-- 
अजुन उवाचेति । 

व्याख्या-“हे अच्युत, त्वत्प्रसादातु तव अनुग्रहाद्‌ मम मोहोऽज्ञानजः 
समस्तसंसाराऽनर्थ हेतुः सागर इव दुस्तरोऽविवेको नष्टः प्रणष्टः । मया त्वः 


i ] 

त्मसादात्‌ू तव प्रसादम्‌ आश्रितेन स्मृतिश्च आत्मतत्त्वविषया लब्धा । 
यस्या लाभात्‌ सवंग्रन्थीनां विप्रमोक्षः । अनेन मोहनाराप्रसनप्रतिवचनेन सर्व 
शास्त्रार्थज्ञानफलम्‌ एतावदेव इति निश्चित दशितं भवति यदुत अज्ञान- 
संमोहनाश आत्मस्मृतिलाभश्चेति । तथाच श्रुतौ 'अनात्मविच्छोचामि’ (छा० 
७।१।३) इत्युपत्यस्य आत्मज्ञाने सवंग्रन्थिविप्रमोक्षउक्तः--'भिद्यते हृदय- 
ग्रन्थिरिछयन्ते सर्वंसंशथाः' (मु. उ० १।२।८) इति `तत्र को मोहः कः शोकः ? 
एकत्वमनुपञ्यतः' (ईशा० ७) इति च मन्त्रवर्णः । अथेदानीं त्वच्छासने- 
स्थितोऽस्मि गतसंदेहो मुक्तसंशयः। करिष्ये वचनं तव अहं त्वत्प्रसादात्‌ 
कृतार्थोऽस्मि, न मम कतेंव्यमस्ति इत्यभिप्रायः ।” इत्यत्र भाष्यव्याख्यानम्‌ । 
अत्रानन्दगिरिः--'स्वयंज्योतिषि प्रतीचि ब्रह्माणि अविद्याश्रमं विद्या अप- 
नयति न अविदितं प्रकाशयतीति मत्वाह्‌--स्मृतिश्चेति ।' इति । 'स्मृतिरय- 
महमस्मि परं ब्रह्म” इत्यात्मानुसंधानरूपा आत्मतत्त्वविषया लब्धा |” इति 
नीलकण्ठ: । 'आत्मविषयो मोहो नष्ट: । यतोऽयमहमस्मि इति स्वरूपानु- 
सन्धानखूपा स्मृतिस्त्वत्प्रसादान्मया लब्धा’ इति श्रीधरस्वामी । 'नष्ट उच्छिन्नो 
मोहोऽज्ञानक्कतो विपर्ययः । तन्नाशकमाह--स्मृतिळब्धा त्वत्प्रसादान्मया । 
यस्मात्‌ त्वदुपदेशाद्‌ आत्मज्ञानं लब्धं सर्वसंशयाऽनाक्रान्ततया प्राप्तस्‌ अतः 
सर्वप्रतिबन्धशून्येन आत्मज्ञानेन मोहो नष्ट इत्यर्थः ।' इति मधुसूदनसरस्वती । 
इदमत्र बोध्यम्‌-शास्त्रम्‌ 'अहं ब्रह्मास्मि’ इत्यखण्डामन्तःकरणवृत्ति जन- 
यित्वा “अहं मनुष्योऽस्मि कर्ता भोक्ताऽस्मि अज्ञोऽस्मि’' इत्यादिरूपाम्‌ अवि- 
द्यास्‌ विनाशयति केवलस्‌। न च किञ्चिदपुर्वस्‌ अनुभावयति । ब्रह्म तु 
प्रत्यगभिन्नं स्वप्रकाशमेवेति स्वयमेव आवरणनाशे प्रकाशते । अतोऽनुभ्ति- 
लब्धा इति नोक्तं किन्तु 'सोहम्‌' इति स्मृतिरेव लब्धेत्युक्तम्‌ । 'नष्टो मोह! 
इति अविद्याश्रमनिवृत्तिरुक्ता । त्वत्प्रसादादिति - भगवत्प्रसादस्य तत्र स्वोप- 
देशद्वारा मोहनाशे असाधारणकारणत्वमुक्तस्‌ 'तत्त्वमसिः इत्याद्यपदेशस्येव । 
गतसन्देह इति “भिद्यते हृदयग्रन्थि'रित्यादिश्रुत्युक्तं सवे सूचितम्‌ । स्थितोऽ- 
स्मि स्वरूपमात्रे स्थितोऽस्मि इति मुक्तत्वमुक्तम्‌ । ‘करिष्ये वचनं तव’ इत्यनेन 
“यस्त्वात्मरतिरेव स्यात्‌ तस्य कार्यं न विद्यते’ (३।१७) इति न्यायेन मम कृता- 
थस्य किमपि कतंव्यं नास्तीति सुचितम्‌ । यत्‌ तु पश्चात्तेन युद्धादिकं कृतम्‌ 
तत्तु लोकसंग्रहमेवापि संपञ्यन्‌' (३।२०) इति न्यायेन कृतस्‌ । अत एव 'कर्म- 
करिष्ये’ इति नोक्तम्‌ । अधुनाहं सर्वधर्मान्‌ परित्यज्येत्यादित्वदाज्ञाऽनुसारम्‌- 
'अहुमेव भगवान्‌ वासुदेवो न मत्तोऽन्यत्‌ किञ्चिदस्ति’ इत्यवधारयामि | 

संजय उवाच-- 
इत्यहं वासुदेवस्य पार्थस्य च महात्मनः । 
संवादमिममश्रौषम्‌ अद्भुतं रोमहर्षणम्‌ ॥७४॥ 
व्यासप्रसादाच्छ तवान्‌ एतद्गुह्यमहं परम्‌ । 
योगं योगेश्वरात्‌ कृष्णात्‌ साक्षात्कथयतः स्वयम्‌ ॥७५॥ 


इत्यर्थः । एवश्च अविद्यनाश आत्मस्मृतिलाभरच गीताशास्त्रस्य प्रयोजनम्‌ । 
तस्य प्रयोजनस्य सम्पादकम्‌ 'सर्वकमसन्यासपूर्वकम्‌ ब्रह्मात्मैक्यावधारणमेव 
गीताशास्त्रोक्तम्‌ । तादृशावधारणयोग्यतामात्रसंपादकं कर्मयोगानुष्ठान- 
मिति निष्ठाद्वयविषयं शास्त्रं सर्वाधिकारिसमुद्धाराय प्रवर्तितं भगवता 
कुष्णंन करुणाकरेणेति शस्‌ ।।७३॥ 


अवतरणम्‌--परिसमाप्तः शास्त्रार्थः । अथेदानीं कथासंबन्धप्रदरशं- 
नार्थम्‌--संजय उवाचेति । 


व्याख्या-इति एवम्‌, अहं संजयो नाम महात्मनः पार्थस्य वासुदेवस्य 
च अदुभुतम्‌ अत्यन्तविस्मयकरम्‌, रोमहर्षणं रोमाञ्चकरम्‌, इमं यथोक्त संवादम्‌ 
प्रश्‍नप्रतिवचनरूपम्‌ अश्रौषं श्रुतवान्‌ अस्मि । पार्थस्य महात्मनः कृतार्थस्य 
वासुदेवस्य महात्मनः सर्वेश्वरस्य परमात्मनः । कृतार्थत्वात्यार्थोऽपि सम्प्रति 
परमात्मना वासुदेवेन अभेदं गत इत्यभिप्रायः ।।७४।। 


“प्रकृष्टं संवादं कथम्‌’ अश्रौषीरितिचेत्‌ तत्राह--व्यासेति । एतत्‌ परं 
प्रकृष्टं शुह्यं रहस्यम्‌ एतं संवादं योगं योगः सम्यग्दशनं मुख्यस्तदर्थत्वातु 
कर्म च गौणो योगस्तदुभयार्थत्वादु अयं संवादग्रन्थोऽपि योगस्तं श्रुतवान्‌ । 
अथवा चित्तवृत्तिनिरोधस्य योगस्य जनकत्वादु अयं संवादो योगस्तम्‌ व्यास- 
प्रसादात्‌ ततः सकाशादु दिव्यचक्षुर्लाभात्‌ योगेश्वरात्‌ योगानाम्‌ ईश्वरो 
योगेस्वरस्तस्मातु तदनुग्रहहेतुकत्वादु योगतत्फलयो योगेश्वर: कृष्णस्तस्मात्‌ 
सच्चिदानन्दाद्‌ भगवतः परमेश्वरात्‌ स्वयं कथयतः स्वेन परमेश्वरेण अति- 
संस्कृतज्ञानेकवर्येबलवीर्येतेजोरूपेण आत्मना न तु परम्परया कथयतो व्याचक्षा- 
णातु साक्षाद्‌ अव्यवधानेन अहु संजयः श्रुतवान्‌ अस्मि ॥७५॥ 

राजन्‌ संस्मृत्य संस्मृत्य संदादमिममद्भुतम्‌ । 
केशवार्जुनयोः पुण्यं हृष्यामि च मुहुमुंहः ॥७६॥ 
तच्च संस्मृत्य संस्मृत्य रूपमत्यद्भुतं हरेः । 
विस्मयो मे महान्‌ राजन्‌ हृष्यामि च पुनः पुनः ॥७७॥ 


यत्र योगेश्वरः क्रुष्णो यत्र पार्थो धनुर्धरः । 
तत्र श्रीविजयो भूतिध्रवा नीतिर्मतिमंम ॥७८॥ 


३ तत्‌ सद्‌ इति श्रीमद्‌भगवद्गीतासूपनिषत्सु ब्रह्मविद्यायां योगशास्त्रे 
श्रीकृष्णाजुँनसंवादे मोक्षसंन्यास योगो नाम अष्टादशोऽध्यायः ॥ 
इति श्रीक्ृष्णार्पणमस्तु 1॥१८॥ 


अवतरणम्‌--यथोक्तं भगवतः श्रुत्वा किम्‌ उपेक्षसे ? नेत्याह 
राजन्‌ इति । 


व्याख्या-हे राजन्‌ धृतराष्ट्र पुण्यं श्रवणादपि पापहरम्‌, अदुभुतम्‌ 
अत्यन्तविस्मयजनकम्‌ अपूर्वत्वाद्‌ अत्युत्कृष्टत्वाच्चेति भावः। इमं यथोक्तं 
केशवाजुनयो: संवादं श्रुतं संस्मृत्य संस्मृत्य क्षणे क्षणे सम्यक्‌ स्मृत्वा स्मृत्वा 
मुहुमुहुः प्रतिक्षणं हृष्यामि च । चकारात्‌ न केवलं श्रुतवानेवास्मि अपि तु 
प्रतिक्षणं स्मृत्वास्मृत्वा हृष्यामि च, ब्रह्मानन्दमनुभवामीति भावः ॥७६॥ 


अवतरणम्‌-यत्तु विश्वरूपाख्यं सगुणं रूपं भगवान्‌ अजुँनाय ध्यानार्थं 
दर्शितवान्‌ तदिदानीं स्तौति--तच्चेति । 


व्याख्या-हे राजन्‌ धृतराष्ट्र, तच्च अनुभूतं दिव्यचक्षुषा मया 
हरेविष्णोः कृष्णस्य अत्यद्‌भुतस्‌ अत्यन्तविस्मयकरम्‌ रूपं विश्वरूपाख्यम्‌ 
संस्मृत्य संस्मृत्य प्रतिक्षणं सम्यक स्मृत्वा स्मृत्वा स्थितस्य मे मम महान्‌ विस्मय 
आर्चर्यम्‌ अस्ति, अहं संस्मृत्य संस्मृत्य पुनः पुनः हृष्यामि हर्षमनु- 
भवामि च ॥७७॥ 

अवतरणम्‌--कि बहुना-यत्रेति । 


| व्याख्या--दयोरपि कृष्णाजुंनयोने रतारायणयो: संवादस्य प्रामा- 
ण्यार्थ परम्‌ उत्कर्ष दशयति (भगवान्‌ भाष्यकारः) “कि बहुना इति ।' इत्या- 


। 
i 
| 


४३२ वंशीव्याख्योपेता [अ० अ० 


नन्दगिरिः। संजयो धृतराष्ट्रं बोधयति यदु हे धृतराष्ट्र, कृष्णपार्थयों नंर- 
नारायणयोरश्रतिमानन्ततेजोबळवीर्यश क्तिज्ञानयो निरस्तसाम्याऽतिशयधाम्नोः 
परमोत्कर्षविषये न बहुवक्तव्यम्‌ वहुक्तिमन्तरेणैव तयोमंहिमा प्रसिद्धोऽस्ति 
किन्तु संक्षेपत एव कथयामि एतावतैव तयोर्महिमा भवताऽनुमातव्यः। अत 
संक्षेपेणैव वदामि--यत्र यस्मिन्पक्षे योगेश्वरः सर्व॑योगानाम्‌ ईश्व रस्तत्प्रभव- 
त्वात्‌ सवैयोगानाम्‌ तदनुग्रहहेतुकत्वाच्च सर्व॑योगतत्फलानाम्‌ । कृष्ण: सच्चि- 
दानन्दो भगवान्‌ अस्तीतिशेषः। (तथा) यत्र यस्मिन्‌ पक्षे धनुर्धरो गाण्डीव- 
धन्वा पार्थः अजुंनोऽस्ति तत्र श्रीः तस्मिन्नेव पाण्डवानां पक्षे श्रीलक्ष्मी रस्ति। 
विजथः परमउत्कर्षः (च) अस्ति भुतिः श्रियोविशेषो विस्तारः । उत्तरोत्तराऽ- 
भिवृद्धिः श्रिय इत्यर्थः अस्तीति शेषः । ध्रुवा अव्यभिचारिणी नीतिनँयश्च 
(तत्रेव पक्षे अस्ति इति मम संजयस्य व्यासप्राप्तदिव्यनेत्रस्य क्ृष्णाजुन- 
सकलसंवादश्रवणमननावगतनिशचयस्य मतिनिइ्चयोऽस्तीति शिवम्‌ ॥ 
अनेनाष्टादशेनाध्यायेन सर्वश्च गीताशास्त्रार्थः सवँश्च वेदार्थं (उपनिषदर्थः) 
उपसंहूतोऽवधार्यः । तदेवम्‌ अनेन गीताशास्त्रेण उपायोपेयभावेन निष्ठा- 
द्यस्य प्रतिष्ठापितत्वातु कर्मनिष्ठा सत्त्वशुद्धिद्वारा भगवत्प्रसादद्वारा ज्ञान- 
निष्ठाया हेतु ज्ञाननिष्ठा तु साक्षान्मोक्षस्य हेतु: । भक्तियोगस्तु भागवतादौ 
पुथबत्वेनोक्तोऽपि इह कर्मात्मकः कर्मनिष्ठायां ज्ञानात्मकश्च ज्ञाननिष्ठाया- 
मैवान्तर्भवतीति सर्वेम्‌ उपक्रमोपसंहारादिभिः सिद्धम्‌ ।॥७८।। 


> 


* गीतांवंश्याः समाप्तो मङ्गलम्‌ * 
भगवद्भक्तियुक्तस्य ततप्रीतेस्तत्त्वबोधतः । 
सुखं बन्धाद्‌ विमुक्तिः स्याद्‌ इति गीतार्थसंग्रहः ॥१॥ 

अथवा 

भगवच्छरणापन्नस्‌ तत्प्रीतेस्तत्वबोधतः । 
सुखं बन्धाद्‌ विमुक्तः स्यादिति गीतार्थसंग्रहः ॥१॥ 

` गीतातद्भाष्यकृत्त्वाभ्याम्‌ एक एव विभाति यः। 
वंशीधरस्य स श्रेष्ठ: श्रीकृष्णः शरणं मस ॥९॥ 
त्वां हि कृष्ण व्यपाश्रित्य प्रभुमाश्रितवत्सलम्‌ 
अहमप्यभवं पात्रं तन्मे देहि परां. गतिम्‌ ॥३॥ 
सर्वधर्मान्‌ परित्यज्य त्वामेकं शरणं गतः 
यथा भवेयम्‌ एवं हि श्रीकृष्ण क्रियतां कूपा ॥४॥ 
प्रसीद मोहनाशाय स्मृतिदानाय चाद्य से । 
भगवन्‌ गतसन्देहः करिष्येऽहं तवोदितम्‌ ॥५॥ 
ज्ञानदीपेन कुष्ण त्वं ममाऽद्याऽज्ञानजं तमः 
प्रणाशयात्सभावस्थः करुणाकर, भास्वता ॥६॥ 
मम देवाऽतुकम्पार्थ' श्रीमन्‌ अज्ञानजं तमः। | 
नाशयत्वात्मभावस्थः प्रदीपेनात्मसंविदा ॥७॥ 
अनाद्यविद्यामुढस्य त्वं - गुरुभेव मे प्रभो। 
परमात्मन्‌ ` नमस्तुभ्यं विद्यामाशु प्रयच्छ से ॥८॥ 

२८ 


४३४ वंशीव्याख्योपेता [अ० अ० 
असकृत्‌ त्वां प्रपन्नाय प्रणतोऽस्मोति चाहते । 
अभयं कृष्ण भक्ताय प्रणताय प्रदेहि मे ॥९॥ 
अनेकपापपीनस्य श्रीकृष्ण: शरणं मम। 
अनेकतापदीनस्य श्रीकृष्णः शरणं मम ॥१०॥ 


विवेकबुद्धिहीनस्य श्रीकृष्णः शरणं मम। 
गृहान्धकूपमौनस्य श्रीकृष्ण शरणं मम ॥११॥ 


| 
| 
| 
| 


भवेऽस्मिन्‌ क्लिश्यमानस्य श्रीकृष्ण; शरणं सम । 
शरीरे लिश्यमानस्य श्रीकृष्ण: शरणं मम ॥११॥ 
इयं श्रीभगवद्गीता श्रीसद्धागवतं च तत्‌ । 
मम वबंशीधरस्य स्तां सच्चिदानन्ददायिनी ॥१३॥ 
जाने कृष्ण तवादेशं पार्थ प्रति कृतं त्वया । 
ततोऽहं त्वतुप्रियो भूत्वा प्रणश्येयं न हि प्रभो ॥१४॥ 


यत्कृतं यद्‌ हुतं यच्च प्रत्तं यच्च सुटीकितम्‌ । 
सयाऽद्य यावत्‌ तत्सवं तुभ्यं कृष्णाऽ्प॑याम्यहम्‌ ॥१५॥ 
' सुध्रीयतां मयि श्रीमन्‌ गीतावंश्याऽनया हरे । 
| हृषीकेशाऽपिंता यां ते त्वच्छक्त्येव मया कृता ॥ १६॥ 
| चिदात्मनो मे कतृ त्वं हरे, नास्त्येव साम्प्रतम्‌ । 
मदन्तःकरणाऽभिन्नमायागुणगतं हि तत्‌ ॥१७॥ 
सेयं माया तवाऽज्ञानाद्‌ एव देव, प्रकल्पिता । 
प्रसीद तां तव ज्ञानात्‌ तरेयं त्वदभेदतः ॥१५॥ 


अ० म०] श्रीसद्भगवदगीता ४३९५ 


काशीतुस्या गया तस्याः प्रतीच्यां देवशब्दितः । 
ससूर्यमन्दिरो ग्रामस्तस्मात्‌ चन्दौतनामकः ॥१९॥ 
सार्धे ऋोशत्रये ग्रामस्ततप्रतोच्यां प्रवतंते । 
तत्र तत्र भवान्‌ शालग्राममिश्रः सुधीरभूत्‌ ॥२०॥ 
तत्सुनु मं द्कलानन्दमिश्रो मम पिताऽभवत्‌ । 
साता बुद्धिमती नाम ममाऽऽसोत्‌ पुत्रवत्सला ॥२१॥ 
अह वंशीधरो नाम्ना हृदि वंशीधरेरितः । 
बंशों वादितवान्‌ एतां शास्त्रमाधुयंदायिनीम्‌ ॥२२॥ 
यस्य प्रसादतः शास्त्रं सुमहद्‌ विवृतं मया । 
स एव भगवान्‌ कृष्णः प्रीयतां पुजितोऽनया ॥२३॥ 
पुर्वंजैः सह संतीर्णः स्यामहं भवसागरम्‌ । 
सहोत्तराऽन्वयश्च श्रीभगवन्‌, त्वत्प्रमादत; ॥२४॥ 


तथा च-- 
गीतावंशीयमात्मन्‌ श्रीकृष्ण पुर्णाऽभवद्‌ यथा । 
त्वत्कृपातस्तथा चेमाः पूर्णाः सन्तु ममाशिषः ॥२५॥ 
इति शिवम्‌ । 


3 तत्सद्‌ इति श्रीमद्‌भगवद्गीतासूपनिषत्सु वंशीव्याख्यायां वंशीधरमिश्चकृतायां 
शाङ्करभाष्यानुसारिण्याम्‌ अष्टादशोऽध्यायः ॥१८॥ , 
श्रीकृष्णार्पंणमस्तु । 


~ 


श्रीगीताविषये 

Crt हे 

(वहुषा ।वचाराष्टकम्‌ 
यस्या नरोत्तमः श्रोता वक्ता च पुर्चोत्तमः। 
शास्त्रोत्तसा च याऽऽख्याता गीता सा सेव्यतां न किम्‌ ॥१॥ 
गङ्गा पुनाति गोविन्दस्याङ्घ्ेः स्पर्शेन केवलम्‌ । 
गोता पुनाति तदूदबत्रस्पर्शात्तद्बोधनाच्च भोः ॥२॥ 
अहो वंश्यन्बिता गीता सर्वशास्त्रशिरोमणिः । 
श्रीकृष्णेनर्षपतश्चिन्तासणिः कोऽपीह सन्‍्धुदे ॥३॥ 
किञ्च यो योगितां रासो सनो रमयति स्वयम्‌ । 
नूनं तस्यापि देवस्य ग्रन्थोऽयं स्मान्मनोरसः ॥४१ 
आहाराह्वेच लभ्यं स्यान्तृगिराऽधीतया जनेः। 
ब्रह्मावि लभ्यतां धीरे: संस्कृतन्ञैस्डु्‌ मीतया॥५॥ 
संस्क्रताध्ययनस्येदं विशिष्टं श्रूयतां फलम्‌। 
यीतातः प्राप्य यज्ज्ञानं लभेद्‌ ब्रह्मतासवि ॥६॥ 
सेयं जयि विश्वस्मिन्‌ विश्वविद्विश्वक्षत्क्ृता । 
गीतासेनां छुगीतां यः कुर्यात्‌ सोऽपि जयेद्‌ ध्र दम्‌ ॥।७॥। 
तस्माद्‌ विश्वस्य विश्वेऽपि विश्वविद्यालय व्रुतस्‌ । 
स्वस्वपाठ्येडु सर्वत्र भोढ्या संयोजयन्त्विम्ञास्‌ ॥८॥ 


re दी) जनम 


शङ्कानिवारणम्‌ 
इह भूमिकायाम्‌ एकत्र ग्रन्थिशब्दस्य स्त्रियां प्रयोगः कृतोऽस्ति । 
तत्रायं भावः-यथा सिद्धान्तकौमृद्यां “कुमारीमिच्छन्‌ कुमारीवाचरन्‌ वा 
ब्राह्मणः कुमारी-क्यजन्ताद्‌ आचार-क्विबन्ताद्वा कतरि क्विप्‌” इत्युक्तम्‌ । 
तथैव ग्रन्थिरिवाचरन्ती अथंगुप्तिग्रेन्यिरितीहाभिप्राय इति दिक्‌ । इति 
प्रमाणयति व्यख्याकारः । 
२९ 


| 
| 
| 


। | 5180 4. |... 


अथाकारादिक्रमेण इलोकसची 


अथाऽध्ययनसौकर्यं जनयन्नधिकारिणान्‌ । 


अकारादिक्रमं मुलश्लोकानां दशंयाम्यहम्‌ ॥१॥ 

शरोत्रं चक्षुः स्पर्शन ज्ञः , 
₹वशुरान्‌ सुहृदश्चैव 
स 


स घोषो धातंराष्ट्राणां 
सक्ताः कर्मण्यविद्वांसो 
सखेति मत्वा प्रसभं यदृत्तं 
सततं कीर्तयन्तो मां ' . 
सत्त्वात्‌ संजायते ज्ञानं ` 
स तया श्रद्धया युक्तः 
सत्त्वं रजस्तम इति 
सत्कारमानपुजार्थ 


स॒ एवाऽयं मया तेऽद्य _ 


सत्त्वानुरूपा सर्वस्य. ` 
सत्त्वं सुखे सञ्जयति - 
सदृशं चेष्टते स्वस्याः .. 
समदुःखसुखः स्वस्थः . 
सद्भावे साधुभावे च: 
समोऽहं सर्वभूतेषु 

समं कायशिरोग्रीवं 
समं पश्यन्‌ हि सवंत्र 
समं सर्वेषु भूतेषु 

समः शत्रौ च मित्रे च 
सर्वतः पाणिपादं ततु 
सर्वगुस्यतमं भूयः 
सर्वकर्माण्यपि सदा 
सर्वकर्माणि मनसा _ 


- सर्वद्वारेषु देहेऽस्मिन्‌ 


अध्याय-इलोक-संख्या 


१५|९ 
१|२७ 


१|१९ 
३|२५ 
११४१ 
९]१४ 
१४|१७ 
७|२२ 
१४५ 
१७|१८ 
४।३ 
१७|३ 
१४|९ 
३1३३ 
१४|-४ 
१७|२६ 
९|२९ 
६|१३ 
१३|२८ 
१३।२७ 
१२।१८ 
१३|१३ 
१८६४ 
१५|५६ 
५१३ 
१४|११ 


पृष्ठाङ्काः 
` २२८ 
१५ 


१९ 
९६ 


२६६ 


२२० - 


३२५ 
१८७ 
३२० 
३६६ 
१०८ 
३५९ 
३२२ 


९९ 
३२९ 
३६९ 
२२७ 
१६१ 
३१२ 
३११ 
२०३ 
२९८ 
३१८ 
४१४ 
१४४ 
३२३ 


हर 


४६२ 


अध्याय-श्लोक-संख्या पृष्ठाङ्काः 

` सर्वेद्वाराणि संयम्यः ८१२ २०१ 
यर्वेधर्मान्‌ परित्यज्य १८६६ ४१९ 
सर्वभूतस्थमात्मानं . _ ६२९ १६४ 
सर्वमेतदृतं मन्ये १०|१४ २३७ 
सर्वंभूतस्थितं यो मां ६३१ १६९ 
सर्वभूतेषु येनैकं १८२० ३९१ 

` सर्वभूतानि कौन्तेय ` _ ९७७ २१५ 
सर्वेयोनिषु कोन्तेय १४२ ३१९ 
सर्वाणीन्द्रियकर्माणि ४]२७ १२३ 
सर्वेन्द्रिययुणाभासं `` ` १३|१४ २९९ 
सर्वस्य चाहं हृदि सन्निविष्टः १५।१५ ३४१ 
सहजं कमं कौन्तेय १८|४८४ ४०५ 
सहयज्ञाः प्रजाः सृष्ट्वा ३|१० ८९ 
सहस्रयुगपर्यन्तम्‌ ु ८1१७ २०४ 
साधिभूताधिदेवं माँ : ७|३० १९० 
- सांख्ययोगौ पृथग्बाला: ५|४ १३९ 
सर्गाणामादिरन्तशच १०[३२ २४४ 
संकरो नरकायैव क १४२ २२ 
संकल्पप्रभवान्‌ कामान्‌ ६२४ १६५ 
सन्तुष्टः सततं योगी १२|१४ २५१ 
सन्नियम्येन्द्रियग्रामं १२|४ २७६ 
संन्यासस्तु महाबाहो ५|६ १४१ 
संन्यासस्य महाबाहो १८१ ३७२ 
संन्यासः कर्मयोगश्च ५|२ १३६ 
संन्यासं कमणां कृष्ण ५१ १३६ 
सिद्धि प्राप्तो यथा ब्रह्म १८५० ४०७ 


सीदन्ति मम गात्राणि १|२९ १६ 


ERS 


४६४ 


सुखदुःखे समे कृत्वा 
सुखमात्यन्तिकं यत्‌ तद्‌ 
सुखं त्विदानीं त्रिविधं 
सुदुर्देशमिदं रूपं 
सुहृन्मित्रार्युदासीन 
स्थितप्रज्ञस्य का भाषा 


अध्याय-श्लोक-संख्या 


स्थाने हृषीकेश ! तव प्रकीर्त्या 


! स्पर्शान्‌ कृत्वा बहिर्बाह्यान्‌ 
| स्वधर्ममपि चावेक्ष्य 
स्वभावजेन कौन्तेय 
स्वयमेवात्मनाऽऽत्मानं 
स्वे स्वे कर्मण्यभिरतः 


हृतो वा प्राप्स्यसि स्वर्ग 
हन्त ते कथयिष्यामि 
हृषीकेशं तदा वाक्यम्‌ 


२|३५ 
६|२१ 
१८]३६ 
११५२ 
६|९ 
२|५४ 
११|३६ 
५|२७ 
२|३१ 
१८६० 
१०|१५ 
१८४५ 


२|३७ 
१०|१९ 
१|२१ 


पृष्ठाड्ाः 
५९ 
१६४ 
३९८ 
२७२ 
१६० 
७२ 
२६३ 
१५३ 
५६ 
४१६ 
२३७ 
४०३ 


५९ 
२३९ 
१२ 


७७ 


१२८ 


११० 
१६३ 
१७१ 


अथ अशुद्धिशोधनम्‌ 


पङ्क्तो अशुद्धम शुद्धम्‌ 
११ चतुविशम्‌ द्विचत्वारिंशम्‌ 
२१ न ० 
२१ _ राज्यादि राज्यादी 
१० हे ह्‌ 
१० | क्लींव | क्लीब 
२० वैत्त्वात्‌ वत्त्वात्‌ 
६ नौत्प नोत्प 

| जत्मैव जन्मैव 
३० शब्वा शब्दवा 
१८. : प्रत्यवान्‌ प्रत्ययवाच्‌ 
१९ ` स्थित्त स्थित 
१६ सीत्‌ सीत 
१६ व्रजेत ब्रजेतु 
९ किञ्च न किचन 
२७ आपस्येत आपद्येत 
७ बावा वाय्वा 
२८ त्पेन त्येन 
२२ यज्ञभ्यो यज्ञेभ्यो 
१६ तथैवं तथैव 
१६ ब्राह्म बाह्य 
९ श्रृतेः श्रुते 
५ शंशयं सशय 


अशुद्धिशोधनस्‌ 


विवक्षितं 
शैथिल्याद 
प्रच्छति 
हेत्वमरं 
षषट्कं 
अप्रतिह 
यच्योक्तम्‌ 
विध्वंसित 
निरुपधिकं 
दिशयता 
विस्णोः 
सोपाधाकि 
मतुयः 
विश्वरूपदर्शन 
विश्वरूपदर्शन 
मुत्रादि 
अध्मा 

मषि 
निवृत्ता 
षेतस्य 
तच्छुद्धभूत 
उपवासदिना 
द्विजं 

निरुप्य 
प्राशक्त्यं 


विवक्षितः 
शैथिल्याद्‌ 
पुच्छति 
हेत्वन्तर 
षट्कं 
अप्रतिहतं 
यच्चोक्तम्‌ 
विध्वंसित-- 
निरुपाधिकं 
दिशता 
विष्णोः 
सोपाधिक 
मतुपः 
पुरुषोत्तम 
पुरुषोत्तम 
सुत्रादि 
अध्या 
मपि 
निर्वृत्ता 
पेतस्य 
तच्छद्धाभूत 
उपवासादिनां 
द्विज 
निरूप्य 
प्राशस्त्यं 


"7 riders २१5 


अशुद्धिशोधनम्‌ 


निर्देशन 
श्रद्धा 
गभ्यते 
दानं 
वति 
भूतार्थो 
षोडत्यर्थं 
फलेदिति 
अकतेत्वज्ञानाथे 

कतेत्वेन 

~ 

लोकायतिकेर्‌ 
विरुद्धयर्ते 
अन्तर्भाव्यशरीर 
णोच्यते 
इत्युक्तवान्‌ 
विद्यया 
5नेनेति 
लब्धो 
विशेषः एव 
विन्शेष 
द्धे 
ज्ञाता 
आनात्मज्ञो 
देहमृता 
कर्चित 


निर्देशेन 
x 
गम्यत्ते 
दानानां 
वति 
भूताथों 
षोत्पत्त्यथँ 
लभेतेति 
अकर्तृंत्वज्ञानार्थं 
कतृँत्वेन 
अधिष्ठानमिति । 
लौकायतिकेर्‌ 
विरुद्धयते’ 
अन्तर्भाव्य शरीर 
णोच्यते' 
इत्युक्तवान्‌ । 
विधया 
ऽनेनेति 
लुब्धो 
विशेष एव 
विशेष 
चुद्धे 
जाता 
अनात्मज्ञैर्‌ 
देहभृता 
कर्चित्‌ 


| 
| 
| 


SNS मन 
४ 


अशुद्धिशोधनम्‌ 
उभयधा उभयथा 
द्यणुकादि द्वयणुकादि 
ज्ञील ' शील 
ससु . समु 
शन्तो शान्तो 
प्रतिविद्ध प्रतिषिद्ध 
नामधातौसु 'नामधातोस्‌ 
सनकादीन सनकादीन्‌ 
प्रतिहंस प्रति हंस 
चार्थ चायं 
प्रदर्शित प्रदर्शितो 
कुष्णंन कृष्णेन 
शुद्धयं गुह्य 
संदाद संवाद 


चतर 


